

بِسْمِ اللَّهِ الرَّحْمَنِ الرَّحِيمِ

أَحْسَنُ الْبَيِّنَاتِ فِي


تَفْسِيرِ الْقُرْآنِ


مُؤَلَّفَاتُ سَيِّدِ الْأَوْثَانِ أَدْرِيسَ بْنِ زُهَيْرٍ

الْبَغْدَادِيِّ

أَعَادَ طَبْعَهُ مَوْلَانَا مُحَمَّدُ بْنُ عَبْدِ اللَّهِ

تَحْقِيقًا وَمُطَابَقَةً





www.maktabah.org



www.maktabah.org

اِنَّ هٰذَا الْقُرْآنَ يَهْدِي لِلَّذِي هُوَ وَيُخَوِّفُ الْمُنِيْن (البقرة)
تحقیق قرآن ہدایت کری توان (روایت) لہجہ کلاں ساسی ایمان دارن
کی خوشخبری دی تو

احسن البیان فی تفسیر القرآن

حضرت الحاج مولانا محمد ادریس ڈاھری

ناشر:

ادارۃ خدامۃ القرآن والسنة

شاہپور جھانیاں ضلع نوابشاہ

نالو :
اَحْسَنُ الْبَيَانِ
فِي
تَفْسِيرِ الْقُرْآنِ

مفسر :
شیخ التفسیر والحديث
حضرت الحاج مولانا محمد ادريس ڈاهري
مهتم جامعہ محمدیہ مدیر ادارہ خدمۃ القرآن
والسنة - شاہپور جہانیاں
0244-314244 - 0300-3028840
0301-3814120 - 03342822660

تاریخ اشاعت : 2006
چپائيندتر : ادارہ خدمۃ القرآن والسنة
شاہپور جہانیاں ضلع نواب شاہسند
پرليس : ضياء القرآن پبليڪيشنز لاہور
زیرنگرائی : صاحبزادہ عاشق حسین ڈاهري
صاحبزادہ حافظ احسان اللہ ڈاهري
صاحبزادہ قاري محمد اسد اللہ ڈاهري

ملئ جوهند
جامعہ محمدیہ
شاہپور جہانیاں ضلع نواب شاہسند

”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ“ (الاسراء)

بلاشك هيء قرآن صفا سڌيء وات لاء هدايت ڪري ٿو ۽ ايمان وارن کي خوشخبري ڏي ٿو.

احسن البيان في تفسير القرآن

المفسر

شيخ التفسير والحديث العلامة الحاج مولانا المفتي

محمد ادريس الداهري النقشبندي

مهتم : جامعہ محمدیہ شاہپور جہانیا ضلع نواب شاہ - سندھ

ناشر

ادارة خدمة القرآن والسنة

شاہپور جہانیا ضلع نوابشاہ - سندھ

www.maktabah.org

كتاب جو نالو: _____ احسن البيان في تفسير القرآن

المفسر: _____ شيخ التفسير والحديث العلامة الحاج مولانا المفتي

محمد ادريس الداهري النقشبندی مد ظلہ العالی

مہتمم: الجامعة المحمدية و مدير ادارة خدمة القرآن والسنة

الواقعة في قرية - شاه پور جھانیا من مضافات - نواب شاہ
السند - پاکستان

کمپوزنگ: _____ اسلامک کمپیوٹر کمپوزنگ سینٹر ۴۰۰ / بی یونت نمبر ۴

بی ، لطیف آباد ، حیدرآباد

کمپوزر: _____ عبدالمقیت پتو (منصور)

۱۴۲۳ھ

سن اشاعت : _____

۲۰۰۳ ع

الموافق: _____

ملن جو ہنت

جامعة محمدیہ شاہپور جھانیان ضلع نوابشاہ - سندھ

چپائيندڙ

ادارة خدمة القرآن والسنة

شاہپور جھانیا ضلع نوابشاہ - سندھ

www.maktabah.org

ساتي ۽ سونه

ڪتاب جو نالو	مصنف	ڇاپيل
۱. قرآن ڪريم	باري تعاليٰ جو ڪلام	دارالمعرفة - بيروت - لبنان
۲. تفسير خازن	علامه علي بن محمد بن ابراهيم بغدادی	دارالفکر بيروت
۳. الدر المنثور	علامه جلال الدين سيوطي	ضيء القرآن پبلي ڪيشنز لاهور
۴. ضياء القرآن	علامه پير محمد ڪرم شاه الاهري	دارالباز - مكة المكرمة
۵. قرطبي	محمد بن احمد انصاري	دارالفکر بيروت
۶. روح المعاني	شهاب الدين آلوسي	نعيمي ڪتب خانہ گجرات
۷. نعيمي	مفتي احمد يار خان نعيمي عليه الرحمة	دارالكتب الاسلاميه - تهران - ايران
۸. اصول ڪافي	محمد بن يعقوب ڪليني	شرڪه مڪتب و مطبع مصطفى البابي واولاد بمصر
۹. صاوي	احمد بن محمد الصاوي المالڪي عليه الرحمة	مڪتبہ تجاريہ، مصر
۱۰. تفسير ابن ڪثير	علامه اسماعيل بن ڪثير دمشقي	دارالقرآن، بيروت
۱۱. صفوة التفاسير	محمد علي صابوني	المڪتبہ الاسلامي - بيروت
۱۲. زاد المسير	علامه عبدالرحمان ابن الجوزي	دارالفکر بيروت
۱۳. البحر المحيط	ابو حيان اندلسي	اشاعة العلوم حيدرآباد دکن انڊيا
۱۴. المظهري	ثناء الله پاني پتي عليه الرحمة	السعوديه العربيه
۱۵. فارسي ترجمہ	شاه ولي الله دهلوي عليه الرحمة	رضا فاؤنڊيشن - جامعہ نظاميہ لاهور
۱۶. فتاوي رضويه	مولانا شاه احمد رضا خان بريلوي	ادب منزل پاكستان چوڪ ڪراچي
۱۸. مشڪواة المصابيح	ولي الدين الخطيب	سعودي عرب
۱۹. ايسر التفاسير	ابوبڪر بن جابر الجزائري	سني دارالاشاعت لاهور
۲۰. نور العرفان	مفتي احمد يار خان نعيمي	نور محمد اصح المطابع ڪراچي
۲۱. حاشية الجلالين	ابن قتيبيه	دارالكتب بيروت
۲۲. تفسير غريب القرآن	احمد مصطفى المراغي	دارالفکر بيروت
۲۳. المراغي	ابو جعفر محمد بن جرير طبري	دار المعرفة بيروت - لبنان
۲۴. جامع البيان	محسن بن علي شوكاني	احياء التراث العربي، بيروت،
۲۵. فتح القدير	محمد نعيم ديوبندي	الشركة العلمية بيروت بوهڙگيٽ ملتان
۲۶. ڪمالين شرح اردو جلالين	مير علي شير قانع ٺٽوي	سنڌي ادبي بورڊ حيدرآباد سنڌ
۲۷. تحفة الڪرام	مفتي محمد شفيع صاحب	دارالعلم ڪراچي
۲۸. معارف القرآن	محمد عثمان نورنگ زاده	مولوي محمد عظيم شڪارپور سنڌ تاجر ڪتب خانہ
۲۹. تنوير الايمان	سليمان بن عمر الشهير بالجمل	مڪتبہ تجاريہ مصر
۳۰. الفتوحات الالهيه	جمال الدين القاسمي	دارالفکر بيروت
۳۱. القاسمي	محمود بن عمر زمخشري	دارالباز عباس احمد الباز بمكة المكرمة
۳۲. الكشف	علامه شبير احمد عثمانی	مملڪه عربيہ سعوديہ
۳۳. حاشيت عثمانية	ابو المظفر سمعاني	دار الوطن، الرياض
۳۴. تفسير القرآن للسمعاني	علامه فخر الدين رازي عليه الرحمة	دارالكتب العلمية، طهران
۳۵. التفسير الكبير	محمد اسماعيل حقّي عليه الرحمة	دارالفکر بيروت
۳۶. روح البيان	فقيه ابوالليث سمرقندي عليه الرحمة	دارالكتب العلمية بيروت
۳۷. بحر العلوم		

عالم المكتب بيروت	عبدالرحمان سعدي	٣٨- تيسير الكريم الرحمان
داراحياء التراث العربي، بيروت	محمد بن محمد عمادي	٣٩- تفسير ابو السعود
مكتبه تجاريه، مصر	جلال الدين محلي ٥ جلال الدين سيوطي	٤٠- جلالين
تاج كمپني كراچي	علامه عبد الماجد دريا بادي	٤١- حاشيته دريا بادي
دارالقلم دمشق	علي بن احمد - الواحدي	٤٢- الوجيز في تفسير الكتاب العزيز
ضياء القرآن پبليكيشنز لاهور	سنديكار مفتي محمد رحيم سكندري	٤٣- خزائن العرفان
	علامر نعيم الدين مراد آبادي	
ادارة المعارف كراچي - ١٤	اشرف علي ثانوي	٤٤- بيان القرآن مع معارف القرآن
شيخ غلام علي ايندسنز كشمير بازار لاهور	علامه عبدالحق	٤٥- تفسير حقاني
دارالقلم، دمشق، سوريا	محمد علي صابوني	٤٦- تنوير الازهار
دارالمنار الاسلامي بيروت.	الشيخ حسنين محمد مخلوف	٤٧- تفسير وبيان لكلمات القرآن الكريم
دارالكتب الاسلامية - تهران - ايران	محمد بن يعقوب كليني	٤٨- فروع كافي
موسسة الاعلمي - بيروت	شريف رضي	٤٩- نهج البلاغة
اصح المطابع - كراچي	امام راغب اصبهاني	٥٠- المفردات
مطبع نامي نول كشور انديا	شيخ عبدالحق دهلوي	٥١- اشعة اللمعات
دار احياء التراث	علامه علي قاري	٥٢- مرقاة شرح مشكوة
نور محمد اصح المطابع كراچي	محمد بن اسماعيل بخاري	٥٣- صحيح بخاري
ادارة القرآن والعلوم الاسلاميه كراچي پاكستان	حسين بن محمد بن عبدالله الطيبي	٥٤- الطيبي شرح المشكوة
مدينه پبلشنگ كمپني كراچي	شيخ عبدالحق محدث دهلوي	٥٥- مدارج النبوة
دا الكتاب العربي - بيروت	ابن القيم الجوزي	٥٦- كتاب الروح
دارالفكر بيروت	جمال الدين قاسمي	٥٧- محاسن التاويل (القاسمي)
	جلال الدين سيوطي	٥٨- لباب النقول
	مولوي صفدر گكهتوي	٥٩- تسكين الصدور
دار المعرفة - بيروت	علامه احمد بن حجر عسقلاني	٦٠- فتح الباري
دار الجيل - بيروت	عبدالله بن حسين عكبري	٦١- التبيان في اعراب القرآن
اداره ترجمان القرآن، لاهور	ابو الاعلى مودودي	٦٢- تفهيم القرآن
دارالفكر بيروت	عبدالله بن عمر شيرازي عليه الرحمة	٦٣- تفسير بياضوي كامل
دارالمعرفة، بيروت، لبنان	حسن بن محمد	٦٤- تفسير غرائب القرآن
مكتبه حقانية محله جنكي - پشاور	علامه ملا احمد جيون دهلوي	٦٥- التفسيرات الاحمدية
قديمي كتب خانہ كراچي	احمد بن شبيب	٦٦- نسائي شريف
دارالمعرفة بيروت	السيد عثمان بن ابوبكر امير غني	٦٧- تاج التفاسير
	محمد علي الصابوني	٦٨- المقتطف من عيون التفاسير

مضمونن جي فهرست

صفحہ

عنوان

سورة مريم

۱	۱. تعارف.
۲	۲. اڳينء سورة سان ربط.
۳	۳. نالو مبارڪ ۽ ان سان سڏجڻ جو سبب.
۴	۴. رکوعن، آيتن، ڪلمن ۽ حرفن جو تعداد.
۵	۵. مڪيه آهي يا مدنيه؟ نزول.
۶	۶. خاص مضمون.
۷	۷. پلايون ۽ برڪتون.
۸	۸. آيت ۱ کان ۶ تائين - تفسير.
۹	۹. الله جل شانہ حروف مقطعات جو علم پنهنجي حبيب عليه الصلوة والسلام کي ڏنو آهي.
۱۰	۱۰. قرآن ڪريم ۾ حضرت زڪريا علي نبينا وعليه الصلوة والسلام جو ذڪر.
۱۱	۱۱. فائدا: نبين عليهم الصلوة والسلام جو ورثو ڇا آهي؟.
۱۲	۱۲. الجواب.
۱۳	۱۳. سوال - جواب آيت ۷، ۸، ۹.
۱۴	۱۴. تفسير.
۱۵	۱۵. آيت ۱۰ کان آيت ۱۵ تائين - تفسير.
۱۶	۱۶. حضرت يحيى علي نبينا وعليه الصلوة والسلام جي شهادت جو واقعو.
۱۷	۱۷. بي فائدين ڪمن کان پري رهڻ گهرجي.
۱۸	۱۸. فائدا - سوال - جواب.
۱۹	۱۹. آيت ۱۶ کان ۲۰ تائين - تفسير.
۲۰	۲۰. سيده مريم رضي الله عنها جون خصوصيتون.
۲۱	۲۱. هڪ ضروري وضاحت.
۲۲	۲۲. فائدا.
۲۳	۲۳. آيت ۲۱ کان ۲۴ تائين - تفسير.
۲۴	۲۴. حضرت عيسى عليه السلام جي حمل جي حالت ۾ رهڻ واري مدت فائدا.
۲۵	۲۵. آيت ۲۵ کان ۲۸ - تفسير.
۲۶	۲۶. هارون مان مراد ڪير آهي؟ فائدا.

۳۲	۲۷. سیده مریم جي پاڪدامن هجڻ جو نشانينون.
۳۳	۲۸. مسئلو. آيت ۲۹ کان ۳۳. تفسير.
۳۶	۲۹. فائدا.
۳۷	۳۰. آيت ۳۴ کان ۳۷. تفسير.
۳۹	۳۱. فائدا. حضرت عيسيٰ علي نبينا وعليه الصلوٰۃ والسلام جو حليو خصاص ۽ فضائل.
۴۱-۴۰	۳۲. آيت ۳۸ کان ۴۰. تفسير.
۴۳-۴۲	۳۳. فائدا. آيت ۴۱ کان ۴۶. تفسير.
۴۵	۳۴. فائدا.
۴۷-۴۶	۳۵. آيت ۴۷ کان ۵۰. تفسير.
۴۸	۳۶. فائدا.
۴۹	۳۷. حضرت ابراهيم ۽ سندس والدين لاءِ ڪجهه وضاحتون.
۵۱-۵۰	۳۸. آيت ۵۱ کان ۵۳. تفسير.
۵۳-۵۲	۳۹. آيت ۵۴. ۵۵. تفسير. فائدو.
۵۴	۴۰. آيت ۵۶ کان ۵۸. تفسير. سيدنا ادریس عليه السلام جو مختصر احوال.
۵۶-۵۵	۴۱. نسب نامه - چوٿون نبي خصوصيتون.
۵۷	۴۲. تلاوت جو سجدو. فائدا.
۵۸-۵۷	۴۳. آيت ۵۹ کان ۶۳. تفسير.
۶۰	۴۴. فائدو.
۶۱	۴۵. آيت ۶۴. ۶۵. تفسير.
۶۲	۴۶. فائدا.
۶۴-۶۳	۴۷. آيت ۶۶ کان ۷۱. تفسير.
۶۶	۴۸. شان نزول.
۶۷-۶۶	۴۹. فائدا. آيت ۷۲ کان ۷۵ تائين. تفسير.
۶۸	۵۰. فائدا.
۶۹	۵۱. آيت ۷۶ کان ۸۲ تائين.
۷۰	۵۲. تفسير. شان نزول.
۷۱	۵۳. فائدا.
۷۳-۷۲	۵۴. آيت ۸۳ کان ۸۷ تائين. تفسير.
۷۴	۵۵. عهد جو تفسير. فائدا
۷۶-۷۵	۵۶. آيت ۸۸ کان ۹۴ تائين. تفسير.
۷۸-۷۷	۵۷. فائدا. آيت ۹۵ کان ۹۸ تائين. تفسير.

سورة طه

۸۱	۵۸. تعارف.
۸۷	۵۹. آيت ۱ کان ۷. تفسير.
۹۰	۶۰. فائدا.
۹۱	۶۱. آيت ۸. تفسير. فائدو
۹۲-۹۱	۶۲. آيت ۹ کان ۱۴ تائين. تفسير.
۹۴	۶۳. فائدا.
۹۶-۹۵	۶۴. آيت ۱۵ کان ۲۱ تائين. تفسير.
۹۸	۶۵. فائدا.
۹۹	۶۶. آيت ۲۲ کان ۳۵ تائين. تفسير.
۱۰۲-۱۰۱	۶۷. فائدا. آيت ۳۶ کان ۴۴ تائين. تفسير.
۱۰۳	۶۸. سيدنا موسى (علي نبينا وعليه الصلوٰۃ والسلام) جي والده جو نالو مبارڪ.
۱۰۴	۶۹. حضرت امام رباني عليه الرحمة جو ارشاد.
۱۰۹-۱۰۸	۷۰. فائدا. آيت ۴۵ کان ۴۷ تائين. تفسير.
۱۱۰	۷۱. فائدا.
۱۱۲-۱۱۱	۷۲. آيت ۴۸ کان آيت ۵۳. تفسير.
۱۱۵-۱۱۴	۷۳. فائدا. آيت ۵۴ کان ۵۸ تائين. تفسير.
۱۱۸-۱۱۷	۷۴. فائدا. آيت ۵۹ کان ۶۳ تائين. تفسير.
۱۱۹	۷۵. فائدا.
۱۲۱-۱۲۰	۷۶. آيت ۶۴ کان ۶۹ تائين. تفسير.
۱۲۲	۷۷. فائدا.
۱۲۳	۷۸. آيت ۷۰ کان ۷۱. تفسير.
۱۲۴	۷۹. فائدا.
۱۲۵	۸۰. آيت ۷۲ کان ۷۴ تائين. تفسير.
۱۲۷	۸۱. فائدا. بيبي آسيه جو خاتمه بالخير.
۱۲۹-۱۲۸	۸۲. آيت ۷۵ کان ۷۸ تائين. تفسير.
۱۳۰	۸۳. فائدا.
۱۳۱	۸۴. بني اسرائيل جي ڪجهه حالات.
۱۳۲	۸۵. آيت ۷۹ کان ۸۲ تائين. تفسير.
۱۳۴	۸۶. فائدا. آيت ۸۳. ۸۴. تفسير.
۱۳۵	۸۷. فائدا.
۱۳۶	۸۸. آيت ۸۵. ۸۶. تفسير.

۱۳۷	۸۹۔ سامري کير هو؟
۱۳۸	۹۰۔ فائدا۔
۱۳۹-۱۳۸	۹۱۔ آيت ۸۷ کان ۹۴۔ تفسير۔
۱۴۳-۱۴۲	۹۲۔ فائدا۔ آيت ۹۵ کان ۹۸۔ تفسير۔
۱۴۶-۱۴۵	۹۳۔ فائدا۔ آيت ۹۹ کان ۱۰۳ تائين۔ تفسير۔
۱۴۷	۹۴۔ فائدا۔ قرآن کريم کان منهن موڙڻ مان مراد ڇا آهي؟
۱۴۹-۱۴۸	۹۵۔ آيت ۱۰۴ کان ۱۰۸ تائين۔ تفسير۔ شان نزول
۱۵۰	۹۶۔ فائدا۔ آيت ۱۰۹ کان ۱۱۱ تائين۔ تفسير۔
۱۵۱	۹۷۔ فائدا۔
۱۵۲	۹۸۔ آيت ۱۱۲ کان ۱۱۴ تائين۔ تفسير۔
۱۵۳	۹۹۔ شان نزول۔
۱۵۶-۱۵۵	۱۰۰۔ آيت ۱۱۵ کان ۱۲۳ تائين۔ تفسير۔
۱۵۷	۱۰۱۔ ويسر پيدا ڪندڙ اسباب۔
۱۵۸	۱۰۲۔ لطيفه
۱۶۱-۱۶۰	۱۰۳۔ فائدا۔ آيت ۱۲۴ کان ۱۲۷۔ تفسير۔ شان نزول۔
۱۶۳-۱۶۲	۱۰۴۔ فائدا۔ آيت ۱۲۸۔ ۱۲۹۔ ۱۳۰۔ تفسير۔
۱۶۶-۱۶۵	۱۰۵۔ فائدا۔ آيت ۱۳۱ کان ۱۳۳ تائين۔ تفسير۔
۱۶۸-۱۶۷	۱۰۶۔ فائدا۔ آيت ۱۳۴۔ ۱۳۵۔ تفسير۔
۱۶۹	۱۰۷۔ شان نزول۔ فائدا۔

سورة الانبياء (عليهم الصلوة والسلام)

۱۷۱	۱۰۸۔ تعارف۔
۱۷۲	۱۰۹۔ آيت ۱ کان ۳۔ تفسير۔ شان نزول۔
۱۷۶	۱۱۰۔ فائدا۔
۱۷۷	۱۱۱۔ آيت ۴ کان ۷۔ تفسير۔ شان نزول۔
۱۷۹	۱۱۲۔ ”اهل الذكر“ مان مراد کير آهن؟
۱۸۱-۱۸۰	۱۱۳۔ آيت ۸ کان ۱۲۔ تفسير۔ سوال۔ جواب۔
۱۸۲	۱۱۴۔ شان نزول۔
۱۸۴-۱۸۳	۱۱۵۔ فائدا۔ آيت ۱۳ کان ۱۷۔ تائين۔ تفسير۔
۱۸۵	۱۱۶۔ فائدا۔
۱۸۶	۱۱۷۔ آيت ۱۸ کان ۲۱۔ تفسير۔ سچ ۽ ڪوڙ جو مثال۔
۱۸۹-۱۸۸	۱۱۸۔ فائدا۔ آيت ۲۲ کان ۲۵۔ تفسير۔
۱۹۲-۱۹۱	۱۱۹۔ فائدا۔ آيت ۲۶ کان ۲۹۔ تفسير۔

۱۹۳-۱۹۴	۱۲۰. فائدا آيت ۳۰ کان ۳۲. تفسير.
۱۹۷	۱۲۱. حضرت علي جو علمي کمال.
۱۹۸	۱۲۲. فائدا.
۱۹۹	۱۲۳. آيت ۳۲ کان ۳۶. تفسير.
۲۰۰	۱۲۴. فلک مان مراد چا آهي؟
۲۰۱	۱۲۵. شان نزول.
۲۰۱	۱۲۶. انبياء کرام (عليهم الصلوٰۃ والسلام) جسماني حقيقي حياتي سان زنده آهن.
۲۰۴	۱۲۷. فائدا.
۲۰۵	۱۲۸. آيت ۳۷ کان ۴۰. تفسير.
۲۰۶	۱۲۹. شان نزول. فائدا.
۲۰۸-۲۰۷	۱۳۰. آيت ۴۱ کان ۴۳. تفسير.
۲۱۰-۲۰۹	۱۳۱. فائدا. آيت ۴۴ کان ۴۶. تفسير.
۲۱۲-۲۱۱	۱۳۲. فائداو آيت ۴۷ کان آيت ۵۰. تفسير.
۲۱۴	۱۳۳. فائدا.
۲۱۶-۲۱۵	۱۳۴. آيت ۵۱ کان ۶۰. تفسير.
۲۱۷	۱۳۵. اعتراض. جواب.
۲۲۴-۲۱۸	۱۳۶. فائدا آيت ۶۱ کان ۶۵. تفسير. اعتراض. جواب. فائدا.
۲۲۲	۱۳۷. آيت ۶۶ کان آيت ۷۱ تائين. تفسير.
۲۲۵-۲۲۴	۱۳۸. فائدا. آيت ۷۲ کان ۷۵. تفسير.
۲۲۷	۱۳۹. فائدا.
۲۲۹-۲۲۸	۱۴۰. آيت ۷۶ کان ۸۱. تفسير.
۲۳۱	۱۴۱. آيت ۸۲. تفسير.
۲۳۲	۱۴۲. فائدا.
۲۳۳	۱۴۳. آيت ۸۳ کان ۸۴. تفسير.
۲۳۶-۲۳۵	۱۴۴. آيت ۸۵ کان ۸۸. تفسير.
۲۳۹	۱۴۵. آيت ۸۹ کان ۹۰. تفسير.
۲۴۰	۱۴۶. آيت ۹۱. تفسير.
۲۴۱	۱۴۷. فائدا.
۲۴۴-۲۴۳	۱۴۸. آيت ۹۲ کان ۱۰۰. تفسير. نکتو.
۲۴۵	۱۴۹. فائدا.
۲۴۶	۱۵۰. آيت ۱۰۱ کان آيت ۱۰۴. تفسير. شان نزول.
۲۴۷	۱۵۱. فائدا.
۲۴۹-۲۴۸	۱۵۲. آيت ۱۰۵ کان آيت ۱۱۲. تفسير.
۲۵۲	۱۵۳. فائدا.

سورة الحج

۲۵۴	۱۵۴. تعارف.
۲۵۵	۱۵۵. اڳينء سورة سان ربط ۽ مناسبت.
۲۵۶	۱۵۶. پلايون ۽ برڪتون.
۲۵۷	۱۵۷. آيت ۱ کان ۳. تفسير.
۲۵۹	۱۵۸. شان نزول. فائدا.
۲۵۹-۲۶۰	۱۵۹. آيت ۴ کان ۵. تفسير.
۲۶۲	۱۶۰. فائدا.
۲۶۳	۱۶۱. آيت ۶ کان ۷. تفسير.
۱۵-۵۶۴	۱۶۲. آيت ۸ کان ۱۰. تفسير. شان نزول.
۲۶۶	۱۶۳. فائدا.
۱۶-۲۶۶	۱۶۴. آيت ۱۱ کان ۱۳. تفسير.
۲۶۸	۱۶۵. تنبيه.
۲۶۹	۱۶۶. فائدا.
۲۶۹-۲۷۰	۱۶۷. آيت ۱۴ کان ۱۶. تفسير. شان نزول.
۲۷۲	۱۶۸. فائدا.
۱۷-۲۷۲	۱۶۹. آيت ۱۷ کان ۱۸. تفسير.
۲۷۵	۱۷۰. فائدا.
۱۷-۲۷۵	۱۷۱. آيت ۱۹ کان ۲۲. تفسير. شان نزول.
۲۷۷	۱۷۲. فائدا.
۱۷-۲۷۸	۱۷۳. آيت ۲۳ کان ۲۵. تفسير.
۲۸۰	۱۷۴. مسئلو. فائدا.
۱۸-۲۸۱	۱۷۵. آيت ۲۶ کان ۲۸. تفسير.
۲۸۴	۱۷۶. فائدا.
۲۸۵	۱۷۷. آيت ۲۹ کان ۳۰. تفسير.
۲۸۶	۱۷۸. "حرمات الله" مان مراد ڇا آهي؟ "فائدا"
۲۸۷	۱۷۹. آيت ۳۱ کان ۳۳. تفسير.
۲۸۹	۱۸۰. فائدا.
۲۹۰	۱۸۱. آيت ۳۴ کان ۳۵. تفسير.
۲۹۱	۱۸۲. فائدا.
۱۸-۲۹۲	۱۸۳. آيت ۳۶ کان ۳۸. تفسير.

۲۹۴	۱۸۴. فائدا.
۲۹۵	۱۸۵. آيت ۳۹ کان ۴۰. تفسير.
۲۹۶	۱۸۶. شان نزول. جهاد جي حڪمت.
۲۹۷	۱۸۷. جهاد جي لاءِ پهرين آيت.
۲۹۸	۱۸۸. فائدا.
۲۹۹	۱۸۹. آيت ۴۱ کان ۴۴. تفسير.
۳۰۰	۱۹۰. خلفاء راشدين جي حق ۾ قرآن ڪريم جي پيشين گوئي ۽ ان جو ظهور.
۳۰۱	۱۹۱. فائدا.
۳۰۲-۳۰۳	۱۹۲. آيت ۴۵ کان ۵۱. تفسير.
۳۰۵	۱۹۳. فائدا.
۳۰۶-۳۰۵	۱۹۴. آيت ۵۲ کان ۵۳. تفسير.
۳۰۷	۱۹۵. تنبيه. فائدا.
۳۰۸-۳۰۹	۱۹۶. آيت ۵۴ کان ۵۶. تفسير.
۳۱۰	۱۹۷. فائدو.
۳۱۰	۱۹۸. آيت ۵۷ کان ۶۰. تفسير.
۳۱۱	۱۹۹. سوال. جواب.
۳۱۲	۲۰۰. شان نزول. فائدا.
۳۱۳	۲۰۱. وضاحت.
۳۱۴-۳۱۳	۲۰۲. آيت ۶۱ کان ۶۴. تفسير.
۳۱۵	۲۰۳. فائدا.
۳۱۶-۳۱۵	۲۰۴. آيت ۶۵ کان ۶۷. تفسير. شان نزول.
۳۱۸	۲۰۵. فائدا.
۳۱۹-۳۱۸	۲۰۶. آيت ۶۸ کان ۷۱. تفسير. مسئلو.
۳۲۰	۲۰۷. فائدو.
۳۲۱	۲۰۸. آيت ۷۲ کان ۷۳. تفسير.
۳۲۲	۲۰۹. سمجهاڻي.
۳۲۳	۲۱۰. فائدو.
۳۲۴	۲۱۱. آيت ۷۴ کان ۷۷. تفسير.
۳۲۵	۲۱۲. تلاوت جو هي سجدو ڪجي يا نه؟. فائدو. مسئلو.
۳۲۶	۲۱۳. آيت ۷۸. تفسير.
۳۲۸	۲۱۴. فائدو.

سورة المؤمنون

۳۲۹	۲۱۵. تعارف.
۳۳۳	۲۱۶. آيت ۱ کان ۱۱. تفسير.
۳۳۴	۲۱۷. شان نزول. جنت اعلان ڪيو. نبوي ارشاد.
۳۳۸	۲۱۸. آيت ۱۲ کان ۱۴. تفسير.
۳۳۹	۲۱۹. فائدا.
۳۴۲-۳۴۱	۲۲۰. آيت ۱۵ کان ۲۲. تفسير.
۳۴۳	۲۲۱. انسانن کي پاڻي پهچائڻ جو عجيب انتظام.
۳۴۵	۲۲۲. فائدا. مسئلا.
۳۴۶-۳۴۷	۲۲۳. آيت ۲۳ کان ۳۰. تفسير.
۳۵۱-۳۵۰	۲۲۴. فائدا. آيت ۳۱ کان ۴۱. تفسير.
۳۵۵-۳۵۴	۲۲۵. آيت ۴۲ کان ۵۰. تفسير.
۳۵۷	۲۲۶. سوال. جواب. فائدا.
۳۵۹-۳۵۸	۲۲۷. آيت ۵۱ کان ۵۶. تفسير. پاڪ صاف شيون کائڻ جو حڪم.
۳۶۰	۲۲۸. پاڪ روزي لاءِ دعا.
۳۶۲	۲۲۹. فائدا.
۳۶۳	۲۳۰. آيت ۵۷ کان ۶۲. تفسير.
۳۶۵	۲۳۱. فائدا.
۳۶۷-۳۶۵	۲۳۲. آيت ۶۳ کان ۷۷. تفسير.
۳۷۰	۲۳۳. ضروري وضاحت. سوال و جواب.
۳۷۱	۲۳۴. فائدا.
۳۷۴-۳۷۲	۲۳۵. آيت ۷۸ کان ۹۲. تفسير.
۳۷۸-۳۷۷	۲۳۶. فائدا. آيت ۹۳ کان ۱۰۰. تفسير.
۳۸۰	۲۳۷. دعا طور پڙهڻ.
۳۸۱	۲۳۸. برزخ جي معنيٰ. فائدا.
۳۸۳-۳۸۲	۲۳۹. آيت ۱۰۱ کان ۱۱۸. تفسير.
۳۸۴	۲۴۰. ڇا واقعي نسب نفعو نه ڏيندو؟
=	۲۴۱. نبوي نسب نفعو ڏيندو.
۳۸۶	۲۴۲. سوال. جواب. ضروري وضاحت.
۳۸۹	۲۴۳. محبوب عليه الصلوة والسلام جي امت به محبوب آهي. فائدا
۳۹۰	۲۴۴. ديني علم جي فضيلت.

سورة النور

۳۹۱	۲۴۵. تعارف.
۳۹۲-۳۹۳	۲۴۶. آیت ۱. ۲. تفسیر.
۳۹۵	۲۴۷. زنا گھٹن گناهن جو مجموعو آهي. سوال و جواب.
۳۹۶	۲۴۸. زنا جي سزا ۽ ان جا قسم.
۳۹۸-۳۹۹	۲۴۹. آیت ۳ کان ۱۰. تفسیر.
۴۰۰	۲۵۰. لعان جي لغوي ۽ اصطلاحي معنی.
۴۰۲-۴۰۳	۲۵۱. آیت ۱۱ کان ۲۰. تفسیر.
۴۰۷	۲۵۲. تهمت هڻڻ جي سزا.
۴۰۸	۲۵۳. فائدا.
۴۰۹-۴۱۰	۲۵۴. آیت ۲۱ کان ۲۶. تفسیر.
۴۱۲	۲۵۵. شان نزول.
۴۱۳	۲۵۶. مذهبي غيرت.
۴۱۴	۲۵۷. فائدا.
۴۱۵	۲۵۸. سيده عائشه جون ڀلايون.
۴۱۶	۲۵۹. آیت ۲۷ کان ۲۹. تفسیر.
۴۱۸	۲۶۰. فائدا. مسئلو.
۴۱۹-۴۲۰	۲۶۱. آیت ۳۰ کان ۳۷. تفسیر. نظر کي محفوظ رکڻ لاءِ نبوي ارشادات
۴۲۲	۲۶۲. لسي چوڪري ڏانهن نظر ڪرڻ جو حڪم.
۴۲۳	۲۶۳. فائدا.
۴۲۴-۴۲۵	۲۶۴. آیت ۳۲ کان ۳۳. تفسیر. نڪاح ڪرڻ جو حڪم.
۴۲۷	۲۶۵. شان نزول.
۴۲۸	۲۶۶. فائدا.
۴۲۹	۲۶۷. آیت ۳۴. ۳۵. تفسیر.
۴۳۰	۲۶۸. ارشاد مرتضوي.
۴۳۲	۲۶۹. فائدا.
۴۳۳-۴۳۴	۲۷۰. آیت ۳۶ کان ۴۰. تفسیر.
۴۳۵	۲۷۱. مسجد جون ڀلايون.
۴۳۶	۲۷۲. مسجد جا آداب وغيره.
۴۳۹	۲۷۳. فائدا.
۴۴۰-۴۴۱	۲۷۴. آیت ۴۱ کان ۴۵. تفسیر.

۴۴۳	۲۷۵. فائدا.
۴۴۴-۴۴۴	۲۷۶. آيت ۴۶ کان ۵۴. تفسير، شان نزول
۴۴۹	۲۷۷. نبي پاڪ (عليه الصلوٰۃ والسلام) ۽ سندس امت جا اوصاف. فائدا.
۴۵۱	۲۷۸. آيت ۵۵. تفسير.
۴۵۲	۲۷۹. شان نزول.
۴۵۴	۲۸۰. حضرت عبداللہ بن سلام رضي الله عنه جو خطاب. فائدا.
۴۵۷	۲۸۱. شيعن جي ڪتاب جو حوالو.
۴۵۸	۲۸۲. يزيد عليه اللعنة جو حال.
۴۵۹	۲۸۳. آيت ۵۶. ۵۷. تفسير.
۴۶۰-۴۶۱	۲۸۴. آيت ۵۸ کان ۶۰. تفسير.
۴۶۲	۲۸۵. فائدا.
۴۶۳-۴۶۴	۲۸۶. آيت ۶۱. تفسير. شان نزول. ضروري وضاحت. گهر ۾ داخل ٿيڻ جا آداب.
۴۶۵	۲۸۷. فائدا. سلام چوڻ جي فضيلت.
۴۶۶-۴۶۹	۲۸۸. آيت ۶۲ کان ۶۴. تفسير. شان نزول. فائدا

سورة الفرقان

۴۷۰	۲۸۹. تعارف.
۴۷۲	۲۹۰. آيت ۱ کان ۳. تفسير.
۴۷۳	۲۹۱. سوال. جواب.
۴۷۴	۲۹۲. فائدا.
۴۷۵-۴۷۶	۲۹۳. آيت ۴ کان ۹. تفسير. شان نزول.
۴۷۸-۴۷۹	۲۹۴. فائدا. آيت ۱۰ کان ۲۰. تفسير.
۴۸۳	۲۹۵. فائدا.
۴۸۴-۴۸۵	۲۹۶. آيت ۲۱ کان ۲۴. تفسير.
۴۸۶	۲۹۷. فائدا.
۴۸۷	۲۹۸. آيت ۲۵ کان ۳۱. تفسير.
۴۸۸	۲۹۹. مومن تي مهرباني.
۴۸۹	۳۰۰. شان نزول.
۴۹۰	۳۰۱. صالحن سان صحبت لاءِ ارشاد.
۴۹۱	۳۰۲. فائدا. دوستي ڪنهن سان رکجي.
۴۹۲-۴۹۳	۳۰۳. آيت ۳۲ کان ۳۶. تفسير. قرآن پاڪ. ٿورو ٿورو لاهڻ ۾ حڪمتون.

۴۹۱-۴۹۵
۴۹۷
۴۹۸
۵۰۲-۵۰۰
۵۰۸
۵۱۰-۵۰۹
۵۱۵

۳۰۴. فائدا. آیت ۳۷ کان ۴۰. تفسیر. سوال. جواب.
۳۰۵. فائدا.
۳۰۶. آیت ۴۱ کان ۴۴. تفسیر.
۳۰۷. فائدا. آیت ۴۵ کان ۶۲. تفسیر.
۳۰۸. فائدا.
۳۰۹. آیت ۶۳ کان ۷۷. تفسیر.
۳۱۰. فائدا.

سورة الشعراء

۵۱۷
۵۱۹
۵۲۳-۵۲۲
۵۲۵
۵۲۶
۵۲۸-۵۲۷
۵۲۹
۵۳۰
۵۳۱
۵۳۳-۵۳۲
۵۳۵
۵۳۶
۵۳۸-۵۳۷
۵۴۲-۵۴۱
۵۴۴-۵۴۳
۵۴۶-۵۴۵
۵۴۹
۵۵۰
۵۵۲-۵۵۱
۵۵۲
۵۵۳
۵۵۷-۵۵۶
۵۵۸

۳۱۱. تعارف.
۳۱۲. آیت ۱ کان ۹. تفسیر.
۳۱۳. فائدا. آیت ۱۰ کان ۲۲. تفسیر.
۳۱۴. سوال. جواب.
۳۱۵. فائدا.
۳۱۶. آیت ۲۳ کان ۳۱. تفسیر.
۳۱۷. فائدا.
۳۱۸. آیت ۳۲ کان ۳۷. تفسیر.
۳۱۹. سوال. جواب.
۳۲۰. فائدا. آیت ۳۸ کان ۵۱. تفسیر.
۳۲۱. سوال. جواب.
۳۲۲. فائدا.
۳۲۳. آیت ۵۲ کان ۶۸. تفسیر.
۳۲۴. فائدا. آیت ۶۹ کان ۸۲. تفسیر.
۳۲۵. سوال. جواب. هڪ نڪتو.
۳۲۶. فائدا. آیت ۸۳ کان ۱۰۴. تفسیر.
۳۲۷. صالحن جي شفاعت حق آهي.
۳۲۸. فائدا.
۳۲۹. آیت ۱۰۵ کان ۱۲۲. تفسیر.
۳۳۰. سوال. جواب.
۳۳۱. نبی سڳوري کي پاءُ سمجهڻ يا سڏڻ ڇا آهي؟
۳۳۲. فائدا. آیت ۱۲۳ کان ۱۴۰. تفسیر.
۳۳۳. ضرورت کان سواءِ جايون نه رائج.

۵۶۰	۳۳۴. فائدا.
۵۶۲-۵۶۱	۳۳۵. آيت ۱۴۱ کان ۱۵۹. تفسير.
۵۶۴	۳۳۶. فائدا.
۵۶۶-۵۶۵	۳۳۷. آيت ۱۶۰ کان ۱۷۵. تفسير. حضرت لوط عليه الصلوة والسلام جو ذڪر.
۵۶۹-۵۶۸	۳۳۸. فائدا. آيت ۱۷۶ کان ۱۹۱. تفسير.
۵۷۰	۳۳۹. سوال - جواب.
۵۷۲	۳۴۰. فائدا.
۵۷۴-۵۷۳	۳۴۱. آيت ۱۹۲ کان ۲۱۲. تفسير.
۵۷۶	۳۴۲. فائدا.
۵۷۷	۳۴۳. آيت ۲۱۳ کان ۲۲۰. تفسير. شان نزول
۵۷۹	۳۴۴. سجدي ڪنڌڙن ۾ ڦرڻ مان مراد ڇا آهي؟
۵۸۲-۵۸۱	۳۴۵. فائدا. آيت ۲۲۱ کان ۲۲۷. تفسير.

سورة النمل

۵۸۵	۳۴۶. تعارف.
۵۸۸	۳۴۷. آيت ۱ کان ۳. تفسير.
۵۹۰-۵۸۹	۳۴۸. آيت ۴ کان ۶. تفسير. فائدا.
۵۹۲-۵۹۱	۳۴۹. آيت ۷ کان ۱۴. تفسير.
۵۹۵	۳۵۰. فائدا.
۵۹۷-۵۹۶	۳۵۱. آيت ۱۵ کان ۱۹. تفسير.
۵۹۸	۳۵۲. نعمتن ملڻ تي الله جل شانہ جو حمد ڪجي
۵۹۹	۳۵۳. نبين (عليهم الصلوة والسلام) جو مالي ورثو نه هوندو آهي. خصوصي انعامن جو ذڪر
۶۰۰	۳۵۴. نعمتن کي بيان ڪرڻ. سليمان جي لشڪر جو بيان.
۶۰۱	۳۵۵. ”وادي النمل“ ڪٿي آهي؟
۶۰۳	۳۵۶. فائدا. عقلمند ڪير آهي؟
۶۰۴	۳۵۷. اها ڪول ڪيئن هئي ۽ ان جو نالو ڇا هو؟ چار ساه وارا نه ماريو.
۶۰۶-۶۰۵	۳۵۸. آيت ۲۰ کان ۲۸. تفسير.
۶۰۷	۳۵۹. سبا شهر ڪٿي آهي؟
۶۰۹	۳۶۰. هد هڏ ڇا ٿو ڪائي؟
۶۱۰	۳۶۱. فائدا.
۶۱۱	۳۶۲. مسئلا.
۶۱۳-۶۱۲	۳۶۳. آيت ۲۹ کان ۴۰. تفسير.

٦١٦	٣٦٤. تحفي قبول ڪرڻ جو حڪم.
٦٢٠	٣٦٥. فائدا. سليماني خط ڪهڙي ٻوليءَ ۾ ۽ ڇاتي لکيل هو؟
٦٢٣-٦٢٢	٣٦٦. آيت ٤١ کان ٤٤. تفسير. سوال - جواب.
٦٢٥	٣٦٧. بلقيسا جو ڪجهه احوال.
٦٢٤-٦٢٦	٣٦٨. آيت ٤٥ کان ٥٢. تفسير.
٦٢٩	٣٦٩. آيت ٥٣. تفسير. فائدا.
٦٣٠-٦٣١	٣٧٠. آيت ٥٤ کان ٥٨. تفسير.
٦٣٣-٦٣٢	٣٧١. فائدا. آيت ٥٩ کان ٦٤. تفسير.
٦٣٨	٣٧٢. فائدا.
٦٣٩-٦٤٠	٣٧٣. آيت ٦٥. ٦٦. تفسير. شان نزول. غيب ڇا آهي؟ پريشانيون لاهڻ لاءِ دعا
٦٤٦-٦٤٥	٣٧٤. فائدا. آيت ٦٧ کان ٧٥. تفسير.
٦٤٨	٣٧٥. فائدا.
٦٤٩	٣٧٦. آيت ٧٦ کان ٨٢. تفسير.
٦٥١	٣٧٧. ڇا مري ويل ٻڌن ٿا؟
٦٥٤	٣٧٨. ”ذَابَتْهُ الْأَرْضُ“ ڇا آهي؟
٦٥٥	٣٧٩. فائدا.
٦٥٦	٣٨٠. آيت ٨٣ کان ٨٦. تفسير.
٦٥٧	٣٨١. فائدا.
٦٥٨	٣٨٢. آيت ٨٧ کان ٩٠. تفسير.
٦٦٠	٣٨٣. فائدا.
٦٦١	٣٨٤. آيت ٩١ کان ٩٣. تفسير.
٦٦٢	٣٨٥. فائدا.





سورة مريم جو تعارف

هن سورة مبارڪه جي تعارف ۾ هي ٧ ڳالهيون ذهن نشين ڪرڻ ضروري آهن.

١. اڳئين سورة سان ربط
٢. نالو ۽ ان نالي سان سڏجڻ جو سبب.
٣. رڪوعن، آيتن، ڪلمن ۽ حرفن جو تعداد.
٤. مکيه آهي يا مڏيه؟
٥. ان جو نزول، خاص مضمون، پلايون ۽ برڪتون.

اڳئين سورة سان ربط

مفسرن پلارن لکيو آهي ته سورة مريم جو سورة الكهف سان ٻن لحاظن سان ربط آهي ١. ته جيئن سورة كهف ۾ ٻه ٽي عجيب واقعا بيان ٿيا. مثلاً. اصحاب كهف جو واقعو، حضرت موسيٰ ۽ خضر عليهما الصلوة والسلام جو واقعو، سڪندر ذوالقرنين جو واقعو تيئن سورة مريم ۾ ٻه ٽي عجيب واقعا ذڪر ڪيل آهن مثلاً حضرت زڪريا کي نهايت پير سنيءَ جي حالت ۾ حضرت يحيى (علي نبينا وعليهما الصلوة والسلام) پٽ جو ملڻ، حضرت عيسيٰ (علي نبينا وعليهما الصلوة والسلام) جو بنا پيءُ جي پيدا ٿيڻ وغيره.

٢. سورة كهف ۾ اصحاب كهف جو ذڪر هو ۽ هن سورة ۾ انهن جي نبي حضرت عيسيٰ (علي نبينا وعليهما الصلوة والسلام) جو ذڪر ڪيل آهي.

نالو مبارڪ ۽ ان سان سڏجڻ جو سبب

هن شاندار سورة جو نالو سورة مريم آهي ۽ ان نالي سان سڏجڻ جو سبب اهو آهي جو ان ۾ سيده مريم رضي الله عنها جو ذڪر نهايت تفصيل سان آيل آهي.

رڪوعن، آيتن، ڪلمن ۽ حرفن جو تعداد

هن سورة پاڪ ۾ ٻه (٦) رڪوع، اٺاڻوي (٩٨) آيتون، ست سئو اسي (٧٨٠)

ڪلما ۽ ٽي هزار ست سئو (٣٧٠٠) حرف آهن. (١)

مکيه آهي يا مدنيه؟

هيءَ سورة مبارڪه مکيه آهي ابن الزبير ۽ سيده عائشه صديقه رضي الله
عنهما فرمايو آهي ته هيءَ سورة مڪه مڪرمه ۾ نازل ٿي هئي (١)

نزول

جڏهن مڪه مڪرمه جا رهاڪو ڪافر پنهنجي سياسي چالبازي سان حبش جي
بادشاهه نجاشيءَ کي ان ڳالهه تي آماده ڪرڻ ۾ ڪامياب نه ٿيا ته اهو هجرت ڪندڙن
مسلمانن کي حبش مان نڪري وڃڻ لاءِ مجبور ڪري ته مسلمانن جي خلاف نجاشيءَ جي
دل ۾ ڪاوڙ ۽ غصي جي باهه پڙڪائڻ جي لاءِ انهن ٻي هيءَ رٿا رتي جو انهن نجاشيءَ کي چيو
ته پاڻ مسلمانن کان پڇي ته اهي حضرت عيسى عليه الصلوة والسلام جي لاءِ ڪهڙو
عقيدو رکن ٿا؟ انهن کي يقين هو ته مسلمان جيڪڏهن ان جي متعلق پنهنجو صحيح
عقيدو بيان ڪندا ته بادشاهه ڪاوڙ ۾ اچي کين ملڪ بدر ڪري ڇڏيندو ۽ جيڪڏهن
غلط بيانيءَ کان ڪم وٺندا ته مڪه مڪرمه ۾ وڃي پاڻ انهن جي خلاف پروپيگنڊا جو
طوفان برپا ڪندا نجاشيءَ مسلمانن کي حضرت عيسى (علي نبينا وعليه الصلوة
والسلام) جي متعلق سندن عقيدتي بيان ڪرڻ جو حڪم ڏنو ته مصلحت انديش عقل جي
سڀني تقاضائن کي نظر انداز ڪندي حضرت جعفر طيار رضي الله تعالى عنه تامل کان
سواءِ سورة مريم جو پيو رکوع پڙهڻ شروع ڪيو ان وقت هڪ عجيب منظر هو قرآن پاڪ
پڙهيو ٿي ويو ۽ پڙهڻ وارو اهو جوان هو جنهن قرآن پاڪ جي تعليم ان ذات پاڪ کان
حاصل ڪئي هئي جنهن جي قلب منور ٿي ان جو نزول ٿيو هو بادشاهه جي دربار ۾ سناتو
چانيل هو ۽ بادشاهه نجاشيءَ جون اکيون زارو قطار روئي رهيون هيون تان جو سندس
ڏاڙهي به آلي ٿي وئي هئي جڏهن حضرت جعفر طيار رضي الله عنه تلاوت ختم
ڪئي ته نجاشيءَ بادشاهه فرمايو: حضرت عيسى (علي نبينا وعليه الصلوة والسلام)
جي متعلق جيڪا حقيقت (قرآن پاڪ پڙهي) اوهان بيان ڪئي پاڻ ان کان ذري برابر به
نه وڌيڪ هو نه گهٽ هو اهو واقعو نبي پاڪ عليه الصلوة والسلام جن جي نبوت ظاهر
ڪرڻ کان پنج سال پوءِ پيش آيو. ان مان معلوم ٿئي ٿو ته هيءَ سورة مسلمانن جي
حبش ڏانهن هجرت ڪرڻ کان پهريان نازل ٿي هئي.

خاص مضمون

هن سورة پاڪ ۾ خاص مضمون هن طرح آندل آهن پهرئين ركوع ۾ حضرت زكريا (علي نبينا وعليه الصلوة والسلام) جي نياز مندانہ التجا کي قبوليت جو شرف بخشيندي ان کي ان وقت هڪ پٽ جي ملڻ جي بشارت ڏني وئي. حالانڪ ان وقت اولاد جي قابل نه هو ۽ نه سندس گهرواريءَ جي عمر هئي.

ٻئي ركوع ۾ حضرت عيسيٰ (علي نبينا وعليه الصلوة والسلام) جي پيءُ کان سواءِ پيدائش جو ذڪر ڪري هن حقيقت کي واضح ڪيو ويو آهي ته سببن ۽ علتن جا محتاج اسين آهيون اهو محتاج ناهي جيڪو انهن اسباب ۽ علتن جو به خالق آهي حضرت عيسيٰ (علي نبينا وعليه الصلوة والسلام) جي شخصيت ۾ نهايت اختلاف هيا سندس مداحن ۾ اهڙا حقيقت ناشناس به هئا جيڪي کيس خدا يا خدا جو پٽ هجڻ جو يقين ڪندا هئا ۽ سندس دشمنن ۾ اهڙا اندر جا انڌا به هئا جيڪي کيس نبي ته ڇا هڪ شريف زادو مڃڻ لاءِ به تيار نه هئا افراط ۽ تفريط جي ان گوڙ ۽ لڙ ۾ حقيقت جو سهڻو چهرو نظرن کان بالڪل لڪل هو هي قرآن ڪريم جو ئي شان هو ته ان حضرت عيسيٰ (علي نبينا وعليه الصلوة والسلام) جي حقيقت کولي بيان فرمائي ۽ ائين ئي ٿيو جو قرآن ڪريم سیده مريم جي عظمت ۽ پاڪدامنيءَ کي پوري آب، تاب سان بيان ڪري اهو به ٻڌائي ڇڏيو ته حضرت عيسيٰ نه خدا هو نه خدا جو پٽ بلڪ الله تعاليٰ جو پيارو ٻانهو ۽ معزز رسول هو.

ٽئين ركوع ۾ سيدنا حضرت ابراهيم (علي نبينا وعليه الصلوة والسلام) جي طرفان دين جي دعوت ڏيڻ واري انداز کي نهايت حسن ۽ خوبيءَ سان بيان ڪيو ويو آهي کيس دين جي دعوت ڏيڻ سان گڏ ان جي نزاکتن جو به احساس هو سندن چاچي آذر جي طرفان کين سختيءَ سان پيش اچڻ ڏرڻ ۽ ڌمڪين جي جواب ۾ ان سان نرم انداز ۾ پيش اچڻ ۽ ڳالهائڻ ۾ ادب ۽ اخلاق جو مظاهرو ڪرڻ انتهائي دل کي وڻندڙ آهي اسلام جو ڪوبه مبلغ جيستائين سيدنا ابراهيم (علي نبينا وعليه الصلوة والسلام) جي اسوه حسنه کي پنهنجو نه بنائيندو ته پنهنجي مقصد ۾ ڪامياب نه ٿيندو.

چوٿين ركوع ۾ متعدد اولوالعزم نبين عليهم الصلوة والسلام جو سندن خصوصي ڪمالات سان ذڪر ڪيو ويو آهي ۽ انهن جي ذڪر کان پوءِ سندن اولاد جو ذڪر آندو ويو آهي جن ان باطل خيال ۾ مبتلا ٿي ته اهي نيڪن، صالحن جو اولاد آهن حق جي رستي کان منهن موڙيو ۽ خداوندي فرمان کان منهن موڙڻ ۾ ٻين کان به اڳتي

وڌي ويا ۽ جيڪا وهبي نعمت کين عطا ڪئي وئي جو صالحن ٻانهن جو اولاد بڻيا ان کي مٽيءَ ۾ ملائي ڇڏيائون ”فَسَوْفَ يَلْقَوْنَ غَيًّا“ (پوءِ جلد سزا کي پهچندا) جي دل دهلائيندڙ تنبيهه انهن کي غفلت واري ننڊ مان سجاڳ ٿيڻ لاءِ متنبه ڪيو ان سان گڏوگڏ انهن کي تسلي به ڏني وئي ته جيڪڏهن اهي سچيءَ دل سان توبه ڪري سڌو رستو وٺندا ته سندن لاءِ رحمت جا دروازا کوليا ويندا پنجن رکوع ۾ قيامت جي منڪرن جي غلط فهميءَ جو ازالو ڪيو ويو ۽ دنيا جي ساز ۽ سامان جي بي وفائيءَ ۽ بي بقا هجڻ ڏانهن توجهه ڏياريندي انهن کي باقيات، صالحات جي طرف شوق پيدا ڪندڙ انداز ۾ دعوت ڏني وئي آهي.

ڇهين رکوع ۾ انهن گمراهه فرقن جو پردو کوليو ويو جيڪي الله تعاليٰ جي لاءِ پٽ يا ڌيئرون چوندا آهن ان کان سواءِ به پنهنجي پنهنجي موقعي محل تي پيا اسرار ۽ رمزون بيان ڪيل آهن.

پلايون ۽ برڪتون

قرآن ڪريم اول کان آخر تائين فصاحت ۽ بلاغت سان سينگاريل آهي سندس باطني ۽ معنوي رمزون ۽ راز ته اهل دل ۽ اهل لغت ئي ڄاڻن ٿا پر هن سورة ۾ الفاظ جي لڙي اهڙن موتين ۽ هيرن جهڙن لفظن سان جڙيل آهي جو هر دل سان پڙهندڙ پڙهي حيرت ۾ پئجي وڃي ٿو. علمي، ادبي ميدان جي شهنشوارن وٽ هن جا الفاظ محسنات بديعه آهن ايت نمبر ۲ کان وٺي آيت ۹۸ تائين ايڪيتاليهه (۴۱) الفاظ زڪريا، حفيا، جي وزن تي آهن ۽ سورهن (۱۶) الفاظ ”مدا“ ”شدا“ جي وزن تي آهن هن ئي سورة جي پرڪشش لفظن ٻڌڻ سان نجاشي بادشاهه ۽ ان وٽ ويٺل ماڻهن زارو قطار رنو هو ۽ حق کي تسليم ڪيو هو جنهن جي ڪري مڪه مڪرمه مان آيلن ڪافرن جو منصوبو مٽيءَ ۾ ملي ويو ۽ مسلمانن جي عزت ۽ وقار اڃان وڌيو عالمن، ڪاملن جو تجربو آهي ته جيڪو شخص هر روز فجر جي نماز کان پوءِ نهايت صحيح لفظن سان هيءَ سورة مبارڪ پڙهي اول آخر يارهن ڀيرا درود شريف پڙهي ته اهو آخرت جي ثواب حاصل ڪرڻ سان گڏ دنيا ۾ به دولت مند ۽ خوشحال گذاريندو.

جيڪڏهن ڪنهن سبب جي ڪري ڪنهن جي مڙسي ختم ٿي وئي آهي ته ڪنهن ڪامل مرشد کي هيءَ سورة پڙهي ٻڌائي ان کان اجازت وٺي ٿي (۳) ڀيرا روز يارهن ڏينهن پڙهڻ سان ويل مڙسي واپس ايندس اول، آخر درود شريف پڙهڻ سان وڌيڪ فائدو ۽ برڪتون حاصل ٿينديس. واللہ الموفق والمعين.

اياتُها ٩٨	سُورَةُ مَرْيَمَ مَكِّيَّةٌ	رُكُوعَاتُهَا ٦
هن جون آيتون انا نوي آهن	سورة مريم مكي آهي	رڪوع ڇه آهن

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي

كَلَّمَ عَصَى ① ذِكْرُ رَحْمَتِ رَبِّكَ عَبْدَهُ زَكَرِيَّا ② اِذْ

ڪاف، ها، يا، عين، ص - ذڪر آهي رحمت ڪرڻ رب تنهنجي جو ٻانهي پنهنجي زڪريا تي جڏهن

نَادَى رَبَّهُ نِدَاءً خَفِيًّا ③ قَالَ رَبِّ إِنِّي

عرض ڪيائين رب پنهنجي کي عرض آهستي عرض ڪيائين ته اي منهنجا پاڻهار! بيشڪ مان

وَهَنَ الْعَظْمُ مِنِّي وَاشْتَعَلَ الرَّأْسُ شَيْبًا وَلَمْ أَكُنْ بِدُعَائِكَ رَبِّ

ڪمزور ٿيا هئا منهنجا ۽ چمڪيو مٿو بيڙائپ جي ڪري ۽ ناهيان مان سڀيان عرض ڪرڻ جي توکي اي رب

شَقِيًّا ④ وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي

منهنجا! نامراد ۽ تحقيق مان فڪر ۾ پيس وارڻ کان مون کان پوءِ ۽ آهي زال منهنجي

عَاقِرًا فَهَبْ لِي مِنْ لَدُنْكَ وَلِيًّا ⑤ يَرِثُنِي وَيَرِثْ مِنْ آلِ

سني پوءِ ڏي مون کي پاڻ وٽان وارث جيڪو وارث ٿئي منهنجو ۽ وارث ٿئي نسل

يَعْقُوبَ ⑥ وَأَجْعَلْهُ رَبِّ رَضِيًّا ⑦

(حضرت) يعقوب جي جو ۽ بناء تون ان کي اي منهنجا رب! مقبول ٻانهو.

تفسير:

اڳين آيتن ۾ الله جي پياري ٻانهي ذوالقرنين جو ذڪر هو ۽ هنن ۾ الله جل شانہ

جي ٻانهي حضرت عيسىٰ عليٰ نبينا وعليه الصلوٰۃ والسلام جو ذڪر آندو ويو آهي ”فرمان الاهي آهي“ **كَهَيْعَصَ** هي مقطعات حرف آهن جن جو بحث سورة بقره جي شروعات ۾ ٿي چڪو آهي حضرت ابن عباس رضي الله تعالى عنهما کان روايت آهي ته هي حروف الله تعالىٰ جي مختلف نالن تي دلالت ڪن ٿا ڪ. ڪافي تي. ها. هادي تي، يا. حڪيم تي ع. عليم. تي، ص. صادق تي دلالت ڪن ٿا. (١)

قشيريءَ حضرت ابن عباس رضي الله تعالى عنهما کان ان جي هيءَ مفهوم به نقل ڪئي آهي ته: معناه ڪاف لخلق هاد لعباده يده فوق ايديهم عالم بهم صادق في وعده (٢) يعني اهو پنهنجيءَ مخلوق لاءِ ڪافي آهي پنهنجن ٻانهن کي هدايت ڪندڙ آهي ان جو قدر تي هٿ ٻين جي هٿن جي مٿان آهي انهن کي ڄاڻندڙ آهي پنهنجي وعدي جو سچو آهي.

سيدنا حضرت علي المرتضىٰ رضي الله تعالى عنه الله جل شانہ کان دعا گهرندي عرض ڪندو هو:

”يا كَهَيْعَصَ! اَغْفِرْ لِي“ جنهن مان پتو پوي ٿو ته هي الله جل شانہ جي اسماءِ حسنىٰ مان آهي بعضي عالمن هن کي اسم اعظم سڏيو آهي. (٣)

الله تعالىٰ حروف مقطعات جو علم پنهنجي حبيب عليه الصلوٰۃ والسلام کي عطا فرمايو آهي

اڪثر مفسرن حروف مقطعات جي لاءِ لکيو آهي الله اعلم بمراذه بذلك (ان مان پنهنجي مراد کي الله تعالىٰ وڌيڪ ڄاڻندڙ آهي) ان جو مطلب اهو ناهي ته نبي پاڪ عليه الصلوٰۃ والسلام جن به ان جي مراد ڪونه ٿا ڄاڻن - نه هرگز نه.

حضور پاڪ عليه الصلوٰۃ والسلام جن يقيناً ڄاڻن ٿا الله جل شانہ فرمايو آهي **أَلرَّحْمٰنُ عَلَّمَ الْقُرْآنَ** (رحمان قرآن پڙهايو) ۽ مقطعات حروف به قرآن آهن ان جو علم به الله جل شانہ پنهنجي حبيب عليه الصلوٰۃ والسلام کي ضرور ڏنو آهي شڪ ۽ شڪي کان سواءِ ڏنو آهي.

”ذِكْرُ رَحْمَتِ رَبِّكَ عَبْدَهُ زَكِرًا“ هي تنهنجي رب جي طرفان سندس ٻانهي زڪريا تي رحمت ڪرڻ جو ذڪر آهي يعني اي حبيب! عليه الصلوٰۃ والسلام جنهن واقعي جو

هينئر بيان ٿي رهيو آهي ان ۾ تنهن جي رب ڪريم جي ان خاص رحمت جو ذڪر آهي جنهن سان پاڻ پنهنجي پياري پيغمبر حضرت زڪريا عليه الصلوٰۃ والسلام کي نوازيو هيائين.

”رَبِّكَ“ (تنهنجي رب) شڪ، شبهي کان سواءِ الله تعالى عالمن، (سڀني جهانن) جو رب آهي ڪائنات جو هر ذرو پنهنجي وجود ۽ بقا ۾ ان جي ربوبيت واري شان جو مرهون منت آهي ان سڀ جي هوندي سندس ربوبيت جي صفت جو جيڪو خصوصي تعلق مصطفوي ذات عالي صفات عليه الصلوات والتسليمات سان آهي اهو ڪنهن ٻئي شيءِ کي ميسر ناهي.

”عَبْدَهُ“ ۾ الله تعالىٰ عبد جي اضافت پنهنجيءَ ذات ڏانهن ڪري حضرت زڪرياٰ علي نبينا وعليه الصلوٰۃ والسلام جي عزت ۽ شرف جو اظهار ڪيو آهي حضرت زڪرياٰ حضرت هارون عليهما الصلوٰۃ والسلام جي اولاد مان آهي جنهن جي ذمي بيت المقدس ۾ مذهبي ڳالهين کي ادا ڪرڻ هو پاڻ حضرت بيبي مريم جي ماضيءَ ايشيع جو مٿس هو ۽ ان ئي قربت جي ڪري کيس حضرت بيبي مريم رضي الله عنها جي نگراني سپرد ڪيل هئي جنهن جو تفصيلي بيان احسن البيان ص ۷۷ - ج ۲ ۾ آيت مبارڪه عڪا جي تفسير ۾ ذڪر ڪيل آهي.

”اِذْ نَادَى رَبَّهُ نِدَاءً خَفِيًّا“ جڏهن پنهنجي رب کي آهستي عرض ڪيائين آهستي ۽ لڪ ۾ دعا ان جي ڪري گهرندو رهيو ته ان ۾ اخلاص رهي ۽ انهيءَ وڏي عمر ۾ گهريل نعمت ملي ته پوءِ ان جو اظهار ڪجي ”قَالَ رَبِّ اِنِّي وَهَنَ الْعُظْمِ مِنِّي وَاشْتَعَلَ الرَّاسُ شَيْبًا وَلَمْ اَكُنْ بِدُعَائِكَ رَبِّ شَقِيًّا“ عرض ڪيائين ته اي منهنجا رب! يقيناً منهنجا هڏا ڪمزور ٿي ويا آهن ۽ مٿو ٻيڙائپ جي ڪري چمڪي رهيو آهي مٿي مبارڪ جا وار اڇا ٿي ويا آهن پر ان حال ۾ هوندي به اي منهنجا پالڻهار! مان توکان دعا گهرندي مراد حاصل ڪرڻ کان مايوس ناهيان منهنجي هر هڪ دعا تو مقبول ۽ منظور فرمائي آهي.

مفسرن پلارن لکيو آهي ته: حضرت زکريا علی نبينا وعلیه الصلوٰۃ والسلام اللہ تعالیٰ جو پيارو نبي، صاحب شريعت رسول هو سندس ڪتاب بہ توراۃ هو پر شريعت جدا هئي جنهن ۾ ڪجهہ احڪام توراۃ کان مختلف هئا مثلاً نماز ۽ عبادت جو طريقو وغيره. (۱)

قرآن ڪريم ۾ حضرت زڪريا علي نبينا وعليه الصلوة والسلام جو ذڪر

حضرت زڪريا علي نبينا وعليه الصلوة والسلام جو ذڪر قرآن پاڪ ۾ ستن جاين تي آيل آهي ۱. سورة آل عمران آيت ۳۷ ۲. سورة انعام آيت ۸۵ ۳. هن سورة ۾ آيت ۷۴ ۴. سورة انبياء آيت ۸۹ کان پنجن آيتن ۾ ست ڀيرا نالو مبارڪ ذڪر ڪيل آهي حضرت زڪريا علي نبينا وعليه الصلوة والسلام کي اولاد نه هو تڏهن لک ۾ اها دعا گهري هيائين.

”وَإِنِّي خِفْتُ الْمَوَالِيَ مِنْ وَرَائِي وَكَانَتِ امْرَأَتِي عَاقِرًا فَهَبْ لِي مِنْ لَدُنْكَ وَلِيًّا يَرْثَنِي وَبِئْسَ مَنْ أَلِ يَعْقُوبَ وَاجْعَلْهُ رَبِّ رَضِيًّا“ ۽ بلاشڪ مان مون کان پوءِ وارثن کان فڪرمند آهيان ۽ منهنجي گهرواري سنڌ (اولاد ٿيڻ جي مدت کان چڙهيل) آهي پوءِ مون کي پاڻ وٽان اهڙو وارث عطا فرما، جيڪو منهنجو ۽ حضرت يعقوب جي آل جو وارث ٿئي ۽ اي منهنجا پالڻهار! ان کي (پنهنجي بارگاد جو) مقبول بنا ۽ مقصد ته مان اها خفيه دعا ان جي لاءِ ٿو گهران ته! مون کي منهنجي دنيا تان ظاهري رحلت ڪرڻ کان پوءِ پنهنجن وارثن جو فڪر آهي ته اهي دين کان پري نه ٿي وڃن ۽ مون کي پنهنجي قبيلي ۾ به اهڙو ڪو فرد نظر نه ٿو اچي جنهن کي مان پنهنجو ڄا نشين مقرر ڪيان ها ان ڪم کي منهنجو صالح پٽ هجي جيڪو سنڀالي ۽ هلاڻي پر اها ڳالهه به نظر نه ٿي اچي ڇو ته منهنجي گهرواري اولاد ڄڻ جي عمر کان چڙهيل سنڌ آهي. اي رب ڪريم! تون ڪرم ڪري ان مايوسيءَ جي حالت ۾ مون کي اهڙو وارث بنجندڙ پٽ بخشي ڏي جيڪو منهنجو ۽ يعقوب عليهما الصلوة والسلام جو وارث بنجي منهنجي شريعت جو عالم، معلم، ۽ مبلغ هجڻ سان گڏ مون کي مليل بيت المقدس جي خدمت گذارن جي سرداري به سنڀالي ۽ ان سان گڏ حضرت يعقوب (علي نبينا وعليه الصلوة والسلام) جي نسل واري ديني، علمي، فڪري، شرعي امانتن کي سنڀالڻ جي طاقت رکي اي منهنجا پيارا پالڻهار! منهنجي ان جاءِ نشين ۽ وارث پٽ کي دنيا ۽ آخرت ۾ مقبول ۽ پنهنجو پسند ڪيل پيارو ٻانهو بنا ۽ ذهن نشين ڪرڻ گهرجي ته حضرت زڪريا علي نبينا وعليه الصلوة والسلام اها دعا بيت المقدس ۾ حضرت بيبي مريم رضي الله عنها وٽ اڻ منڊائتا ميوا ڏسي گهري هئي جيئن سورة آل عمران جي آيت ۲۷ جي تفسير لکندي احسن البيان في تفسير القرآن ص ۹۸ ج ۲ ۾ بيان ڪري آيا آهيون.

حضرت زكريا علي نبينا وعليه الصلوة والسلام جي گهر واري حضرت بيبي مريم جي ماء بيبي "حنه" جي پيڻ هئي سندس نالو ايشيع هو جنهن کي انگريزيءَ ۾ ايلزبتھ سڏيندا آهن ان دعا گهرڻ وقت حضرت زكريا علي نبينا وعليه الصلوة والسلام جي عمر مبارڪ هڪ سئو ويهه سال هئي ۽ سندس گهرواريءَ جي عمر اٺانوئي سال هئي (١)

فائدا

مذڪوره آيتن مان هي فائدا ذهبن نشين ٿين ٿا ١. حضرت زكريا علي نبينا وعليه الصلوة والسلام جي طرفان بيبي مريم رضي الله عنها جي ڪمري ۾ اڻ منداڻا ميو ڏسي لڪ واري دعا گهرڻ مان ثابت ٿيو ته! دعا ۾ پهريان پنهنجي عاجزي ڪمزوري بيان ڪري. الله جو حمد ۽ ثنا پڙهي صراحتاً يا اشارتاً وسيلو وٺي دعا گهرجي جيئن حضرت زكريا بيبي مريم رضي الله عنها واري ڪمري ۾ ئي دعا گهري هئي اهو هڪ قسم جو اشارت وسيلو وٺڻ هو ٢. "وَلَمْ أَكُنْ بِدُعَائِكَ رَبِّ شَقِيًّا" (۽ مان توکان دعا گهرڻ سان مراد ملڻ کان مايوس ناهيان) مان ثابت ٿيو ته الله تعاليٰ جي نبي جي دعا مستجاب آهي.

٣. "ذَكَرُ رَحْمَتِ رَبِّكَ" (هي تنهنجي رب جي رحمت جو ذڪر آهي) مان واضح ٿيو ته نيڪو ڪار ۽ صالح پٽ الله جل شانہ جي رحمت آهي ڇو ته هتي پٽ جي عطا ڪرڻ کي رب جي رحمت سڏيو ويو آهي ٤. "وَلَيَّا بَرَثْنِي وَبَرَّتْ مِنِّي آلُ يَعْقُوبَ" (اهڙو جاءِ نشين جيڪو منهنجو ۽ يعقوب جي نسل جو وارث بنجي) مان ثابت ٿيو ته پنهنجي پٽ کي جيڪڏهن نيڪ صالح آهي پنهنجو جاءِ نشين، مسند نشين ۽ گادي نشين بنائڻ نه صرف جائز پر الله جل شانہ جي نبين عليهم الصلوة والسلام جي سنت آهي ٥. الله تعاليٰ جي دربار ۾ ڪنهن شخص جي حقيقي برائي بيان ڪرڻ جائز آهي ۽ اهڙي طرح نالي وٺڻ کان سواءِ به ڪنهن جي برائي ظاهر ڪرڻ نه گلا آهي نه گناهه آهي جيئن "خَفَتِ الْمَوَالِي" (مون کي وارثن جو فڪر آهي) مان واضح ٿي رهيو آهي.

نبين عليهم الصلوة والسلام جو ورثو ڇا آهي؟

شيعا چون ٿا ته "بَرَثْنِي وَبَرَّتْ مِنِّي آلُ يَعْقُوبَ" (منهنجو ۽ يعقوب (علي نبينا وعليهما الصلوة والسلام) جو وارث بنجي - ورثي مان مراد ظاهري، مالي ورثو آهي؟

ته: عام ماڻهن وانگر انبياء ڪرام عليهم الصلوة والسلام جو مال ۽ جائيداد به وارثن ۾ تقسيم ٿيندا ڇو ته جتوڻيڪ وراثت جي لفظ جو اطلاق علم ۽ منصب جي وارث ٿيڻ تي ٿيندو آهي پر ان جي حقيقي معنيٰ مالي وراثت آهي ۽ ٻين ڪمن لاءِ ان جو استعمال مجازاً هوندو آهي هن آيت ۾ وراثت جو استعمال حقيقي مفهوم تي آهي. حقيقي معنيٰ ڇڏي مجازي مراد وٺڻ صحيح ناهي. علامه سيوطي در منشور ۾ حضرت ابن عباس، مجاهد، عڪرمه ۽ ابو صالح کان هن آيت جي اها ئي معنيٰ نقل ڪئي آهي ته: ”يرثني في مالي“ منهنجي مال ۾ منهنجو وارث ٿيندو ۽ نبوي ارشاد سان به ان معنيٰ جي تائيد ٿئي ٿي ته نبي پاڪ عليه الصلوة والسلام جن فرمايو ”يَرَحُمُ اللَّهُ تَعَالَىٰ أَخِي زَكَرِيَّا مَا كَانَ عَلَيْهِ مِمَّنْ يَرِثُ مَالَهُ“ الله تعاليٰ منهنجي (نبي هجڻ جي حيثيت سان) پيءُ تي رحمت ڪري ان تي ڪو به ناهي جو جيڪڏهن سندس مال ۾ ڪو وارث نه بڻجي ها علم محنت ۽ ڪمائيءَ سان حاصل ٿيندو آهي ان تي ورثو ڪيئن استعمال ٿيندو ورثو ته ان شئي تي استعمال ٿيندو جيڪا محنت کان سواءِ ملي جيئن وفات ڪري ويلن جي جائيداد، ملڪيت وغيره جو ان ۾ وارث جي جدوجهد جو ايترو دخل نه آهي.

الجواب والله الملهم للحق والصواب

انبياء عليهم الصلوة والسلام نه پاڻ ڪنهن جي مال جا وارث ٿيندا آهن نه ٻيو ڪو سندن مال، ملڪيت ۾ وارث ٿيندو آهي نبي پاڪ عليه الصلوة والسلام جن کان احاديث صحيحه ۾ اهو ئي ثابت آهي ۽ اهي حديثون صرف اهل سنت والجماعة جي ڪتابن ۾ نه آهن شيخين جي مستند ۽ معتبر ڪتابن ۾ به موجود آهن شيعي عالم ڪليني حضرت امام جعفر صادق رضي الله تعاليٰ عنه کان روايت آندي آهي ان فرمايو ته: **إِنَّ الْعُلَمَاءَ وَرَثَةَ الْأَنْبِيَاءِ وَذَلِكَ أَنَّ الْأَنْبِيَاءَ لَمْ يُورَثُوا دِرْهَمًا وَلَا دِينَارًا إِنَّمَا وَرَثُوا أَحَادِيثَ مِنْ أَحَادِيثِهِمْ فَمَنْ أَخَذَ بِشَيْءٍ مِنْهَا فَقَدْ أَخَذَ بِحِظٍّ وَافِرٍ** (١)

علماء نبين عليهم الصلوة والسلام جا وارث آهن ۽ ان جو سبب هي آهي ته نبين عليهم الصلوة والسلام ڪنهن کي به درهم ۽ دينار جو وارث نه بنايو آهي انهن حديثن جو ورثو ڇڏيو آهي پوءِ جنهن انهن مان ڪا شيءِ حاصل ڪئي ان پورو پورو حصو حاصل ڪيو هن روايت ۾ ”إِنَّمَا“ لفظ حصر جو پورو پورو فائدو ڏي ٿو جنهن جو اعتراف شيعا به ڪن ٿا ان حديث جي روشنيءَ ۾ جنهن جا شيعا ۽ سني ٻئي طرف راوي آهن ۽ ٻنهي وٽ

صحيح آهي اسين آيت مبارڪه جي لفظ ”يَرِثُنِي“ مان مراد علم جي وراثت وٺون ٿا. شيعن جو اهو چوڻ به صحيح ناهي ته وراثت جو مال جي ورثي تي اطلاق حقيقي آهي ۽ ٻين معنائن تي مجازي بلڪ ان جو اطلاق مال، علم، ۽ منصب جي وارث ٿيڻ تي به حقيقي آهي قرآن ڪريم ۾ ان جو استعمال گهڻو آهي جيئن ارشاد الاهي آهي ”ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا“ (١)

ان کان پوءِ اسان ڪتاب جو وارث انهن کي بنايو جن کي پنهنجن ٻانهن مان برگزیدو بنايو سون ٻيءَ آيت ۾ ارشاد آهي: ”فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ“ (٢) انهن کان پوءِ اهڙا سندن پويان رهندڙ آيا جيڪي ڪتاب جا وارث بڻيا - ٽين آيت ۾ فرمان عالي شان آهي ”أَنَّ الَّذِينَ أَوْرِثُوا الْكِتَابَ مِنْ بَعْدِهِمْ“ (٣) بلاشڪ جيڪي انهن کان بعد ڪتاب جا وارث بنايا ويا. ۽ جيڪي روايتون صرف مال جي وراثت تي دلالت ڪن ٿيون اهي محدثن جي جرح ۽ تعديل جي لحاظ سان به اعتبار جوڳيون ناهن مفسر قرآن علامه آلوسي بغدادي عليه الرحمة لکيو آهي ته ”والآثار الدالة على انهم يورثون المال لايعول عليها عند النقاد“ (٤)

۽ اهي حديثون جيڪي شيعا دليل طور پيش ڪندا آهن مرسل آهن جيڪي سند جي لحاظ سان احاديث صحيحه جي مقابلي ۾ پيش ڪري نه ٿيون سگهجن ان کان علاوه عقل سليم جو به اهو فيصلو آهي ته الله جل جلاله جي پاڪ نبي عليه الصلوٰة والسلام جي ذات ان کان گهڻو مٿي آهي جو پاڻ مال ۽ ملڪيت جي محبت ۾ قيد ٿي گڏ ڪري وارثن جي مالي قوت وڌائي وڃن الله جامحسوب عليه الصلوٰة والسلام ته هميشه ۽ هر وقت حسن ازل جي جلون جي مشاهدي ۾ مستغرق رهندا آهن دنيا جي نهايت اهم کان اهم شيءِ به سندن دل کي پنهنجي طرف ڏانهن ڇڪي نه ٿي سگهي حضرت زڪريا علي نبينا وعليه الصلوٰة والسلام ته پورهيو ڪري پنهنجو گذر اوقات ڪندو هو ان وٽ ايتري دولت هئي ڪٿي؟ جو ان جي لاءِ فڪر مند رهي پاڻ پنهنجو گهر به ڪونه ٺاهيو هيائين بيت المقدس جي اوڀر طرف وارن ڪمرن ۾ رهندو هو ۽ جيڪڏهن مالي ورثو مراد هجي ها ته دعا ۾ ان جي ذڪر ڪرڻ جي ڪا ضرورت ڪا نه هئي صرف اولاد ملڻ جي دعا گهري ها ڇو ته اولاد وارث چوڻ کان سواءِ ئي وارث ٿيندو آهي ۽ دعا ۾ صرف ”يَرِثُنِي“ چوڻ ئي ڪافي هو ”وَبَرِّثْ مِنْ آلِ يَعْقُوبَ“ نه چوي ها هڪڙو ئي شخص پيءُ، ڏاڏي، پٽ ڏاڏي ۽ سموري آل يعقوب جي ملڪيت جو مالڪ

ڪيئن ٿي سگهندو؟ رهيو فدڪ وارو مسئلو سو جيڪڏهن شيڪن جي قول مطابق ميراث هو ته ان جون حقدار ته نبي پاڪ عليه الصلوة والسلام جون ازواج مطهرات (پاڪ گهر واريون) به ٿين ها انهن گهر ڇو نه ڪئي؟ يا خلفاء راشدين انهن کي حصو ڇو نه ڏنو؟ حالانڪ انهن مان ڪي ته سندن نياڻيون هيون انهن سڀني ڳالهين جي پيش نظر اسين يقين سان چئون ٿا ته هن آيت ۾ وراثت مان مراد مال جو ورثو نه علم ۽ حڪمت جو ورثو آهي.

سوال: آيت مبارڪه ۾ ”يَدَاۗءُ خَفِيَّٰتٍ“ آيو آهي نداء جي لفظ جي معنيٰ آهي وڏي آواز سان سڏڻ جنهن مان ثابت ٿيو ته پاڻ وڏي آواز سان دعا گهري هيائون ۽ ”خَفِيَّٰتٍ“ جي معنيٰ آهستي جنهن مان ثابت ٿيو ته پاڻ آهستي دعا گهري هيائون اهو تضاد ڇو آهي ۽ ڪيئن دفع ٿئي؟

جواب: مفسرن سڳورن ان جا ٻه جواب لکيا آهن ١. ته هتي نداء دعا جي معنيٰ سان آهي وڏي آواز سان سڏڻ مراد ناهي ٢. ته ”خَفِيَّٰتٍ“ مان مراد آهستي آواز ڪرڻ ناهي بلڪ خلوت ۽ تنهائيءَ وارو مقام آهي جنهن جو مقصد ته دعا بلند آواز سان هڻي پر لڪل جاءِ ۾ هڻي. (١)

يَا زَكَرِيَّا إِنَّا نُبَشِّرُكَ بِغُلَامٍ اسْمُهُ يَحْيَىٰ لَمْ نَجْعَلْ

اي زڪريا! بلاشڪ اسين تو کي بشارت ڏيون ٿا پٽ جي نالو ان جو يحيى آهي نه ڪيو اسان ان

لَهُ مِنْ قَبْلُ سَمِيًّا ⑤ قَالَ رَبِّ اَنْتَ يَكُوْنُ لِي

جي لاءِ (ان کان) اڳي ڪو ان نالي وارو عرض ڪيائين ته اي منهنجا پالڻهار! ڪيئن ٿيندو منهنجي لاءِ

غُلَامٌ وَّكَانَتْ اُمْرَاتِي عَاقِرًا وَقَدْ بَلَغْتُ مِنَ الْكِبَرِ

پٽ ۽ آهي زال منهنجي سني (اولاد نه ڄڻ جي قابل) ۽ تحقيق پهتس مان وڏي عمر هجڻ جي

عِتِيًّا ⑥ قَالَ كَذٰلِكَ قَالَ رَبُّكَ هُوَ عَلَيَّ هَيِّنٌ وَقَدْ

ڪري ٻڌائپ کي فرمايائين ائين ئي آهي فرمايو رب تنهنجي اهو مون لاءِ آسان آهي ۽ تحقيق

خَلَقْتُكَ مِنْ قَبْلُ وَلَمْ تَكُ شَيْئًا ⑦

پيدا ڪيو سون توکي اڳ ۾ ڪجهه هئڻ تون ڪا شيءِ.

تفسير

اڳين آيتن ۾ حضرت زكريا علي نبينا وعليه الصلوة والسلام تي الله تعالى جي رحمت جو ذڪر هو ۽ هنن آيتن ۾ ان جي وضاحت ڪئي وئي آهي فرمان مبارڪ آهي ”يَا زَكَرِيَّا اِنَّا نُبَشِّرُكَ بِغُلَامٍ اَسْمُهُ يَحْيٰى لَمْ نَجْعَلْ لَهُ مِنْ قَبْلُ سَمِيًّا“ قَالَ رَبِّ اَنِّي يَكُونُ لِيْ غُلَامٌ وَكَانَتْ اِمْرَاتِيْ عَاقِرًا وَقَدْ بَلَغْتُ مِنَ الْكِبَرِ عِتِيًّا“ اي زكريا! يقيناً اسين تو کي هڪ پٽ جي بشارت ڏيون ٿا جنهن جو نالو يحيى آهي اسان ان کان اڳي ڪنهن کي به ان نالي وارو نه بنايو هو عرض ڪيائين ته اي منهنجا پالڻهار! مون کي ڪهڙي طرح پٽ ٿيندو؟ حالانڪ منهنجي گهر واري سنڌي آهي ۽ مان وڏي عمر هجڻ جي ڪري پڌرڻاڻپ کي پهتو آهيان مقصد ته حضرت زكريا علي نبينا وعليه الصلوة والسلام جي دعا کان پوءِ الله جل شانہ جو وحي آيو ۽ جبرئيل عليه الصلوة والسلام يا پين ملائڪن جي ذريعي کيس سڏي ٻڌايو ويو ته! اسين الله جا ملائڪ ان جي فرمان سان تو کي هڪ پٽ ملڻ جي خوشخبري ڏيون ٿا جنهن جو نالو يحيى آهي ۽ اهو نالو اڳ ۾ ڪنهن کي به نصيب نه ٿيو آهي هتي حضرت يحيى علي نبينا وعليه الصلوة والسلام جون ٻه فضيلتون بيان ڪيل آهن ١. ته سندس نالو الله تعالى پاڻ رکيو والدين جي حوالي نه ڪيو ٢. ته اهو نالو اڳ ۾ ڪنهن کي به نه مليو هو يحيى جي معنيٰ زنده رهڻ وارو يا زنده ٿيڻ وارو يا زنده ڪرڻ وارو. تنهي معنائن جي لحاظ سان حضرت يحيى اسم با مسميٰ آهي ١. پهرين معنيٰ ان لحاظ سان جو پاڻ هميشه زنده آهي شهيد ٿيڻ کان پوءِ به پاڻ ماڻهن کي ڏسندو رهيو ۽ حرام نڪاح جو مسئلو ٻڌائيندو رهيو ۽ ڪيترا سئو سال سندس رت مبارڪ ٽچڪندو رهيو تان جو هڪ نبي سڳوري اچي ان کي ڪجهه فرمايو تڏهن بند ٿيو ٢. ته پاڻ والده ماجده جي پيٽ مبارڪ ۾ زنده رهيو ٣. ته سندن ذريعي ماڻهن جي دلين کي زندگي ملي حضرت يحيى جي ولادت حضرت زكريا علي نبينا وعليهما الصلوة والسلام کي بشارت ملڻ کان تيرهن سال پوءِ ٿي هئي (١)

ان بشارت ملڻ کان پوءِ حضرت زكريا ان جي وضاحت ڪرڻ گهري ته! مان ٻيڙو ۽ گهرواري به نهايت وڏي عمر واري اولاد جڻڻ جي قابل ئي ناهي اسان کي ڪهڙيءَ طرح پٽ ڄمندو؟ ارشاد ٿيو ”قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَقَدْ خَلَقْتُكَ مِنْ قَبْلُ وَلَمْ تَكُنْ شَيْئًا“ چيائين ته: ائين ئي آهي تنهنجي رب فرمايو آهي ته اهو مون لاءِ

آسان آهي مون تو کي اڳ ۾ پيدا فرمايو ۽ تون ڪا شيءِ نه هئڻ الله تعاليٰ اهو جواب ان کي ملائڪن جي ذريعي ڏنو هو ته اي زکريا! تنهنجي پٽ جي ولادت ان ئي حالت ۾ ٿيندي جو تون پڙو هوندين ۽ تنهنجي گهر واري اولاد جڻڻ جي قابل نه هوندي ۽ اهڙي نموني پيدا ڪرڻ مون لاءِ آسان آهي مون تو کي ان کان اڳ ۾ پيدا ڪيو ۽ تون ڪاشيءَ نه هئڻ جيئن تو کي عدم مان وجود ۾ آندم تيئن تنهنجي پٽ کي به تو مان ۽ تنهنجي سنيڊ گهر واريءَ مان وجود ڏئي ٻاهر آئيندس.

فائدا

مذڪوره آيتن مان هي فائدا ذهن نشين ٿيا ۱. "اَنَّا يَكُونُ لِيْ غَلَامٌ" (مون کي پٽ ڪهڙي طرح ٿيندو؟) مان واضح ٿيو ته انبياء ڪرام عليهم الصلوة والسلام جو هي شان آهي ته اهي رب ڪريم کان ڪيترين شين جي حقيقت پڇي وٺندا آهن ۽ الله جل شانہ انهن تي ناراض ٿيڻ جي بجاءِ انهن کي پيار ۽ محبت سان اهي حقيقتون سمجهائيندو آهي نبين عليهم الصلوة والسلام کان سواءِ اها اعزازي جرئت ٻئي کي نه هوندي آهي ايتري قدر جو ڪو ملائڪ به اهڙي جرئت ڪري نه ٿو سگهي.

۲. "اِنَّا نُبَشِّرُكَ" (اسين تو کي بشارت ٿا ڏيون) مان ثابت ٿيو ته الله جل شانہ جي بانهن جا ڪم الله تعاليٰ جا ڪم آهن. حضرت زکريا علي نبينا وعليه الصلوة والسلام کي بشارت ته الله تعاليٰ جي طرفان هئي پر ملائڪن ان کي پاڻ ڏانهن منسوب فرمايو ته: اسين ٿا تو کي بشارت ڏيون ۳. "قَدْ خَلَقْنَاكَ مِنْ قَبْلُ وَلَمْ تَكُ شَيْئًا" (مون تو کي اڳ ۾ پيدا فرمايو ۽ تون ڪاشيءَ نه هئڻ) مان واضح ٿيو ته روح سان گڏ جسم کي شيءِ سڏبو صرف روح کي شيءِ نه سڏبو حضرت زکريا علي نبينا وعليه الصلوة والسلام جو روح ته ڪروڙين سال اڳ ۾ پيدا ٿيل هو پر جيستائين جسم سان نه گڏيو هو ته ان کي شيءِ نه سڏيو ويو. "لَکَ" خطاب مان به مراد روح مع الجسم آهي "لَکَ" ڪما، ڪُر، جتي به آيو آهي اتي جسم ۽ روح گڏ مراد آهن ان جي ڪري "رَافِعُکَ" (مان تو کي ڪٽندڙ آهيان) ۾ حضرت عيسيٰ علي نبينا وعليه الصلوة والسلام جي صرف روح جو مٿي ڪٽڻ مراد وٺڻ غلط آهي قاديانيءَ جو چوڻ ته حضرت عيسيٰ جو صرف روح مٿي ڪٽيو ويو جسم شهيد ڪيو ويو بالڪل غلط آهي گمراهي آهي قرآن پاڪ ۽ متواتر حديثن جي خلاف هجڻ جي ڪري اهو عقيدو صاف ڪفر آهي ۽ قادياني مرتد، ڪافر آهي.

قَالَ رَبِّ اجْعَلْ لِي آيَةً قَالَ آتُكَ

عرض ڪيائين ته اي منهنجا پالڻهار! مقرر ڪر مون لاءِ ڪا نشاني فرمايائين نشاني تنهنجي

الْآتُكَلِّمَ النَّاسَ ثَلَاثَ لَيَالٍ سَوِيًّا ⑩ فَخَرَجَ عَلَى قَوْمِهِ

هيءَ آهي ته نه ڳالهائي سگهندين ماڻهن سان ٿي راتيون مسلسل پوءِ نڪتو قوم پنهنجيءَ ڏانهن

مِنَ الْمُحَرَابِ فَأَوْحَى إِلَيْهِمْ أَنْ سَبِّحُوا بُكْرَةً وَعَشِيًّا ⑪

محراب کان پوءِ اشارو ڪيائين انهن ڏانهن ته تسبيح پڙهو صبح ۽ شام

يَا يَحْيَى خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا ⑫

اي يحيى! وٺ تون ڪتاب مضبوطيءَ سان ۽ ڏنو سون ان کي حڪم ننڍيءَ عمر ۾

وَحَنَانًا مِّنْ لَّدُنَّا وَزَكَاةً وَكَانَ تَقِيًّا ⑬ وَرَأَىٰ بُولَدَيْهِ وَلَمْ

۽ پاڻ وٽان شفقت ۽ پاڪيزگي ۽ هو پرهيزگار ۽ نيڪي ڪندڙ والدين پنهنجن سان ۽ نه هو

يَكُنْ جَبَّارًا عَصِيًّا ⑭ وَسَلَامٌ عَلَيْهِ يَوْمَ وُلِدَ وَيَوْمَ يَمُوتُ

سرڪش بي فرمان ۽ سلام آهي ان تي جنهن ڏينهن ڄڻو ويو ۽ جنهن ڏينهن وفات ڪندو

وَيَوْمَ يُبْعَثُ حَيًّا ⑮

۽ جنهن ڏينهن اٿاريو ويندو جيئرو ڪري.

تفسير:

اڳين آيتن ۾ حضرت زڪريا علي نبينا وعليه الصلوة والسلام جي حيرت جو ذڪر هو ته ٻن ٻڙن کي اولاد ڪهڙي نموني ٿيندو؟ ۽ هنن آيتن ۾ ان جي طرفان اولاد ٿيڻ جي لاءِ نشاني مقرر ڪرڻ جي گهر هئي جنهن جي ذريعي خبر پوي ته واقعي ڪين پٽ ملي رهيو آهي فرمان ايزدي آهي ”قَالَ رَبِّ اجْعَلْ لِي آيَةً قَالَ آتُكَ الْآتُكَلِّمَ النَّاسَ ثَلَاثَ لَيَالٍ سَوِيًّا“ عرض ڪيائين ته: اي منهنجا پالڻهار! مون لاءِ ڪا نشاني مقرر ڪرڻ فرما

(الله تعالى) فرمايو ته: تنهنجي لاءِ نشاني هيءَ آهي ته ٽي راتيون مسلسل ماڻهن سان ڳالهائي نه سگهندين مقصد ته حضرت زڪريا علي نبينا وعليه الصلوة والسلام عرض ڪيو ته! يا الله! مون کي ان پٽ جي ماءُ جي پيٽ ۾ اچڻ جي ڪا نشاني ٻڌاءِ ته ڪهڙي آهي، عام طرح ته ٽن مهينن کان پوءِ خبر پوندي آهي ته پيٽ ۾ ٻار ٿيو آهي ان عرض ڪرڻ جو مقصد قلبي اطمينان حاصل ڪرڻ هو جيئن حضرت ابراهيم علي نبينا وعليه الصلوة والسلام عرض ڪيو ته! مون کي ڪري ڏيکار ته مٿن کي ڪيئن ٿو جيئرو ڪرين؟ تانت منهنجو قلب مطمئن ٿئي (١)

الله تعالى کيس فرمايو ته! ان جي متعلق تنهنجي لاءِ نشاني هيءَ آهي ته تون ماڻهن سان ٽي راتيون لاڳيتيون ڳالهائي نه سگهندين ابن عباس، مجاهد، عڪرمه، وهب، سدي، قتاده ۽ ڪيترن ٻين جو قول آهي ته حضرت زڪريا علي نبينا وعليه الصلوة والسلام جي پاڪ زبان ڪنهن بيماريءَ ۽ عارضي کان سواءِ ڳالهائڻ کان بند ٿي وئي ۽ اهو سندس معجزو هو جمهور جو قول اهو آهي (٢)

توراة پڙهندو، الله جي تسبيح ڪندو هو باقي دنيا جي ڳالهه ٻولهه ڪري نه سگهندو هو اشارن سان سمجهائيندو هو ”فَخَرَجَ عَلَى قَوْمِهِ مِنَ الْمِحْرَابِ فَأَوْحَى إِلَيْهِمْ أَنْ سَبِّحُوا بُكْرَةً وَعَشِيًّا“ پوءِ پنهنجي قوم ڏانهن محراب (عبادت واري جاءِ) مان نڪري آيو انهن کي اشارو ڪري فرمايائين ته صبح ۽ شام (الله جي) پاڪائي بيان ڪيو اهو سندس فرمان اشاري سان هو (٣)

يَا يَحْيَىٰ خُذِ الْكِتَابَ بِقُوَّةٍ وَآتَيْنَاهُ الْحُكْمَ صَبِيًّا“ اي يحيى! ڪتاب مضبوطيءَ سان وٺ ۽ اسان ان کي ننڍيءَ عمر ۾ حڪم ڏنو - مفسرن سڳورن لکيو آهي ته ان نشانيءَ ظاهر ٿيڻ کان ٩ سال پوءِ حضرت يحيى جي ولادت ٿي ۽ اڃان پاڻ پنجن سالن جي عمر جو بڻي قول موجب پندرهن سالن جي ننڍيءَ عمر جو ٿيو ته کين نبوت جي تبليغ جو حڪم مليو (٤)

حضرت زڪريا عليه الصلوة والسلام جي شهادت کان پوءِ حضرت يحيى عليه الصلوة والسلام تقريباً پنجويهه سال زنده رهيو ۽ تمام سٺي طريقي سان پنهنجي پاڪ پيءُ جو جاءِ نشين ثابت ٿيو رات ڏينهن بيت المقدس جي خدمت جي ذميداري نباهي رسالت جي دعوت ڏيندو رهيو.

(١) تفسير ابن ڪثير ص ١١٢ جلد ٣ (٢) روح المعاني ص ٧١ جزء ١٦ جلد ٦

(٣) صفوة التفاسير ص ٢١٢ جلد ٢ (٤) نعيمي ص ١٤٦ جلد ١٦

حضرت يحيى عليه الصلوة والسلام جي شهادت جو واقعو:

ذهن نشين ڪرڻ گهرجي ته حضرت يحيى (علي نبينا وعليه الصلوة والسلام) جي ديني دعوت ۽ تبليغ جو حلقو صرف عوام تائين محدود نه هو پر شاهي دربار به سندس حق جي نعرن سان گونججي رهي هئي وقت جي بادشاهه هيروديس نالي پنهنجي ڀاءُ (فلپ نالي) جي گهرواري هيرودياس نڪاح کان سواءِ زال وانگر گهر ۾ رهائي ڇڏي هئي حضرت يحيى ان کي ڪليل طرح وڃي روڪيو ۽ فرمايو ته تو ڀاءُ جي نڪاح ڪيل زال کي گهر ۾ رهائي ناجائز ڪم ڪيو آهي اها تنهنجي لاءِ قطعاً حلال ناهي انجيل مرقس ۾ آهي ته ان ڳالهه ٻڌڻ کان پوءِ اها هيرودياس عورت حضرت يحيى سان دشمني رکندي هئي ۽ سندس خواهش هئي ته هن الله جل جلاله جي نبي عليه الصلوة والسلام کي شهيد ڪرائي ڇڏي پر ٿي نه ٿي سگهيو ڇو ته هيروديس بادشاهه يوحنا (حضرت يحيى) سان گهڻي محبت رکندو هو ۽ کيس سچو، پاڪدامن ۽ مقدس انسان سمجهي ان کان ڊڄندو ۽ سندس حفاظت ڪندو هو سندس ڳالهين ٻڌي حيران ٿيندو ۽ انتها خوشيءَ سان ٻڌندو هو جڏهن سالگره جي خوشيءَ جي موقعي تي اميرن، فوجي سربراهن ۽ رئيسن جي مهماني ڪيائين ته: ان (وهاريل عورت) هيرودياس جي ڌيءُ (محفل ۾) اندر آئي ۽ نجي هيروديس بادشاهه ۽ ان جي مهمانن کي گهڻو خوش ڪيائين بادشاهه راضي ٿي چيس ته ”جيڪو انعام پسند ڪرين ڇڻو ته ڏيان“ ۽ قسم کڻي چيائين ته جيڪڏهن مون کان بادشاهيءَ جو اڌ گهرنديئن ته به ڏيندو سانءُ ان چوڪريءَ محفل کان ٻاهر وڃي ماءُ کان پڇيو ته ڇا گهران؟ ته ان ماءُ مشورو ڏيندي چيس ته يوحنا (حضرت يحيى عليه السلام) جو سر گهريس اها هڪدم بادشاهه وٽ پهتي ۽ ان کي عرض ڪيائين ته: مان گهران ٿي ته (حضرت) يحيى کي شهيد ڪري ان جو سر هڪ ٿالهيءَ ۾ رکي مون کي ڏي بادشاهه سخت غمگين ٿيو ۽ پنهنجن قسمن ۽ (محفل ۾ موجود) مهمانن جي ڪري ان ڳالهه کان انڪار نه ڪري سگهيو ۽ فوراً هڪ سپاهيءَ کي حڪم ڪيائين ته (حضرت يحيى عليه السلام جو) سر ٿالهيءَ ۾ وجهي هن کي آڻي ڏي ان هڪدم وڃي (حضرت) يحيى (عليه السلام) کي جيل ۾ شهيد ڪيو ۽ سندس پاڪ سر هڪ ٿالهيءَ ۾ وجهي چوڪريءَ کي آڻي ڏنو ان وري پنهنجي ماءُ کي ڏنو (مرقس باب ٦ آيت ١٩ تا ٢٨) ان طرح حضرت يحيى عليه الصلوة والسلام پنهنجو سر مبارڪ ڪٽائي پنهنجي رب جي هن فرمان ”يَا يَحْيَىٰ خُذِ الْكِتَابَ بِقُوَّةٍ“ تي عمل ڪرڻ جو حق ادا ڪري ڏيڪاريو (١)

حضرت يحيى على نبينا وعليه الصلوة والسلام نه شادي ڪئي ۽ نه گهر ٺاهيو
چاليهن سالن ۽ ڇهن مهينن جي عمر ۾ شهادت جو مرتبو به ماڻيائين بعض مفسرن
لکيو آهي ته ان بادشاهه پنهنجي ڀاءُ جي ڌيءُ سان نڪاح ڪرڻ تي گهريو ۽ ان جي بيوه
ڀاڄائي به لالچ ۾ اچي راضي ٿي هئي اها بيوه پنهنجي مڙس جي موت کان پوءِ فاحشه
۽ ڪافره به ٿي وئي هئي پر توراۃ جي حڪم ۽ حضرت زڪريا ۽ حضرت يحيى (علي
نبينا وعليهما الصلوة والسلام) جي شريعت ۾ اهو نڪاح قطعاً حرام هو ان جي ڪري
حضرت يحيى (علي نبينا وعليه الصلوة والسلام) بادشاهه کي ان نڪاح کان سختيءَ
سان روڪيو پوءِ بادشاهه جي ڀاڄائيءَ بادشاهه تي زور ڀريو ته حضرت يحيى کي شهيد
ڪرائي بادشاهه ان ڀاءُ جي چوڪريءَ جي عشق ۾ هڪ ماڻهو مقرر ڪيو ته رات جو
جڏهن حضرت يحيى بيت المقدس ۾ الله جي عبادت ۾ مشغول هجي ته خفيه انداز سان ان کي
شهيد ڪري ان جو سر ڪٽي مون وٽ ڪڍي اچجان ڪجهه ڏينهن کان پوءِ ان ظالم،
ڪافر سپاهيءَ حضرت يحيى کي سجدي جي حالت ۾ شهيد ڪيو ۽ سندس سر مبارڪ
ڪٽي بادشاهه وٽ ڪڍي آيو بادشاهه اهو سر ان بيوه ڪافره ڀاڄائيءَ ڏانهن موڪلي ڏنو
ان بيوه (جنهن جو نالو نضره هو) جڏهن اها ڳالهه ٻڌي ته خوشيءَ مان نچندي مٿان
هيٺ لهندي ڏاڪڻ تان پير ڪسڪي ويس ڏاڪڻ تي ڪري، ڪرڻ شرط مٿو ڦاٽي پيس
۽ اتي جواتي موت آيس ۽ هڪدم زمين کيس ڳهي وئي انهيءَ نوجوان چوڪريءَ
(جنهن جو نالو فخره هو ۽ ان جي ئي عشق ۾ ڦاسي بادشاهه ايڏو ظلم ڪرايو هو)
کي گهمندي هڪ زهريلي جيت چڪ هنيو ان جي ڪري اها به ٽئين ڏينهن مري وئي ان
ظالم بادشاهه تي بخت نصر بادشاهه حملو ڪري کيس قيدي بنائي پاڻ وٽ رهايو ۽
هڪ غلام مقرر ڪيو جيڪو روزانو کيس ڪوڙا هڻندو هو ۽ ذليل ڪرڻ جي لاءِ
نوڪرياڻين جي هٿان ان جي مٿي تي جوتا هڻائيندو هو. کيس ڪاڌو نه ڏياريندو هو
جڏهن بک کان دانهون ڪندو ۽ زاريون نيزاريون ڪندو هو تڏهن ٿورو ڪاڌو ڏياريندو
هوس. بدن ۾ ايترا ڦٽ ۽ انهن ڦٽن ۾ ايتري پونءِ هوندي هيس جو ڪپڙا پائي نه
سگهندو هو اگهاڙو، هڪ ڪمري ۾ پيو هوندو هو پورو سال ان حالت ۾ رهندي بري
حال ۾ مري ويو ۽ پاڻ چوندو هو ته اها سڀ سزا مون کي حضرت يحيى (علي نبينا
وعليه الصلوة والسلام) جي ناحق قتل ڪرائڻ جي ڪري ملي آهي بخت نصر حضرت
يحيى عليه الصلوة والسلام جي قاتلن مان هڪ ڏينهن ۾ ستر هزار ماڻهو قتل
ڪرايا بيت المقدس ۾ ڊاهه ڊوهه ڪئي ۽ باقي سمورين بني اسرائيل جي حڪومتن کي

ختم ڪرائي ڪيترن کي قيدي بنايو پر ايتري عرضي ۾ حضرت يحيٰ علي نبينا و عليه الصلوة والسلام جي پاڪ شهيد ٿيل سر مبارڪ مان رت وهڻ بند نه ٿيو ۽ بني اسرائيل ڄاڻندا هئا ته جيستائين اهو رت بند نه ٿيندو بني اسرائيل جو قتل جاري رهندو پوءِ اهي ان وقت جي هڪ ڪامل پانهي وٽ عرض گذار ٿيا جڏهن ان حضرت يحيٰ علي نبينا و عليه الصلوة والسلام جي سر مبارڪ کي رت بند ٿيڻ جي لاءِ عرض ڪيو تڏهن رت مبارڪ بند ٿيو (۱)

”وَحَنَانًا مِّن لَّدُنَّا وَزَكَاةً وَكَانَ تَقِيًّا“ وَتَوَّابًا بِوَالِدَيْهِ وَلَمْ يَكُنْ جَبَّارًا عَصِيًّا ۝ اسان ان کي پاڻ وٽان رحمڻي عطا فرمائي ۽ پاڪيزگي، ۽ هو (شروع کان وٺي) پرهيزگار، ۽ ماءُ پيءُ سان نيڪي ڪندڙ هو ۽ نه هو سخت مزاج، بي فرمان ”حَنَانًا“ ”الْحُكْمَ“ تي عطف آهي شفقت، محبت ۽ رحمت جي مجموعہ کي ”حَنَان“ چوندا آهن (۲)

هتي انهن سهڻين صفتن جو ذڪر آيو آهي جن سان موصوف ٿي الله جو پيارو حضرت يحيٰ (علي نبينا وعليه الصلوٰة والسلام) تشریف فرما ٿيو هو ”کيس نديڙا پير حڪم ڏنو سون“ جو مطلب ته اسان ان کي بالغ ٿيڻ کان اڳ پير ئي توراۃ جي سمجھ عطا ڪئي هئي ۽ اسان ان کي پاڪ صاف بنايو جو هر بري خصلت کان پري رهيو ۽ متقي صالح ٻانهو هو ڪڏهن گناه جو ارادو نه ڪيو هيائين ۽ والدين سان نيڪي ڪندڙ هو، سرڪش بي فرمان نه هو (۳)

بی فائدن کمن کان پری رھٹ گھر جی

حضرت عبداللہ بن مبارک رضي الله عنه کان روایت آهي ته ننڍيءَ عمر ۾ حضرت يحيٰى (علی نبینا وعلیه الصلوٰۃ والسلام) کي ڇوڪرن ڇيو ته اسان سان گڏ هلي راند ڪر پاڻ فرمايائين ته ”اسين راند جي لاءِ پيدا ڪيل ناهيون“ پاڻ راند تي نه ويو (۴)

”وَسَلَامٌ عَلَيْهِ يَوْمَ وُلِدَ وَيَوْمَ يَمُوتُ وَيَوْمَ يُبْعَثُ حَيًّا“ ۝ ان تي سلام آهي جنهن ڏينهن ڄائو ۽ جنهن ڏينهن وفات ڪندو ۽ جنهن ڏينهن جيئرو ڪري اٿاريو ويندو۔ هن آيت ۾ الله تعاليٰ حضرت يحيى (على نبينا وعليه الصلوٰۃ والسلام) جي لاءِ ٽن ڏکين وقتن ۾ سلامتيءَ جو ذڪر فرمايو آهي ۱۔ ڄمڻ جي حالت، جوان وقت انسان پاڻ کي هڪ نئين جهان ۾ ڏسي ٿو ۲۔ وفات جي حالت، جوان وقت انسان پاڻ

(۱) نعیمی ص ۱۴۸ جلد ۱۶ (۲) القرطبی ص ۸۷ ج ۱۱ (۳) صفوة التفاسیر ص ۲۱۳ جلد ۲

(۴) ابن کثیر ص ۱۱۳ جلد ۳

کي اهڙيءَ حالت ۾ محسوس ٿو ڪري جنهن ۾ اڳي ڪڏهن نه آيو هو ۳. قبر مان اٿڻ جي حالت جو ان وقت پاڻ کي وڏي جوابدار جي حالت ۾ محسوس ڪندو.

فائدا

مذڪوره آيتن مان هي فائدا حاصل ٿيا ۱. ”بَرًّاۙ بِوَالِدَيْهِ“ (پنهنجي ماءُ ۽ پيءُ سان نيڪي ڪندڙ) مان ثابت ٿيو ته الله جل جلاله جي عبادت کان بعد سڀ کان وڏي نيڪي والدين جي خدمت آهي جيڪا الله تعاليٰ جي نئين عليهم الصلوة والسلام تي به فرض هئي ۽ ان جو حڪم قرآن پاڪ ۾ به ڪيترين آيتن ۾ آيل آهي ۲. ”فَاَوْحَىٰ إِلَيْهِمْ“ (پوءِ انهن ڏانهن اشارو ڪيائين) مان واضح ٿيو ته انبياءِ عظام عليهم الصلوة والسلام جي هر ادا، هر حال ۽ هر طريقو، دين، شريعت ۽ الاهي قانون آهي ايتري قدر جو انهن جي پنهنجي ڳالهه ۽ اشارو به وحي الاهي آهي حضرت زڪريا (علي نبينا وعليه الصلوة والسلام) اشاري سان پنهنجي قوم کي فرمايو هو ته: صبح ۽ شام الله جي تسبيح پڙهو ۽ قرآن ڪريم ان کي وحي جي لفظ سان بيان فرمايو آهي ۳. ”وَسَلَامٌ عَلَيْهِ يَوْمَ وُلِدَ“ (۽ ان تي ان ڏينهن سلام آهي جنهن ڏينهن ڄائو) سان نبي سڳوري جي ڄمڻ واري ڏينهن کي بيان ڪرڻ مان واضح ٿيو ته الله تعاليٰ جي نئين عليهم الصلوة والسلام جي ڄمڻ وارا ڏينهن بيان ڪرڻ، انهن جو ذڪر ڪرڻ سنت خداوندي ۽ پسند ڪيل ڪم آهي. ان جي ڪري اهل سنت والجماعة وارا نبي پاڪ عليه الصلوة والسلام جي ولادت جو ڏينهن ملهائيندا ۽ ان ۾ نبي پاڪ عليه الصلوة والسلام جي تشريف آوري جو ذڪر ڪندا آهن جيڪو نه منع آهي نه برو نه مڪروه (والحمد لله على ذالك).

سوال: حضرت يحييٰ جي لاءِ ”سَلَامٌ عَلَيْهِ“ ۾ سلام جو لفظ نڪرڻ آندو ويو آهي ۽ حضرت عيسيٰ جي لاءِ ”وَالسَّلَامُ“ معرفه آندو ويو آهي فرق ڇا آهي؟

جواب: ”سلام“ نڪرڻ مان اهو ٻڌائڻ مقصد آهي ته حضرت يحييٰ جي سلامتي آخرت ۾ پوري پوري ۽ دنيا ۾ ٿوري آهي جو کيس ڪافر شهيد ڪندا مگر حضرت عيسيٰ جي سلامتي دنيا ۾ به گهڻي هوندي جو ڪافران کي شهيد ڪري نه سگهندا. ياد رکڻ گهرجي ته حضرت عيسيٰ جي آسمان تي ڪڇي وڃڻ کان ڇهه مهينا اڳ حضرت يحييٰ شهيد ڪيو ويو هو- (علي نبينا وعليهما الصلوة والسلام) (۱).

وَاذْكُرْ فِي الْكِتَابِ مَرْيَمَ إِذِ انْتَبَذَتْ مِنْ أَهْلِهَا مَكَانًا شَرْقِيًّا ۝١٧

۽ یاد ڪر ڪتاب ۾ مريم کي جڏهن اڪيلي ٿي وئي اهل پنهنجي کان اوڀر واريءَ جاءِ ۾

فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ

پوءِ لڳايائين پردو پوءِ موڪليو اسان ان ڏانهن روح پنهنجي کي پوءِ صورت ۾ ٿيو

لَهَا بَشَرًا سَوِيًّا ۝١٨ قَالَتْ إِنِّي أَعُوذُ بِالرَّحْمَنِ مِنْكَ إِنْ كُنْتَ تَقِيًّا ۝١٩

ان جي لاءِ انسان مڪمل چيائين ته بيشڪ مان پناهه وٺان ٿي الله کان توکان جيڪڏهن آهين تون پرهيزگار

قَالَ إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا ۝٢٠

چيائين ته: مان ته صرف قاصد رب تنهنجي جو آهيان تانتہ ڏيان مان توکي پٽ پاڪ صاف

قَالَتْ أَنَّى يَكُونُ لِي غُلَامٌ وَلَمْ يَمْسَسْنِي بَشَرٌ وَلَمْ أَكُ بَغِيًّا ۝٢١

چيائين ڪهڙي طرح ٿيندو مون کي پٽ ۽ نه هٿ لڳايو مون کي ڪنهن انسان ۽ ناهيان مان بدڪردار.

تفسير:

اڳين آيتن ۾ هڪ عمر رسیده مرد کي نهايت عمر رسیده سني عورت مان پٽ ڏيڻ جو عجيب واقعو بيان ٿيو ۽ هنن آيتن ۾ ان کان به عجيب واقعي (هڪ ڪنواري عورت کي مڙس کان سواءِ پٽ ڏيڻ جو) بيان ڪيو ويو آهي. ۽ هنن ٻنهي واقعن ۾ الله تعاليٰ پنهنجي قدرت ڪامله ۽ مشيت مطلقه جو ناقابل ترديد ثبوت ڏئي علت ۽ معلول، سبب ۽ مسبب جي زنجيرن ٺاهڻ وارن کي متنبه ڪيو آهي ته علت ۽ سبب جو تسلسل به جيتوڻيڪ ان جي حڪمت جي جلوه گري آهي ۽ هي اصول ۽ ضوابط جن جي مطابق واقعات رو پذير ٿين ٿا ان مقرر ڪيا آهن پر ان هوندي به اهو انهن ضوابط ۽ قوانين جي اڳيان مجبور ۽ انهن جو اهڙو پابند نه آهي جو انهن کان سواءِ جيڪڏهن ڪجهه ڪرڻ گهري ته نه ڪري سگهي بلڪ اهو جيڪو گهري ٿو، جيئن گهري ٿو جڏهن گهري ٿو ڪري سگهي ٿو ڪابه شيءِ ان جي ارادي ۽ مشيت جي اڳيان رڪاوٽ نٿي بڻجي سگهي جيئن هن واقعي مان ظاهر آهي، ڪي ماڻهو فطرت جي عام اصولن کي

ناقابل تغير تسليم ڪندا آهن ۽ يقين رکن ٿا ته علت، معلول، سبب ۽ مسبب جو تسلسل ناقابل شکست آهي ان ۾ ڪنهن به طرح رد و بدل ممڪن ناهي اهي اهڙن قدرتي ڪرشمڻ، حيران ڪندڙن واقعن جو منڍ کان صفا انڪار ڪندا آهن ۽ انهن جي انڪار جي لاءِ ٻئي ڪنهن دليل جي ضرورت محسوس ڪرڻ کان سواءِ چوندا آهن ته اهو قانون فطرت جي خلاف آهي ان ئي بناء تي ڪيترن يورپي فلسفين حضرت عيسيٰ (علي نبينا وعليه الصلوة والسلام) جي پيءُ کان سواءِ پيدا ٿيڻ جو صفا انڪار ڪيو آهي ۽ انهن کان متاثر ٿيندي. برصغير پاڪ ۽ هند ۾ ڪيترائي ذهن ان سوچ جا صاحب بڻيا پر قرآن ڪريم جي آيتن کي سمجهڻ ۽ غور ڪرڻ سان اهي سڀ شڪوڪ ۽ شبهات ختم ٿي وڃن ٿا.

ارشاد الاهي آهي.

”وَأُذْكِرُ فِي الْكِتَابِ مَرْيَمَ إِذِ نَبَذَتْ مِنْ أَهْلِهَا مَكَانًا شَرْقِيًّا فَاتَّخَذَتْ مِنْ دُونِهِمْ حِجَابًا فَأَرْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا“ ۽ ڪتاب (قرآن ڪريم) ۾ مريم کي ياد ڪر، جڏهن پنهنجي اهل کان اوڀر واري جاءِ ۾ جدا ٿي وئي پوءِ انهن کان هڪ پردو هڻي ڇڏيائين. پوءِ اسان ان ڏانهن پنهنجي روح، (جبريل) کي موڪليو جيڪو ان جي لاءِ پورو پورو بشر جي صورت وٺي ويو جيئن سورة آل عمران ۾ بيان ٿي چڪو آهي:

ته سیده مريم جي ماءُ باس باسي هئي ته: جيڪو ٻار سندس پيٽ ۾ آهي ان کي بيت المقدس جي خدمت لاءِ وقف ڪري ڇڏيندي. بيبي مريم سڳوري جڏهن هوش سنڀاليو ته سندس والده کيس وٺي اچي بيت المقدس جي خدمت ۾ پيش ڪيو ۽ ڪٿا وجهڻ کان پوءِ سندس سنڀال حضرت زڪريا (علي نبينا وعليه الصلوة والسلام) جي حوالي ٿي ان جي رهائش لاءِ هڪ ڪمر و مخصوص ڪيو ويو جيڪو بيت المقدس جي اوڀر طرف واقع هو پاڻ اتي پردي سان رهندي الله تعاليٰ جي عبادت ۾ مشغول رهي. ان ڪمري ۾ حضرت زڪريا (علي نبينا وعليه الصلوة والسلام) کان سواءِ اندر وڃڻ جي ڪنهن کي به اجازت نه هئي ۽ نه بيبي صاحبه ان کان ڪڏهن ٻاهر نڪتي هئي بلوغت کان پوءِ حيض وارا ڏينهن ان مان نڪري حضرت زڪريا (علي نبينا وعليه الصلوة والسلام) جي گهر ۾ پنهنجي ماسيءَ وٽ اچي رهندي هئي ۽ پاڪ صاف ٿيڻ کان پوءِ وري ساڳئي ڪمري ۾ موٽي ايندي هئي. ”مِنْ أَهْلِهَا“ مان مراد

حضرت زكريا ۽ ان جي گهرواري آهن. سیده مريم پاڪ صاف ٿيڻ جي لاءِ ٻرڙي سان غسل خاني ۾ وئي ۽ جڏهن اتان نڪتي ته الله تعاليٰ حضرت جبرئيل کي سندس خدمت ۾ موڪليو جيڪو هڪ پورو پورو مڪمل نوجوان، سهڻي انسان جي صورت ۾ سندس سامهون آيو پاڻ اهو خيال ڪري گهٻرائجي وئي ته اچڻ وارو ڪير آهي چواچي رهيو آهي؟ هڪدم ان کي الله جل جلاله جو واسطو ڏئي فرمايائين ته! ”مان رحمان کان پناهه ٿي گهران جيڪڏهن متقي آهين ته مون کي ويجهو نه اچ“ اهو اچڻ وارو حضرت جبرئيل عليه السلام هو۔ اهو ان جي ڪري بشري صورت ۾ ٿي آيو هو جو سندس اصلي ملڪي صورت ۾ سیده مريم سڳوري کيس ڏسي نه سگهي ها.

سیده مريم رضي الله تعالى عنها جون خصوصيتون.

حضرت بيبي مريم سڳوريءَ جون خصوصيتون ست آهن

١۔ سندس نالو مبارڪ قرآن ڪريم ۾ تقريباً چوٿيه (٣٤) ڀيرا آيو آهي۔ ان کان سواءِ قرآن پاڪ ۾ ڪنهن به عورت جو نالو نه آيو آهي۔ سندس ذڪر يارهن (١١) جاين تي لفظ عيسى بن مريم، سورهن (١٦) جاين تي لفظ مسيح ابن مريم، پنجن (٥) جاين تي لفظ ابن مريم ۽ ٻن جاين تي۔ سورة التحريم جي آيت ١٢ ۾ ان کي مريم بنت عمران سڏيو ويو آهي سندس والد عمران ان وقت جي بني اسرائيل جو سردار هو۔ سیده مريم يتيم پيدا ٿي هئي.

٢۔ سیده مريم ساري حياتي دنياوي غذا نه کائي هئي تانجو ماءُ جو ڪير به نه پيتو هيائين پيدا ٿيندي ئي ان جي ماءُ کيس بيت المقدس جي لاءِ وقف ڪري ڇڏيو هو.

٣۔ ڄمڻ کان وٺي دنيا تان رحلت ڪرڻ تائين بهشتي غذا ۽ ميون تي گذر ڪندي رهي.

٤۔ پاڻ ڄمڻ کان پنج سال پوءِ بالغ ٿي.

٥۔ پاڻ جلد پنهنجي مڪمل قد کي پهتي پاڻ هفتي ۾ مهيني جيترو ۽ مهيني ۾ سال جيترو ٽنڊي هئي.

٦۔ پاڻ شروعات واري ساري زندگي حضرت عيسى (علي نبينا وعليه الصلوة والسلام) کي ڄڻ تائين بيت المقدس جي حدود کان ٻاهر نه نڪتي هئي جڏهن حضرت جبرئيل عليه السلام ان وٽ آيو هو ته سندس عمر اختلافي روايتن موجب تيرهن (١٣) يا اٺويهه (١٩) سال هئي.

٧۔ پاڻ پيدائشي وليه هئي بعضي بزرگن کيس ان وقت جو قطب العالمين سڏيو آهي ان

خصوصيت جي پاڻ ئي مالڪه هئي. (١)

”قَالَتْ اِنِّيْ اَعُوْذُ بِالرَّحْمٰنِ مِنْكَ اِنْ كُنْتُ تَقِيًّا“

چيائين ته: جيڪڏهن تون پرهيزگار آهين ته مان (الله) رحمان سان توکان پناهه ٿي گهران- علامه صابوني لکيو آهي ته: حضرت جبريل پورو ڪامل انسان ٿي آيو هو. (٢)
سيدنا ابن عباس رضي الله تعالى عنهما فرمايو آهي ته: جَاءَهَا فِي صُورَةِ شَابٍ اَبْيَضُ الْوَجْهِ، جَعْدُ الشَّعْرِ، سَوِيُّ الْخِلْقَةِ“ (٣)

ان وٽ (جبريل عليه السلام) نوجوان، سفيد چهري، گهنڊيدار وارن، جي صورت ۾ آيو هو، ۽ سيده جي پاڪ دامن هجڻ جو اهو نهايت قوي دليل آهي جو اهڙي نوجوان سهڻي کي ڏسي ان کي الله تعالى جو واسطو ڏائين ته مون کي ويجهو نه اچ. (٤)
”قَالَ اِنَّمَا اَنَا رَسُوْلٌ رَّبِّكَ لِاَهْبَ لَكَ غُلَامًا زَكِيًّا“ چيائين ته بلاشڪ مان تنهنجي رب جو قاصد آهيان (تو وٽ ان لاءِ آيو آهيان) ته توکي پاڪ صاف پٽ ڏيان“ مقصد ته تون پريشان نه ٿي، گهٻراءِ نه- مان الله جو حڪم کڻي اچڻ وارو قاصد آهيان ان مون کي ان لاءِ موڪليو آهي ته مان توکي دين ۽ دنيا جي اعتبار سان پاڪ صاف پٽ ڏئي وڃان- مفسرن لکيو آهي ته جڏهن بيبي مريم حضرت جبريل کي رحمان جو واسطو ڏنو ته سڄو پگهرجي ويو. (٥)

هڪ ضروري وضاحت.

”تانته مان توکي پاڪ صاف پٽ ڏيان“ پٽ ڏيڻ جي نسبت جبريل سڳوري جي طرفان پاڻ ڏانهن ڪرڻ مان (حالاتڪ حقيقت ۾ پٽ ڏيندڙ ته الله تعالى آهي).
ثابت ٿيو ته الله تعالى جي نعمتن مان جيڪڏهن ڪنهن نعمت ملڻ جي نسبت ان جي ملڻ واري ذريعي ۽ واسطي ڏانهن ڪئي وڃي ان شرط سان جو اهو يقين هجي ته حقيقي منعم الله تعالى آهي ته درست آهي شرڪ يا ڪفر ناهي ان سان انسان ايمان کان نڪري مشرڪ نه ٿيندو. جيئن هن هلندڙ دور ۾ ڪي متشدد ماڻهو چوندا آهن. ”قَالَتْ اَنٴي يَكُوْنُ لِيْ غُلَامٌ وَلَمْ يَمْسَسْنِيْ بَشَرٌ وَلَمْ اَلْكُ بَغِيًّا“ چيائين ته مون کي پٽ ڪيئن ٿيندو؟ حالاتڪ مون کي نه ڪنهن انسان هٿ لائو آهي ۽ نه مان بدڪار عورت آهيان.
سيده مريم جڏهن حضرت جبريل عليه السلام کان پٽ ملڻ جي خبر ٻڌي ته سخت پريشان

(١) تفسير نعيمي ص ١٦٠ جلد ١٦ (٢) صفوة التفاسير ص ٢١٣ جلد ٢.

(٣) زاد المسير ص ٢١٦ جلد ٥ (٤) البحر المحیط ص ١٨٠ جلد ٦ (٥) ابن ڪثير ص ١١٥ جلد ٣

ٽي ته مان هڪ پاڪ صاف عورت ڪنواري نياڻي آهيان نه منهنجي شادي ٿي آهي نه مان فاحشه آهيان مون کي ڪيئن پت چمندو؟
 سیده مريم جو چوڻ ته مون کي پت ڪيئن چمندو؟ انڪار نه هو بلڪ تعجب ۽ نوعيت معلوم ڪرڻ جو سوال هو.

فائدا.

مذڪوره آيتن مان هي فائدا ذهن ۾ اچن ٿا.

١- ”وَأَذْكُرْ فِي الْكِتَابِ مَرْيَمَ“ (ڪتاب ۾ مريم کي ياد ڪر) مان واضح ٿيو ته الله تعاليٰ جي ڪاملن ولين جو ذڪر ڪرڻ، انهن جي زندگيءَ جا حالات ٻڌائڻ سنت حبيب (ﷺ) آهي ۽ جڏهن اهو ذڪر پيو آهي ته ان ذڪر جي لاءِ محفلون منعقد ڪرڻ به سٺو ڪم آهي، لهنذا محفل ميلاد يارهين شريف ۽ اولياءِ الله جاعرس متبرڪ شيون آهن.

٢- ”لَا هَبْ لَكَ غُلَامًا زَكِيًّا“ (تانتو توکي پاڪ صاف پٽ ڏيان) مان واضح ٿيو ته ٻانهو الله تعاليٰ جا ڪم مجازًا پاڻ ڏانهن منسوب ڪري سگهي ٿو- الله تعاليٰ جا ٻانهن سندس نعمتن وارا هوندا آهن. لهنذا اهل السنه والجماعة جو مسلڪ حق ۽ صحيح آهي.

٣- ”لَمْ أَكُ بَغِيًّا“ (مان بدڪردار ناهيان) مان ثابت ٿيو ته جن خاص فضائل ۽ خصائص سان الله تعاليٰ ٻانهي کي نوازي ٿو ته تڪير ۽ غرور کان سواءِ اظهار نعمت طور انهن کي بيان ڪرڻ ۽ الزام وغيره کان آزاد ٿيڻ لاءِ پنهنجي پاڪدامني ۽ صفائي پيش ڪرڻ جائز آهي اهو گناهه ناهي.

٤- ”اعُوذُ بِالرَّحْمَنِ مِنْكَ“ (توڪان رحمان سان پناهه ٿي وٺان) مان واضح ٿيو ته مشڪلات ۽ مصيبت جي حالت محسوس ڪندي رب العزة جل شانہ کان پناهه گهرجي. سیده مريم جڏهن جبريل عليه السلام کي نوجوان ۽ سهڻي انسان جي صورت ۾ ڏٺو ته گهروارن يا ٻين ماڻهن کي سڏڻ جي بجاءِ پنهنجي رحمان رب جي پناهه حاصل ڪيائين.

قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَلِنَجْعَلَهُ

چيائين ته اهڙي طرح فرمايو رب تنهنجي اهو مون تي آسان آهي ۽ تانتہ بنايون اسين ان کي

آيَةً لِلنَّاسِ وَرَحْمَةً مِنَّا وَكَانَ أَمْرًا مَّقْضِيًّا ۝٢١ فَحَمَلَتْهُ

نشاني ماڻهن جي لاءِ ۽ رحمت پنهنجي طرفان ۽ هو فيصلو تقدير ۾ ٿيل پوءِ حامله ٿي ان (پٽ)

فَأَنْبَذَتْ بِهِ مَكَانًا قَصِيًّا ۝٢٢ فَأَجَاءَهَا الْمَخَاضُ إِلَى جِذْعِ النَّخْلَةِ

سان پوءِ جدا ٿي ان حمل سان جاءِ پر انهن ۾ پوءِ آندو ان کي ٻار جي ڄڻ واري سور کجيءَ جي ٿر

قَالَتْ يَلَيْتَنِي مِتُّ قَبْلَ هَذَا وَكُنْتُ نَسِيًّا مِّنْهُمْ ۝٢٣ فَنَادَاهَا

ڏانهن چيائين اي ڪاش مان! مري وڃان ها اڳ هن کان ۽ هجان ها مان صفا وساريل، پوءِ سڏيائين

مِنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ

ان کي هيٺئين پاسي ان جي کان ته نه غمگين ٿي تحقيق ڪئي آهي تنهنجي رب تنهنجي هيٺئين

سَرِيًّا ۝٢٤

پاسي کان نهر.

تفسير.

اڳين آيتن ۾ بيبي مريم سائڻ کي پٽ جي ملڻ جي بشارت ۽ ان تي سندس غمگين ٿيڻ جو ذڪر هو ۽ هنن آيتن ۾ سندس حامله ٿيڻ وغيره جو ذڪر ڪندي فرمان ايزدي آهي ”قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَلِنَجْعَلَهُ آيَةً لِلنَّاسِ وَرَحْمَةً مِنَّا وَكَانَ أَمْرًا مَّقْضِيًّا“ چيائين ته: ائين ئي ٿيندو تنهنجي رب فرمايو آهي ته اهو مون لاءِ آسان آهي ۽ تانتہ اسين ان کي ماڻهن جي لاءِ نشاني ۽ پنهنجي طرفان رحمت بنايون. ۽ اهو فيصلو تقدير ۾ ٿيل آهي. مطلب ته حضرت جبريل بيبي مريم سڳوريءَ کي فرمايو ته: هي سڀ ڪجهه ٻار جو پيٽ ۾ اچڻ، ان جو ڄڻ وغيره ڪنهن اسباب وغيره ۽ ظاهري فطر تي قانون کان سواءِ هينئر جو هينئر پاڻ ئي ٿيندو- چو ته تنهنجي رب ڪريم

فرمايو آهي ته: اهو سڀ ڪجهه مون لاءِ آسان آهي. ۽ اي مريم! توکي ان جي باري ۾ حيران ٿيڻ نه گهرجي رب تعاليٰ جون قدرتون ته ان کان به وڌيڪ وسيع آهن. تومن مڙس کان سواءِ پٽ کي ٻاهر آڻڻ ۾ ڪئين حڪمتون آهن، انهن مان هڪ هيءَ آهي ته: تومن پيدا ٿيندڙ پٽ موجود ۽ آئنده ايندڙن سڀني انسانن جي لاءِ قدرت جي هڪ عظيم نشاني هوندو، جيڪي ماڻهو هر ڳالهه کي اسباب سان وابسته رکندي خالق ڪائنات ڏانهن متوجه ناهن انهن لاءِ به هن تنهنجي پٽ جي ذات ۾ سبق آهي ته ٻيا اسباب جا محتاج آهن پر الله تعاليٰ ان محتاجيءَ کان پاڪ آهي ڏسو ان سبب ۽ علت کان سواءِ هڪ نوجوان نياڻيءَ کي مڙس ۽ گناهه جي ڪم کان سواءِ ڪيئن ٻار ڏنو آهي. ان پٽ جو نه صرف ڄمڻ پر آسمانن تي ڪڇي وڃڻ. وري لهي اچڻ ۽ زمين تي رهي شادي ڪرڻ، وفات، ۽ حضرت محمد ﷺ جن سان سندن روضه جي اندر دفن ٿيڻ وغيره سڀ الله تعاليٰ جي قدرت جون نشانيون آهن ۽ ان جو وجود مسعود اسان جي طرفان رحمت آهي. ۽ اي مريم! اهو فيصلو اصل کان ٿيل آهي جنهن جو ظهور هاڻي ٿي رهيو آهي. ان ۾ ڪنهن به قسم جو تغير ۽ تبديل نه ٿي سگهندو اهوئي الله جل شانہ جو ازلي ابدي فرمان آهي. (١) الله تعاليٰ حضرت آدم کي پيءُ ۽ ماءُ کان سواءِ پيدا فرمايو، سيده حوا کي حضرت آدم جي پاسريءَ مان پيدا ڪيو، حضرت آدم جي ٻئي اولاد کي پيءُ ۽ ماءُ مان ۽ حضرت عيسىٰ عليه السلام کي پيءُ کان سواءِ پيدا ڪري پنهنجي قدرت جون نشانيون قائم ڪرڻ فرمايون آهن. (٢)

”فَحَمَلَتْهُ فَانْتَبَدَتْ بِهِ مَكَانًا قَصِيًّا“ پوءِ ان سان حامله ٿي پوءِ ان کي پرانهينءَ جاءِ ڏانهن کڻي وئي. مفسرن لکيو آهي ته سيده مريم تي جبريل ڦوڪ ڏني فوراً حضرت عيسىٰ سندس پيٽ ۾ آيو ۽ هڪدم ان کي ان ڏهه ميل پري ڪڍي ناصره نالي مقام تي بيت اللحم هڪ جاءِ هئي سيده اتي هڪ وڻ جي ٿڙ هيٺان وڃي ويهي رهي نه ڪو ساڻي نه مددگار ۽ نه ڪو حال احوال پڇڻ وارو. سندس والد عمران بن ماتهان الله تعاليٰ جو ولي، صالح ۽ پرهيزگار ٻانهو هو سيده مريم به سندس نهايت اها پياري نياڻي هئي جنهن ڄمڻ کان پوءِ ڳالهايو هو. سندس والده جو نالو حنه هو.

”فَاجَاءَهَا الْمَخَاضُ إِلَى جِذْعِ النَّخْلَةِ قَالَتْ يَا لَيْتَنِي مِتُّ قَبْلَ هَذَا وَكُنْتُ نَسِيًّا مِّنْ سَيِّئَاتِي“ پوءِ ان کي ٻار ڄڻ جي سور ڪجيءَ جي ٿڙ ڏانهن آندو چوڻ لڳي ته ”اي ڪاش! مان هن کان اڳي مري وڃان ها ۽ صفا وساريل هجان ها ڪير مون کي ياد ٿي نه ڪري

ها- سیده مریم اهو چئن وجهن جي ڪري چيو هو.

١- ته ڪنهن کي ٻڌائڻ کان سواءِ ايترو پري نڪري آئي شايد گهروارا پريشان ٿي کيس ڳوليندا هجن.

٢- ته نه شادي نه ڪنهن سان نڪاح ان حالت ۾ ٻار ڄمي.

٣- ته ان حال ۾ نه ڪا سائياڻي گڏ نه صلاحڪار.

٤- ٻار ڄڻ وقت برداشت کان وڌيڪ درد هوندو آهي ان حال ۾ ٿي سگهي ٿو دانهن وغيره نڪري وڃي جيڪڏهن ان تي ڪنٽرول ڪري نه سگهي ته اهو آواز خبر ناهي ڪٿي پهچي ۽ ڪير ڪير ٻڌي، ان جي ڪري ائين فرمايو هيائين- ”فَنَادَهَا مِّنْ تَحْتِهَا أَلَّا تَحْزَنِي قَدْ جَعَلَ رَبُّكِ تَحْتَكِ سَرِيًّا“ پوءِ ان کي ان ڪجي جي ٿر جي هيٺان سڏيائين ته ڪو غم نه ڪر يقيناً تنهنجي رب تنهنجي هيٺين پاسي کان وهندڙ نهر جاري ڪري ڇڏي آهي مطلب ته پريشان نه ٿي، الله تعاليٰ تنهنجي لاءِ سڀ انتظام ڪري ڇڏيو آهي.

حضرت عيسيٰ عليه السلام جي حمل جي حالت ۾ رهڻ واري مدت.
ان باري ۾ چار قول آهن. ١- حمل ٿيڻ کان ٽي ڪلاڪ پوءِ ولادت ٿي. ٢- ڇهن مهينن کان پوءِ. ٣- اٺن مهينن کان پوءِ. ٤- نون مهينن کان پوءِ. پهريون قول صحيح آهي ۽ ان وقت سیده مریم جي عمر تيرهن سال هئي. (١)
هنن آيتن ۽ انهن جي تفسير تي غور ڪرڻ سان ثابت ٿيو ته واقعي حضرت عيسيٰ عليه السلام جو ڄمڻ الله جل جلاله جي قدرتي نشانين مان هڪ نشاني آهي.

فائدا.

مذڪوره آيتن مان هي فائدا ذهن نشين ٿيا.

١- جبريل بيبي مریم رضي الله تعاليٰ عنها تي ڦوڪ سان ڦيڻو وڌو جنهن سان حضرت عيسيٰ سندس پيٽ ۾ آيو- ان مان واضح ٿيو ته الله جي پيارن جي ڦيڻي رکڻ سان فائدو ملڻ حق آهي ان جو انڪار ڪرڻ غلط آهي.

٢- حضرت عيسيٰ عليه السلام جو ماءُ ۾ پهچڻ، ولادت ۽ زندگي جي هر حالت بلڪه سندس پناه ڪرڻ به قدرتي نشاني آهي ۽ اهو به واضح ٿيو ته جبريل جي ڦوڪ

واري اثر جو سندس ڦوڪ تي به اثر هو جو ڦوڪ ڏيندو هو ته مئل جيئرا، انڌا سڄا ۽ ڪوڙه جا مريض صحت ياب ٿي پوندا هئا (باذن الله تعالى).

۳- ”فَتَمَثَّلَ لَهَا بَشَرًا سَوِيًّا“ (پوءِ ان جي لاءِ بشري صورت ۾ پورو پورو انسان ٿي آيو).

ان مان واضح ٿيو ته عورت کي صرف انسان مرد کان پردو ڪرڻ ضروري آهي ملائڪ جيڪڏهن انساني شڪل ۾ اچي ته ان کان پردو ڪرڻ ضروري ناهي. اهڙي طرح جنات يا ٻين حيوانن مذڪرن کان پردو ڪرڻ ضروري ناهي ۽ نه اهو حڪم آهي.

وَهْزَيْ إِلَيْكَ بِجُذْعِ النَّخْلَةِ تُسْقِطُ عَلَيْكَ رُطْبًا جَنِيًّا ۝ فَكُلِي

۽ ڏوڏ ڏي پاڻ ڏانهن ٿڙ ڪجيءَ جي کي ته ڪيرائيندو توتي تازي پڪل ڪجور پوءِ ڪاءُ تون

وَاشْرَبِي وَقَرِّي عَيْنًا فَإِمَّا تَرِينِ مِنَ الْبَشَرِ أَحَدًا فَقُولِي إِنِّي

۽ پيءُ تون ۽ نار اک پوءِ جيڪڏهن ڏسين تون انسانن مان ڪنهن هڪ کي پوءِ چؤ تون ته بيشڪ مون

نَذَرْتُ لِلرَّحْمَنِ صَوْمًا فَلَنْ أُكَلِّمَ الْيَوْمَ إِنْسِيًّا ۝

نذر ڪيو آهي الله جي لاءِ ماڻ ۾ رهڻ پوءِ هرگز نه ڳالهائينديس مان اڄ ڪنهن انسان سان

فَاتَتْ بِهِ قَوْمَهَا تَحْمِلُهَا قَالُوا يَمْرِئِمُ لَقَدْ جِئْتِ شَيْئًا

پوءِ آندائين ان کي پنهنجي قوم وٽ ڪٿي ان کي چيائون ته اي مريم! البتہ تحقيق آندي توشيءَ

فَرِيًّا ۝ يَاخْتَ هَرُونَ مَا كَانَ أَبُوكَ أَمْرًا سَوِيًّا وَمَا كَانَتْ أُمُّكَ بَغِيًّا ۝

خُراب اي پيڻ هارون جي! نه هو پيءُ تنهنجو مرد برائيءَ وارو ۽ نه هئي ماءُ تنهنجي بدڪار.

تفسير.

اڳين آيتن ۾ سيده مريم جي حامله ٿيڻ جو ذڪر هو ۽ هنن آيتن ۾ ان حمل کي ڄڻڻ جو ذڪر آهي. فرمان عالي شان آهي ”وَهْزَيْ إِلَيْكَ بِجُذْعِ النَّخْلَةِ تُسْقِطُ عَلَيْكَ رُطْبًا جَنِيًّا“ ۽ پاڻ ڏانهن ڪجيءَ جي ٿڙ کي ڏوڏ ڏي ته توتي تازي پڪل ڪجور ڪيرائيندو. اهو نڌاڻيه ڪلام حضرت جبريل عليه السلام جو هو جيڪو ان نهر جي ڪناري جي هيٺين پاسي

کان ظاهر ٿي فرمايو هو (١)

سعید بن جبیر، ضحاک عمرو بن میمون، سدي ۽ قتادة جو اهو قول آهي. (٢) مطلب ته بیبي مریم سائن کي کاڌي ۽ پاڻي جي اشتها ٿي هئي ته جبریل کيس سڏي عرض ڪيو ته پيئڻ جي لاءِ اوهان جي هيٺان الله تعالیٰ نهر وهائي آهي ۽ کاڌي لاءِ جنهن کجي جي ٿر هيٺان وٺي آهين ان کي ڏوڏڏي ته تازي پڪل کجور ڪرندي ”فَكُلِيْ وَاشْرَبِيْ وَقَرِيْ عَيْنًا“ پوءِ ڪا ۽ پي ۽ اک نار۔ مطلب ته پنهنجي کاڌي پيتي واري اشتها پوري ڪري اکيون نار.

”فَمَا تَرِيْنَ مِنَ الْبَشَرِ اَحَدًا فَقَوْلِيْ اِنِّيْ نَذَرْتُ لِلرَّحْمٰنِ صَوْمًا فَلَنْ اَكْلِمَ الْيَوْمَ اَنْسِيًّا“ پوءِ جيڪڏهن انسانن مان ڪنهن هڪ کي ڏسين ته چئو ته ”مون رحمان جي لاءِ ماڻ ۾ رهڻ جي باس باسي آهي پوءِ اڃ مان ڪنهن سان به نه ڳالهائينديس“

مقصد ته: جيڪڏهن تنهنجي هنجھ ۾ بار ڏسي ڪير توکان پڇي ته: تون ان کي اهو جواب ڏجان. ”صَوْمًا“ جي معنيٰ صمتا۔ ماڻ ۾ رهڻ. (٣)

”فَاتَتْ بِهٖ قَوْمَهَا تَحْمِلُهَا“ پوءِ ان کي پنهنجي قوم وٽ ڪڍي آئي، مقصد ته جڏهن سیده مریم پٽ کي ڄڻ کان پوءِ هلڻ ڦرڻ جهڙي ٿي ته پنهنجي فرزند ارجمند کي جهوليءَ ۾ کڻي گهر ڏانهن موٽي جڏهن سندس قوم وارن ڏٺو ته ڪناري مریم پٽ کي جهوليءَ ۾ کنيو پئي اچي ته ”قَالُوا يَا مَرْيَمُ لَقَدْ جِئْتِ شَيْئًا فَرِيًّا“ چيائون اي مریم! البته تحقيق تو خراب شيءِ آندي آهي۔ وهب بن منبه فرمايو آهي ته جڏهن سیده مریم پنهنجو پٽ ڪڍي قوم وٽ پهتي ته اهي مرد توڙي عورتون ڊوڙندا آيا ۽ هڪ عورت بيبي مریم کي ڏک هڻڻ جي لاءِ هٿ کنيو ته ان جو هٿ سڪي پيو. هڪ مرد چيو ته هي زنا ڪاره آهي ته اهو گونگو ٿي پيو اها حالت ڏسي ٻيا سڀ پوئتي هٽيا ۽ پوءِ نرم لهجي ۾ چوڻ لڳا ته! اي مریم! تو خراب شيءِ آندي آهي ”فَرِيًّا“ جي معنيٰ تمام وڏو ۽ ناپسند ڪيل ڪم.

”يَا حَتَّ هَرُؤْنَ مَا كَانَ اَبُوکَ اَمْرًا سَوًى وَمَا كَانَتْ اُمُّکَ بَغِيًّا“ اي هارون جي پيڻ! نه تنهنجو پيءُ برو مرد هو ۽ نه تنهنجي ماءُ بدڪاره هئي.

(١) نعیمی ص ١٨٤ جلد ١٦ (٢) ابن کثیر ص ١١٧ جلد ٣.

(٣) ابن کثیر ص ١١٩ جلد ٣.

هارون مان مراد ڪير آهي؟

هتي بيبي مريم کي جنهن هارون جي پيٽ سڏيو ويو آهي ان مان مراد ڪير آهي؟ ان ۾ مختلف قول آهن. ١- بعض علماء جي راءِ آهي ته سندس ڀاءُ جو نالو هارون هو. صحيح حديث سان به ان جي تائيد ٿئي ٿي صحيح مسلم ۾ آهي ته جڏهن مغيرة بن شعبه نجران ڏانهن ويو ته اتي جي عيسائي سڏائڻ وارن کانئس پڇيو ته: قرآن ڪريم ۾ مريم کي هارون جي پيٽ سڏيو ويو آهي حالانڪ (حضرت) هارون ته مريم کان سوين سال اڳ ۾ گذريو آهي، مغيره ان جو ڪو جواب نه ڏنو جڏهن واپس آيو تڏهن بارگاه رسالت ۾ اهو واقعو عرض ڪيائين ته نبي پاڪ صلي الله عليه وسلم جن فرمايو ”انهم كانوا يسمون بانبياءهم والصالحين قبلهم“ يعني بني اسرائيل اڳين نبين عليهم الصلوة والسلام جا ۽ انهن کان اڳ ۾ گذري ويلن صالحن جا نالا رکندا هئا. ان مان پتو پوي ٿو ته ان دستور مطابق سيده مريم جي هڪ ڀاءُ جو هارون نالو هو.

٢- ڪي علماء فرمائين ٿا ته هتي هارون مان مراد حضرت هارون نبي سڳورو عليه الصلوة والسلام آهي جڏهن ته سيده مريم ان جي خاندان مان هئي ان جي ڪري ”اُخْتُ هَارُونَ“ چيو ويو آهي، عرب ۾ جڏهن ڪنهن ماڻهوءَ کي قبيلي ڏانهن منسوب ڪيو ويندو آهي ته ان لاءِ اخ يا اخت جو لفظ آندو ويندو آهي پاڻ آخا مُضَرّ! يا آخا تيمر! سڏيو ويندو آهي- حديث پاڪ ۾ آهي ”إِنَّ أَخَا صَدَاقٍ قَدْ أَذِنَ فَمَنْ أَذِنَ فَهُوَ يَقِيمُ“ صداع جي ڀاءُ اذان ڏني آهي پوءِ جيڪو اذان ڏي اهوئي ٽڪير چوي. (١)

فائدا.

١- سيده مريم کي نفاس جو رت نه آيو هو جيڪو عام عورتن کي ٻار ڄڻ کان پوءِ ايندو آهي. (٢)

٢- ”فَقُولِي إِنِّي نَذَرْتُ لِلرَّحْمَنِ صَوْمًا“ (پوءِ تون چئو ته مون رحمان جي لاءِ ماڻ ۾ رهڻ جي باس باسي آهي) مان واضح ٿيو ته عالم، فاضل، عقلمند ۽ شريف ماڻهوءَ کي مناسب ناهي ته جاهل، احمق، سفيه ۽ باطل ماڻهوءَ سان بحث مباحثي ۾ اٽڪي، چوڻ ته ان ۾ علماء جي توهين سان گڏ علم جي به توهين آهي- ڏسو سيده مريم کي ڪيئن فرمان ٿيو ته: جيڪڏهن تنهنجي قوم وارا تووڻ اچن ته تون انهن سان بحث

مباحثو ڪرڻ جي بجاءِ کين چئجانءِ ته مون ماڻ ۾ رهڻ واري روزي جي باس باسي آهي مان اوهان سان نه ڳالهائينديس.

۳- مذڪوره قرآني الفاظ مان اهو به ثابت ٿيو ته خاموش رهڻ اجائي ڳالهائڻ کان بهتر آهي حديث پاڪ ۾ آهي ”مَنْ صَمَتَ نَجَّى“ جيڪو خاموش رهيو اهو نجات وارو ٿيو.

مفسرن لکيو آهي ته خاموشيءَ سان دل ۾ الله جو ذڪر ڪرڻ زبان واري ذڪر کان ڪئين درجا بهتر آهي اولياءِ الله جي اصطلاح ۾ ماڻ ۾ رهي ذڪر ڪرڻ کي ذڪر پاس انفاس سڏجي ٿو اهو الله جي خاص محبوب ۽ مقرب ٻانهن جو ذڪر آهي ان سان قلب کي روشني ملندي آهي- دنياوي گفتگوءَ جي ڪثرت ۽ فضول بحث مباحثي سان دل مرندي آهي.

۴- انسان کي گهرجي ته ڪنهن کي برو چوڻ يا ان تي طعن ڪرڻ کان پهريان ان جي تحقيق، تفتيش ۽ جاچ ڪري ۽ ان جي حقيقت تائين پهچڻ جي جدوجهد ڪري پوءِ زبان کولي تحقيق ۽ تفتيش کان سواءِ ڪنهن کي برو چوڻ تهمت آهي ۽ اسلام ۾ تهمت لڳائڻ جي سزا نهايت سخت آهي.

سيده مريم جي پاڪدامن هجڻ جون نشانيون.

قرآن پاڪ جي مفسرن پلارن جو تحقيق آهي ته حضرت بيبي مريم رضي الله تعالى عنها جي پاڪدامني، عفت ۽ صاف هجڻ جون سندس قوم جي خواص ۽ عوام جي اڳيان هي نشانيون ظاهر هيون.

۱- سندس پردي سان اهڙي حجري ۾ پوري زندگي گذارڻ جتي سندس ماسيءَ جي پوڙهي مڙس، رب جي پيغمبر، حضرت زڪريا (علي نبينا وعليه الصلوة والسلام) کان سواءِ ڪنهن جو پاڇو به نه پوندو هو.

۲- سندس خواهش تي سندس ئي ڪرامت طور سندس لاءِ پاڻيءَ جي چشمي جو نڪرڻ ۽ ان مان پراڻي سالن جي ڦٽل نهر جو وهڻ.

۳- سالن جي سڪل ۽ ويڊيل ڪجيءَ جي بند جو سندس ڏوڻ ڏيڻ تي سائو ٿيڻ، ڪجور سان پرڄڻ، ۽ ڪجور جو ڪيرائڻ- ان ئي نموني سيده مريم جون به حالتون ٿيون، حمل ٿيڻ، حمل جو مڪمل ٿيڻ، ولادت ٿيڻ.

۴- هڪ عورت کيس پٿر هڻي مارڻ جي ڪوشش ڪئي ته اها پاڻ تڙپي مري

وئي.

٥- هڪ پوڙهي مرد کيس لٺ هڻڻ جي لاءِ وڪ وڌائي ته ان جي چيلهه جو هڏو ٿئي پيو ۽ هميشه لاءِ هلڻ کان معذور ٿي ويو. اهي نشان يون ڏسي به منڪرن نه مڃيو- جاڻي وائي انڌا ٿي ويهي رهيا.

مسئلو.

مرتبتي ۽ مقام ۾ وڏي جي هوندي ننڍو ڪنهن ڳالهه يا معاملي ۾ نه ڳالهائي. جيئن سیده مريم سڳوري ماءُ به هئي ڪامل وليه به هئي ان هوندي به حضرت عيسى (علي نبينا وعليه الصلوة والسلام) جيڪو مرتبتي ۽ مان ۾ ڪانئس افضل ۽ اعلى هو ان کان ڳالهاريو ويو، سیده مريم کي ڳالهائڻ جي بجاءِ ماڻ ۾ رهڻ جو حڪم ڏنو ويو.

فَإَشَارَتْ إِلَيْهِ قَالُوا كَيْفَ نُكَلِّمُ مَنْ كَانَ فِي الْمَهْدِ صَبِيًّا ٢٩

پوءِ اشارو ڪيائين ان ڏانهن چيائون ته ڪيئن ڳالهائون ان سان جيڪو آهي پينگهي ۾ ٻار؟

قَالَ إِنِّي عَبْدُ اللَّهِ قَدْ آتَانِي الْكِتَابَ وَجَعَلَنِي نَبِيًّا ٣٠

چيائين ته بلاشڪ مان ٻانهو الله جو آهيان ڏنائين مون کي ڪتاب ۽ بنايائين مون کي نبي

وَجَعَلَنِي مُبَارَكًا أَيْنَ مَا كُنْتُ وَأَوْصَانِي بِالصَّلَاةِ وَالزَّكَاةِ

۽ بنايائين مون کي برڪت وارو جتي به هجان ۽ تاڪيد ڪيائين مون کي نماز جو ۽ زڪواة جو

مَا دُمْتُ حَيًّا ٣١ وَبَرًّا بِوَالِدَتِي وَلَمْ يَجْعَلْنِي جَبَّارًا شَقِيًّا ٣٢

جيستائين آهيان مان جيئرو ۽ نيڪي ڪندڙ ماءُ پنهنجي سان ۽ نه بنايائين مون کي سخت طبيعت وارو بدبخت

وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ

۽ سلام آهي مون تي جنهن ڏينهن ولادت ڏنو ويس مان ۽ جنهن ڏينهن وفات ڪندس

وَيَوْمَ أُبْعَثُ حَيًّا ٣٣

۽ جنهن ڏينهن اٿاريو ويندس جيئرو ڪري.

تفسير.

اڳين آيتن ۾ سيده مريم جو ماڻهن کان پري وڃي پت جڻڻ جو ذڪر هو ۽ هنن آيتن ۾ سندس موتي ڳوٺ ڏانهن اچڻ جو ذڪر ڪندي فرمان الاهي آهي ”فَاشَارِكْ إِلَيْهِ قَالُوا كَيْفَ نُكَلِّمُ مَنْ كَانَ فِي الْحَمْدِ صَبِيًّا“ پوءِ ان ڏانهن اشارو ڪيائين چيائون ته جيڪو ٻار پينگهي ۾ آهي ان سان ڪيئن ڳالهايون؟

جڏهن بيبي مريم سڳوري پاڻ کي ويڙهي پت کي پنهنجي رهائش واري حجري ڏانهن اچي رهي هئي ته شيطان شرير ماڻهن کي اڳي ئي اطلاع ڏئي ڇڏيو آهي بيت المقدس جي اوڀر واري پاسي کان سندس ڪمري جي ڀر ۾ اچي بيبي شور ڪرڻ، طعنا ڏيڻ ۽ سوال ڪرڻ لڳا. بيبي صاحبه کين پاڻ جواب ڏيڻ جي بجاءِ ان ٻار ڏانهن اشارو ڪيو ته هن کان پڇو، مون کي ماڻ ۾ رهڻ وارو روزو آهي. اهي چوڻ لڳا ته جيڪو ٻار پينگهي ۾ سمهڻ جي لائق آهي ان کان اهڙيون ڳالهيون ڪيئن پڇون يا ٻار سان ڪيئن ڳالهايون؟ ”قَالَ إِنِّي عَبْدُ اللَّهِ آتَانِيَ الْكِتَابَ وَجَعَلَنِي نَبِيًّا“ چيائين ته: مان الله جو ٻانهو آهيان مون کي ڪتاب ڏنو اٿس ۽ مون کي نبي بنايو اٿس. حضرت عيسيٰ (علي نبينا وعليه الصلوة والسلام) ان وقت منهن لڪائي ڪير پي رهيو هو - روايتن ۾ اچي ٿو ته سيدنا عيسيٰ (علي نبينا وعليه الصلوة والسلام) ان وقت قدرتي حسن سان چمڪي رهيو هو منهن مبارڪ ڳاڙهو، اڇائيءَ ڏي مائل، ٻرندڙ اکيون، چمڪندڙ پيشاني ۽ ساري بدن مان سندس حسن جا شعاع نظر اچي رهيا هئا ۽ يقيناً سندس اهو حسن معجزو کان گهٽ نه هو. سيده مريم جي متعلق اتي موجود ماڻهن جو گوڙ ۽ شور ٻڌي منهن مبارڪ کولي پنهنجي شاهد واري اگر کڻي قوم سان خطاب ڪري فرمايائين ته ”مان الله جو (سچو) ٻانهو آهيان“ ۽ عام معمولي ٻانهو ناهيان الله تعاليٰ مون کي عظيم الشان ڪتاب به عطا فرمايو آهي ۽ الله تعاليٰ مون کي پنهنجي مخلوق ۾ نبوت جهڙي اعليٰ ۽ ارفع نعمت سان به نوازيو آهي مان الله جو ٻانهو آهيان نه الله آهيان نه الله جو پٽ آهيان سيدنا عيسيٰ (علي نبينا وعليه الصلوة والسلام) پهريان کان ئي ان غلط عقيدو جو رد ڪيو جيڪو سندس متعلق عيسائي رڪن ٿا ته حضرت عيسيٰ (معاذ الله) ٿر معاذ الله) الله جو پٽ يا خود الله آهي ۽ اهو به واضح ڪيائين ته عبدت جو مقام قرب جي سڀني مقامات کان بلند ۽ بالا آهي ”وَجَعَلَنِي مُبَارَكًا أَيْنَ مَا كُنْتُ وَأَوْصَانِي“

بِالصَّلَاةِ وَالزَّكَاةِ مَا دُمْتُ حَيًّا ۖ مَوْنٌ كِي جتي به هجان برکت وارو بنایائین ۽ جیستائین مان جیئرو آهیان مون کي نماز ۽ زکوٰۃ جو تاکید فرمایائین ”مُبَارَكًا“ جون کیتريون ئي معنائون بیان کيون ويون آهن.

مجاهد جو قول آهي ته ”مُبَارَكًا“ معنی گهڻو نفعو ڏيندڙ، سفيان فرمايو ته:

يلائيءَ جي تعليم ڏيندڙ، ضحاک فرمايو ته حاجتون پوريون ڪندڙ. (١)

نماز ۽ زکوٰۃ مان مراد يا شرعي نماز ۽ زکوٰۃ آهي يا نماز مان مراد دعا ۽ زکوٰۃ مان مراد نفس کي گندين ڳالهين کان پاڪ ڪرڻ آهي ۽ انهن ڳالهين ڪرڻ مان سندس مقصد پنهنجي والده جي پاڪدامني ثابت ڪرڻ آهي يعني اهڙين خويين وارو پٽ به اهڙي پاڪ صاف ماءُ مان ئي ڄائو هوندو- جيڪو، نبي، بابرکت ۽ نماز ۽ زکوٰۃ جو پائيند هجڻ سان گڏ پنهنجي ماءُ جي عفيفه، زاهده ۽ قانته هجڻ لاءِ ثبوت آهي. ”وَبِرًّاۙ بِوَالِدَتِيۙ وَلَمْ يَجْعَلْ لِيۙ جَبَّارًا شَقِيًّا“ ۽ (الله تعالیٰ) مون کي پنهنجي ماءُ سان چڱائي ڪندڙ بنايو آهي ۽ ان مون کي سخت طبع، بدبخت نه بنايو آهي- يعني الله تعالیٰ مون کي طبيعت جو سخت ۽ بدبخت نه بنايو آهي ۽ ان مون کي سندس عبادت، اطاعت ۽ والده سان نيڪيءَ جي معاملي ۾ تڪبر ڪرڻ کان بچايو آهي سفيان ثوري فرمايو آهي ته جيڪو به والدين جو بي فرمان هوندو اهو سخت طبع هوندو. (٢)

مفسرن پلارن لکيو آهي ته حضرت عیسیٰ (علی نبینا وعلیه الصلوة والسلام) نهايت سخي ۽ نرم دل هو هميشه عاجزي ۽ مسڪيني ظاهر ڪندو هو پاڻ فرمائيندو رهندو هو ته! اي حاجت مندو! غريبتو! جيڪو گهرڻو اٿو مون کان گهرو، پاڻ زمين تي ويهڻ کي عيب نه سمجهندا هئا نهايت قوي، صحت مند جسر جا صاحب هئا، غريبن سان ڪم ڪار ۾ هٿ وٺائيندڙ هئا سبزيون ۽ وڻن جا پن کائي گذارو ڪندا هئا جيڪا به شيءِ کين ملندي هئي غريبن ۾ ورهائي ڇڏيندا هئا. ڪو گهر نه ناهيو هيائون ڪاٺيون چيري ان تي گذران ڪندا هئا، جيڪڏهن ڪو دشمن يا ظالم سندس ڪاٺيون کڻي ويندو هو ته نه ان جي پويان ويندا هئا نه ان کان ڪسيندا هئا بلڪه ان کي معاف ڪري ڇڏيندا هئا. (٣)

پاڻ اها گفتگو ايتري بلند آواز سان ڪيائون جو پري تائين موجود ماڻهن ٻڌي ان کان پوءِ ڪافي مدت تائين نه ڳالهائيو هيائون. (٤) ”وَالسَّلَامُ عَلَيَّ يَوْمَ وُلِدْتُ وَيَوْمَ“

(١) روح المعاني ص ١٨٦ جزء ١٦ جلد ٢ (٢) تفسير ابن ڪثير ص ١٢٠ جلد ٣

(٣) نعيمي ص ٢٠٠ جلد ١٦ (٤) مظهري ص ٩٥ جلد ٦

أَمُوتُ وَيَوْمَ أُبْعَثُ حَيًّا" ۽ مون تي سلام آهي جنهن ڏينهن منهنجي ولادت ٿي ۽ جنهن ڏينهن وفات ڪندس ۽ جنهن ڏينهن جيئرو ڪري اٿاريو ويندس.

مقصد ته: اي منهنجي قوم! مون تي منهنجي مالڪ جي طرفان ابدي ۽ دائمي سلامتي آهي جنهن ڏينهن منهنجي ولادت ٿي آهي مون لاءِ ۽ مون وٽ هر طرح جي سلامتي آهي شيطان کان بچاءُ جي سلامتي، گناهن کان معصوم هجڻ واري سلامتي، ساهه، عزت ۽ آبرو جي سلامتي اوچتو اچڻ وارين آفتن، بيمارين ۽ بلائن کان سلامتي، ۽ جنهن ڏينهن مان پنهنجي هزارن سالن واري ظاهري دنياوي زندگي پوري ڪري وفات ڪندس ته سڪرات ۽ قبر جي تڪليفن کان سلامتي، ۽ جڏهن مان قيامت جي لاءِ جيئرو ڪري اٿاريو ويندس ته محشر جي ميدان ۾ اچڻ وارين پريشانين کان سلامتي نه صرف مون لاءِ پر منهنجي پوئلڳن لاءِ به سلامتي آهي.

فائدا.

مذڪوره آيتن مان هي فائدا حاصل ٿين ٿا.

۱- ”وَجَعَلْنِي نَبِيًّا“ (۽ مون کي نبي بنايائين) مان واضح ٿيو ته الله تعاليٰ پنهنجن پيغمبرن کي ڄمڻ سان ئي نوازيندو آهي ۽ هر نبي کي سندس والده جي وجود ۾ ئي نبي هجڻ جو علم هوندو آهي. پر اسان جي نبي ڪريم صلي الله عليه وسلم جن فرمايو آهي ته ”مان تڏهن کان ئي نبي آهيان جڏهن آدم پاڻي ۽ مٽي ۾ هو“ (اها روايت ابونعيم ۽ طبراني آندي آهي) ۽ ان مان اهو به معلوم ٿيو ته سيدنا آدم عليه السلام جي اولاد مان هجڻ لاءِ ضروري نه آهي ته انسان فطرت جي موافق ڄمي، خلاف فطرت ڄمڻ وارو به ذريت آدم مان ڳڻيو وڃي ٿو.

۲- (۽ مون تي ولادت، وفات ۽ قيامت جي لاءِ اٿڻ وقت ٽنهي حالتن ۾ سلام آهي) مان واضح ٿيو ته الله تعاليٰ جي نبين کي پنهنجين سمورين حالتن جو علم آهي.

۳- سيدنا عيسيٰ (علي نبينا وعليه الصلوة والسلام) جي ان سموري خطاب مان واضح ٿيو ته تڪبر ۽ فخر جي نيت کان سواءِ پنهنجا فضائل بيان ڪرڻ شرعاً جائز آهن خصوصاً جڏهن اهي دين جي دعوت، اسلام جي اشاعت ۽ خلق جي اصلاح جو ذريعو بنجن اهڙي نوعيت جو تعارف اولياءِ ۽ علماء لاءِ جائز بلڪه بهتر آهي تانته ماڻهو انهن کان دين، شريعت ۽ روحانيت حاصل ڪن.

۴- ”وَبَرَأَ بَوَالِدَتِي“ (۽ ماءُ سان نيڪي ڪندڙ) ان مان معلوم ٿيو ته سيدنا

عيسى (علي نبينا وعليه الصلوة والسلام) پيءِ ڪان سواءِ پيدا ٿيو هو جيڪڏهن سندس پيءُ هجي ها ته صرف ماءُ سان ڀلائي ڪرڻ جو ذڪر نه ڪري ها. حضرت يحيى (علي نبينا وعليه الصلوة والسلام) کي پيءُ ۽ ماءُ ٻئي هئا ته ان جي لاءِ ”وَبَرًّا بِوَالِدَيْهِ“ (۽ پنهنجن والدين سان ڀلائي ڪندڙ) ارشاد آيو آهي.

ذَٰلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ ﴿٣٣﴾

اهو عيسى بن مريم آهي سچي ڳالهه اها جو ان ۾ شڪ ڪن ٿا ناهي الله لاءِ (مناسب) ته

مَا كَانَ لِلَّهِ أَنْ يَتَّخِذَ مِنْ وَلَدٍ سُبْحَانَهُ إِذَا قَضَىٰ أَمْرًا فَإِنَّمَا

ٺاهي اولاد (پنهنجي لاءِ) پاڪائي آهي ان جي لاءِ جڏهن ارادو ٿو ڪري ڪنهن امر جو پوءِ بيشڪ

يَقُولُ لَهُ كُنْ فَيَكُونُ ﴿٣٤﴾ وَإِنَّ اللَّهَ رَبِّي وَرَبُّكُمْ

فرمائي ٿو ان جي لاءِ ٿي پئو پوءِ ٿي پوي ٿو ۽ بيشڪ الله رب منهنجو ۽ رب اوهان جو آهي

فَاعْبُدُوهُ هَذَا صِرَاطٌ مُسْتَقِيمٌ ﴿٣٥﴾ فَاخْتَلَفَ الْأَحْزَابُ مِنْ بَيْنِهِمْ

پوءِ ان جي عبادت ڪريو هيءُ وات سڌي آهي پوءِ اختلاف ڪيو جماعتن پاڻ ۾

فَوَيْلٌ لِلَّذِينَ كَفَرُوا مِنْ مَّشْهَدِ يَوْمٍ عَظِيمٍ ﴿٣٦﴾

پوءِ ويل آهي انهن جي لاءِ جن ڪفر ڪيو حاضر ٿيڻ ڏينهن وڏي جي ڪان.

تفسير.

مذڪوره اڳين آيتن ۾ سیده مريم جي فرزند ارجمند جو ذڪر هو ۽ هنن آيتن ۾ بيان ڪيو ٿو وڃي ته اهو فرزند حضرت عيسى (علي نبينا وعليه الصلوة والسلام) هو۔ فرمان رباني آهي ”ذَٰلِكَ عِيسَى ابْنُ مَرْيَمَ قَوْلَ الْحَقِّ الَّذِي فِيهِ يَمْتَرُونَ“ اهو عيسى بن مريم آهي، سچو قول جيڪو ان ۾ شڪ ڪن ٿا. مقصد ته اهو نئون ڄاول ٻار ”غُلَامًا زَكِيًّا“ پاڪ صاف ڇوڪرو جنهن ماءُ جي جهوليءَ ۾ فصيح زبان سان پنهنجي ٻانهي هجڻ ۽ پنهنجي ماءُ جي پاڪ صاف هجڻ کي بيان ڪيو عيسى بن

مريم آهي ان جي متعلق ماڻهن ۾ شڪ ۽ اختلاف آهن. نصاريٰ ان کي الله جو پٽ ٿا سڏين ۽ يهودي ان کي زنا جو اولاد ٿا چون. مگر صحيح قول اهو آهي ته نه الله جو پٽ آهي نه زنا جو اولاد، پر الله جي امر سان پيءُ کان سواءِ پيدا ٿيل مريم جو پٽ، الله جو ٻانهو نبي صاحب ڪتاب آهي. (١)

”مَا كَانَ لِلَّهِ أَنْ يَتَّخِذَ مِنْ وَلَدٍ سُبْحَانَهُ إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ“ الله جي لاءِ ڪو اولاد ناهي ان جي لاءِ پاڪائي آهي جڏهن ڪنهن امر جو فيصلو ڪندو آهي ته پوءِ ان لاءِ فرمائي ٿو ”ٿي“ ته پوءِ اهو ٿي پوندو آهي. مقصد ته جيئن هي جاهل الله جي لاءِ اولاد ثابت ڪن ٿا اهو الله جو شان نه آهي اهو ان کان پاڪ آهي جڏهن ڪنهن امر جو فيصلو ڪري ٿو ته ان کي چوي ٿو ”ٿي“ ته اهو فوراً ٿي پوندو آهي دير نه لڳندي آهي نه ڪنهن کان مدد وٺڻ جو محتاج آهي نه ان کي ٿڪ يا تڪليف ٿيندي آهي ۽ جيڪو ان شان وارو آهي اهو اولاد ڪيئن رکندو؟ مفسرن فرمايو آهي ته هي اڳين ڳالهه جو دليل آهي گوياهڪ فرمايائين ته اولاد جو محتاج اهو آهي جيڪو عاجز ۽ ذليل آهي پر جڏهن الله تعاليٰ عاجز نه آهي ته ان کي اولاد به نه آهي ”وَأَنَّ اللَّهَ رَئِيٌّ وَرَبُّكُمْ فَاعْبُدُوهُ“ هَذَا صِرَاطٌ مُسْتَقِيمٌ“ ۽ بلاشڪ الله منهنجو رب آهي ۽ اوهان جو رب آهي پوءِ ان جي ئي عبادت ڪيو، هي سڌي واٽ آهي. مقصد ته حضرت عيسيٰ (علي نبينا وعليه الصلوٰة والسلام) جيڪو پينگهي ۾ ارشاد فرمايو هو ان ۾ اهو به چيو هيائين ته: الله منهنجو رب آهي ۽ اوهان جو رب آهي ان جي عبادت ڪريو اهائي سڌي، حق ۽ سچ جي واٽ آهي جنهن ان جي مخالفت ڪئي اهو حق کان پري ۽ گمراهه ٿي ويو. (٢)

”فَاخْتَلَفَ الْأَحْزَابُ مِنْ بَيْنِهِمْ فَوَيْلٌ لِلَّذِينَ كَفَرُوا مِنْ مَّشْهَدِ يَوْمٍ عَظِيمٍ“ پوءِ پاڻ ۾ جماعتن اختلاف ڪيو پوءِ انهن جي لاءِ وڏي ڏينهن جي حاضر ٿيڻ جي ڪري ويل آهي جن ڪفر ڪيو- يعني حضرت عيسيٰ (علي نبينا وعليه الصلوٰة والسلام) جو امر واضح ٿي ويو آهي ته اهو الله جو ٻانهو، رسول آهي جيڪو مريم ڏانهن القاء ڪيو ويو- ڪيترين ئي جماعتن ان جي متعلق اختلاف ڪيو ڪن چيو ته (معاذ الله) اهو زنا مان پيدا ٿيو هو، ڪن چيو ته: الله جو پٽ آهي ته ڪي چوڻ لڳا ته خود الله آهي- جن اهي غلط عقيدا رکي ڪفر ڪيو قيامت جي ڏينهن انهن لاءِ ويل آهي پر في الحال مهلت ملي اٿن.

فائدا.

مذكوره آيتن مان هي فائدا حاصل ٿيا.

- ١- دنيوي حياتيء ۾ سڀ کان وڌيڪ خطرناڪ ۽ قاتل زهر بري صحبت آهي جو اها دين ۽ دنيا تباهه ڪري ڇڏيندي آهي ان کان بچڻ نهايت ضروري آهي. چوٽه عيسائين کان حضرت عيسى (علي نبينا وعليه الصلوة والسلام) جي لاءِ عبدالله وارو عقيدو مٿرائي ابن الله وارو عقيدو به يهودين جي صحبت پيدا ڪرايو هو.
- ٢- ”ذَالِكَ عِيسَى ابْنُ مَرْيَمَ“ (اهو عيسى مريم جو پٽ آهي) ان مان ثابت ٿيو ته جيڪو حضرت عيسى (علي نبينا وعليه الصلوة والسلام) کي مريم مان بنا مڙس جي پيدا ٿيڻ کي نه مڃي اهو قرآن ڪريم جو منڪر، ڪافر آهي ڀلي کڻي ڪيترو به وڏو عالم چونه سڏرائي. اهڙن صاف لفظن جو هرو ڀرو ڪو تاويل ڪرڻ بالڪل غلط، ڪفر ۽ گمراهي آهي. مسلمانن پائڻن کي اهڙي غلط فڪر کان بچڻ گهرجي ”والله الهادي الى صراط مستقيم“.

حضرت عيسى علي نبينا وعليه الصلوة والسلام جو حليو.

قرآن ڪريم ۽ نبوي ارشادات جي روشنيءَ ۾ سيدنا حضرت عيسى (علي نبينا وعليه الصلوة والسلام) جو حليو مبارڪهن طرح آهي- ننڍي هوندي کان ئي نهايت سهڻو، نهايت گهٽ ڳالهائيندڙ، دل جو نرم، منڪسر مزاج، ماڻهن کي محبت سان پيش ايندڙ، قد مبارڪ ڊگهو، سينو ڪشادو، سيني ۽ ٻانهن جي ڪارايڻ تي هلڪا وار، مضبوط جسم، نهايت باهمت، طاقتور، مٿي مبارڪ تي سدائين وار رکڻ وارو، ڏاڙهي مبارڪ چار آڱر رکندا هئا. معراج شريف واري حديث ۾ آهي ته (حضرت) عيسى (علي نبينا وعليه الصلوة والسلام) ڳاڙهي رنگ سفيديءَ ڏانهن مائل هو، ائين تازو پئي محسوس ٿيو جڻ هاڻي وهنجي آيو آهي، قرآن پاڪ ۾ آهي ”وَجِيهًا فِي الدُّنْيَا وَالْآخِرَةِ“ (دنيا ۽ آخرت ۾ وجاهت وارو) سندس منهن مبارڪ ۾ تازگي رهندي هئي.

خصائص ۽ فضائل.

حضرت عيسى (علي نبينا وعليه الصلوة والسلام) ۾ هي خصوصيتون ۽

پلايون هيون.

١- عابد ٢- زاهد ٣- ديني ۽ دنيوي لحاظ کان صاحب سخاوت. ٤- دنيا ۽ آخرت ۾ وجاهت وارو. ٥- نمازي ٦- اندر ۽ ٻاهر جو پاڪ ۽ صاف. ٧- نبي. ٨- ڪتاب جو صاحب، مرسل. ٨- نئين شريعت آڻيندڙ. ٩- سختي نه ڪندڙ. ١٠- بدبختي کان پاڪ. ١١- ماءُ سان ڀلائي ڪندڙ. ١٢- ولادت کان آسمان ڏانهن کڄي وڃڻ تائين سلامتيءَ وارو. ١٣- آسمان تان نزول کان وٺي وفات تائين سلامتيءَ وارو. ١٤- قبر مان اٿڻ کان وٺي جنت ۾ پهچڻ تائين سلامتيءَ وارو. ١٥- پيءُ کان سواءِ پاڪدامن مريم مان ڄمڻ وارو. ١٦- ”يَا ذِي الْقَلْبِ الْغَيْبِ“ خبرون ڏيندڙ، مٿن کي زنده ڪندڙ، مادر زادن انڌن جون اکيون روشن ڪندڙ، ڪوڙهه جي مريضن کي هٿ لڳائي صحت ڏيندڙ. ١٧- مٽيءَ مان پکي ٺاهي ڦوڪ ڏيئي جيئرو ڪري اڏائيندڙ. ١٨- ننڍي عمر ۾ ڳالهائيندڙ. ١٩- مهمان نواز. ٢٠- روزا گهڻا رکندڙ. ٢١- سايون پاجيون ۽ وڻن جا پن ڪاٽي گذران ڪندڙ. ٢٢- ڪنهن تي ظلم نه ڪندڙ. ٢٣- دشمن کي به معاف ڪندڙ. ٢٤- مظلومن جو مددگار. ٢٥- مسڪراھت سان پيش ايندڙ. ٢٦- آخري دور ۾ لهي باطل مذهب ۽ ڪوڙ کي ختم ڪندڙ. ٢٧- صليب کي ٽوڙيندڙ. ٢٨- روءِ زمين تان سوئر کي ختم ڪندڙ. ٢٩- دجال کي قتل ڪندڙ. ٣٠- بني اسرائيل مان پويون پيغمبر ۽ امت مصطفيٰ عليه الصلاة والسلام مان پويون ولي (عليه السلام). (١)

أَسْمِعْ بِهِمْ وَأَبْصِرْ يَوْمَ يَأْتُونا لَكِن الظَّالِمُونَ الْيَوْمَ فِي ضَالِكِ

ڪهڙا نه ٻڌندڙ هوندا اهي ۽ ڏسندڙ ان ڏينهن جو ايندا اسان وٽ پر ظالمن اڄ کلي گمراهي ۽ پر آهن

مبين ٣٨ وَأَنْذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ

۽ ڊيچار انهن کي پيشمانيءَ جي ڏينهن کان جڏهن فيصلو ڪيو ويندو امر ۽ اهي غفلت ۾ آهن

وَهُمْ لَا يُؤْمِنُونَ ٣٩ إِنَّا نَحْنُ نَرِثُ الْأَرْضَ وَمَنْ عَلَيْهَا

۽ اهي ايمان نٿا آڻين، بيشڪ اسين ئي پورو اختيار رکون ٿا زمين تي ۽ انهن تي جيڪي ان تي آهن

وَالْيَنَّا يُرْجَعُونَ ٤٠

۽ اسان ڏانهن ئي موٽايا ويندا.

تفسير.

اڳين آيتن ۾ ڪافرن جي ڪجهه ڪفر وارن عقيدن جو ذڪر هو ته انهن الله جي لاءِ اولاد هجڻ جو ذهن رکيو آهي ۽ هنن آيتن ۾ انهن ظالمن، ڪافرن جي ظلم جو انجام بيان ڪندي، فرمان مبارڪ آهي ”اسْمِعْ بِهِمْ وَأَبْصِرْ يَوْمَ يَأْتُوتُنَا لِكِنِ الظَّالِمُونَ الْيَوْمَ فِي ضَلَالٍ مُّبِينٍ“ اهي جنهن ڏينهن اسان وٽ ايندا ڪهڙا نه ٻڌندڙ ۽ ڏسندڙ هوندا. پر اڄ اهي ظالم ڪليل گمراهي ۾ آهن. الله تعاليٰ ڪافرن جي قيامت واري ڏينهن جي حال کي بيان ڪندي ٻڌايو ته اهي جڏهن اسان وٽ پيش ٿيندا ته ڏاڍا ٻڌندڙ، ڏسندڙ هوندا پر اهو ان ڏينهن کين نفعو نه ڏيندو. ها عذاب اچڻ کان اڳي سوچي سمجهي مڃين ها ته سندن لاءِ نهايت مفيد رهي ها ”وَأَنْذَرَهُمْ يَوْمَ الْحَسْرَةِ إِذْ قُضِيَ الْأَمْرُ هُمْ فِي غَفْلَةٍ وَهُمْ لَا يُؤْمِنُونَ“ ۽ انهن کي پيشمان ٿيڻ واري ڏينهن کان ڊيچار جڏهن امر فيصلو ڪيو ويندو ۽ اهي غفلت ۾ آهن ۽ اهي ايمان نٿا آڻين. ”أَنْذَرَهُمْ“ (انهن کي ڊيچار) ان ۾ قيامت تائين اچڻ وارا سڀئي انسان شامل آهن ڪافر، فاسق، فاجر ۽ گنهگار سڀ ڊيچار جي لائق آهن ”أَنْذَرُ“ واحد مذڪر مخاطب جو صيغو آهي ان مان اصل مراد نبي پاڪ صلي الله عليه وسلم جن آهن انهن سان ئي خطاب آهي مگر بالتبع ان ۾ علماء ۽ مشائخ به شامل آهن، انهن کي گهرجي ته اهي به ماڻهن کي ان ڏينهن کان ڊيچارين ”يَوْمَ الْحَسْرَةِ“ ان مان مراد قيامت جو ڏينهن آهي ”إِنَّا نَحْنُ نَرِثُ الْأَرْضَ وَمَنْ عَلَيْهَا وَإِلَيْنَا يُرْجَعُونَ“ يقيناً اسين ئي زمين تي ۽ جيڪو ان جي مٿان آهي ان سڀني تي مڪمل اختيار رکون ٿا ۽ اسان ڏانهن ئي موٽايا ويندا. مقصد ته ان ڳالهه ۾ ڪنهن به قسم جو ڪوشش ۽ شبهو ناهي ته اسين هن ڪائنات ارضيءَ جا خالق، مالڪ ازلي، ابدي ۽ قديمي وارث آهيون، ٻي ساري مخلوق فنا ٿي ويندي هڪ اسان کي بقاء ۽ دوام آهي ۽ فنا ٿيڻ کان پوءِ ڪير به ڪنهن جو وارث نه رهندو صرف اسين ئي وارث آهيون ۽ رهنداسون، حضرت عمر بن عبدالعزيز پنهنجي دور ۾ ڪوفي جي گورنر عبدالحميد بن عبدالرحمان کي لکيو هو ته: الله تعاليٰ ان وقت ئي مخلوق تي موت لکي ڇڏيو هو جڏهن انهن کي پيدا ڪيائين ۽ سڀني کي ان ڏانهن موٽڻو آهي ۽ ان پنهنجي سچي ڪتاب ۾ جيڪو پنهنجي علم سان محفوظ رکي ان جي حفاظت تي ملائڪ شاهد بنايا اٿس، فرمايو آهي ته: پاڻ زمين ۽ ان تي رهندڙن جو

وارث آهي ۽ سڀئي ان ڏانهن موٽايا ويندا. (١)

فائدا.

مذڪوره آيتن مان هي فائدا حاصل ٿيا.

١- ”لَكِنَّ الظَّالِمُونَ الْيَوْمَ فِي ضَلَالٍ مُّبِينٍ“ (پر ظالم اڄ کلي گمراهي ۾ آهن) مان واضح ٿيو ته انتها بدقسمت ۽ ظالم شخص اهو آهي جيڪو حق جي ڳالهه نه سمجهي ۽ سدائين گمراهي ۾ رهي.

٢- الله تعاليٰ قرآن ڪريم ۽ نبي پاڪ صلي الله عليه وسلم جن جي ذريعي سڀني ٻانهن کي دنيا، آخرت، قبر ۽ حشر جون حالتون کولي کولي ٻڌايون ۽ بيان ڪيون آهن. تانته بچڻ وارا بچڻ جي ڪوشش ڪن.

وَأَذْكُرُ فِي الْكِتَابِ إِبْرَاهِيمَ إِنَّهُ كَانَ صِدِّيقًا نَبِيًّا ﴿٤١﴾

ياد ڪر ڪتاب ۾ ابراهيم کي بيشڪ اهو هو سچو نبي جڏهن

إِذْ قَالَ لِأَبِيهِ يَا أَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ

چيائين پنهنجي پيءُ! (چاچي) کي اي پيءُ منهنجا! ڇو تُو عبادت ڪرين ان جي جيڪو نٿو ٻڌي ۽ نٿو ڏسي ۽ نه فائدو

شَيْئًا ﴿٤٢﴾ يَا أَبَتِ إِنِّي قَدْ جَاءَنِي مِنَ الْعِلْمِ مَا لَمْ يَأْتِكَ فَاتَّبِعْنِي

ڏيندو توکي ڪجهه اي منهنجا پيءُ! بيشڪ مان تحقيق آيو مون وٽ علم مان اهو جيڪو نه آيو تُو وٽ پوءِ منهنجي پويان هل

أَهْدِكَ صِرَاطًا سَوِيًّا ﴿٤٣﴾ يَا أَبَتِ لَا تَعْبُدِ الشَّيْطَانَ إِنَّ الشَّيْطَانَ كَانَ

ته ڏسيان مان توکي وات صحيح، اي منهنجا پيءُ! نه عبادت ڪر شيطان جي بيشڪ شيطان آهي

لِلرَّحْمَنِ عَصِيًّا ﴿٤٤﴾ يَا أَبَتِ إِنِّي أَخَافُ أَنْ يَمَسَّكَ عَذَابٌ مِّنْ

رحمان جو بي فرمان اي منهنجا پيءُ! بيشڪ مان ڊڄان ٿو هن کان جو پهچي توکي عذاب

الرَّحْمَنِ فَتَكُونَ لِلشَّيْطَانِ وَلِيًّا ﴿٤٥﴾ قَالَ أَرَأَيْتَ إِنْ تَعَنَّى

رحمان کان پوءِ ٿي پوين شيطان جو ساٿي چيائين ڇا منهن موڙيندڙ آهين تون منهنجن

الِهَتِي يَا اِبْرَاهِيْمُ لَئِنْ لَمْ تَنْتَه لَارْجُمَنَّكَ

معبودن کان اي ابراهيم! البته جيڪڏهن نه رڪجندين تون ته البته پٿرن سان هلاڪ ڪندس

وَاهْجُرْنِي مَلِيًّا ﴿٤٦﴾

مان توکي ۽ ڇڏي وڃ مون کي گهڻو زمانو.

تفسير.

اڳين آيتن ۾ حضرت عيسى عليه السلام ۽ ان جي ڪافر قوم جو ذڪر هو ۽ هنن آيتن ۾ حضرت ابراهيم (عليه السلام) ۽ ان جي ڪافر ڇاچي جو ذڪر آهي جنهن کي پيءُ سڏيو ويو آهي. فرمان الاهي آهي، ”وَاذْكُرْ فِي الْكِتَابِ اِبْرَاهِيْمَ اِنَّهٗ كَانَ صِدِّيقًا نَّبِيًّا“ ۽ ياد ڪر ڪتاب ۾ ابراهيم کي بيشڪ اهو سچو، نبي هو. هتان کان مڪه جي رهاڪو مشرڪن ڏانهن ڳالهه جو رخ ڦيرايو ويو آهي جن کي ان ڳالهه تي ناز هوندو هو ته اهي حضرت ابراهيم (عليه السلام) جن جو نسل آهن ۽ سندن اها دعوى به هئي ته اهي ابراهيمي ملت جا پيروڪار آهن سيدنا ابراهيم (عليه السلام) جي هن بيان سان انهن کي متنبه ڪيو ويو آهي ته: حضرت ابراهيم انهن بتن جي پوڄا نه ڪندو هو جن جي پوڄا کي اوهان پنهنجو دين بنائي رکيو آهي ۽ اوهان کي جيڪڏهن انهن کان پري رهڻ جي لاءِ چيو ٿو وڃي ته اوهان جهيڙو ۽ ويڙهه ڪرڻ لاءِ تيار ٿي وڃو. جيڪڏهن واقعي اوهان حضرت ابراهيم جا پيروڪار آهيو ته پاڻ به بت پرستي نه ڪريو ۽ ٻين کي به ان کان روڪيو جيئن حضرت ابراهيم عليه السلام ڪيو هو.

ذهن نشين ڪرڻ گهرجي ته ”صِدِّيقٌ“ فَعِيلٌ جي وزن تي مبالغوي جي صيغن مان آهي معنيٰ گهڻو سچو. هتي ”صِدِّيقًا“ ۽ ”نَّبِيًّا“ کي گڏ آڻڻ مان مقصد آهي ته حضرت ابراهيم (عليه السلام) انهن ٻنهي سهڻين صفتن جو جامع هو. (١). شاه ولي الله دهلوي عليه الرحمة ”صِدِّيقًا“ جو ترجمو ڪيو آهي ”راست ڪردار“. (٢) ڪردار جو سچو. مفتي اقتدار احمد صاحب لکيو آهي: صديق فاعيل جي وزن تي اسم مبالغه

(١) صفوة التفاسير ص ٢١٨ جلد ٢. (٢) فارسي ترجمو شاه ولي الله دهلوي ص ٤٤٨.

آهي معني سراپا سچ- ايترو سچو جو جيڪو چوي اهوئي ٿئي. (١)
 مقصد ته حضرت ابراهيم علي نبينا وعليه الصلوٰۃ والسلام سهڻين صفتن جو
 صاحب هو اهو صادق به هو، صديق به هو نبي به هو ته رسول به هو- هر نبي صديق هوندو
 پر هر صديق نبي نه هوندو، صديق جي معنيٰ ڪندي علامه آلوسي لکيو آهي، ”ملازم
 الصدق لم يكذب قط“ (٢). سچ جو پابند جنهن ڪڏهن ڪوڙ نه ڳالهايو
 ”اِذْ قَالَ لِاٰكِيهِ يٰاَبَتِ لِمَ تَعْبُدُ مَا لَا يَسْمَعُ وَلَا يُبْصِرُ وَلَا يُغْنِي عَنْكَ شَيْئًا“ جڏهن
 پنهنجي پيءُ (چاچي آذر) کي چيائين ته! اي منهنجا پيءُ! ان جي عبادت ڇو ٿو ڪرين
 جيڪو نه ٻڌي ٿو ۽ نه ڏسي ٿو ۽ نه توکي ڪجهه فائدو ڏيندو. مقصد ته حضرت ابراهيم
 (عليه السلام) پنهنجي چاچي آذر- (هتي پيءُ مان مراد چاچو آهي. (٣)
 چو ته حضرت ابراهيم جو پيءُ تارخ هو

ڪي فرمايو ته: الله کان سواءِ ٻئي جي عبادت ڪرڻ پوءِ اهو ڪٿي
 جيئرو، ٻڌندڙ، ڏسندڙ به هجي، جائز ناهي ته انهن پٿرن مان ٺهيل مورتن جي جيڪي نه
 ٻڌن ٿا ۽ نه ڏسن ٿا ۽ نه اوهان کي ڪو فائدو ڏين ٿا عبادت ڪرڻ ڪيئن جائز ٿيندي؟
 ”يٰاَبَتِ اِنِّي قَدْ جِئْتُكَ مِنَ الْعِلْمِ مَا لَمْ يَأْتِكَ فَاتَّبِعْنِي اِهْدِكَ صِرَاطًا سَوِيًّا“ اي منهنجا
 پيءُ! تحقيق مون وٽ علم مان آيو آهي جيڪو تو وٽ نه آيو آهي پوءِ منهنجي پويان
 هل ته مان توکي صحيح رستو ڏيکاريان. مقصد ته مان توکان عمر ۾ ڪٿي ننڍو آهيان
 پر توحيد، رسالت، حشر وغيره جي باري ۾ جيڪو الله تعاليٰ مون کي علم ڏنو آهي اهو
 توکي ناهي ان جي ڪري منهنجو تابع ٿي ته مان توکي سڌو رستو صراط مستقيم
 وارو وٺرايان. ”يٰاَبَتِ لَا تَعْبُدِ الشَّيْطَانَ اِنَّ الشَّيْطَانَ كَانَ لِلرَّحْمٰنِ عَصِيًّا“ اي منهنجا پيءُ!
 شيطان جي عبادت نه ڪر يقيناً شيطان رحمن جو بي فرمان آهي.

هتي حضرت ابراهيم پنهنجي چاچي آذر کي شيطان جي عبادت ڪرڻ کان ان
 لاءِ روڪيو آهي حالانڪ اهو عبادت ته بتن جي ڪندو هو- جو انهن بتن جي پوڄا لاءِ ان
 کي شيطان ئي تيار ڪيو هو- تنهنجي ڪري ڄڻ ته سندس اصل معبود شيطان هو. (٤)

(١) نعيمی ص ٢٢٧ جلد ١٦ (٢) روح المعاني ص ٩٥ جزء ١٦ جلد ١

(٣) نعيمی ص ٢٣١-٢٣٣ جلد ١٦. (٤) ضياء القرآن ص ٨٥ جلد ٣

”يَا بَتِ إِنِّي خَافُ أَنْ يَمْسَكَ عَذَابٌ مِّنَ الرَّحْمَنِ فَتَكُونِ لِلشَّيْطَانِ وَلِيًّا“ اي منهنجا پيء! مان هن ڳالهه کان ڊڄان ٿو ته توکي رحمان جي طرفان عذاب پهچي پوءِ تون شيطان جو ساٿي ٿي پوين. مطلب ته شرڪ ۽ بت پرستيءَ جي ڪري تون الله جل جلاله سان محبت ۽ پيار جو تعلق ٽوڙي شيطان جو ساٿي ٿي پوندين ۽ توکي الله جي طرفان عذاب ٿيندو ان کان بچي نه سگهندين. ”قَالَ أَرَأَيْتَ أَنْتَ عَنْ إِلَهْتِي يَا إِبْرَاهِيمُ لَئِنْ لَمْ تَنْتَهِ لَأَرْجُمَنَّكَ وَاهْجُرْنِي مَلِيًّا“. چيائين ته اي ابراهيم! ڇا تون منهنجن معبودن کان منهن موڙيندڙ آهين؟ جيڪڏهن (ان ڳالهه کان) نه رڪجندين ته مان توکي پٿرن هڻڻ سان هلاڪ ڪندس ۽ گهڻو عرصو مون کي ڇڏي وڃ. مقصد ته جيڪڏهن تون مون وارن معبودن جي نه عبادت ٿو ڪرين ۽ نه انهن کي پسند ٿو فرمائين ته گهٽ ۾ گهٽ انهن جي مخالفت ڪري انهن کي برو ته نه چئو پر جيڪڏهن نه مڙندين ته مان توکان پلاڻد وٺندس. توسان وڙهندس، توکي گاريون ڏيندس ۽ مون کان هميشه لاءِ جدا ٿي وڃ. ”مَلِيًّا“ جي معنيٰ دهرايا ”أَبَدًا“ (١). هي ان جي نهايت سخت رويي واري ڌمڪي هئي.

فائدا.

مذڪوره آيتن مان حاصل ٿيندڙ فائدا

١- ”إِنَّهُ كَانَ صِدِّيقًا نَبِيًّا“ (بيشڪ اهو سچو، نبي هو) ان مان واضح ٿيو ته الله تعاليٰ جا نبي صديق به هوندا آهن جن کان ڪڏهن به ڪوڙ نه لڳندو آهي. مسلمانن تي فرض آهي ته هي عقيدو رکن ته انبياءِ ڪرام عليهم الصلوة والسلام ڪوڙ ۽ ٻين هر قسم جي صغيرن ۽ كبيرن گناهن کان هميشه معصوم آهن، انبياءِ ڪرام عليهم الصلوة والسلام کان ڪوڙ ڳالهائڻ بالڪل ناممڪن آهي چو ته جيڪڏهن ڪوڙ ممڪن چئبو ته صدق ضروري نه رهندو. (٣)

٢- ”قَدْ جَاءَنِي مِنَ الْعِلْمِ“ (تحقيق مون وٽ علم آيو آهي) ان مان واضح ٿيو ته دنياوي اعتبار سان ڪٿي علم، عقل ۽ تجربو عمر وڌڻ سان حاصل ٿيندو آهي پر انبياءِ عظام عليهم الصلوة والسلام ۽ بعضي اولياءِ ڪرام کي علم ۽ عقل عالم غيب کان عطا ٿيندو آهي ڀلي سندن عمر ننڍي هجي.

(١) ضياء القرآن ص ٨٥ جلد ٣ (٢) تفسير ابن ڪثير ص ١٢٣ جلد ٣

(٣) فتاوى رضويه ص ٢٧٦ جلد ٦ مسئلہ امکان کذب ڪارڊ.

٣- "إِنِّي أَخَافُ أَنْ يَمْسَكَ عَذَابٌ مِّنَ الرَّحْمَانِ" (مان هن ڳالهه کان ڊڄان ٿو ته توکي رحمان کان عذاب پهچي) مفسر لکن ٿا ته قيامت جي ڏينهن ڪافرن کي جهنم ۾ ملڻ واري سزا جو نالو عذاب آهي ۽ مومن مسلمان گنهگار کي ملڻ واري سزا جو نالو عتاب آهي۔ الاهي عذاب کان رشتي ڌاري يا الله جي پيارن جو اولاد هجڻ نه بچائيندو مگر عتاب کان بچائيندو. ان جي ڪري مفسرن فقهاء ڪرام جو اهو قول لکيو آهي ته جيڪڏهن سيد زادو بد عقيدو ٿي وڃي ته پوءِ اهو سيد سڏائڻ جو لائق ناهي سيد نه سڏائي. ان پنهنجو تعلق حبيب پاڪ صلي الله عليه وسلم جن کان ڪٿي ڇڏيو آهي. (١)

قَالَ سَلَامٌ عَلَيْكَ سَأَسْتَغْفِرُكَ رَبِّي إِنَّهُ كَانَ بِي حَفِيًّا ٤٧

چيائين سلام آهي توتي جلد مغفرت گهرندس تنهنجي لاءِ رب پنهنجي کان بيشڪ اهو آهي مون سان مهربان

وَأَعْتَزَلَكَ وَمَا تَدْعُونَ مِنْ دُونِ اللَّهِ

۽ جدا ٿو ٿيان مان اوهان کان ۽ انهن کان جو عبادت ڪيو ٿا اوهان انهن جي الله کان سواءِ

وَأَدْعُوا رَبِّي عَسَىٰ أَلَا أَكُونَ بِدُعَاءِ رَبِّي شَقِيًّا ٤٨

۽ عبادت ڪريان ٿو مان پنهنجي رب جي، اميد آهي ته نه ٿيندس مان پنهنجي رب جي عبادت کان نااميد

فَلَمَّا اعْتَزَلَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُ

پوءِ جڏهن جدا ٿيو انهن کان ۽ انهن کان جن جي عبادت ڪن ٿا الله کان سواءِ ته بخشي ڏنسون ان کي،

إِسْحَاقَ وَيَعْقُوبَ وَكُلًّا جَعَلْنَا نَبِيًّا ٤٩ وَوَهَبْنَا لَهُمْ مِنْ رَّحْمَتِنَا

اسحاق ۽ يعقوب ۽ سڀني کي بنايوسون نبي ۽ ڏنسون انهن کي رحمت پنهنجيءَ مان،

وَجَعَلْنَا لَهُمْ لِسَانَ صِدْقٍ عَلِيًّا ٥٠

۽ ڪيو اسان انهن جي لاءِ سهڻو ذڪر بلند.

تفسير.

اڳين آيتن ۾ حضرت ابراهيم (علي نبينا وعليه الصلوة والسلام) سان چاچي جي سخت لفظن واري گفتگوءَ جو ذڪر هو ۽ هتي حضرت ابراهيم (عليه السلام) جي طرفان نرم ۽ بااخلاق گفتگوءَ جو بيان ڪندي ارشاد ٿي رهيو آهي ”قَالَ سَلَامٌ عَلَيْكَ سَأَسْتَغْفِرُكَ رَبِّي إِنَّهُ كَانَ بِي حَفِيًّا“ چيائين ته توتي سلام آهي عنقريب مان تنهنجي لاءِ پنهنجي رب کان مغفرت طلب ڪندس، يقيناً اهو مون سان مهربان آهي. حضرت ابراهيم (عليه السلام) جي چاچي آذر جي طرفان سخت رويي اختيار ڪرڻ جي باوجود سيدنا ابراهيم علي نبينا وعليه الصلوة والسلام جو انداز نهايت نرم ۽ مؤدبانہ رهيو. پاڻ فرمايائين ته! تون سلامت ره منهنجي نصيحت تو قبول نه ڪئي پر الله جي بارگاهه ۾ تنهنجي هدايت ۽ مغفرت لاءِ دعا گهرندس الله تعاليٰ مون تي وڏو مهربان ۽ نهايت لطف فرمائيندڙ آهي. ”وَأَعْتَزِّلُكُمْ وَمَا تَدْعُونَ مِنْ دُونِ اللَّهِ وَأَدْعُوا رَبِّي عَسَىٰ أَلَّا أَكُونَ بِدُعَاءِ رَبِّي شَقِيًّا“ ۽ مان اوهان کان ۽ جن جي اوهان الله کان سواءِ عبادت ڪريو ٿا جدا ٿيان ٿو ۽ مان پنهنجي رب جي عبادت ڪريان ٿو اميد آهي ته مان پنهنجي رب جي عبادت کان نااميد نه ٿيندس.

مطلب ته اوهان منهنجي ڳالهه نٿا مڃيو ته مان به اوهان ۽ اوهان جي باطل معبودن کان بيزار ٿي اوهان کي ڇڏي ٿو وڃان ۽ پنهنجي الله وحده لاشريڪ له جي عبادت ڪريان ٿو. مون کي اميد بلڪه يقين آهي ته ان جي عبادت سان مان نااميد نه رهندس. هتي ”عَسَىٰ“ جو لفظ موجب آهي شڪ لاءِ نه آهي چو ته حضرت ابراهيم جن حضور ڪريم صلي الله عليه وسلم جن کان پوءِ سڀني ٻين نبين عليهم الصلوة والسلام جا سردار آهن. (١) ائين چوڻ کان پوءِ سيدنا ابراهيم (عليه السلام) پنهنجي شهر ”ڪلدانيه“ کان هجرت ڪئي پنهنجي عزيزن ۽ قريبن کي ڇڏيو ۽ مختلف ملڪن کان ٿيندو شام ملڪ ۾ اچي رهيو. (٢)

”فَلَمَّا اعْتَزَلَهُمْ وَمَا يَعْبُدُونَ مِنْ دُونِ اللَّهِ وَهَبْنَا لَهُ إِسْحَاقَ وَيَعْقُوبَ وَكُلًّا جَعَلْنَا نَبِيًّا“ پوءِ جڏهن انهن (ڪافرن) ۽ انهن کي جن جي الله کان سواءِ عبادت پيا ڪن ڇڏي جدا ٿيو ته اسان ان کي اسحاق ۽ يعقوب بخشي ڏنا ۽ سڀني کي نبي بنايوسين. مفسرن

فرمايو آهي ته جڏهن حضرت ابراهيم (عليه السلام) شام ڏانهن هجرت ڪئي مٿن مائٽن ۽ انهن جي باطل معبودن کان جدا ٿيو ته الله تعاليٰ کيس حضرت اسحاق پٽ ۽ حضرت يعقوب پوٽو ڏئي نوازيو جيڪي سندس اولاد هجڻ سان گڏ نبي به هئا مائٽن ۽ قوم کان جدا ٿيڻ واري تنهائي اولاد اطهار سان روح وندرائڻ جي ڪري ختم ٿي وئي ۽ سندس اڪيون مبارڪ ٿري پيون. ”وَكُلًّا“ اي ڪل واحد منهما (١).

”وَوَهَبْنَا لَهُمْ مِنْ رَحْمَتِنَا وَجَعَلْنَا لَهُمْ لِسَانَ صِدْقٍ عَلِيًّا“ ۽ انهن کي پنهنجي رحمت سان نعمتون ڏنيون ۽ اسان انهن لاءِ سهڻو ذڪر بلند ڪيو، مقصد ته اسان انهن حضرت ابراهيم، حضرت اسحاق، حضرت يعقوب (عليهم السلام) کي پنهنجي رحمت مان ديني، دنياوي، مال، اولاد، علم، عمل هر قسم جي پلائيءَ سان نوازيو. ۽ مائٽن ۾ سندن سهڻو ذڪر بلند ڪيو ”لِسَانَ صِدْقٍ“ جي معنيٰ ”الثناء الحسن الباقي عليهم آخرا لبد“. (٢) سهڻي تعريف جيڪا انهن لاءِ هميشه باقي رهي- دنيا ڏسي رهي آهي ته هر زماني ۽ هر ملڪ ۾ حضرت ابراهيم ۽ ان جي انهن پيارن ٻچن جي تعريف ۽ ثنا هلي رهي آهي. يهودي، عيسائي ۽ مسلمان هڪ ٻئي سان اختلافن جي باوجود حضرت ابراهيم جي تقدس ۽ عظمت جا قائل آهن ۽ اسان مسلمان ته نماز ۾ به حضرت ابراهيم ۽ ان جي آل تي درود پڙهندا آهيون.

فائدا.

مذڪوره آيتن مان هي فائدا حاصل ٿيا.

١- ”وَاعْتَزِلْكُمْ“ (۽ مان اوهان کان جدا ٿو ٿيان) ان مان واضح ٿيو ته ٻانهو ڪيترو به پڙهيل، لکيل هجي، پر پوءِ به ان کي بري صحبت ۽ برن عقيدن وارن مائٽن کان جدا رهڻ گهرجي ”اعْتَزَلْ“ اعتزال کان ورتل آهي ۽ عزلت چئبو آهي قلبي، عملي، ظاهري ۽ باطني طور بري صحبت ۽ ناپسنديده مائٽن کان جدا ٿيڻ- بري صحبت بدبوءِ وانگر آهي، بدن کي نه لڳي ته به ماحول کي گندو ڪندي آهي.

٢- ”عَسَىٰ أَلَّا أَكُونَ بِدُعَاءِ رَبِّي شَقِيًّا“ (اميد آهي ته مان پنهنجي رب کان دعا گهرڻ سان نااميد نه ٿيندس). ان مان ثابت ٿيو ته الله جل جلاله جي نبين عليهم الصلوة والسلام جي دعا مقبول ۽ مستجاب آهي چو ته انهن جي دعا ۾ خلوص ۽ يقين ڪامل هوندو آهي.

حضرت ابراهيم (عليه السلام) ۽ سندس والدين ڪريمين جي لاءِ ڪجهه وضاحتون.

سمجھڻ گهرجي ته قرآن پاڪ ۽ نبوي حديثن جي روشنيءَ ۾ حضرت ابراهيم جا والدين مسلمان هئا هڪ ته ڪفر رجس ۽ شرڪ نجس آهي جڏهن ته انبياءِ عظام عليهم السلام جسماني ۽ روحاني طور تي هر شيءِ کان وڌيڪ پاڪ صاف ۽ الاهي نور هوندا آهن اهو ڪيئن ٿو ٿئي سگهي جو نور کي نجاست مان ٺاهيو يا ان ۾ رکيو وڃي. ۲- پيو قرآن ڪريم ۾ حضرت ابراهيم (عليه السلام) جي ان مرتبيءَ جي لاءِ ”اب“ جو لفظ آيو آهي ڪنهن به آيت يا حديث ۾ ان جي لاءِ والد جو لفظ نه آيو آهي- اهو لفظ قرآن ڪريم جي پنجن آيتن ۾ آيو آهي. ۱- هن سورة مريم جي آيت ۴۱ کان ۴۵ تائين ”لَا يَبْهٖ“ ”يَا اَبَتِ“ ”يَا اَبَتِ“ چار ڀيرا. ۲- سورة توبه آيت ۱۱۴ ۾. ۳- سورة زخرف آيت ۲۶ ۾. ۴- سورة الممتحنه آيت ۴ ۾. ۵- سورة الانعام آيت ۲۵ ۾. انهن پنجن ئي آيتن ۾ آيل لفظ اب مان مراد سندس چاچو آذر آهي. ”اب“ جو لفظ مشترڪ آهي گهڻين معنائن ۾ استعمال ٿيندو آهي. ۱- ان جي اصل معنيٰ آهي وارو- جيئن حضرت علي رضي الله تعالى عنه جي لاءِ آيو ”ابوتراب“ مٽيءَ وارو. ۲- اب جي اصطلاحي معنيٰ آهي مالڪ- ابوالمال- مال جو مالڪ. ۳- ”اب“ جي معنيٰ آهي مربي، پاليندڙ، جيئن حضور ڪريم صلى الله عليه وسلم جن حضرت جعفر طيار لاءِ فرمايو:

ابوالمساكين (۱) يا ابا

۴- اب جي رواجي معنيٰ پيءُ به آهي- انهيءَ تفصيل سان ثابت ٿيو ته جيڪڏهن ڪنهن جي لاءِ ”لا يبه“ اچي يا ڪير ڪنهن کي يا ابا! چوي ته ان جي چنڊ چاڻ ڪرڻي پوندي ته اتي ڇا مراد آهي؟ تحقيق کان سواءِ ان مان مراد والد نه ورتو ويندو. ان لحاظ سان حضرت ابراهيم (عليه السلام) جي طرفان استعمال ڪيل لفظ ”يا ابا“ يا ان لاءِ آيل لفظ ”لَا يَبْهٖ“ مان مراد سندن والد نه پر سندن چاچو آذر آهي. تاريخن سندن والد جو نالو تارخ لکيو آهي آذر سان دعا گهرڻ جو وعدو هو پر ان دعاءِ مغفرت مان مراد سندس ايمان آڻڻ ۽ هدايت تي هلڻ جي لاءِ دعا هئي. سيدنا ابراهيم پنهنجي والدين لاءِ والدين جي لفظ سان جدا دعا گهري هئي جيئن ارشاد آهي ”رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ“. (۲) اي اسان جا پالڻهار! مون کي ۽ منهنجي والدين ۽ مومنن کي ان ڏينهن مغفرت نصيب

فرمائ جنهن ڏينهن حساب قائم ٿيندو- هتي مغفرت ۾ پاڻ پنهنجي والدين ۽ مومنن کي پاڻ سان گڏيو اٿس. اتي مغفرت مان مراد رحمت عطا ڪرڻ آهي- جيڪڏهن سندس والدين ڪافر هجن ها ته انهن کي ۽ پنهنجي ذات عالي صفات ۽ مومنن کي هڪ دعا ۾ نه گڏي ها، تنهن ڪري صيغو آڻڻ سندس والدين جي مسلمان هجڻ جي نشاندهي ڪري رهيو آهي. ابي، يا ابيه، ياب، ۾ مغفرت طلب ڪرڻ مان مقصد ان جي مومن بڻجڻ لاءِ دعا هئي- ان جي ڪري ان ۾ مومنن کي ۽ پاڻ کي شامل نه ڪيائين ”رَبَّنَا اغْفِرْ لِي وَلِوَالِدَيَّ“ ۾ پيءُ ماءُ پئي مراد آهن حضرت ابراهيم جي والده جو ڪفر ۽ شرڪ ته ڪنهن به دليل سان ثابت ناهي- ان کي والد سان گڏ مغفرت جي دعا ۾ شامل ڪرڻ ٻنهي جي مومن هجڻ جي نشاني آهي. جيئن حضرت نوح (عليه السلام) جي دعا قرآن ڪريم ۾ آهي ”رَبَّنَا اغْفِرْ لِي وَلِوَالِدَيَّ وَلِمَنْ دَخَلَ بَيْتِي“ (١)

اي اسان جا پالڻهار! مون کي ۽ منهنجي والدين کي ۽ جيڪو مومن ٿي منهنجي دربار ۾ داخل ٿيو، انهن کي مغفرت عطا ڪر. هتي به ڪفر جي مغفرت مراد ناهي بارگاهه ايزديءَ ۾ مقرب هجڻ لاءِ دعا آهي. حضرت ابراهيم (عليه السلام) جو نالو قرآن ڪريم ۾ تقريباً اوڻهتر (٦٩) جاين تي ذڪر ڪيل آهي سندس والد جي عمر ٧٥ سال هئي ۽ سيدنا ابراهيم (عليه السلام) جي ولادت وقت ستر (٧٠) سال هئي. سيدنا ابراهيم (عليه السلام) جي گهرواري سیده ساره جي عمر وفات وقت هڪ سئو ستاويهه (١٢٧) سال هئي ۽ مزار ”اوبه“ نالي ڳوٺ ۾ اٿس ۽ سیده هاجره جي مزار حظيم ڪعبه ۾ داخل آهي. حضرت ابراهيم جي والد تارخ جي قبر حران نالي ڳوٺ ۾ آهي ان کي پراڻو دمشق به سڏيندا آهن آذر جي قبر ڪنعان يا بابل ۾ آهي نمرود جي لاش کي باهه ۾ ساڙيو ويو، اتان کان ئي هندن ۾ ميت کي ساڙڻ جو رواج جاري ٿيو آهي. (٢)

وَإِذْ كُنَّا فِي الْكِتَابِ مُوسَى إِنَّهُ كَانَ مُخْلَصًا وَكَانَ رَسُولًا نَّبِيًّا ۝٥١

۽ ياد ڪر ڪتاب ۾ موسيٰ کي بيشڪ اهو هو مخلص ۽ هو رسول، نبي

وَنَادَيْنَاهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا ۝٥٢

۽ سڏيو اسان ان کي طور جي سڄي پاسي کان ۽ قريب ڪيوسون ان کي مناجات ڪندڙ،

وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا ٥٣

۽ بخشي ڏنو اسان ان جي لاءِ پنهنجي رحمت سان سندس ڀاءُ هارون نبي بنائي.

تفسير.

اڳين آيتن ۾ ملڪوت السماوات والارض جي سير ڪندڙ، حضرت ابراهيم جو ذڪر هو ۽ هنن آيتن ۾ طور جبل جي سير ڪندڙ حضرت موسيٰ (عليه السلام) جو ذڪر ڪندي ارشاد ٿيو آهي ”وَاذْكُرْ فِي الْكِتَابِ مُوسَىٰ اِنَّهٗ كَانَ مُخْلَصًا وَكَانَ رَسُولًا نَّبِيًّا“ ۽ ڪتاب ۾ موسيٰ جو ذڪر ڪر بلاشڪ اهو مخلص هو ۽ رسول، نبي هو۔ هن آيت ۾ حضرت موسيٰ کي مخلص (لام جي زير سان) سڏيو ويو آهي، ان جي معنيٰ چونڊيل، يعني الله تعاليٰ حضرت موسيٰ کي پنهنجي مخلوقات مان خصوصي نوازشن ۽ نبوت جي ڳوري بار کڻڻ لاءِ منتخب فرمايو هو۔ ”رَسُولًا“ جي لغوي معنيٰ پيغام پهچائيندڙ، ۽ نبي جي اشتقاق واري ماده ۾ به قول آهن. ۱۔ نبوة کان ورتل آهي ان جي معنيٰ آهي رفعت ۽ بلندي. جڏهن ته الله تعاليٰ جو نبي ٻين کان شان ۽ مرتبي ۾ بلند ۽ اعليٰ هوندو آهي تڏهن ان کي نبي سڏيو ويندو آهي.

۲۔ اهو نبيءَ کان ورتل آهي نبيءَ جي معنيٰ خبر ڏيڻ ۽ جڏهن ته نبي سڳورو ٻانهن کي الله تعاليٰ جي طرفان اهڙيون حقيقتون ۽ اسرار ٻڌائيندو آهي جيڪي انهن جي عقل ۽ نظر جي رسائيءَ کان گهڻو مٿي هوندا آهن تڏهن ان کي نبي سڏيو ويندو آهي. هر رسول جو نبي هجڻ ضروري آهي پر هر نبي جو رسول هجڻ ضروري ناهي. رسول شريعت جو صاحب هوندو آهي پوءِ نئين هجي يا سابقه۔ اڳ ۾ آيل رسول کي مليل شريعت جي اجراء لاءِ موڪليو ويندو آهي جيئن حضرت اسماعيل (عليه السلام) (۱).

”وَنَادَيْنَاهُ مِنْ جَانِبِ الطُّورِ الْأَيْمَنِ وَقَرَّبْنَاهُ نَجِيًّا“ ۽ اسان ان کي طور جي سڄي پاسي کان سڏيو ۽ ان کي مناجات ڪرڻ جي حالت ۾ قريب بنايو۔ سمجهڻ گهرجي ته طور جبل مصر ۽ مدين جي وچ تي آهي حضرت موسيٰ مدين ۾ حضرت شعيب (عليه السلام) وٽ ڏهه سال رهڻ کان بعد جڏهن اتان لنگهيو ته طور جبل سندس سڄي پاسي کان هو. اتان کيس سڏيو ويو. ۽ ان کي مناجات ڪرڻ جي حالت ۾ مقرب بنايو ويو.

علامه پاني پتي لکيو آهي ته: قربا غير متکيف من لم يذقه لم يدر. (١)
يعني ان قرب جي کیفیت معلوم ناهي جيڪو ان کي نه چکندو اهو نه سمجهندو. ”وَوَهَبْنَا لَهُ مِنْ رَحْمَتِنَا أَخَاهُ هَارُونَ نَبِيًّا“ ۽ اسان ان کي پنهنجي رحمت سان سندس ڀاءُ هارون نبي بخشي ڏنو. يعني سندس دعا گهرڻ جي ڪري کيس سندس ڀاءُ حضرت هارون نبي ڪري ڏئي ڇڏيوسين تانه سندس معاون ۽ مددگار رهي. (٢)
ذهن نشين ڪرڻ گهرجي ته حضرت موسيٰ حضرت شعيب عليهما الصلوة والسلام وٽ اٺ سال وعدي مطابق رهي سندس نياڻي سيده صفوراء سان شادي ڪري وڌيڪ ٻه سال پيا به اتي رهي پوءِ گهرواري پاڻ سان وٺي طور جبل کان لنگهيو هو. لنگهڻ وقت جبل سندس سڄي پاسي هو ۽ قدرتي آواز سان کيس سڏيو ويو- اهو سڏڻ وارو ڏينهن جمعة المبارڪ هو ان پوري سفر ۾ کيس پندرهن ڏينهن لڳا ۽ اهو سفر پن خيچرن تي سواري ڪندي ڪيو هيائون. حضرت هارون حضرت موسيٰ (عليه السلام) کان صحيح قول موجب هڪ سال وڏو هو. الله تعاليٰ حضرت موسيٰ عليه السلام جي لاءِ ان رات ستر هزار (٧٠٠٠٠) حجابن مان ڇهه هزار (٦٠٠٠٠) حجاب کڻائي ڇڏيا هئا- ۽ قرب مان مراد مڪاني قرب نه تعظيمي قرب آهي- ۽ حضرت هارون جي بخشي ڏيڻ مان مراد ان کي حضرت موسيٰ (عليه السلام) جو وزير بنائڻ آهي. (٣)

وَاذْكُرْ فِي الْكِتَابِ إِسْمَاعِيلَ إِنَّهُ كَانَ صَادِقَ الْوَعْدِ

۽ ياد ڪر ڪتاب ۾ اسماعيل کي بيشڪ اهو هو سچو وعدي جو

وَكَانَ رَسُولًا نَبِيًّا ۝ وَكَانَ يَأْمُرُ أَهْلَهُ بِالصَّلَاةِ وَالزَّكَاةِ

۽ هو رسول، نبي ۽ امر ڪندو هو اهل پنهنجي کي نماز جو ۽ زڪوة جو

وَكَانَ عِنْدَ رَبِّهِ مَرْضِيًّا ۝

۽ هو رب پنهنجي وٽ وڻيل.

تفسير.

اڳين آيتن ۾ حضرت موسيٰ (عليه السلام) جو ذڪر هو جيڪو مقرب نبي هو ۽ هنن ۾ حضرت اسماعيل (عليه السلام) جو ذڪر آهي جيڪو وڻيل نبي هو. فرمان ايزدي آهي ”وَاذْكُرْ فِي الْكِتَابِ اِسْمَاعِيلَ اِنَّهٗ كَانَ صَادِقَ الْوَعْدِوَ كَانَ رَسُولًا نَّبِيًّا“ ۽ ڪتاب ۾ اسماعيل کي ياد ڪر، يقيناً اهو وعدي جو سچو ۽ رسول، نبي هو. حضرت اسماعيل کي سندس شان ۽ شرف وڌائڻ لاءِ وعدي جو سچو سڏيو ويو آهي ته پيا نبي به وعدي جا سچا هئا، حضرت اسماعيل صبر ڪندي پاڻ کي ذبح ڪرڻ لاءِ پيش ڪيو هو ان جي ڪري اها خصوصي نسبت کيس عطا ڪئي وئي آهي. (١)

بني اسرائيل سمجهندا هئا ته نبوت حضرت اسحاق جي اولاد ۾ بند آهي حضرت اسماعيل نبي نه هو. هنن آيتن ۾ انهن جو رد ڪندي ٻڌايو ويو آهي ته حضرت اسماعيل صرف نبي نه پر رسول به هو ”وَكَانَ يَامُرُ اَهْلَهُ بِالصَّلٰوةِ وَالزَّكٰوةِ وَكَانَ عِنْدَ رَبِّهٖ مَرْضِيًّا“ ۽ پنهنجي اهل کي نماز ۽ زڪوة جو امر ڪندو هو ۽ پنهنجي رب وٽ وڻيل هو. هي سندس تبليغ جو ذڪر ۽ خصوصي طرح پنهنجي اهل کي سمجهائڻ، نماز ۽ زڪوة جي تلقين ڪرڻ جو بيان آهي ۽ هجڻ به ائين گهرجي ته انسان پنهنجي خاندان کي چڱائي چوڻ ۾ پوئتي نه پوي هدايت ڪرڻ الله جل جلاله جو ڪم آهي حضرت اسماعيل (عليه السلام) جو نالو مبارڪ قرآن پاڪ ۾ ٻارهن (١٢) جاين تي آيل آهي پاڻ گهر گهر وڃي ماڻهن کان نماز ۽ زڪوة ادا ڪرڻ جو وعدو وٺندو هو ۽ سندن ضرورت پوري ڪرڻ لاءِ وعدو ڪندو هو ته اهو به انهن کي گهر وٺي پورو ڪري ڏئي ايندو هو. (٢)

فائدو.

مذڪوره آيتن مان واضح ٿيو ته الله تعاليٰ پاڻهن جي هدايت ۽ سندن رهبريءَ لاءِ انبياءَ ۽ رسول عليهم الصلوة والسلام موڪليندو هو. جن ۾ آخري رسول ۽ نبي حضور ڪريم صلي الله عليه وسلم جن آهن. سندن مٿان رسالت ۽ نبوت ختم آهي ۽ اهو به معلوم ٿيو ته جيئن حضرت اسماعيل پنهنجي اهل کي نماز ۽ زڪوة جو امر ڪندو هو

۽ حضرت ابراهيم عليه السلام جي صحيفن کي تلاوت ڪرائيندو هو تيئن هر مومن مسلمان به ڪري، ته سندس اهل ۾ به نماز، زڪوة ڏيڻ ۽ قرآن پاڪ جي تلاوت جو شغل هجي.

وَاذْكُرْ فِي الْكِتَابِ اِذْ رِيسُ نِإْنَهٗ كَانَ صِدِّيقًا نَّبِيًّا ۝٥٤

۽ ياد ڪر ڪتاب ۾ ادریس کي بلاشڪ اهو هو سچو نبي

وَرَفَعْنَاهُ مَكَانًا عَلِيًّا ۝٥٥ اُولَئِكَ الَّذِيْنَ اَنْعَمَ اللّٰهُ عَلَيْهِمْ مِّنْ

۽ پڄايسون ان کي مقام مٿاهين کي اهي ئي اهي آهن جو نعمت ڪئي الله انهن تي

النَّبِيِّنَ مِّنْ ذُرِّيَّةِ اٰدَمَ وَمِمَّنْ حَمَلْنَا مَعَ نُوحٍ وَمِنْ ذُرِّيَّةِ

نبيين مان (هئا) اولاد آدم جي مان ۽ انهن مان جيڪي کنيا اسان (پيڙيءَ ۾) نوح سان گڏ ۽ اولاد

اِبْرٰهِيْمَ وَاِسْرَآءِيْلَ وَمِمَّنْ هَدَيْنَا وَاجْتَبَيْنَا

ابراهيم ۽ يعقوب جي مان ۽ انهن مان جن کي هدايت ڪئي اسان ۽ برگزيڏا بنيا اسان

اِذَا تُتْلٰى عَلَيْهِمْ اٰيٰتُ الرَّحْمٰنِ خَرُّوْا سُجَّدًا وَبُكِيًّا ۝٥٨ السجدة

جڏهن تلاوت ڪيون ٿيون وڃن انهن تي آيتون رحمان جون ته ڪريا سجدا ڪندڙ ۽ روئندڙ.

تفسير.

اڳين آيتن ۾ انبياءِ عظام عليهم الصلوة والسلام جو نالي وار ذڪر ٿيندو آيو ۽ هنن ۾ نالي سان گڏ انهن جي رفعت ۽ مقام جي بلندي بيان ڪيل آهي. فرمان عالي شان آهي ”وَاذْكُرْ فِي الْكِتَابِ اِذْ رِيسُ نِإْنَهٗ كَانَ صِدِّيقًا نَّبِيًّا“ ۽ ذڪر ڪر ڪتاب ۾ ادریس جو يقيناً اهو سچو، نبي هو.

سیدنا ادریس علی نبینا وعلیه الصلوة والسلام جو مختصر احوال. قرآن پاڪ جي مفسرن لکيو آهي ته: حضرت ادریس جو نالو عبراني ٻوليءَ جي

اندر توراۃ ۾ جنوخ آهي جنهن کي عربيءَ ۾ اخنوخ سڏيو وڃي ٿو، ادریس درس کان ورتل سندس لقب آهي ان جي ڪري جو پاڻ ئي زمين تي سڀ کان پهريان لکڻ، پڙهائڻ شروع ڪيو هيائين. (١). پاڻ نجوم ۽ حساب جي علمن جو موجد آهي ڪتابت ۽ درزڪي ڪم جي ابتداء پاڻ ڪيائون. تور ۽ ماپ جا اوزار ۽ هٿيارن ٺاهڻ جو هنر به سندن ئي شروع ڪيل آهي. (٢)

نسب نامو.

مصر جي علامه عبدالوهاب نجار سندس نسب نامو هن طرح لکيو آهي: ادریس بن یارو بن مهلائيل بن قینان بن انوش بن شیث بن آدم - (عليهم السلام). (٣)
 ”وَرَفَعْنَاهُ مَكَانًا عَلِيًّا“ ۽ اسان ان کي بلند مقام تي پهچايو. ان مان مراد ۾ مختلف قول آهن هڪ ته ان مان مراد ان جي مرتبي ۽ شان جي رفعت ۽ بلندي آهي. هن قول جي قائلن وٽ ٻيون روايتون اسرائيلي آهن جن تي ڪنهن به عقيدتي جو بنياد رکڻ درست ناهي. (٤)
 ٻيو ته ان مان مراد سندس جسم جو مٿي ڪڇي وڃڻ مراد آهي جنهن جو تفصيل قصص الانبياء وغيره ۾ ڏسڻ گهرجي.

چوٿون نبي.

پاڻ زمين تي الله تعاليٰ جو چوٿون نبي ٿي آيو، کانئس اڳ ٽي نبي گذريا هئا.
 ١- حضرت آدم عليه السلام، ٢- حضرت شيث عليه السلام، ٣- حضرت هود (علي نبينا وعليهم الصلوة والسلام).

بعض جو قول آهي ته حضرت ادریس عليه السلام ٽيون پيغمبر آهي. انهن جي نظر ۾ حضرت آدم نبي نه هو (معاذ الله) پر اهو قول غلط بلڪه ڪفر آهي امام احمد بن حنبل حضرت ابوذر رضي الله تعاليٰ عنه کان روايت آندي آهي ته! مون عرض ڪيو: يارسول الله! (دنيا ۾ اچڻ وارو) پهريون نبي ڪير هو؟ پاڻ فرمايائون ته ”آدم“ مون عرض ڪيو ته: يارسول الله! اهو به نبي هو؟ پاڻ فرمايائون ته ”نبي مڪلم هو“ (ان تي صحيحاً نازل ڪيا ويا هئا). (٥)

(١) نعيمی ص ٢٩٨ جلد ١٦. (٢) البحر المحيط ص ١٩٩-٢٠٠ ج ٦. (٣) ضياء القرآن ص ٨٩ جلد ٣.
 (٤) ساڳيو حوالو. (٥) نعيمی ص ٢٩٨ جلد ١٦ بحواله مشکوٰۃ شريف ص ٥١١

خصوصيتون.

١- سيدنا ادریس (علي نبينا وعليه الصلوة والسلام) تي پھريان پھريان
جھاد فرض ڪيو ويو.

٢- عربيءَ جا ٢٨ حرف ١- ب- ت- ث- الخ وحي جي ذريعي پھريان حضرت
ھود تي نازل ڪيا ويا ۽ انھن کي ترتيب حضرت ادریس علي نبينا و عليهما الصلوة
والسلام ڏني انھن جا آواز بہ الھام الھيءَ سان ان ايجاد ڪيا.

٣- پاڻ زمين تي پھريون مدرس ھو.

٤- ڪپڙو ڪٿي سبي لباس ٺاھڻ ۽ ڍڪڻ بہ سندس خصوصيت آھي پر خود
ڪپڙو ٺاھڻ ۽ پوک وغيره پوکڻ حضرت آدم (علي نبينا وعليه الصلوة والسلام)
جي ايجاد آھي حضرت ادریس (علي نبينا وعليه الصلوة والسلام) کان اڳي ماڻھو
ڪپڙو احرام وانگر چادرن جي صورت ۾ ڍڪيندا ھئا احرام حضرت آدم جي سنت
آھي جنھن جي ياد ۾ حاجين کي احرام ٻڌڻ واجب آھي.

٥- ٽوپي پائڻ پڳ ٻڌڻ حضرت آدم جي ايجاد آھي پاڻ سائي رنگ جي پڳ
ٻڌندو ھو.

٦- سيدنا ادریس عليه السلام چار سئو سال زمين تي رھيو پاڻ چاليھن يا
ستيتاليھن سالن جي عمر ۾ دين جي تبليغ شروع ڪئي ھيائون.

٧- سندس ھڪ لقب النبي القانع بہ آھي. "أُولَٰئِكَ الَّذِينَ أَنْعَمَ اللَّهُ عَلَيْهِمْ مِّنَ
النَّبِيِّينَ مِن ذُرِّيَةِ آدَمَ وَمِمَّنْ حَمَلْنَا مَعَ نُوحٍ وَمِن ذُرِّيَةِ إِبْرَاهِيمَ وَإِسْرَٰئِيلَ وَمِمَّنْ هَدَيْنَا
وَأَجَبْنَا". اھي ئي اھي آھن جن تي اللہ انعام فرمايو نبين مان (حضرت) آدم جي
اولاد مان ۽ (حضرت) ابراهيم ۽ يعقوب جي اولاد مان ۽ انھن مان جن کي اسان
ھدايت ڪئي ۽ برگزيديو بنايو. ھتي نبين جي جنس مراد آھي. (١)

"إِذَا تَنَالَىٰ عَلَيْهِمْ آيَاتُ الرَّحْمٰنِ خَرُّوا سُجَّدًا وَبُكِيًّا" جڏھن انھن تي رحمن
جون آيتون پڙھيون ٿيون وڃن تہ سجدا ڪندڙ، روئندڙ ٿي ڪري پيا يعني اللہ جو
ڪلام جيڪو حجتن، دليلن ۽ برھانن سان ڀريل آھي انھن جي اڳيان پڙھجي ٿو تہ
اللہ جي لاءِ نياز، نور ڪندي ۽ جيڪي مٿن نعمتون عطا ٿيل آھن انھن جو شڪر بجا
آڻيندي، روئندي سجدي ۾ ڪري پون ٿا.

تلاوت جو سجدو.

علماء اسلام جو اجماع آهي ته هن آيت پڙهڻ يا ٻڌڻ جي ڪري تلاوت جو سجدو ڏيڻ واجب آهي۔ سفيان ثوري حضرت عمر بن خطاب رضي الله تعالى عنه کان روايت آندي آهي ته حضرت عمر هن سورة مريم جي هيءَ آيت پڙهي سجدو ڪيو ۽ فرمايائين ته روئڻ وارا ڪٿي آهن؟ (١)

فائدا.

مذڪوره آيتن مان هي فائدا ذهن ۾ اچن ٿا.

- ١۔ قرآن ڪريم جي تلاوت ڪرڻ وقت روئڻ جي ڪوشش ڪرڻ گهرجي ۽ الله تعالى جي عشق ۽ آقا ڪائنات صلي الله عليه وسلم جي محبت ۽ ياد جو تصور ذهن نشين ڪجي ۽ پوري توجه سان پڙهڻ جي ڪري قلبي رقت پيدا ٿيندي آهي.
- ٢۔ ”إِذَا تَتْلَىٰ عَلَيْهِمْ“ (جڏهن انهن تي (رحمان جون آيتون) تلاوت ڪيون وڃن ٿيون) ان مان ثابت ٿيو ته قرآن پاڪ ۾ سجدي جي چوڏهن آيتن مان ڪابه آيت ٻڌي سجدو ڪرڻ واجب آهي ۽ مستحب آهي ته فوراً سجدو ڪجي. (٢).

فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ

پوءِ پويان پيدا ٿيو انهن کان بعد اهڙو ٻرو نسل جن ضايع ڪئي نماز ۽ تابع بڻيا خواهشن جا

فَسَوْفَ يَلْقَوْنَ غِيًّا ۖ إِلَّا مَنْ تَابَ وَآمَنَ وَعَمِلَ صَالِحًا فَلَا يَخْذَلُ ۚ

پوءِ جلد پهچندا سزا کي مگر جنهن توبه ڪئي ۽ ايمان آندائين ۽ ڪيائين چڱا ڪم پوءِ اهي داخل

يَدْخُلُونَ الْجَنَّةَ وَلَا يُظْلَمُونَ شَيْئًا ۖ جَنَّتِ عَدْنٍ الَّتِي وَعَدَ الرَّحْمَنُ

ٿيندا بهشت ۾ ۽ نه ظلم ڪيا ويندا ذري برابر بهشت عدن جا جيڪي وعدو ڏنو الله ٻانهن

عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًّا ۖ لَا يَسْمَعُونَ فِيهَا لَغْوًا

پنهنجن ڪي غائبانه بيشڪ آهي وعدو ان جو اچڻ وارو نه ٻڌندا ان ۾ اجائي ڳالهه

الْأَسْلَامَ أُولَهُمْ رِزْقُهُمْ فِيهَا بُكْرَةٌ وَعَاشِيًا ۝٢٧

مگر سلام ۽ انهن لاءِ رزق انهن جو آهي ان ۾ صبح سویر ۽ شام جو

تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا ۝٢٨

اهو اهوئي بهشت آهي جنهن جو پنهنجن ٻانهن مان ان کي وارث بنائيندا سون جيڪو پرهيزگار هوندو.

تفسير.

اڳين آيتن ۾ انبياءِ عظام عليهم الصلوة والسلام جي ايمان افروز حالات جو ذڪر هو ۽ هتي انهن کان بعد اچڻ وارن غافل ۽ بدڪار نسلن جو ذڪر ٿي رهيو آهي. ارشاد مبارڪ آهي ”فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهَوَاتِ فَسُوفَ يَلْقَوْنَ غِيًّا“ پوءِ انهن کان بعد بري نسل وارا پويان آيا جن نماز ضايع ڪئي ۽ شهوتن جا تابع ٿيا پوءِ عن قريب سزا کي پهچندا. مقصد ته اڳ ۾ جيڪو بيان ٿيو اهو انهن نبين پلارن عليهم الصلوة والسلام جو حال هو جيڪي هر لحظي ۾ الله تعاليٰ جي جلال ۽ بي پرواهيءَ کي ڏسي ڊڄندا ۽ ڏکندا هئا ۽ سندن اکيون خداوندي خوف کان روئنديون هيون. پر انهن کان بعد بعضي اهڙا جانشين به آيا جن پنهنجن اڳين بزرگن جي طريقي کي بالڪل وساري ڇڏيو مستحبات ۽ مندوبات جي پابندي ته ٺهيو پر نماز جهڙي اهم فرض کي به ضايع ڪري ڇڏيائون. يا ته منيٰ کان ئي ان جي فرض هجڻ جا قائل نه رهيا يا فرضيت جو انڪار ته نه ڪيائون پر ان کي ادا ڪرڻ جي زحمت گوارا نه ڪيائون يا ان کي ادا به ڪيائون پر ان جا آداب ۽ شرائط بجا نه آندائون ۽ الله جل شانہ جي ارشادات کي ادا ڪرڻ جي بجاءِ پنهنجن نفساني خواهشات جي پيرويءَ ۾ مشغول رهيا اهي ياد رکڻ ته عن قريب ان بدعمل جي سزا کي پهچندا.

ذهن نشين ڪرڻ گهرجي ته صرف اڳين ماڻهن ۾ ائين نه هو پر اسان جي هن هلندڙ دور ۾ به وڏن، وڏن ڪاملن ولين جو اولاد ڪيترو دين کان پري ۽ شرعي احڪام جي پابندي ڪرڻ کان آزاد ٿي ويو آهي، اهو روح کي تڙپائيندڙ منظر ڏسي احساس رکندڙ دل بي قرار ۽ بي چين ٿيندي آهي ۽ درد مند دل رکندڙ ٻانهن جون دليون ڳوڙهن جا مينهن وسائينديون آهن. افسوس آهي ته جن جا ابا ڏاڏا ساري زندگي الله

تعالیٰ ۽ ان جي رسول ڪريم ﷺ جن جي اطاعت ۾ گذاري ويا جن جا ڏينهن خداوندي جلال کان ڏڪندي گذريا ۽ جن جون راتيون الاهي جمال ڏسڻ جي شوق ۾ پاڻي مان ڪيڏن کان پوءِ تڙپندڙ مڇيءَ وانگر ڦٽڪندي گذريون، جن جو هڪ قدم به شريعت جي رستي کان هٽيل نه هو، جن جو علم، جن جو عرفان، جن جو اثر رسوخ، ۽ جن جي دولت دين متين کي زنده ڪرڻ لاءِ وقف هئي جن جي حياتيءَ جي ڪتاب جو هر ورق روحانيت جي انوار سان منور هو اهڙين عظيم شخصيتن جي اولاد مان هجڻ جي دعويٰ ڪندڙ، فسق ۽ فجور ۾ صفا ڦاٽا پيا آهن، انهن فرمانبرداريءَ جو رستو ڇڏي سرڪشيءَ ۽ نافرمانيءَ جي واٽ ڇو ورتي آهي اهي هنن آيتن ۾ غور ڇو نٿا ڪن؟ انهن جي گناهن جي ڪري سندن اڳين بزرگن جي خلاف زبانون کليون رهن ٿيون صرف اهو نه پر انهن جي بدعملن جي ڪري انهن صحيح ۽ سچن عقيدن کي ڌڪ لڳي ٿو جيڪي هنن جي ابن ۽ ڏاڏن جا هئا هنن جي بدعملن کي ڏسي ماڻهو سندن وڏن جي علمي دلائل تي غور ڪرڻ لاءِ به تيار ناهن ۽ ان غلط راه رويءَ سان اهي صرف پنهنجي بيٺڙي نٿا پوڙين بلڪ ساري قوم جو پيڙو غرق ڪن ٿا. الله تعاليٰ کي عرض آهي ته اهو اسان کي هدايت ڏي ”إِلَّا مَن تَابَ وَآمَنَ وَعَمِلَ صَالِحًا فَأُولَٰئِكَ يَدْخُلُونَ الْجَنَّةَ وَلَا يُظَلَّمُونَ شَيْئًا“ مگر جن توبه ڪئي ۽ ايمان آندو ۽ صالح عمل ڪيائون پوءِ اهي بهشت ۾ داخل ٿيندا ۽ ذري برابر به ظلم نه ڪيا ويندا. مطلب ته جيڪڏهن ڪو گناهه ڪرڻ ۽ خواهشات نفسانيه جي اتباع ڪرڻ کان پوءِ سچي دل سان تائب ٿيو ته ان جا گناهه بخشيا ويندا ۽ اهي جنت ۾ داخل ڪيا ويندا. انهن سان ذري برابر به ظلم نه ڪيو ويندو. ”جَنَّتْ عَدْنُ الَّتِي وَعَدَ الرَّحْمَنُ عِبَادَهُ بِالْغَيْبِ إِنَّهُ كَانَ وَعْدُهُ مَأْتِيًا“ رهڻ جا اهي بهشت جن جو رحمان پنهنجن ٻانهن کي غيبي فرمان ذريعي وعدو ڏنو آهي يقيناً ان جو وعدو اچڻ وارو آهي. الله تعاليٰ فرمايو آهي ته! جيڪي پنهنجن گناهن کان توبه ڪري ايمان ڪامل آڻي، صالح اعمال ڪندا انهن جي لاءِ رحمت جا اهي بهشت آهن جن جو ڪين ان ڏنو انجام ڏنو ويو آهي ”لَا يَسْمَعُونَ فِيهَا لَغْوًا إِلَّا سَلَامًا وَلَهُمْ رِزْقُهُمْ فِيهَا بُكْرَةً وَعَشِيًّا تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا“ ان ۾ سلام کان سواءِ ڪابه اجائي ڳالهه نه ٻڌندا ۽ انهن لاءِ ان ۾ صبح ۽ شام سندن رزق آهي اهو اهوئي بهشت آهي جنهن جو پنهنجن ٻانهن مان ان کي وارث بنائينداسون جيڪو پرهيزگار هوندو. يعني هنن بهشتن ۾ ڪو به بي فائدو ڳالهائڻ نه هوندو جيئن دنيا ۾ هوندو آهي ۽ ڪين صبح ۽ شام جي وقت تي رزق ملندو.

مفسرن لکيو آهي ته: جنت ۾ سج ۽ چنڊ نه هوندو نه صبح ۽ شام جو فرق ٿيندو پر جنتين کي دنيا واري نظام جي مناسب کاڌو پيئڻو ڏنو ويندو هڪ صبح جي لحاظ سان ٻيو شام جي لحاظ سان۔ امام احمد پنهنجي سند سان حضرت ابوهريرة رضي الله تعالى عنه کان روايت آندي آهي ته رسول الله صلى الله عليه وسلم جن فرمايو: "أَوَّلُ زَمْرَةٍ تَلْجُ الْجَنَّةَ صَوْرُهُمْ عَلَى صُورَةِ الْقَمَرِ كَلْبَةُ الْبَدَرِ لَا يَبْصُقُونَ فِيهَا وَلَا يَتَمَخَّطُونَ فِيهَا وَلَا يَتَغَوَّطُونَ اِنْ يَتَهُمْ وَأَمْشَاهُمْ الذَّهَبُ وَالْفِضَّةُ وَمَجَا مِرْهُمْ الْأَكْوَةُ وَرُشْحُهُمُ الْمِسْكُ وَلِكُلِّ وَاحِدٍ مِنْهُمْ زَوْجَتَانِ يُرَى مَخْ سَاقِيَهُمَا مِنْ وَرَاءِ اللَّحْمِ مِنَ الْحُسْنِ لَا اخْتِلَافَ بَيْنَهُمْ وَلَا تَبَاغُضَ قُلُوبُهُمْ عَلَى قَلْبِ رَجُلٍ وَاحِدٍ يُسَبِّحُونَ اللَّهَ بِكُرَّةٍ وَعَشِيًّا، اخرجاه في الصحيحين من معمره". (١)

مطلبه جيڪا (مومنن جي) جماعت اول بهشت ۾ داخل ٿيندي انهن جون صورتون چوڏهينءَ جي رات واري چنڊ جهڙيون هونديون. نه ان ۾ ٿڪ ڇڏيندا ۽ نه ان ۾ سنگهه ڪيندا ۽ نه پنهنجن ٿانون کي ڍڪيندا انهن جون ڦڻيون سون ۽ چانديءَ جون هونديون ۽ انهن جي خوشبوءِ مشڪ هوندو انهن مان هر هڪ کي ٻه زالون هونديون جو حسن جي ڪري سندن پٺين جي گوشت جي اندران هجڻ واري چرٻي پئي ڏسڻ ۾ ايندي. انهن ۾ اختلاف ۽ هڪ ٻئي جي لاءِ بغض نه هوندو انهن سڀني جون دليون هڪ مٿس جي دل وانگر هونديون صبح ۽ شام الله جي تسبيح پڙهندا رهندا. پر انهن بهشتين جو وارث پنهنجن ٻانهن مان ان کي بنائيندا سون جيڪي پرهيزگار هوندا ڏک ۽ سک ۾ الله جي فرمانبرداري ڪندا. (٢)

بیشمار ۽ بلند

بلند ۽ بلند

تشیع ۽ تشيع

فائدو.

مذڪوره آيتن مان معلوم ٿيو ته: نماز نه پڙهڻ انتهائي بدنصبي آهي. ۽ اها سڀني گناهن جو اصل ۽ بنياد آهي، لھذا هر مسلمان کي گھرجي ته نماز ۾ سستي نه ڪري "۽ اَلَا مَنْ تَابَ". مان واضح ٿيو ته توبه کان بعد ايمان ۽ نيڪ عمل ڪرڻ سان الله راضي ٿيندو آهي ۽ جنهن تي رب راضي ٿيندو اهو بلاشڪ بهشتي آهي. **ذَلِكَ لِّلَّذِينَ**

بیشمار ۽ بلند

تشیع ۽ تشيع

بلند ۽ بلند

وَمَا نَنْزِلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا

۽ نٿا لهون اسين مگر تنهنجي رب جي امر سان ان جو ئي آهي جيڪو اسان جي اڳيان ۽ اسان جي پويان آهي
وَمَا بَيْنَ ذَلِكَ وَمَا كَانَ رَبُّكَ نَسِيًّا ﴿٦٤﴾ رَبُّ السَّمَوَاتِ وَالْأَرْضِ

۽ جيڪو ان جي وچ ۾ آهي ۽ ناهي رب تنهنجو وساريندڙ رب آسمانن ۽ زمينن جو ۽

وَمَا بَيْنَهُمَا فَاَعْبُدْهُ وَاصْطَبِرْ لِعِبَادَتِهِ هَلْ تَعْلَمُ

جيڪو انهن ٻنهي جي وچ ۾ آهي پوءِ ان جي عبادت ڪر ۽ قائم ره ان جي عبادت لاءِ ڇا ڄاڻين ٿو

لَهُ سَمِيًّا ﴿٦٥﴾

ان جي لاءِ ڪو هڪ جهڙي نالي وارو.

تفسير.

اڳين آيتن ۾ امر نه ادا ڪندڙن بي نمازين جو ذڪر هو ۽ هنن آيتن ۾ الله تعاليٰ جي امر ادا ڪندڙن ملائڪن جو ذڪر ڪندي ارشاد ٿي رهيو آهي. ”وَمَا نَنْزِلُ إِلَّا بِأَمْرِ رَبِّكَ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا“ ۽ اسين نٿا نازل ٿيون مگر تنهنجي رب جي امر سان جيڪو ڪجهه اسان جي اڳيان ۽ اسان جي پويان ۽ ان جي وچ ۾ آهي سڀ ان جو آهي ۽ تنهنجو رب وسارڻ وارو ناهي. امام بخاري حضرت ابن عباس رضي الله تعالى عنهما کان روايت آندي آهي ته! نبي پاڪ صلي الله عليه وسلم جن جبريل کان پڇيو ته: جيترو تون اسان وٽ اچين ٿو ان کان به وڌيڪ ڇو نٿو اچين؟ ان جي متعلق هي آيت نازل ٿي. (١)

جنهن ۾ جبريل سڳوري جو جواب ذڪر ڪيو ويو ته: اسين هر وقت نه ٿا لهي اچون اسين ان وقت لهندا آهيون جڏهن تنهنجي رب جو امر ٿيندو آهي ۽ اهو ان جي حڪمت جي تقاضا سان وابسته آهي- مان ته ان جي امر جو پانهو آهيان ۽ جيڪو ڪجهه اسان جي اڳيان، پويان ۽ ان جي وچ ۾ آهي سڀ ان جو آهي اسين ڪنهن به وقت هڪ جاءِ کان ٻئي جاءِ ڏانهن ان جي امر کان سواءِ هلي نه سگهندا آهيون. ۽ اي حبيب

(١) المقتطف من عيون التفاسير مطبوعه بيروت ص ٣١٢ جلد ٣.

ڪريم! تنهنجو رب (ﷻ) وسارڻ وارو ناهي. مطلب ته اوهان کي ڇڏڻ وارو ناهي ڪڏهن اسان جو نه لهڻ اوهان کي ڇڏڻ جي ڪري ناهي پر ان ۾ به الله تعاليٰ جي ڪا حڪمت رکيل هوندي. ۽ هن آيت ۾ رب جي لفظ کي ”ڪَ“ حضور پاڪ سان خطاب واري ضمير ڏانهن مضاف ڪري ورائي آڻڻ ۾ نبي ڪريم صلي الله عليه وسلم جن جي لاءِ عظيم شرف عطا ڪرڻ آهي. (١)

”رَبُّ السَّمٰوٰتِ وَالْاَرْضِ وَمَا بَيْنَهُمَا فَاَعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا“ آسمانن ۽ زمينن ۽ جيڪو انهن ٻنهي جي وچ ۾ آهي ان جو رب آهي پوءِ ان جي عبادت ڪر ۽ ان جي عبادت لاءِ قائم (مضبوط) ره. ڇا ان جي لاءِ ڪو سندس همنام (هڪ ئي نالي وارو) ڄاڻين ٿو؟ يعني الله تعاليٰ آسمانن، زمينن ۽ جيڪو ڪجهه انهن جي وچ ۾ آهي بلڪه عرش عظيم ۽ سڀني جهانن جو رب آهي ان جي ئي قدرتي هٿ ۾ آسمانن ۽ زمينن بلڪه هر شيءِ جي بادشاهي آهي ان جي عبادت ڪر ۽ ان عبادت تي مضبوط ۽ مستحڪم ره. اهو تنهنجو محافظ ۽ سنڀاليندڙ آهي ٻئي ڪنهن جي پرواهه نه ڪر ڇا ان جي نالي وارو ڪو ٻيو ڄاڻين ٿو؟ مقصد ته ڪير به ان جو شبيهه مثل نه آهي اهو وحده لاشريڪ له رب آهي. ڪافر جن کي اله سڏين ٿا اهي باطل ۽ ڪوڙا آهن ”وَمَا كَانَ رَبُّكَ نَسِيًّا“ جي معنيٰ بيان ڪندي مجاهد ۽ سدي فرمايو آهي ته! (اي حبيب!) توکي تنهنجي رب وساريو ناهي. (٢).

فائدا.

مذڪوره ٻنهي آيتن مان هي فائدا حاصل ٿيا.

١- ”وَمَا تَنْتَظِرُ اِلَّا بِاَمْرِ رَبِّكَ“ (۽ اسين تنهنجي رب جي امر کان سواءِ نٿا لهون) ان مان واضح ٿيو ته الله تعاليٰ جي سلطنت ساري مخلوق تي ثابت آهي ان جي امر کان سواءِ ڪير چري به نٿو سگهي ڇو نه ڪٿي مقرب ملائڪ هجي. ۽ سندس علم ۽ قدرت کان ڪير به ٻاهر ناهي.

٢- ”وَمَا كَانَ رَبُّكَ نَسِيًّا“ (۽ تنهنجو رب وسارڻ وارو ناهي) مطلب ته ان جي مٿان ويسر جو اچڻ ۽ طاري ٿيڻ محال ۽ ناممڪن آهي.

٣- ”رَبُّكَ“ (تنهنجو رب) ان مان ثابت ٿيو ته اهوئي ساري ڪائنات جي

ربوبيت جو مالڪ آهي ۽ ان ربوبيت جي ڪري به اهو سڀني جهانن جو معبود بالحق آهي.

٤- ”وَاصْطَبِرْ لِعِبَادَتِهِ“ (۽ ان جي عبادت لاءِ مضبوط ره) مان ثابت ٿيو ته ڪيتريون ئي تڪليفون، مشقتون ۽ ڏک اچن ته به الله جل شانہ جي عبادت ۾ سستي نه ڪجي. ثابت قدم رهي رب ڪريم کي راضي بنائجي.

٥- ”هَلْ تَعْلَمُ لَهُ سَمِيًّا“ (ڇا ان جي لاءِ ڪو همنام ڄاڻين ٿو) مان واضح ٿيو ته الله تعاليٰ جو شبيه ۽ مثال محال ۽ ناممڪن آهي اهو وحده لاشريڪ له رب آهي. (١)

وَيَقُولُ الْإِنْسَانُ إِذَا مَا مِتُّ لَسَوْفَ أُخْرَجُ حَيًّا ٦٣

۽ چوي ٿو انسان ڇا جڏهن مرنديس مان ته البته جلد ڪڍيو ويندس جيئرو ڪري

أَوَلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكُ شَيْئًا ٦٤

ڇا نٿو ياد ڪري انسان ته بيشڪ اسان پيدا ڪيوسون ان کي اڳ ۾ ۽ نه هو ڪجهه به

فَوَرَبِّكَ لَنَحْشُرَنَّهُمْ وَالشَّيَاطِينَ ثُمَّ

پوءِ قسم آهي رب تنهنجي جو ته البته ضرور اٿارينداسون انهن کي ۽ شيطانن کي تنهن کان پوءِ

لَنُحْضِرَنَّهُمْ حَوْلَ جَهَنَّمَ حِثًّا ٦٥ ثُمَّ

البتہ ضرور ڪنداسون انهن کي آسي پاسي جهنم جي گوڏن ڀر ڪرندڙ تنهن کان پوءِ

لَنَنْزِعَنَّ مِنْ كُلِّ شِيعَةٍ أَيُّهُمْ أَشَدُّ عَلَى الرَّحْمَنِ

البتہ ضرور ڪينداسوق هر هڪ ٽولي مان جهڙو به انهن مان وڌيڪ سخت هوندو الله جي

عِتْيَا ٦٦ ثُمَّ لَنَحْنُ أَعْلَمُ بِالَّذِينَ هُمْ أُولَىٰ

بي فرماني ڪندڙ تنهن کان پوءِ البته اسين وڌيڪ ڄاڻندڙ آهيون انهن کي جيڪي وڌيڪ حقدار آهن

بِهَا صِلَاً ٦٧ وَإِنْ مِنْكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَقْضِيًّا ٦٨

ان جا داخل ٿيڻ جي لحاظ سان ۽ ناهي اوهان مان ڪو مگر پهچندڙ آهي ان ۾ آهي تنهنجي رب جي

تفسير.

اڳين آيتن ۾ قبر مان اٿڻ، فيصلي ٿيڻ ۽ الله جل جلاله جي قاهر سلطنت جو ذڪر هو جو ان جي امر کان سواءِ ملائڪ ڪيڏانهن چري به نٿا سگهن ۽ هنن آيتن ۾ انهن ڳالهين جي منڪر جو قول بيان ڪري ان جو رد ڪيو ويو آهي. فرمان الاهي آهي ”وَيَقُولُ الْإِنْسَانُ إِذَا مَا مِمَّنْ لَّسَوْفَ أَخْرَجُ حَيًّا“ ۽ انسان چوي ٿو ته ڇا جڏهن مان مرنديس ته جلد جيئرو ڪري اٿاريو وينديس؟ يعني انسان قبر مان جيئرو ٿي اٿڻ جي ڳالهه کي ڪوڙو سمجهي انڪار ڪندي چوي ٿو ته: مان مرڻ کان پوءِ جيئرو ڪري ڪيئن اٿاريو وينديس؟ (١)

شان نزول.

مفسرن لکيو آهي ته هي آيت ابي بن خلف بدبخت جي رد ۾ نازل ٿي هئي جنهن هڪ پراڻي هڏي هٿ ۾ کڻي چيو هو ته: (حضرت) محمد (صلى الله عليه وسلم) سمجهي ٿو ته اسين اهڙي حال ۾ اچڻ کان پوءِ جيئرا ڪري اٿاريا وينداسون. (٢).
 ”أَوَلَا يَذْكُرُ الْإِنْسَانُ أَنَّا خَلَقْنَاهُ مِنْ قَبْلُ وَلَمْ يَكُ شَيْئًا“ ڇا انسان ياد نه ٿو ڪري ته اهو اڳي ڪجهه به نه هو ته اسان ان کي پيدا ڪيو هو. مطلب ته! ڪافراها ڳالهه ڪيئن ٿو وساري ته جڏهن اهو ڪا شيءِ نه هو ته اسان ان کي اهڙي سهڻي صورت ۾ انسان بنائي وجود ڏنو. جڏهن اها ڳالهه اسان جي لاءِ آسان هئي ته انسان کي مرڻ کان پوءِ جيئرو ڪري محشر جي ميدان ۾ آڻڻ به اسان جي لاءِ انتهائي آسان آهي- ڪابه شيءِ پهريان ايجاد ڪرڻ ڏکي هوندي آهي ٻيو پيرو ٺاهڻ آسان هوندي آهي ”فَوَرَّطْنَا لَهُمُ النَّارَ وَالشَّيْطَانَ ثُمَّ لَنَحْضُرَنَّهُمْ حَوْلَ جَهَنَّمَ جِثِيًّا“ پوءِ تنهنجي رب جو قسم آهي ته انهن کي ۽ شيطانن کي ضرور اٿارينداسون ان کان پوءِ انهن کي جهنم جي آسي پاسي گوڏن ۾ ڪرندڙ ڪري حاضر ڪنداسون. ”فَوَرَّطْنَا لَهُمُ النَّارَ“ (پوءِ تنهنجي رب

(١) ايسرالتفاسير ص ٣٢٤ جلد ٣. (٢) المقتطف من عيون التفاسير ص ٣١٣ جلد ٣- مطبوعه سعودي عرب- مصر- مصطفى الحصن المنصوري.

جو قسم آهي) ان مان معلوم ٿيو ته نبي پاڪ صلي الله عليه وسلم جن الله تعاليٰ جا اهڙا محبوب آهن جو الله تعاليٰ سندن نسبت سان پنهنجو قسم کنيو آهي يعني تنهنجي رب جو قسم آهي. (١)

۽ انهن کافرن کي شيطانن سان گڏ اٿارينداسون جن جي چوڻ تي هلي انهن الله تعاليٰ ۽ ان جي پياري حبيب ڪريم صلي الله عليه وسلم جن کي ناراض ڪيو- شيطان وارن يارن جو حشر شيطان سان ۽ الله جي ڪاملن ولين جي ساٿ وارن جو حشر الله وارن سان هوندو ۽ اهي بي دين سندن شيطان سميت جهنم جي چوڌاري گوڏن ڀر ڪريا پيا هوندا. انهن کي پري کان گهلي آندو ويندو تانه خوار ۽ ذليل ٿين ۽ اهي اتي نه سگهندا ”ثُمَّ لَنُنْزِلَنَّ مِنْ كُلِّ شَيْعَةٍ آيَهُمْ أَشَدُّ عَلَى الرَّحْمَنِ عِتِيًّا“ تنهن کان پوءِ هر ٽولي مان جيڪو رحمان جي بي فرمانيءَ ۾ سخت هوندو ان کي ڪينداسون- ڪفر جيتوڻيڪ ڪفر آهي ”الڪفر مله واحده“ پر کافرن جا مختلف قسم آهن هر قسم جي ڪافر کي ان قسم جو عذاب ٿيندو. ”ثُمَّ لَنَحْنُ أَعْلَمُ بِالَّذِينَ هُمْ أُولِيٰ بِهَا صِلِيًّا“ ان کان پوءِ اسين انهن کي وڌيڪ جائنڊڙ آهيون جيڪي ان جهنم ۾ داخل ٿيڻ جي لاءِ وڌيڪ حقدار آهن- مقصد ته اسان کي پنهنجي ازلي ابدي علم سان خبر آهي ته ان جهنم جي باهه ۾ داخل ٿيڻ جي لاءِ ٻين کان اڳ ۾ ڪير وڌيڪ حقدار آهي- ”وَإِنْ مِنْكُمْ الْآوَارِدُهَا“ كَانَ عَلَىٰ رَيْكَ حَتْمًا مَّقْضِيًّا ۽ اوهان مان ڪوبه ناهي مگر ان ۾ داخل ٿيندڙ آهي اهو تنهنجي رب جو پڪو فيصلو آهي- مفسرن لکيو آهي ته جهنم جنت جي رستي ۾ آهي جهنم جي مٿان پلصراط آهي ان تان سڀني کي لنگهي جنت ڏانهن وڃڻو پوندو ڪافر ان تان لنگهندي جهنم ۾ ڪرندا ويندا ۽ مومن پاڻ پهچندا ويندا ڪي اک جي نظر وانگر ته ڪي هوا وانگر ته ڪي تڪي گهوڙي وانگر، سلف صالحين مان اڪثر جو قول اهو آهي ته ”وَارِدُهَا“ مان مراد مٿان لنگهڻ آهي. ۽ ڪي فرمائين ٿا ته: ورود دخول جي معنيٰ ۾ آهي معنيٰ سڀ ان ۾ داخل ٿيندا پوءِ کافرن جي لاءِ عذاب هوندو ۽ جهنم جي باهه مومن تي ائين ٿئي سلامتيءَ واري ٿيندي جيئن حضرت ابراهيم عليه السلام تي ٿي هئي. (٢) ۽ اهو پڪو فيصلو ٿيل آهي. مطلب ته اها الله تعاليٰ جي حڪمت جي تقاضا آهي پر ان تي ڪا ڳالهه لازم ناهي. (٣).

فائدا.

مذكوره آيتن مان هي فائدا ذهن نشين ٿين ٿا.

١- الله تعالى جي صفتن جو تعلق جيتوڻيڪ ساري مخلوق سان آهي پر بيان ڪرڻ ۾ انهن جي نسبت هميشه پلين شين ڏانهن ڪجي جيئن رب پاڪ رب ته سڀني جو آهي پر ”قَوْرَبُكَ“ ۾ رب هجڻ جي نسبت نبي پاڪ صلى الله عليه وسلم جن ڏانهن ڪئي اٿس.

٢- ان نسبت ڪرڻ مان اهو به معلوم ٿيو ته نبي پاڪ صلى الله عليه وسلم جن ساري مخلوق ۾ سڀني کان وڌيڪ محبوب ۽ سڀني کان اعلى، افضل ۽ بهتر آهن، جو سندن ذات ڏانهن ئي ربوبيت جي نسبت بيان ڪيل آهي.

٣- ”وَإِنْ مِنْكُمْ الْآوَارِدُهَا“ (۽ اوهان مان ڪوبه ناهي مگر ان ۾ داخل ٿيندڙ يا ان تان لنگهندڙ آهي) ان مان ثابت ٿيو ته پلصراط تان لنگهڻ حق آهي ۽ اهو عقيدو قرآن جي هن آيت ۽ حديث مان ثابت آهي. ۽ اهو به ثابت ٿيو ته پل تان لنگهڻو به ضرور آهي. (١)

ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثِيًا ۝٤٢

تنهن کان پوءِ ڇڏائينداسون انهن کي جيڪي پرهيزگار ٿيا ۽ ڇڏينداسون ظالمن کي ان ۾ ڳوڏن ۾ ڪرندڙ

وَإِذَا تُتْلَىٰ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا

۽ جڏهن پڙهيون وڃن ٿيون انهن تي آيتون اسان جون ڪولي ڪولي ته چيو انهن جن ڪفر ڪيو

لِلَّذِينَ آمَنُوا ۖ أَيُّ الْفَرِيقَيْنِ خَيْرٌ مَّقَامًا وَأَحْسَنُ نَدِيًا ۝٤٣

انهن جي لاءِ جن ايمان آندو ته ڪهڙو ٻنهي جماعتن مان ڀلو آهي رهائش ۾ ۽ وڌيڪ سهڻو مجلس جي لحاظ سان

وَكَمْ أَهْلَكْنَا قَبْلَهُمْ مِنْ قَرْنٍ هُمْ أَحْسَنُ أَثَا

۽ ڪيتريون هلاڪ ڪيون اسان اڳي انهن کان امتون جو اهي وڌيڪ سهڻا هئا سامان

وَرِعِيًا ۝٤٤ قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ

۽ ڏيک جي لحاظ سان فرماءِ ته جيڪو هجي گمراهي ۾ پوءِ پل ته ڍر ڏي ان کي رحمان

مَدَّاهُ حَتَّىٰ إِذَا رَأَوْا مَآيُوعِدُونَ إِمَّا الْعَذَابَ وَإِمَّا السَّاعَةَ ۖ

پر ڏيڻ تان جو جڏهن ڏسندا ان کي جنهن جو وعدو ڪيا ٿا وڃن يا عذاب ۽ يا قيامت

فَسَيَعْلَمُونَ مَنْ هُوَ شَرٌّ مَّكَانًا وَأَضْعَفُ جُندًا ۝

پوءِ جلد ڄاڻندا ته ڪير اهي ٻرو جاءِ جي لحاظ سان ۽ وڌيڪ ضعيف لشڪر جي لحاظ سان.

تفسير.

اڳين آيتن ۾ سڀني انسانن جو پل صراط تان لنگهڻ بيان ٿيو ۽ هنن آيتن ۾ انهن مان ٻڌجي نڪرندڙن مومنن متقين جو ذڪر ڪندي ارشاد ٿي رهيو آهي ”ثُمَّ نُنَجِّي الَّذِينَ اتَّقَوْا وَنَذَرُ الظَّالِمِينَ فِيهَا جِثًا“ تنهن کان پوءِ انهن کي ڇڏائينداسون جيڪي پرهيزگار ٿيا ۽ ظالمن کي ان ۾ گوڏن پر ڪريل ڇڏينداسون. مقصد ته اي حبيب ڪريم! صلي الله عليه وسلم اسين پل صراط تان لنگهندڙن مان انهن خوش نصيبن کي بچائينداسون جيڪي پنهنجي پوري دنياوي زندگيءَ ۾ ڪفر، شرڪ، عيادت ۽ بد اعمال کان بچيا هوندا ۽ پاڻ کي هر قسم جي گناهه کان پاڪ رکيو هوندائون ۽ جن ڪفر، شرڪ ۽ گناهه ڪري ظلم ڪيو هوندو انهن کي ان جهنم ۾ هميشه جي لاءِ ڇڏي ڏينداسون ته گوڏن پر ڪريا پيا هوندا. ”وَإِذَا تُلِيَتْ عَلَيْهِمْ آيَاتُنَا بَيِّنَاتٍ قَالَ الَّذِينَ كَفَرُوا لِلَّذِينَ آمَنُوا أَيُ الْفَرِيقَيْنِ خَيْرٌ مَّقَامًا وَأَحْسَنُ نَدِيًّا“ ۽ جڏهن انهن تي اسان جون ڪليل آيتون پڙهيون ٿيون وڃن ته جن ڪفر ڪيو آهي اهي انهن کي چون ٿا جن ايمان آندو ته: ٻنهي جماعتن مان رهائش ۾ ڪير ڀلو آهي ۽ مجلس ۾ ڪير وڌيڪ سهڻو آهي؟ مطلب ته! اهي ڪافر اهڙا مغرور ۽ متڪبر آهن جو جڏهن سندن اڳيان اسان جون روشن ۽ ڪليل آيتون پڙهجن ٿيون ته ڪافر مومنن کي چون ٿا ته! اوهان ايمان وارا پاڻ کي الله جو وڌيڪ محبوب ۽ پيارو سمجهو ٿا پر اهو ته ٻڌايو ته مسلمانن ۽ ڪافرن مان مڪان ۽ مرتبي جي لحاظ سان شان ۽ شوڪت وارو ۽ رهائش ۽ جاين جي لحاظ سان ڪير وڌيڪ بلند آهي؟ انهن ڪافرن جو مقصد هي هو ته مسلمانو! اوهان پنهنجي معاشي حالت کي اسان جي معاشي حالت سان مقابلو ڪرايو جڏهن معاشي طور اسين اوهان کان مٿي آهيون ته پوءِ اوهان اسان جي پويان هلو اسين اوهان جي پويان نه هلنداسون. نڌيٰ فَعِيلٌ جي وزن تي قوم جي مجلس کي سڏيو

(١) ويندو آهي.

”وَكَمْ أَهْلَكْنَا قَبْلَهُمْ مِّنْ قَرْنٍ هُمْ أَحْسَنُ أَثَاثًا وَرِثِيًّا“. ۽ انهن کان اڳي اسان کيتريون ئي امتون هلاڪ ڪري ڇڏيون جيڪي سامان ۽ ڏيک جي لحاظ سان وڌيڪ سهڻا هئا۔ مطلب ته دنيا ۽ دولت، مال ۽ ملڪيت جو گهڻو هجڻ حق تي هجڻ جو دليل ناهي انهن کافرن کان اڳ به کيتريون اهڙيون امتون ۽ قومون گذريون آهن جيڪي سامان، سينگار، زيب، زينت جي لحاظ کان هنن کان گهڻو وڌيڪ هيون انهن جون جايون ۽ محلاتون هنن کان وڌيڪ ڀليون ۽ مضبوط هيون پر انهن کي سندن گناهه جي سزا ۾ اهڙو برباد ۽ تباه ڪيو ويو جو سندن نالو ۽ نشان ئي نه رهيو هنن کافرن کي به ڊڄڻ گهرجي متان سندن حال به اهو ٿي وڃي. ”قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا“ فرمائي ته جيڪو گمراهي ۾ آهي ان کي رحمان ڀلي وڏي ڌر ڏي. مقصد ته الله جل شانہ جي طرفان مهلت ۽ ڌر ملڻ تي مغرور نه ٿيو اهو بي فرمانن ۽ سرڪش تي هڪدم عذاب نه موڪليندو آهي انهن کي ان لاءِ ڌر ڏيندو آهي ته شايد سمجهن ۽ سڌرن ”حَتَّىٰ إِذَا رَأَوْا مَآيُوعِدُوْنَ إِمَّا الْعَذَابَ وَإِمَّا السَّاعَةَ فَسَيَعْلَمُوْنَ مَنْ هُوَ شَرٌّ مَّكَانًا وَأَضْعَفُ جُنْدًا“ تانجو جڏهن ڏسندا اهو جيڪو وعدو ڏنا ٿا وڃن يا عذاب يا قيامت پوءِ جلد ڄاڻندا ته ڪير آهي جيڪو جاءِ جي لحاظ سان برو ۽ لشڪر جي لحاظ سان گهڻو ڪمزور آهي. مقصد ته انهن کي تيستائين ڌر ملندي جيستائين يا ملڪي شڪست، قيد، قتل، انتقام جي صورت ۾ ڏٺيوي عذاب ڏسندا يا قيامت جي ڏينهن سخت عذاب ۽ جهنم ڏسندا بلڪه ان ۾ داخل ٿيندا پوءِ فوراً ڄاڻندا ته مومن، صالحن ۽ کافرن، منڪرن مان ڪير آهي؟ جنهن جي جاءِ انتهائي بري آهي ۽ لشڪر ۽ قوت جي لحاظ سان ڪير وڌيڪ ڪمزور آهي. مفسرن لکيو آهي ته اهي ٻئي سزائون گڏ ملي سگهن ٿيون پر ٻئي ختم نه ٿي سگهنديون۔ ”قرن“ جي لغوي معنيٰ آهي زمانو، پر هتي ان مان مراد زماني وارا آهن. (٢)

فائدا.

مذڪوره آيتن مان هي فائدا حاصل ٿين ٿا.

١- ”بَيِّنَاتٌ“ مان واضح ٿيو ته قرآن پاڪ جون آيتون الله تعاليٰ جي وحدانيت ۽ حضور ڪريم صلي الله عليه وسلم جن جي رسالت جا کليل، روشن دليل ۽ حجتون

(١) القرطبي ص ١٤٢ جلد ١١ (٢) نعيم ص ٣٦٠ جلد ١٦.

آهن. جيڪو به انهن ۾ غور ڪندو ان لاءِ سڀ ڳالهه روشن ٿي سامهون ايندي.

٢- ”اَيُّ الْفَرِيقَيْنِ خَيْرٌ مَّقَامًا وَاحْسَنُ نَدْبًا“ (ٻنهي جماعتن مان جاءِ جي لحاظ سان ڪير ڀلو آهي ۽ مجلس جي لحاظ سان ڪير وڌيڪ سهڻو آهي) ان مان ڪافرن جي نفسياتي ڪيفيت معلوم ٿي رهي آهي ته اهي دنيوي مال ۽ ملڪيت کي ئي سڀ ڪجهه سمجهندا آهن انهن جا ذهن حقيقت ڏانهن نٿا وڃن.

٣- ”فَلْيَمْدُدْ لَهُ الرَّحْمَنُ مَدًّا“ (پوءِ به رحمان ان لاءِ ڍر ڏيندو آهي) ان مان واضح ٿيو ته ڪافرن کي ڍر ۽ مهلت ڏيڻ سنت الاهي آهي ۽ ان ذريعي انهن کي آهستي آهستي سزا ڏيندو آهي. ۽ اها به سنت الاهي آهي ته قرآن ڪريم ٻڌڻ جي ذريعي ايمان وارن جي ايمان ۾ قوت پيدا ٿيندي آهي.

وَيَزِيدُ اللَّهُ الَّذِينَ اهْتَدَوْا هُدًى وَالْبَقِيَّةُ الصَّالِحَةُ

۽ وڌائي ٿو الله انهن کي جو هدايت وارا ٿيا هدايت ۽ بقا وارا صالح

خَيْرٌ عِنْدَ رَبِّكَ ثَوَابًا وَخَيْرٌ مَّرَدًّا ﴿٤٦﴾ أَفَرَأَيْتَ الَّذِي كَفَرَ بِآيَاتِنَا

عمل ڀلا آهن رب تنهنجي وٽ ثواب ۾ ۽ ڀلا آهن ڇا ڏٺو تو ان کي جنهن ڪفر ڪيو آين اسان جن جو

وَقَالَ لَاؤْتَيْنَنَّ مَالًا وَوَلَدًا ﴿٤٧﴾ أَطَّلَعَ الْغَيْبَ أَمِ اتَّخَذَ عِنْدَ الرَّحْمَنِ

۽ چيائين ته البته ضرور ڏنو ويندس مان مال ۽ اولاد ڇا اطلاع وارو ٿيو غيب تي يا ورتائين رحمان وٽ

عَهْدًا ﴿٤٨﴾ كَلَّا سَنَكْتُبُ مَا يَقُولُ وَنَمُدُّهُ مِنَ الْعَذَابِ مَدًّا ﴿٤٩﴾ وَنَرِثُهُ

ڪو عهد جلد لکنداسون اهو جيڪو چوي ٿو ۽ ڊگهو ڪنداسون ان جي لاءِ عذاب گهڻو ڊگهو ۽ وارث ٿينداسون

مَا يَقُولُ وَيَأْتِينَا فَرْدًا ﴿٥٠﴾ وَاتَّخَذُوا مِنْ دُونِ اللَّهِ إِلَهَةً لِيَكُونُوا

ان کان ان جا جيڪو چوي ٿو ۽ ايندو اسان وٽ اڪيلو ۽ بنيائون سواءِ الله جي (ڀيا) معبود تانته

لَهُمْ عَزَا ﴿٥١﴾ كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا ﴿٥٢﴾

هجن انهن جي لاءِ طاقت جلد انڪار ڪندا عبادت انهن جي جو ۽ هوندا انهن جي مٿان دشمن.

تفسير.

اڳين آيتن ۾ مومنن ۽ ڪافرن ٻنهي ٽولن جو ذڪر به ٿيو هو ته انهن جي عاقبت ۽ انجام جو بيان به ٿيو ۽ هنن آيتن ۾ ٻڌايو وڃي ٿو ته ايمان وارا روز بروز هدايت ۾ اڳتي وڌندا وڃن ٿا ۽ ان جي ڪري سندن درجا به بلند ٿيندا رهن ٿا. ارشاد مبارڪ آهي وَيَزِيدُ اللَّهُ الَّذِينَ اهْتَدَوْا هُدًى وَالْبَلِيقَةُ الصَّلَاحُ خَيْرٌ عِنْدَ رَبِّكَ ثَوَابًا وَخَيْرٌ مَّرَدًّا. ۽ جيڪي هدايت وارا ٿيا الله انهن کي هدايت ۾ وڌائي ٿو ۽ باقي رهندڙ صالح عمل تنهنجي رب وٽ ثواب جي لحاظ سان پڻ آهين ۽ انجام جي لحاظ سان به پڻ آهين. مقصد ته جن ايمان آڻي هدايت حاصل ڪئي الله تعاليٰ انهن کي هدايت ۾ وڌائي، کين پنهنجي قرب، معرفت جي نور، پلن ڪمن جي توفيق ۽ ڪامل يقين سان نوازيندو آهي ۽ اهي ئي خوش نصيب انسان آهن جن جو هر قول ۽ فعل، ظاهري ۽ باطني عمل، عبادت، رياضت، تسبيح ۽ تهليل باقيات صالحات آهن جن جو ثواب به پڻو آهي ته عاقبت ۽ انجام به پڻو آهي ان جي ڪري نيڪو ڪار مومن جيتوڻيڪ بظاهر فقير آهي پر حقيقت ۾ امير آهي. أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّكَ مَالًا وَّوَلَدًا أَطَّلَعَ الْغَيْبَ أَمْ اتَّخَذَ عِنْدَ الرَّحْمَنِ عَهْدًا لا چا پوءِ تون ڪي ڏٺو جنهن اسان جي آيتن جو انڪار ڪيو ۽ چيائين ته ضرور ضرور مان مال ۽ اولاد ڏنو ويندس. ڇا غيب جو اطلاع مليو اٿس يا رحمان (الله) وٽان اهو عهد حاصل ڪيو اٿس نه هرگز نه.

شان نزول.

امام احمد، حضرت خباب بن ارت رضي الله تعاليٰ عنه کان روايت آندي آهي ته! ان جو (مڪه مڪرمه جي رهاڪو عاص بن وائل مشرڪ ڏانهن قرض هو جڏهن ان کان گهريائين ته عاص بن وائل جواب ۾ چيس: جيستائين تون (حضرت) محمد (صلي الله عليه وسلم) جن جي رسالت جو انڪار ڪري ڪافر نه بڻجندين تيسائين مان توکي اهو قرض نه ڏيندس. (حضرت) خباب فرمايس. ”الله جو قسم آهي ته جيڪڏهن تون مري وري جيئرو ٿيندين ته به مان ڪفر نه ڪندس“ عاص بن وائل چيو ته: جيڪڏهن مان مري جيئرو ٿيندس ۽ مون وٽ مال ۽ اولاد هوندو تون ايندين ته مان توکي تنهنجو قرض ادا

ڪري ڏيندس ان جي باري ۾ هيءَ آيت نازل ٿي. (١)

جنهن ۾ ارشاد ٿيو ته! اي حبيب! (ڪريم صلى الله عليه وسلم) اوهان ان کي ڏٺو آهي؟ جنهن اسان جي آيتن جو ڪفر به ڪيو آهي ۽ چوي ٿو ته مون کي مال ۽ اولاد ضرور ضرور ڏنو ويندو. ڇا اهو غيبي علم کان واقف آهي يا الله کان ڪواهڙو پڪو وعدو ورتو اٿس. ائين هرگز نه آهي ۽ نه ٿيندو. ته پوءِ اهو ايڏو مغرور ڇو ٿيو آهي؟ ”سَنَكْتُبُ مَا يَقُولُ وَنَمُدُّكَ مِنَ الْعَذَابِ مَذًّا جَبَّارًا“ ۽ جيڪو چوي ٿو اسين اهو جلد لکنداسون ۽ ان جي لاءِ گهڻو عذاب وڌائينداسون. مطلب ته اهو ڪافر ڳالهيون ته وڌيون ٿو ڪري پر اهو ڪونه ٿو سمجهي ته جيڪو ڪجهه پاڻ چوي ٿو اهو سڀ ڪجهه اسين لکنداسون ۽ عمل نامن جي صورت ۾ کيس ڏيکاري ڪانئس ٿي پڙهائينداسون. ۽ ان جي لاءِ ڊگهو عذاب چڪي آئينداسون جيڪو ان تي هميشه رهندو نه کٽندو نه ختم ٿيندو ”وَنَزَّلْنَاهُ مَا يَقُولُ وَيَأْتِينَا فَرْدًا“ ۽ جيڪو چوي ٿو اسين ان جا وارث ٿينداسون ۽ اسان وٽ اڪيلو ايندو. مطلب ته جنهن مال، ملڪيت، دنيا ۽ دولت تي مغرور ٿي اهي ڪفر جا ڪلما چوي ٿو. اهي سڀ اسان جي پڪي ملڪيت آهن اسين انهن جا وارث آهيون هي مري سڀ ڪجهه پوئتي ڇڏي اڪيلو ٿي اسان وٽ ايندو نه ڪو يار ۽ مددگار هوندس نه ڪو ساٿ ڏيڻ وارو دوست ساٿ ڏيندس. ”وَاتَّخَذُوا مِنْ دُونِ اللَّهِ إِلَهًا لِيَكُونُوا لَهُمْ عِزًّا لَآ كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا“. ۽ الله کان سواءِ (پيا باطل) معبود بنائون تانته اهي سندن مددگار ٿيندا. مطلب ته انهن بتن کي ان خيال سان معبود بنايو آهي ته اهي کين ڏکڻي وقت ۾ ڪم ايندا. نه هرگز نه. اهي سندن ڪا به مدد نه ڪندا نه سندن ساٿ ڏيندا. اهي پاڻ محتاج آهن بئي جي لاءِ ڇا ڪري سگهندا؟ اهي سندن عبادت ڪرڻ جو انڪار ڪري سندن دشمن ٿي بيهندا ”ضدا“ جي معنيٰ بيان ڪندي علامه ابن قتبيبه لکيو آهي اي اعداءِ يوم القيامة. (٢) يعني اهي باطل معبود قيامت جي ڏينهن سندن دشمن ٿي بيهندا.

فائدا.

مذڪوره آيتن مان هي فائدا حاصل ٿين ٿا. ١- وَ الْبَقِيَّةُ الصَّلَاحُ“ (۽) باقي رهندڙ عمل صالح) ان مان واضح ٿيو ته دنيوي عزت، دولت، زينت، عيش ۽ آرام کي ڪاميابي سمجهڻ بيوقوفي ۽ حماقت آهي سچا ۽ صحيح عقلمند انسان مومن آهن

(١) تفسير ابن ڪثير ص ١٤٢ جلد ٣. (٢) تفسير غريب القرآن ص ٢٧٥

چو ته انهن ئي صالح اعمال ڪري ابدي عيش ۽ آرام حاصل ڪيو آهي.

٢- "خَيْرٌ مَّرَدًّا" (انجام جي لحاظ سان ڀلو آهي) ان مان واضح ٿيو ته جيڪي ڪم اڳتي ڪم اچن، فائدو ڏين اهي ئي باقيات صالحات آهن ان جي ڪري مؤمن مسلمان کي هر گهڙي، هر پساهه ۾ صالح اعمال ۽ سهڻو معاشره قائم ڪرڻ گهرجي.

٣- "سَنَكْتُبُ مَا يَقُولُ" (جيڪي چوي ٿو اهو جلد لکنداسون) ان مان واضح ٿيو ته: مسلمان کي ديني توڙي دنياوي گفتگو ڪندي احتياط ڪرڻ گهرجي چو ته سندس هر ڳالهه لکي ٿي وڃي ائين سمجهي ته سندس عمل جو ذرو ذرو ٽپ ٿي رهيو آهي- "ڪرامًا کاتبين" هر شيءِ لکي رهيا آهن.

٤- "أَفَرَأَيْتَ الَّذِي كَفَرَ" (ڇا تو ان کي ڏٺو جنهن اسان جي آيتن جو انڪار ڪيو) ان مان واضح ٿيو ته حضور ڪريم صلى الله عليه وسلم جن جي نوراني نگاهه به ڏسڻ ۾ ٻين کان نرالي آهي جيئن پاڻ فرمايو اٿن "إِنِّي أَسْمَعُ مَا لَا تَسْمَعُونَ وَإِنِّي أَرَأِي مَا لَا تَرَوْنَ". (١) جيڪي اوهان نٿا ٻڌو يقيناً مان ٻڌان ٿو ۽ جيڪي اوهان نٿا ڏسو يقيناً مان ڏسان ٿو.

٥- "لَا تُرِيْنَ مَا لَا وُؤَلَدًا" (مان ضرور ضرور مال ۽ اولاد ڏٺو ويندس) ان مان ثابت ٿيو ته گناهه ڪري ثواب جي اميد رکڻ ڪافر جو ڪم آهي مسلمان کي اهڙي سوچ رکڻ نه گهرجي.

٦- "وَنُرِئُهُ مَا يَقُولُ" (۽ جيڪو چوي ٿو اسين ان جا وارث بڻجنديسون) ان ۾ قول جي مٿان قابض رهڻ کي ورثو سڏيو ويو آهي جنهن مان واضح ٿيو ته صرف مال ملڪيت جي لاءِ ورثو نه ڳالهائيو ويندو آهي- ان جي ڪري شيعن جو اهو قول ته ورثي مان حقيقي مراد مال جو ورثو آهي، غلط آهي ۽ سندس فدڪ وارو ڦڏو به اجايو آهي چو ته انبياءِ عظام عليهم الصلوة والسلام مال جو ورثو نه ڇڏيو آهي.

أَلَمْ تَرَ أَنَا أَرْسَلْنَا الشَّيَاطِينَ عَلَى الْكَافِرِينَ تَوْزُهُمْ أَزًّا ۝٨٣

ڇا نه ڏٺو ته بلاشڪ اسان مسلط ڪيو شيطانن کي ڪافرن تي نچائڻ ٿا انهن کي گهڻو نچائڻ

فَلَا تَعْجَلْ عَلَيْهِمْ إِنَّمَا نَعُدُّ لَهُمْ عَذَابًا ۝٨٤

پوءِ نه تڪڙو ڪر انهن تي صرف ڳڻي ٿا ڏيون انهن کي ڪجهه ڳڻي ڏنل ڏينهن

يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا ۝٨٥ وَنَسُوقُ الْمُجْرِمِينَ

ان ڏينهن ٿارينداسون متقين کي رحمان ڏانهن مهمانن وانگر ۽ هڪلينداسون مجرمين کي

إِلَىٰ جَهَنَّمَ وَرْدًا ۝٨٦ لَا يَمْلِكُونَ الشَّفَاعَةَ إِلَّا مَنِ اتَّخَذَ

جهنم ڏانهن اڃايل نه مالڪ ٿيندا شفاعت جا مگر اهو

عِنْدَ الرَّحْمَنِ عَهْدًا ۝٨٧

جنهن ورتو رحمان وٽ پڪو عهدو.

تفسير.

اڳين آيتن ۾ ٻڌايو ويو ته قيامت جي ڏينهن ڪافرن جا باطل معبود سندن عبادت جو انڪار ڪري ويهندا ۽ هتي ٻڌايو ٿو وڃي ته: دنيا ۾ اهي ئي باطل معبودن جي لاءِ تيار ڪندڙ شيطان مٿن غالب ٿي کين براين تي نچائي رهيا آهن. فرمان عالي شان آهي ”الْمُرْتَدَّ أَنتَ أَرْسَلْنَا الشَّيْطَانَ عَلَى الْكَافِرِينَ تَوَّزَّهُمْ أَزَّادَ.“ ڇا تون نه ڏٺو ته اسان شيطانن کي ڪافرن تي غالب بنائي مسلط ڪري ڇڏيو آهي جيڪي انهن کي چڱيءَ طرح نچائن ٿا.

هن آيت ۾ نبي پاڪ صلي الله عليه وسلم جن کي عجب ڏياريو ويو آهي ته! قرآن ڪريم جون فصيح ۽ بليغ آيتون ڪيئن وضاحت سان حق بيان ڪري رهيون آهن پر ان هوندي به جن تي شيطان غالب ۽ مسلط آهي اهي نٿا مڃن ”أَرْسَلْنَا“ ارسال کان ورتل آهي معنيٰ موڪليو اسان پر هتي ان مان مراد انهن کي غالب بنائڻ آهي. (١) مطلب ته شيطان انهن کي پڪو گمراه ڪن ٿا. (٢) جو انهن جي چوڻ تي نچن ۽ ڪڏن پيا. ”فَلَا تَعْجَلْ عَلَيْهِمْ إِنَّمَا نَعُدُّ لَهُمْ عَذَابًا“ پوءِ انهن تي تڪڙ نه ڪر صرف انهن جي لاءِ (سندن رهيل ڏينهن) ڳڻي رهيا آهيون.

مطلب ته: سندن پساهه، سندن برا اعمال، سندن رهيل ڏينهن ڳڻي رهيا آهيون- جيئن پورا ٿيندا تيئن هنن کي عذاب ۾ آڻينداسون. اوهان انهن جي هلاڪ ڪرڻ لاءِ جلدي نه ڪريو. ٿوري عرصي ۾ اهي هلاڪ ٿي ويندا ۽ انهن جي پليد وجود

(١) المقتطف من عيون التفاسير ص ٣١٩ جلد ٣. (٢) ابن ڪثير ص ١٤٥ جلد ٣.

کان زمین پاک ٿي ويندي.

”يَوْمَ نَحْشُرُ الْمُتَّقِينَ إِلَى الرَّحْلَيْنِ وَفَدَّاءٌ“ ان ڏينهن متقين کي رحمان ڏانهن مهمان ڪري اٿارينداسون. مطلب ته: پرهيزگار ٻانهن رحمان جي درٻار ۾ عزت وارا ٿي ائين پيش ٿيندا جيئن دنيا جي بادشاهن وٽ دنيا ۾ سندن مهمان ايندا آهن ۽ انهن کان ملندڙ انعام جو انتظار ڪندا آهن. ”وَنَسُوقُ الْمُجْرِمِينَ إِلَىٰ جَهَنَّمَ وَرِثَةً“ اسين مجرمين کي جهنم ڏانهن ان حال ۾ هڪلينداسون جو اڃايل هوندا- مطلب ته مجرمين کي ائين جهنم ڏانهن اڃ جي حالت ۾ هڪلي آئينداسون جيئن چوپايا جانور هڪلي هلاڻا آهن.

هن آيت مان ٽي ڳالهيون معلوم ٿيون. ١- ته ڪافر جهنم ۾ نهايت ذلت ۽ خواريءَ سان داخل ڪيا ويندا. ٢- ته الله تعاليٰ پنهنجن پيارن جي ڪم کي پنهنجو ڪم سڏي ٿو. ڪافرن کي جهنم ڏانهن ملائڪ هڪليندا پر انهن جي هڪلڻ کي الله تعاليٰ پاڻ ڏانهن نسبت ڪندي فرمايو ته: اسين مجرمين کي جهنم ڏانهن هڪلينداسون. ٣- ته ڪافر قيامت جي ميدان ۾ اڃايل هوندا- مگر انهن جي برخلاف مومنن جي لاءِ ڪوثر جي هڪ نهر محشر جي ميدان ۾ هوندي پر عُرفان کان روڪيا ويندا. (١)

”لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا“ شفاعت جا مالڪ نه ٿيندا مگر جنهن رحمان وٽ پڪو وعدو ورتو هوندو- هن آيت جي لفظ ”لَا يَمْلِكُونَ“ مان ڪافرن جي شفاعت جي نفی ۽ ”إِلَّا“ مان مومنن جي شفاعت جو ثبوت ملي رهيو آهي- هن ۾ ماڻهن کي ايمان آڻڻ ۽ تقوىٰ حاصل ڪرڻ جي لاءِ رغبت ڏياري وئي آهي چوڻ ته ان جي ذريعي کين شفاعت جو اهرم مقام حاصل ٿيندو.

عهد جو تفسير.

مفسر قرطبي حضرت ابن مسعود رضي الله تعالى عنه کان روايت آندي آهي ته مون نبي پاڪ صلى الله عليه وسلم جن کان اصحابن کي هي فرمائيندي ٻڌو: ته ڇا اوهان هن ڳالهه کان عاجز آهيو ته هرروز صبح ۽ شام پنهنجي رب کان عهد حاصل ڪيو: اصحابن عرض ڪيو ته: يارسول الله! اهو ڪيئن ٿيندو؟ پاڻ فرمايائون ته: صبح شام هيءَ دعا پڙهو! ”اَللّٰهُمَّ فَاطِرَ السَّمٰوٰتِ وَالْاَرْضِ عَالِمَ الْغَيْبِ وَالشَّهَادَةِ اِنِّیْ اَعٰهَدُ اِلَيْكَ فِیْ هَذِهِ الْحَيٰوةِ بِاَنِّیْ اَشْهَدُ اَنْ لَا اِلٰهَ اِلَّا اَنْتَ وَحْدَكَ لَا شَرِيْكَ لَكَ وَاَنْ مُحَمَّدًا عَبْدُكَ

(١) نورالعرفان ص ٤٩٦.

وَرَسُولَكَ فَلَاتِ كَلِمَتِي إِلَى نَفْسِي فَإِنَّكَ إِن تَكَلَّمْتَنِي إِلَى نَفْسِي بُبَاعِدْنِي مِنَ الْخَيْرِ وَتُقَرِّبْنِي إِلَى الشَّرِّ وَأَنْتَ لَا تَقْدِرُ إِلَّا بِرَحْمَتِكَ فَاجْعَلْ لِي عِنْدَكَ عَهْدًا تُوقِيَنِيهِ يَوْمَ الْقِيَامَةِ إِنَّكَ لَا تُخْلِفُ الْمِيعَادَ. (١)

اي الله! اي آسمانن ۽ زمينن جا پيدا ڪندڙ! اي غيب ۽ ظاهر جا ڄاڻندڙ! بلاشڪ مان توسان هن حياتيءَ ۾ عهد ٿو ڪريان يقيناً مان شاهدي ڏيان ٿو ته ڪوبه توکان سواءِ معبود بالحق ناهي تون هڪ آهين تنهنجو ڪوبه شريڪ ناهي ۽ يقيناً (حضرت) محمد مصطفيٰ (صلي الله عليه وسلم) تنهنجو ٻانهو ۽ تنهنجو رسول آهي پوءِ مون کي پنهنجي نفس جي حوالي نه ڪري يقيناً تون جيڪڏهن مون کي منهنجي نفس جي حوالي ڪندين ته اهو مون کي پلاهيءَ کان پري ۽ برائيءَ ڏانهن ويجهو ڪندو، ۽ مان تنهنجي رحمت کان سواءِ ڪنهن ٻي پروسو نٿو ڪيان پوءِ منهنجي لاءِ پاڻ وٽ عهد رک جيڪو قيامت جي ڏينهن پورو پورو ڏيندين بلاشڪ تون وعدي جي مخالفت نٿو ڪرين.

فائدا.

مذڪوره آيتن مان هي فائدا ذهن نشين ٿين ٿا. ١- ”إِلَى الرَّحْمَنِ وَفْدًا“ (الله ڏانهن مهمان ڪري (اٿارينداسون) ان مان واضح ٿيو ته الله تعاليٰ جا صالح ٻانهن خصوصي مهمان جي حيثيت ۾ پلين سوارين تي سوار ٿي ملائڪن جي گهيري ۾ بهشت ۾ ويندا، رب پاڪ جي بارگاهه ۾ پيش ٿيندا ۽ اهو سندن اڪرام ۽ عزت ڪندو. ٢- ”إِلَى جَهَنَّمَ وَرَدًا“ (جهنم ڏانهن اڃايل آندا ويندا) ان مان ثابت ٿيو ته ڪافرن جو محشر جي ميدان ۾ چوپاين جهڙو حال هوندو. (٢)

وَقَالُوا اتَّخَذَ الرَّحْمَنُ وَلَدًا ۖ لَقَدْ جِئْتُمْ شَيْئًا إِدًّا ۝٨٩

۽ چيائون ته ٺاهيو الله اولاد البته تحقيق آندي اوهان شيءِ ڳري

تَكَادُ السَّمُوتُ يَتَفَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ

ويجهو آهي جو آسمان ڦاٽي پون ان سببان ۽ ٽڪرا ٽڪرا ٿي وڃي زمين ۽ ڊهي پون جبل

هَذَا ٩٠ أَنْ دَعَوْ لِلرَّحْمَنِ وَلَدًا ٩١ وَمَا يَنْبَغِي لِلرَّحْمَنِ أَنْ

ڪرندڙ هن جي ڪري جو سڏيائون رحمان جي لاءِ اولاد ۽ نٿو لائق رهي رحمان جي لاءِ ته

يَتَّخِذَ وَلَدًا ٩٢ إِنَّ كُلُّ مَنْ فِي السَّمَوَاتِ وَالْأَرْضِ إِلَّا آتَى

رڪي اولاد ناهي سڀ جيڪو آسمانن ۾ ۽ زمين ۾ آهي مگر ايندڙ آهي

الرَّحْمَنِ عَبْدًا ٩٣ لَقَدْ أَحْصَاهُمْ وَعَدَّهُمْ عَدًّا ٩٤

الله وٽ ٻانهو بنجي، البتہ تحقيق قابو رکيائين انهن کي ۽ ڳڻيائين انهن کي پورو ڳڻڻ.

تفسير.

اڳين آيتن ۾ ذڪر هو ته شيطان انهن ڪافرن کي گمراهه ڪري وسوسا وجهي ٿو ۽ هنن آيتن ۾ بيان ٿي رهيو آهي ته انهن گمراهين مان هڪ گمراهي هيءَ به انهن ۾ پيدا ڪئي اٿس ته الله تعاليٰ کي اولاد به آهي (معاذ الله ثم معاذ الله) فرمان مبارڪ آهي ”وَقَالُوا اتَّخَذَ الرَّحْمَنُ وَلَدًا“ ۽ چيائون ته الله اولاد رکيو آهي. جيئن يهودين حضرت عزيز کي ۽ نصارن حضرت عيسيٰ (عليهما السلام) کي الله جو پٽ سڏيو ۽ عرب ڪافرن ملائڪن کي الله جون نياڻيون سڏيو. ”لَقَدْ جِئْتُمْ شَيْئًا إِذَا تَكَادُ السَّمُوتُ يَنْفَطَرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَذَا أَنْ دَعَوْ لِلرَّحْمَنِ وَلَدًا“ البتہ تحقيق اوهان ڳري شيءِ آندي آهي ويجهو آهي جو ان جي ڪري آسمان ڦاٽي پون ۽ زمين ٽڪرا ٽڪرا ٿي وڃي ۽ جبل ڊهي ڪري پون ان سببان جو رحمان جي لاءِ اولاد سڏيو اٿن. مقصد ته! اي ڪافرو! الله تعاليٰ جي لاءِ اوهان اولاد جي ڳالهه ڪري اهڙي شيءِ آندي آهي جو قريب هو ته آسمان، زمين ڦاٽي ۽ ٽڪرا ٽڪرا ٿي وڃن ۽ جبل ڪري ڊهي پون. جيڪڏهن الله تعاليٰ جو رحم ۽ حلم ڪارفرمانه هجي ها ته ان بچڙي عقيدي جي ڪري سارو جهان فنا ٿي وڃي ها ”وَمَا يَنْبَغِي لِلرَّحْمَنِ أَنْ يَتَّخِذَ وَلَدًا“. ۽ رحمان جي شان جي مناسب نه آهي ته اولاد رکي. ”إِنَّ كُلُّ مَنْ فِي السَّمُوتِ وَالْأَرْضِ إِلَّا آتَى الرَّحْمَنِ عَبْدًا“ جيڪو ڪجهه آسمانن ۽ زمين ۾ آهي الله وٽ ٻانهو بنجي ايندڙ آهي. اهو هر قسم جي اولاد کان پاڪ آهي. اولاد جو محتاج ناهي. ”لَقَدْ أَحْصَاهُمْ وَعَدَّهُمْ عَدًّا“ بلاشڪه انهن کي

چڱيءَ طرح ڳڻي پنهنجي ڪنٽرول ۽ قابو۾ ۾ رکيو اٿس. مطلب: الله جل شانہ ساري مخلوق جون شخصيتون، كيفيتون، اجسام، ابدان، انفس، افعال، اقوال، احوال، اسماء، افراد، رزق ۽ اعمال پنهنجي قدرتي قبضي، اختيار ۽ ڪنٽرول ۾ رکيا آهن ۽ اهو هر ذري کي ڪامل، اڪمل طرح ڄاڻي ٿو.

فائدا.

مذڪوره آيتن مان هي فائدا ذهن نشين ٿيا.

١- ”اَتِي الرَّحْمٰنُ عَبْدًا“ (الله وٽ ٻانهو ٿي ايندڙ آهي) ان مان ثابت ٿيو ته! الله تعاليٰ کي ٻانهي جي طرفان عبديت پسند آهي لھذا هر ٻانهي کي هر وقت پنهنجي قول، فعل ۽ عمل ۾ عاجزي، مسڪيني ٻانهپ ۽ عبديت جو اظهار ڪرڻ گھرجي جيڪو پنهنجي ٻانهپ جو اظهار نٿو ڪري اهو يا ڪافر، يا منافق يا فاسق ۽ فاجر آهي ۽ اهڙائي ماڻهو زمين تي مخلوق ۾ بدترين آهن عبادت سان انسان ۾ عبادت، ايمان، جانشان، پاڪائي ۽ رياضت جا باغ کلن ٿا ۽ امن، ايمان، يقين، صلح، محبت، دوستي، عاجزي ۽ انڪساريءَ جي بهار پيدا ٿئي ٿي.

٢- عبد هجڻ ۽ ابن (پٽ) هجڻ هڪ ٻئي جو ضد آهن عبد ابن نه ٿي سگهندو ۽ ابن عبد نه ٿي سگهندو ان جي ڪري هر شيءِ الله جي لاءِ عبد آهي ڪو به ان جو ابن نه آهي.

وَكُلُّهُمْ اَتِيهِ يَوْمَ الْقِيَمَةِ فَرْدًا ﴿٩٥﴾ اِنَّ الَّذِيْنَ اٰمَنُوْا

۽ هر هڪ انهن مان ايندڙ آهي ان وٽ قيامت جي ڏينهن اڪيلو ٿي بيشڪ جن ايمان آندو

وَعَمِلُوا الصَّالِحَاتِ سَيَجْعَلُ لَهُمُ الرَّحْمٰنُ وُدًّا ﴿٩٦﴾ فَاِنَّمَا يَسَّرْنَاهُ

۽ ڪيائون صالح عمل ڪندو انهن جي لاءِ رحمان وڏي محبت پوءِ تحقيق آسان ڪيو اسان ان کي

بِلِسَانِكَ لَتُبَشِّرَ بِهِ الْمُتَّقِيْنَ وَتُنذِرَ بِهِ قَوْمًا لَّدُنَّا ﴿٩٧﴾

تنهنجي زبان (پاڪ) سان تانتہ بشارت ڏين ان سان پرهيزگارن کي ۽ ڊڄارين ان سان قوم جهيڙا ڪار

وَكَمْ اَهْلَكْنَا قَبْلَهُمْ مِّنْ قَرْنٍ هَلْ تُحْسِنُ مِنْهُمْ

کي ۽ گهڻيون ئي هلاڪ ڪيون اسان اڳي انهن کان جماعتون ڇا محسوس ڪرين ٿو انهن مان

مَنْ أَحَدٍ أَوْ تَسْمَعُ لَهُمْ رِكْزًا ۝١٨

ڪو هڪڙو يا ٻڌين ٿو انهن جو ڪو، ڀڻڪو.

تفسير.

اڳين آيتن ۾ ٻڌايو ويو ته اسان سڀني کي ڳڻي قابوءَ ۾ رکيو آهي ۽ هنن ۾ ٻڌايو ويو آهي ته - اهي سڀ اڪيلا، اڪيلا ٿي اسان وٽ پيش ٿيندا. فرمان عالي شان آهي ”وَكُلُّهُمْ آتِيهِ يَوْمَ الْقِيَامَةِ فَرْدًا“ ۽ انهن مان هر هڪ قيامت جي ڏينهن ان وٽ اڪيلو ٿي ايندو. مطلب ته اهي سمورا ڪافر الله تعاليٰ جي بارگاهه ۾ اڪيلا، نهايت مجبور ۽ مقهور ڪري پيش ڪيا ويندا - نه انهن سان ڪنهن جي محبت هوندي نه انهن جو ڪو ساٿي ۽ مددگار هوندو. ”إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا“ بيشڪ جن ايمان آندو ۽ صالح عمل ڪيا عن قريب رحمان انهن جي لاءِ محبت پيدا فرمائيندو. مقصد ته: جن الله ۽ ان جي رسول تي دل سان ايمان آڻي پورا، پورا صالح اعمال ڪيا. الله تعاليٰ انهن جي لاءِ پنهنجي مخلوق ۾ محبت ۽ مودت پيدا ڪندو آهي. اهل حق کي ابتداء ۾ جيتوڻيڪ گهڻيون مزاحمتون اڳيان اچن ٿيون سندن خلاف مخالفت جا طوفان سامهون اچن ٿا طرح طرح جون تهمتون لڳايون وڃن ٿيون انهن کي طرح طرح سان بدنام ڪرڻ جي ڪوشش ڪئي وڃي ٿي پر نيٺ انهن صالحن جي فتح ٿيندي آهي ۽ اهي مخالفت ڪندڙ پاڻ سندن ثناگر ۽ مدح خوان ٿي پيش پوندا آهن بخاري ۽ مسلم حضرت ابوهريرة رضی اللہ تعالیٰ عنہ کان روایت آندي آهي ته: رسول الله صلى الله عليه وسلم جن فرمايو ”إِذَا أَحَبَّ اللَّهُ سُبْحَانَهُ عَبْدًا دَعَا جِبْرِيلَ عَلَيْهِ السَّلَامُ فَقَالَ إِنَّ اللَّهَ يُحِبُّ فَلَكَ فَاجِبَةٌ فَيُحِبُّهُ جِبْرِيلُ فَيُنَادِي جِبْرِيلُ فِي أَهْلِ السَّمَاءِ إِنَّ اللَّهَ يُحِبُّ فَلَكَ فَيُحِبُّهُ أَهْلُ السَّمَاءِ ثُمَّ يَوْضَعُ لَهُ الْقَبُولُ فِي الْأَرْضِ“. (١)

يعني الله سبحانه جڏهن ڪنهن ٻانهي سان محبت رکندو آهي ته جبرئيل عليه السلام کي سڏي فرمائيندو آهي ته: الله فلاڻي سان محبت رکي ٿو تون به ان سان محبت رک. پوءِ جبريل به ان سان محبت رکندو آهي ۽ آسمان وارن ۾ اعلان ڪري ٿو ته بلاشڪ الله فلاڻي سان محبت رکي ٿو - پوءِ آسمان وارا به ان سان محبت رکن ٿا ۽ ان

کان پوءِ ان جي لاءِ زمين ۾ مقبوليت رکي وڃي ٿي ”فَاِنَّمَا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لَّدَا“ پوءِ بلاشڪ اسان ان کي تنهنجي زبان سان آسان ڪيو، تانته تون ان سان پرهيزگارن کي مبارڪ ڏين ۽ ان سان جهيڙا ڪار قوم کي ڏيڄارين. يعني قرآن پاڪ اسان اوهان جي زبان ۾ لاهي اوهان لاءِ ايترو آسان بنايو آهي جو اوهان کي ڪنهن کان ان جي سمجهڻ جي ضرورت نه پوندي- قرآن ڪريم جا اسرار، معنيٰ، قراءهه، تجويد، ۽ احڪام الله تعاليٰ اوهان کي سيکايا آهن- اوهان ان سان نيڪو ڪارن، پرهيزگارن کي بهشت جي بشارت ڏيو ۽ جهيڙا ڪارن کي ڊپ ڏياريو. ”لَّدَا“ جي معنيٰ شديد الخصومة جهيڙي ڪرڻ ۾ سخت. ان مان مراد قريشي ڪافر آهن. (١)

”وَكَمْ أَهْلَكْنَا قَبْلَهُمْ مِنْ قَرْنٍ“. ۽ اسان انهن کان اڳي ڪيتريون ئي جماعتون (امتون) هلاڪ ڪيون. مطلب ته انهن جڏهن رسولن (عليهم الصلوٰه والسلام) کي نه مڃيو ۽ اسان جي دين وارن ڏانهن سڏيندڙن سان جهيڙو ڪيائون ته اسان انهن کي هلاڪ ڪري ڇڏيو.

”هَبْلُ تَحِسْ مِنْهُمْ مِّنْ أَحَدٍ أَوْ تَسْمَعْ لَهُمْ رِكْزًا“ پوءِ ڇا انهن مان ڪو هڪ محسوس ڪرين ٿو يا انهن جو ڪو ڀڳو ٻڌين ٿو؟ مقصد ته اهي ڪافر نٿا اڪين سان ڏسڻ ۾ اچن ۽ نٿا هٿ لڳائڻ سان محسوس ٿين ۽ نه انهن جو ڪو ڀڳو ٻڌڻ ۾ اچي ٿو- اهڙا هلاڪ ٿي ويا. ۽ جڏهن ائين آهي ته پوءِ اي حبيب پاڪ (صلي الله عليه وسلم) اوهان جي قوم وارا ان مان نصيحت چو نٿا وٺن؟

فائدا.

مذڪوره آيتن مان هي فائدا ذهن نشين ٿيا.

١- ”سَيَجْعَلُ لَهُمُ الرَّحْمَنُ وُدًّا“ (رحمان انهن جي لاءِ جلد محبت پيدا ڪرڻ فرمائيندو) ان مان واضح ٿيو ته مسلمانن جي لاءِ سڀ کان وڏي نعمت الله تعاليٰ جي طرفان محبوبيت ۽ مقبوليت ملڻ آهي مگر ان جو حصول ايمان ڪامل ۽ صالحن عملن جي ذريعي ٿيندو آهي ۽ صالح اعمال بن قسمن جا آهن. ١- مصطفيٰ صلي الله عليه وسلم جي صورت اختيار ڪرڻ. ٢- سندن سيرت اختيار ڪرڻ. (٢)

٢- قرآن پاڪ جي هر هڪ لفظ ۽ حرف جو علم نبي پاڪ صلي الله عليه وسلم جن کي الله تعاليٰ پاڻ پڙهايو آهي جيئن ”يَسَّرْنَاهُ بِلِسَانِكَ“ (اسان ان کي تنهنجي

زيان سان آسان بنايو آهي، مان واضح آهي، ۽ ان مان اهو به معلوم ٿيو ته دنيا جي سڀني دينن کان اسلام وڌيڪ آسان آهي چو ته جنهن ڪتاب ۾ اسلام جو بيان آهي اهو به آسان ڪيل آهي.

الحمدلله جو سورة مريم سڳوريءَ جو تفسير ٦٥ آيتن تائين المدينه المنوره ۾ عمره شريف جي ويزا تي چاليهه نمازون ادا ڪرڻ ۽ نبوي دربار جي ديدار جي سعادت ماڻڻ دوران ١٢ شوال سنه ١٤٢١هـ مطابق ٦ جنوي ٢٠٠١ع آچر جي رات ١٢ بجي لکي پورو ڪيم ۽ باقي ٢٨ آيتن جو تفسير جده شريف ۾ ١٨ شوال سنه ١٤٢١هـ مطابق ١٣ جنوي ٢٠٠١ع ڇنڇر جي رات بوقت ١٢ لڳي ٣٥ منتن تي لکي پورو ڪيم. الحمدلله ثم الحمدلله والشڪرله. بارگاه رب ڪريم ۾ دعا آهي ته باقي رهيل تفسير به جلد لکي پورو ڪرڻ جي جلد سعادت نصيب ڪري. آمين ثم آمين.

يا ارحم الراحمين بوسيلة النبي الامين.

عليه وعلى آله الصلوات والتسليمات الى يوم الدين حرره الفقير الى الله المغيث.
محمد ادريس الداهري النقشبندي عفي عنه ما كان اويكون منه.



سورة طه جو تعارف

هن سورة جي تعارف ۾ هي ڳالهيون ضروري ذهن نشين ڪرڻ گهرجن.

- (١) اڳيئن سورة سان ربط
- (٢) نالو ۽ ان نالي سان سڏجڻ جو سبب
- (٣) رڪوعن، آيتن، ڪلمن ۽ حرفن جو تعداد
- (٤) مڪيه آهي يا مدينه؟
- (٥) نزول جو زمانو
- (٦) شان نزول
- (٧) خاص مضمون
- (٨) پلايون ۽ برڪتون

اڳيئن سورت سان ربط

هن سورة جو سورة مريم سان پٽن نمونن سان ربط آهي.

- (١) جيئن اڳيئن سورة ”مريم“ پٽن آيتن کان سواءِ رات جو نازل ٿي هئي تيئن سورة طه به پٽن آيتن کان سواءِ رات جو نازل ٿي هئي. ”١“.
- (٢) سورة مريم کان پوءِ سورة طه ٿي نازل ٿي هئي ان جي ڪري ترتيب سان به اهائي سورة مريم جي پويان رکي وئي.
- (٣) جيئن سورة مريم جو افتتاح مقطعات حرفن سان ٿيو هو تيئن هن سورة جي ابتدا به مقطعات حرفن سان ٿيل آهي.
- (٤) سورة مريم ۾ سيدنا موسىٰ علي نبينا وعليه الصلوة والسلام جو ذڪر مختصر انداز ۾ هو ۽ هتي ان جو ذڪر تفصيل سان ڪيو ويو آهي.

نالو مبارڪ ۽ ان سان سڏجڻ جو سبب:

هن سورة مبارڪ جو نالو ”طه“ آهي ۽ ان سان ان جي ڪري سڏي وئي آهي جو هن جي شروعات ٿي انهيءَ لفظ سان ڪيل آهي.

رڪوعن، آيتن، ڪلمن ۽ حرفن جو تعداد:

هن ۾ اٺ رڪوع، هڪ سؤ پنجنجيهه (١٣٥) آيتون، سورهن سؤ ايڪيتاليهه ڪلما ۽ پنج هزار ٻه سؤ ٻائيتاليهه (٥٢٤٢) حرف آهن "١".

مڪيه آهي يا مدنيه؟

هيءَ سورة پاڪ مڪه مڪرم ۾ نازل ٿي هئي. سيدنا ابن عباس ۽ ابن الزبير رضي الله عنهما جو اهو فرمان آهي "٢".

نزول جو زمانو:

هيءَ سورة حضرت عمر جي اسلام آڻڻ کان هڪ مهينو اڳ ۾ نازل ٿي هئي (٣) جيئن مفسرن پلارن لکيو آهي ته: هڪ ڏينهن حضرت عمر رضي الله تعالى عنه وڏي جوش خروش سان تلوار ڳچيءَ ۾ وجهي گهر کان نڪتو، ڪنهن پڇا ڪيس ته: عمر ڪيڏانهن ٿو وڃين؟ جواب ۾ چيائين ته مسلمانن جي نبي (عليه الصلوٰه والسلام) جو سر مبارڪ، قلم ڪرڻ وڃي رهيو آهيان. پڇڻ واري چيس ته: پهريان پنهنجو گهر سنڀال تنهنجي پيڻ فاطمه ۽ پيڻيو سعيد بن زيد مسلمان ٿي چڪا آهن ۽ پنهنجي نبي تان سر ساهه صدقي ڪري رهيا آهن. اهو ٻڌنديئي ڪاوڙ سان ڀريل موٽيو ۽ انتها بي درديءَ سان پيڻيو کي مارڻ شروع ڪيائين. پيڻ ان کي بچائڻ جي لاءِ وڃ ۾ آئي ته ان تي ڌڪ وسائڻ شروع ڪيائين. ان جو مٿو ڦاڙي وڌائين جنهن مان رت جا ڦوهارا وهي نڪتا اهو منظر ڏسي حيرت ۾ پئجي ويو ۽ پنهنجي پيڻ کان قرآن ڪريم ٻڌڻ گهريائين ته ان کيس غسل ڪرڻ جي لاءِ فرمايو. جڏهن غسل ڪري ٿڌو ٿي ويٺو تڏهن سندس پيڻ فاطمه سورة "طه" جون شروعات واريون آيتون تلاوت ڪيون جنهن حضرت عمر جي دل جي دنيا مٽائي ڇڏي سندس پٿر جهڙي سخت دل نرم ٿي پئي ۽ سندس اکين مان پاڻي وهڻ لڳو ۽ ان ئي وقت بارگاهه رسالت ۾ حاضر ٿي مسلمان ٿيو ۽ ان واقعي ڏانهن ئي اشارو ڪندي ڊاڪٽر اقبال فرمايو:

نمي داني ڪه سوز قرأت تو

دگر گون کرد تقدير عمر را

اي مسلمان! ڇا تون نه ٿو ڄاڻين ته تنهنجي قرآن پاڪ پڙهڻ (حضرت) عمر

(رضي الله عنه) جي تقدير بدلائي ڇڏي هئي. ۱

شان نزول

هن سورة مبارڪ جي شان نزول ۾ مفسرن جا ٽي قول آهن.

(۱) نبي مڪرم، محبوب معظم، صلى الله تعالى عليه وسلم عبادت ۽ نفلي نمازن ۾ تلاوت، قيام، ركوع ۽ سجدا تمام ڊگها ڪندا هئا ايتري قدر جو سندن پاڪ پير سڄي پوندا هئا. تڏهن کين ايتري تڪليف کان روڪڻ جي لاءِ هي شروعات واريون آيتون نازل ٿيون.

(۲) نبي پاڪ عليه الصلوة والسلام جن ڪافرن جي طرفان الله جل شانہ جي باري ۾ گستاخي ڪرڻ، ايمان نہ آڻڻ جي ڪري گهڻو غمگين رهندا هئا تڏهن هي آيتون لاهي کين تسلي ۽ تشفي ڏني وئي ته اوهان پريشان ٿي تڪليف ۾ نہ پئو اوهان حق جو پيغام پهچائي پنهنجي ذميداري پوري ڪئي.

(۳) پاڻ ڪعبه معظمه جي ڀر ۾ بيهي عبادت ڪندا هئا ته قرآن ڪريم جي لذت ۽ الاهي عشق ۾ سندن اکين مبارڪن مان جڏهن ڳوڙها وهندا هئا ته سندن چوڌاري ويٺل ڪافر مذاق ڪندي چوندا هئا ته هن شخص کي پنهنجي الله تي به يقين ناهي جو ايتري دير ان کي راضي ڪرڻ ۾ مصروف رهي ٿو تڏهن هي آيتون نازل ٿيون.

”۲“

خاص مضمون

هن سورة مبارڪ جي هر هڪ آيت روشنيءَ جو هڪ بلند مينار آهي پر چند امور خصوصي توجه جا مستحق آهن.

هڪ ته هن سورة جي نزول جو زمانو اهو هو جنهن ۾ اسلام سان ڪافرن جي دشمني نهايت عروج تي پهتل هئي انهن مسلمانن جي دل آزاريءَ ۽ انهن تي بهتان هڻڻ ۾ انتها ڪري ڇڏي هئي حضور پر نور عليه الصلوة والسلام جن جي رات ڏينهن محنت ڪرڻ جي باوجود صرف ٿورا اهڙا فرد هئا جن اها حق ۽ سچ واري دعوت قبول ڪري اسلام قبول ڪيو هو ڪافر قوم جي هي هٿ ڌرمي ڏسي ڪري نبي پاڪ عليه الصلوة والسلام جن جي نازڪ قلب تي چانه گذريو هوندو ۽ ممڪن هو ته اسلام قبول

ڪرڻ وارن جي دلين ۾ پنهنجي ان دعوت جي مستقبل جي متعلق خدشا پيدا ٿيندا هجن ان جي ڪري هن سورة جي شروعات وارن آيتن ۾ نبي پاڪ عليه افضل الصلوات والتسليمات جن کي تسلي ڏني وئي آهي ته هي قرآن ان قادر مطلق نازل فرمايو آهي جنهن جي ڪبريائيءَ جي سامهون ڪائنات جي هر شيءِ ڪنڌ جهڪايو بيٺي آهي. ان جي ڪري اوهان تي هي قرآن ان جي لاءِ نازل نه ڪيو ويو آهي ته اوهان رنج ۽ تڪليف ۾ مبتلا ٿيو، يقيناً اوهان کي مليل دين پڪڙجندو ۽ ڪاميابي اوهان جا قدم چمندي ان کان بعد وڏي تفصيل سان حضرت موسيٰ علي نبينا وعليه الصلوة والسلام جو ذڪر ڪيو ويو آهي ته ان کي ڪهڙي طرح سرديءَ جي موسم جي هڪ انڌيريءَ رات ۾ طور جبل جي واديءَ جي هڪ ڪنڊ ۾ نبوت عطا ڪرڻ سان نوازيو ويو. ان کان بعد ان کي هڪ اهڙي ظالم بادشاهه کي دين جي دعوت ڏيڻ جو حڪم ڏنو ويو جنهن جي دامن ڪيترن، حساب کان مٿي ننڍڙن ٻارن جي ناحق خون سان رڳيل هئي. حضرت موسيٰ علي نبينا وعليه الصلوة والسلام کي بارگاهه ايزدي مان ارشاد ٿيو ته: وجو ان خدائيءَ جي دعويٰ ڪندڙ جي سامهون سندس ماڻهن سان پيريل دربار ۾ منهنجي توحيد جو اعلان ڪري ان کي چئو ته بني اسرائيل کي پنهنجي غلاميءَ جي زنجيرن مان آزاد ڪري نه ته سندس انجام نهايت برو ۽ خطرناڪ ٿيندو ان سان گڏوگڏ کيس اهو به فرمايو ويو ته ان جي دست درازيءَ کان نه ڊڄجان مان (رب العزة جل شانہ) توهان گڏ آهيان حضرت موسيٰ (علي نبينا وعليه الصلوة والسلام) الاهي حڪم جي ادا ڪرڻ لاءِ فرعون وٽ ويو ۽ اهڙو جامع خطاب ڪيائين جنهن کي ٻڌي فرعون جو عقل خطا ٿي ويو ۽ ان کي پنهنجي خدائي جو محل ڏهندي نظر آيو ان هڪدم حضرت موسيٰ علي نبينا وعليه الصلوة والسلام تي الزام هنيو ته: تون جا دوءَ جي زور تي اسان جي حڪومت جو تختو اونڌو ڪرڻ آيو آهين ۽ صرف پنهنجي سياسي مقصدن تي پردو وجهڻ لاءِ الله، قيامت ۽ دين جو نالو وٺي رهيو آهين. پوءِ هڪدم ان پنهنجي ملڪ جا سڀئي ماهر جادوگر حضرت موسيٰ (علي نبينا وعليه الصلوة والسلام) جي مقابلي جي لاءِ گهرايا ۽ انهن کي وڏن انعامن جي لالچ ڏنائين پر حق جي سامهون باطل کي ڪهڙي مجال هئي ته اهو دم هڻي سگهي. اهي جادوگر حضرت موسيٰ (علي نبينا وعليه الصلوة والسلام) جي صداقت کي ڏسي مجبور ٿي پيا ۽ نتيجي نڪرڻ جي پرواهه ڪرڻ کان سواءِ ئي ايمان آڻي الله جا پيارا ٻانها بڻيا. جنهن مان ثابت ٿيو ته ايمان جي قوت سڀني قوتن کان مٿي آهي.

(٢) ان کان پوءِ سامريءَ جو ذڪر ڪري بني اسرائيل جي سمجھه جي گھٽتائي جو پردو کوليو ويو آهي.

(٣) آخر ۾ حضرت آدم علي نبينا وعليه الصلوٰۃ والسلام جو واقعو بيان ڪيو ويو آهي جنهن سان هيءَ حقيقت به ظاهر ٿئي ٿي ته غلطي ڪرڻ ۽ وري ان تي آڪڙ ڪرڻ انسان کي هلاڪ ڪري ٿو جيئن فرعون ۽ شيطان جي حالات مان ظاهر آهي پر غلطي ڪري پشيمان ٿيڻ ۽ وري توبه ڪرڻ سچي انسان جو ڪم آهي ۽ ان سان ئي مقبوليت جي مقام تي فائز ٿئي ٿو. جيئن سيدنا آدم علي نبينا وعليه الصلوٰۃ والسلام ٿيو. ان جي ڪري اسان مصطفيٰ ڪريم عليه الصلوٰۃ والسلام جي غلامن کي الله تعاليٰ جي نافرمانيءَ کان بچڻ جي هر ممڪن ڪوشش ڪرڻ گھرجي پر جيڪڏهن بشري ڪمزوريءَ يا وقتي جوش کان ڪا غلطي يا گناهه ٿي وڃي ته پنهنجي پيءُ حضرت آدم (علي نبينا وعليه الصلوٰۃ والسلام) وانگر فوراً پشيمانيءَ جا ڳوڙها ڳاڙي مغفرت طلب ڪيون ته انشاءِ الله تعاليٰ سندس ڪرم جا ڪڪر وسي پوندا.

پلايون ۽ برڪتون:

(١) دارمي، ابن خزيمه، عقيلي، طبراني الاوسط ۾، ابن عدي، ۽ بيهقيءَ شعب الايمان ۾ حضرت ابوهريرة رضي الله عنه کان روايت آندي آهي ته: رسول الله صلى الله تعالى عليه وسلم جن فرمايو ”اِنَّ اللّٰهَ تَبَارَكَ وَتَعَالٰى قَرَأَ طهَ وَ يَسَّ قَبْلَ اَنْ يَخْلُقَ السَّمٰوٰتِ وَالْاَرْضَ بِالْفَيِّ عَامٍ فَلَمَّا سَمِعَتِ الْمَلٰٓئِكَةُ الْقُرْآنَ. قَالَتْ طُوْبٰى لَامَةٍ يَنْزِلُ عَلَيْهَا هَذَا وَطُوْبٰى لَاجْوَابٍ تَحْمِلُ هَذَا وَطُوْبٰى لِاَلْسِنَةٍ تَتَكَلَّمُ بِهَذَا.“ ١

يعني يقيناً الله تبارڪ وتعالى آسمانن ۽ زمين جي پيدا ڪرڻ کان ٻه هزار سال اڳ پاڻ طه ۽ يسس پڙهي هئي جڏهن ملائڪن قرآن ٻڌو ته چيائون ان امت جي لاءِ خوشخبري آهي جنهن تي هي قرآن نازل ٿيندو ۽ انهن پيٽن کي بشارت آهي جيڪي هن کي ڪٽندا ۽ انهن زبانن کي خوشخبري آهي جيڪي هن کي پڙهنديون.

(٢) ابن مردويه حضرت ابي امامه رضي الله عنها کان روايت آندي آهي ته رسول الله صلى الله عليه وسلم جن فرمايو، بهشتي ماڻهو طه ۽ يسس جنت ۾ به پڙهندا رهندا. ”٢“

(٣) حضرت ابن عباس رضي الله عنهما کان روايت آهي ته: نبي پاڪ عليه

الصلوة والسلام جن ارشاد فرمايو: كجه سورتون مون كي اڳين ڪتابن مان ڏنيون ويون آهن جن ۾ سورة بقره جو كجه حصو مون كي توراۃ مان ڏنو ويو آهي ۽ سورة طه ۽ طاسين (اهي ٽي سورتون جن جي اول ۾ مقطعات حروف مان طسم اچي ٿو. (١) الشعراء (٢) النمل (٣) القصص) مون كي ڏنيون ويون ۽ سورة بقره جون آخري آيتون مون كي عرش جي هيٺان ڏنيون ويون آهن ۽ مفصل سورتون خصوصي طرح مون كي ٿي عطا ڪيون ويون آهن ڪنهن به اڳئين نبي كي نه مليون، باقي سورة بقره عالم ازل ۾ مون كي ڏني وئي ساري مخلوق کان اڳ ۾ الله تعاليٰ نور جو ٿنڀ پيدا فرمايو ۽ ان جو نالو محمد رکيائين پي سموري مخلوق ان نور جي شعاعن سان پيدا ٿي اهو نور جو ٿنڀ مان آهيان. پوءِ الله تعاليٰ سورة طه جي تلاوت فرمائي ۽ ان کان پوءِ سورة يس جي تلاوت فرمائي. هي روايت معقل بن يسار ۽ حضرت ابن عباس رضي الله عنهما کان، المستدرڪ ۾ حاڪم ۽ بيهقي آندي آهي. ”١“ هن روايت مان ثابت ٿيو ته نبي پاڪ عليه الصلوة والسلام جن سڀني کان اول نبي بنايا ويا هئا. طه ۽ يس سندن اسم مبارڪ آهن جيڪي ٻنهي سورتن جي اول ۾ آندا ويا آهن. اهو سڀ فقهاء، علماء، مشائخ فرمائين ٿا.

(٤) سورة ”طه“ ۾ اسم اعظم آهي. مستدرڪ ۾ حاڪم، طبراني ۽ ابن ماجه ابي اماره رضي الله عنه کان روايت آندي آهي ته رسول الله صلى الله عليه وسلم جن فرمايو ”اسم اعظم ٽن سورتن ۾ ڳوليو. (١) بقره (٢) آل عمران (٣) طه.“ ٢



اَيَاتُهَا ١٣٥	سُورَةُ طه مَكِّيَّةٌ	رُكُوعَاتُهَا ثَمَانٍ
هن جون آيتون ١٣٥ آهن	سورة طه مكيه آهي	هن جارڪوعاٺ آهن

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي

طه ① مَا أُنزِلْنَا عَلَيْكَ الْقُرْآنَ لِتَشْقَى ② إِلَّا تَذَكُّرًا لِّمَن يَخْشَى ③

طه نه لائو اسان توتي قرآن تانته تڪليف ۾ پوين مگر نصيحت ان جي لاءِ جيڪو ڊڄي ٿو

تَنْزِيلًا لِّمَن مَّزَّنَ خَلَقَ الْأَرْضَ وَالسَّمَوَاتِ الْعُلَى ④ الرَّحْمَنُ عَلَى

نازل ڪرڻ آهي ان ذات جي طرفان جنهن پيدا ڪئي زمين ۽ آسمان بلند رحمان عرش تي

الْعَرْشِ اسْتَوَى ⑤ لَهُ مَا فِي السَّمَوَاتِ وَمَا فِي الْأَرْضِ وَمَا

غلبو فرمايو ان جي لاءِ آهي اهو جيڪو آسمانن ۾ آهي ۽ جيڪو زمين ۾ آهي ۽ جيڪو

بَيْنَهُمَا وَمَا تَحْتَ الثَّرَى ⑥ وَإِنْ تَجَهَّرَ بِالْقَوْلِ

انهن ٻنهي جي وچ ۾ آهي ۽ جيڪو (زمين جي) تري هيٺان آهي ۽ جيڪڏهن وڏو آواز ڪندين ڳالهائڻ ۾ پوءِ

فَإِنَّهُ يَعْلَمُ السِّرَّ وَأَخْفَى ⑦

بيشڪ اهو ڄاڻي ٿو لڪل کي ۽ تمام اونهي کي.

تفسير

سورة مريم جي آخري آيتن ۾ بيان ٿيو ته قرآن پاڪ اوهان جي زبان سان اسان ڪيو اٿئون ۽ هنن آيتن ۾ ارشاد ٿي رهيو آهي ته اسان قرآن پاڪ اوهان تي تڪليف ۾ پوڻ جي لاءِ نه لائو آهي. ”١“

فرمان عالي شان آهي، ”طه“ هن لفظ جي لاءِ مفسرن مختلف ارشاد فرمايا آهن. سند سونهاريءَ جي نامياري ولي حضرت مخدوم نوح هالائي عليه الرحمة ان جي معنيٰ ڪندي لکيو آهي اي مرد ڪامل درجوليت واي ماهه شب چهارده ”١“ اي مڙسيءَ ۾ ڪمال وارا مڙس؛ ۽ اي چوڏهينءَ جي رات جا چنڊ؛ سيدنا حضرت ابوبڪر صديق رضي الله تعالى عنه فرمايو آهي ته: هو من الاسرار، اهو رازن مان هڪ ڳجهو راز آهي. حضرت ابن عباس رضي الله عنه فرمايو ته ان مان مراد آهي اي مڙس؛ ۽ هڪ قول هي آهي ته: اهو نبي پاڪ عليه الصلوة والسلام جو نالو مبارڪ آهي جيڪو ان تي الله تعالى رکيو آهي نبي پاڪ عليه الصلوة والسلام جن کان روايت آهي پاڻ فرمايائون ته ”منهنجا الله وٽ ڏهه نالا آهن“ ۽ انهن ۾ طه ۽ يسس کي به ذڪر فرمايو اٿن. ”٢“ ته ابجد جي حساب مطابق ”ط“ جا عدد ٩ ۽ ”ه“ جا عدد ٥ آهن جملي ١٤ ٿيا. پوءِ طه مان مراد آهي.

يا ايها البدر ”٣“ اي چوڏهين جا چنڊ؛ (اهائي مراد حضرت مخدوم نوح عليه الرحمة به لکي آهي جيئن اڳ ۾ عرض ڪري آيا آهيون).

”مَا أَنزَلْنَا عَلَيْكَ الْقُرْآنَ لِتَشْقَىٰ“ اسان توتي قرآن (ان لاءِ) نه لاڻو آهي تانته تون تڪليف ۾ پوين، ابن مردويه سيدنا علي المرتضيٰ رضي الله تعالى عنه کان روايت آندي آهي ته جڏهن نبي پاڪ عليه الصلوة والسلام تي ”يَا أَيُّهَا الْمُرْسَلُ قُمْ لَيْلًا لَا قَلِيلًا“ (اي چادر ڍڪيندڙ! رات جو اٿي بيهي عبادت ڪر، مگر ٿورو) وقت آرام ڪر. آيت نازل ٿي ته پاڻ سڄي رات الله جي عبادت ۾ بيهي رهيا تانجو سندن پاڪ پير سڄي پيا پوءِ پاڻ هڪ پير کڻي ان کي وقفو ڏين پيا وري ان تي بيهي پئي پير کي وقفو ڏين پيا. پوءِ جبرئيل هيءَ آيت کڻي آيو جنهن ۾ کين حڪم ٿيو ته اسان اوهان تي قرآن پاڪ اوهان کي تڪليف ڏيڻ جي لاءِ نازل نه ڪيو آهي. ”٤“

۽ ڪن مفسرن لکيو آهي ته ”لِتَشْقَىٰ“ مان مراد آهي ته ”شقي بنجين“ مقصد ته اسان اوهان تي قرآن اوهان جي شقي بنجڻ لاءِ نازل نه ڪيو آهي. ۽ ان جو وجهه هي لکيو اٿن ته: هڪ ڏينهن ابوجهل ۽ نضر بن حارث ڪافر پئي حضرت حبيب پاڪ عليه الصلوة والسلام جن وٽ آيا ۽ چوڻ لڳا ته تون اسان جي دين کي ڇڏي شقي بنجي ويو آهين (معاذ الله ثم معاذ الله) انهن جو اشارو هن ڳالهه ڏي هو ته پهريان

(١) فارسي ترجمه از حضرت مخدوم نوح عليه الرحمة ص ٣١٣. (٢) القرطبي ص

١٦٧ جلد ١١. (٣) زاد المسير ص ٢٧١ جلد ٥. (٤) روح المعاني ص ١٤٨ جز ١٦، جلد ٦

شهر جا سڀ ماڻهو هن جي عزت ڪندا هئا ۽ هاڻي اهي اوهان جي واٽن تي ڪنڊا وڃائي اوهان جي مٿان پٿر وسائين ٿا. اوهان بالڪل بي يار و مددگار ٿي ويا آهيو الله تعاليٰ انهن جي قول کي رد ڪندي فرمايو ته: اوهان تي قرآن ان لاءِ نه لائو ويو آهي جيئن ڪافر سوچين ۽ سمجهن ٿا. اهو قرآن ته اوهان جي دارين ۾ سعادت ۽ ڪاميابي حاصل ڪرڻ جي لاءِ لائو ويو آهي. ”١“

”إِلَّا تَذَكَّرُ لِمَنْ يَخْشَى“ مگر ان جي لاءِ نصيحت آهي جيڪو ڊڄي ٿو، مقصد ته قرآن پاڪ انهيءَ جي لاءِ نصيحت آهي جيڪو الله کان ڊڄي ٿو ۽ سندس دل نرم آهي اهو قرآن پاڪ جي بيانن کان روحاني فيض ۽ برڪتون حاصل ڪري ٿو الله تعاليٰ کان ڊڄي ان جا فرض بجا آڻي ۽ ان جي حرام ڪيلن شين ۽ ڪمن کان بچي ٿو. ”٢“

تَنْزِيلًا مِمَّنْ خَلَقَ الْأَرْضَ وَالسَّمَوَاتِ الْعُلَىٰ ۚ إِنَّ فِي طَرَفَانِ نَازِلِ ڪيل آهي جنهن زمين ۽ بلند آسمانن کي پيدا فرمايو آهي. ”الْعُلَىٰ“ عليا جو جمع آهي. هن ۾ الله تعاليٰ پنهنجي عظمت، جبروت ۽ جلال بيان ڪيو آهي. ”٣“ ۽ زمين کي آسمانن کان اڳي ان جي ڪري آندو ويو آهي جو اها انساني احساس کي قريب به آهي ته ڏسڻ ۾ ظاهر به آهي ۽ آسمانن جي حقيقت احساس کان پري به آهي ته لڪل به، جيتوڻيڪ الله تعاليٰ ساري ڪائنات جو خالق آهي پر انساني مشاهدات جون اڪثر شيون سج، چنڊ، تارا، وڻ، پٿر وغيره آسمانن ۽ زمين ۾ آهن ان جي ڪري هتي انهن جو ذڪر آندو ويو آهي. ”٤“

”الرَّحْمَنُ عَلَى الْعَرْشِ اسْتَوَىٰ“ رحمن عرش تي غلبو فرمايو، مقصد ته الله تعاليٰ صرف ڪائنات جو خالق ناهي پر اهو عرش جهڙي اعلىٰ شيءِ جو حاڪم ۽ ان تي غالب آهي ننڍن ۽ وڏن، اهم ۽ غير اهم ڪمن جو ظهور ان جي اذن سان ٿيندو آهي. ”٥“

هن جي وڌيڪ وضاحت: سورة اعراف آيت ٥٤ جي تفسير احسن البيان ص ٥٠٥ جلد ٣ تي ڏسڻ گهرجي.

”لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَىٰ“ ان جي لاءِ آهي جيڪو آسمانن ۾ آهي ۽ جيڪو زمين ۾ آهي ۽ جيڪو انهن ٻنهي جي وچ ۾ آهي ۽ جيڪو زمين جي تري هيٺان آهي يعني اهوئي هڪ الله ڪنهن غير جي شرڪت

(١) القرطبي ص ١٦٨ جلد ١١ (٢) جامع البيان ص ١١٤ جز ١٦ جلد ٨ (٣) القرطبي ص ١٦٩

جلد ١١ (٤) نعيمي ص ٤٤٤ جلد ١٦. (٥) ضياءُ القرآن ص ١٠٤ جلد ٣

کانسواء آسمانن کان زمین تائین ۽ زمین کان تحت ثری تائین ساری کائنات جو خالق ۽ مالک آهي ان جي ملڪ، تدبیر ۽ تصرف سان سڀ سلسلا قائم آهن. ”۱“
 وَأَنْ تَجْهَرُ بِالْقَوْلِ فَإِنَّهُ يَعْلَمُ السِّرَّ وَأَخْفَىٰ“ ۽ جيڪڏهن بلند آواز ڪندين تون ڳالهائڻ ۾
 ته بلاشڪ اهو لڪل ۽ تمام گهڻي لڪل کي ڄاڻي ٿو ”سِرَّ“ جي معنیٰ اها ڳالهه
 جيڪا تو ڪنهن ٻئي سان لڪائي ڪئي هجي ۽ اخفیٰ جي معنیٰ جيڪا تو پنهنجي
 دل ۾ رکي هجي مقصد هي آهي ته جنهن جي خالقیت جو هي شان آهي جو سڀ شيون ۽
 هيٺيون شيون ان جي امر ڪن جو مظهر آهن، جنهنجي حاڪمیت جو هي شان آهي جو
 ساري کائنات سندس حڪم جي هيٺان ڪنڌ جهڪايو بيٺي آهي ۽ جنهن جي علم
 ۽ همه بيني جو اهو مقام آهي جو سندس اڳيان، ماضي، حال، مستقبل ۽ هر لڪل
 شيءِ روشن ۽ واضح آهي ته ڇا اهڙي هستيءَ کي الله مڃڻ ۾ شڪ ڪرڻ مناسب آهي. نه
 هرگز نه.

فائدا:

مذڪوره آيتن مان هي فائدا واضح ٿيا. ۱- ”طه“ (اي پاڪ!) مان واضح
 ٿيو ته نبي پاڪ عليه الصلوة والسلام جن ساري مخلوق کان اول آهن. چوٽه: سيدنا
 ابوهريرة رضي الله تعالى عنه کان روايت آهي ته: نبي پاڪ عليه الصلوة والسلام جن
 فرمايو: الله تعالى آسمانن ۽ زمين جي پيدائش کان ٻه هزار سال اڳ سورة طه ۽ يس جي
 تلاوت ڪرڻ فرمائي. ”۲“ اهي ٻئي نبي ڪريم عليه الصلوة والسلام جا نالا مبارڪ
 آهن جن ۾ کين خطاب ڪري سڏيو ويو آهي ۽ سڏان کي ڪيو ويندو آهي جيڪو
 موجود هوندو آهي ثابت ٿيو ته جڏهن الله تعالى اهي سورتون تلاوت فرمايون ته نبي
 پاڪ عليه الصلوة والسلام جن پيدا ڪيل، موجود هئا ۽ اهوئي اسان جو ايمان ۽
 عقيدو آهي.

(۲) ”إِلَّا تَذَكَّرْ لَمَنْ يَخْشَىٰ“ (مگر ان جي لاءِ نصيحت آهي جيڪو ڊڄي ٿو)
 مان واضح ٿيو ته قرآن پاڪ مان صحيح فائدو اهي وٺن ٿا جيڪي الله جل جلاله جا
 خائف ٻانهن آهن ان کان ئي ڊڄندا آهن ٻئي ڪنهن جي پرواهه نه ڪندا آهن.

(۳) ”إِنَّهُ يَعْلَمُ السِّرَّ وَأَخْفَىٰ“ (بلاشڪ اهو لڪل ۽ تمام اونهي ڳالهه به
 ڄاڻي ٿو) مان واضح ٿيو ته مسلمان کي گهرجي ته هميشه ظاهري ۽ باطني قباحتن

کان پري رهي ۽ هر قسم جي ظاهري ۽ باطني تقویٰ اختيار ڪري شريعت جو پڪو متبع ۽ پابند ٿي رهي. چوٽه سندس ڪوبه حال الله تعالیٰ کان لڪل ناهي.

اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى ⑧

سچو معبود، ناهي ڪوبه عبادت جو لائق مگر اهو ان جي لاءِ نالا سهڻا آهن.

تفسير

اڳين آيتن ۾ الله تعالیٰ جي خالقيت، حاڪميت ۽ علم جو ذڪر هو ۽ هن آيتن ۾ اهو بيان ٿيو آهي ته: جڏهن سڀ شان سندس آهي ته عبادت جو لائق به اهو آهي. فرمان عالي شان آهي ”اللَّهُ لَا إِلَهَ إِلَّا هُوَ لَهُ الْأَسْمَاءُ الْحُسْنَى“ سچو معبود بالحق ان کانسواءِ ڪوبه عبادت جو لائق ناهي ان جا نالا سهڻا آهن. مقصد ته عبادت جو لائق اهو آهي ته نالا سهڻا به ان جا آهن جيڪي سندس ذات، منبع الكمالات جي لاءِ مخصوص آهن ڪابه ٻي هستي ان شان ۽ شوڪت سان موجود ناهي جيڪا معبود ٿي سگهي.

فائدو:

”لَهُ الْأَسْمَاءُ الْحُسْنَى“ (ان لاءِ سهڻا نالا آهن) مان واضح ٿيو ته جيئن الله جل جلاله جي ذات جو ادب ۽ احترام ڪرڻو آهي تيئن سندس نالن مبارڪن جو ادب احترام ضروري آهي چوٽه اهي به سهڻا آهن عام نالن وانگر ناهن ۽ سهڻن نالن جي ڪثرت جي باوجود اهو باعتبار ذات جي بالڪل منفرد آهي. ”١“.

وَهَلْ أَتُكِّ حَدِيثُ مُوسَى ⑨ إِذْ رَأَى نَارًا فَقَالَ لِأَهْلِهِ

۽ ڇا (نه) آئي آهي تو وٽ موسیٰ جي ڳالهه جڏهن ڏٺائين باهه پوءِ چيائين گهر جي ڀاتين

اَمْكُثُوا إِنِّي أَنَسْتُ نَارًا لَّعَلِّي آتِيكُمْ مِنْهَا بِقَبَسٍ

پنهجن کي ته ترسو بيشڪ مون ڏٺي آهي باهه اميد ته مان آئيندس اوهان وٽ ان مان ٻرندڙ ٽانڊو

أَوْاجِدُ عَلَى النَّارِ هُدًى ⑩ فَلَمَّا أَتَاهَا نُودِيَ يَمُوسَى ⑪ إِنِّي

يا لهندس باه وٽ ڪو هدايت ڪرڻ وارو پوءِ جڏهن آيو ان وٽ ته سڏڪيو ويو اي موسيٰ! بلاشڪ

أَنَارُكَ فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طُوًى ⑫

مان ئي رب تنهنجو آهيان پوءِ لاهه تون جوتا پنهنجا بيشڪ تون وادي پاڪ طوي ۾ آهين

وَأَنَا اخْتَرْتُكَ فَاسْتَمِعْ لِمَا يُوحَى ⑬ إِنِّي أَنَا اللَّهُ

۽ مون پسند فرمايو آهي توکي پوءِ ڪن ڏئي ٻڌجيڪو وحي ڪيو ٿو وحي بيشڪ مان ئي سچو معبود آهيان

لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي ⑭

ناهي ڪو (بيو) سچو معبود مون کان سواءِ پوءِ عبادت ڪر منهنجي ۽ قائم ڪر نماز منهنجي ياد ڪرڻ جي لاءِ.

تفسير

اڳئين آيتن ۾ الله تعاليٰ جي معبود بالحق هجڻ جو بيان هو ۽ هنن آيتن ۾ ان عقيدي ڏانهن سڏيندڙ حضرت موسيٰ عليه الصلوة والسلام جو ذڪر ڪندي ارشاد ٿي رهيو آهي. ”وَهَلْ أَتَاكَ حَدِيثُ مُوسَى إِذْ رَأَاهُ فَقَالَ لَآ إِلَهَ إِلاَّ أَنَا إِنِّي أَنَا أَنَا لَعَلِّي أَتَيْكُم مِّنْهَا بِقَبَسٍ أَوْ أَجِدُ عَلَى النَّارِ هُدًى“ جڏهن باهه ڏٺائين پوءِ پنهنجي اهل ڪي فرمايائين ته ترسو يقيناً مون باهه ڏني آهي اميد ته مان اوهان وٽ ٻرندڙ تاندو آئيندس يا باهه وٽ ڪو واٽ ڏسيندڙ لهندس- ۽ ڇا تون موسيٰ جي ڳالهه آئي آهي؟ هي استفهام تقرير آهي. مطلب ته تون وٽ اها ڳالهه پهتل آهي. حضرت موسيٰ (علي نبينا وعليه الصلوة والسلام) گهڻي عرصي تائين مدين ۾ حضرت شعيب علي نبينا وعليهما الصلوة والسلام جي پڪرين کي سنڀاليندو رهيو ۽ حضرت شعيب وعدي مطابق پنهنجيءَ هڪ نياڻي صفوراءَ جو نڪاح ساڻس ڪرايو. حضرت موسيٰ تقريباً هڪ سال رهڻ کان پوءِ پنهنجي صهري حضرت شعيب علي نبينا وعليهما الصلوة والسلام کان گهر واريءَ سميت مصر ڏانهن پنهنجي والده، پيڻ ۽ ڀاءُ حضرت هارون سان ملڻ لاءِ اجازت گهري. ۽ اجازت ملڻ کان پوءِ شام ملڪ واري پراڻي رستي کي ڇڏي پاڻ طوي واديءَ کان وڃڻ وارو ويجهو رستو ورتائون. ان رستي

کان اڳي ڪڏهن آيل نه هئا. ان جي ڪري رستو ڀڄي ويا جمعه جي رات هئي سرديءَ جي موسم هجڻ جي ڪري سخت برف وسي رهي هئي ۽ سيده صفورا سندس اهليه اٿن يا نون مهينن جي حامله هئي ان دوران کيس پري کان باهه ٻرندي نظر آئي پاڻ پنهنجي گهر جي ڀاتين کي فرمائين ته ترسو مون کي باهه ڏسڻ ۾ اچي پئي مان وڃان ٿو اهاين ٻرندڙ ٿانڊو کڻي ٿو اچان ان سان هتي باهه ٻاري هٿ سيڪينداسين سرديءَ کان بچاءُ حاصل ڪنداسين، يا ممڪن آهي ڪو واٽ ڏسيندڙ ملي وڃي ته ان جي ذريعي سڌو رستو وٺي هليا هلنداسون، سرديءَ ۾ انسان باهه جي گرميءَ کي پسند ڪندو آهي ان جي ڪري فرمائين ”اُنسُت“ هي الٽاس کان ورتل آهي ان جي معنيٰ اهڙي شيءِ ڏسڻ جنهنجي ڏسڻ سان دل کي سڪون ملي ۽ ”هڏي“ جي معنيٰ هاديا يدلني علي الطريق ”١“ اهڙو رهڻا جيڪو مون کي رستو ڏسي.

قَلَمًا أَتَاهَا نُودِي يَمْوَسِيٰ اِتَىٰ اَنَا رَبُّكَ فَاخْلَعْ نَعْلَيْكَ اِنَّكَ بِالْوَادِ الْمُقَدَّسِ طُوًى
وَ اَنَا اخْتَرْتُكَ فَاسْتَمِعْ لِمَا يُوحَىٰ اِنِّىۤ اَنَا اللّٰهُ لَاۤ اِلٰهَ اِلَّا اَنَا فَاعْبُدْنِيۤ وَاَقِمِ الصَّلٰوةَ لِذِكْرِيۤ .
پوءِ جڏهن ان (باهه) وٽ آيو ته کيس سڏ ڪيو ويو آي موسى يقيناً مان ئي تنهنجو رب آهيان پوءِ پنهنجا جوتا لاهه بلاشڪ تون پاڪ وادي طوى ۾ آهين ۽ مون توکي پسند فرمايو آهي پوءِ جيڪو توڏانهن وحي ڪيو ٿو وڃي اهو ڪن ڏئي ٻڌ يقيناً مان ئي سچو معبود آهيان مون کان سواءِ ڪوبه معبود بالحق ناهي پوءِ منهنجي عبادت ڪر ۽ منهنجي ياد لاءِ نماز قائم ڪر. مقصد ته جڏهن حضرت موسى علي نبينا و عليه الصلوة والسلام اتي پهتو ته هڪ عجيب منظر ڏٺائين پاڻ ان کي باهه سمجهي ڪاٺيون ڪٽيائين ته اهي ٻاري ٿانڊو بنائي واپس وري پر پاڻ جيئن ان باهه کي ويجهو ٿيندو ويو تيئن اها پري ٿيندي وئي جڏهن پاڻ حيران ٿي بيهي رهيو ته باهه کي بالڪل وڻ سامهون ڏٺائين جنهن کي چوڻ طرف باهه وانگر انوار گهيرو ڪيو بيٺا هئا، اتي نه گرمي هئي ۽ نه ڪوان وڻ جو پن سڙي رهيو هو اها انوار جي روشني سج کان به تيز هئي ۽ ان وقت پاڻ اتي ملائڪن جي تسبيح پڙهڻ جو آواز ٻڌائين ۽ کيس گهڻو سڪون آيو جڏهن پاڻ ان کي ويجهو ويو ته کيس سڏ ڪيو ويو: ته اي موسى! مان تنهنجو رب آهيان پنهنجا جوتا (مبارڪ) لاهه تون پاڪ واديءَ طوى ۾ آهين. اهو آواز پهريان سندس دل ۾ آيو هو پوءِ جڏهن سڄي جسم جي هر عضوي تي طاري ٿيو تڏهن دعا گهريائين ته! اي سڏن وارا! مان حيران آهيان تون ڪير آهين؟ پوءِ کيس

وڏي آواز سان سنڌي ٻڌايو ويو ته: مان ئي تنهنجو رب آهيان. ان ڏينهن حضرت موسيٰ عليٰ نبينا وعليه الصلوٰة والسلام جي عمر مبارڪ پورا چاليهه (٤٠) سال ٿي چڪي هئي ۽ سندس بدن مبارڪ تي اوني جبو، اوني ڪٿڙو، اوني ڪمبل ۽ هڪ ننڍي ٽوپي پاتل هئي. کيس اهو به حڪم ٿيو ته پيرن ۾ پاتل جوتا لاه، چوٽه تون نهايت پاڪ طوئي واديءَ ۾ آهين. اهو پهريون ڪلام هو جنهن سان پاڻ ڪليم الله بڻيو ۽ اهو آواز پاڻ چئني طرفن کان ٻڌي فوراً پيرن مبارڪن مان جوتا لاهي ان واديءَ جي ڪناري تي ڇڏيائين. اهو حڪم کيس ان واديءَ جي تقدس جي ڪري ٿيو هو ”١“ ۽ سنڌ جي مشهور تاريخ تحفة الڪرام ۾ مير علي شير قانع ننڍي ڌيءَ لکيو آهي ته طوئي واديءَ جي ڪن پٿرن تي سهڻي حبيب پاڪ عليه الصلوٰة والسلام جو اسم مبارڪ ”محمد“ قدرتي طور لکيل هو ان جي ڪري اها تعظيم ۽ ادب جي جاءِ بڻيل هئي. ”٢“ ۽ بعض مفسرن جو ارشاد آهي ته: اها ڪيترن اڳين نبين عليهم الصلوٰة والسلام جي اتاهون لنگهڻ ۽ رهڻ جو شرف حاصل ڪري چڪي هئي تڏهن اتي جوتالاھڻ جو ارشاد آيو هو. ”٣“ اهو به فرمان ٿيو ته اي موسيٰ! مون توکي پنهنجي ڪليم هجڻ لاءِ پسند فرمايو آهي ۽ هن وقت صرف تون ئي منتخب رسول، احڪام الاهيه جو مبلغ، ڪتاب ۽ خدا سان ڪلام ڪرڻ جو صاحب، مرسل ۽ ايمان آڻڻ جي علامت آهين ان جي ڪري الاهي احڪام ڪن ڏئي ٻڌ ۽ مون کي ياد ڪرڻ جي لاءِ نماز قائم ڪر. هن مان ثابت ٿيو ته نماز سڀني عبادتن جو مجموعو آهي ۽ نماز الله جو ذڪر به آهي ۽ نماز ڪيترين عبادتن کان افضل آهي.

فائدا:

مذڪوره آيتن مان هي فائدا حاصل ٿين ٿا. (١): ”فَاَخْلَعَ نَعْلَيْكَ اِنَّكَ بِالْاَوَادِ الْمُقَدَّسِ طُوًى“ پوءِ پنهنجا جوتا لاه، بلاشڪ تون مقدس طوئي واديءَ ۾ آهين (هن مان ثابت ٿيو ته هر پاڪ ۽ معظم جاءِ جو ادب ۽ احترام ڪرڻ لازم آهي لھذا ڪعبه مڪرمه ۾ ۽ ديني استاد ۽ مرشد وٽ جوتا نه پائڻ گھرجن ادب اهو آهي اهڙيءَ طرح جنازي جي نماز، قرآن پاڪ جي تلاوت، ۽ شڪر جي سجدي ڪرڻ وقت به جوتا لاهي رکجن اهو حڪم ”اِخْلَعْ“ امر جي صيغي مان واضح ٿي رهيو آهي ۽ اهو امر ان جي ڪري نه هو ته حضرت موسيٰ عليٰ نبينا وعليه الصلوٰة والسلام جا جوتا پاڪ نه هئا

(١) نعيم ص ٤٦٣ جلد ١٦ (٢) تحفة الڪرام ص ٣٧٥ (٣) نعيم ص ٤٦٤ جلد ١٦.

(معاذ الله) پر وادي طوى جي ادب ڪرڻ لاءِ ٿيو هو ۽ اهو ساڳيو ادب هر مقدس مقام تي به ڪرڻ ضروري آهي.

(٢) ”اَقِمِ الصَّلَاةَ“ (نماز قائم ڪر) مان واضح ٿيو ته نماز حضرت موسيٰ علي نبينا وعليه الصلوة والسلام تي به فرض هئي لھذا ڪوبه مسلمان ان جي فضيلت جو انڪار نه ٿو ڪري سگهي ڪوبه انڪار ڪندو ته ڪافر ٿي ويندو مسلمان نه رهندو.

علامه پاني پتي عليه الرحمة لکيو آهي ته: صوفياءِ ڪرام لکيو آهي ته قلب جو اصلي مقام عرش تي آهي جيڪڏهن ڪو ماڻهو عبادت ۽ رياضت سان اتي پهچڻ گھرندي ته ان کي پنجاه هزار سالن کان وڌيڪ عرصو درڪار آهي (۽ ايتري ڪنهن جي عمر به يقيني نه آهي) پر ڪامل مرشد جي جذب ۽ ان جي توجه سان سالڪ کي قدرتي نگاهه ڪڍي وٺندي آهي ۽ اهو ٿوري عرصي ۾ اتي پهچي ويندو آهي. ”١“

إِنَّ السَّاعَةَ آتِيَةٌ أَكَادُ أَخْفِيهَا لِتُجْزَىٰ كُلُّ نَفْسٍ بِمَا

بيشڪ قيامت اچڻ واري آهي گھران ٿو مان ته گجهو رکان ان کي تانته بدلو ڏنو وڃي هر نفس ان سان جيڪا

تَسْعَىٰ ⑮ فَلَا يَصُدُّكَ عَنْهَا مَنْ لَّايُؤْمِنُ بِهَا وَاتَّبَعَ

ڪوشش ڪري ٿو پوءِ هرگز نه روڪي توکي ان کان جيڪو نه ٿو ايمان آڻي ان تي ۽ تابع ٿيو

هَوَاهُ فَتَرْدَىٰ ⑯ وَمَا تِلْكَ بِإِمِينِكَ يَمُوسَىٰ ⑰ قَالَ هِيَ

خواهش پنهنجيءَ جو پوءِ هلاڪ ٿين ۽ ڇا آهي اهو سڄي هٿ تنهنجي ۾ اي موسيٰ! چيائين ته اها

عَصَايَ أَتَوَكَّوْا عَلَيْهَا وَاهْتَشَّ بِهَا عَلَىٰ غَمَمِي وَلِيَ

لڪ منهنجي آهي ٿيڪ ڏيان ٿو ان تي ۽ پن ڪيرايان ٿو ان سان پڪرين پنهنجن تي ۽ مون لاءِ

فِيهَا مَارِبٌ أُخْرَىٰ ⑱ قَالَ أَلَيْهَا يَمُوسَىٰ ⑲ قَالَ لَهَا فَإِذَا

ان ۾ ضرورتون ٻيون آهن چيائين ته اڃا ان کي اي موسيٰ! پوءِ اڃا لڳائين ان کي پوءِ اوچتو

هِيَ حَيَّةٌ تَسْعَى ٢٠ قَالَ خُذْهَا وَلَا تَخَفْ سَنُعِيدُهَا

اها نانگ آهي ڏوڙي پيو فرمايائين وٽ ان کي ۽ نه ڊڄ جلد موٽائينداسون ان کي پهرئين

سِيرَتَهَا الْأُولَى ٢١

حالت ان جي تي.

تفسير

اڳين آيتن ۾ حضرت موسيٰ عليٰ نبينا وعليه الصلوٰۃ والسلام جي ڪجهه حالتن کي بيان ڪيو ويو ۽ هنن آيتن ۾ وڌيڪ حالتون واضح ڪندي اڳ ۾ قيامت جو ذڪر ڪيو ويو آهي: فرمان ايزدي آهي ”اِنَّ السَّاعَةَ آتِيَةٌ اَكَادُ اُخْفِيهَا لِتُجْزَىٰ كُلُّ نَفْسٍ بِمَا تَسْعَىٰ“ يقيناً قيامت اچڻ واري آهي مان گهران ٿو ته ان کي لڪائي رڪان تان ته هر نفس ان جو بدلو ڏنو وڃي جيڪا ڪوشش ڪري رهيو آهي. هن حصي ۾ توحيد ۽ رسالت جي ذڪر کان پوءِ قيامت جي عقيدي جو ذڪر ڪيو ويو آهي ته: قيامت يقيناً ايندي پر ان جي اچڻ واري وقت کي لڪائي رکيو اٿم ۽ ان جو اصل علم مون وٽ آهي منهنجي ڄاڻائڻ کان سواءِ ڪوبه نه ٿو ڄاڻي ۽ ان جي اچڻ مان مقصد اهو آهي ته هر شخص کي سندس ڪوشش ۽ ڪيل محنت جو بدلو ڏنو وڃي نيڪ عمل جي جزا ۽ بري عمل جي سزا ملڻ لاءِ اهو ڏينهن اچي رهيو آهي. ”١“ ان تي ايمان آڻڻ ضروري آهي جيئن اڳتي ارشاد آهي.

”فَلَا يَصُدُّكَ عَنْهَا مَنْ لَا يُؤْمِنُ بِهَا وَاتَّبَعَ هَوَاهُ فَتَرْدَىٰ“ پوءِ جيڪو ان تي ايمان نه ٿو آڻي ۽ پنهنجي خواهش جو تابع ٿئي ٿو توکي ان کان هرگز نه روڪي پوءِ تون هلاڪ ٿي وڃين. ان ۾ ظاهري خطاب حضرت موسيٰ عليٰ نبينا وعليه الصلوٰۃ والسلام سان آهي پر جڏهن ته الله جل جلاله جو نبي اهڙي ذهن کان پاڪ آهي تڏهن مفسرن ان مان مراد سندس امت ورتي آهي انهن کي هن حڪم سان متنبه ڪيو ويو آهي ته: جن کي قيامت تي ايمان ناهي ۽ پنهنجي خواهش جا تابع آهن. انهن جي چوڻ تي لڳي اوهان حق جي عقيدي کان رڪجي نه رهجو. ائين ڪرڻ سان هلاڪ ٿي ويندؤ. ”٢“

”وَمَا تِلْكَ بِيَمِينِكَ يُمُوسَىٰ قَالَ هِيَ عَصَايَ أَتَوَكَّوْا عَلَيْهَا وَاهْبَسْتُ بِهَا عَلَىٰ غَنَمِي وَلِي فِيهَا مَارِبٌ أُخْرَىٰ“ ۝ اي موسى! اها تنهنجي سڄي هٿ ۾ ڇا آهي؟ ڇيائين ته، اها منهنجي لٽ آهي مان ان تي ٽيڪ ڏيان ٿو ۽ ان سان پنهنجين پڪرين لاءِ ٻين ڇاڻيان ٿو ۽ منهنجي لاءِ ان ۾ ٻيون ضرورتون به آهن. الله تعاليٰ جي طرفان حضرت موسىٰ علي نبينا وعليه الصلوٰة والسلام کان اهو سوال ڪرڻ ته تنهنجي هٿ ۾ ڇا آهي ۽ ان جي طرفان ٻڌائڻ ته اها لٽ آهي ان جي لاءِ هو ته ماڻهو ان جي معجزِي هجڻ ڏي متوجه ٿين ته لٽ مان نانگ ٿي رهيو آهي. ”١“ حضرت موسىٰ علي نبينا وعليه الصلوٰة والسلام جن ان سوال جي جواب ۾ صرف اهو نه فرمايو ته اها لٽ آهي پر پاڻ ٿي ڳالهيون بيان فرمايائون.

(١) هڪ ته اها منهنجي لٽ آهي. (٢) پيو ته ان تي ٽيڪ ڏيندو ۽ ان سان پنهنجين پڪرين لاءِ ٻين ڇاڻيندو آهيان. (٣) ٿيون ته ان ۾ منهنجا ٻيا به ڪيترا ڪم آهن. ان تفصيلي ۽ ڊگهي جواب مان عشق ۽ محبت سان گڏ رعايت ادب جي جامعيت جو ڪمال ظاهر ٿي رهيو آهي عشق ۽ محبت جي تقاضا آهي ته جڏهن محبوب مهربان ٿي متوجه ٿئي ته ڳالهه ڊگهي ڪئي وڃي تانته لذت خطاب حاصل ٿيندي رهي ۽ ان سان گڏ ادب جي اها به تقاضا آهي ته گهڻو بي تڪلف ٿي زياده به نه ڳالهائجي ان جي ڪري ئي حضرت موسىٰ علي نبينا وعليه الصلوٰة والسلام فرمايو ته: ”وَلِي فِيهَا مَارِبٌ أُخْرَىٰ“ ۽ منهنجون ان ۾ ٻيون به ضرورتون ۽ ڪم آهن پر انهن جو تفصيل بيان نه ڪيائين ته شايد الله تعاليٰ پاڻ انهن جو تفصيل پڇي. ”٢“

”قَالَ أَلْقَهَا يُمُوسَىٰ فَالْقَوْا فَإِذَا هِيَ حَيَّةٌ تَسْعَىٰ“ فرمايائين ته: اي موسىٰ! ان کي اڇلا پوءِ ان کي اڇلايائين ته اها نانگ ٿي ڊوڙي پئي. الله تعاليٰ حضرت موسىٰ علي نبينا وعليه الصلوٰة والسلام کي فرمايو ته ان لٽ کي زمين تي اڇلا جڏهن ان کي اڇلايائين ته اها هڪ ڊوڙندڙ نانگ بنجي پئي. ان نانگ جي متعلق قرآن پاڪ ۾ هڪ جاءِ تي آيو آهي. ”كَانَهَا جَانٌ“ گویا اهو جان آهي. جان عربي ٻوليءَ ۾ ننڍي ۽ سڀني نانگ کي چئبو آهي بيءِ جاءِ تي آيو آهي ”فَإِذَا هِيَ ثُعْبَانٌ“ ثعبان اروڙ ۽ ٿلهي نانگ کي سڏبو آهي ۽ هتي ”حَيَّةٌ“ جو لفظ آيو آهي. اهو عام آهي هر ننڍي، توڙي وڏي نانگ کي حَيَّةٌ سڏبو آهي، هنن آيتن جي تطبيق هن طرح آهي ته: اهو نانگ شروع ۾ ننڍو ۽ سنهو ٿيندو هوندو پوءِ ٿلهو ۽ وڏو ٿيندو هوندو، يا هيئن ته نانگ ته ٿلهو ۽ وڏو هو پر

(١) المظهر ص ١٣٣ جلد ٦ (٢) روح المعاني ص ٧٦ جز ١٦ جلد ٦

کيس ”جَانَّ“ ننڍو ۽ سنهونانگ ان جي ڪري سڏيو ويو جو هلڻ ۾ تيز هوندو هو ڇڻ ننڍو ۽ سنهون هلي رهيو آهي. ”١“ مفسرن لکيو آهي ته حضرت موسيٰ علي نبينا و عليه الصلوة والسلام لڻ کي اڇلايو ته وڏو واسينگ نانگ ٿي ڦڻ ڪڍيو ڏکي پيو ان جون اکيون باهه وانگر ٻري رهيون هيون مضبوط بينل وڻ کي پاڙ کان پٽي ٿي رکيائين ان جي ڏندن جو وڏو ڪڙڪاٽ ٻڌڻ ۾ ٿي آيو ”٢“

” قَالَ خُذْهَا وَلَا تَخَفْ سَنُعِيدُهَا سِيرَتَهَا الْأُولَى “ فرمايائين ته ان کي وٺ ۽ ڊڄ نه، اسين جلد ان کي سندس پهرين حالت تي ورائي آڻينداسون. جڏهن حضرت موسيٰ علي نبينا و عليه الصلوة والسلام لڻ کي اڇلايو ۽ اها نانگ ٿي ڊوڙڻ لڳي ته پاڻ ان کان (طبعي طور) ڊڄڻ لڳو. الله تعاليٰ فرمايس ته ڊڄ نه. ان کي هٿ وجهي وٺ اسين ان کي ساڳيءَ حالت ۾ ورائي آڻينداسون. ان حڪم کان پوءِ پاڻ هڪ هٿ ان جي وات تي رکي ۽ هڪ ٻڙجيءَ ۾ وجهي ان کي ورتائين ته جيئن پهريائين ڪاٺ جي لڻ هئي تيئن وري به ٿي پئي ۽ اهو ائين ان جي ڪري ڪيو ويو ته جڏهن حضرت موسيٰ علي نبينا و عليه الصلوة والسلام فرعون وٽ وڃي اها لڻ اڇلائي ته بي خوف رهي.

فائدا:

مذڪوره آيتن مان هي فائدا ذهن ۾ آيا.

١: ” وَلَا يَصُدُّكَ “ (تو کي نه روڪي) مان واضح ٿيو ته بي ايمان جي چوڻ تي ايمان وارا ڪم نه ڇڏين. اهڙو مضبوط ٿي رهن جو گمراهه ۽ ڪافر مايوس ٿين ۽ مسلمانن کي گمراهه ڪرڻ جي سوچ به نه رکن.

٢: ” هِيَ عَصَايَ أَتَوَكَّأُ عَلَيْهَا “ (اها منهنجي لڻ آهي مان ان تي ٽيڪ ڏيان ٿو) وغيره مان ثابت ٿيو ته ضرورت ۽ مصلحت لاءِ اها ڳالهه بيان ڪرڻ جيڪا پڇي نه وئي آهي جائز آهي ۽ اهو به واضح ٿيو ته هٿ ۾ لڻ کڻڻ نبين عليهم الصلوة والسلام جي سنت آهي ۽ ان جا ديني توڙي دنياوي فائدا گهڻا آهن. ”٣“

وَاضْمُمْ يَدَكَ إِلَى جَنَاحِكَ تَخْرُجَ بَيْضَاءَ مِنْ غَيْرِ سُوءٍ آيَةً

۶ رک تون هت پنهنجو بغل پنهنجي تي ته نڪرندو اچو چمڪندڙ ٿي سواءِ بيماريءَ جي نشاني

أُخْرَى ۲۷ لِنُرِيكَ مِنْ آيَاتِنَا الْكُبْرَى ۲۸ اِذْهَبْ إِلَى فِرْعَوْنَ إِنَّهُ طَغَى ۲۹

ٻي تانتہ ڏيکاريون توکي نشانين پنهنجين وڏين مان وڃ تون فرعون ڏانهن بيشڪ اهو بي فرمان ٿيو

قَالَ رَبِّ اشْرَحْ لِي صَدْرِي ۲۵ وَيَسِّرْ لِي أَمْرِي ۲۶ وَاحْلُلْ عُقْدَةً مِّنْ

چيائين ته: اي منهنجا رب! ڪول تون مون لاءِ سينو منهنجو ۽ آسان ڪر مون لاءِ ڪم منهنجو ۽ ختم ڪر هڪ

لِسَانِي ۲۷ يَفْقَهُوا قَوْلِي ۲۸ وَاجْعَلْ لِّي وَزِيرًا مِّنْ أَهْلِي ۲۹ هَارُونَ أَخِي ۳۰

زبان منهنجيءَ مان ته سمجهن ڳالهه منهنجي ۽ ڪر تون مون لاءِ وزير اهل منهنجي مان هارون ڀاءُ منهنجو

اشْدُدْ بِهِ أَزْرِي ۳۱ وَأَشْرِكْهُ فِي أَمْرِي ۳۲ كَيْ نَسَبَحَكَ

مضبوط ڪر ان سان قوت منهنجي ۽ شريڪ ڪر ان کي ڪم منهنجي ۾ تانتہ تسبيح پڙهون اسين

كَثِيرًا ۳۳ وَنَذُرَكَ كَثِيرًا ۳۴ إِنَّكَ كُنتَ بِنَا بَصِيرًا ۳۵

تنهنجي گهڻي ۽ ياد ڪيون توکي گهڻو بيشڪ تون آهين اسان کي ڏسندڙ.

تفسير:

اڳين آيتن ۾ حضرت موسیٰ علی نبينا وعلیه الصلوة والسلام کي مليل لٺ واري معجزی جو ذڪر هو ۽ هنن آيتن ۾ کيس مليل روشن ۽ چمڪندڙ هٿ واري معجزی جو ذڪر آهي فرمان الاهي آهي. "وَاضْمُمْ يَدَكَ إِلَى جَنَاحِكَ تَخْرُجَ بَيْضَاءَ مِنْ غَيْرِ سُوءٍ آيَةً أُخْرَى" ۽ پنهنجي هٿ کي پنهنجي بغل تي رک ته چمڪندڙ سفيد ٿي نڪرندو بيماريءَ کان سواءِ، (اها) ٻي نشاني (معجزو) آهي. يعني الله تعالیٰ حضرت موسیٰ علی نبينا وعلیه الصلوة والسلام کي حڪم فرمايو ته: تون پنهنجو هٿ بغل ۾ وجهي ٻاهر ڪڍ ته اهو چمڪندڙ اچو ٿي پوندو پراها اچائي ڪنهن بيماريءَ ڪوڙهه وغيره جي ڪري نه هوندي اهو توکي عطا ٿيل ٻيو معجزو آهي.

سیدنا موسیٰ (علی نبینا وعلیه الصلوٰۃ والسلام) پنهنجي سڄي هٿ کي گریبان کان آڻي کٻي بڙي هٿان آڻيندو هو ته اهو روشن، سفید ٿي چمڪندو هو ۽ کيس اهو معجزو ان جي ڪري ڏنو ويو جو لٺ واري معجزی تي جادو هجڻ جي تهمت لڳي پر هن معجزی کي ڪنهن به جادو نه سڏيو ۽ نه ان جي مقابلي ۾ جادوگر پنهنجا هٿ سفید ڪري ڏيکاريا. ”١“ لِنُرِيكَ مِنْ اٰیٰتِنَا الْكُبْرٰی“ تانته توکي پنهنجي وڏين نشانين مان (ڪجهه نشانين) ڏيکاريون. مطلب ته اهي سڀ ان جي لاءِ توکي ڏنا اٿئون تانته توکي به پنهنجي عظیم سلطنت، ڪامل قدرت ۽ عجیب تصرف ڏيکاريون ” اِذْهَبْ اِلٰی فِرْعَوْنَ اِنَّهُ طَغٰی“ فرعون ڏانهن وڃ بیشڪ اهو بي فرمان ٿيو آهي. مقصد ته اهي قدرتي نشانين ڏسي ۽ معجزا ڏيکاري فرعون کي سچ ۽ حق جي واٽ ٻڌاءِ. ان کي منهنجي عبادت جي دعوت ڏي ۽ منهنجي پڪڙ کان ڊيچار، اهو پنهنجي اهليت کان تجاوز ڪري الله جو بي فرمان ٿي دعویٰ ٿو ڪري ته: اَنَا رَبُّكُمْ الْاَعْلٰی“ مان اوهان جو مٿانهون رب آهيان. ”٢“

” قَالَ رَبِّ اَشْرَحْ لِيْ صَدْرِيْ“ وَيَسِّرْ لِيْ اَمْرِيْ“ وَاَحْلِلْ عُقْدَةً مِّنْ لِّسَانِيْ“ يَفْقَهُوا قَوْلِيْ“ چيائين ته اي منهنجا پالڻهار! مون لاءِ منهنجو سينو کول ۽ مون لاءِ منهنجو ڪم آسان ڪر ۽ منهنجي زبان مان هڪ ختم ڪر ته منهنجي ڳالهه سمجهن- مقصد ته: اي منهنجا پالڻهار! مون لاءِ منهنجي سيني کي اهڙو کول جو مان تنهنجو وحي ياد ڪري جرات سان فرعون کي حق چوان. فرعون نهايت متڪبر، سخت ڪافر ۽ وڏو سرڪش آهي ۽ اهو ڪم مون کي گهڻو آسان ڪري ڏي ۽ منهنجي ڳالهائڻ ۾ جيڪا هڪ آهي اها منهنجي زبان مان ختم ڪري ڇڏ. سیدنا موسیٰ علی نبینا وعلیه الصلوٰۃ والسلام جي ڳالهائڻ ۾ گهڻي هڪ هوندي هئي ان کي ختم ڪرڻ جي لاءِ دعا گهري رهيو هو ”وَاجْعَلْ لِّيْ وَزِيْرًا مِّنْ اَهْلِيْ هٰرُونَ اَخِيْ“ اَشْدُدْ يَدَ اَزْرِيْ“ وَاَشْرِكْهُ فِیْ اَمْرِیْ“ کِيْ نُسَبِّحُكَ كَثِيْرًا“ وَنُذَكِّرُكَ كَثِيْرًا اِنَّكَ كُنْتَ بِنَا بَصِيْرًا“ ۽ مون لاءِ منهنجي اهل مان وزير بنا ۽ منهنجي ڀاءُ هارون کي ان سان منهنجي قوت مضبوط ڪر ۽ ان کي منهنجي امر ۾ شریڪ ڪر تانته تنهنجي تسبیح گهڻي پڙهون ۽ تنهنجو ذکر گهڻو ڪيون بلاشڪ تون اسان کي ڏسنڌڙ آهين. مطلب ته يا الله! دين جي دعوت ڏيڻ ۾ مون کي منهنجو ڀاءُ هارون وزير بنائي ڏي ۽ منهنجي ڪم ۾ ان کي شریڪ بنا ۽ تانته تنهنجو پیغام سهڻي نموني پهچائي سگهون ۽ تنهنجي ذات جي انهن صفتن ۽ ڪمن کان پاڪائي بيان ڪيون

جيڪي فرعونِي سوچين ۽ چون ٿا ۽ تنهنجو ذڪر به گهڻو ڪيون هڪ جي بجاءِ ٻي پونداسون بلاشڪ تون اسان کي ڏسندڙ آهين تنهنجي قدرتي نگاهه کان لڪل ناهيون. مفسرن لکيو آهي ته: حضرت هارون حضرت موسيٰ علي نبينا وعليهما الصلوة والسلام کان عمر ۾ وڏو هو زبان جو چٽو، صورت جو سهڻو ۽ رنگ جو گهڻو پورو هو. "١"

فائدا:

مذڪوره آيتن مان هي فائدا ذهن ۾ آيا آهن.

- ١:- "وَاحْلُلْ عُقْدَةً مِّن لِّسَانِي" (منهنجي زبان مان هڪ ختم ڪر) مان واضح ٿيو ته زبان جو هڪ کان آزاد هجڻ الله تعاليٰ جي وڏي نعمت آهي ڇو ته اها دل جي خيالن جو ترجمان آهي سيدنا علي المرتضيٰ رضي الله تعاليٰ عنه جو فرمان آهي ته "ما الانسان لولا اللسان" جيڪڏهن زبان نه آهي ته انسان ڪهڙو آهي؟
- ٢:- "وَاجْعَلْ لِّي وَزِيرًا مِّنْ أَهْلِي" (۽ مون لاءِ منهنجي اهل مان وزير مقرر ڪر) مان ثابت ٿيو ته پنهنجي خاندان مان پنهنجو جاءِ نشين مقرر ڪرڻ جي خواهش يا ڪوشش ڪرڻ جائز آهي انکي برو سمجهڻ غلط آهي. شرعاً اهو منع ناهي.

قَالَ قَدْ أُوتِيتَ سُؤْلَكَ يَمُوسَىٰ ۖ وَقَدْ مَنَّآ عَلَيْكَ مَرَّةً أُخْرَىٰ ۖ ﴿٣٨﴾

فرمايائين ته تحقيق ڏنو وئين تون مطلوب پنهنجو اي موسيٰ! ۽ البت تحقيق احسان ڪيوسون توتي ڀيرو ٻيو

إِذَا وَحِينَا إِلَىٰ أَمَلِكَ مَا يُوحَىٰ ۖ ۚ أَنِ اقْذِفِيهِ فِي التَّابُوتِ فَاقْذِفِيهِ

جڏهن وحي ڪيوسون ماءُ تنهنجيءَ ڏانهن جيڪو لقاءُ ڪيو ويو ته رک تون ان کي صندوق ۾ پوءِ وجهه تون ان کي

فِي الْيَمِّ فَلْيُلْقِهِ الْيَمُّ بِالسَّاحِلِ يَأْخُذْهُ عَدُوٌّ لِّي وَعَدُوٌّ لَّهِ ۚ وَالْقِيَتُ

درياءَ ۾ پوءِ ڀلي اڇلائي ان کي درياءَ ڪناري تي ته وٺي ان کي دشمن منهنجو ۽ دشمن ان جو ۽ وڏي مون

عَلَيْكَ مَحَبَّةٌ مِّنِّي ۖ وَلِتُصْنَعَ عَلَىٰ عَيْنِي ۖ ﴿٣٩﴾ إِذْ تَمْشِي

توتي محبت پنهنجي طرفان ۽ تانتہ پرورش ڪيو وڃين تون اکين اڳيان منهنجي جڏهن گهمي پئي

أَخْتُكَ فَتَقُولُ هَلْ أَدُلُّكُمْ عَلَىٰ مَن يَكْفُلُهُ ۖ فَرَجَعْنَاكَ إِلَىٰ أُمِّكَ

پيڻ تنهنجي پوءِ چوي پئي ڇا ڏس ڏيان اوهان کي ان جو جيڪو سنڀالي ان کي پوءِ موٽايو سون توکي ماءُ تنهنجي ڏانهن

كَى تَقَرَّرَ عَيْنُهَا وَلَا تَحْزَنُ ۚ وَقَتَلْتَ نَفْسًا فَنَجَّيْنَاكَ مِنَ الْغَمِّ

تانت ٽرن اڪيون ان جون ۽ نه غمگين رهي ۽ ماريو تو هڪ ماڻهو پوءِ ڇڏايو سون توکي ڏک کان

وَفَتَنَّاكَ فُتُونًا ۚ فَلَمَّا فَلَاحْتْ سِنِينَ فِي أَهْلِ مَدْيَنَ ثُمَّ جِئْتَ عَلَىٰ

۽ پرکيو سون توکي چڱيءَ طرح پرکڻ پوءِ رهڻين تون ڪيترا سال مدين وارن ۾ تنهن کان پوءِ آئين تون

قَدَرٍ يُّمُوسَىٰ ۖ ۝۴۰ وَأَصْطَنَعْتُكَ لِنَفْسِي ۖ ۝۴۱ إِذْ هَبَّ أُنْتِ

تقدير الاهيءَ، سان اي موسىٰ ۽ ٺاهيو مون توکي خاص پنهنجي ذات لاءِ وڃ تون

وَأَخُوكَ بِأَيْتِي وَلَا تَتَّبِعْ فِي ذِكْرِي ۖ ۝۴۲ إِذْ هَبَّ إِلَىٰ فِرْعَوْنَ

۽ پاءُ تنهنجو آيتن منهنجين سان ۽ نه سستي ڪيو ياد ڪرڻ منهنجي ۾ وڃو فرعون ڏانهن

إِنَّهُ طَغَىٰ ۖ ۝۴۳ فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَىٰ ۖ ۝۴۴

بلاشڪ اهو سرڪش ٿيو پوءِ چئو ان کي چوڻ نرم شايد اهو نصيحت قبول ڪري يا ڊڄي

تفسير:

اڳين آيتن ۾ حضرت موسىٰ علي نبينا و عليه الصلوة والسلام جي دعا جو ذڪر هو ۽ هتان کان ان جي قبول ٿيڻ ۽ ان تي مترتب ٿيندڙ احڪام جو بيان ٿي رهيو آهي فرمان ايزدي آهي ” قَالَ قَدْ أُوتِيتَ سُؤْلَكَ يَمُوسَىٰ “ فرمايائين ته: اي موسىٰ تون يقيناً پنهنجو مطلوب ڏٺو ويو آهين. هن حصي ۾ حضرت موسىٰ علي نبينا و عليه الصلوة والسلام کي سندس دعائن جي مقبوليت جي بشارت ڏني وئي آهي ته تنهنجون سڀ دعائون مستجاب آهن.

” وَلَقَدْ مَنَّا عَلَيْكَ مَرَّةً أُخْرَىٰ “ ۽ البته تحقيق اسان توتي پيو پيو به احسان ڪيو. اڳين آيتن ۾ سندس دعائن جي مستجاب هجڻ جو ذڪر هو ۽ هتان کان مٿس

گهرڻ کان سواءِ ٿيل احسانن جو ذڪر ڪندي ارشاد ٿيو آهي ته اسان توتي ٻيون به مهربانيون ڪيون. ”اِذْ اَوْحَيْنَا اِلَى اَمَلِكَ مَا يُوْحٰى وَجَدْنٰ اَسَانَ تَنْهَجِيْ مَاءً ذٰنَهْنِ الْهَامُ ڪيو جيڪو الهام ڪرڻو هو. هتي اوحينا الهمناجي معنيٰ ۾ آهي. مطلب ته اسان تنهنجي ماءُ کي الهام ڪري اها ڳالهه سمجھائي جيڪا وحي جي ذريعي ئي سمجھڻ جهڙي هئي. مفسرن سڳورن لکيو آهي ته: پنهنجي درباري نجومين جي چوڻ تي لڳي فرعون بني اسرائيل جي هر نئين ڄمندڙ ٻچي جي قتل جو سختيءَ سان حڪم ڪري ڇڏيو هو. چوڻ ته انهن کيس ٻڌايو هو ته بني اسرائيلين ۾ هڪ اهڙو پٽ پيدا ٿيڻ وارو آهي جيڪو تنهنجي بادشاهيءَ جي برباديءَ جو باعث بنجندو ان جي ڪري هن اڳ ۾ ئي اهو حڪم صادر ڪري ڇڏيو ته نه اهو ٻچو ٻچندو نه مون کي خطرو رهندو. پر الله تعاليٰ ان ئي قاتل جي گهر ۾ پنهنجي نبي علي نبينا وعليه الصلوة والسلام جي پرورش جو انتظام ڪري ڇڏيو. جيئن ارشاد ٿي رهيو آهي. ”اِنَّ اَفْذِفِيْهِ فِي التَّابُوتِ فَاَفْذِفِيْهِ فِي الْيَمِّ فَلْيُلْقِهِ الْيَمُّ بِالسَّاحِلِ يَأْخُذْهُ عَدُوٌّ لِّيْ وَعَدُوٌّ لَّكَ“ ان کي صندوق ۾ رک پوءِ ان کي درياءَ ۾ وجهه پوءِ درياءَ ان کي ڪناري تي پهچائي ڇڏي. مطلب ته اسان تنهنجي ماءُ جي دل ۾ مضبوطي پيدا ڪري ان کي الهام سان فرمايو ته: تون ڊپ نه ڪري ان پنهنجي پياري پٽ کي صندوق ۾ رکي ان صندوق کي درياءَ ۾ وجهه. اهو درياءَ ان کي ڪناري تي پهچائيندو ۽ جيڪو منهنجو ۽ ان جو دشمن آهي اهو کيس وٺندو. پر تون ان جي هلاڪ ٿيڻ جو ڪو فڪر نه ڪر ان جي اسين حفاظت ڪنداسون. اها ان جي دل ۾ يقيني ڪيفيت اسان پيدا ڪئي ته ته ڪهڙي ماءُ آهي جيڪا پنهنجي پٽ کي موجون هٽندڙ درياءَ ۾ هٿن سان وجهندي.

سيدنا موسىٰ علي نبينا وعليه الصلوة والسلام جي والده جو نالو مبارڪ

ان نالي مبارڪ ۾ مختلف اقوال آهن علامه آلوسي بغدادي تفسير روح المعاني جي صاحب لکيو آهي ته: سندس امڙ جو نالو يوحانذ آهي. ”١“ علامه سيوطي الاتقان ۾ امڙ جو نالو لحيانه بنت يسمد بن لاوي لکيو آهي ۽ ڪن بزرگن ان جو نالو ”بارخاء“ ڪن ”بازخت“ بيان ڪيو آهي. ۽ ”اليمر“ مان مراد نيل دريا آهي. ”٢“ ”وَالْقَيْتُ عَلَيْكَ مَحَبَّةً مِّنِّي“ ۽ توتي پنهنجي طرفان محبت وڌيم مقصد ته:

(١) روح المعاني ص ١٨٧ جز ١٦ جلد ٦ (٢) معارف القرآن ص ٨٣ جلد ٦

مون توسان محبت رکي ۽ جنهن سان مان محبت رکندو آهيان ماڻهو به ان سان محبت رکندا آهن. ”١“ ۽ اهوئي سبب هو جو جڏهن درياءَ سندن جسم پاڪ واري صندوق کي ڪناري تي پهچايو ته فرعون جي گهر واري ڏسڻ شرط ساڻس عقيدت ۽ محبت رکي ۽ فرعون به کين پالڻ جا انتظام شروع ڪري ڇڏيا. حالانڪ اهو قرآن ڪريم جي حڪم مطابق الله تعاليٰ ۽ حضرت موسيٰ جو دشمن هو.

حضرت امام رباني مجدد الف ثاني عليه الرحمة جو ارشاد:

سيدنا امام رباني عليه الرحمة جن جو فرمان آهي ته سيدنا موسيٰ جي تعين جي مبدا خالص مُحَبَّة آهي ۽ حضرت محمد ڪريم عليه التحية والتسليم جي تعين جي مبدا خالص محبوبيت ڪامله آهي. ان جي ڪري سيدنا موسيٰ علي نبينا و عليه الصلاة والسلام محبن جو سردار آهي ۽ حضور عليهما الصلوة والسلام جن محبوبن جا سردار آهن. ”٢“

”وَلِتُصْنَعَ عَلَىٰ عَيْنِي“ ۽ تانت تون منهنجي قدرتي اکين اڳيان پرورش ڪيو وڃين. ”لِتُصْنَعَ“ صنعت کان ورتل آهي ۽ هتي صنعت مان مراد سهڻي پرورش آهي ۽ منهنجي (قدرتي) اکين جي اڳيان مان مراد منهنجي خصوصي حفاظت جي هيٺان آهي. ”اِذْ تَمْشِيْ اَخْتَكْ فَتَقُوْلُ هَلْ اَدْلٰكُمْ عَلٰی مَنْ يَّكْفُلُهٗ فَرَجَعْنٰكَ اِلَىٰ اُمِّكَ كَيْ تَقَرَّعَيْنَهَا وَلَا تَحْزَنَ“ جنهن وقت تنهنجي ڀيڻ هلي پئي پوءِ چوي پئي ته ڇا مان اوهان کي ان جو ڏس ڏيان؟ جيڪو ان کي سنڀالي پوءِ اسان توکي تنهنجي ماءُ ڏانهن موٽايو تانت ان جون اکيون نرن ۽ غمگين نه ٿين. ذهن نشين ڪرڻ گهرجي ته حضرت موسيٰ عليه الصلوة والسلام کي جڏهن سندس والده صندوق ۾ وجهي درياءَ ۾ لاٿو ۽ درياءَ ان پيٽيءَ کي ڪناري تي پهچايو ته فرعون ۽ سندس اهليه بيبي آسيه ان کي پٽيلو بنائي سندس پرورش جو انتظام شروع ڪيو. ٻيو ڪم ته سڀ آسان هو پر سيدنا موسيٰ علي نبينا و عليه الصلوة والسلام کي ڪير ڪهڙي عورت پياري؟ قبضي ۽ اسرائيلي دايون ڪيتريون آيون پر حضرت موسيٰ عليه الصلوة والسلام ڪنهن جو به ڪير پيڻ قبول نه فرمايو فرعون ۽ سيده آسيه سخت پریشان ٿيا سندن پریشانيءَ کي ڏسي سيدنا موسيٰ علي نبينا و عليه الصلوة والسلام جي پيڻ جيڪا پاڻ کي اڻ ڄاڻ محسوس ڪرائي اتي هلي رهي هئي ان چيو ته اي فرعون ۽ آسيه! مان اوهان

کي اهڙيءَ عورت جو ڏس ڏيان جيڪا کيس سنڀالي سهڻي نموني کير پياري ۽ پالي وڌو ڪري. انهن اهو ٻڌي حضرت موسيٰ جي پيٽ کي چيو ته: تون ان عورت کي سڃاڻين ٿي ته کير آهي؟ ۽ اها تنهنجي رشتي ۾ ڇا آهي؟ ان چيو ته: هائو، مان سڃاڻان ٿي اها منهنجي ماءُ آهي ۽ ان جي وجود پاڪ، صاف هجڻ جي ڪري کير پيئندڙ ٻار ان کان منهن نه موڙيندو. حضرت موسيٰ علي نبينا وعليه الصلوٰة والسلام کي صندوق ۾ رکڻ وقت سندس والده کير ڏيو ٿي پياري ڇڏيو هو ۽ وري حڪمت الاهيه سان سارو معاملو اڌ ڏينهن ۾ حل ٿي ويو ته سندس پيٽ جي مشوري تي سندس والده کي گهراڻي حضرت موسيٰ علي نبينا وعليه الصلوٰة والسلام کي سندس سنڀال ۾ ڏنو ۽ ان پنهنجي ٻچي کي هڪدم وٺي کير پياريو فرعون سيدنا موسيٰ علي نبينا وعليه الصلوٰة والسلام کي پنهنجو پٽيلو قرار ڏئي سندس والده کي دائي سمجهي ان جي لاءِ بهتر خوراڪ، سٺي رهائش، شاهي بستري، هر علاج مفت ۽ تمام گهڻي پگهار مقرر ڪرڻ سان نوازيو ۽ اهو چار مهينا هليو ”١“

ڇئن مهينن کان پوءِ فرعون سيدنا موسيٰ علي نبينا وعليه الصلوٰة والسلام کي وري پنهنجي محل ۾ رهائڻ جو حڪم ڏنو ۽ سندس والده روزانو کير پيارييندڙ دائي ۽ شاهي خادمه جي حيثيت سان ويندي هئي. ستن سالن تائين سموري سنڀال سندس حوالي رهي ۽ سندس پيٽ (جنهن جو نالو ڪلثوم هو) جي عمر ان وقت تيرهن (١٣) سال هئي. ذهن نشين ڪرڻ گهرجي ته حضرت بيبي مريم سيدنا عيسيٰ علي نبينا وعليه الصلوٰة والسلام جي والده جي پيءُ جو نالو به عمران هو ۽ حضرت موسيٰ ۽ حضرت هارون علي نبينا وعليهما الصلوٰة والسلام ۽ ان جي پيٽ مريم ۽ ڪلثوم جي پيءُ جو نالو به عمران هو. مفسرن مان ڪيترن حضرت موسيٰ جي پيٽ جو نالو ڪلثوم ته ڪيترن مريم لکيو آهي مگر صحيح قول مطابق ان جو پورو نالو مريم ڪلثوم هو. حضرت موسيٰ علي نبينا وعليه الصلوٰة والسلام ٻارهن سالن تائين شاهي محل ۾ سڪون ۽ سک سان رهيو ”٢“ ”وَقَتَلْتَ نَفْسًا فَنَجَّيْنَاكَ مِنَ الْغَمِّ وَفَتَنَّاكَ فُتُونًا“ ته هو هڪ شخص کي ماري وڌو پوءِ اسان توکي غم کان ڇڏايو ۽ اسان توکي چڱيءَ طرح پرڪيو. مفسرن پلارن لکيو آهي ته: سيدنا موسيٰ علي نبينا وعليه الصلوٰة والسلام هڪ ڀيري ڏٺو ته: فرعون جو بورجي (جنهن جو نالو قات خان هو ”٣“ ۽ هڪ قول مطابق ان جو نالو قانون هو ”٤“) جيڪو فرعون جي قبيلي وارو

(١) تفسير نعيم ص ٥٣٦ جلد ١٦ (٢) صاوي ص ٥١ جزء ٣ جلد ٢ (٣) روح المعاني ص ١٩٢ جز ١٦ جلد ٦

(١) صاوي ص ٥٢ جز ٣ جلد ٢

قبطي هو موسى بن ظفر نالي هڪ اسرائيليءَ کي ماري رهيو هو (اهو موسى بن ظفر بعد ۾ سامري جادوگر جي نالي سان مشهور ٿيو) ان حضرت موسى (علي نبينا وعليه الصلوة والسلام) کي سڏ ڪري چيو ته مون کي بچاءِ. پاڻ اسرائيليءَ کي ڇڏائڻ جي ڪوشش ڪيائين ۽ قبطيءَ کي سمجهايائين پر ان جڏهن سندس ڪا ڳالهه به نه مڃي ته پاڻ ان کي هڪ مک هنياڻين جنهنجي ڪري اهو اتيئي مري ويو ان وقت حضرت موسى (علي نبينا وعليه الصلوة والسلام) جي عمر مبارڪ ٻارهن سال سامريءَ جي عمر ڏهه سال ۽ قبطيءَ جي عمر ويهه سال هئي. ”١“

حضرت موسى علي نبينا وعليه الصلوة والسلام ٻئي ڏينهن پيءُ جاءِ کان لنگهيو ته اهو سامري وري ٻئي قبطيءَ سان وڙهي رهيو هو، ۽ سامريءَ وري حضرت موسى کي مدد لاءِ سڏيو. پاڻ ان کي تنبيه ڪندي فرمايائين ته: تون روز روز ڪنهن نه ڪنهن سان جهيڙو جوڻيو ٻيو آهين پاڻ ائين چوڻ کان پوءِ ٻنهي کي ڇڏائڻ لاءِ اڳتي وڌيو. سامريءَ سمجهيو ته شايد اڄ مون کي ماري ڇڏيندو ان هڪدم ڏانهن ڪري چيس ته: مون کي به ائين قتل ڪرڻ جو ارادو ڪيو اٿئي ڇا جيئن ڪالهه قبطيءَ کي قتل ڪيو هئي؟ ان چوڻ سان اهو راز کلي پيو ۽ قبطيءَ پنهنجن ٻين قوم وارن کي ٻڌايو ته قاتل خان بورچيءَ کي (حضرت) موسى (علي نبينا وعليه الصلوة والسلام) ڪالهه قتل ڪيو هو ٻن ٽن ڏينهن کان پوءِ هڪ فرعون جي درٻار ۾ ڪم ڪندڙ اسرائيلي شخص حضرت موسى علي نبينا وعليه الصلوة والسلام جي خدمت ۾ آيو ۽ کيس ٻڌايائين ته مان تنهنجو خير خواه آهيان تون هتان کان ڪنهن ٻئي پاسي نڪري وڃ تنهنجي طرفان قبطيءَ کي مارڻ جو اطلاع قبطين کي ملي ويو آهي، هاڻي اهي توکي قتل ڪرڻ جو منصوبو ٺاهي رهيا آهن اهو ٻڌي حضرت موسى علي نبينا وعليه الصلوة والسلام گهڻو غمگين ٿيو. ان غم جو هتي ذڪر ڪندي ارشاد ٿي رهيو آهي ته اسان توکي غم کان ڇڏايو. چوڻ ته ان قتل ڪرڻ جي ڪري تون مجرم نه هئين نه ظالم ۽ نه قاتل چوڻ ته تو هڪ ظالم، قاتل ڪافر کي جنهن فرعون جي اشاري تي هزارين ٻارن جي قتل ڪرڻ ۾ انهن سان تعاون ڪيو هو. قتل جي ارادي کانسواءِ جهيڙي کان هٽائڻ جي لاءِ مک هنئي هئي. ان جي ڪري اسان توکي انهن کان بچايو ۽ ڏکڻ کان نجات ڏني.

”٢“ ۽ اسان توکي هر طرح پرکيو، هر طرح جي مصيبتن ۾ آڻي تنهنجي طبيعت کي نهايت مضبوط، مستحڪم ۽ نه ڊڄندڙ بنايو، جنهن کي به اڳتي هلي هڪ وڏي امت

جو رهنما ٿيڻو هوندو آهي جيستائين اهو آزمائش جي سخت مرحلن مان نه گذرندو ان ۾ قيادت جو جوهر نه چمندو.

” فَلَبِثْتُ سِنِينَ فِي أَهْلِ مَدْيَنَ ثُمَّ حِثْتُ عَلَى قَدْرِ يَمُوسَى ” پوءِ تون مدين وارن ۾ ڪيترا سال رهين ان کان پوءِ تون اي موسيٰ! الاهي تقدير (يا مقرر مدت) تي آئين، يعني هي به اسان جو توتي احسان آهي جو مصر مان نڪرڻ کان پوءِ توکي مدين ۾ حضرت شعيب (علي نبينا وعليه الصلوة والسلام) وٽ پهچايوسين مدين جو علائقو مصر کان تقريباً ٽيهه (٣٠) ڪلوميٽر پري هو. جڏهن حضرت موسيٰ حضرت شعيب عليهما الصلوة والسلام وٽ پهتو ۽ ان کي سمورو احوال ٻڌايائين ته ان فرمايس هاڻي پريشان نه ٿي هتي فرعون جي نه حڪومت آهي نه طاقت ۽ تون ڪئين سال اتي رهڻ کان پوءِ الاهي تقدير سان مقدس وادي طوى ۾ آئين، ۽ توکي الاهي وحي سان مشرف ڪيو ويو، يا مراد آهي ته هتي تنهنجو پهچڻ اتفاقاً ناهي قدرت واري جي طرفان مقرر ڪيل مدت تي آهي.

”وَأَصْطَفَيْتُكَ لِنَفْسِي“ ۽ مون توکي خاص پنهنجي ذات لاءِ ناهيو. يعني ازل قديم کان توکي پنهنجي لاءِ خصوصي طرح منتخب فرمايو، تنهنجي ابتداء، انتها، زندگي ۽ ان ۾ هر قدم، سمهڻ، جاڳڻ، ڪانئڻ، پيئڻ، شادي، غمي مقصد ته ديني، دنياوي سڀ ڪم منهنجي رضا حاصل ڪرڻ جي لاءِ هوندا.

”إِذْ هَبْ أَنْتَ وَأَخُوكَ بِآيَتِي وَلَا تَنِيَا فِي ذِكْرِي“ تون ۽ تنهنجو ڀاءُ منهنجي نشانين سان وجو ۽ منهنجي ياد ۾ سستي نه ڪيو، المقصد ته جنهن ڪم جي لاءِ اوهان کي پيدا ڪيو ويو آهي وقت اچي ويو آهي ته پنهنجي ڀاءُ حضرت هارون (علي نبينا وعليه الصلوة والسلام) کي پاڻ سان وٺي ان پيغام پهچائڻ جي لاءِ نڪرو ۽ جيڪي منهنجي قدرت جون نشانين ۽ معجزا اوهان کي ڏنا ويا آهن ضرورت جي وقت ظاهر ڪيو، الله جي دين جي دعوت ڏيڻ وقت پوري طرح تيار رهجو ۽ عام اوقات ۽ حالات ۾ عموماً ۽ دين جي دعوت ڏيڻ ۽ پيغام پهچائڻ وقت خصوصاً الله تعاليٰ کي ڪثرت سان ياد ڪيو جو اهل الله جي لاءِ ڪاميابي جو ذريعو ۽ دشمن جي مقابلي ۾ بهترين هٿيار آهي. ”إِذْ هَبَا إِلَىٰ فِرْعَوْنَ إِنَّهُ طَغَىٰ“ فرعون ڏانهن وجو يقيناً اهو سرڪش ٿيو آهي، پهريان ٻنهي نبين (علي نبينا وعليهما الصلوة والسلام) کي دين جي دعوت ڏيڻ لاءِ حڪم ٿيو ۽ هتي انهن کي اهو شخص ٻڌايو ٿو وڃي جيڪو سندن اول مخاطب هوندو ۽ هي جملو اڳيان اچڻ واري ڳالهه جي لاءِ

تمهيد آهي. ”فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَى“ پوءِ ان سان نرم ڳالهايو شايد اهو نصيحت قبول ڪري يا ڊڄي مطلب ته دعوت، تبليغ، وعظ ۽ نصيحت ڪرڻ وقت نرم ۽ بلند قسم جي ڳالهه ڪيو، جيتوڻيڪ ان جي سرڪشيءَ جي حالت کي ڏسي ان جي طرفان اوهان جي دعوت کي قبول ڪرڻ جي اميد ناهي پر ان هوندي به شايد نصيحت حاصل ڪري يا الله کان ڊڄي. اها سوچ رکي ان سان نرم انداز ۾ گفتگو ڪجو.

فائدا:

مذڪوره آيتن مان هي فائدا ذهن نشين ٿيا.

١:- ”قَدْ أُوتِيتَ سُؤْلَكَ يَمُوسَى“ (اي موسيٰ يقيناً تون پنهنجو مطالبو ڪيل ڪم ڏنو وئين) مان واضح ٿيو ته الله جل شانہ جي پيارن نبين عليهم الصلوة والسلام جون دعائون مقبول ۽ مستجاب هونديون آهن رد نه ٿينديون آهن. ۽ ”يَمُوسَى“ نالو وٺي سڏڻ به نهايت مشفقانه ۽ محبانه انداز آهي.

٢:- الله تعاليٰ جي هر ڪم ۾ حڪمت رکيل آهي سيدنا موسيٰ علي نبينا وعليه الصلوة والسلام جي طرفان قبضي کي مڪ هڻڻ ۾ اها حڪمت رکيل هئي جو حضرت موسيٰ کي حضرت شعيب علي نبينا وعليهما الصلوة والسلام جي صحبت ۽ ان جي نياڻيءَ سان نڪاح جي نعمت نصيب ٿي.

٣:- ”وَلَا تَنبَيَا فِي ذِكْرِي“ (۽ منهنجي ياد ۾ سستي نه ڪيو) مان ثابت ٿيو ته هر ايمان واري، مجاهد پانهي کي الله تعاليٰ جي ذڪر ۾ سستي نه ڪرڻ گهرجي جو ان ۾ جيتوڻيڪ خطاب حضرت موسيٰ (علي نبينا وعليه الصلوة والسلام) سان آهي پر ان مان مقصد سڀني مومنن مسلمانن کي ٻڌائڻ آهي خاص ڪري علماء سڳورن ۽ پير صاحبان کي ان تي عمل جي وڌ ۾ وڌ ڪوشش ڪرڻ کپي.

قَالَ رَبَّنَا إِنَّنَا نَخَافُ أَنْ يَفْرُطَ عَلَيْنَا أَوْ أَنْ يَطْغَىٰ ④٥

چيائون اڀي اسان جا پالڻهار! بلاشڪ اسين ڊڄون ٿا ته زيادتي ڪري اسان تي يا سرڪشي ڪري

قَالَ لَا تَخَافَا إِنَّنِي مَعَكُمَا أَسْمَعُ وَأَرَىٰ ④٦ فَاتَيَاهُ

فرمايائين ته نه خوف ڪيو بلاشڪ مان اوهان سان گڏ آهيان ٻڌان ٿو ۽ ڏسان پيو پوءِ وڃوان وٽ

فَقُولَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَءِيلَ ۖ

پوء چئوس ته بيشڪ اسين تنهنجي رب جا رسول آهيون پوء موڪل اسان سان گڏ بني اسرائيل کي

وَلَا تُعَذِّبْهُمْ قَدْ جِئْنَاكَ بِآيَةٍ مِّن رَّبِّكَ وَالسَّلَامُ

۽ نه عذاب ڪر انهن کي تحقيق آياسون تو وٽ نشانيء سان رب تنهنجي وٽان ۽ سلام

عَلَىٰ مَنِ اتَّبَعَ الْهُدَىٰ ﴿٤٤﴾

ان تي آهي جنهن تابعداري ڪئي هدايت جي.

تفسير:

اڳين آيتن ۾ حضرت موسيٰ ۽ سندس ڀاءُ حضرت هارون علي نبينا وعليهما الصلوة والسلام کي حڪم جو ذڪر هو ته فرعون وٽ دين خداوندي جو پيغام ڪڍي وڃو ۽ هنن ۾ انهن جي طرفان انهيءَ جي متعلق عرض ڪرڻ جو بيان ڪندي ارشاد ٿي رهيو آهي. ”قَالَ رَبَّنَا إِنَّا نَخَافُ أَنْ يُفْرِطَ عَلَيْنَا أَوْ أَنْ يَطْغَىٰ“ عرض ڪيائون ته! اي اسان جا پالڻهار! اسين هن ڳالهه کان ڊڄون ٿا ته اسان تي زيادتي ڪندو يا سرڪشي ڪندو، فرعون جو ظلم ۽ زيادتي لڪل ڳالهه نه هئي ان جي ڪري اهو عرض ڪيو هيائون، رب ڪريم کين تسلي ڏيندي فرمايو ”قَالَ لَا تَخَافَا إِنَّنِي مَعَكُمَا أَسْمَعُ وَ أَرَىٰ“ فرمايائين ته ڊڀ نه ڪيو يقيناً مان اوهان سان گڏ آهيان ٻڌان ٿو ۽ ڏسان ٿو؛

يعني اوهان ڪنهن قسم جو ڊڀ ۽ خوف نه ڪيو اوهان جي وچ ۾ جيڪو ڪجهه هلندو مان اهو سڀ ڪجهه ٻڌڻ ۽ ڏسڻ وارو آهيان مان مدد ۽ تعاون ڪرڻ ۾ اوهان سان گڏ آهيان. ”فَأْتِيَاهُ فَقُولَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَءِيلَ ۖ وَلَا تُعَذِّبْهُمْ“ پوءِ ان وٽ وڃي چئوس ته يقيناً اسين تنهنجي رب جا رسول آهيون پوءِ اسان سان گڏ بني اسرائيل کي موڪل ۽ انهن کي عذاب نه ڪر.

ذهن نشين ڪرڻ گهرجي ته بني اسرائيل تي مصر ۾ فرعون ۽ ان جي چاڙتن جي هٿان هر قسم جا ظلم ٿي رهيا هئا سندن پٽن کي ڪهي، سندن عورتون زنده ڇڏيون وينديون هيون ۽ کين اهڙو سخت پورهئي ۾ رکيو ويندو هو جو انهن جي وس واک کان مٿي هوندو هو. الله تعاليٰ کي مٿن رحم آيو ۽ پنهنجن پنهني نبين عليهما

الصلوة والسلام کي فرعون ڏانهن موکلي فرمايائين ته: چئوس ته اسين تنهنجي رب جا رسول آهيون. ان اسان کي توڏانهن موکليو آهي ته اهي مظلوم بني اسرائيل اسان کي ڏي ۽ انهن سان ظلم ڪندي انهن کي عذاب نه ڪر. ”١“

”قَدْ جِئْنَاكَ بِآيَةٍ مِّن رَّبِّكَ وَالسَّلَامُ عَلٰی مَنِ اتَّبَعَ الْهُدٰی“ اسين تو وٽ تنهنجي رب کان نشانيءَ سان آيا آهيون ۽ ان تي سلام آهي جيڪو هدايت تي هليو مقصد ته اسان رسول هجڻ جي دليل کان سواءِ دعويٰ نه ڪئي آهي اسين ان دعويٰ جي سچي هجڻ لاءِ تنهنجي رب جي طرفان نشاني (معجزو) کڻي آيا آهيون. الله تعاليٰ جي پيارن وٽ ٻه نشانيون (معجزا) لٺ ۽ هٿ جو روشن هجڻ هئا پر هتي صرف هڪ ان جي ڪري بيان فرمايائون جو سندن مقصد وٽن دليل جو هجڻ آهي ۽ ان سان گڏ فرعون کي اهو ٻڌائڻ جو به فرمان هو ته سلامتي ان کي ملندي جيڪو هدايت تي هلندو. ”٢“ انهن لفظن مان مقصد فرعون کي سندن اتباع جي نهايت لطيف انداز سان رغبت ڏيارڻ هئي. ”٣“

فائدا:

مذڪوره آيتن مان هي فائدا ذهن نشين ٿيا.

١:- ”إِنَّا رَسُوْلًا رَّبِّكَ“ (اسين تنهنجي رب جا رسول آهيون) مان واضح ٿيو ته مبلغ کي دين جي دعوت دوران نرم لهجي ۾ دعوت ڏيڻ گهرجي ۽ ان سان فائدو معلوم نه ٿئي ته بري ڪم کان سختيءَ سان روڪڻ جي ڪوشش ڪجي. جيئن ”وَلَا تُعْذِرْهُمْ“ (۽ انهن کي عذاب نه ڪر) مان واضح آهي.

٢:- ”إِنِّي مَعَكُمْ أَسْمَعُ وَأَرٰی“ (يقيناً مان اوهان سان گڏ آهيان ٻڌان ٿو ۽ ڏسان ٿو) مان هدايت ملي ته: دين جي دعوت ڏيندڙ مبلغ کي اهو پڪو يقين رکڻ گهرجي ته: جيڪڏهن ان ۾ اخلاص ۽ الله جل شانہ جي رضا مندي جي طلب آهي ته الله تعاليٰ جي مدد ۽ مهرباني ان سان گڏ آهي، همت نه هاري حوصلا بلند رکي ته ڪاميابي سندس قدم چمندي.

٣:- ”إِنَّهُ طَغٰی“ (بلاشڪ اهو سرڪش ٿيو آهي) مان معلوم ٿئي ٿو ته: جيڪڏهن ڪنهن ماڻهوءَ ۾ شرارت وڌي وئي آهي، اهو خدا تعاليٰ جي خلق جي دل

(١٠) فتح القدیر ص ٣٦٨ جلد ٣ (٢) الفتوحات الالهية ص ٩٤ جلد ٣ (٣) القاسمي

ص ١٦٧ جز ١١ جلد ٧

آزاري ۽ انهن تي ظلم ڪري ٿو ته ان جي ظلم کي بيان ڪرڻ، ماڻهن کي ٻڌائڻ شرعاً منع نه آهي اهو ڪلام داخل نه آهي.

٤:- ” اِنَّا رُسُلًا رَبِّكَ “ (اسين تنهنجي رب جا رسول آهيون) مان واضح ٿيو ته پنهنجي علمي، عملي ڪمال کي ان لاءِ بيان ڪرڻ ته ماڻهو متوجه ٿي فائدو وٺن جائز بلڪ انبياءِ عظام عليهم الصلوة والسلام ۽ اولياءِ ڪرام جو طريقو آهي.

٥:- ” وَالسَّلَامُ عَلٰی مَنْ اَتَّبَعَ الْهُدٰی “ (۽ سلام ان تي آهي جيڪو هدايت تي هليو) مان ثابت ٿيو ته غير مسلمان کي السلام عليڪم نه چئجي ان جي اڳيان چئجي: سلام هدايت واري تي آهي.

اِنَّا قَدْ اُوْحِيَ الْيَنَّا اَنَّ الْعَذَابَ عَلٰی مَنْ كَذَّبَ وَتَوَلٰی ﴿٤٨﴾

بلاشڪ اسان تحقيق وحي ڪيو ويو اسان ڏانهن ته تحقيق عذاب ان تي آهي جنهن ڪوڙو چيو ۽ منهن موڙيو

قَالَ فَمَنْ رَّبُّكُمْ يَمُوسٰی ﴿٤٩﴾ قَالَ رَبُّنَا الَّذِيْ اَعْطٰی

چيائين پوءِ ڪير آهي رب اوهان جو اي موسيٰ ! چيائين ته اسان جو رب اهو آهي جنهن ڏنو

كُلَّ شَيْءٍ خَلَقَهُ ثُمَّ هَدٰی ﴿٥٠﴾ قَالَ فَمَا بَالُ الْقُرُونِ الْاُولٰی ﴿٥١﴾

هر شيءِ کي جس ان جو ان کان پوءِ هدايت موڪليائين. چيائين پوءِ ڪهڙو حال آهي پهرئين قومن جو.

قَالَ عَلِمَهَا عِنْدَ رَبِّيْ فِيْ كِتٰبٍ لَا يَضِلُّ

فرمايائين ته انهن جو علم رب منهنجي وٽ آهي ڪتاب (لوح محفوظ) ۾ نه ٿو غلطي ڪري

رَبِّيْ وَلَا يَنْسٰی ﴿٥٢﴾ الَّذِيْ جَعَلَ لَكُمْ الْاَرْضَ مَهْدًا

رب منهنجو ۽ نه ٿو وساري اهو (الله) جنهن بنايو اوهان جي لاءِ زمين کي وچاڻو

وَسَلَّكَ لَكُمْ فِيْهَا سُبُلًا وَّاَنْزَلَ مِنَ السَّمَاءِ مَآءً ۖ

۽ رکيائين اوهان جي لاءِ ان ۾ رستا ۽ لاهائين آسمان مان پاڻي

فَاَخْرَجْنَا بِهٖ اَزْوَاجًا مِّنْ نَّبَاتٍ شَتٰی ﴿٥٣﴾

پوءِ ڪڍياسون ان سان جوڙا جوڙا ستن مختلفن مان.

تفسير:

اڳين آيتن ۾ فرعون ڏانهن الاهي احڪام کڻي وڃڻ جو فرمان هو ۽ هنن آيتن ۾ ان کي پيغام ڏيڻ جو بيان ٿي رهيو آهي. ارشاد رباني آهي: ”اِنَّا قَدْ اَوْحٰى اِلَيْنَا اَنَّ الْعَذَابَ عَلٰى مَنْ كَذَبَ وَتَوَلٰى“ بلاشڪ اسان ڏانهن وحي ڪيو ويو آهي ته يقيناً عذاب ان تي ايندو جنهن ڪوڙو چيو ۽ منهن موڙيو. يعني حضرت موسيٰ ۽ حضرت هارون (علي نبينا وعليهما الصلوة والسلام) فرعون کي اهو به ٻڌايو ته: اسان ڏانهن اهو به وحي ڪيو ويو آهي ته جنهن الله تعاليٰ جي ذات ۽ ان جي نبين عليهم الصلوة والسلام کي ڪوڙو چئي منهن موڙيو ان تي ضرور عذاب ايندو اهو نه ڪندو ۽ نه ختم ٿيندو. ”١“

” قَالَ فَمَنْ رَّبُّكُمْ يَا مُوسٰى قَالَ رَبُّنَا الَّذِي اَعْطٰى كُلَّ شَيْءٍ خَلْقَهُ ثُمَّ هَدٰى“ چيائين ته اي موسيٰ! پوءِ اوهان جو رب ڪير آهي؟ فرمايائين ته: اسان جو رب اهو آهي جنهن هر شيءِ کي سندن جسم ڏنو. ان کان پوءِ (ان ڏانهن) هدايت به موڪليائين. ڄاڻڻ گهرجي ته: مصر جا رهاڪو سج ”ديوتا“ لاءِ الهه اڃا (وڏو خدا) جو يقين رکندا هئا ۽ مصر جا فرعون پاڻ کي ان سورج ديوتا جو اوتار چورائيندا هئا. اهڙي طرح مصرين جي مذهبي عقيدو جو سهارو وٺي انهن پنهنجي حڪومت جو بنياد مستحڪم ۽ مضبوط رکيو هو. حضرت موسيٰ علي نبينا وعليه الصلوة والسلام جي دور وارو فرعون به پاڻ کي رع (سج جي ديوتا) جو مظهر سمجهندو هو ۽ ”اِنَّا رَبُّكُمْ الْاَعْلٰى“ جي دعويٰ ڪندو هو. جڏهن حضرت موسيٰ فرمايس ته ”اسين تنهنجي رب جا رسول آهيون“ ته فرعون حيرت ۾ پئجي ويو ته: ڇا منهنجو به ڪو رب آهي؟ سڀني مصر وارن جو رب ته مان آهيان ڪير منهنجو رب ٿي سگهندو؟ موسيٰ غلط چئي رهيو آهي، تڏهن حضرت موسيٰ جن کان پڇيائين ته: اوهان جو رب ڪهڙو آهي جنهن اوهان کي رسول بنائي موڪليو آهي؟ الله تعاليٰ جي پيارن نبين عليهم الصلوة والسلام فرمايس ته: اسان جو رب اهو آهي جنهن هر شيءِ کي جسم ڏيڻ سان گڏ زندگي گذارڻ جي هدايت به ڪئي آهي ان ۾ اهڙيون قوتون رکي کيس انهن جي استعمال ڪرڻ جي سمجهه به ڏني اٿس پڪين کي پر ڏيڻ سان گڏ انهن سان اڏامڻ جو سليقو به سڀڪاريو اٿس، مڃي ڪي اهڙو جسم ۽ سمجهه ڏنائين جنهن سان اها سمندن ۽ دريائن ۾ تري ۽ هلي سگهي گوشت کائيندڙ جانورن کي چنبا ۽ اهڙا ڏند ڏنائين جنهن سان اهي غذا حاصل ڪري سگهن ٿا.

اٺ ڪي وڏي قد وارو بنيائين ته ان کي ڳچي به ڊگهي ڏنائين جنهن سان مٿاهن وٽن جا پن پٽي ڪاٺي سگهي ته هيٺ پيل گاهه ۽ پاڻي به استعمال ڪري سگهي. ميدانن ۾ جتي پاڻيءَ جي سطح گهڻي هيٺ آهي ته اتي جيڪي وڏا جمائين انهن جون پاڙون ايتريون ڊگهيون ڪيائين جو اهي زمين جي تري مان پنهنجي غذا حاصل ڪري سگهن زمين جي هر خطي ۾ پيدا ٿيندڙ جانورن کي اتي جي مخصوص موسمي تقاضائن جي مطابق لباس به ڏنائين ته رزق به عطا ڪيائين ۽ وري هن گلشن هستيءَ جي گل، حضرت انسان جي ظاهري صورت ۽ باطني صلاحيتن تي نگاهه وجهو ته اوهان کي حضرت موسيٰ جي هن ارشاد جي عظمت جو يقين ٿي ويندو. مفسر زمخشري لکيو آهي ته: اعطى كل شيء صورته وشكله الذي بمطابق للمنفعة المتوطه به "۱" هر شيء کي ان جي صورت ۽ اهڙي شڪل عطا ڪيائين جيڪا انهن نفعن ۽ فائدين جي لاءِ موزون ۽ مناسب آهي جن لاءِ ان جي تخليق ٿي آهي.

قَالَ فَمَا بَالُ الْقُرُونِ الْأُولَىٰ قَالَ عَلَّمَهَا عِنْدَ رَبِّي فِي كِتَابٍ لَا يَضِلُّ رَبِّي وَلَا يَنسَىٰ " (فرعون) چيو ته پوءِ پهرين قومن جو حال ڇا آهي؟ (حضرت موسيٰ) فرمايو ته انهن جو علم منهنجي رب وٽ ڪتاب (لوح محفوظ) ۾ آهي نه منهنجو رب غلطي ڪندو آهي نه وساريندو آهي. سيدنا موسيٰ علي نبينا وعليه الصلوٰة والسلام جي طرفان خاموش ڪرائيندڙ جواب ٻڌي فرعون ڳالهه کي مٽائيندي پڇيو ته: ڇا اهو ٻڌايو ته اڳين قومن جو حال ڪهڙو آهي؟ پاڻ ان کي ان جو مختصر جواب ڏيندي چيائين ته انهن جو علم الله تعاليٰ وٽ آهي لوح محفوظ ۾ لکيل آهي ائين چوڻ کان پوءِ پاڻ اصل مقصد ڏانهن رجوع ڪندي الله تعاليٰ جي قدرت ۽ صنعت جون ڪجهه ڳالهيون بيان فرمائين. الَّذِي جَعَلَ لَكُمُ الْأَرْضَ مَهْدًا وَ سَلَكَ لَكُمُ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ أَزْوَاجًا مِّنْ نَّبَاتٍ شَتَّىٰ " جنهن اوهان جي لاءِ زمين کي وڃاڻو بنايو ۽ اوهان لاءِ ان ۾ رستا رکيا ۽ آسمان کان پاڻي لائڻ پوءِ اسان ان سان مختلف سُلن مان جوڙا جوڙا ڪڍيا. مطلب ته منهنجو الله اهو آهي جنهن زمين کي اوهان جي لاءِ پينگهي وانگر وڃاڻو بنائي ڇڏيو آهي ان تي قرار سان رهو ٿا. اٿو ويهو ٿا، آرام ڪيو ٿا ۽ ان جي مٿان مسافري ڪري منزلون ماڻيو ٿا ۽ ان ۾ اوهان جي لاءِ اهڙا رستا رکيا اٿس جبل هجن يا جهنگل برهجن يا پهاريون ۽ هلندا ملهه گهمندا ٿا وتو. ڪٿان نه ڪٿان رستو ملي ويندو آهي ۽ آسمان کان مينهن جي صورت ۾ پاڻي لاهي ٿو. اهي سڀ رب ڪريم جا احسان

۽ انعام آهن. ۽ اوهان جي لاءِ ان سان مختلف قسمن جا سلا، پوکون، مٺا ۽ کٽا ميوا
کڍيا اٿئون انهن ۾ نفعاً، رنگ، بو ۽ صورتون به مختلف آهن کي انسان جي لائق
آهن ته کي ٻين جاندارن جي مناسب آهن. ”١“

فائدا:

مذڪوره آيتن مان هي فائدا حاصل ٿيا.

١:- ”أَعْطَى كُلَّ شَيْءٍ خَلْقَهُ ثُمَّ هَدَى“ (هر شيء کي ان جي جسم ڏيڻ کان پوءِ ان
کي هدايت موڪليائين) مان واضح ٿيو ته رب هجڻ جي دعوى اهو ڪري جنهن جو هي
شان آهي (جيئن آيت جي تفسير ۾ لکي آيا آهيون) ۽ جڏهن ته فرعون ۾ ڪابه ڳالهه نه
هئي ته اهو رب سڏائڻ جو لائق به نه هو سيدنا موسيٰ (علي نبينا وعليه الصلوة
والسلام) هن هڪ جملي سان سندس دعوى کي ڪوڙو ثابت ڪيو ۽ ڪوبه دليل پيش
ڪري نه سگهيو.

٢:- ”قَالَ عَلِمَهَا عِنْدَ رَبِّي“ (فرمايائين ته انهن جو علم منهنجي رب وٽ آهي)
مان روشن ٿيو ته جاهل کي هڪ ڌڪ سان چپ ڪرائڻ الله تعالى جي نبين (عليهم
الصلوة والسلام) جو طريقو آهي، فرعون اڳين قومن جو احوال پڇيو الله تعالى جي
نبي ان کي مٿيون جواب ڏئي ماڻ ڪرائي ڇڏي.

٣:- ”أَنَّ الْعَذَابَ عَلَى مَنْ كَذَّبَ وَتَوَلَّى“ (بلاشڪ عذاب ان تي آهي جنهن
ڪوڙو چيو ۽ منهن موڙيو) مان ثابت ٿيو ته رب ڪريم جي ذات پاڪ ۽ ان جي پيارن
نبين عليهم الصلوة والسلام جي فرمانن کان منهن موڙيندڙ ۽ انهن کي ڪوڙو چوندڙ
ذليل، خوار ۽ عذاب جي حوالي ٿيندو. پوءِ اهو ڪيڏي رتبي ۽ مال وارو يا ڪنهن
بزرگ هستيءَ جو اولاد چونه هجي.

كُلُوا وَارْعَوْا أَنْعَامَكُمْ إِنَّ فِي ذَٰلِكَ لَآيَاتٍ لِّأُولِي النَّهْيِ ﴿٥٤﴾ مِنْهَا

ڪاڻو ۽ چاريو چوپاين پنهنجن کي بيشڪ ان ۾ البته نشانين آهن عقلمندن جي لاءِ انهيءَ مان

خَلَقْنَكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَىٰ ﴿٥٥﴾

پيدا ڪيو اسان اوهان کي ۽ ان ۾ ورائينداسون اوهان کي ۽ ان مان ڪينداسون اوهان کي ٻيڙو ٻيو

وَلَقَدَارَيْنَهُ اٰتَيْنَا كُلَّهَا فَكَذَّبَ وَاَبٰى ۝٥٨

۽ البتہ تحقیق ڏيکاريون اسان ان کي نشانين پنهنجيون سموريون اهي پوءِ ڪوڙو چيائين ۽ انڪار ڪيائين

قَالَ اَجِئْتَنَا لِتُخْرِجَنَا مِنْ اَرْضِنَا بِسِحْرِكَ يَمُوسٰى ۝٥٩

چيائين ڇا آئين تون اسان وٽ تانت ڪڍين اسان کي زمين اسان جيءَ مان جادو پنهنجي سان اي موسى

فَلَنَّا تِيْنَكَ بِسِحْرِ مِّثْلِهِ فَاَجْعَلْ بَيْنَنَا

پوءِ البت ضرور آئيندا سون تو وٽ جادو ان جهڙو پوءِ مقرر ڪر اسان جي وچ ۾ ۽

وَبَيْنَكَ مَوْعِدًا لَا تَخْلِفُهُ نَحْنُ وَلَا اَنْتَ مَكَانًا سُوٰى ۝٦٠

پنهنجي وچ ۾ وعدي جو ڏينهن جو خبر خلافي ڪنداسون ان جي اسين ۽ نه تون جاءِ هموار.

تفسير:

اڳين آيتن ۾ فرعون جي طرفان سوال ته: اوهان جو رب ڪهڙو آهي؟ ۽ ان جي جواب جو ذڪر هو ۽ هنن آيتن ۾ الله تعاليٰ جي ربوبيت جون ڳالهيون بيان ڪندي ان جي نعمتن واپرائڻ لاءِ ارشاد ٿي رهيو آهي. ”كُلُّوْا وَاَرْعَوْا اَنْعَامَكُمْ“ ڪاڻو ۽ پنهجن چوپاين کي چاريو. يعني اسان زمين ۾ مختلف قسمن جا سلاان جي لاءِ ڪڍيا آهن ته پاڻ ڪاڻو ۽ جيڪي اوهان جي ڪاڻڻ جهڙا ناهن اهي پنهجن چوپاين کي ڪارايو. هي جملو ”اَخْرِجْنَا“ جي ضمير کان حال آهي. ”١“

”اِنَّ فِيْ ذٰلِكَ لَاٰيٰتٍ لّٰوْلٰى التَّهٰى“ يقيناً ان ۾ عقلمندن جي لاءِ نشانين آهن مقصد ته زمين جي پکيڙڻ، آسمان مان پاڻي لاهڻ، ۽ ان سان مختلف سلا ڪيڙ ۾ عقلمندن جي لاءِ الله تعاليٰ جي وجود، خالقيت، واجب الوجود هجڻ، علم جي محيط هجڻ، قدرت، تڪوين، کمالات سان متصف هجڻ ۽ نقائص کان پاڪ هجڻ جي لاءِ نشانين ۽ دليل آهن. ”٢“

”مِنْهَا خَلَقْنَاكُمْ وَفِيْهَا نَعِيْدُكُمْ وَمِنْهَا نُخْرِجُكُمْ تَارَةً اُخْرٰى“ ان (زمين) مان اوهان کي پيدا ڪيو اٿئون ۽ ان ۾ اوهان کي ورائي آئينداسون ۽ ان مان اوهان کي ٻيو

پيرو باهر ڪينداسون مطلب ته: اسان زمين مان اوهان جي ابي آدم عليه الصلوة والسلام کي وجود ڏنو ۽ اوهان جي بدن ۽ جسم جو مواد به اهاين ٿو اچي ڇو ته اوهان مني جي نطفي مان ٺهيا آهيو ۽ اهو غذائن مان ٿو ٺهي ۽ غذائون سڀ زمين مان ٿيون اچن ۽ مفسر عطا خراساني جو قول آهي ته: الله جو ملائڪ هر انسان جي لاءِ ان جاءِ تان مٽي کڻي ٿو اچي جتي اهو دفن ٿيڻو هوندو پوءِ اها مٽي نطفي جي مٿان ٿو وجهي ۽ ان گڏيل مان انسان پيدا ٿئي ٿو ”١“. ۽ وري وفات کان پوءِ اهڙيءَ طرح انسان کي ان مٽيءَ ۾ موٽايون ٿا ۽ قيامت جي ڏينهن ان کي وري ان مان اٿاري ميدان حشر ۾ آڻينداسون. ”وَلَقَدْ أَرَيْنَاهُ آيَاتِنَا كُلَّهَا فَكَذَّبَ وَأَبَىٰ“ ۽ البت تحقيق اسان ان کي پنهنجون سڀئي نشانيون ڏيکاريون پوءِ (انهن سڀني کي) ڪوڙو چيائين ۽ انڪار ڪيائين. يعني اسان ان کي پنهنجي توحيد تي دلالت ڪندڙ حجتون ۽ حضرت موسيٰ (علي نبينا وعليه الصلوة والسلام) جي نبوت تي دلالت ڪندڙ معجزا، سڀ ڪجهه ڏيکاريو پر ان سڀني کي ڪوڙو چيو ۽ انڪار ڪري ايمان نه آندائين. ”٢“.

” قَالَ أَجِئْتَنَا لِتُخْرِجَنَا مِنْ أَرْضِنَا بِسِحْرِكَ يَا مُوسَىٰ فَلَمَّا تَرَيْنَاكَ بِسِحْرِ مِثْلِهِ فَأَجَعَلْ يَمِينُنَا وَبَيْنَكَ مَوْعِدًا لَا نُخْلِفُهُ نَحْنُ وَلَا أَنْتَ مَكَانًا سُوًى“ (فرعون) چيو ته ڇا تون اسان وٽ ان لاءِ آيو آهين تانته تون اسان کي اسان جي زمين مان پنهنجي جادو (جي زور) سان ڪڍين پوءِ اسين به ضرور تنهنجي مقابلي ۾ ان جهڙو جادو آڻينداسون پوءِ اسان ۽ پنهنجي وچ ۾ هڪ وعدي جو ڏينهن مقرر ڪر جو ان جي نه اسين برخلاف وڃون ۽ نه تون. هموار ميدان هجي. ڄاڻڻ گهرجي ته حضرت موسيٰ (علي نبينا وعليه الصلوة والسلام) جي پرتاثير ڳالهه ٻڌڻ کان پوءِ فرعون پنهنجي قوم کي گمراهي ۾ رکڻ لاءِ الله تعاليٰ جي نبي سڳوري تي الزام تراشي شروع ڪندي چيو ته: تون اهو پروگرام رٿي اسان وٽ آيو آهين ته اسان کي اسان جي سرزمين مان جادو جي زور سان ڪڍين ۽ جادو گرن واري ڍنگ رنگ سان ماڻهن جو گهڻو تعداد پاڻ سان گڏي منهنجي قوم وارن قبطين جي مال ۽ ملڪيت قبضي ۾ آڻي ڇڏين. پر تون ان ارادي ۾ ڪامياب ٿي نه سگهندين اسان وٽ به وڏا وڏا ماهر جادوگر آهن بهتر ٿيندو ته توکي انهن سان مقابلو ڪرائجي تون پاڻ ٿي وعدو ڪري هڪ ڏينهن مقرر ڪر جو ان ۾ اچڻ جي نه اسين برخلافي ڪيون نه تون ڪر. جتي گڏ ٿيون اهو ميدان به سڌو ۽ هموار هجي جتي ٻنهي ڌرين کي اچڻ، وهڻ ۽ ڏسڻ ۾ ڪا رڪاوٽ

درپيش نه اچي.

فائدا:

مذڪوره آيتن مان هي فائدا حاصل ٿيا.

١:- ”فَكَذَّبَ وَابَى“ (پوءِ ڪوڙو چيائين ۽ انڪار ڪيائين) مان واضح ٿيو ته نبي سڳوري جي منڪر کي هدايت ۽ ايمان نصيب نه ٿيندو اهل هدايت جا مرڪز نبين عليهم الصلوة والسلام جون دربارون آهن جيڪو انهن جو منڪر ۽ بي ادب ٿيو اهو وڏو بدبخت ۽ بي نصيب آهي.

٢:- ”وَفِيهَا نَعِيدُكُمْ“ (۽ ان ۾ اوهان کي ورائي آئينداسون) مان واضح ٿيو ته هر انسان جا اصلي جزا مٽيءَ ۾ ضرور ملندا. پوءِ ان کي موت پلي ڪهڙي نموني به اچي. کيس ڪو دردندو جانور کائي، يا پاڻي ٻوڙي يا باهه ساڙي پر نيٺ ڦري مري مٽيءَ ماءُ حوالي ٿيندو.

قَالَ مَوْعِدُكُمْ يَوْمَ الزَّيْنَةِ وَأَنْ يُحْشَرَ النَّاسُ ضَحًى ٥٨

چيائين ته اوهان جي وعدي جو وقت ڏينهن جشن وارو آهي ۽ هيءُ ته گڏ ڪيا وڃن ماڻهو ڏينهن چڙهي

فَتَوَلَّىٰ فِرْعَوْنُ فَجَمَعَ كَيْدَهُ ثُمَّ أَتَىٰ ٥٩

پوءِ متوجہ ٿيو فرعون (پروگرام ڏانهن) پوءِ گڏ ڪيائين ڦٽند پنهنجو تنهن کان پوءِ وري آيو

قَالَ لَهُمْ مُوسَىٰ وَيْلَكُمْ لَا تَفْتَرُوا عَلَى اللَّهِ كَذِبًا فَيُسْحِتَكُمْ

فرمايو انهن کي موسيٰ ته هلاڪت آهي اوهان جي لاءِ نه ناهي هڻو الله تي ڪوڙ پوءِ تباهه ڪري اوهان کي

بِعَذَابٍ وَقَدْ خَابَ مَنْ افترى ٦٠ فتنَزَعُوا أَمْرَهُم

عذاب سان ۽ تحقيق برباد ٿيو جنهن هٿ جو دين ٺاهيو پوءِ مختلف ڳالهين ڪيائون ڪم پنهنجي

بَيْنَهُمْ وَاسَرُّوا النَّجْوَىٰ ٦١ قَالُوا إِنْ هَذَا إِلَّا لَسِحْرَانِ يُرِيدَانِ

جون پاڻ ۾ ۽ ڳجهي ڪيائون صلاح چيائون ته پڪ هي ٻئي ته البت جادوگر آهن ارادو ڪن ٿا ته

أَنْ يُخْرِجَكُمْ مِّنْ أَرْضِكُمْ بِسِحْرِهِمَا وَيَذْهَبَا

ڪڍين اوهان کي زمين اوهان جيءَ مان جادو پنهنجي سان ۽ وڃائي ڇڏين دين

بِطَرِيقَتِكُمُ الْمُثْلَىٰ ﴿٣٣﴾

اوهان جي چڱي ڪي.

تفسير:

اڳين آيتن ۾ حضرت موسيٰ علي نبينا وعليه الصلوة والسلام ۽ فرعون جي ڳالهين جو بيان هو ۽ هنن ۾ به انهن ڳالهين جو سلسلو هلائيندي ارشاد ٿي رهيو آهي ”
 قَالَ مَوْعِدُكُمْ يَوْمَ الزَّيْنَةِ وَأَنْ يُحْشَرَ النَّاسُ ضَحًى“ فرمايو (حضرت موسيٰ) ته اوهان جي وعدي جو ڏينهن جشن وارو ڏينهن آهي ۽ ماڻهو ڏينهن چڙهي (ڪڇيءَ منجهند) جو گڏ ڪيا وڃن. مطلب ته: حضرت موسيٰ علي نبينا وعليه الصلوة والسلام فرعون کي فرمايو ته مقابلي جي لاءِ ان ڏينهن پروگرام رکڻ جو وعدو ڪيو ٿا جنهن ڏينهن اوهان سڀئي عيد جو جشن ملهائڻ لاءِ سينگار ڪري گڏ ٿيندا آهيو ۽ وقت به ڪڇيءَ منجهند ڏينهن چڙهي وارو هجي تان ته سڀ ماڻهو کليل طرح ڏسن. ”فَتَوَلَّىٰ فِرْعَوْنُ فَجَمَعَ كَيْدَهُ ثُمَّ أَتَىٰ“ پوءِ فرعون (هن پروگرام ڏانهن) متوجه ٿيو پوءِ پنهنجي قنڌ کي گڏ ڪري وري آيو. يعني اهو پروگرام طئي ڪري فرعون اتي ويو ۽ جادوگرن کي گڏ ڪرڻ ۽ مهر کي ڪامياب بنائڻ جي لاءِ هر قسم جون تدبيرون ڪرڻ ۽ پروگرام لاءِ هر طرح تياري ڪرڻ لڳو ۽ مڪمل تياريءَ کان پوءِ مقابلي جي ميدان ۾ حاضر ٿيو گهڻي تعداد ۾ جادوگران سان گڏ هئا انهن کي اڪرام ۽ انعام ڏيڻ جا وعدا هلي رهيا هئا ۽ فرعون کي فڪر هو ته ڪنهن به قيمت ۾ حضرت موسيٰ علي نبينا وعليه الصلوة والسلام کي شڪست ڏني وڃي. ”قَالَ لَهُم مُّوسَىٰ وَبَلَّغْكُمْ لَافِتْرُوا عَلَى اللَّهِ كَذِبًا فَيُسْحِتْكُمْ بِعَذَابٍ وَقَدْ خَابَ مَنْ افْتَرَىٰ“ انهن کي (حضرت) موسيٰ فرمايو ته! هلاڪت آهي اوهان جي لاءِ الله تي ڪوڙ ٺاهي نه هڻو پوءِ اوهان کي عذاب سان تباهه ڪري ۽ جنهن ڪوڙ ٺاهي هنيو اهو نامراد ٿي ويو. يعني حضرت موسيٰ علي نبينا وعليه الصلوة والسلام اتي موجود ماڻهن کي عموماً ۽ جادوگرن کي خصوصاً خطاب ڪندي

فرمايو ته: پاڻ کي پاڻهي هلاڪ نه ڪيو ۽ الله تعاليٰ جي نشانين ۽ نبين عليهم الصلوة والسلام جي معجزن کي سحر سمجهي جن شين جي حقيقت ثابت ناهي انهن کي حقيقت ثابت ٿيندڙ شين جي مقابلي ۾ آڻڻ گویا الله جي مٿان بهتان ناهڻ آهي ۽ بهتان ناهيندڙن جو انجام ڪڏهن به سنو نه هوندو آهي اهڙن ماڻهن کي اهڙو عذاب ايندو آهي جيڪو سندن پاڙون پٽي ڇڏيندو آهي ”فَتَنَّا زَعُومًا أَمْرَهُمْ بَيْنَهُمْ وَأَسْرَوْا النَّجْوَى“ پوءِ پنهنجي امر ۾ پاڻ ۾ مختلف ڳالهيون ڪيائون ۽ لڪ ۾ مشورو ڪيائون. مطلب ته: سيدنا موسیٰ علي نبينا وعليه الصلوة والسلام جي خطاب لاجواب ٻڌڻ کان پوءِ جادوگرن جي جماعت جو پاڻ ۾ اختلاف ٿي پيو ته هن شخص کي ڇا چئجي؟ هن جون ڳالهيون جادوگرن جهڙيون ته ڪونه ٿيون لڳن. پوءِ ٻين کان جدا ٿي لڪ ۾ صلاح مشورو ڪرڻ لڳا.

”قَالُوا إِنْ هَٰذَا لَسِحْرَانِ يُرِيدَانِ أَنْ يُخْرِجَكُم مِّنْ أَرْضِكُمْ بِسِحْرِهِمَا وَيَذْهَبَا بِطَرِيقَتِكُمُ الْمُثَلَى“ چيائون ته هي ٻئي جادوگر آهن اهي ارادو ٿا ڪن ته اوهان کي اوهان جي سرزمين مان پنهنجي جادو جي زور سان ڪڍي ڇڏين ۽ اوهان جو چڱو دين وڃائي ڇڏين. يعني ٻئي پائر حضرت موسیٰ ۽ حضرت هارون عليهما الصلوة والسلام جادوگر آهن انهن جي خواهش ۽ ڪوشش آهي ته: اوهان کي پنهنجي جادو جي زور تي پنهنجي هن سرزمين مان ڪڍي اوهان جو اباڻو دين ۽ چڱو طريقو وڃائي ڇڏين.

فائدا:

مذڪوره آيتن مان هي فائدا واضح ٿين ٿا.

١:- ”لَا تَقْتَرُوا عَلَى اللَّهِ كَذِبًا“ (الله تي بهتان ناهي ڪوڙ نه هڻو) مان صاف واضح ٿيو آهي ته انبياءِ عظام، عليهم الصلوة والسلام ۽ اولياءِ ڪرام، فقهاءِ عالي مقام جي فرمانن جو انڪار ڪري چتر ڪرڻ، انهن کي ڪوڙو چوڻ حقيقت ۾ الله جل شانہ کي ڪوڙو چوڻ آهي ان مان اهي آزاد خيال مسلمان عبرت وٺن جيڪي بري صحبت اختيار ڪري علماءِ دين جي هر ڳالهه جي مذاق ۽ انڪار ڪن ٿا قرآن ۽ حديث جي هر ڳالهه کي ملان جي ڳالهه چوندي گستاخي ۽ بي ادبي ڪندا آهن. اسلام جي خصوصي نشانين، نماز، روزي، پنڪي، ڏاڙهي ۽ وغيره تي چترن ڪندا وٽندا آهن ۽ ان مذاق ڪرڻ کي فيشن چالاڪي ۽ هوشيارِي سمجهندا آهن.

٢:- ”فَيَسْحَرُكُمْ بِعَذَابٍ“ (پوءِ اوهان کي عذاب سان هلاڪ ڪري ڇڏي) مان

واضح ٿيو ته الله تعالى پنهنجي بي ادب کي ڏيندو آهي پر پنهنجن نبين عليهم الصلوة والسلام جي بي ادبن کي ڏرتو ڏيندو آهي. تي سو (٣٠٠) سالن تائين فرعون پاڻ کي رب اعليٰ سڏائيندو رهيو ان تي ڪو عذاب ته درڪنار پر کيس ڪا بيماري به نه ٿي پر جڏهن نبوت جو انڪار ڪيائين ته حضرت موسيٰ عليٰ نبينا وعليه الصلوة والسلام کيس فرمايو هاڻي تون بچي نه سگهندين ۽ ائين ئي ٿيو جو مٿس عذابن تي عذاب ايندا رهيا. موجوده دور جي گستاخن کي به عبرت وٺي رجوع ڪرڻ گهرجي.

٣:- ”وَيَلْکُم“ (اوهان جي لاءِ هلاڪت آهي) مان واضح ٿيو ته گمراهه ۽ بي دين کي جهڻڪڻ ۽ تنبيه ڪرڻ جائز بلڪه نبين سڳورن عليهم الصلوة والسلام جو طريقو آهي.

فَاجْمَعُوا كَيْدَكُمْ ثُمَّ اتُّوَصَفَكُمْ وَقَدْ أَفْلَحَ الْيَوْمَ مَنْ

پوءِ گڏ ڪري وٺو مڪر پنهنجو تنهن کان پوءِ اچو لائين لڳائي ۽ تحقيق ڪامياب ٿيو اڄ ڏينهن جيڪو

اَسْتَعْلَىٰ ۙ (٦٤) قَالُوا يَمُوسَىٰ اِمَّا اَنْ تُلْقَىٰ وَاِمَّا اَنْ تَكُونَ اَوَّلَ مَنْ

غالب ٿيو چيائون اي موسيٰ يا ته تون اڇلاءِ ۽ يا ته هجون اسين پهريان آهي جو

اَلْقَىٰ ۙ (٦٥) قَالَ بَلْ اَلْقَوْتُمْ اِذَا حَبَالُهُمْ وَعَصِيَّهُمْ يُخِيلُ اِلَيْهِ

اڇلايائون چيائين بلڪ اوهان اڇلايو پوءِ ان وقت رسا انهن جا ۽ لٽيون انهن جون خيال ۾ آنديون ويون ان ڏانهن

مِنْ سِحْرِهِمْ اَنَّهُ تَسْعَىٰ ۙ (٦٦) فَاَوْجَسَ فِيْ نَفْسِهِ خِيفَةُ مُوسَىٰ ۙ (٦٧) قُلْنَا

سڀيان جادو انهن جي ته بلاشڪ اهي ڊوڙن ٿيون پوءِ لڏائين پنهنجي وجود ۾ ڊپ موسيٰ چيو اسان ته

لَا تَخَفْ اِنَّكَ اَنْتَ الْاَعْلَىٰ ۙ (٦٨) وَالْقِيَمَةُ فِي يَمِينِكَ

نه ڊپ ڪر بلاشڪ تون ئي مٿاهون آهين. ۽ اڇلاءِ اها ”لٽ“ جيڪا سڄي هٿ تنهنجي ۾ آهي

تَلَقَّفْ مَا صَنَعُوا اِنَّمَا صَنَعُوا كَيْدٌ سَاجِرٌ

ته ڳهي ويندي اهو جيڪو ٺاهيائون جيڪو ڪجهه ٺاهيائون مڪر جادوگر جو آهي

وَلَا يَفْلَحُ السَّحَرُ حَيْثُ اَتَىٰ ۙ (٦٩)

۽ نه ڪامياب ٿيندو جادوگر جتي به آيو.

تفسير:

اڳين آيتن ۾ جادوگرن جي پاڻ ۾ اختلاف جو ذڪر هو ۽ هنن آيتن ۾ انهن جي گڏجي اچي مقابلي ڪرڻ جو ذڪر ٿي رهيو آهي. فرمان ايزدي آهي ”فَاَجْمِعُوا كَيْدَكُمْ ثُمَّ اَتُوا صَفًّا وَقَدْ اَفْلَحَ الْيَوْمَ مَنِ اسْتَعْلَىٰ“ پوءِ پنهنجي مڪر کي گڏ ڪيو ان کان بعد سڀئي لائين لڳائي اچو ۽ يقيناً اڄ اهوئي ڪامياب آهي جيڪو غالب ٿيندو. مفسرن لکيو آهي ته: فرعون جادوگرن جي پاڻ ۾ اختلاف ۽ صلاحن مشورن کي ڏسي کين متنبه ڪيو ته پاڻ ۾ تنازع ڇڏيو ۽ جنهن ڪم لاءِ اوهان کي هتي آندو ويو آهي ان جي لاءِ لائين لڳائي اچو اڄ جيڪو غالب ٿيندو اهوئي ڪاميابي ماڻيندو. فرعون جي اها تقرير ٻڌي سڀئي جادوگر انعام ۽ مال ملڻ جي لالچ ۾ گڏ ٿي وڌيا ۽ مقابلي جي جاءِ تي اچي بيٺا پاڻ سان گڏ لٽيون ۽ رسيون به کڻي آيا صحيح قول اهو آهي ته اهي ٻاهر جادوگر هئا. ”١“

”قَالُوا يَمُوسَىٰ اِمَّا اَنْ تُلْقِيَ وَاِمَّا اَنْ تَكُونَ اَوَّلَ مَنْ اَلْقَىٰ قَالَ بَلْ اَلْقَوْتُ فَاِذَا جِئْتُكُمْ وَعَصِيَهُمْ يُخَيَّلُ اِلَيْهِ مِنْ سِحْرِهِمْ اَنَّهُمَا تَسْعَىٰ“ (جادوگرن چيو ته: اي موسىٰ يا تون پنهنجي (لٽ) اڇلا يا اسين پهريان (پنهنجون لٽيون ۽ رسيون) اڇلايون (حضرت موسىٰ کين) فرمايو ته بلڪه اوهان پهريان اڇلايو (۽ جڏهن انهن اڇلايون ته ان وقت اهي سندن جادو جي ڪري کيس خيال ۾ ائين محسوس ٿيڻ لڳا ته يقيناً اهي ڊوڙن پيا. يعني جادوگرن حضرت موسىٰ علي نبينا وعليه الصلوٰة والسلام کي چيو ته: اوهان کي اختيار ڏيون ٿا يا اوهان پهريان پنهنجي لٽ اڇلائي معجزو ڏيڪاريو يا اسين پنهنجو ڪرتب ڏيڪارڻ جي لاءِ اول لٽيون ۽ رسيون اڇلايون؟ سيدنا موسىٰ علي نبينا وعليه الصلوٰة والسلام نهايت پراعتماڊ ٿي کين فرمايو ته: نه نه، اول اوهان اڇلايو. پوءِ انهن اول رسيون ۽ لٽيون اڇلايون ته سندن جادو جي اثر جي ڪري حضرت موسىٰ علي نبينا وعليه الصلوٰة والسلام جي خيال ۾ ائين محسوس ٿيڻ لڳو ته اهي نانگن وانگر ڊوڙن پيا حالانڪ حقيقت ۾ ائين نه هو. ”فَاَوْجَسَ فِي نَفْسِهِ خِيفَةً مُّوسَىٰ“ پوءِ (حضرت) موسىٰ (انهن جي ان جادو ڪرڻ واري حالات کي ڏسي) پنهنجي وجود ۾ ڊپ محسوس ڪيو. مطلب ته

حضرت موسیٰ علی نبینا وعلیه الصلوٰۃ والسلام کی (پنهنجي سر جو خطرو نه هو پر) اهو ڊپ هو ته جادوگرن جو اهو جادو ڏسي ڪٿي بيوقوف ماڻهو ڏوڪي ۾ نه اچن ۽ متان سحر ۽ معجزی ۾ فرق ڪري نه سگهن.

” قُلْنَا لَا تَخَفْ إِنَّكَ أَنْتَ الْأَعْلَىٰ “ اسان فرمايو ته ڊپ نه ڪر بلاشڪ تون ئي نهايت مٿانهون آهين. مقصد ته دل مان ڊپ ڪڍي ڇڏ تون حق ۽ سچ تي آهين الله تعالیٰ حق کي غالب بنائيندو آهي يقيناً تون ئي بلند ۽ بالاتر رهندين. ” وَالْقِيَامَ فِي يَمِينِكَ تَلَقَّفْ مَا صَنَعُوا إِنَّمَا صَنَعُوا كَيْدٌ سَاجِرٌ وَلَا يَفْلَحُ السَّاجِرُ حَيْثُ أَتَىٰ “ ۽ جيڪا (لٺ) تنهنجي سڄي هٿ ۾ آهي اها اڇلاءِ ته جيڪوبه (جادوگرن) ٺاهيو آهي ان کي ڳهي ويندي. اهو جيڪو ڪجهه ٺاهيو اٿن جادوگرن جو مڪر آهي ۽ جادوگر جتي به ايندو ڪامياب نه ٿيندو. يعني تون پنهنجي سڄي هٿ واري لٺ اڇلاءِ ته انهن جي جادو ڪيل رسين ۽ لٺين کي ڳهي ويندي جادوگرن جا جادو ڪڍڻا به وڏا محسوس ٿين پر ڪامياب نه ٿيندا ۽ نه جادوگر ڪامياب رهندو. حق هميشه غالب رهيو آهي ۽ غالب رهندو.

فائدا:

مذڪوره آيتن مان هي فائدا ذهن نشين ٿيا.

١:- ” إِنَّمَا صَنَعُوا كَيْدٌ سَاجِرٌ “ (جيڪو ڪجهه ڪيائون جادوگر جو مڪر آهي) مان واضح ٿيو ته جادو اثر ڏيکارڻ وارو علم آهي مگر جادو ڪري ماڻهن کي ڦرڻ، مارڻ، تڪليفون ڏيڻ جي سبب جادوگر لاءِ سخت سزا بيان ٿيل آهي. ابن ابي حاتم ۽ ابن مردويه حضرت جندب بن عبدالله رضي الله عنه کان روايت آندي آهي ته رسول الله صلى الله تعالى عليه وسلم جن فرمايو. ” إِذَا أَخَذْتُمُ السَّاجِرَ فَأَقْتُلُوهُ “ ١ ” جڏهن جادوگر کي پڪڙيو ته ان کي قتل ڪري ڇڏيو.

٢:- ” يَمْوَسَّىٰ إِمَّا أَنْ تُلْقَىٰ “ (اي موسیٰ ياتون اڇلاءِ) حضرت موسیٰ علی نبینا وعلیه الصلوٰۃ والسلام کي اول لٺ اڇلائڻ لاءِ جادوگرن جي طرفان پيش ڪش ڪرڻ هڪ قول مطابق سندن ادب ۽ احترام جي لاءِ هو ۽ اهوئي کين ايمان جي نعمت نصيب ٿيڻ جو سبب بڻيو. تادبوا مع موسیٰ فکان ذالك سبب ايمانهر. ” ٢ “

٣:- ” قَالَ بَلْ الْقَوْلُ “ (فرمايائين ته بلڪه اوهان اڳ ۾ اڇلايو) مان واضح ٿيو

تہ کافر جيڪڏهن ڪنهن مومن سان سٺي نموني ۽ سهڻي اخلاق سان پيش اچي تہ مومن مسلمان بہ ان سان سٺي نموني ڳالهائي ٻولھائي. جيئن حضرت موسیٰ جادوگرن جي ادب کي ڏسي مٿن مھرباني ڪري کين فرمايو تہ اول اوھان اچايو.

٤:- ”وَالْقَ مَافِي يَمِينِكَ“ (جيڪا تنھنجي سڄي ھٿ ۾ آھي اھا (لٽ) اچلاءِ) مان واضح ٿيو تہ ھر ڀلو ڪم سڄي ھٿ سان ڪرڻ گھرجي سڄو ھٿ استعمال ڪرڻ انبياءِ عظام عليهم الصلوٰۃ والسلام جي سنت آھي ۽ ان ۾ برڪت ۽ ڀلائي آھي نبي پاڪ عليه الصلوٰۃ والسلام جن سڄي کي استعمال ڪرڻ پسند فرمائيندا ھئا.

فَالْقِي السَّحَرَةُ سَجْدًا قَالُوا اٰمَنَّا بِرَبِّ هٰرُونَ وَمُوسٰى ۝ قَالَ

پوءِ ڪيرايو ويا جادوگر سجدا ڪندڙ چيائون ايمان آندو اسان رب ھارون ۽ موسیٰ جي تي. چيائين

اٰمَنُتُمْ لَهٗ قَبْلَ اَنْ اٰذَنَ لَكُمْ اِنَّهٗ لَكَبِيرُكُمُ الَّذِي عَلَّمَكُمُ

تہ ايمان آندو اوھان ان جي لاءِ اڳي ھن کان جو موڪل ڏيان مان اوھان کي بلاشڪ اھو البت وڏو اوھان جو آھي جنھن سيکاريو

السَّحَرَ فَلَا قُطْعَنَ اَيْدِيكُمْ وَاَرْجَلُكُمْ مِّنْ خِلَافٍ

اوھان کي جادو پوءِ البت ضرور وڍيندس مان ھٿ اوھان جا ۽ پير اوھان جا ابتا سبتا

وَلَا وَصَلَبَنَكُمْ فِي جُدُوعِ النَّخْلِ وَلِتَعْلَمَنَّ

۽ البت ضرور ڏاھي ڇاڙھيندس مان اوھان کي ڪجي جي ٿڙن ۾ ۽ البت ضرور ڄاڻندؤ اوھان

اَيُّنَا اَشَدُّ عَذَابًا وَّاَبْقٰى ۝٤١

تہ ڪھڙو اسان مان وڌيڪ سخت آھي عذاب جي لحاظ سان ۽ گھڻو وقت باقي رھندڙ.

تفسير:

اڳين آيتن ۾ جادوگرن جي ڪفر جو بيان ھو ۽ ھنن آيتن ۾ انھن جي ايمان آڻڻ جو بيان آھي. فرمان الٰھي آھي. ”فَالْقِي السَّحَرَةُ سَجْدًا قَالُوا اٰمَنَّا بِرَبِّ هٰرُونَ وَمُوسٰى“ پوءِ جادوگر سجدا ڪندڙ ڪري ڪيرايو ويا چيائون تہ اسان ھارون ۽ موسیٰ جي رب تي ايمان آندو آھي. يعني جڏھن حضرت موسیٰ علي نبينا وعليه الصلوٰۃ

والسلام جن لث اچلائي ته اها وڏو نانگ ٿي جادوگرن جي جادوءَ کي ڳهي وئي جنهن کان جادوگر حيران ٿي ويا ۽ انهن حضرت موسيٰ علي نبينا وعليه الصلوٰة والسلام جي نصيحت تي يقين ڪري ايمان آڻي رب پاڪ جي بارگاه ۾ سجدو ڪيو ۽ چوڻ لڳا ته اسان حضرت هارون ۽ حضرت موسيٰ جي رب تي ايمان آندو آهي. ”١“

”قَالَ امْتَرْ لَهُ قَبْلَ أَنْ اُذِنَ لَكُمْ اِنَّهُ لَكَبِيرُكُمْ الَّذِي عَلَّمَكُمُ السِّحْرَ“ چيائين ته منهنجي اجازت کان اڳي ئي اوهان ان تي ايمان آندو آهي. بلاشڪ اهو اوهان جو وڏو آهي جنهن اوهان کي جادو سيڪاريو آهي. يعني مون کان پڇڻ جو انتظار نه ڪيو، ان مان معلوم ٿئي ٿو ته اهو اوهان جو گڏ سوچيل پروگرام آهي مڙئي نمونو ڪري اسان کي ڏيڪاريو اٿو. ”فَلَا قُطْعَنَ اَيْدِيكُمْ وَاَرْجُلُكُمْ مِّنْ خَلَاٍ وَلَا صَلْبُكُمْ فِيْ جُذُوْعِ النَّخْلِ وَلَتَعْلَمُنَّ اَيْنَا اَشَدُّ عَذَابًا وَّاَبْقَى“ پوءِ ضرور ملان اوهان جا هٿ ۽ اوهان جا پير ابدا سبتا ويندس ۽ ضرور مان اوهان کي ڪجيءَ جي ٿڙن تي ڦاسي ڏيندس ۽ البت اوهان ضرور ڄاڻندؤ ته اسان مان وڌيڪ سخت عذاب ڏيڻ وارو ڪير آهي ۽ گهڻي دير رهڻ وارو. يعني اوهان جو سڄو هٿ ۽ ڪٻو پير يا ڪٻو هٿ ۽ سڄو پير وڌي ڇڏيندس ۽ اوهان کي ڪجيءَ جي بنڊن ۽ ٿڙن تي ڦاسي ڏئي تنگي ڇڏيندس تانته پيا ماڻهو اوهان جو حال ڏسي عبرت پرائين ۽ اوهان ايمان آڻي سمجهو ٿا ته اسين ئي ڇٽڻ وارا آهيون ۽ فرعون ۽ ان جا تابع سڀ ابدي عذاب ۾ مبتلا رهنداسون اهو به عن قريب ڏسندؤ ته ڪير سخت ۽ دير تائين رهڻ واري عذاب ۾ مبتلا آهي.

فائدا:

مذڪوره آيتن مان هي فائدا ڏهن نشين ٿيا.

”قَالِقِي السِّحْرَ سُبْحًا“ (پوءِ جادوگر سجدو ڪندڙ ٿي ڪيرايا ويا) مان واضح ٿيو ته دنيا ۾ سڀني نعمتن کان وڏي نعمت نبين سڳورن عليهم الصلوٰة والسلام جو قرب ۽ سندن نگاهه ڪرم ۽ صحبت آهي خوش قسمت آهي اهو انسان جنهن کي اها دولت عظميٰ ملي وڃي چو ته ان سان ئي ڪفر ۽ شرڪ جا زنجير ٽٽندا آهن ۽ ان سان ئي ايمان، عرفان، شريعت، طريقت ۽ الاهي عشق ۾ عروج ۽ بلندي نصيب ٿيندي آهي.

٢:- ”اٰمَنَّا بِرَبِّ هٰرُونَ وَمُوسٰى“ (اسان هارون ۽ موسيٰ جي رب تي ايمان آندو

آهي) مان معلوم ٿيو ته ايمان اهو مقبول آهي جيڪو انبياءِ ڪرام عليهم الصلوة والسلام جي نگاه عنايت سان ۽ سندن ذريعي حاصل ٿئي. اهو جادوگرن جي ان ڳالهه مان ته اسان کي هارون ۽ موسيٰ علي نبينا وعليهما الصلوة والسلام جي ذريعي ايمان حاصل ٿيو آهي. معلوم ٿي رهيو آهي.

٣:- ”الْقِي“ (ڪيرايو ويا) مان ثابت ٿيو ته جادوگر رب ڪريم جي نبي علي نبينا وعليه الصلوة والسلام جو معجزو ڏسي ڊپ ۾ گهٻرائجي بي اختيار سجدي ۾ ڪري پيا هئا ۽ سندن گهٻرائي ايمان آڻڻ به مقبول ٿيو.

قَالُوا لَنْ تُؤْثِرَكَ عَلَىٰ مَا جَاءَنَا مِنَ الْبَيِّنَاتِ

چيائون ته هرگز نه زياده سمجهنداسون توکي ان کان جيڪو آيو اسان وٽ نشانين مان ۽ ان

وَالَّذِي فَطَرْنَا فَاقْضِ مَا أَنْتَ قَاضٍ إِنَّمَا تَقْضِي

ڪان جنهن اسان کي پيدا ڪيو آهي پوءِ فيصلو ڪر جيڪو به تون فيصلو ڪندڙ آهين تون ته صرف فيصلو ڪندين

هَذِهِ الْحَيَاةُ الدُّنْيَا ۝ إِنَّا آمَنَّا بِرَبِّنَا لِيَغْفِرَ لَنَا خَطِئَنَا

هن حياتيءَ دنيا واريءَ ۾ يقيناً اسان ايمان آندو آهي رب پنهنجي تي تانت بخشي اسان کي خطائون اسان جون

وَمَا أَكْرَهْتَنَا عَلَيْهِ مِنَ السِّحْرِ وَاللَّهُ خَيْرٌ وَأَبْقَىٰ ۝

۽ اهو (گناه به) جو مجبور ڪيو تو اسان کي ان تي جادو مان ۽ الله ڀلو ۽ وڌيڪ بقاوارو آهي

إِنَّهُ مَنْ يَأْتِ رَبَّهُ مُجْرِمًا فَإِنَّ لَهُ جَهَنَّمَ

بلاشڪ شان هي آهي ته جيڪو به ايندو رب پنهنجي وٽ مجرم ٿي پوءِ بيشڪ ان جي لاءِ جهنم آهي

لَا يَمُوتُ فِيهَا وَلَا يَحْيَىٰ ۝

نه مرنندو ان ۾ ۽ نه جيئرو رهندو.

تفسير:

مذڪوره آيتن ۾ فرعون جي طرفان ايمان آڻيندڙن جادوگرن کي سزا ڏيڻ جي

ڌمڪي جو ذڪر هو ۽ هنن ۾ کيس جادوگرن مومنن جي طرفان مليل جواب جو ذڪر ڪندي ارشاد ٿي رهيو آهي.

”قَالُوا لَنْ نُؤْثِرَكَ عَلَىٰ مَا جَاءَنَا مِنَ الْبَيِّنَاتِ وَالَّذِي فَطَرْنَا فَاقْضِ مَا أَنْتَ قَاضٍ إِنَّمَا تَقْضِي هَذِهِ الْحَيَاةَ الدُّنْيَا“ چيائون ته اسين توکي انهن کان وڌيڪ اختيار نه ڪنداسون جيڪي اسان وٽ نشانيون آهن ۽ (نه اسين توکي ان کان وڌيڪ پسند ڪنداسون) جنهن اسان کي پيدا ڪيو آهي. پوءِ جيڪو به فيصلو ڪرڻو اٿئي ڀلي ڪر تون صرف هن دنياوي حياتيءَ ۾ فيصلو ڪندين.

هن آيت ۾ ”وَالَّذِي فَطَرْنَا“ جي واو ۾ به قول آهن. علامه ته اهو عطف جو واو آهي پوءِ اها ئي معنيٰ ٿيندي جيڪا مون لکي آهي ته اهو واو قسم جو آهي. معنيٰ ان جو قسم آهي جنهن اسان کي پيدا ڪيو آهي. ”۱“ مقصد ته اسان وٽ جڏهن روشن نشانيون، دليل ۽ حجتون آيون آهن ته اسين توکي پسند ڪري انهن کي ۽ جنهن اسان کي پيدا ڪيو ان کي نه ڇڏينداسون. يا مطلب ته اسان کي ان جو قسم آهي جنهن اسان کي پيدا ڪيو آهي ته اسين توکي پسند ڪري آيل نشانيون نه ڇڏينداسون اسان جي لاءِ جيڪي وڻي اهو فيصلو ڪر، تون صرف هن حياتيءَ دنياواريءَ جو فيصلو ڪندين. ٻيو ڪجهه ڪري نه ٿو سگهين.

”إِنَّا أَمْنَا بِرَبِّنَا لِيُعْفِرَ لَنَا خَطِيئَاتِنَا وَمَا أَكْرَهْتَنَا عَلَيْهِ مِنَ السِّحْرِ وَاللَّهُ خَيْرٌ وَأَبْلَىٰ“ بلاشڪ اسان پنهنجي رب تي ايمان آندو آهي تانته اهو اسان کي اسان جون خطائون بخش ڪري ۽ اهو اسان کي اهو گناهه به بخش ڪري جيڪو توهان اسان کان زبردستي جادو ڪرايو آهي ۽ الله ڀلو ۽ وڌيڪ بقا وارو آهي. مقصد ته اسان پنهنجي رب تي اها اميد رکي ايمان آندو آهي ته اهو اسان کي ٻيا سڀ گناهه بخشڻ سان گڏ اهو گناهه به بخشي جيڪو توهان مجبور ڪري اسان کان الله تعاليٰ جي نبي سڳوري جي مقابلي ۾ ڪرايو آهي ۽ اي فرعون توهان جي ڌمڪي ڏيندي ان کي سخت عذاب سڏيو آهي پر حقيقت ۾ الله جل جلاله پنهنجن پانهن تي دائمي رحمت ڪرڻ ۾ هر طرح ڀلو آهي ۽ صرف ان جو عذاب ڪافرن تي گهڻو وقت باقي رهندڙ آهي. ”سبحان الله“ الله تعاليٰ جي قدرت جو ڪهڙو نظام ڪرم آهي جو سڄي عمر جا بي علم، جاهل، ڪافر هڪدم علم، فضل، سيني جي شرح ۽ همت ۽ جرئت جا صاحب بنجي ويا ۽ بي باڪ ٿي ڪهڙي تقرير ارشاد فرمايائون ”إِنَّهُ مَنْ يَأْتِ رَبَّهُ مُجْرِمًا فَإِنَّ لَهُ

جَهَنَّمَ لَا يَمُوتُ فِيهَا وَلَا يَحْيَىٰ ۚ بيشڪ جيڪو به پنهنجي رب وٽ مجرم ٿي ايندو پوءِ پڪ ان جي لاءِ جهنم آهي نه ان ۾ مرندو ۽ نه جيئرو رهندو. مطلب ته دائمي عذاب ۾ هوندو هڪ لمحو به سڪون نصيب نه ٿيندس.

فائدا:

مذڪوره آيتن مان هي فائدا ذهن نشين ٿيا.

١:- سيدنا موسيٰ علي نبينا وعليه الصلوة والسلام جو ديدار ڪرڻ ۽ لٽ واري معجزتي ڏسڻ سان ستر جادوگرن جي ايمان آڻڻ مان واضح ٿيو ته سڀني نعمتن کان نرالي نعمت الله جل جلاله جي نبي عليه الصلوة والسلام جو ديدار ۽ قرب آهي.

٢:- اهو به ثابت ٿيو ته ايمان آڻڻ سان گڏ مومن الله تعاليٰ کان گناهن جي مغفرت طلب ڪندو رهي. الله تعاليٰ جي ذات ۽ حضرت موسيٰ علي نبينا وعليه الصلوة والسلام تي ايمان آڻڻ کان پوءِ انهن جادوگرن مغفرت جي طلب جو به اظهار ڪيو هو ۽ انشاء الله ڪين ضرور اها نعمت نصيب ٿي هوندي.

٣:- مِنَ النَّبِيِّينَ (روشن نشانين) هن جي تفسير ۾ حضرت عڪرمه جو فرمان آهي ته: جادوگر جڏهن سجدي ۾ ڪرايا ويا هئا ته الله تعاليٰ انهن کي جنت جي بلند مقامن ۽ نعمتن جو مشاهدو ڪرايو هو تڏهن انهن فرعون کي کليل لفظن ۾ فرمايو هو ته انهن نشانين هوندي اسين توکي نه مڃينداسون. ”١“

فرعون جي گهر واري بيبي آسيه جو خاتمه بالخير:

حق ۽ باطل جي ان مقابلي جي وقت فرعون جي گهر واري آسيه سڳوري معلومات ڪندي رهي ته ڇا ٿيو؟ جڏهن ان کي خبر پئي ته حضرت هارون ۽ حضرت موسيٰ علي نبينا وعليهما الصلوة والسلام غالب ٿيا ته ان فوراً اعلان ڪيو ته: مون موسيٰ ۽ هارون عليهما الصلوة والسلام جي رب تي ايمان آندو آهي. فرعون کي جڏهن اها خبر پئي ته: ان آرڊر ڏنو ته جيڪڏهن نه ٿي مڙي ته هڪ وڏي پٿر جي هيٺان ڏئي ڇڏيوس ته مري وڃي. آسيه سائڻ جڏهن اهو ڏٺو ته آسمان ڏانهن نهاري الله تعاليٰ کان دعا گهريائين الله تعاليٰ کيس سندس جنت وارو گهر ڏيکاريو ۽ سندس روح ايمان سان پرواز ڪيو پٿر جي رکڻ واري تڪليف محسوس ٿي نه

ڪيائين. "١"

٤:- "لَنْ تُؤْمِرَكَ" (اسين توکي هرگز پسند نه ڪنداسون) مان واضح ٿيو ته جيڪي ان مهل مسلمان ٿيا هئا ۽ ايمان، اسلام جي عقائد جي پوري تعليم به حاصل نه ڪئي هيا تون اهي سڀ الله تعاليٰ جي نبين حضرت موسيٰ ۽ حضرت هارون عليهما الصلوة والسلام جي نگاه ۽ ٿورڙي صحبت جي صدقي ۽ برڪت سان دين جي سڀني حقيقتن کان اتي جو اتي آگاهه بنجي ولايت جي ان مقام تي پهتا جتي پيا سڄي عمر جلي رياضتن ۽ مجاهدن سان به مشڪل سان پهچي سگهن ها حضرت عبدالله بن عباس رضي الله عنهما ۽ عبید بن عمير فرمايو آهي ته: هي قدرت حق جو هڪ عجيب ڪرشمو هو اهي جادوگر ڏينهن جي ابتدائي حصي ۾ ڪافر هئا ۽ آخري حصي ۾ اولياءَ ۽ شهيد بڻيا. "٢"

وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ

۽ جيڪو ايندو ان وٽ مومن ٿي تحقيق ڪيائين صالح عمل پوءِ اهي انهن جي لاءِ درجا

الْعُلَى ۵ جَنَّتٍ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا

بلند آهن بهشت ٽڪڙ جا وهن ٿيون هيٺان انهن جي نهرون هميشه رهندڙ انهن ۾

وَذَٰلِكَ جَزَاؤُا مَنْ تَزَكَّى ۶ وَلَقَدْ أَوْحَيْنَا إِلَىٰ مُوسَىٰ ۷

۽ اهو بدلو ان جو آهي جيڪو پاڪ صاف رهيو ۽ البت تحقيق وحي ڪيو اسان موسيٰ ڏانهن

أَنْ أَسْرِ بِعِبَادِي فَاصْرَبْ لَهُمْ طَرِيقًا فِي الْبَحْرِ يَبَسًا لَا

هي ته رات جو هليو وڃ پاڻهن منهنجن سان پوءِ ٺاهه تون انهن لاءِ رستو سمند ۾ سڪل

لَا تَخَفْ دَرَكًا وَلَا تَخْشَى ۸ فَاتَّبِعْهُمْ فَرْعَوْنَ

نه خوف ڪندين (دشمن جي) پهچڻ جو ۽ ندڀ ڪندين پوءِ پويان لڳو انهن کي فرعون

بِجُنُودِهِ فَعَشِيَهُمْ مِّنَ الْيَمِّ مَا غَشِيَهُمْ ۹

لشڪرن پنهنجن سان پوءِ ٻوڙيائين انهن کي درياءَ مان انهيءَ جو ٻوڙيائين انهن کي.

(١) ساڳيو حوالو (٢) معارف القرآن ص ١٢٧ جلد ٦

تفسير:

اڳين آيتن ۾ انهيءَ جي حالت بيان ڪئي وئي جيڪو مجرم ٿي ايندو ۽ هنن آيتن ۾ ان جي حالت بيان ٿي آهي جيڪو صالح ٿي ايندو. فرمان مبارڪ آهي. ”وَمَنْ يَأْتِهِ مُؤْمِنًا قَدْ عَمِلَ الصَّالِحَاتِ فَأُولَٰئِكَ لَهُمُ الدَّرَجَاتُ الْعُلَىٰ لَجَنَتٌ غَدِنٌ تَجْرِئُ مِنْ تَحْتِهَا الْأَنْهَارُ خَالِدِينَ فِيهَا ۚ وَذَٰلِكَ جَزَاءُ مَنْ تَزَكَّىٰ“ ۽ جيڪو ان وٽ مومن ٿي ايندو تحقيق صالح عمل ڪيا هوندا تنهن پوءِ انهن لاءِ بلند درجا آهن تڪڙ وارا بهشت جن جي هيٺان نهرون وهنديون هونديون انهن ۾ هميشه رهندڙ هوندا ۽ اهو ان جو بدلو آهي جيڪو پاڪ صاف رهيو. مطلب ته جيڪي خوش نصيب ايمان ۽ صالح عمل ڪئي رب العزة جل جلاله جي بارگاه ۾ حاضر ٿيندا فرض، واجب، اطاعت ۽ عبادت ڪري ايندا، ڪابه ڪوتاهي نه ڪرڻ جي ڪوشش ڪئي هوندا تن اهڙن صالحن مومنن جي لاءِ جنت جا اعلى مقام ۽ بلند درجات هوندا جنت عدن اٺن جنتن مان هڪ جنت آهي ان ۾ مختلف نمونن جا باغ ۽ بهارون هونديون انهن ۾ هميشه رهيا پيا هوندا سندن هيٺان نهرون پيون وهنديون ۽ جيڪو به دنيا ۾ ايمان سان گڏ پاڪ صاف رهيو گناهن کان بچي ويو ان لاءِ اهو بدلو آهي ”وَلَقَدْ أَوْحَيْنَا إِلَىٰ مُوسَىٰ أَنْ أَسْرِ بِعِبَادِي فَاصْرُبْ لَهُمْ طَرِيقًا فِي الْبَحْرِ يَبَسًا لَا تَخَافُ دَرَكًا وَلَا تَخْشَىٰ“ ۽ البته يقيناً اسان موسيٰ ڏانهن وحي ڪيو ته منهنجن ٻانهن کي رات جو وٺي هليو وڃ پوءِ انهن جي لاءِ سمنڊ ۾ سڪل رستو بناءِ نه دشمنن جي پهچڻ جو خوف اٿئي نه ڊڄندين.

جائڻ گهرجي ته جڏهن فرعون ۽ سندس ساٿين مقابلي جي ميدان ۾ شڪست کاڌي، جادوگر ايمان آڻي مسلمان ٿيا ته بني اسرائيل جو پاسو ڳرو ٿيڻ لڳو ۽ سيدنا موسيٰ علي نبينا وعليه الصلوة والسلام ڪيترا سال الله جل جلاله جي طرفان عطا ٿيل معجزا ڏيکاري مٿن حجت پوري ڪري ڇڏي ان هوندي به فرعون حق قبول ڪرڻ ۽ بني اسرائيل کي آزادي ڏيڻ لاءِ تيار نه ٿيو تڏهن الله جل جلاله حضرت موسيٰ علي نبينا وعليه الصلوة والسلام کي حڪم ڏنو ته سڀني بني اسرائيلن کي پاڻ سان گڏ وٺي رات جو مصر مان هجرت ڪيو تانته ان نموني سان بني اسرائيل جي مٿان جيڪو ظلم ٿئي ٿو اهو ختم ٿي وڃي رستي ۾ قلزم درياءِ ايندو پر اوهان جي رستي ۾ اهو رڪاوٽ نه بنجندو اوهان لٽ مبارڪ هڻي

ان مان ئي سڪل رستو ٺاهي هليا وڃجو دشمن جي پويان پهچڻ جو ڊپ نه ڪجو ۽ نه خوف رکجو. حضرت موسيٰ علي نبينا وعليه الصلوة والسلام لڻ هنئي ته رستو ٺهي ويو ۽ قدرتي هوا سان سڪي ويو. ٻنهي پاسن کان پاڻيءَ جا جبل نظر ٿي آيا بني اسرائيل ان تان بي فڪر ٿي لنگهي رهيا هئا. ”فَاتَّبَعَهُمْ فِرْعَوْنُ بِجُنُودِهِ فَعَشِيَهُمْ مِّنَ الْيَمِّ مَا غَشِيَهُمْ“ پوءِ فرعون پنهنجي لشڪرن سان سندن پويان لڳو پوءِ درياءَ مان کين ٻوڙڻ وارين (چولين) ٻوڙي ڇڏيو. مقصد ته فرعون بني اسرائيل جي نڪري وڃڻ جو ٻڌي لشڪرن سوڌو سندن پويان پيو. درياءَ ۾ سڪل رستو ڏسي اهي به گهڙي پيا جڏهن بني اسرائيل نڪري ويا ۽ فرعوني وچ تي پهتا ته سندن مٿان پاڻي وري ويو سڀ اتي ٻڏي ويا.

فائدا:

مذڪوره آيتن مان هي فائدا سمجه ۾ آيا.

١:- ”فَاتَّبَعَهُمْ فِرْعَوْنُ“ (پوءِ فرعون سندن پويان پيو) مان واضح ٿيو ته جيڪو ازلي بدبخت ۽ قسمت جو ٽٽل انسان هوندو اهو ڪنهن جي سمجهاڻن سان به نه سمجهندو فرعون کي حضرت موسيٰ ۽ حضرت هارون عليهم الصلوة والسلام ڪيترو سمجهايو. معجزا ڏيکاريا پر نه سڌريو. رهندو پين کي به گمراه ڪندو رهيو.

٢:- ”فَعَشِيَهُمْ مِّنَ الْيَمِّ مَا غَشِيَهُمْ“ (پوءِ انهن کي درياءَ مان ان شيءِ ٻوڙي ڇڏيو جنهن کين ٻوڙيو) مان واضح ٿيو ته دولت قوت حڪومت ڪيتري به ڪنهن کي مضبوط ملي پر اها ان کي الاهي عذاب ۽ پڪڙ کان بچائي نه ٿي سگهي. جيئن فرعون ۽ سندس ساٿي نه بچي سگهيا.

٣:- ”فَاصْرَبْ لَهُمْ طَرِيقًا فِي الْبَحْرِ يَبَسًا“ (پوءِ انهن جي لاءِ درياءَ ۾ سڪل رستو بنا) مان واضح ٿيو ته الله تعاليٰ پنهنجي نبي سڳوري کي رستي ٺاهڻ جو پاور ڏنو هو. مفسرن پلارن لکيو آهي ته لڻ لڳڻ سان ٻارنهن رستا ٺهيا هئا ۽ انهن ٻارهن ئي جي وچ ۾ بيٺل پاڻي اهڙو صاف هو جو سڀئي هڪ ٻئي کي ڏسي رهيا هئا ۽ هڪ ٻئي سان ڳالهائي به رهيا هئا تانته سندن دلين ۾ اهو خوف نه رهي ته اسان جي ٻين ساٿين جو الاءِ ڪهڙو حال ٿيو، ”١“

مصر مان نڪرڻ وقت بني اسرائيل جي ڪجهه حالات، سندن ۽ فرعون جي لشڪر جو تعداد:

مفسرن پلارن لکيو آهي ته حضرت موسى علي نبينا وعليه الصلوة والسلام رات جي شروعات واري حصي ۾ بني اسرائيل کي گڏ وٺي مصر مان قلمز درياءَ ڏانهن روانو ٿيو بني اسرائيلين اول ئي شهر جي ماڻهن ۾ اها ڳالهه مشهور ڪري ڇڏي هئي ته اسان جي عيد اچي پئي اها ملهائڻ جي لاءِ ٻاهر نڪري وينداسون ۽ ان لاءِ فرعون جي قبيلي وارن قبطين کان اوڌاري طور تي ڪجهه زيور وٺي رکي ڇڏيا هيائون ته عيد کان واپس ٿيڻ بعد کين موتائي ڏيندا. بني اسرائيل جو تعداد ان وقت هڪ روايت موجب ڇهه لک ٽي هزار (٦٣٠٠٠) هو ۽ ٻي روايت موجب ڇهه لک ستر هزار (٦٧٠٠٠٠) هو (والله اعلم) هي ٻارهن قبيلن هئا ۽ هڪ هڪ قبيلي ۾ تمام گهڻا ماڻهو هئا هي ۽ به الله تعاليٰ جي قدرت جو هڪ عظيم مشاهدو هو جو جڏهن اهي حضرت يوسف علي نبينا وعليه الصلوة والسلام جي زماني ۾ مصر ۾ آيا هئا ته ٻارهن ڀائر هئا هاڻي انهن ٻارهن ڀائرن جي ٻارهن قبيلن جو ايڏو وڏو تعداد مصر کان ٻاهر نڪري رهيو هو. فرعون کي جڏهن انهن جي نڪرڻ جو اطلاع مليو ته ان هڪدم پنهنجا لشڪر گڏ ڪيا جن ۾ ستر هزار (٧٠٠٠٠) ڪارا گهوڙا هئا ۽ لشڪر جي اڳئين حصي ۾ ست لک (٧٠٠٠٠٠) لشڪري هئا بني اسرائيلين جڏهن اڳيان قلمز درياءَ ۽ پويان ايڏو وڏو لشڪر ڏٺو ته گهٻرائجي چوڻ لڳا ”اَنَا لَمَذْكُورٌ“ اسان کي ته دشمن پهچي ويو حضرت موسى علي نبينا وعليه الصلوة والسلام کين تسلي ڏني ته گهٻايو نه ”اِنَّ مَعِيَ رَبِّي سَيَهْدِيْنِ“ بيشڪ مون سان گڏ منهنجو رب آهي جلد مون کي رستو ڏيکاريندو. ”١“ ان درياءَ کي ٽپندي حضرت موسى حضرت يوسف علي نبينا وعليهما الصلوة والسلام جي جسم پاڪ کي به پاڻ سان گڏ کڻائي هليو هو ۽ ان جو ڏس کين هڪ ٻيڙيءَ عورت ان شرط تي ڏنو هو ته اها بهشت ۾ ساڻس گڏ رهندي. ”٢“

وَأَضَلَّ فِرْعَوْنُ قَوْمَهُ وَمَا هَدَىٰ ۝٤٩ يَبْنِي إِسْرَءِيلَ قَدْ أَنْجَيْنَاكُمْ

۽ گمراه ڪيو فرعون قوم پنهنجي کي ۽ نه هدايت ڪيائين اي بني اسرائيلو! تحقيق ڇڏايو اسان اوهان کي

مِنْ عَدُوِّكُمْ وَوَعَدْنَاكُمْ جَانِبَ الطُّورِ الْأَيْمَنِ وَنَزَّلْنَا عَلَيْكُمْ

دشمن اوهان جي کان ۽ وعدو ڏنو اسان کي سڄي پاسي طور جي ۽ لاٿواسان اوهان تي

الْمُنَّ وَالسَّلَوى ۝٥٠ كُلُوا مِنْ طَيِّبَاتِ مَا رَزَقْنَاكُمْ وَلَا تَطْغَوْا فِيهِ

من ۽ سلوى کائو پاڪ غذائون ان مان جو رزق ڏنو سون اوهان کي ۽ زيادتي ڪيو ان ۾

فَيَحِلَّ عَلَيْكُمْ غَضَبِي وَمَنْ يَحْلِلْ عَلَيْهِ غَضَبِي فَقَدْ هَوَىٰ ۝٥١

پوءِ لهي اوهان تي غضب منهنجو ۽ جيڪو به لهي ٿو ان تي غضب منهنجو پوءِ تحقيق ڪري پيو

وَأَنِّي لَغَفَّارٌ لِّمَنْ تَابَ وَآمَنَ وَعَمِلَ صَالِحًا

۽ بيشڪ مان البت بخشڻهار آهيان ان جي لاءِ جو توبه ڪيائين ۽ ايمان آندائين ۽ ڪيائين نيڪ عمل

ثُمَّ اهْتَدَىٰ ۝٥٢

ان کان پوءِ هدايت وارو ٿيو.

تفسير:

اڳين آيتن ۾ فرعون ۽ سندس ساٿين کي پوڙڻ جو بيان هو ۽ هنن آيتن ۾ ان جو سبب بيان ڪندي ارشاد ٿي رهيو آهي. ”وَأَضَلَّ فِرْعَوْنُ قَوْمَهُ وَمَا هَدَىٰ“ ۽ فرعون پنهنجي قوم کي گمراه بنايو ۽ هدايت نه ڪئي. يعني دعوى ته ڪندو هو ته مان اوهان کي سڌي واٽ ٿو وٺايان جيئن فرمان قرآني آهي ”وَمَا أَهْدِيكُمْ إِلَّا سَبِيلَ الرَّشَادِ“ (۽ مان اوهان کي صرف هدايت واري واٽ ٿو ٻڌايان) پر هدايت جي بجاءِ انهن کي گمراه بنائي تباهه ڪري ڇڏيائين دنيا ۾ سڀني ڪافرن کي درياءَ ۾ پوڙائي ڇڏيائين ۽ آخرت ۾ سڀني کي جهنم جي باهه ۾ وجهرائيندو. ”يَبْنِي إِسْرَءِيلَ قَدْ أَنْجَيْنَاكُمْ مِنْ عَدُوِّكُمْ وَوَعَدْنَاكُمْ جَانِبَ الطُّورِ الْأَيْمَنِ وَنَزَّلْنَا عَلَيْكُمْ الْمُنَّ وَالسَّلَوى“ اي بني

اسرائيليو! يقينًا اسان اوهان کي اوهان جي دشمن کان ڇڏايو ۽ اسان اوهان سان طور جي سڄي پاسي وعدو ڪيو ۽ اسان اوهان تي من ۽ سلوى لائون. مقصد ته اسان جا اوهان تي وڏا احسان آهن. اوهان جي دشمن فرعون اوهان تي ڪيڏا ظلم ۽ ڏاڍيون ڪيون ٿي ان کي درياءَ ۾ غرق ڪري اوهان کي هميشه لاءِ ان جي عذابن کان ڇڏايوسين ۽ اسان اوهان کي پنهنجي فرمان ٻڌڻ لاءِ طور سينا جبل جي ساڄي پاسي کان اچڻ جو حڪم ڏنو. ڪلام الاهي ٻڌڻ جو حڪم ته سيدنا موسىٰ علي نبينا وعليه الصلوة والسلام کي هو پر جڏهن ته ان مان فائدو سڀني جو هو ان جي ڪري سڀني لاءِ حڪم جو ذکر ڪيو ويو آهي ”۱“ ۽ اسان اوهان تي من ۽ سلوى لائون. من مان مراد ترنجبين ۽ سلوى مان مراد پڳل پکي آهي. جن جو ذکر اڳ ۾ ٿي آيو آهي.

”كُلُوا مِنْ طَيِّبَاتِ مَا رَزَقْنَاكُمْ وَلَا تَطْغَوْا فِيهِ فَيَحِلَّ عَلَيْكُمْ غَضَبِي وَمَنْ يَحِلَّ عَلَيْهِ غَضَبِي فَقَدْ هَوَىٰ“ جن پاڪ شين مان اوهان کي رزق ڏنو اٿئون ان مان کائو ۽ ان ۾ حد کان نه لنگهو پوءِ اوهان تي منهنجو غضب نازل ٿي پوي ۽ جنهن تي منهنجو غضب نازل ٿئي ٿو پوءِ بلاشڪ اهو هلاڪ ٿي وڃي ٿو. مطلب ته الله تعاليٰ جي ڏنل روزي مان کائو پر ان کي اجاين ڪمن ۾ استعمال نه ڪيو حد کان نه لنگهو شرعي حد کان لنگهڻ جي ڪري اوهان منهنجي غضب هيٺان اچي هلاڪ ٿي ويندؤ. ”وَإِنِّي لَغَفَّارٌ لِّمَنْ تَابَ وَآمَنَ وَعَمِلَ صَالِحًا ثُمَّ اهْتَدَىٰ“ ۽ بلاشڪ مان ان ماڻهوءَ جي لاءِ جنهن توبه ڪئي ۽ ايمان آندو ۽ صالح عمل ڪيا ان کان پوءِ هدايت وارو ٿيو بخششهار آهيان. اڳين آيت ۾ غضب هيٺان ايندڙن جو ذکر هو ۽ هن ۾ انهن مجرمين کي مغفرت عطا ڪرڻ جو بيان ٿي رهيو آهي جن سڄي دل سان ڪفر ۽ شرڪ کان توبه ڪئي ايمان آڻي صالح عمل ڪري هدايت وارا ٿيا. هتي توبه، ايمان ۽ صالح عمل کان پوءِ هدايت واري ٿيڻ مان مراد ڇا آهي؟ سيدنا ابن عباس رضي الله عنهما جو قول آهي ته: ان مان مراد آهي ته مذڪور ڪمن کي الله تعاليٰ جي توفيق سان سمجهي ۽ قتادة ۽ سفيان ثوري عليهما الرحمة جو فرمان آهي ته هدايت مان مراد آهي ته مذڪوره ڪمن تي سندس موت ٿئي ۽ حضرت سعيد بن جبير جو فرمان آهي ته انهن تي قائم دائر رهي.

فائدا:

مذڪوره آيتن مان هي فائدا حاصل ٿين ٿا.

- ١:- ”وَاصْلَ فِرْعَوْنَ قَوْمَهُ“ (۽ فرعون پنهنجي قوم کي گمراهه ڪيو) مان واضح ٿيو ته سڀ کان وڌيڪ مصيبت ۽ نقصان ڏيندڙ شيءِ بري صحبت ۽ بچڙي قيادت ۽ اڳواڻي آهي اها قاتل زهر کان به خراب آهي ڪڙي صورت ۾ به هجي.
- ٢:- ”وَإِنِّي لَغَفَّارٌ لِّمَن تَابَ“ (آيہ) (۽ بلاشڪ مان ان جي لاءِ نهايت بخشڻهار آهيان جنهن توبه ڪئي) مان واضح ٿيو ته هر مسلمان کي چئن ڪمن ۾ جلدي ڪرڻ گهرجي. ١: توبه ۽ اها برائيءَ جي مطابق هجڻ گهرجي جهڙو گناهه هجي اهڙي توبه ڪرڻ گهرجي ٢: ايمان ڪامل رکڻ ۾ به همت ڪرڻ گهرجي الله تعاليٰ ۽ ان جي پيارن جي بي ادبي ۽ گستاخيءَ سان ايمان ختم ٿي ويندو آهي ۽ انهن جي محبت سان ايمان جو ڪمال ۽ نورانيت نصيب ٿيندي آهي.
- ٣:- صالح اعمال، انهن ۾ به مڙسيءَ سان محنت ڪجي دنيا ۾ ڪيترا اسباب سامهون ايندا پر انهن کي ڇڏي رب ڪريم جي رضا لاءِ صالح عمل ڪرڻ گهرجن.
- ٤:- هدايت جي لاءِ ديني علم حاصل ڪرڻ ۾ به سستي نه ڪجي. چوٽه موت جي خبر نه آهي ته ڪڏهن ايندو انهن ڳالهين جي حصول لاءِ مهلت ملي يا نه ملي.

وَمَا أَعْجَلَكَ عَنْ قَوْمِكَ يَمُوسَى ۝٨٣ قَالَ هُمْ أُولَاءِ عَلَىٰ أَثَرِي

۽ ڪنهن تڪڙو آندو توکي قوم تنهنجيءَ کان اي موسيٰ! فرمايائين ته اهي ئي (پويان) آهن نشانن

وَعَجَلْتُ إِلَيْكَ رَبِّ لِتَرْضَىٰ ۝٨٤

منهنجن تي ۽ جلدي ڪئي مون توڏانهن اي رب منهنجا! تانت توڏانهن ٿين

تفسير:

اڳين آيتن ۾ بني اسرائيل تي ڪيل نعمتن جو ذڪر، کين دشمن کان ڇڏائڻ جو ذڪر هو تانته شڪر گذار بنجن ۽ هنن آيتن ۾ سندن سرڪشيءَ ۽ بي شڪريءَ جي ابتدا جو بيان آندو ويو آهي ته اهي حضرت موسيٰ علي نبينا وعليه

الصلوة والسلام كان جدا ٿيندي ٿي ڪيئن گمراه ٿي ويا. ارشاد عالي آهي. ”وَمَا
 أَعْبَجَكَ عَنْ قَوْمِكَ مُوسَىٰ قَالَ هُمُ أَوْلَاءُ عَلَيَّ أَثَرِي وَعَجَلْتُ إِلَيْكَ رَبِّ لِتَرْضَىٰ“ ۽ اي
 موسىٰ توکي تنهنجي قوم کان تڪڙو ڪنهن آندو؟ فرمايائين ته: اهي منهنجي
 نشانن تي اچن پيا ۽ مون توڏانهن اي منهنجا رب ان جي ڪري تڪڙ ڪئي ته تون
 راضي ٿين. يعني حضرت موسىٰ علي نبينا وعليه الصلوة والسلام توراۃ وٺڻ جي لاءِ
 جڏهن طور جبل ڏانهن اچڻ جو ارادو ڪيو ته ساڻس گڏ ستر چڻا پيا به اچڻ لاءِ تيار
 ٿيا. حضرت موسىٰ انهن کان اڳ ۾ الله تعاليٰ سان همڪلاميءَ جي شوق ۾ تڪڙ
 ڪري هليو آيو ۽ کين فرمايائين ته اوهان منهنجي نشانن تي پويان اچو. تڏهن
 الله جل شانہ مٿيون سوال ڪيس ۽ پاڻ جواب ۾ عرض ڪيائين ته يا الله! اهي به
 منهنجي نشانن تي منهنجي پويان ئي اچن پيا پر مون ان لاءِ جلدي ڪئي ته تون
 راضي ٿين. چو ته تنهنجي امر جي اطاعت ۽ توهان سان ڪيل عهد جي وفا ۾ تنهنجي
 رضا حاصل ڪرڻ جي لاءِ جلدي ڪرڻ تمام ضروري آهي.

فائدا:

مذڪوره آيتن مان هي فائدا حاصل ٿيا.

١:- ”وَعَجَلْتُ إِلَيْكَ“ (۽ توهانن تڪڙو آيس) مان واضح ٿيو ته: مقدس
 مقامات جي ۽ نيڪن، صالحن ٻانهن جي حاضري ڏيڻ جڻ ته مالڪ مني جي حاضري
 آهي ۽ ان جي لاءِ سفر ڪرڻ انبياءِ ڪرام عليهم الصلوة والسلام جي پسنديدهه وات ۽
 سندن سنت آهي. سيدنا موسىٰ علي نبينا وعليه الصلوة والسلام تڪڙو ويو ته طور
 جبل تي هو پر ان کي الله جل جلاله ڏانهن نسبت ڪيائين جنهن کي الله جل شانہ پاڻ
 قرآن ڪريم ۾ بيان فرمايو آهي.

٢:- ”لِتَرْضَىٰ“ (تانت تون راضي ٿين) مان واضح ٿيو ته هر نيڪ ڪم ۾ ٻانهو الله
 جل مجدہ جي راضي ڪرڻ جي نيت ڪري حضرت موسىٰ به اها سوچ رکي جلدي اچي
 جبل طور تي پهتو هو.

قَالَ فَإِنَّا قَدْ فَتَنَّا قَوْمَكَ مِنْ بَعْدِكَ وَأَضَلَّهُمْ

فرمايائين ته پوء بلاشک اسان تحقيق آزمائش ۾ وڌو قوم تنهنجي کي پڄاڻان تنهنجي ۽ گمراه

السَّامِرِيُّ ۝٨٥ فَرَجَعَ مُوسَىٰ إِلَىٰ قَوْمِهِ غَضْبَانَ أَسِفًا قَالَ يَقَوْمِ

ڪيو انهن کي سامريءَ پوءِ موٽيو موسيٰ طرف قوم پنهنجي ڪاوڙيل افسوس ڪندڙ چيائين ته اي

أَلَمْ يَعِدْكُمْ رَبُّكُمْ وَعُذًّا حَسَنًا أَفُطَالَ عَلَيْكُمْ الْعَهْدُ

منهنجي قوم! ڇا نه وعدو ڏنو اوهان کي رب اوهان جي وعدو سهڻو ڇا پوءِ ڊگهي ٿي اوهان تي مدت

أَمْ أَرَدْتُمْ أَنْ يَحِلَّ عَلَيْكُمْ غَضَبٌ مِّنْ رَبِّكُمْ

يا ارادو ڪيو اوهان ته لهي اوهان تي ڪاوڙ طرفان رب اوهان جي

فَاخْلَفْتُمْ مَّوْعِدِي ۝٨٦

پوءِ خلاف ورزي ڪئي اوهان وعدي منهنجي جي.

تفسير:

مذڪوره آيتن ۾ الله جل شانہ جي طرفان سيدنا موسيٰ علي نبينا و عليه الصلوٰۃ والسلام کي ڏوراپو ڏنو ويو ته اوهان پنهنجي قوم کي اڪيلو ڇڏي ڇو آيا آهيو اهي ته اڃان ان طرح ڇڏڻ جا لائق ٿي نه هئا انهن جي ذهن ۾ اڃان به بت پرستيءَ وارو ذهن موجود آهي ۽ هنن آيتن ۾ ان ڏوراپي جو وجه ٻڌايو ٿو وڃي ته حضرت موسيٰ علي نبينا و عليه الصلوٰۃ والسلام جي نڪري اچڻ جو نقصان اهو ٿيو جو سندس قوم کي سامريءَ گمراهه ڪري ڇڏيو. فرمان عالي شان آهي. ”قَالَ فَإِنَّا فَتَنَّا قَوْمَكَ مِنْ بَعْدِكَ وَأَضَلَّهُمُ السَّامِرِيُّ“ فرمايائين ته پوءِ بلاشڪ، يقينن اسان توکان پوءِ تنهنجي قوم کي آزمائش ۾ وڌو ۽ سامريءَ انهن کي گمراهه ڪري ڇڏيو مفسرن پلارن لکيو آهي ته جڏهن حضرت موسيٰ علي نبينا و عليه الصلوٰۃ والسلام توراۃ وٺڻ جي لاءِ طور جبل تي پهتو ۽ ٽيهن ڏينهن رهڻ جي بجاءِ الله جل جلاله جي حڪم سان چاليهه ڏينهن رهيو جيئن سورة الاعراف جي تفسير ۾ بيان ٿي چڪو

آهي ته سندس قوم ۾ رهندڙ منافق سامريءَ قوم وارن کي گڏ ڪري چيو ته: حضرت موسيٰ مقرر ٿيل ڏينهن کان پوءِ نه آيو آهي شايد رحلت ڪري ويو يا ڪاوڙجي ويو آهي ۽ اوهان وٽ فرعونين جي غرق ٿيڻ کان پوءِ سندن سونا زيور پيل آهن آهي اوهان استعمال ڪندؤ ته هلاڪ ٿي ويندؤ ڪٿي اچو ته مان انهن کي ڪم سان لڳايان سامريءَ انهن زيورن مان گايي جي شڪل تي بت ٺاهيو ۽ بني اسرائيل ان جي عبادت ڪرڻ لڳا. هتي اهو ذڪر ٿي رهيو آهي.

سامري ڪير هو؟

مفسرن جا ان جي متعلق مختلف ارشاد آهن.

١:- ته سامري عربي ٻوليءَ ۾ يهوديءَ کي سڏيندا آهن ۽ اڃان تائين نابلس ۾ يهودين جو هڪ فرقو السامريه جي نالي سان موجود آهي جيڪي ڪيترين وڏين ڳالهين ۾ ٻين يهودين جي مخالفت ڪندا آهن. (١)

٢:- ته سامري ڳئون جي پوجارين مان هو منافقيءَ طور حضرت موسيٰ جي دين ۾ داخل ٿيو هو سامره قبيلي مان هو. (٢)

٣:- سامريءَ جو نالي ۾ به اختلاف آهي ڪي لکن ٿا ته سندس نالو هارون هو. (٣).

ڪن ڀلارن لکيو آهي ته: ان جو نالو موسيٰ بن ظفر هو منافق هو سامره قبيلي ڏانهن منسوب هجڻ جي ڪري سامري سڏيو ويو. سندس پرورش جبريل جي ذريعي ٿي هئي. جڏهن فرعون پٽ قتل ڪرايا ٿي تڏهن سامريءَ کي سندس ماءُ جڻي هڪ چر ۾ ڇڏي آئي هئي ۽ الله تعاليٰ سندس پرورش جبريل سڳوري جي مٿان رکي هئي. ”٤“. واللہ اعلم.

”فَرَجَ مُوسَىٰ إِلَىٰ قَوْمِهِ غَضْبَانَ أَسِفًا قَالَ يَقَوْمِ أَلَمْ يَعِدْكُمْ رَبِّكُمْ وَعَدًّا حَسَنًا أَفَطَالَ عَلَيْكُمُ الْعَهْدُ أَمْ أَرَدْتُمْ أَنْ يَحِلَّ عَلَيْكُمْ غَضَبٌ مِّنْ رَبِّكُمْ فَأَخْلَفْتُم مَّوْعِدِيْ پوءِ موسيٰ پنهنجي قوم ڏانهن ڪاوڙ ڪندي افسوس ڪندي موٽيو فرمايائين ته: اي منهنجي قوم! ڇا اوهان کي اوهان جي رب سهڻو وعدو نه ڏنو آهي ڇا اوهان تي مدو ڊگهو گذري ويو هو يا اوهان ارادو ڪيو ته اوهان تي اوهان جي رب جي طرفان غضب

(١) تفسير القاسمي ص ١٨٤ جلد ٧ (٢) فتح القدير ص ٣٨٠ ج ٣ (٣) تفسير ابن

ڪثير ص ١٦٠ جلد ٣ (٤) الصاوي ص ٥٨ جز ٣

لهي اچي پوءِ منهنجي وعدي جي مخالفت ڪيو؟ يعني حضرت موسيٰ علي نبينا وعليه الصلوة والسلام چاليهه ڏينهن رهڻ کان پوءِ توراۃ وٺي پنهنجي قوم ڏانهن ڪاوڙ ۽ غم جي حالت ۾ موٽيو ۽ کين اچي فرمايائين ته! ڇا الله جل جلاله اوهان کي سهڻو وعدو نه ڏنو هو؟ ته اوهان کي توراۃ ڏيندو جنهن ۾ هدايت نور ۽ برڪت آهي. الله جل مجده اوهان کي منهنجي صحبت واري نعمت سان نوازي ايمان جي دولت عطا ڪئي ۽ اوهان مون سان وعدو ۽ انجام ڪيو هو ته ان تي پڪا رهندؤ پوءِ ڪهڙو وڏو عرصو گذري ويو هو جو اوهان ڦري ويٺو يا اوهان جو ارادو ٿيو ته اوهان تي الله جل جلاله جو غضب لهي اچي پوءِ مون سان ڪيل وعدي جي مخالفت ڪيو. ”١“

فائدا:

مذڪوره آيتن مان هي فائدا حاصل ٿيا:

- ١:- ” غَضَبَانَ اَسْفَا۟ۤا “ (ڪاوڙ ڪندڙ، افسوس ڪندڙ) مان واضح ٿيو ته رب العزة جل شانہ جي دين جي مخالفت ڏسي ڪاوڙ ۽ افسوس ڪرڻ انبياءِ عظام عليهم الصلوة والسلام جي پياري سنت آهي، ديني خلاف ورزي ڏسي خاموش رهڻ بري ڳالهه آهي.
- ٢:- ” وَاصْلَهُمُ السَّامِرِيُّ “ (۽ سامري انهن کي گمراه ڪيو) مان واضح ٿيو ته ماڻهن کي گمراه ڪندڙ جي گمراهي کولي بيان ڪجي نالو وٺي ٻڌائجي ته فلاڻو شخص ماڻهن کي گمراه ڪري رهيو آهي ۽ نيڪي ڪندڙن جي نيڪي به کولي بيان ڪجي ته ماڻهو انهن کان مستفيض ۽ مستفيد ٿين انبياءِ عظام، عليهم الصلوة والسلام ۽ اولياءِ ۽ علماء حق جي تعريف ڪرڻ سان الله جل شانہ راضي ٿئي ٿو ڇو ته انهن جي ذريعي مخلوق پنهنجي حقيقي خالق ۽ مالڪ ڏانهن رجوع ڪري ٿي.

قَالُوا مَا أَخْلَفْنَا مَوْعِدَكَ بِمَلِكِنَا وَلَكِنَّا حُمِلْنَا أَوْزَارًا مِّنْ

چيائون ته مخالفت ڪئي اسان وعدي تنهنجي جي مرضي پنهنجي سان ۽ پر اسان ڪٿايو وياسون

زِينَةِ الْقَوْمِ فَقَدْ فَتَنَّا فَكَذَّابِكَ الْقَيِّ السَّامِرِيُّ ۝

ڳرا بار سينگار قوم جي مان پوءِ اڇلائي وڌو سون ان کي پوءِ اهڙي طرح اڇلايو سامري پوءِ

فَاخْرَجَ لَهُمْ عَجَلًا جَسَدًا لَهُ خُورٌ فَقَالُوا هَذَا إِلَهُكُمْ

ڪڍيائين انهن لاءِ گابي جي شڪل تي بت جو ان جو آواز آهي پوءِ چيائون هي معبود اوھان جو

وَالَهُ مُوسَىٰ فَنَسِيَ ٩٨ أَفَلَا يَرَوْنَ إِلَّا يَرْجِعُ إِلَيْهِمْ قَوْلَهُ

آھي ۽ معبود موسيٰ جو پوءِ وساريائين ڇا پوءِ نه ٿا ڏسن ته نه ٿو موٽائي انهن ڏانهن جواب ۽ نه

وَلَا يَمْلِكُ لَهُمْ ضَرًا وَلَا نَفْعًا ٩٩ وَلَقَدْ قَالَ لَهُمْ هَارُونُ مِنْ قَبْلُ

ٿو مالڪ ٿئي انهن جي لاءِ نقصان جو ۽ نه نفعي جو ۽ البت تحقيق چيو انهن کي هارون اڳ ۾ اي

يَقَوْمِ إِنَّمَا فُتِنْتُمْ بِهِ وَإِنَّ رَبَّكُمُ الرَّحْمَنُ فَاتَّبِعُونِي

منهنجي قوم! صرف فتني ۾ وڌا ويٺا اوھان ان سان ۽ بيشڪ رب اوھان جو رحمن آھي پوءِ تابع

وَاطِيعُوا أَمْرِي ٩٠ قَالُوا لَنْ نَبْرَحَ عَلَيْهِ عَكِيفِينَ حَتَّىٰ

ٿيو منهنجا ۽ اطاعت ڪيو امر منهنجي جي چيائون ته هميشه رهنداسون ان تي مجاور ٿي تانجو موٽي

يَرْجِعَ إِلَيْنَا مُوسَىٰ ٩١ قَالَ يَهُرُّونُ مَآمَنَعَكَ إِذْ رَأَيْتَهُمْ

اسان ڏانهن موسيٰ فرمايائين ته: اي هارون! ڪنهن روڪيو توکي جڏهن ڏٺو تو انهن کي ته

ضَلُّوا ٩٢ أَلَا تَتَّبِعَنِ أَفَعَصَيْتَ أَمْرِي ٩٣ قَالَ

گمراه ٿيا ته منهنجي پٺيان نه لڳين ڇا پوءِ بي فرماني ڪيئي امر منهنجي جي ۽ چيائين ته اي

يَبْنَؤُمْ لَا تَأْخُذْ بِلِحْيَتِي وَلَا بِرَأْسِي إِنِّي

پٽ ماءُ منهنجي جائز وٺ تون ڏاڙهي منهنجي مان ۽ نه مٿي (جي وارن) منهنجي کي بلاشڪ مون

خَشِيتُ أَنْ تَقُولَ فَرَّقْتَ بَيْنَ بَنِي إِسْرَءِيلَ وَلَمْ تَرْقُبْ

ڊڀ ڪيو مون هيءُ ته چوين تون ته جدائي وڌي تو بني اسرائيل ۾ ۽ نه انتظار ڪيو تو

قَوْلِي ٩٤

فيصلي منهنجي جو.

تفسير:

اڳين آيتن ۾ حضرت موسيٰ جو فرمان ذڪر ڪيو ويو ان پنهنجي قوم کي فرمايو ته اوهان وعدي خلافي ڪئي ۽ هتي هنن آيتن ۾ گمراهه ٿيڻ واريءَ قوم جو جواب نقل ڪيو ويو آهي فرمان ايزدي آهي ”قَالُوا مَا أَخْلَفْنَا مَوْعِدَكَ بِمَلَكِنَا وَلَكِنَّا حُمِلْنَا أَوْ زَارِمِن زِينَةِ الْقَوْمِ فَقَدْ فَتَنَّا فَكَذَلِكَ أَلْقَى السَّامِرِيُّ فَأَخْرَجَ لَهُمْ عِجْلًا جَسَدًا لَهُ خَوَارٌ“ چيائون ته اسان تنهنجي وعدي جي پنهنجي اختيار سان مخالفت ڪانه ڪئي ۽ پر اسان قوم جي زيورن مان ڳرو بار ڪڍايا وياسون پوءِ اسان انهن کي اڇلايو پوءِ سامريءَ به اهڙي طرح اڇلايا پوءِ انهن لاءِ گابي جو جسم ڪڍيائين جنهن کي رنپ هئي. يعني اسان پنهنجي اختيار سان ائين نه ڪيو آهي اها حرڪت اسان کان سامري ڪرائي ان جي صورت هيئن ٿي جو فرعون جي قوم جي زيورن جو بار اسان تي لڏيل هو ۽ سمجه ۾ نه ٿي آيو ته انهن کي ڪيڏي ڪيون نيٺ پاڻ ۾ صلاح مشوري ڪان پوءِ اهي لاهي اڇلايائين ۽ سامريءَ انهن زيورن کي باهه ۾ وجهي پگهاري گابي جي صورت ٺاهي بيهاري ۽ اهو گابو رنپ لڳو.

فَقَالُوا هَذَا إِلَهُكُمْ وَإِلَهُ مُوسَىٰ فَنَسِيَ أَفَلَا يَرْجِعُ إِلَيْهِمْ قَوْلًا وَلَا يَمْلِكُ لَهُمْ صَرْفًا وَلَا نَفْعًا“ پوءِ چيائون ته هي اوهان جو الهه آهي ۽ موسيٰ جو به الهه آهي پوءِ وساري ڇڏيائين ڇا پوءِ نه ٿا ڏسن ته اهو نه انهن ڏانهن قول ٿو موٽائي ۽ نه انهن لاءِ نقصان ۽ نفعي جو مالڪ ٿو ٿئي. يعني ان گابي جي لاءِ چوڻ لڳا ته هي اوهان جو به الهه آهي. ۽ موسيٰ جو به الهه آهي پر ان کان هي وسري ويو آهي تڏهن طور جبل تي الله جل شاناه سان ڳالهائڻ لاءِ ويو آهي ڇا اهي ائين چوڻ وارا نه ٿا ڏسن ته اهو گابو نه کين ڪو جواب ٿو ڏي ۽ نه سندن جي لاءِ نفعي ۽ نقصان جو مالڪ ٿو ٿئي. بالڪل بيڪار شيءِ کي ڪيئن الهه بنائي پوڄي رهيا آهن. ”وَلَقَدْ قَالَ لَهُمْ هَارُونُ مِنْ قَبْلُ يَقَوْمِ إِنَّمَا فُتِنْتُمْ بِهِ وَإِنَّ رَبَّكُمُ الرَّحْمَنُ فَاتَّبِعُونِي وَأَطِيعُوا أَمْرِي“ ۽ البته تحقيق حضرت هارون انهن کي اڳ ۾ فرمايو هو ته اي منهنجي قوم! ان سان اوهان فتني ۾ وڌا ويا آهيو ۽ يقيناً اوهان جو رب رحمان آهي پوءِ منهنجي تابعداري ڪيو ۽ منهنجي امر جي اطاعت ڪيو. يعني حضرت هارون انهن کي نرميءَ سان سمجهائي چڪو هو ته اي منهنجي قوم وار! جنهن گابي واري جسم

جي محبت ۾ اوهان فتنن ۾ ڦاٿا آهيو اهو اوهان جو رب ناهي اوهان جو رب رحمان آهي جنهن جي رحمت جي بارش هميشه وسي رهي آهي ان کي ڇڏي ڪيڏانهن ٿا وڃو مان (حضرت) موسيٰ جو جانشين ۽ الله جو نبي ۽ آهيان منهنجي اتباع ڪيو ۽ منهنجي امر جي اطاعت ڪيو. اوهان جي بهتري ۽ پلائي ان ۾ آهي. ”قَالُوا لَنْ تَبْرَحَ عَلَيْهِ عَكِفِينَ حَتَّىٰ يَرْجِعَ إِلَيْنَا مُوسَىٰ“ چيائون ته اسين هميشه ان تي مجاور ٿي رهنداسون تانجو اسان وٽ موسيٰ موٽي اچي. مطلب ته حضرت موسيٰ جي موٽڻ تائين ته اسين هن گابي واري جسم جا مجاور بڻيا وينا آهيون اهو جڏهن موٽي ايندو پوءِ ڏسنداسون ته ڇا فيصلو بيهي ٿو. ”قَالَ يَهُرُّونَ مَا مَنَعَكَ إِذْ رَأَيْتَهُمْ ضَلُّوا إِلَّا تَتَّبِعَنِ أَفَعَصَيْتَ أَمْرِي“ حضرت موسيٰ فرمايو ته: اي هارون! جڏهن تو انهن کي ڏٺو ته گمراهه ٿي ويا آهن ته پوءِ توکي منهنجي پويان اچڻ کان ڪنهن روڪيو؟ ڇا پوءِ تو منهنجي امر جي بي فرماني ڪئي؟ يعني مان توکي پنهنجو جانشين بنائي امر ڪري ويو هوس ته منهنجي غير موجودگي ۾ هنن جي اصلاح ڪجانءِ ۽ فساد ڪندڙن جي رستي تي نه هلجانءِ پوءِ تو انهن جي ڪهڙي اصلاح ڪئي؟ پنهنجن پوئلڳن کي گڏ وٺي انهن گمراهن، گابي جي جسم جي پوڄارين سان مقابلو ڇو نه ڪئي پلا جيڪڏهن اهو به نه ٿي ٿي سگهيو ته انهن سان تعلقات ٽوڙي منهنجي پويان ڇو نه هليو آئين؟ اهڙي گمراهي ڏسي ڇو ماڻ ڪري وينين ڇا منهنجي امر کي ڇڏي ڏنو هئي؟

”قَالَ يَبْنَؤُمْ لَا تَأْخُذْ بِلِحِيتِي وَلَا بِرَأْسِي“ اِنِّي خَشِيتُ اَنْ تَقُولَ فَرَّقْتَ بَيْنَ بَنِي إِسْرَآئِيلَ وَلَمْ تَرْقُبْ قَوْلِي“ چيائين ته: اي منهنجي ماءُ جا پٽ! منهنجي ڏاڙهي مان نه وٺ ۽ نه منهنجي مٿي مان وٺ مون کي ڊپ ٿيو ته متان تون چوين ته تو بني اسرائيل ۾ قوت وجهي ڇڏي ۽ منهنجي فرمان جو انتظار نه ڪئي. يعني جڏهن حضرت موسيٰ جوش ۾ پنهنجي پاءُ جي ڏاڙهيءَ مبارڪ ۽ مٿي جي وارن مان ورتو ته ان کيس فرمايو! اي منهنجي امان جا فرزند! مون کي منهنجي ڏاڙهي ۽ مٿي جي وارن مان نه وٺ مون کي ڊپ ٿيو ته جي هڪڙن کي پاڻ سان گڏ وٺي ٻين سان وڙهندس ته انهن ۾ قوت پوندي ۽ تون چوين ها ته تو بني اسرائيل ۾ قوت وڌي مون لاءِ انتظار نه ڪئي ان جي ڪري کين زبان سان سمجهايو وڌيڪ ڪو قدم نه ڪنيم.

فائدا:

مذكوره آيتن مان هي فائدا ذهن نشين ٿيا.

١:- ” اِنَّ رَّبَّكُمْ الرَّحْمٰنُ “ (بلاشڪ اوهان جو رب رحمان آهي) مان ثابت

ٿيو ته الله جل شانہ جو ذڪر سندس رحم وارين صفتن سان ڪرڻ نهايت بهتر آهي.

٢:- هدايت جو ملڻ الله جل شانہ جي خاص عنايت آهي جنهن کي نصيب ٿئي. سيدنا

موسىٰ علي نبينا وعليه الصلوٰة والسلام جي معجزن کي جادوگرن ڏسي اهڙو پڪو

ايمان آندو جو فرعون جي ڌڙڪن ۽ ڌمڪين کان نه ڊڻا ۽ بني اسرائيلن کيترا معجزا

ڏسي پوءِ ايمان آندو پر حضرت موسىٰ عليه الصلوٰة والسلام جي ڪجهه ڏينهن غائب

ٿيڻ جي ڪري گابي جي جسم جي عبادت ۾ لڳي ويا حق ۽ سچ جو رستو ڇڏي

ڏنائون.

٣:- الله جل شانہ وٽ بزرگي علم عمل ۽ عقل سان آهي صرف عمر جي وڏي

هجڻ سان ناهي سيدنا هارون عمر ۾ حضرت موسىٰ کان وڏو هو پر علم، عمل ۽ عقل

۾ حضرت موسىٰ وڌيڪ هو ته حضرت هارون سندس ادب ۽ احترام ڪيو جيڪا به

حضرت موسىٰ ڪاوڙ ڪئي اها برداشت ڪيائين.

قَالَ فَمَا خَطْبُكَ يُسَامِرِيَّ ۝ قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ

چيائين پوءِ ڪهڙو آهي بيان تنهنجو اي سامري! چيائين ته ڏٺو مون اهو جيڪو انهن نه ڏٺو پوءِ پري

قَبْضَةً مِّنْ أَثَرِ الرَّسُولِ فَنَبَذْتُهَا وَكَذَلِكَ سَوَّلْتُ

ورتي مون مٺ مٽيءَ جي پيرن نشان موڪليل هي مان ٻو، وڏي مون اهڙي طرح سنگاريو

لِي نَفْسِي ۝ قَالَ فَاذْهَبْ فَإِنَّ لَكَ فِي الْحَيٰوةِ أَنْ تَقُولَ

مون لاءِ نفس منهنجي چيائين پوءِ وڃ پوءِ بلاشڪ تولا ڇڏي ڇڏي ۽ هي سزا آهي جو چوين تون

لَا مِسَاسَ وَإِنَّ لَكَ مَوْعِدًا لَّنْ تَخْلَفَهُ ؕ

ته ناهي هٿ لڳائڻ ۽ بيشڪ تنهنجي لاءِ انجام آهي جو هرگز نه مخالفت ڪيو ويندين ان جي ۽

وَأَنْظُرْ إِلَى إِلٰهِكَ الَّذِي ظَلْتَ عَلَيْهِ عَاكِفًا لَّنُحَرِّقَنَّهُ

ڏس تون طرف معبود پنهنجي جو رهيو هئين تون ان تي مجاور البت ضرور ساڙينداسون اسين ان

ثُمَّ لَنَنْسِفَنَّهُ فِي الْيَمِّ نَسْفًا ﴿٩٤﴾ إِنَّمَا إِلَهُكُمُ

کي ان کان پوءِ البت ضرور کنڊائينداسون ان کي درياءَ ۾ کنڊائڻ معبود اوهان جو

اللَّهُ الَّذِي لَا إِلَهَ إِلَّا هُوَ وَسِعَ كُلَّ شَيْءٍ عِلْمًا ﴿٩٥﴾

صرف الله آهي اهو جو ناهي ڪو سڄو معبود سواءِ ان جي ڪشادو آهي هر شيءِ کان علم ۾.

تفسير:

اڳين آيتن ۾ سيدنا موسى عليه الصلوة والسلام جي قوم جي گمراهيءَ جو سبب سامريءَ جو ڪردار بيان ڪيو ويو ۽ هنن آيتن ۾ ان کان ان جو سبب پڇڻ جو ذڪر ڪيو ويو آهي فرمان ايزدي آهي ”قَالَ فَمَا خَطْبُكَ يَا سَامِرِيُّ“ فرمايائين ته اي سامري تنهنجو (هن جي باري ۾) بيان ڪهڙو آهي؟ يعني توکان هي ڪم ڪيئن ٿيو؟ سيدنا ابن عباس رضي الله عنهما فرمايو آهي ته: اهو سامري اصل کان ئي ان قوم مان هو جيڪي ڳئون کي پوڄيندا هئا. سندس دل ۾ ان جي محبت ويٺل هئي موقعو ملڻ تي اهو ڪم ڪري وڌائين. ”١“

”قَالَ بَصُرْتُ بِمَا لَمْ يَبْصُرُوا بِهِ فَقَبَضْتُ قَبْضَةً مِّنْ أَثَرِ الرَّسُولِ فَنَبَذْتُهَا وَكَذَلِكَ سَوَّلَتْ لِي نَفْسِي“ چيائين ته مون اهو ڪجهه ڏٺو جيڪو ٻين، نه ڏٺو هو پوءِ مون موڪليل قاصد جي پيرن واريءَ مٽيءَ مان مٺ پري ورتي پوءِ مون ان کي ان (گابي واري جسم) ۾ وڌو ۽ اهڙيءَ طرح (اهڙا ڳالهه) مون لاءِ منهنجي نفس سينگاري هئي. مفسرن لکيو آهي ته: جنهن سال ۾ فرعون ماڻهن جي گهرن ۾ ڄمندڙ پٽ قتل ٿي ڪرايا سامري به ان سال ۾ ڄائو ۽ سندس ماءُ کيس جبل جي چر ۾ ڇڏي آئي هئي الله جل جلاله جبريل سڳوري کي ان جي پرورش لاءِ موڪليو هو جيڪو سندس سنيال جي لاءِ ايندو هو ۽ سامري کيس سڃاڻندو هو جڏهن فرعون ۽ ان جي لشڪر کي غرق ڪرائڻ جي لاءِ جبرئيل پلارو گهوڙي تي سوار ٿي آيو ته سامري کيس سڃاڻي سندس گهوڙي جي پيرن واريءَ مٽيءَ مان مٺ پري ورتي هئي ۽ زيورن مان ٺهيل گابي واري جسم جي منهن ۾ وڌي هيائين تڏهن اهو رنيڻ لڳو هو. ”٢“

(١) تفسير ابن ڪثير ص ١٦٣ جلد ٣ (٢) المظهر ص ١٦٠ جلد ٦

قَالَ فَادْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ وَإِنَّ لَكَ مَوْعِدًا لَنْ تَخْلَفَهُ
وَأَنْظُرْ إِلَى إِلْهِكَ الَّذِي ظَلْتَ عَلَيْهِ عَاكِفًا لَنُحَرِّقَنَّهُ ثُمَّ لَنَنْسِفَنَّهُ فِي الْيَمِّ نَسْفًا فرمايائين
ته پوء تون هليو وچ پوء تنهنجي لاء هيء (سزا) آهي جو حياتيء ۾ چونڊو رهين ته
ناهي هت لڳائڻ ۽ بيشڪ تولا ۽ وعدو آهي جو ان جي هرگز مخالفت نه ڪيو ويندين
۽ پنهنجي ”باطل“ معبود ڏانهن نهار جنهن تي تون مجاور ٿيو رهيو پيو هئين
ان کي ضرور ساڙينداسون ۽ ان کان پوءِ ان جي (چار) کي سمنڊ ۾ کنڊيڙي
اڇلائينداسون.

مطلب ته حضرت موسيٰ علي نبينا وعليه الصلوة والسلام سامريءَ کي فرمايو
ته: هتان هليو وڃ توکي دنيا ۾ ئي هيءُ قدرتي سزا ملي ٿي جو جن ماڻهن کي گڏ
ڪري پنهنجي پويان هلاڻ ٿي سو چيئي انهن کي پاڻ چوندين ته مون کان پري ٿيو
مون کي هت به نه لايو ۽ ائين ئي ٿيو جو بني اسرائيل جي لشڪر کان پري رهندو هو ۽
جيڪو کيس ويجهو ويندو هو ان کي سخت بخار ايندو هو ان جي ڪري ماڻهن کي
چوندو هو ته پري ٿيو مون کان پري ٿيو ۽ حضرت موسيٰ علي نبينا وعليه الصلوة
والسلام ان کي ائين به فرمايو هو ته ”تولا ۽ هڪ وعدو ۽ انجام آهي جو ان جي هرگز
مخالفت نه ڪيو ويندين“ ان مان مراد آخرت جو عذاب آهي. ”١“ مفسر صاوي
لکيو آهي ته: سيدنا موسيٰ علي نبينا وعليه الصلوة والسلام ان سان ڳالهائڻ، هت
ملاڻ، ڏيتي ليتي ڪرڻ کي حرام ڪري ڇڏيو هو جهنگ جي جانورن وانگر زندگي
گذاريندو هو ۽ اهڙي دليل آهي ته: بي دين، گمراهن سان واسطو نه رکجي جيتري
قدر ٿي سگهي انهن کان تعلقات چڻي کين ديندار هجڻ لاءِ مجبور ڪجي. ”٢“ ۽
سامريءَ کي ائين به فرمايائين ته جنهن گابي جي جسم واري باطل معبود کي
پوڄيندو هئين ۽ ان تي مجاور ٿيو ويٺو هئين ان ڏانهن به نهار اسين ان کي ضرور
ساڙينداسون ۽ سڙڻ کان پوءِ ان جي چار سمنڊ ۾ کنڊيڙي اڇلائينداسون پنهنجي سزا
سان گڏ پنهنجي باطل معبود جو به حال ڏسي ڇڏ. جيڪو پاڻ کي نه ٿو بچائي
سگهي اهو ٻين کي ڇا ڪري ڏيندو؟

علامه ابن الجوزي لکيو آهي ته: پوءِ سيدنا موسيٰ علي نبينا وعليه الصلوة
والسلام ان گابي جي جسم کي وٺي ڪهي ڇڏيو ۽ ان مان رت وهڻ لڳو چوٽه جبرئيل
سڳوري جي گهوڙي جي پير واري مٿي لڳڻ جي ڪري جيئرو بنجي چڪو هو رڻپ

ڪندو هو. ڪهڻ کان پوءِ ان کي ساڙي چار بنائي درياءَ ۾ ذرا ذرا ڪري اڇلرائي
ڪين سمجهايائين. ”١“

إِنَّمَا إِلَهُكُمُ اللَّهُ الَّذِي لَا إِلَهَ إِلَّا هُوَ وَسِعَ كُلَّ شَيْءٍ عِلْمًا اوهان جو معبود صرف
هڪ الله آهي جنهن کان سواءِ ڪوبه سڄو معبود ناهي ان جو علم هر شيءِ کان وسيع
آهي يعني عبادت جو مستحق صرف هڪ الله آهي ڳاڻو معبود ناهي. جنهن کي ڪهي
ساڙي چار بنائي ذرا ذرا ڪري درياءَ ۾ ٿيڙي پکيڙي اڇلايو اتر جيڪو پاڻ به بچائي نه
سگهيو سو ٻين کي ڇا ڏيندو؟

فائدا:

مذڪوره آيتن مان هي فائدا ذهن نشين ٿيا.

١:- ”فَقَبَضْتُ قَبْضَةً مِّنْ أَثَرِ الرَّسُولِ“ (پوءِ مون موڪليل قاصد جي پيرن جي
مٽيءَ مان مٺ پري ورتي) مان ثابت ٿيو ته الله جي پيارن جي سواريءَ جي پيرن کي
لڳڻ واري مٽي به اثر رکي ٿي ۽ جتي الله جي پيارن جا پير گهمن ٿا اها جاءِ بابرڪت
آهي. پر ان جو مطلب اهو ناهي ته ماڻهو مٽي کائيندا رهن جيئن ڪٽي ڪٽي بزرگن
جي مزارن تي جاهل مجاور مٽيءَ جا دٻا پري رکندا آهن ۽ جاهل عوام کائيندو
وتندو آهي. اهو بالڪل غلط آهي.

٢:- لَامِسَاسَ (ناهي هٿ لڳائڻ) مان واضح ٿيو ته رب العزة جل شانہ کي
ناراض ڪري جيڪو شهرت حاصل ڪندو اهو ذلت خوريءَ پریشانين ۽ تڪليفن ۾
زندگي گذاري بچڙي حال ۾ مړندو جيئن سامري جو حال ٿيو.

٣:- كَذَٰلِكَ سَوَّلْتُ لِي نَفْسِي (مون لاءِ منهنجي نفس اهڙيءَ طرح سينگارڻو)
مان روشن ٿيو ته نفس جيستائين مطمئن نه ٿو بڻجي تيستائين اهو انسان جو وڏو
دشمن آهي ان جي فريب ۽ مکر کان هميشه ڊپ رکجي ۽ الله جل شانہ کان پناهه گهرجي.

كَذَٰلِكَ نَقُصُّ عَلَيْكَ مِنْ أَنْبَاءٍ مَا قَدْ سَبَقَ وَقَدْ آتَيْنَاكَ

اهڙيءَ طرح بيان ٿا ڪيون توتي خبرن انهن جي مان جيڪي تحقيق اڳ ۾ گذري ويا ۽ تحقيق ڏني

مِنْ لَدُنَّا ذِكْرًا ۝ ٩٩ مَنْ أَعْرَضَ عَنْهُ فَإِنَّهُ يَحْمِلُ يَوْمَ الْقِيَمَةِ

اسان توکي پاڻ وٽان نصيحت (قرآن) جنهن منهن موڙيو ان کان پوءِ تحقيق اهو ڪٽندو قيامت جي

وَزُرَّا ۝ خَالِدِينَ فِيهِ وَسَاءَ لَهُمْ يَوْمَ الْقِيَمَةِ حِمْلًا ۝ يَوْمَ يُنْفَخُ فِي

ڏينهن بار هميشه رهندا ان ۾ ۽ برو آهي انهن جي لاءِ قيامت جي ڏينهن بار کڻڻ ان ڏينهن ڦوڪ

الصُّورِ وَنَحْشُرُ الْمُجْرِمِينَ يَوْمَئِذٍ زُرْقًا ۝ يَتَخَفَتُونَ بَيْنَهُمْ إِنْ

ڏني ويندي صور ۾ ۽ اٿارينداسون ڏوهارين کي جهڙوان ڏينهن آهستي ڳالهائيندا پاڻ ۾ ته نه

لَبِثْتُمْ إِلَّا عَشْرًا ۝

رهيو اوهان مگر ڏهه.

تفسير:

اڳين آيتن ۾ سيدنا موسيٰ علي نبينا وعليه الصلوة والسلام جو قصو بيان ٿيو ۽ هنن آيتن ۾ نبي پاڪ عليه الصلوة والسلام جن کي ٻڌايو ٿو وڃي ته اوهان جي اڳيان گذريل ٻانهن جا واقعا بيان ڪندا رهنداسون فرمان عالي شان آهي. كَذَلِكَ نَقُصُّ عَلَيْكَ مِنْ أَنْبَاءِ مَا قَدْ سَبَقَ وَقَدْ آتَيْنَاكَ مِنْ لَدُنَّا ذِكْرًا ۝ اهڙي طرح اسين توتي اڳ ۾ گذري وڃڻ وارن جون خبرون بيان ڪيون ٿا ۽ تحقيق اسان توکي پاڻ وٽان نصيحت ڏني آهي ”ذِكْرًا“ مان مراد قرآن ڪريم آهي ”۱“

مقصد ته اي محبوب! عليك الصلوة والسلام جيئن حضرت موسيٰ، فرعون، سامري ۽ بني اسرائيل جو واقعو بيان ڪيو اٿئون تيئن اوهان کي گذري ويلن ٻين ٻانهن جا واقعا به بيان ڪري ٻڌائينداسون تانته جن واقعن تي يهودي ۽ نصارن ڪافرن پرڏا وجهي ڇڏيا آهن اهي روشن ۽ واضح ٿين ۽ بلاشڪ اسان توکي پاڻ وٽان اهڙي نصيحت (قرآن پاڪ) عطا ڪيو آهي جنهن ۾ ڪابه حقيقت اڻ پوري ناهي سڀ واضح ۽ صاف بيان آهن.

”مَنْ أَعْرَضَ عَنْهُ فَإِنَّهُ يَحْمِلُ يَوْمَ الْقِيَمَةِ وِزْرًا“ خَالِدِينَ فِيهِ وَسَاءَ لَهُمْ يَوْمَ الْقِيَمَةِ حِمْلًا ۝ جنهن ان کان منهن موڙيو پوءِ بلاشڪ اهو قيامت جي ڏينهن بار کڻندو ان ۾ هميشه رهندا ۽ انهن لاءِ قيامت جي ڏينهن بار کڻڻ برو هوندو. يعني جنهن قرآن

ڪريم کي ڪوڙو چئي ان کان منهن موڙيو ۽ ڪنهن بيءَ جاءِ تي هدايت طلب ڪيائين ته اهو قيامت جي ڏينهن اهڙو بار کڻندو جنهن جي ڪٽڻ جي طاقت نه هوندس بلڪ اهو سندس چيلهه ٽوڙي وجهندو ۽ ان حالت ۾ هميشه هوندو نه اهو پيل بار لاهي سگهندو نه ان کان پڇي يا بچي سگهندو ۽ انهن لاءِ اهو بار ڪٽڻ تمام برو هوندو ۽ اها قرآن پاڪ کان منهن موڙڻ جي سزا هوندي. ”يَوْمَ يُنْفَخُ فِي الصُّورِ وَنَحْشُرُ الْمُجْرِمِينَ يَوْمَئِذٍ زُرْقًا ۚ اِنَّ ڏينهن جو صور ۾ ڦوڪ ڏني ويندي ۽ اسين گنهگارن کي ان ڏينهن جهرو (اڪين جو شيرو) ڪري اٿارينداسون. يعني اهو ڏينهن اهو هوندو جنهن ۾ ٻيو ٻيو صور ۾ ڦوڪ ڏني ويندي حشر ۽ حساب جي قائم ڪرڻ لاءِ مجرمين کي ان ڏينهن ان حالت ۾ اٿارينداسون جو سندن اکيون بي مزه نيري رنگ تي نه وڻندڙ هونديون چوڻهه اهي قيامت جي هيبت ۽ شدتن ۾ پریشان ۽ جڪڙيل هوندا. ”يَتَخَفَتُونَ بَيْنَهُمْ اِنَّ لَبِئْسَ اِلْعَاشِرًا“ پاڻ ۾ آهستي سري پاڻ ڪري ڳالهائيندا ته اوهان نه رهيا آهيو مگر ڏهه، مطلب ته قيامت جي سختين کي ڏسي دنياوي حياتيءَ جا ڏينهن ئي وسري ويندن ۽ پاڻ ۾ آهستي ڳالهائيندي چوندا ته اوهان دنيا ۾ صرف ڏهه ڏينهن رهيا آهيو، مفسر شوڪاني لکيو آهي ته ڏهن ڏينهن رهڻ مان مراد يا دنيا جي زندگي آهي يا قبرن ۾ رهڻ واري مدت يا پهرين ۽ ٻي ڦوڪ جي وچ وارو عرصو. ”١“

فائدا:

مذڪوره آيتن مان هي فائدا حاصل ٿيا.

١:- ”مَنْ أَعْرَضَ عَنْهُ“ (جنهن ان کان منهن موڙيو) مان واضح ٿيو ته قرآن ڪريم کان منهن موڙڻ وارو الاهي عذاب ۾ مبتلا رهندو.

قرآن کان منهن موڙڻ مان مراد ڇا آهي؟

مفسرن لکيو آهي ته ان جون مختلف صورتون آهن.

- (١) ان جي تلاوت ڏانهن ڌيان نه ڏيڻ. (٢) پڙهڻ ۽ سکڻ جو فڪر نه ڪرڻ
- (٣) غلط سلط پڙهڻ حرف صحيح نه چوڻ (٤) بي دليءَ ۽ بي پرواهيءَ سان پڙهڻ
- (٥) ڪنهن دنيوي مال ۽ عزت جي خواهش لاءِ پڙهڻ (٦) قرآني احڪام جي سمجهڻ

ڏانهن توجه نه ڏيڻ (٧) سمجهڻ کان پوءِ ان تي عمل نه ڪرڻ ته نهايت ئي منهن موڙڻ آهي. ”١“

٢:- ”نُفِخَ فِي الصُّورِ“ (صور ۾ ڦوڪ ڏني ويندي) ۽ صور مان مراد ڇا آهي؟ حضرت ابن عمر رضي الله عنهما کان روايت آهي ته: هڪ ڳوٺ واري نبي پاڪ عليه الصلوٰه والسلام جن کان عرض ڪري پڇيو ته: صور ڇا آهي؟ پاڻ فرمايائون ته ”هڪ سڱ آهي جنهن ۾ ڦوڪ ڏني ويندي“ مراد هيءُ آهي ته سڱ وانگر هڪ شيءِ آهي جنهن ۾ ملائڪ ڦوڪ ڏيندو ان جو اثر پوري دنيا تي پوندو جو سڀ مري ويل جيئرا ٿي اتي بيهندا. ان صور جي اصل حقيقت ته الله جل شانہ ٿو ڄاڻي.

٣:- ”اتَيْنَاكَ مِنْ لَدُنَّا ذِكْرًا“ (اسان توکي پاڻ وٽان قرآن ڏنو آهي) مان واضح ٿيو ته الله جل جلاله جي نبين عليهم الصلوٰه والسلام کي ڪتاب، علم، عقل الله جل جلاله وٽان ملندو آهي ۽ ٻين کي انهن پيارن جي ذريعي نصيب ٿيندو آهي.

نَحْنُ أَعْلَمُ بِمَا يَقُولُونَ إِذْ يَقُولُ أَمْثَلُهُمْ طَرِيقَةً

اسين وڌيڪ ڄاڻندڙ آهيون اهو جيڪو چون ٿا جڏهن چوندو وڌيڪ انهن مان رستي جي لحاظ

إِنْ لَبِثْتُمْ إِلَّا يَوْمًا ۝ وَيَسْأَلُونَكَ عَنِ الْجِبَالِ فَقُلْ يَنْسِفُهَا

سان ته نه رهيو اوهان مگر هڪ ڏينهن ۽ پڇن ٿا توکان جبلن جو پوءِ فرمائ ته اڏائي پڪيڙيندو

رَبِّي نَسْفًا ۝ فَيَذَرُهَا قَاعًا صَفْصَفًا ۝ لَا تَرَىٰ فِيهَا عِوَجًا وَلَا

انهن کي رب منهنجو اڏائڻ پوءِ ڇڏيندو انهن کي ميدان برابر ٿيندڙ نه ڏسندين ان ۾ هيٺاهين ۽ نه

أَمْتًا ۝ يَوْمَئِذٍ يَتَّبِعُونَ الدَّاعِيَ لَأَعْوَجَ لَهُ وَخَشَعَتِ الْأَصْوَاتُ

مٿاهين ان ڏينهن پويان لڳندا سڏيندڙ جي ناهي ڪا ڏنگائي ان جي لاءِ ۽ جهڪا ٿيندا

لِلرَّحْمَنِ فَلَا تَسْمَعُ إِلَّا هَمْسًا ۝

آواز رحمان جي لاءِ پوءِ نه ٻڌندين مگر ڀڙڪو.

تفسير:

جيئن اڳين آيتن ۾ ڪافرن جي گفتگو جو ذڪر ٿيندو آيو تيئن هنن آيتن ۾ به انهن جي گفتگو کي بيان ڪندي ارشاد ٿي رهيو آهي. ”نَحْنُ أَعْلَمُ بِمَا يَقُولُونَ إِذْ يَقُولُ أَمْثَلُهُمْ طَرِيقَةً إِنْ لَبِثْتُمْ إِلَّا يَوْمًا“ اسين ان کي وڌيڪ ڄاڻندڙ آهيون جيڪو چون ٿا. جڏهن انهن مان وڌيڪ رستي وارو چوندو ته اوهان نه رهيئو مگر هڪ ڏينهن يعني محشر جي ميدان جي حالت ڏسي ايترو ڊڄندا جو انهن کان دنيا ۾ رهڻ واري مدت ٿي وسري ويندي ۽ جيڪو انهن مان وڌيڪ عقل ۽ سمجهه وارو هوندو اهو به چوندو ته اوهان دنيا ۾ وڌيڪ نه صرف هڪ ڏينهن رهيا هيتو. ”١“

وَيَسْأَلُونَكَ عَنِ الْجِبَالِ فَقُلْ يَنْسِفُهَا رَبِّي نَسْفًا فَيَذَرُهَا قَاعًا صَفْصَفًا لَا تَرَى فِيهَا عِوَجًا وَلَا أَمْتًا ۚ ۽ توکان جبلن جي باري ۾ پڇن ٿا پوءِ فرمائ: ته: منهنجو رب انهن کي اڏائي پکيڙيندو اڏائڻ پوءِ انهن کي اهڙو برابر ٿيندڙ ميدان ڪري ڇڏيندو جو ان ۾ نه هيٺاهين ڏسندين نه مٿاهين.

شان نزول:

ابن المنذر ابن جريج کان روايت آندي آهي ته قريشين نبي پاڪ عليه الصلوة والسلام کان سوال ڪيو ته: قيامت جي ڏينهن تنهنجو رب هنن جبلن کي ڇا ڪندو؟ انهن کي جواب ڏيڻ لاءِ هيءَ آيت نازل ٿي. ”٢“ جنهن ۾ ارشاد ٿيو ته اوهان کان جبلن جي باري ۾ پڇن ٿا اوهان انهن کي ٻڌايو ته: رب انهن کي واريءَ وانگر ذرا بنائي هوا سان ائين اڏائيندو جيئن هوا تي اڏائڻ سان ان مان مٽيءَ وغيره ڪڍي ويندي آهي ۽ هيءَ زمين اهڙي سڌي برابر ۽ هموار ڪئي ويندي جو ان ۾ ڪابه نه هيٺاهين ڏسندين نه مٿاهين ان ۾ ڌڙا ۽ کڏا ٻئي نه هوندا. ”٣“

مفسرن پلارن فرمايو آهي ته: داعي (سڏيندڙ) اسرافيل سڳورو آهي اهو صور کي منهن ۾ رکي چوندو: اي پراڻا هڏا! ۽ ذرا ذرا ٿيل کلون! ۽ سڙي ويل گوشت جا ٽڪرا! الله جي بارگاهه ۾ پيش ٿيڻ لاءِ اتي اچو ته ان حڪم جي پويان لڳي پوندا جنهن ۾ ڪابه ڏنگائي ناهي نه سڄي ڏسندا نه ڪبي واجهائيندا سڌا هليا ايندا. ”٤“

وَخَشَعَتِ الْأَصْوَاتُ لِلرَّحْمَنِ فَلَا تَسْمَعُ إِلَّا هَمْسًا ۚ ۝ آواز رحمان جي لاءِ جهڪا ٿيندا پوءِ
پڻڪي کان سواءِ نه ٻڌندين، همسا جي معنيٰ خفي آواز ”١“ مطلب ته الله جل جلاله جي
هيبت ۽ قيامت جي دهشت کان سڀني جا آواز پست ۽ جهڪا هوندا رڳو پڻڪو يا هلڻ
وارو آواز ٻڌڻ ۾ ايندو باقي سڀني تي خاموشيءَ جي حالت طاري هوندي.

فائدو:

دنيا جي حياتي ڀلي هزارين سال هجي پر آخرت جي ميدان ۾ پهچڻ کان پوءِ
نهایت عقلمند ماڻهو به ان کي صرف هڪ ڏينهن سمجهندو جيئن ”أَنْ لَّيْسَ ثَمَّ إِلَّا يَوْمًا“
(نه رهيو مگر هڪ ڏينهن) مان واضح آهي.

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ

ان ڏينهن نه نفعو ڏيندي شفاعت مگر ان کي جو موڪل ڏيندو ان لاءِ رحمان ۽ راضي ٿيندو ان جي

قَوْلًا ۝ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا

ڪلام کان ڄاڻي ٿو ان کي جيڪو اڳيان انهن جي آهي ۽ جيڪو پويان انهن جي آهي ۽ نه ٿا

يُحِيطُونَ بِهِ عِلْمًا ۝ وَعَنَتِ الْوُجُوهُ لِلْحَيِّ الْقَيُّومِ ۝

گهيرا ڪري سگهن ان جو علم جي لحاظ سان ۽ عاجزي ڪندا چهره جيئري، قائم ڪندڙ جي لاءِ

وَقَدْ خَابَ مَنْ حَمَلَ ظُلْمًا ۝

۽ تحقيق خراب ٿيو اهو جو ڪنڀائين ظلم.

تفسير:

اڳين آيتن ۾ بيان ٿيو ته ڪافرن جي لاءِ شفاعت نه هوندي هنن آيتن ۾ اهو
بيان ٿي رهيو آهي ته اهل ايمان جي لاءِ شفاعت هوندي فرمان عالي شان آهي. ”يَوْمَئِذٍ
لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا“ ان ڏينهن شفاعت نفعو نه ڏيندي

مگر جنهن کي رحمان اجازت ڏني ۽ ان جي قول کان راضي ٿيو. هي مضمون اڳ ۾ به ڪيترا ڀيرا بيان ٿي چڪو آهي مطلب هي آهي ته قيامت جي ڏينهن اهو شفاعت ڪندو جنهن جي لاءِ رب العزة جل شانہ جي بارگاہ مان پهريان شفاعت ڪرڻ جو اذن ملي چڪو هوندو جيئن انبياءِ ڪرام عليهم الصلوٰۃ والسلام ۽ صلحاء وغيرهم ۽ شفاعت به انهن جي حق ۾ ٿيندي جن جو شهادت وارو ڪلمو الله وٽ مقبول هوندو ۽ جيڪو بي ايمان ٿي مرندي ان جي لاءِ شفاعت نه هوندي.

”يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا“ ڄاڻي ٿو جيڪو سندن اڳيان ۽ سندن پويان آهي ۽ ان جي علم جو گهيرا نه ٿا ڪري سگهن يعني الله جل شانہ مخلوق جا اڳيان ۽ پويان سمورا احوال ڄاڻي ٿو ۽ مخلوق جو علم سندن معلومات جو احاطو ڪري نه ٿو سگهي ۽ نه سندس ذات ۽ صفات کي گهيرا ڪري سگهي ٿو ”وَعَتِ الْوُجُوهُ لِلْحَيِّ الْقَيُّومِ“ ۽ حي، قيوم جي لاءِ منهن عاجزي ڪندا ۽ منهن کي خصوصيت سان ان جي ڪري ذڪر ڪيو ويو آهي جو انساني عضون ۾ نهايت اهم ۽ شرف وارا آهن ۽ عزت ۽ ڏلت جا آثار به اول اول انهن تي ظاهر ٿيندا آهن. ”١“

”وَقَدْ خَابَ مَنْ حَمَلَ ظُلْمًا“ ۽ جنهن ظلم ڪيو اهو خراب ٿيو مقصد ته جنهن ظلم تي هميشگي ڪئي توبه نه ڪيائين اهو ثواب کان محروم هجڻ جي ڪري خراب، هلاڪ ۽ تباهه ٿي ويو ”٢“ سيدنا ابن عباس رضي الله عنهما جو فرمان آهي ته: ظلم مان مراد شرڪ آهي ”٣“ مقصد ته جنهن الله سان شرڪ ڪيو اهو تباهه ٿي ويو.

فائدا:

مذڪوره آيتن مان هي فائدا واضح ٿيا: (١) ”إِلَّا مَنْ أَدْنَىٰ لَهُ الرَّحْمَنُ“ (مگر جنهن کي رحمان اڌن ڏنو) مان ثابت ٿيو ته الله جل شانہ جي پيارن جي شفاعت حق آهي. مفسرن پلارن قرآن پاڪ جي ارڙهن ١٨ آيتن ۽ تقريباً ٦٦ حديثن مان شفاعت ۽ ان جا قسم ثابت ڪيا آهن. ”٤“

(٢) ”وَرَضِيَ لَهُ قَوْلًا“ (۽ ان جي قول کان راضي ٿيو) مان ثابت ٿيو ته شفاعت ان جي ٿيندي جنهن جو شهادت وارو ڪلمو مقبول ٿيندو ۽ ايمان مضبوط هوندو. (٣) ”قَدْ خَابَ مَنْ حَمَلَ ظُلْمًا“ (بلاشڪ جنهن ظلم ڪيو اهو نقصان ۾ پيو)

(١) روح المعاني ص ٢٦٥ جز ١٦ جلد ٦ (٢) التفسير الكبير ص ١٢٠ جز ٢٢

(٣) خازن ص ٢٤٨ جلد ٣ (٤) تفسير نعيمي ص ٨٥٤ جلد ١٦.

مان واضح ٿيو ته ڪافر جي ڪا به شيءِ الله جل جلاله وٽ پسند ناهي نه ان جي لاءِ ڪنهن جي شفاعت هلندي .

وَمَنْ يَّعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلْمًا وَلَا

۽ جيڪو ڪري ٿو نيك اعمال ۽ اهو ايمان وارو آهي پوءِ نه خوف ڪندو ڪنهن ظلم جو ۽ نه

هَظْمًا ﴿١٣٧﴾ وَكَذَٰلِكَ أَنْزَلْنَاهُ قُرْآنًا عَرَبِيًّا وَصَرَّفْنَا

ڪنهن حق تلف ٿيڻ جو ۽ اهڙي طرح نازل ڪيو سون ان کي قرآن عربي ۽ طرحين طرحين بيان

فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا ﴿١٣٨﴾ فَتَعَلَّى

ڪيوسون ان ۾ عذاب جو وعدو تانته اهي پرهيزگار بچن يا پيدا ڪري انهن جي لاءِ نصيحت پوءِ

اللَّهُ الْمَلِكُ الْحَقُّ وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ

مٿاهون آهي الله، بادشاهه، سچو ۽ نه تڪڙ ڪر قرآن (پڙهڻ) ۾ ان کان اڳ جو پورو ڪيو وڃي

إِلَيْكَ وَحْيُهُ وَقُلْ رَبِّ زِدْنِي عِلْمًا ﴿١٣٩﴾

تو ڏانهن ان جو وحي ڪرڻ ۽ چو ته اي رب منهنجا! وڌاءِ مون کي علم .

تفسير:

اڳين آيتن ۾ ڪافرن جي نامراد هجڻ جو ذڪر ٿيو ۽ هنن آيتن ۾ مومنن جي ڪاميابيءَ جو ذڪر ڪندي ارشاد ٿي رهيو آهي ”وَمَنْ يَّعْمَلْ مِنَ الصَّالِحَاتِ وَهُوَ مُؤْمِنٌ فَلَا يَخَفُ ظُلْمًا وَلَا هَظْمًا“ ۽ جيڪو مومن رهي ڪري صالح عمل ڪندو پوءِ اهو نه ڪنهن ظلم کان ڊڄندو ۽ نه ڪنهن حق جي تلف ٿيڻ کان. مقصد ته اهڙن نيڪو ڪارن مومنن کي اهو خوف ۽ خيال نه هوندو ته ڪو اسان جا گناهه وڌندا يا اسان جي نيڪ ڪمن جو ثواب گهٽ ملندو. ”وَكَذَٰلِكَ أَنْزَلْنَاهُ قُرْآنًا عَرَبِيًّا وَصَرَّفْنَا فِيهِ مِنَ الْوَعِيدِ لَعَلَّهُمْ يَتَّقُونَ أَوْ يُحْدِثُ لَهُمْ ذِكْرًا“ ۽ اسان ان کي اهڙي طرح قرآن عربي ڪري نازل فرمايو ۽ ان ۾ طرحين طرحين عذاب جا وعدا بيان ڪيا سون تانت اهي پرهيزگار ٿين يا انهن جي لاءِ نصيحت پيدا ڪري. يعني اي حبيب! عليك الصلوة

والسلام جيئن اڳين نبين عليهم الصلوة والسلام جا قصا اوهان کي ٻڌايا ويا آهن اهڙيءَ طرح هي قرآن به اوهان تي نازل ڪيو اٿئون جيڪو نهايت فصاحت ۽ بلاغت واري عربي ٻوليءَ ۾ آهي جنهن جي ذريعي يا اهي الله جل جلاله کان ڊڄي پرهيزگار بنجندا يا ته انهن لاءِ ڪا نصيحت پيدا ڪندو جنهن سان سڌي واٽ وٺندا. ”فَتَعَلَى اللَّهِ الْمَلِكُ الْحَقُّ“ پوءِ الله بادشاهه سڄو بلند آهي. مقصد ته هي قرآن ان الله جل شانہ نازل فرمايو آهي جنهن جي بادشاهي برحق برقرار آهي ازل کان ابد تائين دائم ۽ قائم آهي ”وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ وَقُلْ رَبِّ زِدْنِي عِلْمًا“ ۽ ان کان اڳي جو توڏانهن ان جو وحي پورو ڪيو وڃي قرآن (پڙهڻ) ۾ تڪرر نه ڪر ۽ چؤ ته! اي منهنجا رب! مون کي علم وڌاءِ.

شان نزول:

ابو صالح حضرت ابن عباس رضي الله عنهما کان روايت آندي آهي ته: جبرئيل سڳورو نبي پاڪ عليه الصلوة والسلام جن جي خدمت عاليه ۾ جڏهن قرآن ڪريم جي ڪا سورة يا آيت ڪڍي ايندو هو ۽ پڙهندو هو ته اهو اڃان آخري لفظن پڙهڻ کان فارغ نه ٿيندو هو ته پاڻ ڪريم عليه الصلوة والسلام جن وري ان خيال کان ته ذهن مبارڪ مان ڪو اڪرن ڪري نه وڃي منڍ کان پڙهڻ شروع ڪري ڏيندا هئا ان سلسلي ۾ هيءُ آيت پاڪ نازل ٿي ”١“ مطلب هي آهي ته: اي محبوب (عليه الصلوة والسلام) اوهان جبريل جي پوري ڪرڻ کان اڳي جلدي ڪري قرآن پاڪ نه پڙهو جبريل پڙهي پورو ڪري اوهان پورو ٻڌو پوءِ منڍ کان پلي پڙهو ۽ مون کان دعا گهرندا ڪيو ته: يا الله! مون کي علم ۾ وڌاءِ. مفسرن پلارن لکيو آهي ته: رب العزة جل جلاله پنهنجي پياري حبيب عليه الصلوة والسلام کي علم کان سواءِ ٻئي ڪنهن به شيءِ ۾ زيادتي جي طلب لاءِ حڪم نه فرمايو آهي. ”٢“ حبيب پاڪ عليه الصلوة والسلام جن علم ۾ زيادتيءَ سان گڏ ان تي عمل جي لاءِ به دعا گهرندا رهندا هئا.

ابن ماجه حضرت ابو هريرة رضي الله عنه کان روايت آندي آهي ته: نبي ڪريم عليه الصلوة والسلام جن دعا جا هي الفاظ چوندا هئا ”اللَّهُمَّ انْفَعْنِي بِمَا عَلَّمْتَنِي وَعَلِّمْنِي مَا يَنْفَعُنِي وَزِدْنِي عِلْمًا وَالْحَمْدُ لِلَّهِ عَلَى كُلِّ حَالٍ“ (٣) اي منهنجا الله! جيڪي مون کي علم عطا ڪيو اٿئي ان سان مون کي نفعو ڏي ۽ مون کي علم ٿي

وڌاءِ ۽ هر حال ۾ حمد الله جي لاءِ ثابت آهي ”١“

فائدا

مذڪوره آيتن مان هي فائدا حاصل ٿيا.

ع ١: آيت ع ١١٢ مان واضح ٿيو ته ايمان سان ئي عملن جي مقبول هجڻ جو واسطو آهي جنهن شخص جو ايمان ڪامل ناهي اهو ڪيترا به صالح اعمال ڪري مقبول ناهن ۽ جنهن ايمان ڪامل سان گڏ صالح عمل ڪيا انهن کي ڪنهن به قسم جو خوف خطرو ناهي نه ان سان ڪنهن قسم جو ظلم ڪيو ويندو جو ان جا گناهه گهڻا لکيا وڃن ۽ ان جي نيڪ اعمال کي گهٽايو ويندو. ”٢“

ع ٢: ”قُرْآنًا عَرَبِيًّا“ (عربي قرآن لائوسون) مان واضح ٿيو ته عربي زبان نهايت پياري زبان آهي جو الله جل شانہ جي محبوب عليه الصلوة والسلام جي زبان آهي ۽ اهوئي سبب آهي جو قرآن ڪريم به ان زبان ۾ نازل ٿيو آهي. پر افسوس آهي جو هن هلندڙ دور ۾ ٻيا مسلمان ڇا خود عرب به انگريزي زبان جا شائق بنجي ويا آهن حالانڪ هجڻ ته ائين گهرجي ته اهي پنهنجا مالي ۽ سياسي وسائل عربي ٻوليءَ جي ترويج ۽ اشاعت لاءِ لڳائن ها - قبر ۾ سوال جواب به عربي زبان ۾ هوندو ته بهشت وارن جي زبان به عربي هوندي.

ع ٣: ”فَتَعَلَى اللَّهِ الْمَلِکُ الْحَقُّ“ (پوءِ الله بادشاهه، سچو بلند آهي) مان واضح ٿيو ته الله جل شانہ هر شيءِ کان بلند، بالا پنهنجن ٻانهن تي قاهر ۽ سندن سچو مالڪ آهي اهو شريڪ، اولاد ۽ هر قسم جي عيب ۽ نقص کان پاڪ آهي.

ع ٤: ”وَقُلْ رَبِّ زِدْنِي عِلْمًا“ (۽ چؤ تون ته اي منهنجا پالڻهار! مون کي علم ۾ وڌاءِ) مان ثابت ٿيو ته قرآن پاڪ جي علم حاصل ڪرڻ ۾ انسان پاڻ ته حرص ڪري پر ٻين کي به حرص ڏياري چو ته اها هميشه رهڻ واري دولت آهي.

(٥) انهن ئي لفظن مان واضح ٿيو ته: علم الله جل جلاله جي نعمتن ۾ نهايت اهم ۽ وڏي نعمت آهي چو ته حبيب پاڪ عليه الصلوة والسلام جن کي صرف ان جي طلب ڪرڻ لاءِ ارشاد ٿيو آهي.

وَلَقَدْ عَهِدْنَا إِلَىٰ آدَمَ مِنْ قَبْلِ فَنَسِيَ وَلَمْ نَجِدْ لَهُ عَزْمًا ۝١٥ وَاذْ

۽ البت تحقيق حڪم ڏنوسون آدم کي اڳ ۾ پوءِ وساريائين ۽ نه لڌي سون ان جي ڪا پڪي نيت ۽

قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ ۝١٦

جڏهن چيوسون ملائڪن کي ته سجدو ڪيو آدم کي پوءِ سجدو ڪيائون مگر شيطان انڪار ڪيو

فَقُلْنَا يَا آدَمُ إِنَّ هَذَا عَدُوٌّ لَّكَ وَلِزَوْجِكَ فَلَا

پوءِ چيوسون ته اي آدم! بلاشڪ هيءُ دشمن آهي تنهنجو ۽ تنهنجي زال جو پوءِ هرگز نه

يُخْرِجَنَّكَ مِنَ الْجَنَّةِ فَتَشْقَىٰ ۝١٧ إِنَّ لَكَ أَلَّا تَجُوعَ

ڪڍي اوهان ٻنهي کي بهشت مان پوءِ تڪليف ۾ پئو بيشڪ تولاءِ هي آهي ته نه بڪ محسوس

فِيهَا وَلَا تَعْرَىٰ ۝١٨ وَأَنَّكَ لَا تَظْمَأُ فِيهَا وَلَا تَصْحَىٰ ۝١٩

ڪندين ان ۾ ۽ نه اگهاڙو ٿيندين ۽ بيشڪ تون نه اڃ وارو ٿيندين ان ۾ نه گرمي محسوس

فَوَسَّوَسَ إِلَيْهِ الشَّيْطَانُ قَالَ يَا آدَمُ هَلْ أَدُلُّكَ عَلَىٰ شَجَرَةِ الْخُلْدِ

ڪندين پوءِ وسوسو وڌائين ان ڏانهن شيطان چيائين اي آدم! ڇا ڏس ڏيان توکي وڻ هميشگيءَ

وَمُلْكٍ لَا يَبْلَىٰ ۝٢٠ فَآكَلَا مِنْهَا فَبَدَتْ لَهُمَا

واري جو ۽ ملڪ جو جيڪو نه ٿو ختم ٿئي پوءِ ڪاڏائون ان مان پوءِ ظاهر ٿيون انهن ٻنهي لاءِ

سَوَاتِهِمَا وَطَفِقَا يَخْصِفْنَ عَلَيْهِمَا مِنْ وَّرَقِ الْجَنَّةِ وَعَصَىٰ

اگهڙون انهن جون ۽ شروع ٿيا جو ڍڪين پيا پنهنجي مٿان پنن جنت جي مان ۽ حڪم ڏيان ۾ نه

آدَمُ رَبَّهُ فَغَوَىٰ ۝٢١ ثُمَّ اجْتَبَاهُ رَبُّهُ فَتَابَ

رڪيو آدم رب پنهنجي جو پوءِ ناڪام رهيو تنهن کان پوءِ برگريدو بنايائين ان کي پوءِ توبه قبول

عَلَيْهِ وَهَدَى ۝ قَالَ اهْبِطَا مِنْهَا جَمِيعًا

ڪرڻ سان متوجہ ٿيو ان ڏانهن رب ان جو ۽ هدايت ڪيائين فرمايائين ته لهي ويوان مان مڙئي

بَعْضُكُمْ لِبَعْضٍ عَدُوٌّ فَإِمَّا يَأْتِيَنَّكُمْ مِنِّي هُدًى فَمَنِ

بعضي اوهان مان بعض جا دشمن آهن پوءِ جيڪڏهن اچي اوهان وٽ مون وٽان هدايت پوءِ جيڪو

اتَّبَعَ هُدَايَ فَلَا يَضِلُّ وَلَا يَشْقَى ۝

تابع ٿيو هدايت منهنجيءَ جو پوءِ نه گمراه ٿيندو ۽ نه بدبخت ٿيندو.

تفسير:

اڳين آيتن ۾ حضرت موسيٰ علي نبينا وعليه الصلوة والسلام جي قوم جي بي فرمانين جو ذڪر هو جن عمداً سرڪشي ۽ بي فرماني ڪئي ۽ سخت سزا جا حقدار بڻيا ۽ هنن آيتن ۾ حضرت آدم علي نبينا وعليه الصلوة والسلام جي طرفان ٿيل بظاهر خطا جو ذڪر ڪري ٻڌايو ويو آهي ته ان گناهه جي پڪي نيت نه ڪئي هئي ان کان لغزش ٿي وئي جنهن تي توبه ڪري رب ڪريم کي راضي بنايائين فرمان عاليشان آهي. ”وَلَقَدْ عَاهَدْنَا لِآدَمَ مِنْ قَبْلُ فَنَفْسٍ وَّكَمٌ نَّحَدُّ لَهُ عَزْمًا“ ۽ البت تحقيق آدم کي اڳ ۾ حڪم ڏنو سون پوءِ وساريائين ۽ اسان ان جي پڪي نيت نه لڌي، مقصد ته آدم کي به اسان (بني اسرائيل کان) اڳ ۾ حڪم ڏنو هو (ته هن وڻ کي ويجهو نه وڃان) پر ان کان لغزش ٿي پر ان لغزش ۽ کوتاهي ۾ سرڪشيءَ ۽ تڪبر جي پوءِ به نه هئي ويسر ۾ اهڙي وات تي سندس قدم کجي ويا جتي وڃڻ کان الله جل جلاله کيس روڪيو هو ۽ جڏهن کيس متنبه ڪيو ويو ته سخت غم ۾ رهندي اڪين مبارڪن مان پاڻيءَ کي وهائيندي شرم ۽ حياءَ کان اک مٽي نه ڪنيائين ان جي ڪري قدرت واري ان سان اهو سلوڪ نه ڪيو جيڪو ٻين متڪبرن فرعون وغيره سان ڪيو ويو رب العزة جل شانہ پاڻ ئي ٻڌايو ته ان کان ويسر ٿي هئي اسان ان کوتاهيءَ جي لاءِ سندس پڪي نيت نه لڌي هئي.

ويسر پيدا ڪندڙ اسباب

مفسرن سڳورن حضرت علي المرتضى رضي الله عنه کان روايت آندي آهي ته ذهن ڪمن جي ڪري ويسر پيدا ٿيندي آهي. (۱) فڪر، غم ۽ ڳڻتيءَ کان (۲) ڪياريءَ ۾ سڳيون هڻائي رت ڪڍائڻ کان (۳) بينل پاڻيءَ ۾ پيشاب ڪرڻ کان (۴) ڪٽا ڏاڙهون کائڻ کان (۵) ڏاڏا کائڻ کان (۶) ڪئي جي اوڀر کائڻ کان (۷) قبرن تي لکيل پٿين پڙهڻ کان جن تي ميت جو نالو، ذات ۽ مرڻ جي تاريخ لکيل هوندي آهي (۸) ڦاهي ڏنل ماڻهوءَ کي ڦاهيءَ تي تنگيل ڏسڻ کان (۹) قطار ۾ بينل بن اٿن جي وچان لنگهڻ کان (۱۰) جون کي جيئرو اڇلائي ڇڏڻ کان. "۱"

"وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ" (ياد فرماءِ) جڏهن اسان ملائڪن کي فرمايو ته آدم کي سجدو ڪيو پوءِ سجدو ڪيو مگر شيطان (سجدي ڪرڻ کان) انڪار ڪيو. يعني الاهي امر نه مڃيائين ۽ پاڻ کي ڀلو سمجهي ملعون بنجي ويو "فَقُلْنَا يَا آدَمُ إِنَّ هَذَا عَدُوٌّ لَّكَ وَلِزَوْجِكَ فَلَا تَخْرُجَنَّ مِنَ الْجَنَّةِ فَتَشْقَىٰ" پوءِ اسان چيو ته اي آدم! بلاشڪ هي (شيطان) تنهنجو ۽ تنهنجي زال جو دشمن آهي پوءِ هرگز اوهان ٻنهي کي جنت مان نه ڪڍي. پوءِ تڪليف ۾ پئجي وڃين. چوٽه بهشت جهڙو آرام ۽ سڪون ٻئي هنڌ ڪٿان ملندو بيءِ جاءِ تي کائڻ، پيئڻ، رهڻ، اٿڻ وهڻ جا سڀ فڪر ۽ سوچون ذهن ۾ ايندا. جفا ڪرڻ کان سواءِ ڪجهه به نه ٿيندو. "إِنَّ لَكَ أَلَّا تَجُوعَ فِيهَا وَلَا تَعْرَىٰ وَأَنْتَ لَا تَظْمَأُ فِيهَا وَلَا تَصْحَىٰ" بلاشڪ تنهنجي لاءِ ان (بهشت) ۾ هي (فائدو) آهي جو نه اتي بڪايل ٿيندين ۽ نه اگهاڙو رهندين ۽ بلاشڪ تون ان ۾ نه اڃايل ٿيندين ۽ نه گرمي (اس) محسوس ڪندين. چوٽه بهشت الله جل شانہ جو مهمان خانو آهي انسان جون جيڪي به کائڻ، پيئڻ، ڊڪڻ ۽ رهڻ جون ضرورتون آهن اتي تيار ۽ مهيا هونديون آهن اتي ڪنهن قسم جي ڪا به تڪليف نه آهي. مفسرن لکيو آهي ته هتي ٻين نعمتن جي ذڪر جي بجاءِ صرف تڪليفون نه هجڻ جو ذڪر شايد ان جي ڪري ڪيو ويو آهي ته بهشت مان نڪرڻ کان پوءِ اهي سڀ تڪليفون درپيش اچي سگهن ٿيون. "فَوَسْوَسَ إِلَيْهِ الشَّيْطَانُ قَالَ يَا آدَمُ هَلْ أَدُلُّكَ عَلَىٰ شَجَرَةِ الْخُلْدِ وَمُلْكٍ لَّا يَبْلَىٰ" پوءِ ان کي شيطان وسوسو وجهي چيو ته: ڇا مان توکي هميشه رهڻ واري وڻ جو ۽ اهڙي ملڪ جو ڏس

ڏيان جيڪو نه پراڻو ٿيندو. يعني توکي اهڙي وڻ جو ڏس ڏيان جنهن مان کائڻ جي ڪري توتي موت به نه ايندو ۽ لازوال بادشاهي ملنديئي. ”فَاَكْلًا مِنْهَا فَبَدَّتْ لَهَا سَوْآتُهَا وَطَفَقَا يَخْصِفْنَ عَلَيْهِمَا مِنْ زَرْقِ الْجَنَّةِ“ پوءِ ان مان کاڌائون ته پوءِ پنهي جي لاءِ سندن اگهڙون پڌريون ٿي پيون پوءِ جنت. (جي وڻن) جا پن پئي پاڻ کي ڍڪڻ ۾ شروع ٿي ويا. محدث عبدالرزاق، عبد بن حميد، نوادر الاصول ۾ حڪيم ترمذي، ابن جرير، ابن المنذر، ابن ابي حاتم ۽ ابو الشيخ وهب بن منبه کان روايت آندي آهي جنهن جو خلاصو هي آهي ته شيطان اول سيده حوا کي وسوسو وجهي ان منع ڪيل وڻ جو ميوو ڪارايو ۽ سيده حوا جي صلاح سان حضرت آدم علي نبينا وعليه الصلوٰه والسلام به کاڌو. کائڻ کان پوءِ جڏهن سندن بدن تان بهشتي لباس لهي ويو ته حضرت آدم علي نبينا وعليه الصلوٰه والسلام هڪ وڻ ۾ گهڙي ويو الله جل مجده فرمايس ته: آدم! ڪيڏي ٿو وڃين؟ عرض ڪيائين ته: اي الله حاضر آهيان، الله فرمايس ته: ڪونه نڪرندين ڇا؟ عرض ڪيائين ته توکان حياءِ ٿو ڪيان - الله فرمايس ته ”زمين ڏانهن لهي وڃ“ ۽ حوا کي فرمايائين ته: تو منهنجي ٻانهي (آدم) کي ڏوڪو ڏن ان جي سزا اها اٿي جو هر ٻار کي تڪليف سان پيٽ ۾ کڻيندي ۽ تڪليف سان ڄڻيندي ۱ ”وَعَصَىٰ آدَمُ رَبَّهُ فَغَوَىٰ“ ۽ آدم پنهنجي رب جو فرمان ذهن مان ڪڍيو پوءِ ناڪام ٿيو. ”غَوَىٰ“ جي لفظ جون ٻه معنائون ورتيون وينديون آهن. (١) گمراه ٿيو (٢) مقصد ۾ ناڪام رهيو. الله جل جلاله جي نبي عليه الصلوٰه والسلام کي گمراهي ڏانهن نسبت ڪرڻ غلط آهي ان جي ڪري هتي ٻي معنيٰ مراد آهي علامه صابوني هن آيت جو تفسير ڪندي لکيو آهي فضل عن المطلوب الذي هو الخلود في الجنة ”٢“ مقصد ته حضرت آدم علي نبينا وعليه الصلوٰه والسلام جيڪو بهشت ۾ هميشه رهڻ جو ارادو ڪري ان منع ڪيل وڻ مان کاڌو هو. ان مطلوب حاصل ڪرڻ ۾ ناڪام رهيو.

لطفه

محدث بيهقيءَ شعب الايمان ۾ حضرت ابي عبدالله المغربي کان آندو آهي ته: سيدنا ابراهيم حضرت آدم علي نبينا وعليهما الصلوٰه والسلام جي معاملي ۾ سوچي بارگاه ايزديءَ ۾ عرض ڪيو ته: يا الله! تو آدم کي پنهنجي قدرتي هٿ

سان پيدا ڪري ان ۾ پنهنجو روح ڦوڪيو ۽ ان کي ملائڪن کان سجدو ڪرايو.
پوءِ وري هڪ ويسر ۾ ڪيل ڪم جي ڪري ان لاءِ ماڻهن جي واتن کان چورائيئي ته:
آدم هيئن ڪيو هيئن ڪيو؟ الله جل جلاله کيس فرمايو ته: ڇا توکي اهو علم ناهي ته
حييب جي فرمان ڏانهن حيب جو متوجه رهڻ گهڻو سخت هوندو آهي. ”١“ علامه
رومي عليه الرحمة به اها رمز بيان ڪندي فرمايو.

بود آدم ديده نور قديم

موءِ درديده بود کوه عظيم

يعني حضرت آدم علي نبينا وعليه الصلوة والسلام قديم نور جي اک هو ۽
اک ۾ جيڪڏهن وار پوندو آهي ته به وڏو جبل محسوس ٿيندو آهي. ان جي ڪري
سيدنا آدم عليه السلام تي اها تڪليف ۽ ڏوراپا آيا. ”ثُمَّ اجْتَبَاهُ رَبُّهُ فَتَابَ عَلَيْهِ
وَهَدَاهُ“ تنهن کان پوءِ سندس رب کيس برگزیدو بنايو پوءِ مٿس توبه قبول ڪرڻ سان
موتيو ۽ کيس هدايت (۾ ترقي) ڏنائين. مطلب ته کيس توبه جي توفيق ڏئي هدايت ۾
وڌائي برگزیدو بنائڻ سڀ الله جل شانہ جي مهرباني آهي. ”٢“

قَالَ اهْبِطَا مِنْهَا جَمِيعًا بَعْضُكُمْ لِبَعْضٍ عَدُوٌّ فَإِمَّا يَأْتِيَنَّكُمْ مِنِّي هُدًى فَمَنِ
اتَّبَعَ هُدًى فَلَا يَضِلُّ وَلَا يَشْقَى (الله جل جلاله کين) فرمايو ته ان (بهشت) مان سڀ
لهي وڃو هڪٻئي اوهان مان ٻين جا دشمن آهن پوءِ جنهن منهنجي هدايت جي اتباع
ڪئي پوءِ اهو نه گمراه ٿيندو ۽ نه بدبخت بنجندي. يعني الله جل جلاله حضرت آدم
۽ بيبي حوا کي فرمايو ته اوهان زمين ڏانهن لهو اوهان ۽ اوهان جو اولاد اتيئي
رهندو. هڪ ٻئي سان دشمني ۽ مخالفت به ڪندو حسد ۽ دين ۾ اختلاف ڪرڻ جي
ڪري پاڻ ۾ وڙهندو. پوءِ منهنجي طرفان هدايت جا پيغام پهچڻ جي ڪري جيڪي
انهن جا تابعدار ٿيندا اهي نه گمراه ٿيندا ۽ نه بدبخت بنجندا. تڪليفن ۽ ڏڪن کان
محفوظ رهندا هدايت مان مراد الله جا رسول ۽ ڪتاب آهن. سيدنا ابن عباس رضي الله
عنهما فرمايو آهي ته: جنهن قرآن پڙهيو ۽ جيڪو ان ۾ آهي ان جو تابع ٿيو ته الله ان
کي گمراهي کان بچائي هدايت نصيب ڪندو ۽ قيامت جي ڏينهن ان کي حساب جي
تڪليف کان محفوظ رکندو. هن آيت مان اهوئي واضح ٿي رهيو آهي. ”٣“

فائدا:

مذكوره آيتن مان هي فائدا ذهن نشين ٿيا. (١) ”وَلَمْ نَجِدْ لَهُ عَزْمًا“ (١) اسان ان جي پڪي نيت نه لڌي) مان واضح ٿيو ته حضرت آدم علي نبينا عليه الصلوة والسلام کان منع ڪيل وڻ جو ڪاٺ ويسر ٿي ويو جيڪو گناهه نه هو صرف پيار ۾ ميار ملي هئي. الله جل شانہ جا نبي سڳورا عليهم الصلوة والسلام هر قسم جي نئين توڙي وڏن گناهن کان پاڪ آهن. اهل السنة والجماعة جو اهوئي عقيدو آهي ان تي مضبوط ۽ مستحڪم رهڻ گهرجي.

(٢) حضرت آدم علي نبينا وعليه الصلوة والسلام جي ساري واقعي تي غور ڪرڻ سان واضح ٿئي ٿو ته ان سموري واقعي جي پويان قدرتي حڪمتون رکيل هيون. جيڪي پاڻ پروردگار ڄاڻي ٿو انسان کي ان ۾ هٿ چراند ۽ عقل هلائڻ کان پاسو ڪرڻ گهرجي متان ڪو غلط فيصلو ڪري ويهي.

(٣) ”فَمَنْ أَتَّبِعْ هَٰذَا“ (پوءِ جنهن منهنجي هدايت جي اتباع ڪئي) مان ثابت ٿيو ته رب ڪريم ۽ ان جي طرفان موڪليل رسول عليهم الصلوة والسلام جي رستي کانسواءِ ڪوبه رستو قابل عمل نه آهي. الاهي فرمانن ۽ نبوي ارشادن کي ڇڏي ڪوبه صاحب ڪمال بنجي نه ٿو سگهي.

وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ

۽ جنهن منهن موڙيو ذڪر منهنجي کان پوءِ بيشڪ ان جي لاءِ حياتي تنگ هوندي ۽ اٿارينداسون

يَوْمَ الْقِيَمَةِ أَعْمَى ﴿١٢٤﴾ قَالَ رَبِّ لِمَ حَشَرْتَنِي أَعْمَى

ان کي قيامت جي ڏينهن انڌو ڪري ڇوڏو اي منهنجا رب! ڇو اٿاريو تو مون کي انڌو ڪري

وَقَدْ كُنْتُ بَصِيرًا ﴿١٢٥﴾ قَالَ كَذَلِكَ أَتَتْكَ آيَاتُنَا فَنَسِيتَهَا

۽ تحقيق هوس مان ڏسندڙ فرمائيندو اهڙي طرح آيون تووت آيتون اسان جون پوءِ وساريو تو انهن کي

وَكَذَلِكَ الْيَوْمَ تُنْسَى ﴿١٢٦﴾ وَكَذَلِكَ نَجْزِي مَنْ أَسْرَفَ وَلَمْ يُؤْمَرْ

۽ اهڙي طرح اڄ وساريو ويندين ۽ اهڙو بدلو ڏينداسون ان کي جيڪو حد کان لنگهيو ۽ نه ايمان

بِآيَاتِ رَبِّهِ وَلَعَذَابُ الْآخِرَةِ أَشَدُّ وَأَبْقَى ﴿١٢٧﴾

آندائين پنهنجي رب جي آيتن تي ۽ البت آخرت وارو عذاب گهڻو سخت ۽ گهڻو باقي رهندڙ آهي.

تفسير:

اڳين آيتن ۾ سيدنا حضرت آدم علي نبينا وعليه الصلوة والسلام ڏانهن اچڻ واري هدايت ۽ ان جي اتباع ڪندڙن تي مهربانيءَ جو ذڪر هو ۽ هنن آيتن ۾ هدايت کان منهن موڙيندڙن جي حالت جو بيان ڪندي ارشاد ٿي رهيو آهي ”وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى“ ۽ جنهن منهنجي ذڪر کان منهن موڙيو پوءِ يقيناً ان جي لاءِ تنگ حياتي آهي ۽ ان کي قيامت جي ڏينهن اندو ڪري اٿارينداسون. هتي ذڪر مان مراد قرآن ڪريم ۽ رسول پاڪ عليه الصلوة والسلام آهن ”اي الكتاب الذاڪر لي والرسول الداعي الي“ ۱

شان نزول

سيدنا عبدالله بن عباس رضي الله عنهما کان روايت آهي ته هيءَ آيت اسود بن عبدالعزيز مخزومي ڪافر جي متعلق نازل ٿي هئي. ”۱“ (جيڪو نبي پاڪ عليه الصلوة والسلام سان چٿرون ڪندو هو ۽ قبر ۽ حشر واري زندگيءَ جو منڪر هوندو هو). مطلب هي آهي ته قرآن ڪريم ۽ نبي پاڪ عليه الصلوة والسلام جي ذات عالي صفات کان ۽ سندن هدايتن کان جيڪو منهن موڙيندو ان کي اکين کان اندو ڪري محشر جي ميدان ۾ آندو ويندو ۽ دل جو به اندو هوندو جو ڪنهن حجت ۽ دليل کي نه سمجهندو اها ان جي حالت حشر جي ابتدا ۾ هوندي بعد ۾ سندس اکيون ڪوليون وينديون تانت محشر جي حالات ڏسي. ”۲“

”قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا“ چونڊو ته اي منهنجا پالڻهار! مون کي اندو ڪري ڇو اٿارين ٿي حالتڪ تحقيق مان ڏسندڙ هوس؟ يعني قرآن پاڪ کان منهن موڙيندڙ عجب ۾ پئجي سوال ڪندو ته مان دنيا ۾ ته اندو نه هوس يا الله! مون کي هتي اندو ڇا جي ڪري بنايو اٿئي؟ ”قَالَ كَذَلِكَ أَتَتْكَ آيَاتُنَا فَنَسِيتَ هَآءُ وَكَذَلِكَ الْيَوْمَ تُنْسَى“ فرمائيندو (الله) ته اهڙي طرح تو وٽ اسان جون آيتون آيون هيون پوءِ تو انهن کي وساري ڇڏيو هو ۽ اڄ تون به اهڙي طرح وساريو ويندين مقصد ته: جيئن دنيا ۾ اسان جي آيتن ڏسڻ کان پاڻ کي اندو بنايئي تيئن هتي به توکي اندو

ڪري اٿاريو ويو آهي ۽ جيئن دنيا ۾ اسان جي حڪمن کي وساري ويٺو هئين تيئن هتي حشر جي ميدان ۾ تون به وساريل آهين عجب ڇا جو آهي؟ ”وَكَذَلِكَ نَجْزِي مَنْ أَسْرَفَ وَلَمْ يُؤْمِنْ بِآيَاتِ رَبِّهِ وَلَعَذَابُ الْآخِرَةِ أَشَدُّ وَأَبْقَى“ ۽ اهڙي طرح ان کي به بدلو ڏينداسون جيڪو حد ٽپي ويو ۽ پنهنجي رب جي آيتن تي ايمان نه آندائين ۽ البت آخرت وارو عذاب گهڻو سخت ۽ گهڻو باقي رهندڙ آهي. يعني اهو عذاب هر ان شخص لاءِ هوندو جيڪو شرعي حدن کي لتاڙيندو ۽ پنهنجي رب جي آيتن تي ايمان نه آڻيندو ۽ ان جي ڪري اها عقلمندي ناهي جو آخرت جي عذاب جو فڪر نه ڪندي دنيا ۾ تڪليفون ڪرڻ کان بچاءُ حاصل ڪجي. ۽ آخرت جو عذاب تمام وڏي هجڻ جي ڪري سخت ۽ ختم نه ٿيڻ جي ڪري گهڻو بقاء وارو آهي. ”١“

فائدا:

مذڪوره آيتن مان هي فائدا حاصل ٿين ٿا. (١) ”فَإِنَّ لَهُ مَعِيشَةً ضَنْكًا“ (پوءِ تحقيق ان جي لاءِ تنگيءَ واري حياتي آهي) مان واضح ٿيو ته جيڪو به قرآن ڪريم ۽ نبي پاڪ عليه الصلوة والسلام جن کان منهن موڙيندو پوءِ اهو ڪيترو به مالدار هجي پر انکي قلبي سڪون ۽ دلي اطمينان نه هوندو. ان جي زندگي پریشان ۽ تنگ حالت ۾ گذرندي رهندي. دنيا ۾ نيڪي ۽ بددي ٻئي روشن آهن. نيڪيءَ ڏانهن متوجهه رهجي برائيءَ کان بچاءُ جي ڪوشش ڪجي. (٢) ”فَنَسِيتَهَا“ (پوءِ تو انهن کي وساريو) مان معلوم ٿيو ته الله جل جلاله جي حڪمن کي وسارڻ ڪافرن جو ڪم آهي ۽ ان جي سزا به سخت آهي جو اهو ماڻهو قيامت ۾ وساريل هوندو. محشر جي ابتداء ۾ انڌو هوندو ڏانهون ڪندو رهندو پر ڪير به سندس ڏانهن نه ورنائيندو. (٣) ”مَعِيشَةً ضَنْكًا“ (تنگ حياتيءَ) مان مراد هڪ قول مطابق قبر جي تنگي به آهي، قبر ان کي اهڙا پيڙا ڏيندي جو ان جون پاسريون ٽٽي پونديون مسند بزار ۾ جيد سند سان حضرت ابو هريرة رضي الله عنه کان روايت آهي ته نبي پاڪ جن فرمايو ته ”مَعِيشَةً ضَنْكًا“ مان مراد قبر جي حالت آهي. ”٢“

أَفَلَمْ يَهْدِ لَهُمْ كَمْ أَهْلَكْنَا قَبْلَهُمْ مِنَ الْقُرُونِ يَمْشُونَ فِي

چا پوءِ نه هدايت ڏني انهن کي (هن ڳالهه ته) ڪيتريون هلاڪ ڪيوسين اڳ انهن کان قومون هلن پيا

مَسْكِنَهُمْ إِنَّ فِي ذَلِكَ لَآيَاتٍ لِّأُولِي النُّهَى ۝١٦٨ وَلَوْلَا

جائين انهن جي ۾ بلاشڪ ان ۾ البت نشانين آهن دانشمندن جي لاءِ ۽ جيڪڏهن نه ٿيل هجي

كَلِمَةٌ سَبَقَتْ مِنْ رَبِّكَ لَكَانَ لِزَامًا وَأَجَلٌ مُّسَمًّى ۝١٦٩ فَاصْبِرْ

ها فيصلو جيڪو اڳ ۾ ٿي ويو رب تنهنجي کان ته البت هجي ها لازم ۽ مدو مقرر ٿيل پوءِ صبر

عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ

ڪر ان تي جيڪو چون ٿا ۽ تسبيح پڙهه پنهنجي رب جي حمد سان اڳي سج اڀرڻ کان

وَقَبْلَ غُرُوبِهَا وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ

۽ اڳي ان جي لهڻ کان ۽ گهڙين رات جي ۾ پوءِ تسبيح پڙهه ۽ طرفن ڏينهن جي ۾

لَعَلَّكَ تَرْضَىٰ ۝١٧٠

تانت تون راضي ٿين .

تفسير:

اڳين آيتن ۾ حد کان لنگهندڙن جي بري انجام جو ذڪر هو ۽ هنن آيتن ۾ سندن جي لاءِ هدايت جي اسباب جو ذڪر ڪندي ارشاد ٿي رهيو آهي ”أَفَلَمْ يَهْدِ لَهُمْ كَمْ أَهْلَكْنَا قَبْلَهُمْ مِنَ الْقُرُونِ يَمْشُونَ فِي مَسْكِنِهِمْ إِنَّ فِي ذَلِكَ لَآيَاتٍ لِّأُولِي النُّهَى“ چا انهن جي لاءِ هن ڳالهه هدايت جو رستو نه کوليو آهي ته اسان انهن کان اڳي ڪيتريون قومون هلاڪ ڪري ڇڏيون جن جي جائين ۾ هلن پيا؟ بلاشڪ ان ۾ دانشمندن جي لاءِ نشانين آهن سيدنا آدم علي نبينا وعليه الصلوة والسلام جي ذڪر کان پوءِ مڪه مڪرمه جي ڪافرن ڏانهن ڳالهه جو رخ ڦيرائيندي ارشاد ٿي رهيو آهي ته اهي تاجر هئا اهي سفر ڪندي ڪڏهن شام جي طرف ويا ٿي ته ڪڏهن يمن ڏانهن ۽ سفر جي دوران انهن جو گذر ويران ڳوٺن کان بڻيندو رهندو هو انهن کان پڇيو ٿو وڃي

تہ اوهان اتاهين لنگهندي ڪڏهن سوچيو ٿا ته هتي به ڪڏهن ماڻهو رهندا هئا هي ڳوٺ به ڪڏهن زندگيءَ جي رنگن سان رنگيل هئا هاڻي اتي مٽي چوپڻي اڏامي ۽ هتي رهندڙن ماڻهن تي چو مصيبتون ڪڙڪي پيون جو اهڙيون شاندار جايون ڇڏي ويا ۽ ڪيڏانهن ويا. جيڪڏهن اوهان ڪڏهن فڪر جي زحمت ڪيو ها ته اوهان کي خبر پئجي وڃي ها ته انهن ڳوٺن وارن کي الله جل جلاله جي بي فرمانيءَ جي سزا ملي ۽ برباد ٿي ويا. انهن وانگر جيڪڏهن اوهان به بي فرمان ٿيندؤ ته تباھ ٿي ويندؤ ۽ جيڪي به دانشمند ۽ عقل وارا آهن انهن جي لاءِ ان ۾ ڪئين نشانيون آهن اهي سوچين ٿا ته بي فرماني هلاڪت جو سبب آهي ۽ بي فرمانيءَ کان بچاءُ جا اسباب اختيار ڪري الله جل جلاله کي راضي ڪن ٿا. ”١“

”وَلَوْ لَا كَلِمَةٌ سَبَقَتْ مِنْ رَبِّكَ لَكَانَ لِزَامًا وَأَجَلٌ مُّسَمًّى“ ۽ جيڪڏهن تنهنجي رب جي طرفان فيصلو اڳ ۾ نه ٿي وڃي ها ته البت عذاب لازم هجي ها ۽ مدو مقرر آهي. مقصد ته جيڪڏهن اسان جي طرفان فيصلو ڪيل ۽ عذاب جي اچڻ لاءِ مدو مقرر ڪيل نه هجي ها ته عذاب لازم ٿي وڃي ها ان ۾ دير نه ٿئي ها ۽ هاڻي جو هاڻي سڀ تباھ ٿي وڃن ها. علامه پاني پتي لکيو آهي ته: اهو فيصلو هي هو ته الله جل جلاله هن امت جي ڪافرن کي عذاب ڪرڻ ۾ قيامت تائين دير ڪرڻ جو وعدو فرمايو ۽ کين دنيا ۾ عام عذاب سان تباھ نه ڪيو ڇو ته نبي ڪريم عليه الصلوة والسلام جن رحمة للعالمين آهن. ”٢“ ”فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ غُرُوبِهَا وَمِنْ آنَاءِ اللَّيْلِ فَسَبِّحْ وَأَطْرَافَ النَّهَارِ لَعَلَّكَ تَرْضَىٰ“ پوءِ جيڪو ڪجهه چون ٿا ان تي صبر ڪر ۽ پنهنجي رب جي حمد سان سج اڀرڻ کان اڳي ۽ ان جي لهڻ کان اڳي تسبيح پڙهندو ڪر ۽ رات جي گهڙين ۽ ڏينهن جي طرفن ۾ تسبيح پڙهندو ڪر تانت تون راضي ٿين. مقصد ته اي محبوب (عليك الصلوة والسلام) انهن ڪافرن جي طرفان دل کي ايڏائڻ وارين ڳالهين، بهتانن هڻڻ ۽ بد عادتن کان تنگ نه ٿي جيڪو ڪجهه چون ٿا ان تي صبر ڪر ۽ رات ۽ ڏينهن جي اهم وقتن ۾ الله جل شانہ جي حمد ۽ تسبيح ۾ مشغول ره. هن آيت ۾ نمازن جي وقتن ڏانهن به اشارو آهي سج اڀرڻ کان اڳ مان مراد صبح جي نماز ۽ سج لهڻ کان اڳ مان مراد عصر (وچين) نماز آهي ۽ رات جي گهڙين مان مراد عشاءَ ۽ تهجد جي نماز ۽ ڏينهن جي طرفن مان مراد ظهر ۽ مغرب جون نمازون آهن ”٣“ تانت تون راضي ٿين جو مطلب ته انهن

خصلتن، صبر، نماز وغيره جي ذريعي اوهان کي جيڪا عزت ملندي ان سان،
اصحابن سڳورن جي فتوحات سان، اچڻ وارن نسلن جي ايمان آڻڻ سان، آخرت ۾
ملندڙن انعامن سان امت جي بلند درجات سان، گنهگارن جي لاءِ شفاعت جي اذن
ملڻ سان راضي ٿيندين.

فائدا:

مذڪوره آيتن مان هي فائدا ذهن نشين ٿين ٿا. (١) ”فَسَبِّحْ بِحَمْدِ رَبِّكَ“
(پوءِ پنهنجي رب جي حمد سان تسبيح پڙهه) مان ثابت ٿيو ته الله جي عبادت
جي توفيق نصيب ٿيڻ جي ڪري سندس ئي حمد ۽ شڪر ڪجي ۽ هميشه ان کان
مدد گهرجي ته عبادت جي توفيق ۽ لذت حاصل ٿئي. (٢) ”وَمِنْ أَمَّا إِلَيْهِ الْمَلَأَ فَسَبِّحْ“
(۽ رات جي گهڙين ۾ پوءِ تسبيح پڙهندو ڪر) ۾ تسبيح کان اڳ رات جي گهڙين ۾
ذڪر ڪرڻ مان واضح ٿيو ته اهو ذڪر پلو آهي جيڪو رات جو ڪيو وڃي. (٣)
”لَا إِلَهَ إِلَّا اللَّهُ“ (عقلمندن جي لاءِ نشانين آهن) مان واضح ٿيو ته صحيح
عقلمند ۽ داناءُ اهو آهي جيڪو ديندار ۽ رب پاڪ جو فرمانبردار آهي. دنيا ناهي،
دنيا جي پوڄا ڪرڻ وارو ڪيترو به تيز هجي عقلمند ناهي. (٤) ”فَاصْبِرْ عَلَىٰ مَا
يَقُولُونَ“ (پوءِ جيڪو ڪجهه (اهي ڪافر) چون ٿا ته ان تي صبر ڪر) مان ثابت ٿيو
ته دشمنن جي ايذاءَ کان بچڻ جو علاج صبر ۽ عبادت آهي جيئن ان آيت کان اڳتي بيان
ٿيو آهي. تجربو شاهد آهي ته: انهن ٻنهي هٿيارن (صبر ۽ عبادت) وارو ماڻهو
هميشه ڪامياب ۽ ڪامران رهيو آهي. ”١“

وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ

۽ هرگز نه کولي رک اکيون پنهنجون ان ڏانهن جو نفعو ڏنسون ان سان ٽولين کي انهن مان

زَهْرَةَ الْحَيَاةِ الدُّنْيَا لِنَفْتِنَهُمْ فِيهِ وَرِزْقُ رَبِّكَ خَيْرٌ

سِينگار دنيا واري حياتيءَ جو تانت آزمايون انهن کي ان ۾ ۽ تنهنجي رب جو رزق پلو

وَأَبْقَى ۝ وَأَمْرُ أَهْلِكَ بِالصَّلَاةِ وَأَصْبِرْ عَلَيْهَا لَا تَسْأَلْكَ

۽ وڌيڪ باقي رهڻ وارو آهي ۽ حڪم ڪر اهل پنهنجي کي نماز جو ۽ ڦاٿر رهڻ تي نه ٿا گهرون اسين

(١) معارف القرآن ص ١٦٣ جلد ٦

رَزَقْنَاهُمْ نَحْنُ نَرْزُقُكَ وَالْعَاقِبَةُ لِلتَّقْوَى ﴿١٢٣﴾ وَقَالُوا لَوْلَا

توکان رزق اسین رزق ڏیون ٿا توکي ۽ چڱي پڇاڙي تقویٰ (وارن) لاءِ آهي ۽ چيائون چونه ٿو آڻي

يَا تَيْنَا بِأَيَّةٍ مِّن رَّبِّهِ أَوْلَمَ تَاتِهِم بَيِّنَةٌ مَّا

اسان وٽ نشاني رب پنهنجي وٽان ڇا نه آيو انهن وٽ روشن دليل ان جو جيڪو

فِي الصُّحُفِ الْأُولَىٰ ﴿١٢٤﴾

صحيفن پهرين ۾ آهي.

تفسير:

اڳين آيتن ۾ ڪافرن جي ڳالهين تي صبر ڪرڻ جو ذڪر هو ۽ هنن آيتن ۾ مسلمانن کي ڪافرن جي دولت دنيا ڏانهن توجه نه ڪرڻ جي لاءِ تلقين ڪئي وئي آهي. فرمان الاهي آهي ”وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِّنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهِ وَرِزْقُ رَبِّكَ خَيْرٌ وَأَبْقَىٰ“ ۽ پنهنجون نگاهون ڊگهيون نه ڪر انهن مان انهن ٽولين ڏانهن جن کي اسان دنيا جي حياتيءَ واري سينگار سان نفعو ڏنو آهي تانت انهن کي ان ۾ آزمايون ۽ تنهنجي رب جو رزق گهڻو ڀلو ۽ گهڻو باقي رهندڙ آهي. يعني جيڪو به دنيا جو ساز ۽ سامان ڪافرن کي ڏنو اٿئون ۽ ان سان دنياوي حياتيءَ جو سينگار ٿا ڪن اهو صرف انهن کي آزمائڻ جي لاءِ ڏنو اٿئون. اوهان انهن جي دنيا، دولت ۽ سامان ڏانهن اکيون لڳائي نه رکو. اوهان جي رب جي طرفان اوهان کي ملندڙ رزق نهايت ڀلو ۽ گهڻو باقي رهندڙ آهي. اوهان ان تي راضي رهو ”وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا لَا سَأَلَكَ رِزْقًا نَحْنُ نَرْزُقُكَ وَالْعَاقِبَةُ لِلتَّقْوَىٰ“ ۽ پنهنجي اهل کي نماز جو امر ڪر ۽ ان تي قائم رهه توکان رزق نه ٿا گهرون اسين توکي رزق ڏيون ٿا ۽ چڱي پڇاڙي تقویٰ (وارن) جي لاءِ آهي. هي خطاب نبي ڪريم عليه الصلوة والسلام سان آهي پر ان جي عموم ۾ سندن امت ۽ خاص ڪري سندن اهل بيت داخل آهن ۽ هن آيت جي نزول کان پوءِ نبي ڪريم عليه التحية والتسليم جن هر روز صبح جو سيده فاطمة ۽ حضرت علي رضي الله عنهما

جي گهر اچي فرمائيندا هئا ” الصلوة “ (نماز لاءِ اٿو) حضرت عمر بن خطاب رضي الله عنه به هر رات پنهنجي عيال کي نماز جي لاءِ اٿاريندو هو ” وَقَالُوا لَوْلَا يَأْتِينَا بِآيَةٍ مِنْ رَبِّهِ اُولَئِكَ تَاتِيهِمْ بَيِّنَةٌ مَّا فِي الصُّحُفِ الْاُولَى “ ۽ چيائون ته اسان وٽ پنهنجي رب جي طرفان نشاني چون ته ٿي آئي؟ ڇا انهن وٽ پهرين صحيفن مان روشن نشاني نه آئي آهي؟ يعني ڪافر چوڻ لڳا ته هي نبوت جي دعوى ڪندڙ اسان وٽ اسان جون مطلوب نشانيون چون ته ٿي آئي. جنهن سان سندس دعوى جو ثبوت ملي حالاتڪ ائين چوڻ وارا نبي پاڪ عليه الصلوة والسلام جن جي هٿان سندن ننڍپڻ کان وٺي وڏي عمر ۾ نبوت جي دعوى ڪرڻ کانپوءِ تائين تقريباً چار هزار ۽ پنجاھ (٤٠٥٠) خرق عادت (ارهاصات ۽ معجزات) ڏسي چڪا هئا آسمان جو چنڊ چيرجندي، اشاري سان زمين مان پاڻيءَ جا چشما وهندي ڏناهيائون پر ان سڀ جي هوندي به ايمان آڻڻ جي بجاءِ ڪڏهن کين ڪاهن، ته ڪڏهن شاعر ته ڪڏهن ساحر سڏيندا هئا ۽ انهن سڀني ڳالهين کي هڪ ئي وقت هڪ هستيءَ ۾ موجود سمجهڻ سندن ئي بي عقليءَ ۽ بي سمجهائيءَ جو دليل هو. الله جل شانہ فرمايو ته: ڇا انهن وٽ اهي نشانيون ۽ دليل نه آيا جيڪي اڳين ڪتابن تورا، انجيل وغيره ۾ موجود آهن انهن تي اعتبار ڪري انهن کي پڙهي ڏسن ته به اهڙي بڪواس نه ڪن. پرهه صرف ضد ۽ عناد تي قائم آهن.

فائدا:

مذڪوره آيتن مان هي فائدا ذهن نشين ٿيا. (١) ” وَأْمُرْ أَهْلَكَ بِالصَّلَاةِ “ (۱) پنهنجي اهل کي نماز جو امر ڪر) مان واضح ٿيو ته سڀني عبادتن ۾ نهايت اهم عبادت نماز آهي اها ايماني زندگيءَ جو پورو نقشو آهي. ان ۾ اذان، تڪبير، قرآن پاڪ جي قرأت، رکوع، سجدو، تسبيح، تشهد ۽ درود جهڙيون لذيت شيون آهن ان سان انساني زندگي حيوانيت کان مٿي ملڪوتي ڪيفيت ڏانهن وڌندي آهي ان جي ڪري اهو حڪم ٿيو ته پنهنجي اهل عيال کي به نماز جو امر ڪن. شريعت جو حڪم آهي ته پيءُ ماءُ ستن سالن جي ٻار کي نماز جو حڪم ڪن، ڏهن سالن جو ٿئي ته ان کي مار ڏئي به نماز پڙهائين. ڏهن سالن جي پٽ ۽ ڌيءُ کي گڏ ڏند ڪرڻ کان روڪي انهن جي هر حالت تي نظر رکجي. (٢) ” وَلَا تَمُدَّنَّ — کان — زَهْرَةَ الْحَيَلِوَةِ الدُّنْيَا “ تائين الفاظ تي غور ڪرڻ سان ثابت ٿيو ته مسلمان کي دنيا

جي زيب ۽ زينت سان دل نه لڳائڻ گهرجي ڇو ته اها ”زهرة“ (مڪڙي) جيتري سهڻي ۽ نازڪ آهي ايترو جلد فنا ٿيندڙ به آهي. جيئن حضرت شاهه عبداللطيف ڀٽائي عليه الرحمة فرمايو:

فاني ڙي فاني - دنيا دم نه هڪڙو.
لتي لوڙهه لٽن سين - جوڙيندئي جاني
ڪوڏر ۽ ڪاني - آهي سر سڀڪنهن
(شاهه)

وَلَوْ أَنَّا أَهْلَكْنَاهُمْ بِعَذَابٍ مِّن قَبْلِهِ لَقَالُوا

۽ جيڪڏهن تحقيق اسان هلاڪ ڪيون ها انهن کي عذاب سان ان کان اڳي ته البت چون ها اي

رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ

اسان جا پالڻهار! ڇو نه موڪليو تو اسان ڏانهن رسول پوءِ تابعداري ڪيون ها آيتن تنهنجين جي ان

مِنْ قَبْلِ أَنْ نَذِلَّ وَنَخْزَى ۝۳۴ قُلْ كُلٌّ مُّتَرَبِّصٌ فَتَرَبَّصُوا

کان اڳي جو ذليل ٿيون ها ۽ خوار ٿيون ها. فرما ۽ ته هر شخص انتظار ڪندڙ آهي پوءِ انتظار ڪيو

فَسَتَعْلَمُونَ مَنِ أَصْحَابُ الصِّرَاطِ السَّوِيِّ وَمَنِ اهْتَدَى ۝۳۵

اوهان به، پوءِ جلد ڄاڻندؤ ته ڪير آهي صاحب واٽ سڌي ۽ جو ۽ ڪير هدايت وارو ٿيو آهي.

تفسير:

اڳين آيتن ۾ ڪافرن جي مختلف قسمن جي اعتراضن جو بيان هو ۽ هنن آيتن ۾ به اهو بيان ڪيو ويو آهي ته: جيڪڏهن اسين انهن ڪافرن ڏانهن هدايت ڪرڻ جي لاءِ رسول عليه الصلوة والسلام نه موڪليون ها ته به اعتراض ڪن ها ته اسان کي سمجهائڻ جي لاءِ پيغمبر ڇو نه موڪليا ويا. فرمان عالي شان آهي. ”وَلَوْ أَنَّا أَهْلَكْنَاهُمْ بِعَذَابٍ مِّن قَبْلِهِ لَقَالُوا رَبَّنَا لَوْلَا أَرْسَلْتَ إِلَيْنَا رَسُولًا فَنَتَّبِعَ آيَاتِكَ مِنْ قَبْلِ أَنْ نَذِلَّ وَنَخْزَى“

۽ جيڪڏهن تحقيق اسان انهن کي ان کان اڳي عذاب سان هلاڪ ڪيون ها ته البت چون ها ته اي اسان جا پالڻهار! اسان ڏانهن رسول چونہ موڪليئي ته پوءِ اسين ان کان اڳي جو دليل ۽ خوار ٿيون ها تنهنجين آيتن جي تابعداري ڪيون ها. يعني جيڪڏهن اسين انهن ڪافرن کي نبي سڳوري عليه الصلوة والسلام جي موڪلڻ کان اڳي هلاڪ ڪري ڇڏيون ها ته به ڪري سگهياسين ٿي پر اهي چون ها ته يا الله! اسان ڏانهن ان کان اڳي جو دليل ۽ خوار ٿيا آهيون پنهنجي طرفان ڪو پيغمبر عليه الصلوة والسلام چونہ ٿي موڪليئي ته اسين تنهنجي رسول سان گڏ نازل ڪيل آيتن جي اتباع ڪيون ها. پر اسان انهن جي حجت ۽ معذرت ختم ڪرڻ جي لاءِ اول انهن ڏانهن رسول موڪليا پوءِ جنهن جنهن به انهن کي نه مڃيو اهو دنيا ۾ ڏلت ۽ آخرت ۾ عذاب ڪرڻ سان خواريءَ جو حقدار بڻيو. ”١“ ”قُلْ كُلٌّ مَّتَرْتِصٌ فَرِصُونَ فَسْتَعْلَمُونَ مَنْ أَصْحَبُ الصِّرَاطِ السَّوِيِّ وَمَنِ اهْتَدَى“ فرمائ ته هر شخص انتظار ڪندڙ آهي پوءِ اوهان به انتظار ڪيو پوءِ جلد ڄاڻندؤ ته ڪير سڌيءَ واٽ جا صاحب ۽ ڪير هدايت وارا آهن.

شان نزول:

مفسرن پلارن لکيو آهي ته: هڪ ڀيري مڪه مڪرمه ۾ رهندڙن مشرڪن پاڻ ۾ ڳالهه ٻولهه ڪئي ته: الله، نبي، قرآن ۽ اسلام جون ڳالهيون ۽ مسلمانن جو اهو شور وغيره به ٿي ڏينهن آهي جڏهن هي نبي (عليه الصلوة والسلام) دنيا تان رحلت ڪري ويندو ته سڀ ڳالهيون خود بخود ختم ٿي وينديون. ان جي ڪري ٿورو انتظار ڪيو. پوءِ ڏسجو ته انهن جو ڪهڙو ٿو حال ٿئي. انهن جي انهن خيالن جي ترديد ۾ هيءَ آيت نازل ٿي. ”٢“ مقصد هي آهي ته اوهان ۽ اسان سڀ انتظار ٿا ڪيون پاڻهي ظاهر ٿيندو ته سچ حق وارا ڪير آهن ”أَصْحَبُ الصِّرَاطِ السَّوِيِّ“ مان مراد آهي آهن جيڪي شروع کان وٺي اصل گمراهه نه ٿيا. جيئن انبياءِ سڳورا عليهم الصلوة والسلام ۽ ننڍڙي عمر کان اسلام آڻڻ وارا. ۽ ”مَنِ اهْتَدَى“ مان مراد آهي آهن جيڪي ڪفر کان پوءِ مسلمان ٿيا. ”٣“

فائدا:

مذڪوره آيتن مان هي فائدا حاصل ٿيا. (١) ”فَسْتَعْلَمُونَ“ (پوءِ جلد

(١) روح البيان ص ٤٤٩ جلد ٥ (١) نعي ص ٩٨٢ جلد ١٦ (٢) الصاوي علي الجالين ص ٦٦ جز ٣

جاڻندؤ) مان واضح ٿيو ته سڌي واٽ جا صاحب ۽ هدايت وارا ڪير آهن؟ بعد ۾ ماڻهن جي لاءِ جلد ظاهر ٿيندا. پر رب العزة جل جلاله کان لڪل نه آهن ان کي اڳ ۾ ئي انهن جو علم آهي. (٢) ”وَلَوْ أَنَّا أَهْلَكْنَاهُمْ“ (۽ جيڪڏهن اسين انهن کي هلاڪ ڪيون ها) مان روشن ٿيو ته دشمن جا بهانا، حجتون ۽ عذر سڀ ختم ڪري پوءِ ان کي سزا ڏجي. اهڙيءَ طرح سني علماء کي به غير سنيءَ جي حجتن ۽ دليلن کي پاڻ وٽ موجود قرآن ۽ سنت مان مضبوط دليلن سان ختم ڪرڻ گهرجي. اهوئي سهڻو طريقو آهي. (٣) ”مِنْ قَبْلِ أَنْ نَذِلَّ وَنَخْزَى“ (ان کان اڳي جو ذليل ۽ خوار ٿيون) مان واضح ٿيو ته الله جل جلاله جي نبين عليهم الصلوة والسلام ۽ انهن تي نازل ڪيل آيتن جي اتباع نه ڪندڙ ذليل ۽ خوار ٿيندا. اتباع ۾ عزت، وقار ۽ مقام جي بلندي ملندي آهي.

الحمد لله ثم الحمد لله جو اڄ پنهنجي لائبريريءَ ۾ بمورخه ٥ صفر المظفر سنه ١٤٢٢هـ الموافق بمورخه ٣٠ - ٤ - ٢٠٠١ع - بوقت فجر نيڪ ساڍي پنجين بجي سورة طه سڳوريءَ جو تفسير لکي پورو ڪيم. مالڪ مني جي بارگاهه ۾ ادب سان التجا آهي ته باقي رهيل تفسير به حبيب پاڪ عليه الصلوة والسلام جي صدقي جلد لکي پورو ڪرڻ جي سعادت نصيب ڪري. آمين ثم آمين

الفقير الى الله المغيٿ

محمد ادریس الداهری النقشبندی

عفی عنه



سورة الانبياء جو تعارف

هن ڀلاريءَ سورة جي تعارف ۾ هي ڇهه (٦) ڳالهيون ذهن نشين ڪرڻيون آهن.

نالو مبارڪ.

هن جو نالو سورة الانبياء آهي ڇو ته هن ۾ ڪيترن ئي نبين سڳورن عليهم الصلوة والسلام جو ذڪر مبارڪ آهي. (١)

مڪيه آهي يا مدينه؟

مفسرن ڀلارن جو ارشاد آهي ته هيءَ سورة مڪيه آهي. (٢)
ابن مردويه حضرت ابن عباس ۽ ابن الزبير رضي الله تعالى عنهم کان اها روايت آندي آهي. (٣)

رڪوعن، آيتن، ڪلمن ۽ حرفن جو تعداد.

هن سورة ۾ هڪ سئو ٻارهن (١١٢) آيتون ست (٧) رڪوع يارهن سئو ڇهاسي (١١٨٦) ڪلما ۽ چار هزار اٺ سئو نوي (٤٨٩) حرف آهن. (٤)

مضمون.

هيءَ سورة ڀلاري هنن مضمونن تي مشتمل آهي. ابتداء ۾ آخرت جي قريب هوندي ماڻهن جي ان کان غفلت ۽ لاپرواهي، حساب، ڪتاب کان بي فڪري بيان ڪئي وئي آهي. ان کان پوءِ قيامت کي ڪوڙو ڪنڌڙن جو بحث آهي جيڪي گذريل قومن جي حالات کي مشاهدو به ڪري رهيا آهن پر عبرت نه ٿا وٺن تانجو جڏهن اوچتو الهي عذاب وڻندن ته وڏي آواز سان زاري ۽ دانهون ڪندا پر پوءِ ڇا ٿيندو. ۽ هن سورة ۾ الله جل جلاله جي قدرت جا آفاقي ۽ انفيسي دلائل ڏنا ويا آهن تانته ماڻهن کي خالق، مدبر،

- (١) محاسن التاويل ص ٢٢٧ جلد ٧. (٢) في ظلال القرآن ص ٦٤٢٣ جلد ٤ صاوي ص ٦٦ جزء ٣ ابن ڪثير ص ١٧٢ جلد ٣. (٣) روح المعاني ص ٢ جزء ١٧ جلد ٦ (٤) خازن ص ٢٥٤ جلد ٣.

حڪيم جي عظمت ذهن نشين ٿئي ۽ رب العالمين جي وحدت جا دلائل ڏيڻ کان پوءِ انهن مشرڪن جو حال بيان ٿيو آهي جيڪي الله جل مجدہ جي رسول ڪريم صلي الله عليه وسلم جن سان چٿرون، ٿوڪون ڪري ملندا ۽ کين ڪوڙو چوندا هئا ۽ انهن جي ان حالتن بيان ڪرڻ کان پوءِ الله جل شانہ پنهنجي ان سنت کي بہ بيان ڪيو آهي جنهن جي تحت سرڪشن ۽ مجرمين کي هلاڪ ڪندو آهي. ان کان بعد هن سورة مبارڪ ۾ بعضي نبين عليهم الصلوٰۃ والسلام جو ذڪر آهي حضرت ابراهيم، حضرت اسحاق، حضرت يعقوب، حضرت لوط، حضرت نوح، حضرت داؤد، حضرت سليمان، حضرت ايوب، حضرت اسماعيل، حضرت ادريس، حضرت ذوالڪفل، حضرت ذوالنون، حضرت زڪريا، حضرت عيسيٰ عليهم الصلوٰۃ والسلام جو ۽ کين پھچندڙ سختين ۽ تڪليفن جي بيان کي آڻي آخر ۾ رحمته للعالمين صلي الله عليه وسلم جو ذڪر ڪيو ويو آهي. (١)

فضيلتون.

هن سورة جون ٻاڙيون بيان ڪندي حضرت امام جعفر صادق رضي الله تعالى عنه فرمايو آهي تہ: هن جي ٽن آيتن ۾ اسم اعظم آهي هڪ آيت ٨٣ ۾ ٻيو آيت ٨٧ ۾. ٽيون آيت ٨٨ ۾. هن سورة جو گهڻو حصو حرم شريف ۾ نازل ٿيو هو. اصحاب ڪرام هن سان قيامت جي قرب جو حيرت ۾ وجهندڙ يقين حاصل ڪيو هو. ابن مردويه ابونعيم حليته الاولياء ۾ ۽ ابن عساکر حضرت عامر بن ربيعہ رضي الله تعالى عنه کان روايت آندي آهي تہ: ان وٽ هڪ عرب مرد مهمان ٿي اچي رهيو. پاڻ ان جي خدمت ۽ مهمان نوازي تمام گهڻي ڪيائين ۽ سندس باري ۾ رسول الله صلي الله عليه وسلم جن کي ڪجهه عرض ڪيائين. ان شخص سندس اها خدمت ۽ مهمان نوازي ڏسي کيس چيو تہ: مون رسول الله صلي الله عليه وسلم جن کان هڪ وادي (زمين جو آباد ٿيندڙ ڪجهه علائقو) ورتي آهي ۽ ارادو ڪيو اٿم تہ توکي بہ ان مان ڪجهه حصو ڏيان تانتہ توکي ۽ تنهنجي پيڙهين کي ڪم اچي. حضرت عامر کيس فرمايو تہ! مون کي ان جي ڪابه ضرورت ناهي اڄ هڪ سورة (سورة الانبياء جون پھريون آيتون) نازل ٿيون آهن، جنهن اسان کي دنيا کان بي خبر بنائي ڇڏيو آهي ۽ بخاري ۽ ابن الضريس حضرت ابن مسعود رضي الله تعالى عنه کان روايت آندي آهي ان فرمايو تہ! سورة بني اسرائيل، سورة كهف، سورة مريم، سورة طه، سورة انبياء (عليهم الصلوٰۃ والسلام) نزول جي اعتبار

سان ابتدائي سورتون آهن ۽ منهنجي هيءَ قديم دولت ۽ ڪمائي آهن جن جي هميشه حفاظت ڪندو آهيان. (١)

سورة طه سان مناسبت ۽ ربط.

اڳين سورة ان بيان سان پوري ڪئي وئي ته! ماڻهن کي دنيا جي محبت آخرت کان غافل بنائي ڇڏيو آهي ۽ الله جل جلاله پنهنجي پياري رسول ڪريم صلي الله عليه وسلم جن کي دنيا ڏانهن متوجه ٿيڻ کان روڪي نماز ۽ ان تي هميشگي ڪرڻ جو ارشاد فرمايو ۽ اهو ٻڌايو ته عاقبت متقين جي لاءِ آهي ۽ هيءَ سورة شروع ٿي ان قيامت واري بحث سان ڪئي وئي آهي ۽ بيان ڪيو ويو آهي ته ماڻهو ان کان غافل آهن ۽ اهي جڏهن قرآن ٻڌن ٿا ته لڙ ۽ گوڙ ڪن ٿا ۽ سندن دليون فضوليات ۾ مشغول آهن. (٢)

هن سورة مبارڪه مان تقريباً نياسي (٨٣) مسئلا فقه حنفي جا استنباط ڪيل آهن ۽ جيڪڏهن هن مان حاصل ٿيندڙ فائدا کولي لکيا وڃن ته اهي به اندازن ٨٢ ٿي ويندا هن سورة جي مختلف آيتن ۾ آسمان ۽ زمين واري مخلوق جو ذڪر هو ۽ آخر ۾ انهن سڀني جي لاءِ موڪليل رحمت واري نبي ڪريم صلي الله عليه وسلم جن جو ذڪر آيو آهي. ٻين لفظن ۾ هيئن چئجي ته پهرين آيت ۽ آخري آيتن ۾ قيامت واري ڏينهن ٿيڻ واري حساب جو بيان آهي ۽ رحمته للعالمين جو ذڪر آڻي ٻڌايو ويو آهي ته: حساب واري ڏينهن شفاعت ڪرڻ وارو به موجود هوندو. (٣)

هيءَ سورة نازل ٿيڻ ۾ تيهتر (٧٣) نمبر تي آهي ٻاهتر (٧٢) سورتون هن کان پهريان نازل ٿي چڪيون هيون. (٤)

- (١) معارف القرآن ص ١٦٩ جلد ٦ - الدر المنثور ص ٦١٥ جلد ٥ المراغي ص ٤ جزء ١٧
جلد ٦ القرطبي ص ٢٦٦ جلد ١١. (٢) المراغي ص ٢ جزء ١٧ جلد ٦. (٣) نعيم ص ١١
جلد ١٧. (٤) نعيم ص ١٧ جلد ١٧.

وَهِيَ مِائَةٌ وَاثْنَا عَشْرَةَ آيَةً سُورَةُ الْاَنْبِيَاءِ مَكِّيَّةٌ وَسَبْعُ رُكُوعَاتٍ

۽ اها هڪ سؤ ٻارهن آيتون سورة الانبياء مڪيه آهي ۽ ست رڪوع آهي

بِسْمِ اللَّهِ الرَّحْمَنِ الرَّحِيمِ

شروع ڪريان ٿو الله جي نالي سان جو وڏو مهربان هميشه رحم ڪندڙ آهي.

اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ ①

ويجهو اچي ويو ماڻهن جي لاءِ حساب (جو وقت) انهن جو حالانڪ اهي غفلت ۾ منهن موڙيندڙ

مَا يَأْتِيهِمْ مِّنْ ذِكْرِ مِّنْ رَبِّهِمْ مُّحَدِّثٍ اِلَّا اسْتَمَعُوهُ وَهُمْ يَلْعَبُونَ ②

آهن نٿي اچي انهن وٽ ڪا نصيحت رب انهن جي وٽان نئين مگر بدائون ان کي ۽ اهي ڪيڏن پيا

لَا هِيَ قُلُوبُهُمْ اُتَسَّرُوا النُّجُوى ۙ الَّذِيْنَ ظَلَمُوا اَهْلًا

هن حال ۾ جو غفلت ڪندڙ آهن دليون انهن جون ۽ گجهي ڪيائون صلاح انهن جن ظلم ڪيو تنهنهي

هَذَا اِلَّا بَشَرٌ مِّثْلُكُمْ اَفَتَأْتُونَ السِّحْرَ وَاَنْتُمْ تُبْصِرُونَ ③

هي مگر (عام) بشر اوهان جهڙو ڇا پوءِ اچو ٿا جادوءَ وٽ حالانڪ اوهان ڏسو پيا.

تفسير

اڳين سورة طه سڳوريءَ جي آخر ۾ قيامت جي ڏينهن پيش ايندڙ حساب ۽ عذاب جي انتظار ڪرڻ جو ذڪر هو ۽ هن سورة الانبياء پياريءَ جي ابتداء ۾ ان حساب جي ويجهي اچڻ جو ذڪر ڪيو ويو آهي.

شان نزول

مڪه مڪرمه ۾ رهندڙن، ڪافرن سردارن قيامت جو انڪار ڪندي چيو هو ته!

قيامت وغيره ڪجهه به ناهي ۽ جيڪڏهن ڪٿي چئون ته ايندي ته به اڃان پري آهي ڊپ ڪرڻ وغيره جي ڪا ضرورت ناهي هنن تن آيتن ۾ انهن جي ترديد ڪئي وئي آهي. (١)
فرمان مبارڪ آهي ”اِقْتَرَبَ لِلنَّاسِ حِسَابُهُمْ وَهُمْ فِي غَفْلَةٍ مُّعْرِضُونَ“ ماڻهن جي لاءِ سندن حساب (جو وقت) ويجهو اچي ويو آهي حالانڪ اهي اڃان غفلت ۾ رهندي منهن موڙيندڙ آهن.

مقصد ته حساب، ڪتاب ۽ ان کان بعد ملڻ واري جزا يا سزا جي گهڙي مٿان بيبي اٿن پر هي ڪافر ۽ مشرڪ سخت جهالت ۽ غفلت ۾ ڦاٿل قيامت جي ڏينهن جواب ڏيڻ جي لاءِ ڪابه تياري ڪونه ٿا ڪن ۽ الله جي آيتن ڏانهن غير متوجه رهندي لاپرواهه لڳا ويا آهن ”مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدِّثٍ اِلَّا اَسْتَمَعُوهُ وَهُمْ يَلْعَبُونَ“ ڏانهن وٽ سندن رب جي طرفان ڪا نئين نصيحت ٿي اچي ته اهي ان کي راند ڪندي ڏسن ٿا. ”ذِكْرٍ“ مان مراد قرآن ڪريم آهي. (٢)

”مُحَدِّثٍ“ ”ذِكْرٍ“ جي صفت آهي يعني جڏهن به ڪا نئين سورة يا آيت انهن جي هدايت جي لاءِ لهندي آهي ته هي ان کي توجه سان ٻڌڻ جي لاءِ به تيار نه هوندا آهن ۽ نه ان تي سنجيدگي ۽ سان غور ڪندا آهن، راند روند ۾ محور هندا آهن ۽ آيتن جي باري ۾ مذاق ۽ چٽرون ڪندا آهن عاقبت انديشيءَ کان بالڪل خالي آهن. (٣)

”لَا هِيَ قُلُوبُهُمْ“ انهن جون دليون غفلت ڪندڙ آهن، يعني تامل، تفهم کان غافل، الله جي ذڪر کان منهن موڙيندڙ آهن. (٣)

”وَأَسْرُوا النَّجْوَىٰ الَّذِينَ ظَلَمُوا أَهْلًا ۖ هَٰذَا الْبَشَرُ مِثْلُكُمْ أَفَتَأْتُونَ السَّحَرَاءَ وَأَنْتُمْ تُبْصِرُونَ.“ ۽ ظالمن لکي ڳجهيون صلاحون ڪيون ۽ (چوڻ لڳا ته) هي ته (صرف) اوهان جهڙو بشر آهي ڇا پوءِ اوهان ان حال ۾ جو ڏسو پيا جادوءَ وٽ اچو ٿا. مطلب ته دين جي وڌندڙ حالت کي ڏسي ڪافر پريشان ٿي پاڻ ۾ لکي خفيه طور صلاحون ۽ مشورا ڪن پيا ۽ ماڻهن کي اسلام کان روڪڻ جي لاءِ اعتراض پيا گهڙين. ۽ انهن جو نهايت وڏو اعتراض هي هوندو هو ته اسلام سچو دين ناهي چو ته ان ڏانهن سڌڻ وارو اوهان جهڙو بشر آهي ۽ جيڪڏهن سندن ذهن ۾ هي سوال پيدا ٿيندو هو ته ڇا جيڪڏهن اوهان جهڙو بشر آهي ته ان جي زبان فيض ترجمان مان نڪتل الاهي ڪلام ٻڌندڙن تي جذب ۽ ڪيف جو جهان چو ٿو طاري ٿئي. ان جي هٿان معجزا ڪيئن صادر ٿين ٿا ان

(١) خزائن العرفان ص ٣٨٨. (٢) الدر المنثور ص ٦١٦ جلد ٥. (٣) تنوير الازهان ص ٤٥٣ جلد ٢.

(٣) القرطبي ص ٢٦٨ جلد ١١.


جي ڏسڻ سان سندس وجود مسعود مان جلال ظاهر ٿيڻ جي ڪري دشمنن جي دلين تي رعب چوڻو رهي؟ انهن سڀني ڳالهين جو اهي هي جواب ڏيندا هئا ته اهو جادوءَ جو ڪرشمو آهي ۽ ان ڪلام جو اثر به سحر جي ڪري آهي ان جي ڪري ڏسي وائسي ان جادوءَ جي اتباع نه ڪيو نه ان وٽ اچو.

فائدا

مذڪوره آيتن مان هي فائدا حاصل ٿيا. ١- ”وَهُمْ فِي غَفْلَةٍ مَّعْرُضُونَ“ (۽ اهي غفلت ۾ منهن موڙيندڙ آهن) ان مان واضح ٿيو ته ڪافر غفلت ۾ هوندا آهن پر مسلمان دنيوي زندگيءَ جي سڀني معاملن سنڀالڻ جي باوجود به غفلت کان پري پنهنجي پروردگار جي ياد ۾ محو هوندا آهن.

٢- ”هَلْ هَذَا الْبَشَرُ مِثْلُكُمْ“ (ناهي هي مگر بشر اوهان جهڙو) ان مان واضح ٿيو ته الله جي نبي ڪريم صلي الله عليه وسلم جن کي صرف پاڻ جهڙو بشر سمجهڻ ۽ چوڻ ڪافرن جو طريقو آهي. صرف بشر تي نظر رکڻ مومن جو ڪم ناهي مومن کي محبوب ڪريم صلي الله عليه وسلم جن جهڙو ڪير به نظر نه ايندو ۽ اهائي سندن ان فرمان جي تقاضا آهي ”اَيُّكُمْ مِثْلِي. لَسْتُ كَهَيْئَتِكُمْ“. (١)

اوهان مان مون جهڙو ڪير آهي؟ مان اوهان جي هيئت تي ناهيان. ٣- ”وَاسْرُوا النَّجْوَى“ ۽ لڪ ۾ ڳجهيون صلاحون ڪيائون) ان مان ثابت ٿيو ته ڪافر حضور ڪريم صلي الله عليه وسلم جن جي معجزن، شان ۽ ڪمالي تي ڏسي کلي طرح ”بَشَرٌ مِثْلُكُمْ“ چوڻ کان لهرائيندا هئا کين ايتري جرئت نه ٿي سگهندي هئي پنهنجي منهن سان ويهي اهڙيون ڳالهيون ڪندا هئا.



قَالَ رَبِّي يَعْلَمُ الْقَوْلَ فِي السَّمَاءِ وَالْأَرْضِ

چيائين ته رب منهنجو ڄاڻي ٿو (اهو) قول (جيڪو) آسمان ۾ (ڪيو ٿو وڃي) ۽ زمين ۾ ۽

وَهُوَ السَّمِيعُ الْعَلِيمُ ﴿٤﴾ بَلْ قَالُوا أَضْغَاثُ أَحْلَامٍ بَلْ افْتَرَاهُ

اهوئي ٻڌندڙ، ڄاڻندڙ آهي بلڪ چيائون ته پريشان ڪندڙ خواب آهن بلڪ پاڻ ٺاهيائين ان کي

بَلْ هُوَ شَاعِرٌ فَلْيَا تَنَا بِآيَةٍ كَمَا أُرْسِلَ الْأَوَّلُونَ ﴿٥﴾

بلڪ اهو شاعر آهي پوءِ ڀل ته اٿي اسان وٽ ڪا نشاني (معجزو) جيئن موڪليا ويا پهريان نه

مَا آمَنَتْ قَبْلَهُمْ مِّنْ قَرْيَةٍ أَهْلَكْنَاهَا أَفَهُمْ يُؤْمِنُونَ ﴿٦﴾

ايمان آندو اڳي انهن کان ڪنهن ڳوٺ جو هلاڪ ڪيو اسان ان کي ڇا پوءِ اهي ايمان آڻيندا؟ ۽ نه

وَمَا أَرْسَلْنَا قَبْلَكَ إِلَّا رِجَالًا نُّوحِي إِلَيْهِمْ فَاسْأَلُوا

رسول بنائي موڪليوسون اڳي توکان مگر مردن کي وحي موڪليوسون انهن ڏانهن پوءِ پڇو علم

أَهْلَ الدِّكْرِ إِنْ كُنْتُمْ لَا تَعْلَمُونَ ﴿٧﴾

وارن کان جيڪڏهن اوهان نٿا ڄاڻو.

تفسير

اڳين آيتن ۾ ڪافرن جي انهن گستاخي وارين ڳالهين جو ذڪر هو جيڪي اهي نبي پاڪ صلي الله عليه وسلم جن جي خلاف ڪندا هئا ۽ هنن آيتن ۾ نبي پاڪ صلي الله عليه وسلم جن جي طرفان انهن کي مليل جواب جو ذڪر ڪيو ويو آهي.

شان نزول

ابن جرير حضرت قتادة رضي الله تعالى عنه کان روايت ڪندي آهي ته مڪه

مڪرمه جي رهاڪو ڪافرن نبي پاڪ صلى الله عليه وسلم جن کان مطالبو ڪيو ته! جيڪو ڪجهه اوهان چئو ٿا جيڪڏهن اهو حق آهي ۽ اوهان جي دل کي اها ڳالهه وڻي ٿي ته اسين اوهان تي ايمان آڻيون ته پوءِ اسان کي صفا جبل سونو بنائي ڏيو. پوءِ جبريل عليه السلام سندن خدمت ۾ حاضر ٿي اچي عرض ڪيو ته: جيڪڏهن اوهان ائين ڪرڻ گهرو ٿا جيئن اوهان جي قوم مطالبو ڪيو آهي ته اهو ٿي ويندو پر ائين ٿيڻ کان پوءِ به جيڪڏهن ايمان نه آندائون ته ڪين وڌيڪ مهلت نه ملندي الهي عذاب سان هلاڪ ڪيا ويندا ۽ جيڪڏهن اوهان پنهنجي قوم جي لاءِ مهلت گهرو ٿا ته ڪين مهلت ڏسي ڇڏجي، پاڻ فرمايائون ته: مان پنهنجي قوم لاءِ مهلت گهرڻ پسند ٿو ڪريان. تڏهن الله جل شانہ: ”مَا اَمَنْتَ قَبْلَهُمْ“ کان آيتون نازل فرمايون (١).

ارشاد الاهي آهي ”قَالَ رَبِّي يَعْلَمُ الْقَوْلَ فِي السَّمَاءِ وَالْأَرْضِ وَهُوَ السَّمِيعُ الْعَلِيمُ“. فرمايائين ته منهنجو رب آسمان ۽ زمين ۾ ڪيل ڳالهه کي ڄاڻي ٿو ۽ اهوئي ٻڌندڙ، ڄاڻندڙ آهي. يعني الله جل شانہ جي نبي ڪريم عليه الصلوة والسلام جن انهن کي فرمايو ته: اوهان ڪيترو به لکي مشورا ڪيو پر اهي الله جل شانہ کان لڪل نه رهندا اهو ته آسمان ۽ زمين جي ڪنهن به حصي ۾ ٿيل ڳالهه ٻولهه کي ٻڌندڙ، ڄاڻندڙ آهي اوهان جون لڪل ڳالهيون ان کان ڪيئن مخفي رهنديون. ”بَلْ قَالُوا اضْغَاثَ أَخْلَافٍ بَلِ افْتَرَاهُ بَلْ هُوَ شَاعِرٌ فَلْيَاتِنَا بآيَةٍ كَمَا أُرْسِلَ الْأَوَّلُونَ“. بلڪه چيائون ته اجايا خواب آهن بلڪه اهو بهتان ناهيو اٿس بلڪه اهو شاعر آهي پوءِ جڳائي ٿو ته اسان وٽ اهڙي ڪا نشاني (معجزو) آڻي جيئن (ان کان آيل) پهريان رسول موڪليا ويا هئا. ذهن نشين ڪرڻ گهرجي ته ڪافر جڏهن قرآن پاڪ ٻڌندا هئا ته حيران ٿي ويندا هئا ڪوبه هڪڙو فيصلو ڏسي نه سگهندا هئا ڪڏهن ان کي جادو سڏيندا هئا ته ڪڏهن اجايا پريشان ڪندڙ خواب کونيندا هئا ڪڏهن چوندا هئا ته ان کي اوهان پنهنجي طرفان اهڙيون ڳالهيون ناهي بيان ٿا ڪيو بلڪه اوهان شاعر آهيو پنهنجي خيال جي بلند پرواز هجڻ جي ڪري اهڙا اثر انداز مضمون پيش ڪيو ٿا. ڀلا جيڪڏهن واقعي ائين ناهي ته پوءِ جيئن اڳين نبين عليهم الصلوة والسلام معجزا آندا هئا اوهان به اُتي ڏيکارو. پر اهو چوڻ به سندن سرڪشي ۽ عناد جي ڪري هو چوڻ ته مڪرمه جا رهاڪو اهي جاهل مشرڪ اڳين پيغمبرن عليهم الصلوة والسلام ۽ انهن کي مليل معجزن کي ڇا ڄاڻندا هئا؟ پيو ته محبوب ڪريم صلى الله عليه وسلم جن کان ڪيترا اهڙا معجزا ڏسي چڪا

هئا جيڪي اڳين نبين عليهم الصلوة والسلام کي عطا ڪيل معجزن کان ڪنهن طرح به گهٽ نه هئا جن ۾ سڀني کان وڌيڪ معجزو اهو قرآن ڪريم آهي اهي دل ۾ سمجهندا هئا ته: هي نه جادوءَ جون مهمل عبارتون آهن نه اجايا خواب ۽ نه شاعري آهي ان جو ڪوبه هڪڙو رايو قائم ڪري نه سگهندا هئا ”مَا آمَنَتْ قَبْلَهُمْ مِنْ قَرْيَةٍ أَهْلَكْنَاهَا أَفَهُمْ يُؤْمِنُونَ“ انهن کان اڳي ڪنهن به ڳوٺ (وارن) ايمان نه آندو هو جو ان کي اسان هلاڪ ڪيو ڇا پوءِ اهي ايمان آڻيندا؟ مقصد ته اڳين نبين عليهم الصلوة والسلام کان به معجزا گهري ڏسي سندن قومن ايمان نه آندو هو ان جي ڪري اسان انهن کي هلاڪ ڪري ڇڏيو هو. هي به گهريل معجزا ڏسي ايمان نه آڻيندا ته هلاڪ ۽ تباهه ٿي ويندا. (١)

”وَمَا أَرْسَلْنَا قَبْلَكَ إِلَّا رِجَالًا نُّوحِي إِلَيْهِمْ فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ ۽ اسان اوهان کان اڳي ڪنهن کي به رسول بنائي نه موڪليو مگر مردن کي جن ڏانهن وحي موڪليو سون پوءِ جيڪڏهن اوهان نٿا ڄاڻو ته علم وارن کان پڇيو.

هن آيت ۾ ڪافرن جي ان شڪي جو ازالو ڪيو ويو آهي جن چيو هو ته! اوهان اسان جهڙا بشر آهيو اوهان نبي ڪيئن ٿي سگهندؤ. الله جل جلاله فرمايو ته! منهنجو هي طريقو جاري رهيو آهي ته انسانن کي سمجهائڻ لاءِ انسان ئي رسول بنائي موڪليا هيم چو ته دين سمجهائڻ جو مقصد ائين حاصل ٿيندو. جيڪڏهن ڪو ملائڪ نبي بنائي موڪليان ها ته اهو يا ته اصلي صورت ۾ اچي ها ۽ انسان ان کي ويجهو به وڃي نه سگهن ها ۽ نه ڪجهه سمجهن يا سڪن ها ۽ جيڪڏهن انساني صورت ۾ اچي ها ته ان تي به ساڳيو اعتراض رهي ها. ڇا جيڪڏهن اوهان اڃان به نٿا ڄاڻو ته اهل الذڪر کان پڇو ته اهي اوهان کي سمجهائيندا.

اهل الذڪر مان مراد ڪير آهي؟

- ١- ته ان مان مراد اڳين ڪتابن جا علماء آهن.
- ٢- ته ان مان مراد الله جا مومن عارف پانها آهن ۽ ذڪر مان مراد قرآن ڪريم آهي- جابر جعفي جو قول آهي ته: حضرت علي المرتضيٰ رضي الله تعالى عنه فرمايو: اهي اهل ذڪر اسين آهيون. (٢).

فائدا .

۱- ”وَأَسْرُو النَّجْوَى“ (۱) لک ۾ ڳجهيون
 صلاحون ڪيائون) ان مان واضح ٿيو ته ڪير ڪيترو به لکي ڪو ڪم ڪري پر الله جل
 شانہ کان لڪل نه آهي ۽ الله جل شانہ جي عطا سان انهن ڳالهين جو علم نبي پاڪ صلي
 الله عليه وسلم جن کي به آهي جيئن الله هي لڪل راز پنهنجي محبوب ڪريم
 صلي الله عليه وسلم جن کي ٻڌايا .

۲- ”قَالُوا أَضَلَّتْ أَهْلًا“ (چيائون ته اجايا خواب آهن) ان مان واضح ٿيو ته! بدعقيدي
 ۽ گمراه ماڻهوءَ کي پنهنجين ڳالهين تي به اعتماد نه هوندو آهي هڪ ڳالهه تي بيهندو
 ئي ڪونه، ڪڏهن ڪهڙي ڳالهه ڪندو ته ڪڏهن ڪهڙي؟

وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ ⑧

۽ نه بنايو اسان انهن کي اهڙا جسر جيڪي نٿا کائڻ کاڌو ۽ نه هئا هميشه رهندڙ تنهن کان

ثُمَّ صَدَقْنَاهُمُ الْوَعْدَ فَأَنْجَيْنَاهُمْ وَمَنْ نَشَاءُ

پوءِ سچو ڪري ڏيکاريسون انهن کي وعدو پوءِ ڇڏايوسون انهن کي ۽ جنهن کي گهريوسون ۽

وَأَهْلَكْنَا الْمُسْرِفِينَ ⑨

هلاڪ ڪيوسون حد کان لنگهندڙن کي البته تحقيق نازل ڪيوسون اوهان ڏانهن اهڙو ڪتاب جو ان

ذِكْرُكُمْ أَفَلَا تَعْقِلُونَ ⑩ وَكَمْ قَصَمْنَا مِنْ قَرْيَةٍ كَانَتْ ظَالِمَةً

۽ اوهان لاءِ نصيحت آهي ڇا پوءِ نٿا سوچيو ۽ ڪيترا فنا ڪري ڇڏيا اسان ڳوٺ جيڪي هئا ظلم

وَأَنْشَأْنَا بَعْدَهَا قَوْمًا آخَرِينَ ⑪ فَلَمَّا أَحْسَسُوا بِأَسْنَاءِ

ڪندڙ ۽ نئين سر پيدا ڪيون اسان انهن کان پوءِ قومون ٻيون پوءِ جڏهن محسوس ڪيائون عذاب

إِذَا هُمْ مِنْهَا يَرْكُضُونَ ⑫

اسان جو ته ان وقت اهي ان کان ڀڄڻ پيا .

تفسير

اڳين آيتن ۾ بيان ڪيو ويو ته اسان مردن کي رسول بنائي موڪليو ۽ هنن آيتن ۾ ٻڌايو ويو آهي ته! اهي ڪائيندا، پيئندا هئا، فرمان مبارڪ آهي ”وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ“ ۽ اسان انهن کي اهڙا جسم نه بنايو هو جيڪي کاڌو نه کائن ۽ نه اهي هميشه رهندڙ هئا. يعني اسان جيڪي پيغمبر عليهم الصلوة والسلام اڳي موڪليا هئا اهي به اهڙا نه هئا جو نه کاڌو کائڻ نه دنيا کي ڇڏي اڳتي هلن. اهي بازار ۾ ضرورتون خريد ڪرڻ لاءِ ايندا هئا، ماڻهن سان ملندا جلندا هئا ماڻهن کي صرف زبان سان نه پر ڪردار سان به تربيت ڏيندا هئا. ۽ اهي دنيا ۾ هميشه رهڻ جي لاءِ نه آيا هئا وقت گذاريندا دين جي دعوت ڏيندا الله جل جلاله جو قرب ڪمائي هلندا ويا. علامه جمال الدين القاسمي هن آيت جي تفسير ۾ لکيو آهي ته: انبياءِ عليهم الصلوة والسلام جو بشر ٿي اچڻ الله جل جلاله جي نعمتن مان هڪ نعمت آهي تانته انهن مان امتي نفعو حاصل ڪرڻ جي قوت رکن ۽ ڪامياب ٿين. (١)

سوال

”وَمَا كَانُوا خَالِدِينَ“ (۽ نه هئا هميشه رهندڙ) ان مان واضح ٿيو ته ڪير به هميشه نه رهندو پوءِ اوهان ڪيئن ٿا چئو ته حضرت عيسىٰ علي نبينا وعليه الصلوة والسلام زنده آهي آسمانن ڏانهن ڪنيو ويو آهي؟

جواب

آيت مذڪوره مان مراد آهي ته انهن جي مٿان موت جي حالت ايندي سو اسين به چئون ٿا ته حضرت عيسىٰ عليه السلام تي به اها حالت ايندي پر اڃان آئي نه آهي. جيئن قرآن ڪريم جي آيتن ۽ متواتر حديثن مان واضح آهي ”ثُمَّ صَدَقْنَاهُمُ الْوَعْدَ فَأَنْجَيْنَاهُمْ وَمَنْ نَشَاءُ وَأَهْلَكْنَا الْمُسْرِفِينَ“. تنهن کان پوءِ انهن کي وعدو سچو ڪري ڏيکاريو سون پوءِ انهن کي ۽ جنهن کي گهريو سون ڇڏايو سون ۽ حد کان لنگهندڙن کي هلاڪ ڪيو سون.

مطلب ته اسان جيڪو پنهنجن پيارن کي سندن دشمنن تي غالب ڪرڻ وارو وعدو ڪيو هو سو ڪين سڄو ڪري ڏيکاريو سون ۽ پاڻ انهن تي غالب ٿيا ۽ سندن تابعن کي ظالمن جي ظام کان ڇڏايو سون ۽ حد کان لنگهندڙن کي هلاڪ ڪري ڇڏيو سون ”لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ“. البته تحقيق نازل ڪيو سون اوهان ڏانهن اهڙو ڪتاب جو ان ۾ اوهان جي لاءِ نصيحت آهي ڇا پوءِ اوهان نٿا سمجهو؟ هتي ”ذِكْرُ“ مان مراد ۾ مختلف اقوال آهن. ١- ان مان مراد شرف ۽ شان آهي. (١)

۽ واقعي امت محمديه (صلى الله عليه وسلم) لاءِ ان کان وڌيڪ شرف ۽ شان ڪهڙو آهي؟ ٢- ان مان مراد نصيحت آهي. (٢)

(جيئن ترجمي ۾ لکي آيا آهيون)- مطلب هي آهي ته اي مسلمانو! قرآن پاڪ ۾ اوهان جي لاءِ نصيحت آهي اوهان جي ضرورتن جو بيان آهي اڳين ۽ اڃڻ وارن واقعن جو تذڪرو آهي. اوهان جي عزت ۽ مشهوري آهي پوءِ به نٿا سمجهو؟ دنيا وارن ڏسي ڇڏيو ته مسلمان قرآن ڪريم جي برڪت سان سڄي دنيا تي غالب ٿيا ۽ فاتح بڻيا. ”وَكَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ“ ۽ ڪيترا ڳوٺن وارا جيڪي ظالم هئا اسان هلاڪ ڪري ڇڏيا ۽ انهن کان پوءِ ٻيون قومون نيون آباد ڪيو سين. يعني ڪيترن ڳوٺن وارا ماڻهو ظالم هئا جو اسان جي نبين (عليهم الصلوة والسلام) جي پيغامن ۽ ڪتابن کي ڪوڙو چيائون ۽ ظلم جي اصل معنيٰ آهي ڪنهن شيء کي سندس غير جاء تي فت ڪرڻ- ڪافرن ايمان جي جاء تي ڪفر فت ڪيو هو ان جي ڪري اهي ظالم هئا. (٣)

اسان انهن کي هلاڪ ڪري سندن جاين تي ٻيون نيون قومون آباد ڪيون.

شان نزول.

ابن مردويه سيدنا ابن عباس رضي الله تعالى عنهما کان روايت آندي آهي ته: الله جل شانہ حمير قبيلي مان شعيب نالي هڪ نبي (عليه السلام) مبعوث فرمايو ان کي هڪ ڪافر غلام لٽ سان ڏک هنيا رب العزة جل شانہ انهيءَ قوم کي بختنصر بادشاهه جي ذريعي هلاڪ ڪرايو ۽ انهن مان ڪوبه سلامت نه رهيو. انهن جي باري ۾ هن آيت ۾ ذڪر ٿي رهيو آهي. (٤)

(١) محاسن التاويل ص ٢٣٦ جلد ٧ ترجمه مخدوم نوح ص ٣٢٣- ص ٦١٧ جلد ٥

(٢) تنوير الاذهان ص ٤٥٥ جلد ٢. (٣) فتح القدير ص ٤٠١ جلد ٣.

(٤) الدر المنثور ص ٦١٨ جلد ٥ روح المعاني ص ١٥ جزء ١٧ جلد ٦.

”فَلَمَّا أَحَسُّوا بَأْسَنَا إِذَا هُمْ مِنْهَا يَرْكُضُونَ“ پوءِ جڏهن اسان جي عذاب کي محسوس ڪيائون ته ان وقت اهي ان کان ڀڄن پيا. ”يَرْكُضُونَ“ جي معنيٰ، يَعدُونَ. (١) ڀڄن پيا.

فائدا.

مذڪوره آيتن مان هي فائدا حاصل ٿيا. ١- ”وَمَا جَعَلْنَاهُمْ جَسَدًا لَا يَأْكُلُونَ الطَّعَامَ“ (اسان انهن کي اهڙا جسم نه بنايو جيڪي کاڌو نه کائين) ان مان واضح ٿيو ته انبياءِ ڪرام عليهم الصلوة والسلام ظاهري بشریت جي لحاظ سان کائڻ پيئڻ ٿا. پر حقيقت جي لحاظ سان اهي لطيف اجسام آهن جيڪي کاڌي کان سواءِ به هلي سگهيا ٿي. جيئن اسان جي پياري نبي ڪريم صلي الله عليه وسلم جن فرمايو ”أَيُّكُمْ مِثْلِي لَسْتُ كَهَيْئَتِكُمْ“ (٢) ”اوهان مان مون جهڙو ڪير آهي؟ مان اوهان جي هيئت تي ناهيان. ٢- ”فَلَمَّا أَحَسُّوا بَأْسَنَا“ (پوءِ جڏهن اسان جو عذاب محسوس ڪيائون) ان مان واضح ٿيو ته الاهي عذاب ڏسي پوءِ توبه ڪرڻ ڪافرن جو ڪم هو مسلمان الله جل جلاله جي بي فرماني ڪرڻ کان پوءِ هڪدم توبه ڪرڻ جي ڪوشش ڪندا آهن ۽ کين ڪرڻ به گهرجي.

لَا تَرْكُضُوا وَارْجِعُوا إِلَىٰ مَا أَتَرَفْتُمْ فِيهِ وَمَسْكِنِكُمْ لَعَلَّكُمْ

نه ڀڄو ۽ موٽو ان ڏانهن جو نعمت ڏنا ويئون ۽ ۽ پنهنجين جاين ڏانهن تانته اوهان سوال

تُسْأَلُونَ ﴿١٣﴾ قَالُوا يَوْمَئِذٍ إِنَّا كُنَّا ظَالِمِينَ ﴿١٤﴾ فَمَا زَالَتْ تِلْكَ دَعْوَاهُمْ

ڪيا وڃو ڇيائون ته اي هلاڪت اسان جي بلاشڪ هئاسون ظالم پوءِ هميشه رهي اها دعوى انهن

حَتَّىٰ جَعَلْنَاهُمْ حَصِيدًا خَامِدِينَ ﴿١٥﴾ وَمَا خَلَقْنَا السَّمَاءَ وَالْأَرْضَ وَمَا

جي تانجو بنايو سون انهن کي لٽيل، وساميل، ۽ نه پيدا ڪيوسون آسمان ۽ زمين ۽ اهو جيڪو انهن

بَيْنَهُمَا لِعَيْنِ ﴿١٦﴾ لَوْ أَرَدْنَا أَنْ نَتَّخِذَ لَهَا لَاتَّخَذْنَاهُ

ٻنهي جي وچ ۾ آهي راند ڪندڙ جيڪڏهن ارادو ڪيون ها هي ته وٺون راند جون شيون ته البته وٺون ها

مَنْ لَدُنَّا أَنْ كُنَّا فَعِلِينَ ①٤

ها ان کي پاڻ وٽان جيڪڏهن هجئون ها ڪندڙ.

تفسير

مذڪوره آيتن ۾ ڪافرن جي ان ڀڃڻ ۽ گهٻرائڻ جو ذڪر هو جيڪو انهن زميني عذاب ڏسي اختيار ڪيو هو ۽ هتي ڪين ان ڀڃڻ تي ملامت ڪندي فرمايو ٿو وڃي ته ڀڄو ڇو ٿا؟ نه ڀڄو موٽي پنهنجن ماڳن تي اچو۔ ارشاد رباني آهي ”لَا تَرْكُضُوا وَارْجِعُوا إِلَىٰ مَا تُرْفَتُمْ فِيهِ وَمَسْكِنِكُمْ لَعَلَّكُمْ تَسْأَلُونَ“. نه ڀڄو ۽ ان عيش عشرت واري سامان ڏانهن جنهن ۾ نعمت ڪيا ويا آهيو ۽ پنهنجين جاين ڏانهن موٽو تانته اوهان ڀڄا ڪيا وڃو. مقصد ته عذاب ڏسي نه ڀڄو پنهنجن مالن، ملڪيتن ۽ آرام وارين جاين ڏانهن موٽو ته ماڻهو اوهان کان اوهان جي مصيبتن ۾ ڦاسڻ ۽ عذاب ۾ اچڻ جا اسباب ڀڄن ۽ اوهان پاڻ ٻڌايو ته ڇو انهن اڏيتن ۾ ڦاڻا آهيو. ”قَالُوا يٰوَيْلَنَا اِنَّا كُنَّا ظَالِمِينَ“ چوندا رهيا ته اسان جي لاءِ خرابي آهي بلاشڪ اسين ظالم هئاسين. يعني الله جل جلاله جي نازل ٿيندڙ عذاب ۽ ان کان نه بچڻ جي حالت ڏسي چوندا رهيا ته اسان جي لاءِ خرابي ۽ هلاڪت آهي اسان پاڻ سان ظلم ڪري ڇڏيو جو پنهنجي رب جي حڪم کي نه مڃي ڪافر رهياسين. ”فَمَا زَالَتْ تِلْكَ دَعْوَاهُمْ حَتَّىٰ جَعَلْنَاهُمْ حَصِيدًا خَامِدِينَ“ پوءِ اهو سندن پڪارڻ هو تانجو اسان انهن کي لڙيل و ساهيل ڪري ڇڏيوسين. مقصد ته پنهنجي پاڻ تي ظلم ڪرڻ واري غلطيءَ کي ورائي ورائي بيان ڪندا رهيا پر ان کين نفعو نه ڏنو تانجو الله عذاب سان ائين ختم ٿي ويا ڄڻ ته کين ڪنهن لڙي ڦٽو ڪيو ۽ ڦٽڪي ڦٽڪي چرڻ بند ڪري ختم ٿي ويا جيئن باهه وسامي ويندي آهي. ”وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا لِلْعَيْنِ“ ۽ اسان آسمان ۽ زمين ۽ جيڪو ڪجهه انهن ٻنهي جي وچ ۾ آهي راند ڪري پيدا نه ڪيو آهي. مطلب ته اسان هي بنا ٿيڻي جي آسمان ۽ هيڏي وڏي وڇايل زمين ۽ انهن ٻنهي جي وچ ۾ جيڪي ڪيترا مخلوقات جا قسم ۽ نمونا آهن سي اجايا ۽ راند روند لاءِ پيدا نه ڪيا آهن پر انهن جي پيدا ڪرڻ ۾ ڪئين ديني فائدا

۽ رباني حڪمتون آهن ۽ اهي پنهنجي خالق جي معرفت لاءِ دلائل ۽ نصيحت ۽ عبرت وٺڻ لاءِ ذريعو آهن، خصوصاً انسان کي پيدا ڪري خليفة الله بنائڻ ۾ ته ڪئين حڪمتون آهن ”لَوْ اَرَدْنَا اَنْ نَّتَّخِذَ لَهٗوَا لَاتَّخِذْنَهٗ مِنْ لَّدُنَّا اِنْ كُنَّا فَعٰلِیْنَ“ جيڪڏهن اسين راند وٺڻ جو ارادو ڪيون ها ته اها اسين پاڻ وٽان وٺون ها جيڪڏهن اسين ڪنڊڙ هجون ها. يعني جيڪڏهن اسين ائين راند روند جو پروگرام رکون ها جيئن ٻانها رکن ٿا ته اسين ان کي اهڙن جهانن مان وٺون ها جيڪي مادي کان خالي هجن ها جيئن ملائڪ آهن پر اسين اوهان جي مادي شين زال، اولاد وغيره ۾ اوهان سان مشابه نه آهيون چو ته اهو سڀ ڪجهه اسان جي حڪمتن کان ٻاهر آهي ۽ اسان جي قانون جي نظام سان مناسب نه آهي اسين نه جسماني صورتن سان راند روند ڪندا آهيون نه روهي نفوس سان. (١)

فائدا.

مذڪوره آيتن مان هي فائدا حاصل ٿيا.

١- ”لَا تَرْكُضُوا وَارْجِعُوا اِلَى مَا اُنْتَرِفْتُمْ فِيْهِ“ (نه ڀڄو ۽ جنهن ۾ نعمت ڏنا ويا هيٺوان ڏانهن موٽي وڃو) ان مان واضح ٿيو ته ڪافر الهي عذاب کي ڏسي ڀڄڻ جي ڪوشش ڪندا آهن پر ڀڄي ۽ ڀڄي نه سگهندا آهن، ۽ الله جل جلاله جا پيارا ٻانها الله جل جلاله جي فضل سان اتائين اڳ ۾ نڪري ويندا آهن ۽ کين ڪابه تڪليف نه ايندي آهي.

٢- ”وَمَا خَلَقْنَا السَّمَاءَ وَالْاَرْضَ وَمَا بَيْنَهُمَا لِلْعَيْنِ“ (۽ اسان آسمان ۽ زمين ۽ جيڪو ڪجهه انهن ٻنهي جي وچ ۾ آهي راند ڪندي پيدا نه ڪيو آهي) ان مان واضح ٿيو ته هر اهو ڪم يا اها ڳالهه جيڪا اسلامي طريقي ۽ نبوي تعليم جي خلاف هوندي اها لهو، لعب (راند روند) آهي اها فضول آهي چو ته اسلام جي هر حڪم ۾ حڪمت ۽ مصلحت هوندي آهي.

٣- مفتي اقتدار احمد خان نعيم لکيو آهي ته: شريعت ۾ هر قسم جي راند حرام آهي ان ۾ ڪرڪيٽ، هاڪي، ڪپٽي به شمار ڪيون اٿس. (٢)

بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ ۖ

بلڪ اڇلايون ٿا اسين حق کي باطل تي پوءِ مٿو ڇڏي ٿو ان جو پوءِ ان وقت اهو ڇٽ ٿيندڙ آهي ۽

وَلَكُمْ الْوَيْلُ مِمَّا تَصِفُونَ ﴿١٨﴾ وَلَهُ مَنْ فِي السَّمَوَاتِ وَالْأَرْضِ ۚ

اوهان جي لاءِ هلاڪت آهي ان کان جو بيان ڪندا آهيو ۽ ان جي ملڪيت آهي جيڪو آسمانن ۾ ۽ زمين

وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْصِرُونَ ﴿١٩﴾

۾ آهي ۽ جيڪي ان وٽ آهن نٿا تڪبر ڪن عبادت ان جي کان ۽ نٿا ڪمزوري محسوس ڪن

يُسَبِّحُونَ اللَّيْلَ وَالنَّهَارَ لَا يَفْتُرُونَ ﴿٢٠﴾ أَمْ اتَّخَذُوا إِلَهًا

تسبيح پڙهندا رهن ٿا رات ۾ ۽ ڏينهن ۾ نٿا سستي ڪن، ڇا ورتا اٿن اهڙا معبود

مِّنَ الْأَرْضِ هُمْ يُنْشِرُونَ ﴿٢١﴾

زمين مان جواهي (کين) کڙو ڪندا؟

تفسير

اڳين آيتن ۾ ذڪر ڪيو ويو ته ڪافر عذاب ڏسي چوندا ته اسان جي لاءِ هلاڪت ۽ ويل آهي. ۽ هنن آيتن ۾ بيان ڪيو ويو آهي ته انهن کي چيو ويندو ته واقعي اوهان جي لاءِ ويل ۽ هلاڪت آهي. فرمان الهي آهي. ”بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ“. بلڪه اسين حق کي باطل جي مٿان زور سان هڻون ٿا جيڪو ان کي ذرا ذرا ڪري ٽوڙي پوءِ اهو ڇٽ ٿي ويندڙ آهي.

سچ ۽ ڪوڙ جو مثال.

مذڪوره آيت ۾ سچ ۽ ڪوڙ جو مثال ڏئي سمجهايو ويو آهي ته سچ پٿر وانگر مضبوط ۽ ڪوڙ ڪڇي نڪر جي ٿانو وانگر آهي، جيئن پٿر لڳڻ سان ڪڇو ٿانو ٽڪرا ٽڪرا ٿي ويندو آهي، تيئن سچ جي اڇڻ جي ڪري باطل ذرا ذرا ٿي ڇٽ ٿي ويندو آهي

”وَلَكُمْ الْوَيْلُ مِمَّا تَصِفُونَ“ ۽ اوهان جيڪو بيان ڪيو ٿا ان جي ڪري اوهان جي لاءِ ويل (۽ هلاڪت) آهي يعني ان جي ڪري جو اوهان الله جل جلاله جي ذات پاڪ لاءِ اولاد، زال ۽ شريڪ بيان ڪيو ٿا (جيڪو سندس شان جي لائق ئي ناهي) هلاڪت ۽ تباهي آهي پوءِ انهن بيانن تي سخت پيشمان ٿيندو مگر اها پيشماني ڪم جي نه رهندي. (١)

”وَلَهُ مَنْ فِي السَّمٰوٰتِ وَالْاَرْضِ“ ۽ ان جي ملڪيت آهي جيڪو ڪجهه آسمانن ۽ زمينن ۾ آهي. مطلب ته جيڪي به آسمانن ۽ زمينن ۾ شرعي احڪام جا مڪلف آهن اهي الله جل شانہ جي ملڪيت ۾ سندس پاڪ ذات جا ٻانهن آهن اهوئي سندن خالق ۽ مٿن مختلف قسمن جي نعمتن سان نعمتون ڪندڙ آهي پوءِ سڀني تي ان جي اطاعت ۽ ان جي فرمان عالي شان جي اڳيان جهڪڻ واجب آهي. ”وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ“ ۽ جيڪي ان وٽ آهن اهي سندس عبادت کان وڌائي نٿا ڪن ۽ نه سستي ٿا ڏيکارين. ان وٽ هجڻ مان مراد شرف ۽ شاندار هجڻ آهي جاءِ يا مڪان نه آهي ۽ امت جي اجماع سان انهن مان مراد ملائڪه سڳورا آهن چوٽه رات ڏينهن تسبيح اهي ئي پڙهن ٿا. مطلب ته اهي ايتري شان هوندي به الله جل شانہ جي عبادت ڪرڻ کان وڌائي نٿا ڪن ۽ نه عبادت ۾ سستي ٿا ڏيکارين ته پوءِ انسان تکبر ۽ وڌائي ڪري عبادت کان غافل چوٿا رهن؟ (٢)

”يُسَبِّحُونَ اللَّيْلَ وَالنَّهَارَ لَا يَفْتُرُونَ“ رات ۽ ڏينهن تسبيح پڙهن ٿا ڪمزور نٿا ٿين. مقصد ته الله جل جلاله جي هر عيب ۽ ڪمزوريءَ کان پاڪائي بيان ڪندي نه ٿڪجن ٿا نه ڪمزور ٿين ٿا. مفسرن فرمايو آهي ته الله جل جلاله جي تسبيح انهن مان بغير تڪلف جي ائين پئي نڪرندي آهي جيئن انسان جو پساهه خود بخود تڪلف کان سواءِ پيو ايندو ويندو آهي. (٣)

”أَمْ اتَّخَذُوا آلِهَةً مِّنَ الْأَرْضِ هُمْ يُنْشِرُونَ“ ڇا زمين مان اهڙا معبود بنيائون جيڪي کين کڙو ڪري اٿاريندا؟ هي مشرڪن کان کين شرمسار ۽ خوار بنائڻ جي لاءِ هڪ قسم جو سوال ڪيو ويو ته: جن پٿرن جي بتن ۽ هندوستانی ۽ اسرائيلي مشرڪن وانگر گابن ۽ ڊڳين کي پوڄي معبود بنائڻ ٿا ڇا اهي کين قيامت جي لاءِ اٿاري ميدان ۾ آڻڻ جو پاور رکن ٿا. نه- هرگز نه- جڏهن اهي بي بس ۽ لاچار آهن ته انهن جي عبادت ڪيئن ٿا ڪن؟ (٤)

(١) تيسيرالڪريم الرحمان ص ٢٤٣ جلد ٣. (٢) الڪبير ص ١٤٨ جزء ٢١. (٣) فتح القدیر

ص ٤٠٢ جلد ٣. (٤) حاشيه دريا بادي ص ٦٦

فائدا.

مذكوره آيتن مان هي فائدا حاصل ٿيا.

١- ”بَلْ نَقْذِفُ بِالْحَقِّ عَلَى الْبَاطِلِ“ (بلڪ حق کي باطل تي اهڙو زور سان هڻون ٿا جو اهو ذرا ذرا ٿي ويندو آهي) ان مان واضح ٿيو ته ظاهر ۾ باطل ڪيترو به مضبوط هجي پر حق جي اڳيان بيهي نه سگهندو. حق هميشه بلند ۽ بالا رهيو آهي ۽ رهندو. انسان کي به حق جو ساٿ ڏيڻ ۽ حق تي هلڻ ضروري آهي.

٢- ”يُسَبِّحُونَ اللَّيْلَ وَالنَّهَارَ لَا يَفْتُرُونَ“ (رات ۽ ڏينهن تسبيح پڙهندا رهن ٿا ڪمزور نٿا ٿين) ان مان واضح ٿيو ته الله جل جلاله جا مقرب ۽ پيارا سندس تسبيح ۽ عبادت ڪرڻ ۾ ٽڪجندا ناهن، جيئن هوائون حيوانات جي ساهه کڻڻ ۾ رڪاوٽ نه بڻجنديون آهن ۽ پاڻي جون لهرون مڇيءَ کي ساهه کڻڻ کان نه روڪينديون آهن تيئن زماني جون گردشون به الله تعاليٰ جي پيارن کي ان جي عبادت ۽ اطاعت کان نه روڪي سگهنديون آهن. اهي هر دم پنهنجي خالق ۽ مالڪ جي محبت ۾ محو رهندا آهن. (٤)

لَوْ كَانَ فِيهِمَا آلَ اللَّهِ لَفَسَدَتَا

جيڪڏهن هجن ها انهن ٻنهي (آسمان ۽ زمين) ۾ ڪي معبود هڪ الله کان سواءِ ته البتہ ٽٽي

فَسُبْحَنَ اللَّهِ رَبِّ الْعَرْشِ عَمَّا يَصِفُونَ ﴿٣٢﴾

پون ها پوءِ پاڪائي (ثابت) آهي الله عرش جي رب جي لاءِ انهن (شرڪ وارين ڳالهين کان) جيڪي

لَا يُسْئَلُ عَمَّا يَفْعَلُ وَهُمْ يُسْئَلُونَ ﴿٣٣﴾ أَمْ اتَّخَذُوا

(ڪافر بيان ڪن ٿا نٿو پڇا ڪيو وڃي ان بابت جيڪو ڪري ٿو ۽ اهي پڇا ڪيا ويندا ڇا ورتائون

مِنْ دُونِهِ إِلَهَةٌ قُلْ هَاتُوا بُرْهَانَكُمْ هَذَا ذِكْرُ مَنْ مَعِيَ

ان کان سواءِ (بيا) معبود؟ فرمائ ته آڻيو دليل پنهنجو هيءَ نصيحت ان جي لاءِ آهي جيڪو گڏ مون

وَذِكْرُ مَنْ قَبْلِي بَلْ أَكْثَرُهُمْ لَا يَعْلَمُونَ الْحَقَّ فَهُمْ

سان آهي ۽ نصيحت انهن جي لاءِ جيڪي مون کان اڳي هئا بلڪ گهڻا انهن مان نٿا ڄاڻن حق پوءِ

مُعْرُضُونَ ﴿٢٤﴾ وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ

اهي منهن موڙيندڙ آهن ۽ نه موڪليو اسان اڳي توکان ڪو رسول مگر وحي موڪليون پيا ان ڏانهن

أَنَّهُ لَا إِلَهَ إِلَّا أَنَا فَاعْبُدُونِ ﴿٢٥﴾

ته بلاشڪ ناهي ڪو به عبادت جو لائق سواءِ منهنجي پوءِ عبادت ڪيو منهنجي.

تفسير

اڳين آيتن ۾ سوال ڪيو ويو هو ته ڪافر جيڪي ڪوڙا معبود ٺاهيو ويٺا آهن ڇا اهي ڪجهه ڪري سگهن ٿا؟ هنن آيتن ۾ انهن جو ترديد ۽ انڪاري بيان پيش ڪندي ٻڌايو ويو آهي ته اهي ڇا ناهي يا ڇا ڪري سگهندا؟
 ارشاد عالي آهي ”لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا“ جيڪڏهن انهن ٻنهي (آسمانن ۽ زمينن ۾) هڪ سڄي معبود کان سواءِ ٻيا معبود هجن ها ته (اهي ٻئي) ٽٽي پون ها. مطلب ته اي پيارا حبيب! (صلي الله عليه وسلم) انهن ڪافرن بيوقوفن ڪندي ايترا معبود ٺاهي رکيا آهن جن کي سنڀالي به نٿا سگهن حالانڪ جيڪڏهن آسمانن ۽ زمين ۾ گهڻا معبود هجن ها ته سمورو نظام هيٺ مٿي ٿي وڃي ها ۽ اهي تباهه ٿي وڃن ها. چو ته اهي معبود يا هڪ ٻئي جي صلاح، مشوري سان متفق ٿي ڪم ڪن ها يا نه. جيڪڏهن هڪ ٻئي جي صلاح مشوري سان ڪم ڪن ها ته به اهي سڄا معبود نه چٽا چو ته هڪ ٻئي جي صلاح جو محتاج هجڻ الوهيت جي شان جي خلاف آهي ۽ جيڪڏهن صلاح کان سواءِ هر ڪو پنهنجي طاقت هلائي ها ته ٽڪراءُ ٿيڻ لازم آهي، هڪ چوي ها ته مان هيءُ شيءِ ٺاهيان ٿو، ٻيو چوي ها ته مان ڏاهيان ٿو، هڪ چوي ها ته مان فلاڻي کي جيئرو ٿو رکڻ پيو چوي ها ته مان ان کي ماريان ٿو. ائين سمورو جهان ٽٽي ختم ٿي وڃي ها پر جڏهن ته آسمانن، زمين ۽ سڄي جهان تي پاور ۽ طاقت رکڻ وارو هڪ، سڄو معبود بالحق آهي ان جي مرضي آهي جباري يا ماري يا بيمار کي صحت ڏي- ڪوبه سندس ٽڪر ۾ نه آهي نه پاڻ ڪنهن جي صلاح مشوري جو محتاج آهي، تڏهن سمورو نظام صحيح هلي رهيو آهي الله جل جلاله جو نالو ٻڌڻ سان ئي ذهن ۾ ايندو آهي ته اهو

مطلق الارادة، مطلق الاختيار ۽ كائنات جي ذري ذري جو حقيقي ۽ مطلق مالڪ آهي جيڪڏهن ان جا اختيار محدود، مقيد هجن ها ته اهو الله نه سڏجي ها جيڪڏهن ڪنهن جي ملڪيت ۾ هجڻ کان ڪا شيءِ ٻاهر هجي ۽ ان کي پنهنجو ارادو ڪنهن مصلحت جي خاطر هيٺ ڪرڻو پوي ته اهو الله ڪيئن هوندو؟ هي ڪائنات جي ايڏي عظيم نظام جو صحيح هلڻ ان ڳالهه جو قطعي دليل آهي ته الله هڪ آهي جنهن جو وجود واجب ۽ جنهن جو شريڪ محال آهي.

”فَسُبْحَنَّ اللَّهَ رَبَّ الْعَرْشِ عَمَّا يَصِفُونَ“ پوءِ الله، عرش جي رب جي لاءِ انهن ڳالهين کان پاڪائي ثابت آهي جيڪي (ڪافر سندس باري ۾) بيان ڪن ٿا. هتي الله جل جلاله کي عرش جو رب سڏڻ جو مقصد سندس عظمت ۽ شان کي بيان ڪرڻ آهي- عرش مخلوقات ۾ تمام وڏو ۽ شرف وارو آهي ته جيڪو ان جو به مالڪ آهي ان جي شان جو ڇا مقام هوندو؟ هن صفت بيان ڪرڻ سان مشرڪن جي بي عقليءَ کي وڌيڪ نمايان ڪيو ويو آهي. (١)

”لَا يَسْأَلُ عَمَّا يَفْعَلُ وَهُمْ يُسْأَلُونَ“ (الله) جيڪو ڪجهه ڪري ٿو ان جي باري ۾ پڇا نه ڪيو ويندو آهي ۽ اهي (بانهي) پڇا ڪيا ويندا. مقصد ته بانهن کان کين گناهن تي شرمسار بنائڻ ۽ ملامت ڪرڻ جي لاءِ پڇاڻو ڪيو ويندو ان جي ڪري نه جو الله جل جلاله کي انهن جي گناهن جو علم ناهي- (معاذ الله ثم معاذ الله) الله جل شانہ ته علام الغيوب آهي- باقي الله جل جلاله کان پڇا نه ڪئي ويندي سو ان جي ڪري جو سندس علم جي نهايت ئي ناهي ۽ پانهو محدود ۽ مملوڪ آهي اهو بي نهايت علم رکڻ واري رب کان ڇا پڇي سگهندو؟ (٢)

”أَمِ اتَّخَذُوا مِنْ دُونِهِ آلِهَةً ۖ قُلْ هَاتُوا بُرْهَانَكُمْ“ ڇا ان کان سواءِ ٻيا معبود بنايا اٿن؟ فرما، ته! پنهنجو دليل پيش ڪيو. هتي ڪفرن جي طرفان باطل معبودن بنائڻ جي قباحت، ۽ ان کي حيرت ۾ وجهندڙ امر ڪري بيان ڪيو ويو آهي ته عجب ۽ افسوس آهي جو حقيقي خالق مالڪ ۽ سچي معبود هوندي اهڙن بين کي معبود بنايو ويٺا آهن جن ۾ الوهيت جو ڪوبه نشان نه آهي. (٣)

۽ کين حڪم ڪيو ويو آهي ته انهن باطل معبودن جي الوهيت جو ڪو عقلي يا نقلي دليل اٿو ته پيش ڪيو ۽ جڏهن ڪا به حجت نه آهي ته پوءِ اڪيون ٻوٽي انهن جي

(١) حاشيه دريابادي ص ٦٦ ڪمالين شرح اردو جلالين ص ١١٧ جلد ٤.

(٢) روح البيان ص ٤٦٥ جلد ٥. (٣) تنوير الازهار ص ٤٥٨ جلد ٢.

پوڄا ڇوڻا ڪيو؟ (٢) منهنجي توحيد سمجهايو ۽ منهنجي ئي عبادت جي تلقين ڪريو.

”هَذَا ذِكْرٌ مِّنْ مَّعِي وَذِكْرُ مَنْ قَبْلِي“ هيءَ انهن جي لاءِ نصيحت آهي جيڪي مون سان گڏ آهن ۽ انهن جي لاءِ به جيڪي مون کان اڳي هئا. هن جملو جي مراد ۾ به قول آهن. ١- ته ”ذِكْرُ مَنْ مَّعِي“ مان مراد قرآن ڪريم ۽ ”ذِكْرُ مَنْ قَبْلِي“ مان مراد تورا، انجيل، زبور ۽ اڳيان ڪتاب آهن ۽ معنيٰ هيءَ آهي ته منهنجو ۽ منهنجي ساٿين جو قرآن ڪريم ۽ اڳين جا ڪتاب تورا، انجيل، زبور، صحيفا وغيره موجود آهن ڇا انهن مان ڪنهن هڪ ۾ ڪا اهڙي تلقين موجود آهي ته ٻين کي معبود بنايو؟ اڳين ڪتابن ۾ تحريف ڪرڻ جي باوجود اڄ تائين به ڪٿي اهو صاف لکيل ناهي ته الله جل شانہ سان ڪنهن کي شريڪ بنايو. ٢- قول هي آهي ته ان مان مراد آهي ته قرآن منهنجي ساٿ وارن لاءِ ته ذڪر (نصيحت) آهي پر مون کان اڳ ۾ آيلن جي لاءِ به ذڪر آهي جو هن جي ذريعي انهن جو احوال ۽ معاملو ۽ قصا زنده آهن. (١)

”بَلْ أَكْثَرُهُمْ لَا يَعْلَمُونَ الْحَقَّ فَهُمْ مُّعْرِضُونَ“ بلڪه انهن مان گهڻا حق نٿا ڄاڻن پوءِ اهي منهن موڙيندڙ آهن. يعني انهن مان گهڻا ايترا ڪم عقل آهن جو حق ۽ باطل ۾ تميز ڪري نٿا سگهن ته پوءِ حجت ۽ برهان ڪٿان سمجهندا ۽ آئيندا ۽ اهوئي وجه آهي جو حق کان منهن موڙيو وينا آهن. (٢)

”وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ“ ۽ اسان توکان اڳ ۾ ڪوبه رسول نه موڪليو مگر ان ڏانهن اهو وحي ڪيو هيوسون ته يقيناً مون کان سواءِ ڪوبه (سڄو) معبود ناهي پوءِ منهنجي ئي عبادت ڪريو. مقصد ته سڀني رسولن عليهم الصلوة والسلام کي موڪلڻ جو مقصد صرف اهوئي هو ته ماڻهن کي منهنجي توحيد سمجهايو ۽ منهنجي ئي عبادت جي تلقين ڪيو.

فائدو.

مذڪوره آيت ”لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا“ (جيڪڏهن انهن آسمان ۽ زمين ۾ هڪ الله کان سواءِ ٻيا معبود هجن ها ته اهي ٽٽي پون ها) ان مان واضح ٿيو ته جيئن الله جل جلاله جي پيارن نبين عليهم الصلوة والسلام جي ٻڌائڻ ۽ سمجھائڻ سان الله جل شانہ جي توحيد مڃڻ حق آهي تيئن عقلاً به مڃڻو پوندو ته الله وحده لاشريڪ له آهي ان جو ڪوبه شريڪ، ثاني، مت ۽ مت ناهي.

وَقَالُوا اتَّخَذَ الرَّحْمَنُ وَلَدًا سُبْحَنَهُ بَلْ عِبَادٌ مُّكْرَمُونَ ﴿٢٧﴾ لَا يَسْبِقُونَهُ

۽ چيائون ته ورتو الله اولاد پاڪائي آهي ان لاءِ بلڪه پاڻها آهن عزت ڪيل نه اڳرائي ڪندا

بِالْقَوْلِ وَهُمْ بِأَمْرِهِ يَعْمَلُونَ ﴿٢٨﴾ يَعْلَمُ مَا بَيْنَ أَيْدِيهِمْ

آهن ان کان ڳالهائڻ ۾ ۽ اهي امر ان جي تي عمل ڪن ٿا ڄاڻي ٿو اهو جيڪو اڳيان انهن جي

وَمَا خَلْفَهُمْ وَلَا يَشْفَعُونَ إِلَّا لِمَنْ ارْتَضَىٰ

آهي ۽ جيڪو پويان انهن جي آهي ۽ نٿا شفاعت ڪن مگر ان جي لاءِ جنهن کان راضي ٿيو ۽ اهي

وَهُمْ مِّنْ خَشْيَتِهِ مُشْفِقُونَ ﴿٢٨﴾ وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ

ڊپ ان جي کان ڊڄندڙ آهن ۽ جيڪو چوي ٿو انهن مان ته بلاشڪه مان معبود آهيان ان کان سواءِ

فَذَالِكَ نَجْزِيهِ جَهَنَّمَ كَذَٰلِكَ نَجْزِي الظَّالِمِينَ ﴿٢٩﴾

پوءِ اهو سزا ڏينداسون ان کي جهنم جي اهڙي طرح سزا ڏينداسون ظالمن کي.

تفسير

اڳين آيتن ۾ ٻڌايو ويو ته ڪافر پنهنجي ذهن سان ڪيترا باطل معبود بنايو وينا آهن ۽ هتي ٻڌايو ٿو وڃي ته ڪيترا وري الله جل شانہ جي لاءِ اولاد جا قائل آهن ۽ اهو به هڪ قسم جو شرڪ آهي. فرمان مبارڪ آهي ”وَقَالُوا اتَّخَذَ الرَّحْمَنُ وَلَدًا سُبْحَنَهُ“ ۽ چيائون ته الله اولاد ورتو آهي، ان جي لاءِ پاڪائي آهي. يعني ڪافر ملائڪن کي الله جل جلاله جو اولاد ٿا چون. (١) عرب جا ڪي قبيلو اهو عقيدو رکندا هئا ته ملائڪ الله جون ڌيئرون آهن انهن جي رد ۾ اهو ارشاد آيو آهي. (٢)

”بَلْ عِبَادٌ مُّكْرَمُونَ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ“ بلڪه عزت ڪيل پاڻها آهن ان کان چوڻ ۾ اڳرائي نه ڪندا آهن ۽ اهي سندس امر تي عمل ڪندا آهن يعني جن برگزيده هستين کي اوهان الله جو اولاد سڏيو ٿا اهي اولاد نه پر الله جا معزز پاڻها آهن ۽

انتھائي معزز ۽ مڪرم هجڻ جي باوجود الله جل جلاله جي بارگاه جا نهايت ادب وارا ۽ اطاعت ڪندڙ آهن جو ان جي مرضيءَ کان سواءِ ڳالهائي به نٿا سگهن ۽ ان جي امر مطابق ڪم ڪن ٿا انهن جو امتياز نهايت عاجزي ۽ باري تعاليٰ جي بندگي آهي. ”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ جيڪي سندن اڳيان آهي ۽ جيڪي سندن پويان آهي (اهو سڀ ڪجهه) ڄاڻي ٿو. مقصد ته الله جل جلاله جو علم انهن جي سڀني ظاهري ۽ باطني احوال کي محيط آهي سندن ڪابه چرپر، قول ۽ فعل ان کان مخفي نه آهي اهي مقرب بانها ان حقيقت کي سمجهي هر وقت پنهنجي احوال جو مراقبو ڪندا رهندا آهن ته ڪابه حالت ان جي مرضيءَ جي خلاف نه رهي ”وَلَا يَشْفَعُونَ إِلَّا لِمَنِ ارْتَضَىٰ“ ۽ نٿا شفاعت ڪن مگر ان جي لاءِ جنهن کان راضي ٿيو- مطلب ته الله جل جلاله جي مرضيءَ کان سواءِ ڪنهن جي لاءِ اهي ملائڪ سفارش به نٿا ڪن، ها مومنن کان مالڪ مٿو راضي آهي ان جي ڪري انهن جي لاءِ مغفرت جي دعا ڪندا رهندا آهن ”وَهُمْ مِّنْ خَشْيَتِهِ مُشْفِقُونَ“ ۽ اهي ان جي ڊپ کان ڊڄندڙ هوندا آهن. ۽ ان حال ۾ اهي الله جل جلاله جو اولاد ڪيئن ٿي سگهندا؟ اولاد ته والد جي جنس کان هوندو آهي ان سان انگل نخرا ناز به ڪندو آهي. ”وَمَنْ يَقُلْ مِنْهُمْ إِنِّي إِلَهٌ مِّنْ دُونِهِ فَذَالِكَ نَجْزِيهِ جَهَنَّمَ كَذَلِكَ نَجْزِي الظَّالِمِينَ“ ۽ انهن مان جيڪو به چوندو ته مان ان (الله) کان سواءِ معبود آهيان ته پوءِ اهو ان کي جهنم جي سزا ڏينداسون ۽ اسان ظالمن کي اهڙي طرح سزا ڏيندا آهيون. يعني جن کي اوهان الله يا الله جل شاناه جو اولاد بنايو ويٺا آهيو (معاذ الله) جيڪڏهن بفرض محال انهن مان به ڪير پنهنجي لاءِ اهڙي دعوىٰ ڪري ويهي ته ان کي به جهنم جي سزا ملندي جهڙي ٻين ظالمن کي ملندي ۽ جڏهن اسان جي لامحدود اقتدار ۽ جبروت کان اهي به ٻاهر نه آهن ته ان حال ۾ اهي معبود ڪيئن ٿيندا؟

فائدا.

مذڪوره آيتن مان هي فائدا ذهن ۾ آيا. ١- ”بَلْ عِبَادٌ مُّكْرَمُونَ“ (بلڪه عزت ڪيل بانها آهن) ان مان واضح ٿيو ته الله جل شاناه وٽ به اهي سڀ انبياءِ ڪرام عليهم الصلوة والسلام ملائڪ سڳورا، اولياءِ پلاراءِ رباني علماء عزت جي لائق ۽ مڪرم آهن. اهو چوڻ بالڪل غلط ۽ گمراهي آهي ته الله جل شاناه وٽ هر هڪ چمڙي چمار کان به ذليل آهي.

٢- ”وَهُمْ مِّنْ خَشْيَتِهِ مُشْفِقُونَ“ (۽ اهي ان جي خوف کان ڊڄندڙ آهن) ان مان واضح ٿيو

تہ جيڪو ٻانهو جيترو الله جل شانہ جو قرب حاصل ڪري اهو ايترو ڊڄندو رهي ڇو تہ جيئن ارحم الراحمين هجڻ الله جل جلالہ جي صفت آهي تيئن بي نياز ۽ بي پرواهہ هجڻ بہ سندس صفت آهي. ۽ خوف خدا جي ذريعي ٻانهي کي ديني، دنوي مرتبا ۽ مقام ملندا آهن عظمت، ڪرامت، تقرب الاهي سڀ ان جي صدقي نصيب ٿيندا آهن. بعضي ڪم عقل ماڻهو اسلامي سزائن کي سخت ۽ وحشي سمجهندا آهن حالاتڪ اهو نٿا سمجهن تہ مجرم انسان ڪيترو وحشي بڻجي چڪو آهي جيڪو ٻئي تي انسانيت جي ناتن سان ئي رحم نٿو ڪري ان تي رحم ڪرڻ ڪهڙي عقلمندي آهي؟

٣- ”لَا يَسْئُرُونَ بِالْقَوْلِ“ (ان کان ڳالهائڻ ۾ اڳرائي نٿا ڪن) ان مان واضح ٿيو تہ جنهن محفل ۾ ڪا بزرگ هستي موجود هجي تہ ان کان اجازت ملڻ بغير نہ ڳالهائجي ۽ ڳالهائڻ ۾ بہ ان جي ادب ۽ احترام کي ذهن نشين ڪجي. (١)

أَوَلَمْ يَرَالَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا

ڇا نہ ڏٺو انهن جن ڪفر ڪيو تہ بلاشڪ آسمان ۽ زمين هئا بند ٿيل پوءِ ڪوليون سون انهن

وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ ٣٠ وَجَعَلْنَا

ٻنهي کي ۽ پيدا ڪئي سون پاڻيءَ مان هر شيءِ جيئري ڇا پوءِ نٿا ايمان آڻين؟ ۽ پيدا ڪياسون

فِي الْأَرْضِ رَوَاسِي أَنْ تُمِيدَ بِهِمْ وَجَعَلْنَا فِيهَا فِجَاجًا سُبُلًا

زمين ۾ جبل متان ڏهي انهن سان ۽ پيدا ڪياسون ان ۾ ڪشادا رستا

لَعَلَّهُمْ يَهْتَدُونَ ٣١ وَجَعَلْنَا السَّمَاءَ سَقْفًا مَحْفُوظًا وَهُمْ عَنْ

تانتہ اهي هدايت وارا ٿين ۽ بنايوسون آسمان کي ڇت حفاظت ڪيل ۽ اهي

آيَاتُهَا مُعْرَضُونَ ٣٢

نشائين انهن جي کان منهن موڙيندڙ آهن،

تفسير

اڳين آيتن ۾ ٻڌايو ويو ته ملائڪ ۽ ٻي ڪيتري مخلوق الله جل جلاله کي معبود بالحق تسليم ڪن ٿا ۽ هنن آيتن ۾ اهو بيان ڪيو ويو آهي ته الله جل شانہ ئي سڀني کي پاليندڙ ۽ روزي رسائيندڙ آهي. ارشاد باري آهي ”أَوَلَمْ يَرَالَّذِينَ كَفَرُوا أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَا مِنَ الْمَاءِ كُلَّ شَيْءٍ حَيٍّ أَفَلَا يُؤْمِنُونَ“.

ڇا انهن نه ڏٺو آجن ڪفر ڪيو ته آسمان ۽ زمين بند هئا پوءِ اسان انهن کي کوليو ۽ هر جيئري شيءِ کي پاڻيءَ مان پيدا ڪيوسون ڇا پوءِ به ايمان نٿا آڻين؟ هتي الله جل شانہ پنهنجي توحيد جي عقلي ۽ نقلي دلائل بيان ڪرڻ کان پوءِ پنهنجي ڪامل قدرت جو بيان فرمايو آهي۔ مطلب ته آسمان ۽ زمين موجوده صورت اختيار ڪرڻ کان اڳي هڪ بڻي سان ڳنڍيل هئا پوءِ اسان پنهنجي قدرت سان زمين کي جدا ڪيو ته آسمان کي جدا حضرت ابن عباس ۽ ٻين علماء تفسير کان هن آيت جي مفهوم اها منقول آهي. (١)

ابن المنذر، ابن ابي حاتم ۽ حليته الاولياء ۾ ابونعيم آندو آهي ته حضرت ابن عمر رضي الله تعالى عنهما کان هڪ شخص پڇيو ته: ”أَنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَاهُمَا“ جو مطلب ڇا آهي؟ ان پڇندڙ کي فرمايو ته: هن بزرگ (حضرت ابن عباس) کان وڃي پڇ، پوءِ مون کي اچي ٻڌاءِ۔ ان پڇندڙ حضرت ابن عباس رضي الله تعالى عنهما کان اچي پڇيو. پاڻ فرمايائون ته: آسمان بند هو جو مينهن ڪونه ٿي وسايائين ۽ زمين بند هئي جو سلا ڪونه ٿي جمائائين پوءِ الله جل شانہ انهن ٻنهي کي کوليو آسمان مينهن وسائڻ شروع ڪيو ۽ زمين سلا ڄمائڻ شروع ڪيا. جڏهن پڇندڙ حضرت ابن عمر رضي الله عنهما کي اچي ٻڌايو تڏهن ان فرمايو ته هاڻي مون کي يقين ٿيو ته حضرت ابن عباس رضي الله تعالى عنهما کي واقعي قرآن ڪريم جو علم عطا ڪيل آهي. (٢)

سوين صديون تحقيقات، تجربات ۽ غور و فڪر ڪرڻ کان پوءِ طبعي علماء ان نتيجي تي پهتا آهن جنهن کي چند لفظن ۾ اڳي ئي قرآن ڪريم بيان ڪري ڇڏيو هو. انهن جي تحقيقات جو خلاصو هي آهي ته: ابتداء ۾ سج هڪ پڙڪندڙ شعلو هو جنهن جي چرپر تمام تيز هئي ۽ پوءِ ان جي چرپر ۾ گهٽتائي ايندي وئي ۽ اهو سسندو ننڍو

ٿيندو ويو ۽ انهيءَ جي ڪري ئي ان جي مادي ۾ ڳاڙهاڻ پيدا ٿي ۽ چرپر تيز هجڻ جي ڪري ان مان ڪجهه ٽڪرا ٿي جدا ٿي پري هليا ويا ۽ ان جي چئو طرف چڪر هڻڻ لڳا ۽ هن وقت تائين ظاهر ٿيو آهي ته سج مان يارهن (١١) ٽڪرا جدا ٿي چڪا آهن جن مان اسان جو شمسي نظام ٺهيو آهي ۽ زمين به انهن مان هڪ آهي. تخليق عالم جي ذڪر لکڻ کان پوءِ ابوالڪلام آزاد لکيو آهي ته نظريات تي قرآن ڪريم جي مجمل ۽ محتمل اشارات جو تفسير نه ڪجي ممڪن آهي اڳتي هلي نوان نظريا پيش اچن- ان جي ڪري صاف ڳالهه هيءَ آهي ته اهي معاملو غيب جي جهان سان متعلق آهن جن جي حقيقت اسين پنهنجي علم ۽ ادراڪ سان معلوم ڪري نٿا سگهون ۽ قرآن پاڪ جو مقصد به صرف انسان کي الله جل جلاله جي قدرت ۽ حڪمت ڏانهن متوجه ڪرڻ آهي. (١)

۽ هر زنده شيءِ کي پاڻيءَ مان پيدا ڪيوسون. ان جا ٽي مطلب آهن. ١- هر ساهه واريءَ شيءِ جي تخليق پاڻيءَ مان ڪئي وئي آهي اهوئي ان جو اصلي مادو آهي.

٢- هر ساهه واري شيءِ جي بقاء نشوونما جو مدار پاڻيءَ تي آهي. ٣- هر ساهه واري شيءِ جو اصل مادو مٺي آهي ۽ اها پاڻي آهي- بهرحال جيڪا به مراد وٺو ته هر ساهه واريءَ شيءِ جو پاڻيءَ سان تعلق مضبوط آهي. (٢)

ذهن نشين ڪرڻ گهرجي ته: ”ڪُلُّ شَيْءٍ“ مان مراد اڪثر ساهه واريون شيون آهن- ان مان اهي شيون مستثنى آهن جن جي پيدائش ۾ پاڻيءَ جو دخل ناهي. هتي ”للاڪثر حکم الكل“ مراد آهي. (٣)

”وَجَعَلْنَا فِي الْأَرْضِ رَوَاسِي أَنْ تَمِيدَ بِهِمْ وَجَعَلْنَا فِيهَا فِجَاجًا سُبُلًا لَّعَلَّهُمْ يَهْتَدُونَ“ ۽ اسان زمين ۾ جبل بنيا تانته متان انهن سان ڏهي ۽ اسان ان ۾ ڪشادا رستا بنيا تانته اهي رستا وٺي هلن. مطلب ته اسان زمين تي جبل ان جي ڪري بيهاريا تانته ڏيڻ گهٽ ڪري ۽ ان ۾ ڪشادا رستا ان جي ڪري رکياسون تانته ماڻهو هڪ ٻئي وٽ آسانيءَ سان اچي وڃي سگهن ۽ انهن وڏن جبلن ۾ به اوهان کي الله جل شانہ جي قدرت جا عجيب منظر نظر ايندا، مختلف قسم جا رنگارنگي پتر محسوس ٿيندا ۽ وچ وچ ۾ گهٽ ۽ هڪ پاسي کان ٻئي پاسي ڏانهن وڃڻ جون واٽون نظر اينديون. فجاج، فج جو جمع آهي فج بن جبلن جي وچ ۾ وڏي رستي کي سڏبو آهي. (٤)

(١) ترجمان القرآن ص ١٧٥-١٧٦ جلد ٢ (٢) ضياء القرآن ص ١٦٣ جلد ٣.

(٣) حاشيه عثمانيه ص ٤٣٢ (٤) ضياء القرآن ص ١٦٤ جلد ٣.

حضرت علي المرتضيٰ رضي الله تعالى عنه جو علمي ڪمال.

هڪ ڏينهن حضرت علي المرتضيٰ رضي الله تعالى عنه منبر مبارڪ تي چڙهي فرمايو: سوال ڪيو؟ (اوهان جي اڳيان بيهندڙ جي) ٻن پاسن جي وچ ۾ خالص علم ئي علم آهي، منهنجي هن منهن ۾ هي رسول الله صلي الله عليه وسلم جن جو لعاب موجود آهي. ان وقت اتي مجلس ۾ هڪ يمن جو شخص موجود هو ان چيو ته! هن مرد ته وڏي دعويٰ ڪئي آهي اڄ ضرور سوال ڪري ڪيس شرمسار بنائيندس پوءِ اتي حضرت علي رضي الله تعالى عنه کي چيائين ته: سوال ڪيان؟ حضرت علي فرمايس ته ”سمجهڻ لاءِ سوال ڪر سرڪشيءَ طور نه ڪر“ ان چيو: توتہ مون کي ان تي آماده ڪيو آهي- ان کان پوءِ سوال ڪيائين ته: اي علي! تو پنهنجي رب کي ڏٺو آ؟ حضرت علي فرمايو ته: مان ان رب جي عبادت ڪيئن ڪندس جنهن کي مون ڏٺو ئي ناهي ”ان پڇيو ته تو ڪيئن ڏٺو آهي؟ پاڻ جواب ڏنائون ته! الله کي ظاهري اکين ظاهر ۾ نه ڏٺو پر دلين ايمان جي حقيقت سان ڏٺو، جنهن جو رب هڪ آهي ان جو شريڪ ناهي هڪ آهي ان جو ثاني ناهي، هڪ آهي ان جو مثال ناهي نه حواس سان ان جو ادراڪ ٿيندو آهي نه قياس سان پروڙيو ويندو آهي- اهو ارشاد ٻڌي يماني شخص بيهوش ٿي ڪري پيو ۽ هوش ۾ اچڻ کان پوءِ چوڻ لڳو ته ”وري سرڪشيءَ طرر اهڙو سوال نه ڪندس“. (١)

”وَجَعَلْنَا السَّمَاءَ سَقْفًا مَّحْفُوظًا وَهُمْ عَنْ آيَاتِهَا مُعْرِضُونَ“ ۽ اسان آسمان کي محفوظ ڇت بنايو ۽ هي انهن جي نشانين کان منهن موڙيندڙ آهن. مطلب ته اسان جي پنهنجن ٻانهن تي ڪيتري عظيم رحمت ۽ شفقت آهي جو انهن جي لاءِ ٽئين ۽ ٽوٽين کان سواءِ نهايت محفوظ، بلند، خوبصورت، مضبوط ۽ هڪ جاءِ تي بيهندڙ ۽ وسيع آسمان جي ڇت ناهي ائين جيڪا سج، چنڊ ۽ خوبصورت ستارن سان مزين ۽ منور آهي شيطانن جي چوري چڙهي وڃڻ، ۽ قيامت جي اچڻ کان اڳي ٽٽڻ ۽ ڀڄڻ کان محفوظ آهي، اهو آسمان ايترو بلند آهي جتي انسان جو ڪو وس واک نٿو هلي سگهي ڪروڙن سالن کان مضبوط بيٺو آهي انهن سڀني ڳالهين ۾ الله جل جلاله جي قدرت ۽ هيڪڙائيءَ جون آيتون (نشانين) آهن سج جي روشنيءَ سان ڏينهن جون ضرورتون، چنڊ جي چمڪ سان رات جون حاجتون، ستارن سان رستن جي رهنمائي ۽ مينهن ۽ برساتن سان ارضي حياتي قائم آهي پراهي مشرڪ ۽ ڪافر انهن سڀني کان روگرداني ڪيو وينا آهن. (٢)

فائدا.

مذكوره آيتن مان هي فائدا حاصل ٿين ٿا.

١- ”اَنَّ السَّمٰوٰتِ وَالْاَرْضَ كَانَتَا رَتْقًا فَفَتَقْنٰهُمَا“ (بلاشڪ آسمان ۽ زمين (هڪ ٻئي سان) مليل هئا پوءِ اسان انهن کي ڪوليو)۔ ان مان ثابت ٿيو ته نبي ڪريم صلي الله عليه وسلم جن الله جا برحق نبي ۽ الله جي عطا سان آسمانن ۽ زمين جي اصل حقيقتن جو به علم رکندڙ آهن انهن ماڻهن جو قول بالڪل غلط آهي جيڪي سندن ان وسيع علم جا منڪر آهن پاڻ سوين سال اڳ ۾ جيڪا ڳالهه قرآن ڪريم جي ذريعي بيان فرمايائون سترهينءَ عيسوي صديءَ ۾ سائنسدان ان نتيجي تي پهتا آهن.

علامه احمد مصطفى المراغي لکيو آهي ته: ”ولاشڪ ان هذه النظرية التي لم يكن يعرفها العرب ولا الامر المعاشرة لهم. ولم تعرف الا منذ القرن السابع عشر الميلادي“. يعني هن ۾ ڪوبه شڪ ناهي ته هن نظريه کي نه عرب سڃاڻندا هئا ۽ نه انهن جي معاشري ۾ رهندڙ امتون ۽ اهو انهن سترهين صدي ميلادي عيسويءَ ۾ سڃاتو آهي. ٿورڙو اڳتي لکيو اٿس: ”تدل اڪبر دلالة على صدق (سيدنا) محمد صلي الله عليه وسلم وان القرآن وحي ارسله اليه ربه هداية للبشر ورحمته للعالمين“. (١)

يعني هي ڳالهيون دلالت ڪن ٿيون ته (حضرت) محمد صلي الله عليه وسلم سچو آهي ۽ قرآن (ڪريم) هڪ وحي آهي جيڪو سندن ڏانهن انسانن جي لاءِ هدايت ۽ رحمت ڪري موڪليو ويو آهي.

٢- ”وَجَعَلْنَا مِنَ الْمَاءِ كُلَّ شَيْءٍ حَيٍّ“ (۽ اسان هر شيءِ پاڻيءَ مان زنده رکي آهي) هتي ”كُلَّ شَيْءٍ“ مان مراد هر حيوان آهي ۽ زمين مان نڪرندڙ سلا، وڻ ٽڻ به ان ۾ شامل آهن. پر ڪا مخلوق ان مان مستثنى آهي جيئن حضرت صالح عليه الصلوة والسلام جي معجزن سان نڪتل ڏاڇي پٿر مان آئي ڪنهن اڻ جي منيءَ مان پيدا نه ٿي هئي۔ بلائتمثيل حضرت حبيب ڪريم صلي الله عليه وسلم جن جي حقيقت به ڪنهن پاڻيءَ مان نه پر الله جي قدرت سان سندس نور جي تجليءَ مان ظهور پذير ٿي۔ اهوئي عقيدو صحيح ۽ حق آهي سيرت جي موضوع تي لکيل وڏن وڏن ڪتابن مثلاً سيرت شاميه، مواهب لدنيه، سيرت حلبيه، خصائص ڪبرى للسيوطي، مواعظ ميلاد، ۽ نشرالطيب ٻئي از اشرف علي ٿانوي، سيني ۾ اهائي ڳالهه لکيل آهي ته محمدي حقيقت (عليه الصلوة والسلام) نور ۽ قدرتي نور جي تجليات مان پيدا ٿيل آهي.

وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي

ء اهو (الله) ئي آهي جنهن پيدا ڪيا رات ۽ ڏينهن ۽ سج ۽ چنڊ سڀ هڪ فلڪ

فَلَكَ يَسْبَحُونَ ﴿٣٣﴾ وَمَا جَعَلْنَا لِبَشَرٍ مِنْ قَبْلِكَ الْخُلْدَ أَفَإِنْ مِتَّ

۾ ترن پيا ۽ نه ڪيو اسان واسطي ڪنهن انسان جي اڳي توکان هميشه رهڻ ڇا پوءِ جيڪڏهن رحلت ڪندين تون

فَهُمُ الْخَالِدُونَ ﴿٣٤﴾ كُلُّ نَفْسٍ ذَائِقَةُ الْمَوْتِ وَنَبْلُوكُمْ بِالشَّرِّ

ته پوءِ اهي هميشه رهندڙ آهن هر نفس چڪندڙ آهي موت ۽ آزمايون ٿا اوهان کي مدائيءَ

وَالْخَيْرِ فِتْنَةً وَاللَّيْنَا تَرْجِعُونَ ﴿٣٥﴾ وَإِذَا رَأٰكَ الَّذِينَ كَفَرُوا أَنْ

۽ چڱائيءَ سان جاچڻ جي لاءِ ۽ اسان ڏانهن موٽايا ويندو ۽ جڏهن ڏٺو توکي انهن جن ڪفر ڪيو ته

يَتَّخِذُونَكَ إِلَّا هُزُوًا هَذَا الَّذِي يَذْكُرُ الْهَتَكُمُ

نٿا وٺن توکي مگر نٿول بنائي ڇا هي آهي اهو جيڪو (برائيءَ سان) بيان ڪري ٿو معبودن اوهان جن

وَهُمْ يَذْكُرُ الرَّحْمٰنِ هُمْ كَفَرُونَ ﴿٣٦﴾

ڪي ۽ اهي ئي رحمان جي ذڪر جا انڪار ڪندڙ آهن.

تفسير

اڳين آيتن ۾ زمين جي پيدائش ۽ ان جي هڪ جاءِ تي بيهڻ جو ذڪر هو ۽ هتي ان زمين تي رهندڙن جي زندگيءَ جون ضرورتون پوريون ڪرڻ جي لاءِ ڏينهن ۽ آرام حاصل ڪرڻ جي لاءِ رات کي پيدا ڪرڻ جو ذڪر ڪيو ويو آهي. فرمان الهي آهي ”وَهُوَ الَّذِي خَلَقَ اللَّيْلَ وَالنَّهَارَ وَالشَّمْسَ وَالْقَمَرَ كُلٌّ فِي فَلَكٍ يَسْبَحُونَ“ ۽ اهو (الله) ئي آهي جنهن رات ۽ ڏينهن ۽ سج ۽ چنڊ پيدا فرمايا سڀئي هڪ فلڪ ۾ ترن پيا.

فلڪ مان مراد ڇا آهي؟

فلڪ ڇا آهي؟ ڇا آسمان ۽ فلڪ ٻئي هڪ شيءِ آهن؟ ڇا سج، چنڊ ۽ ٻيا سيارا ان ۾ اهڙي طرح لڳل آهن جيئن ڪاٺ ۾ ڪلي يا ڪوڪو؟ فلاسفہ، يعني طبعي قديم علماء جي راءِ هيءُ آهي ته فلڪ ۽ آسمان هڪ شيءِ جا ٻه نالا آهن ۽ انهن جو قول آهي ته! فلڪ هڪ زندہ، ڄاڻ رکندڙ شيءِ آهي، پنهنجي ارادي سان گول حرڪت ڪندو آهي تنهن ۽ ڳنڍڻ کي قبول نه ڪندو آهي انهن وٽ سيارا متحرڪ ناهن۔ انهن جي طرفان ڪيل تعريف کي علماء اسلام علم ڪلام جي ڪتابن ۾ باطل ثابت ڪيو آهي۔ قرآن ڪريم جي اڪثر مفسرن وٽ فلڪ ۽ آسمان ٻه جدا جدا شيون آهن ۽ آسمان افلاڪ کان مٿي آهي علامه آلوسي بغدادی، علامه فخرالدين رازي ۽ علامه ابوحیان اندلسي پنهنجن پنهنجن تفسيرن ۾ ان قول کي ترجيح ڏني آهي. (١)

علامه قرطبي لکيو آهي ته! وڌيڪ صحيح قول هي آهي ته! فلڪ آسمان کان جدا آهن جن ۾ سيارا هلندا آهن آسمان ملائڪن جي هلڻ ۽ ملڪوت جي اسباب جون جايون آهن. پهرئين فلڪ ۾ چنڊ، ٻئي ۾ عطارد، ٽئين ۾ زهره، چوٿين ۾ سج، پنجين ۾ مريخ، ڇهين ۾ مشتري، ستين ۾ زحل، اٺين ۾ برج آهن، نائون الفلڪ الاعظم آهي۔ ابن زيد جو قول آهي ته افلاڪ سج، چنڊ ۽ تارن جي هلڻ جون جايون آهن. (٢)

اهي حقيقتون جيڪي مسلمان علماء پنهنجي حقيقتون ڏسندڙ نگاهن ۽ ڪمال عقل سان سوين سال اڳ ۾ کولي کولي بيان ڪري چڪا هئا ان جي روشنيءَ ۾ جيڪڏهن فلڪيات جي جديد علماء جي تحقيقات جو ڪو ماڻهو مطالعو ڪندو ته ان کي اليقين علي اليقين ٿيندو ته قرآن ڪريم الله جل شانہ جو سچو فرمان آهي ۽ ان کي مسلمان علماء جي نظر جي اونهائيءَ ۽ علوم جي وسعت جو اعتراف ڪرڻو پوندو، ٿي سگهي ٿو جيئن اڄ جا سائنسدان پنهنجن اڳين تي تنقيد ڪري رهيا آهن تيئن انهن جا شاگرد اڳتي هلي به پنهنجن هنن استادن جون غلطيون ڪڍڻ لڳن ان جي ڪري ڪنهن به مومن کي هي نقسو نه ٿين ته قرآن ڪريم جي صداقت کي اهو تڏهن تسليم ڪري جڏهن کيس جديد تحقيقات جي سند ملي، مومن کي ته هميشه اهو پڪو يقين رکڻ گهرجي ته حق اهو آهي جيڪو قرآن ڪريم بيان ڪيو آهي ۽ قديم يا جديد تحقيقات جو به اهو حصو منظور آهي جنهن جي تائيد قرآن ڪريم سان ٿئي ٿي، ۽ جيڪا به ڳالهه قرآن ڪريم جي خلاف آهي

(١) روح المعاني ص ٤٠ جزء ١٧ جلد ٦۔ التفسير الكبير ص ١٦٧ جزء ٢٢

(٢) القرطبي ص ٢٨٦ جلد ١١ (٣) ضياء القرآن ص ١٦٤ - ١٦٥ جلد ٣.

اها کير به ڪري قبول ناهي حقائق کي سمجهڻ جي لاءِ تمام گهڻي ڪوشش ڪجي
ائين نه ٿئي جو ٻڌل نظريات کي قرآن پاڪ جو نظريو سمجهيو وڃي ۽ ان بي خبريءَ جي
ڪري علم ۽ دانش جي دنيا ۾ پاڻ تان ڪلون ڪرائڻ سان گڏ قرآن ڪريم جي بي ادبي به
ٿي وڃي. (العياذ باللہ)

”وَمَا جَعَلْنَا لِبَشَرٍ مِّن قَبْلِكَ الْخُلْدَ أَفَإِنَّ مَتَّ فَهْمُ الْخُلْدُونَ“ ۽ اسان توکان اڳ ۾
ڪنهن به انسان جي لاءِ (هن دنيا ۾) هميشه رهڻ نه ڪيو آهي ڇا پوءِ جيڪڏهن تون
انتقال ڪندين ته پوءِ اهي هميشه رهندڙ هوندا؟

شان نزول

ابن المنذر ابن جريح کان روايت آندي آهي ته: حضور ڪريم صلي الله عليه
وسلم جن کي دنيا تان سندن انتقال جي قريب هجڻ جو چيو ويو، پاڻ فرمايائون ته: ”قَمْنُ
لَأُمَّتِي؟“ پوءِ منهنجي امت جي لاءِ ڪير ڪم ڪندو؟ ان جي جواب ۾ هيءَ آيت نازل ٿي. (۲)
مطلب ته اسان ڪنهن به انسان جي لاءِ هن فاني جهان ۾ ان کي هميشه رهائڻ
جو فيصلو نه ڪيو آهي سڀني کي هن جهان مان هلڻو آهي. جيڪي اوهان جا دشمن ان
انتظار ۾ آهن ته اوهان جو به هن جهان مان انتقال ٿيڻو آهي ڇا اهي پاڻ هميشه رهيا پيا
هوندا؟ نه هرگز نه۔

انباءِ ڪرام عليهم الصلوة والسلام جسماني حقيقي حياتيءَ سان زنده آهن.

هن موضوع تي مون گنهگار احسن البیان جي ص ۲۷۹ کان ۲۸۷ تائين ج ۲
تي ڪافي ڪجهه لکيو آهي، منصف ۽ حق پسند ڪندڙن جي لاءِ اهو ڪافي آهي پر
هتي اڃان وڌيڪ ڪجهه حوالا عرض ڪريان ٿو تانته يقين وارن جو يقين وڌي ۽ منڪرن
کي به سوچڻ جو فڪر پيدا ٿئي.

ديوبندي فڪر تي ڪيترن ئي لکيلن ڪتابن جي مصنف سرفراز (صفدر)
گگهڙويءَ لکيو آهي ته! حضرت اقدس نبي ڪريم صلي الله عليه وسلم اور سب انبياءِ ڪرام
عليهم السلام کي باريءَ ۾ علماءِ ديوبند کان مسلڪ به هجي ڪه وفات ڪي بعد وه اپني
قبرون مين زنده هين اور ان کي ابدان مقدسه بعينها محفوظ هين اور جسد عنصري ڪي

ساتھ ان کو حیات حاصل ھے اور حیات دنیوی کے مماثل ھے صرف یہ کہ احکام شرعیہ کے وہ مکلف نہین ھین لیکن وہ نماز بھی پڑھتے ھین الخ. (۱)

عرب دنیا ۾ مشہور مصنف، دنیاۓ نجدیت جي اڳواڻ علامہ ابن القيم لکيو آهي: ”يحصل من جملته القطع بان موت الانبياء انما هو راجع الى ان غيبوا عنا بحيث لاتدركهم وان كانوا موجودين احياء“. (۲)

يعني اهو يقين حاصل ٿئي ٿو انبياء (عليهم الصلوة والسلام) جو موت اهو آهي جو اهي اسان کان غائب ڪيا ويا آهن اسين انهن کي پروڙي نٿا سگهون جيتوڻيڪ اهي موجود جيئرا آهن، هن عبارت تہ منڪرن جا مٿا ڦاڙي وڌا، کين اڪيون کولي کلي طرح انبياء ڪرام عليهم الصلوة والسلام جي زنده هجڻ جو اقرار ڪرڻ گهرجي۔ علامہ سيد يوسف بنوري لکيو آهي ”يہ حیات دنیوی حیات کي مماثل بلکہ اس سے اقویٰ ھے دنیا ۾ ہمیشہ جسد کو روح کي خاصیت حاصل نہین ہوتی اور برزخ میں ہوتی ہی اب اگر اس کو ”حیات دنیوی“ سے بعض حضرات نے تعبیر کیا ھے۔ تو اس حقیقت کو واضح کرنے کے لئے کیا ھے بہر حال وہ حیات دنیوی بھی ھے اور حیات برزخی بھی صرف حیات برزخی نہیں جس میں عام شہداء یا اموات بھی شریک ہوں بلکہ اقویٰ و اکمل ہے۔ (۳)

حافظ ابن حجر عسقلانی لکيو آهي ”ان حیاتہ صلی اللہ علیہ وسلم فی القبر لایعقبھا موت بل یستمر حیا والانبیاء احياء فی قبورهم“ (۴)۔

يعني نبي ڪريم صلی اللہ علیہ وسلم جن جي حیاتیء تي سندن مزار مبارک ۾ وري موت نہ ايندو پاڻ ہمیشہ زنده آهن ۽ انبياء ڪرام (عليهم الصلوة والسلام) پنهنجين مزارن ۾ زنده آهن۔

علامہ علي قاري عليه الرحمة لکيو آهي ”المعتقد المعتمد انه صلی اللہ علیہ وسلم حي في قبره كسائر الانبياء في قبورهم وهم احياء عند ربهم وان لارواحهم تعلقا بالعالم العلوي والسفلي كما كانوا في الحال الدنيوي فهم بحسب القلب عرشيون وباعتبار القلب فرشيون“۔ (۵)۔

يعني اعتماد ڪيل عقيدو اهو آهي تہ نبي پاڪ صلی اللہ علیہ وسلم جن پنهنجي مزار ۾ زنده آهن جيئن ٻيا انبياء (عليهم الصلوة والسلام) پنهنجين مزارن ۾

(۱) تسکين الصدور ص ۳۹

(۲) کتاب الروح ص ۲۶۔ (۳) کتاب الروح ص ۲۶۔ (۴) تسکين الصدور ص ۲۵

(۵) فتح الباري ص ۲۲ جلد ۷ طبع مصر۔ (۵) شرح الشفا ص ۱۴۲ جلد ۲۔ طبع مصر۔

زنده آهن ۽ سندن ارواح پاڪ جو علوي ۽ سفلي جهان سان ائين تعلق آهي جيئن دنيا ۾ هو پوءِ قلب جي اعتبار سان عرشي ۽ جسم جي اعتبار سان فرشي آهن۔ انشاء الله تعاليٰ هن موضوع تي اڳتي به ذڪر ايندو ۽ علماء حق علماء اهل السنه والجماعه جو اهو عقيدو ته نبي پاڪ صلى الله عليه وسلم جن دنيوي حقيقي حسي حياتي سان زنده آهن روشن ڏينهن وانگر چمڪي بيهندو. عبدالماجد دريابادي لکيو آهي ته! هن آيت ۾ انهن مشرڪن جو رد آهي جيڪي چوندا هئا ته: فلاڻو، فلاڻو انسان ترقي ڪندي ڪندي ديوتا بڻجي ويا ۽ غير فاني ٿيندڙن جي صف ۾ شامل ٿي ويا. (١)

سيد عبدالقادر دهلوي لکيو آهي ته! ڪافر نبي پاڪ صلى الله عليه وسلم جن جون هدايتن واريون ڳالهيون ٻڌي چوندا هئا ته! اهي سڀ خبرون هن (حضور ڪريم صلى الله عليه وسلم جن) جي دنيا تي رهڻ تائين آهن اهو دنيا مان رخصت پذير ٿيو ته پوءِ ڇا رهندو؟ ان چوڻ مان جيڪڏهن انهن جو غرض اهو هو ته موت جو اچڻ نبوت جي منافي آهي ته ان جو جواب ڏنو ويو ”وَمَا جَعَلْنَا لِبَشَرٍ مِّنْ قَبْلِكَ الْخُلْدَ“ اسان توکان اڳي ڪنهن لاءِ به هميشه رهڻ نه بنايو آهي. ۽ جيڪڏهن اهي صرف نبي پاڪ صلى الله عليه وسلم جن جي دنيا مان رحلت جو انتظار ڪري رهيا هئا ته پوءِ ڪين خوشي نصيب ٿيندي ته ان جو جواب هي ڏنو ويو ”أَفَأَتَيْنَ مَتَّ فَهُمُ الْخَالِدُونَ“ (ڇا پوءِ جيڪڏهن تون انتقال ڪندي ته اهي هميشه رهندڙ هوندا؟).

يعني اوهان کي به مرڻو آهي صرف نبي ڪريم صلى الله عليه وسلم جن جي ظاهري انتقال جي انتظار ۾ چو آهيو ”كُلُّ نَفْسٍ ذَائِقَةُ الْمَوْتِ“ هر نفس موت چڪندڙ آهي. مطلب ته ان رستي کان سڀني کي لنگهڻو آهي، ڪير آهي جنهن کي موت جو مزو چڪڻو ناهي ”وَنَبْلُوكُم بِالشَّرِّ وَالْخَيْرِ فِتْنَةً“ ۽ اسين اوهان کي مدائيءَ ۽ چڱائيءَ سان ڇاڇڻ لاءِ آزمايون ٿا۔ مطلب ته اسان جيستائين جيئرو آهي ان جو امتحان هلندو رهندو ۽ اهو سختيءَ ۽ نرميءَ، تندرستيءَ ۽ بيماريءَ، تنگيءَ ۽ ڪشادگيءَ، مصيبت ۽ عيش سان آزمايو ويندو. تانته ڪراڇ ڪوٽا، سڇا ۽ ڪوڙا کلي سامهون اچن، شڪر ۽ صابر ظاهر ٿي بيهن. ”وَالَّذِينَ تَرْجَعُونَ“ ۽ اسان ڏانهن موٽايا ويندڙ. اتي اوهان کي صبر ۽ شڪر، نيڪ ۽ بري عمل جو نتيجو ڏيکاريو ويندو. ”وَإِذَا رَأَوْا الَّذِينَ كَفَرُوا أَن يَتَّخِذُوا

الْأَهْزَوَاءَ هَٰذَا الَّذِي يَذْكُرُ الْهَتَكُورَ وَهُمْ يَذْكُرُ الرَّحْمَلِينَ هُمْ كُفِرُونَ. ۽ جڏهن توکي اهي شخص ڏسن ٿا جن کفر ڪيو آهي ته اهي ننڍي ٿا سمجهن (چون ٿا ته) ڇا هيءُ آهي جيڪو اوهان جي معبودن جو (برائيءَ سان بيان ڪري ٿو. يعني عاقبت ۽ انجام کان بالڪل بي صبر رهندي هي ڪافر اوهان سان نٿو ڪندي، اوهان کي (معاذ الله) حقارت جي نظر سان ڏسندي چون ٿا ته: هي ٿو اوهان جي (باطل) معبودن (بتن ۽ ديوتائن) کي برو سمجهي ۽ انهن جو برائيءَ سان ذڪر ڪري؛ ايترا سخت ڪافر آهن جو پنهنجي حقيقي معبود جي ذڪر ۽ ”رحمان“ نالي مبارڪ جو به انڪار ڪندا رهن ٿا. ڪل ۽ نٿو ڄا لائق ته هي پاڻ آهن.

فائدا.

مذڪوره آيتن مان هي فائدا ذهن نشين ٿيا.

۱- ”كُلُّ نَفْسٍ فَلَکٍ يَّسْبَحُوهٗ“. (سڀئي فلڪ ۾ ترن پيا). ان مان واضح ٿيو ته قديم فلاسفہ جو اهو قول غلط آهي ته: فلڪ گردش ڪري ٿو سيارا ٺٽا ڪن. الله جل جلاله جو قول حق آهي اهي سيارا سڀ فلڪ ۾ گردش ڪندا رهن ٿا فلڪ جي پيدا ڪندڙ جي فرمان عالي شان جي مقابلي ۾ ٻيا سڀئي قول مردود آهن.

۲- ”وَهُوَ الَّذِي خَلَقَ اللَّيْلَ وَالنَّهَارَ“ (۽ اهوئي الله) آهي جنهن رات ۽ ڏينهن کي خلقيو آهي) ان مان واضح ٿيو ته: جيئن الله جل جلاله جوهر ۽ جوهريات جو خالق آهي تيئن اهو جل مجده عرضيات جو به خالق آهي، ڏسو رات ۽ ڏينهن ڪو جسم ناهن صرف سج جي اڀرڻ ۽ لهڻ جو ثمر آهن مگر ان لاءِ ”خَلَقَ“ جو ارشاد ٿيو آهي ۽ ان مان اها ڳالهه به سمجه ۾ اچي ٿي ته الله جل جلاله هن ڳالهه تي قادر آهي جو سج جي لهي وڃڻ يا گم ٿيڻ جي باوجود ڏينهن کي قائم رکي يا سج جي موجود هوندي رات قائم رکي.

۳- ”وَلَا يَنَالُهَا تُرْجَعُونَ“ (۽ اسان ڏانهن موٽايا ويندو) ان مان ثابت ٿيو ته هر انسان کي الله جل جلاله ڏانهن موٽڻو آهي ۽ پوءِ ڪافر جو حال بالڪل تباهه ۽ خراب هوندو ۽ مومن جيڪڏهن نيڪو ڪار آهي ته ان جي لاءِ قرب ۽ دیدار جي دولت جا خزانا کليا پيا هوندا پر جيڪڏهن گنهگار آهي ته به موت سان هڪ ته گناهن کان بچي پوندو ٻيو ته نيٺ فضل خداوندي ۽ شفاعت جي ذريعي بهشت ۾ ويندو.

خَلَقَ الْإِنْسَانَ مِنْ عَلَجٍ سَأَوْرِكُمْ آتِي فَلَآ

پيدا ڪيو ويو انسان جلد بازيء مان جلد ڏيکاريندس مان اوهان کي نشانين پنهنجيون پوءِ

تَسْتَعْجِلُونَ ﴿٣٨﴾ وَيَقُولُونَ مَتَى هَذَا الْوَعْدُ إِن كُنْتُمْ صَادِقِينَ ﴿٣٩﴾

نه تڪڙو گهرو مون کان، ۽ چون ٿا ته ڪڏهن آهي هي وعدو جيڪڏهن آهيو سچا

لَوْ يَعْلَمُ الَّذِينَ كَفَرُوا حِينَ لَا يَكْفُونُ عَنْ وُجُوهِهِمُ النَّارَ وَلَا عَنْ

جيڪڏهن ڄاڻن ها ڪافر جڏهن نه جهلي سگهندا پنهجن منهن کان باهه ۽ نه

ظُهُورِهِمْ وَلَا هُمْ يَنْصُرُونَ ﴿٣٩﴾ بَلْ تَأْتِيهِمْ بَغْتَةً فَتَبْهَتُهُمْ

پئين پنهجن کان ۽ نه اهي مدد ڪيا ويندا بلڪ ايندي انهن وٽ اوچتو پوءِ حيران ڪندي انهن کي

فَلَا يَسْتَطِيعُونَ رَدَّهَا وَلَا هُمْ يُنْظَرُونَ ﴿٤٠﴾

پوءِ نه سگهه رڪندا موٽائڻ ان جي ۽ نه اهي مهلت ڏنا ويندا.

تفسير

اڳين آيتن ۾ رات، ڏينهن سج ۽ چنڊ جي پيدا ڪرڻ جو ذڪر هو ۽ هتي انهن مان فائدو وٺندڙ انسان کي پيدا ڪرڻ جي ذڪر سان شروعات ڪندي ارشاد ٿي رهيو آهي ”خَلَقَ الْإِنْسَانَ مِنْ عَلَجٍ“ انسان جلد بازيء مان پيدا ڪيو ويو آهي. انسان جلد بازيء ابهرائيء مان پيدا ڪيو ويو آهي ان مان مراد چا آهي؟ ان ۾ ٽي قول آهن. ١- انسان خلقت ۽ بناوت طور ئي جلد باز آهي اها سندس طبيعت آهي. ٢- جڏهن ان ۾ روح پوڻ شروع ٿيو ۽ اهو ان جي مٿي ۽ اکين تائين پهتو ته بهشتي ميون ڏانهن نهارڻ لڳو ۽ جڏهن روح سندس پيٽ تائين پهتو ته اٿڻ جي ڪوشش ڪرڻ لڳو پر ڪري پيو اٿي نه سگهيو. هتي اهو بيان ٿي رهيو آهي. ٣- ته الله جل جلاله کيس جلد پيدا ڪيو، جو ساري مخلوق کي پيدا ڪرڻ کان پوءِ جمعي جي ڏينهن آخري تائيم ۾ کيس جلد پيدا ڪرڻ فرمايائين. (١)

”سَاوِرِكُمْ آيَاتِي فَلَا تَسْتَعْجِلُون“ مان جلد اوھان کي پنھنجون نشانينون ڏيکاريندس پوءِ مون کان تڪڙو (عذاب) نه گھرو.

شان نزول.

مفسرن پلارن لکيو آهي ته: نصر بن حارث يا ٻين ڪافر قريشين عذاب جي اچڻ جي گھر ڪئي انهن جي جواب ۾ فرمان آيو ته: مان اوھان کي پنھنجي محبوب ڪريم صلي الله عليه وسلم جن جي سچي هجڻ جون نشانينون جلد ڏيکاريندس ۽ ان جي سهڻي عاقبت به اوھان جي اڳيان کلي ايندي اوھان مون کان تڪڙو عذاب نه گھرو. (١)

”وَيَقُولُونَ مَتَىٰ هَٰذَا الْوَعْدُ إِن كُنتُمْ صَادِقِينَ“ ۽ چون پيا ته هي (عذاب وارو) وعدو ڪڏهن ايندو؟ جيڪڏهن سچا آهيو ته اهو اچي رهيو آهي انهن ڪافرن اها ڳالهه چٽر ۽ چرچي طور ڪئي هئي ”لَوْ يَعْلَمُ الَّذِينَ كَفَرُوا حِينَ لَا يَكْفُونُ عَنْ وُجُوهِهِمُ النَّارَ وَلَا عَنْ ظُهُورِهِمْ وَلَا هُمْ يُنْصَرُونَ“. جيڪڏهن ڪافر ڄاڻن جڏهن پنهنجن چهرن ۽ پنهنجين پٺين کان باھ کي جهلي نه سگهندا ۽ نه اهي مدد ڪيا ويندا (ته اهو تڪڙو عذاب نه گهرن ها، اها تڪڙ صرف ان جي ڪري ڪن ٿا جو الاهي عذاب اڃان ڏٺو نه اٿن. (٢).

خبر تڏهن پوندين جو الاهي عذاب اڳيان، پويان، سندن منهن ۽ پٺين کي ساڙڻ شروع ڪندو دنيا ۾ اهڙي ڏکي مهل تي ڪيترا دوست ۽ سفارشي ڪم ايندا آهن پر ڪافرن جي لاءِ نه اتي ڪو سفارشي هوندو ۽ نه مددگار. ائين عذاب ۾ پيا هوندا.

”بَلْ تَأْتِيهِمْ بَغْتَةً فَتَبْهَتُهُمْ فَلَا يَسْتَطِيعُونَ رَدَّهَا وَلَا هُمْ يُنْظَرُونَ“. بلڪه اوچتو انهن کي اچي پهچندي پوءِ کين حيران ڪري وجهندي پوءِ نه ان کي رد ڪري سگهندا ۽ نه اهي مهلت ڏنا ويندا. ”بَغْتَةً“ مصدر حال جي جاءِ تي آيل آهي. (٣)

مطلب ته قيامت انهن وٽ اوچتو ايندي ۽ حيرت ۾ پئجي ويندا نه ان کي موٽائي سگهندا ۽ نه کين معذرت يا توبه ڪرڻ جي لاءِ مهلت ملندي. (٤)

فائدا.

مذڪوره آيتن مان هي فائدا ذهن نشين ٿيا.

١- ”خَلَقَ الْإِنْسَانَ مِنْ عَلَجٍ“ (انسان جلد بازيءَ مان پيدا ڪيو ويو آهي) ان مان ثابت ٿيو

(١) فتح القدیر ص ٤٠٨ جلد ٣. (٢) تنوير الازھان ص ٤٦٠ جلد ٢.

(٣) التبيان في اعراب القرآن ص ٩١٨ جلد ٢. (٤) الخازن ص ٢٦٠ جلد ٣.

ته جلد بازي انساني فطرت ۽ طبيعت ۾ رکيل آهي ۽ گهڻو ڪري ان جلد بازيءَ ۽ تڪڙ جي ڪري ٺوڪرون به کائيندو آهي، عرب سڳورا ان تڪڙ کي ام الندامات (پشيمانين جي ماءُ سڏيندا آهن الله جل جلاله جي اطاعت عبادت ۽ حضور ڪريم صلي الله عليه وسلم جن جي اطاعت ۽ اتباع کان سواءِ ٻئي ڪم ۾ جلد بازي نه ڪجي شيخ سعدي عليه الرحمة فرمايو ته: دانائي انڌن کان سک، جو جيستائين جاءِ نه سوجيندا تيستائين پير اڳتي نه وڌائيندا.

۲- ”وَلَا هُمْ يُنْصَرُونَ“ (۽ نه اهي مدد ڪيا ويندا) ان مان واضح ٿيو ته ڪافرن جو ڪو مددگار نه هوندو. پر ايمان وارن جا شفاعت ڪندڙ ۽ مددگار موجود هوندا جن جي شفاعت ذريعي گنهگار به معافي حاصل ڪندا.

۳- ”تَاتِيهِمْ بَعْثَةٌ“ (قيامت انهن وٽ اوجتو ايندي) ان مان اشارو ملي ٿو ته ڪافرن ۽ عام ماڻهن لاءِ اها اوجتو هوندي پر الله جل جلاله جا پيارا انبياءِ ڪرام عليهم الصلوة والسلام ۽ ڪي ڪامل اولياءِ بي خبر نه هوندا.

وَلَقَدْ اسْتَهْزَؤْا بِرُسُلٍ مِّنْ قَبْلِكَ فَحَاقَ بِالَّذِينَ سَخِرُوا

۽ البتہ تحقيق چٽر ڪئي وئي ڪيترن ئي رسولن سان اڳي توکان پوءِ لٿو انهن تي جن چٽرون ڪيون

مِنْهُمْ مَا كَانُوا بِهِ يَسْتَهْزِؤْنَ ﴿٤١﴾ قُلْ مَن يَكْلُوْكُمْ بِالْأَيْلِ

انهن مان اهو (عذاب) جو ان سان چٽرون ڪندا هئا فرمائ ته ڪير ٿو سنيالي اوهان کي رات

وَالنَّهَارِ مِنَ الرَّحْمٰنِ بَلْ هُمْ عَنْ ذِكْرِ رَبِّهِمْ مُّعْرِضُونَ ﴿٤٢﴾

جو ۽ ڏينهن جو رحمان جي (عذاب) کان بلڪه اهي پنهنجي رب جي ذڪر کان منهن موڙيندڙ آهن

أَمْ لَهُمُ إِلَهَةٌ تَمْنَعُهُمْ مِّنْ دُونِنَا لَا يَسْتَطِيعُونَ نَصْرَ

ڇا انهن جي لاءِ معبود آهن جو بچائين ٿا انهن کي اسان کان سواءِ؟ نشا ڪري سگهن مدد

أَنْفُسِهِمْ وَلَا هُمْ مِّمَّا يَصْحَبُونَ ﴿٤٣﴾

سرن پنهنجن جي ۽ نه اهي اسان جي مقابلي ۾ مدد ڪيا ويندا.

تفسير

اڳين آيتن ۾ بيان ڪيو ويو ته ڪافرن جي منهن ۽ پنين کي عذاب ڪيو ويندو
 اتائين پري نه ڪيو ويندو ۽ هتي اهو ٻڌايو ٿو وڃي ته ان عذاب جا حقدار اهي ڪافر
 هوندا جن الله جل شانہ جي نبين عليهم الصلوة والسلام سان چٿرون ۽ نٿولون ٿي
 ڪيون. فرمان عالي شان آهي - ”وَلَقَدْ اسْتَهْزَؤْا بِرُسُلٍ مِّنْ قَبْلِكَ فَحَاقَ بِالَّذِينَ سَخِرُوا مِنْهُمْ
 مَا كَانُوا بِهِ يَسْتَهْزِءُونَ.“ ۽ البتہ تحقيق توڪان اڳي ايل رسولن سان چٿرون ڪيون ويون
 پوءِ جن به انهن (ڪافرن) مان چٿرون ڪيون ٿي انهن تي اهوئي عذاب لٿو جنهن سان
 چٿر ڪندا هئا - مطلب ته چٿرون ۽ چرچا ڪري جنهن عذاب کي نه مڃيندا هئا ان ئي
 عذاب مٿن اهڙو گهيرو ڪيو جو سڀئي تباهه ٿي ويا. ”قُلْ مَنْ يَّكْلُوْكُمْ بِاللَّيْلِ وَالنَّهَارِ
 مِنَ الرِّحْمٰنِ“ فرمائ ته اوهان کي رحمان جي (عذاب کان) ڪير بچائيندو؟ مطلب ته اي
 ڪافرو! جيڪڏهن رحم ڪندڙ رب به اوهان جي ڪفر ۽ شرڪ جي ڪري ناراض ٿي
 اوهان تي عذاب موڪليو ته پوءِ ڀيو ڪير آهي جو اوهان کي رات ۽ ڏينهن سنڀالي ان جي
 عذاب کان اوهان کي بچائيندو؟ ”بَلْ هُمْ عَنْ ذِكْرِ رَبِّهِمْ مُّعْرِضُونَ“. بلڪه اهي پنهنجي
 رب جي ذڪر کان منهن موڙيندڙ آهن. يعني انهن ڪافرن کي رحمان جي رحم، ڪرم،
 نگهبانيءَ ۽ احسان جو احساس ئي نه آهي اهي عيش ۽ نعمت واري زندگي گذارڻ جي
 ڪري رب العزة جل جلاله کان صفا غافل ۽ ان جي فرمان کان روگرداني ڪندڙ آهن
 جڏهن به کين ڪا نصيحت ڪئي ٿي وڃي ۽ کين الله جل شانہ ياد ڏياريو ٿو وڃي ته ٻڌڻ
 جي لاءِ ئي تيار ناهن. ”اَمْ لَهُمْ اِلٰهَةٌ تَمْنَعُهُمْ مِّنْ دُوْنِنَا لَا يَسْتَطِيعُوْنَ نَصْرَ اَنْفُسِهِمْ وَلَا هُمْ
 مَّتَّابُصِحُوْنَ“ ڇا انهن جي لاءِ معبود آهن جيڪي انهن کي اسان کان سواءِ بچائيندا آهن؟
 نه پنهنجن سرن جي مدد ڪري سگهندا نه اهي اسان جي مقابلي ۾ مدد ڪيا ويندا.
 مقصد ته ڇا انهن جو پنهنجن خيالي معبودن لاءِ اهو ذهن آهي ته اهي سندن حفاظت ڪن
 ٿا ۽ ڪندا رهندا؟ يا موقعي اچڻ تي اهي کين الاهي عذاب کان بچائي سگهندا؟ اهي
 سندن باطل، وهمي ۽ فرضي معبود ته ايترا بيڪار آهن جو جيڪڏهن کين ڪو ڀڄي پرزا،
 پرزا ڪري ڇڏي ته پنهنجو پاڻ به بچائي نه سگهندا ۽ نه اسان جي مقابلي ۾ ڪو سندن
 مدد ڪندو. يا مراد هيءُ آهي ته اسان جي طرفان به سندن مدد نه ٿيندي.

فائدا.

مذكوره آيتن مان هي فائدا ذهن نشين ٿين ٿا.

١- ”وَلَقَدْ اسْتَهْزَىٰ بِرُسُلٍ مِّن قَبْلِكَ“ (۽ البتہ تحقيق توکان اڳي آيلن رسولن (عليهم الصلوة والسلام) سان چٿرون ڪيون ويون هيون) ان مان واضح ٿيو ته الله جل شانہ جي پيارن سان چٿرون ۽ نٿول ڪرڻ ڪافرن، منافقن ۽ دين جي دشمنن جو ڪم آهي۔ ۽ اهي برداشت ڪري ديني خدمتون جاري رکڻ رب العزة جل شانہ جي پيارن جو ڪم آهي ديندارن کي بي دينن جي چرچن ۽ چٿرن جي ڪري مايوس ٿيڻ نه گهرجي.

اهو به ثابت ٿيو ته الله جل جلاله جي پيارن کي پيش ايندڙ حالتن جو ذڪر ڪري ماڻهن کي هدايت جو رستو ٻڌائڻ الله جل جلاله جو پسنديدو طريقو آهي۔ ان جي ڪري ميلاد جون محفلون جن ۾ حبيب ڪريم صلى الله عليه وسلم جن جي خلقت، ولادت، بعثت ۽ کين پيش ايندڙ حالتن جو بيان ڪرڻ يا يارهين شريف ۽ اولياءِ ڪرام جا ڏينهن ملهائي کين ملندڙ تڪليفن ۽ حاصل ٿيندڙ ڪمالات جو بيان ڪرڻ پسنديدو عمل آهي ان کان نه نفرت ڪجي نه روڪجي.

٢- ”فَحَاقَ بِالَّذِينَ سَخِرُوا“ (پوءِ جن چٿرون ڪيون انهن کي (الاهي عذاب) گهيري ۾ وٺي ڇڏيو) ان مان واضح ٿيو ته الله جل شانہ جي نبين عليهم الصلوة والسلام جي بي ادبي گستاخي ۽ انهن تي نٿول ۽ چٿر ڪرڻ وڏي ۾ وڏو ڪفر ۽ گناهه آهي، ان جي ڪري ئي الاهي عذاب ايندو آهي.

بَلْ مَتَّعْنَا هَؤُلَاءِ وَاَبَاءَهُمْ حَتَّىٰ طَالَ عَلَيْهِمُ الْعُمُرُ

بلڪ نفعو ڏنو اسان هنن کي ۽ ابن ڏاڏن انهن جي کي تانجو ڊگهي ٿي انهن تي حياتي

أَفَلَا يَرَوْنَ أَنَّا نَأْتِي الْأَرْضَ نَنْقُصُهَا مِنْ أَطْرَافِهَا

ڇا پوءِ نٿا غور سان ڏسن ته بيشڪ اسين اچون ٿا زمين کي گهٽايون ٿا اسين ان کي پاسن ان جي کان

أَفَهُمُ الْغَالِبُونَ ﴿٢٤﴾ قُلْ إِنَّمَا أُنذِرُكُمْ بِالْوَحْيِ وَلَا يَسْمَعُ الصُّمُّ

ڇا پوءِ اهي ئي غالب آهن فرماءِ ته صرف ڊيڄاريان ٿو مان اوهان کي وحي سان ۽ نٿو ٻڌي ٻوڙو

الدُّعَاءِ إِذَا مَا يُنذَرُونَ ﴿٤٥﴾ وَلَئِنْ مَسَّتْهُمْ نَفْحَةٌ مِّنْ

سڌ کي جڏهن به ڊيڄاريا وڃن ٿا ۽ البتہ جيڪڏهن پهچندي انهن کي گرم هوا تنهنجي رب جي

عَذَابِ رَبِّكَ لَيَقُولُنَّ يَٰوَيْلَنَا اِنَّا كُنَّا ظَالِمِينَ ﴿٤٦﴾

عذاب مان ته البتہ ضرور چوندا اي هلاڪت اسان جي لاءِ، بلاشڪ اسين هٽاسون ظلم ڪندڙ.

تفسير

اڳين آيتن ۾ بيان ٿيو ته اسان جي طرفان ڪافرن جي مدد نه ڪئي ويندي ۽ هتي ٻڌايو ويو آهي ته انهن لاءِ هيءَ زندگي عارضي عيش جو مقام آهي، فرمان مبارڪ آهي ”بَلْ مَتَّعْنَا هَؤُلَاءِ وَاَبَاءَهُمْ حَتَّىٰ طَالَ عَلَيْهِمُ الْعُمُرُ اَفَلَا يَرَوْنَ اَنَّا نَأْتِي الْاَرْضَ نَنْقُصُهَا مِنْ اَطْرَافِهَا اَفَهُمُ الْغَالِبُونَ“. بلڪ اسان هنن کي ۽ سندن ابن ڏاڏن کي نفعو ڏنو تانجو انهن جي عمر ڊگهي ٿي ڇا پوءِ نٿا ڏسن ته اسين (مسلمانن کي غالب بنائڻ سان) زمين کي سندس طرفن کان گهٽائيندا اچون ٿا؟ پوءِ اهي ئي غالب ٿيندا؟ هتي انهن ڪافرن جي مسلسل سرڪشيءَ ۽ انڪار جو وجه بيان ڪيو وڃي ٿو ته اسان گهڻي عرصي کان انهن ۽ سندن ابن ڏاڏن کي هر طرح جي عزت، آزمائش ۽ انعامات سان نوازيو هو انهن جي غلط ڪمن جي باوجود ماڻهو سندن عزت ڪندا هئا ۽ کين احترام سان پيش ايندا هئا ۽ کين گناهن ڪرڻ جي باوجود ڪاروبار ۾ ترقي ملڻ جي ڪري کين اها ڳالهه ذهن ۾ هئي ته پاڻ حق تي آهن ان جي ڪري اهي ڪنهن به حق ڏانهن سڏيندڙ جي ڪابه ڳالهه سمجهڻ لاءِ تيار نه آهن ڇا اهي ڏسن ڪونه ٿا ته کين مليل مهلت جي مدت ختم ٿيڻ واري آهي اسين سندن چئني طرفن کان مسلمانن کي غالب بنائي کين گهيرا ۽ ۾ آڻي رهيا آهيون- چئني طرف مسلمانن جو قبضو ٿيندو ٿو وڃي، بهتر آهي ته اهي هاڻي اڪيون کولي محسوس ڪن ته پاڻ غالب نه رهندا مغلوب ٿيندا ويندا. ”قُلْ اِنَّمَا اُنذِرُكُمْ بِالْوَحْيِ وَلَا يَسْمَعُ الصُّمُّ الدُّعَاءَ اِذَا مَا يُنذَرُونَ“. فرمائي ته مان ته اوهان کي صرف وحيءَ سان ڊيڄاريان ٿو ۽ جڏهن ماڻهو ڊيڄاريا ويندا آهن تڏهن پوڙو سڌ نه پڌندو آهي مطلب ته منهنجا حبيب! ڪريم (صلى الله عليه وسلم) اوهان انهن کي فرمايو ته: مان اوهان

ڪي صرف اها ڳالهه ٻڌائي ڊيجاريان ٿو جيڪا مون ڏانهن الله جل شانہ جي طرفان وحي ڪئي ويندي آهي پنهنجي طرفان ڪا ڳالهه ٺاهي ٻڌائڻ منهنجو قانون نه آهي بهتر آهي ته! اوهان منهنجي مخلصانه نصيحتن کي هوش جي گوش سان ٻڌو ته الاهي عذاب کان بچي پوندؤ - باقي هي ته ٻوڙا آهن جيڪي ڊيجاريا وڃن ٿا ته سڏ ٿي نٿا ٻڌن. ”وَلَعَنَ مَسَّيْهُمْ نَحْنُ مِنْ عَذَابِ رَبِّكَ كَيْفُوكُنَّ يُؤَيِّلُكُنَا اِنَّا كُنَّا ظَالِمِينَ“ ۽ البته جيڪڏهن انهن کي تنهنجي رب جي عذاب مان ٿورڙي هوا به پهچندي ته البته ضرور چوندا بلاشڪ اسين ظالم هئاسين. مطلب ته انهن تڪڙو عذاب گهرندڙن کي سندن ئي ڪفر ۽ سرڪشيءَ جي ڪري جيڪڏهن تنهنجي رب جي عذاب مان ٿورڙي هوا به لڳي ته ضرور چوندا بلاشڪ اسين ظالم هئاسون جو بتن جي عبادت ڪئي سون، الله جل شانہ سان ٻين کي شريڪ بنايوسون ۽ جنهن الله جل مجده اسان کي نوازيو، اسان تي مهربانيون ڪيون ان جي عبادت ڇڏي ڏني سون اخلاص سان سندس شڪر ادا ڪرڻ بجاءِ ڪفر ڪيوسون. (١)

فائدو.

”بَلْ مَتَّعْنَا هَؤُلَاءِ وَاَبَاءَهُمْ حَتَّى طَالَ عَلَيْهِمُ الْعُمُرُ“ (بلڪ اسان هنن ۽ سندن ابن ڏاڏن کي نفعو ڏنو تانجو سندن عمر ڊگهي ٿي). مان واضح ٿيو ته دنيوي نفعي حاصل ڪرڻ، ۽ عمر جي وڏي هجڻ تي خوش نه ٿجي اهي حالات ڪافرن کي به پيش آيا هئا، عمر جو وڏو هجڻ مومن لاءِ نعمت آهي، ڪافر لاءِ مصيبت آهي مومن وڏي عمر ۾ الله جل شانہ جي عبادت وڌائي ان کي راضي ڪندو، ڪافر ڪفر ۾ وڌي الاهي عذاب جو وڌيڪ حقدار بڻجندو حضرت آدم، حضرت نوح ۽ حضرت خضر عليهم الصلوة والسلام جي وڏي عمر سندن جي لاءِ رحمت ۽ الله جي نعمت هئي جو انهن جي ان مقدس حياتيءَ سان جهانن کي رحمت، برڪت، عافيت، نورانيت، هدايت ملندي رهي- شيطان، فرعون ۽ نمرود ملعونن جي لاءِ وڏي عمر کين لاءِ عذاب وڌڻ جو سبب ٿي.

وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ

۽ رکنداسون ساهميون عدل واريون قيامت جي ڏينهن لاءِ پوءِ نه ظلم ڪيو ويندو ڪو نفس

شَيْئًا وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهِاءٍ وَكَفَىٰ

ڪا شيءِ ۽ جيڪڏهن هوندو وزن داڻي سرنهن جو ته آئينداسون ان کي ۽ ڪافي آهيون

بِنَا حَاسِبِينَ ﴿٤٨﴾ وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَآءَ

اسين حساب ڪندڙ ۽ البته تحقيق ڏنسون موسيٰ ۽ هارون کي نبيرندڙ ڪتاب ۽ روشني

وَذِكْرَ الْاَلْمُتَّقِينَ ﴿٤٩﴾ الَّذِيْنَ يَخْشَوْنَ رَبَّهُم بِالْغَيْبِ وَهُمْ مِّنْ

۽ نصيحت پرهيزگارن جي لاءِ جيڪي ڊڄن ٿا رب پنهنجي ڪان پريٺ ۽ اهي

السَّاعَةِ مُشْفِقُونَ ﴿٥٠﴾ وَهَذَا ذِكْرٌ مُّبَارَكٌ أَنزَلْنَاهُ

قيامت کان ڊڄندڙ آهن ۽ هي (قرآن) نصيحت برڪت وارو آهي لاتوسون ان کي

أَفَأَنْتُمْ لَهُ مُنْكَرُونَ ﴿٥١﴾

ڇا پوءِ اوهان ان جا انڪاري آهيو؟

تفسير

اڳين آيتن ۾ ڪافرن جي محشر ۾ حاضريءَ جو ذڪر هو ۽ هاڻي هنن آيتن ۾ محشر ۾ انهن جي حساب ۽ ڪتاب ٿيڻ جو ذڪر ڪندي ارشاد ٿي رهيو آهي. ”وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا“ ۽ رکنداسون ساهميون عدل واريون قيامت جي ڏينهن لاءِ پوءِ ڪوبه نفس ڪجهه به ظلم نه ڪيو ويندو- مطلب ته دنيا ۾ ڪافر ۽ فاسق پنهنجن ۽ پراون تي هر طرح جو ظلم ڪندا رهن ٿا مگر قيامت جي ڏينهن ڪنهن وقت به ڪير ڪنهن تي ڪنهن قسم جو ظلم نه ڪري سگهندو. اسين قيامت

جي ڏينهن هر ٻانهي جي لاءِ عدل ۽ انصاف جون ساهميون رکنداسون ۽ ڪنهن ٻانهي سان ڪجهه به ظلم نه ڪيو ويندو ”وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهِ مَادًّا وَكُفًى بِنَا حَاسِبِينَ“ (۽ جيڪڏهن (ڪنهن جو عمل) واريءَ جي ڊاڻي برابر به هوندو ته ان کي به آڻينداسون ۽ اسين حساب ڪندڙ ڪافي آهيون) يعني هر ننڍو عمل به توريو ويندو ڀلي اهو واريءَ جي ذري برابر هجي ڪيڏانهن به رلي ضايع نه ٿيندو ۽ اسان جو حساب آخري فيصلي ڪن هوندو اسين پاڻ حساب ڪرڻ جي لاءِ ڪافي آهيون اسان کي حساب ڪرڻ ۾ ڪنهن به مددگار ۽ معاون جي ضرورت ناهي. ”وَلَقَدْ آتَيْنَا مُوسَىٰ وَهَارُونَ الْفُرْقَانَ وَضِيَاءً وَذِكْرًا لِّلْمُتَّقِينَ“ ۽ البته تحقيق اسان موسيٰ ۽ هارون کي ڊڄندڙن جي لاءِ فيصلو نبيريندڙ (ڪتاب) ۽ روشني ۽ نصيحت عطا ڪئي. هتي ٻڌايو ويو آهي ته ماڻهن کي ڊيچارڻ ۽ خوف ڏيارڻ جو سلسلو اڳي ئي شروع ڪيل آهي اسان پنهنجن پيارن نبين (علي نبينا وعليهم الصلوة والسلام) حضرت موسيٰ ۽ (حضرت) هارون کي به حق ۽ باطل ۾ نبيرو ڪندڙ ڪتاب جيڪو الله کان خوف رکندڙن ٻانهن جي لاءِ روشني ۽ نصيحت آهي عطا فرمايو هو ”الْفُرْقَانَ“ مان مراد توراۃ آهي چو ته ان سان حلال ۽ حرام ۾ فرق ڪيو ويو هو ۽ ڪي بزرگ فرمائين ٿا ته ”الْفُرْقَانَ“ مان مراد دشمنن تي مدد ڏيڻ آهي. (۱)

”الَّذِينَ يَخْشَوْنَ رَبَّهُم بِالْغَيْبِ وَهُمْ مِنْ السَّاعَةِ مُشْفِقُونَ“ جيڪي پنهنجي رب کان اڻ ڏٺو ڊڄن ٿا ۽ اهي قيامت کان خوف رکندڙ آهن. مطلب ته انهن الله جل شانہ کي ڏٺو ناهي پر نظر ۽ استدلال سان يقين رکندي ته سندن رب آهي قادر آهي جيڪو اعمال موافق ٻانهن کي جزا يا سزا ڏيندو پوءِ اهي اڪيلائيءَ ۽ لڪ جي حالت ۾ به ان کان ڊڄن ٿا ۽ اهو خوف اٿن ته متان توبه ڪرڻ کان اڳي قيامت اچي وڃي. ”وَهَذَا ذِكْرُ مُبَارَكٍ أَنْزَلْنَاهُ أَفَأَنْتُمْ لَهُ مُنْكَرُونَ“ ۽ هي برڪت واري نصيحت آهي جنهن کي اسان نازل فرمايو آهي ڇا پوءِ اوهان ان جا انڪاري آهيو؟ يعني قرآن ڪريم نهايت بابرڪت ڪتاب، نصيحت ۽ اهڙو معجزو آهي جنهن جهڙو اوهان پيش ڪري نه سگهندو ڇا پوءِ اوهان ان جا انڪاري آهيو؟ هرو ڀرو انڪار ڪيو ته اوهان جي مرضي پر اهو انڪار ڪرڻ جهڙو ناهي- هڪدم حق سمجهي ان تي ايمان آڻيو.

فائدا.

مذكوره آيتن مان هي فائدا ذهن نشين ٿين ٿا.

١- ”وَتَضَعُ الْمَوَازِينَ الْقِسْطَ“ (۽ انصاف واريون ساهميون رگنداسون) ان مان واضح ٿيو ته قيامت جي ڏينهن هر ماڻهوءَ جا پلا توڙي برا عمل ساهميءَ ۾ توريا ويندا- مفسرن پلارن لکيو آهي ساهمي هڪ هوندي پر ان جي پڙن، رسن وغيره جي لحاظ سان جمع جو لفظ آندو ويو آهي. حافظ ابوالقاسم لالڪانيءَ پنهنجي سنن ۾ حضرت انس رضي الله تعالى عنه کان مرفوع روايت آندي آهي ته: ساهميءَ تي هڪ ملائڪ مقرر ڪيل آهي قيامت جي ڏينهن انسان کي ساهميءَ جي پنهني پڙن جي سامهون بيهاري (سندس عمل) توريا ويندا پوءِ جيڪڏهن (نيڪ عمل) گهڻا ٿيا ته اهو ملائڪ اهڙي وڏي آواز سان سڏ ڪندو جو سڄي مخلوق ٻڌندي ته فلاڻو اهڙو نيڪ بخت بڻجي ويو آهي جو وري بدبخت نه ٿيندو ۽ جيڪڏهن (نيڪ عمل) ٿورا ٿيا ته اهو ملائڪ ان ئي آواز سان سڏي چوندو ته: فلاڻو هميشه لاءِ بدبخت بڻجي ويو. ۽ حضرت حذيفه رضي الله تعالى عنه کان روايت آندي اٿس ته: قيامت جي ڏينهن ميزان جو صاحب جبريل عليه السلام هوندو. (١)

نبي پاڪ صلى الله عليه وسلم جن معراج واري رات اها ساهمي ڏني هئي ۽ حضرت دائود علي نبينا وعليه الصلوة والسلام کي به سندس خواهش تي اها ڏيکاري وئي هئي ان جو نمونو دنياوي ساهميءَ وانگر آهي ان جا پڙ اوڀر ۽ اولهه جي فاصلي جيترا آهن ۽ ايتري وسيع ۽ مضبوط آهي جو ان ۾ آسمان ۽ زمينون توري سگهجن ٿيون ان جو نيڪين وارو پڙ عرش جي سڄي طرف نور جو نهايت چمڪدار ۽ روشن آهي ان ۾ نيڪ عمل توريا ويندا ۽ کڻي پاسي وارو پڙ انڌيري وارو عرش جي کڻي پاسي آهي تور ڪرڻ وارو جبريل ۽ حساب ڪرڻ وارو ميڪائيل هوندو. (٢).

٢- ”يُحْشَوْنَ رَكَبَهُمْ“ (پنهنجي رب کان ڊڄن ٿا) ان مان واضح ٿيو ته متقي مومن هميشه خوف خدا ۾ رهندا ۽ اهوئي مومن ۽ ڪافر ۾ فرق آهي ۽ خوف جا ٻه قسم آهن. ١- غائبانه. ٢- بالمشاهده. روبرو حالتون ڏسي ته ڪافر به ڊڄندا پر مومن هميشه پنهنجي پروردگار پاڪ کان غائبانه ڊڄندو ۽ ڊڄندو ۽ عبادت ڪندو رهندو.

وَلَقَدْ آتَيْنَا إِبْرَاهِيمَ رُشْدَهُ مِنْ قَبْلُ وَكُنَّا بِهِ عَلِيمِينَ ﴿٥١﴾

۽ البتہ تحقیق ڏني اسان (حضرت) ابراهيم کي هدايت اڳي ۽ هٿاسون ان کي ڄاڻندڙ

إِذْ قَالَ لِأَبِيهِ وَقَوْمِهِ مَا هَذِهِ التَّمَاثِيلُ الَّتِي

(ياد فرمائ) جڏهن فرمايائين پنهنجي پيءُ کي ۽ پنهنجي قوم کي ته ڇا آهن هي مورتون جو

أَنْتُمْ لَهَا عَاكِفُونَ ﴿٥٢﴾ قَالُوا وَجَدْنَا آبَاءَنَا لَهَا

اوهان انهن جي (عبادت تي) پابند آهيو چيائون ته لڌوسون ابن ڏاڏن پنهنجن کي انهن جي لاءِ

عَبِيدِينَ ﴿٥٣﴾ قَالَ لَقَدْ كُنْتُمْ أَنْتُمْ وَآبَاؤُكُمْ فِي ضَلَالٍ مُبِينٍ ﴿٥٤﴾

عبادت ڪندڙ فرمايائين ته البتہ تحقيق آهيو اوهان ۽ ابا ڏاڏا اوهان جا کليل گمراهي ۽ ڀر

قَالُوا أَجِئْنَا بِالْحَقِّ أَمْ أَنْتَ مِنَ اللَّاعِبِينَ ﴿٥٥﴾ قَالَ بَلْ رَّبُّكُمْ

چيائون ته ڇا آندو آهي تو اسان وٽ حق يا تون مذاق ڪندڙن مان آهين؟ فرمايائين ته بلڪ رب اوهان جو رب

رَبُّ السَّمَوَاتِ وَالْأَرْضِ الَّذِي فَطَرَهُنَّ وَأَنَا عَلَى ذَالِكُمْ

اسمانن ۽ زمينن جو آهي جنهن پيدا فرمايو انهن کي ۽ مان ان تي

مِّنَ الشَّاهِدِينَ ﴿٥٦﴾ وَتَاللَّهِ لَأَكِيدَنَّ أَصْنَامَكُمْ بَعْدَ أَنْ تُوَلُّوا

شاهدن مان آهيان ۽ قسم آهي الله جو ته البتہ ضرور رٿ رٿيندس اوهان جي بتن لاءِ ان کان پوءِ جو ڦرو پئي

مُذَبِّرِينَ ﴿٥٧﴾ فَجَعَلَهُمْ جُذَاذًا إِلَّا كَبِيرًا لَهُمْ لَعَلَّهُمْ إِلَيْهِ يَرْجِعُونَ ﴿٥٨﴾

ڏيندڙ پوءِ ڪيائين انهن کي ٽڪرا ٽڪرا مگر وڏو (بت) انهن جو تانتہ آهي ان ڏانهن موٽن

قَالُوا مَنْ فَعَلَ هَذَا بِإِلَهِنَا إِنَّهُ لَمِنَ الظَّالِمِينَ ﴿٥٩﴾

چيائون ته ڪنهن ڪيو هي (ڪم) اسان جي معبودن سان بلاشڪ اهو البتہ ظالمن مان آهي

قَالُوا سَمِعْنَا فَتًى يَذْكُرُهُمْ يُقَالُ لَهُ إِبْرَاهِيمُ ﴿٦٠﴾

چيائون ته ٻڌو اسان هڪ نوجوان جيڪو انهن جو (نفرت سان) ذڪر ڪري ٿو چيو ٿو وڃي ان کي (ابراهيم عليه السلام)

تفسير

اڳين آيتن ۾ حضرت موسيٰ ۽ هارون علي نبينا وعليهما الصلوة والسلام کي توراۃ ڏيڻ جو ذڪر هو ۽ هنن آيتن ۾ سيدنا حضرت ابراهيم عليه الصلوة والسلام کي هدايت عطا ڪرڻ جي ذڪر سان شروعات ڪئي وئي آهي. فرمان الاهي آهي ”وَلَقَدْ آتَيْنَا اِبْرٰهِيْمَ رُسْدَهُ مِنْ قَبْلُ وَكُنَّا بِهٖ عَلِيْمِيْنَ“ ۽ البته تحقيق اسان ابراهيم (عليه السلام) کي اڳ ۾ هدايت ڏني هئي ۽ اسين ان کي ڄاڻندڙ هئاسون.

ذهن نشين ڪرڻ گهرجي ته هتي حضرت ابراهيم عليه السلام کي هدايت عطا ڪرڻ جو ذڪر ٿي رهيو آهي. پاڻ پنهنجي ساهه جو سودو ڪري نهايت ئي خطرناڪ حالتن کي منهن ڏئي الله جل شانہ جي توحيد جي دعوت ڏني هيائين ”رشد“ مان مراد اها بصيرت ۽ دانشمندي آهي جنهن سان گمراه ماحول ۾ توحيد جي نعره بلند ڪرڻ جي جرئت، ان جو سليقو، ان واٽ ۾ سڀني مصيبتن کي برداشت ڪرڻ جو حوصلو ۽ الله جل شانہ جي ذات تي توڪل ڪرڻ جو صحيح جذبو پيدا ٿيندو آهي. ۽ اسين ان کي ڄاڻندڙ هئاسون جو، مطلب ته اسان کي انهن عظيم ۽ نادر صلاحيتن جو علم هو جيڪي اسان ان ۾ رکيون هيون ۽ اسان ئي ان کي ان عطيات ۽ حڪمت سان نوازيو هو. قرآن ڪريم ۾ سيدنا ابراهيم عليه السلام جو نالو مبارڪ ستر (٧٠) ڀيرا آيو آهي. (١).

”اِذْ قَالَ لِاَبِيْهِ وَقَوْمِهٖ مَا هٰذِهِ التَّمٰثِيْلُ الَّتِيْ اَنْتُمْ لَهَا عَاكِفُوْنَ“ (ياد فرمائ) جڏهن پنهنجي پيءُ ۽ پنهنجي قوم کي چيائين ته هي مورتون ڇا آهن جو اوهان انهن جي (عبادت) تي مضبوط ٿيو ويٺا آهيو؟ تماثيل مثال جو جمع آهي. اها شيءِ جيڪا الله جل شانہ جي مخلوق مان ڪنهن جي نموني تي ٺاهي وڃي ان کي مثال سڏبو آهي هتي سندس قوم جا اهي بت مراد آهن جيڪي ڪنهن انسان يا ٻيءَ مخلوق جي نموني تي ٺاهيل هئا حضرت ابراهيم عليه السلام جن پنهنجي ڪلام جي هن قول سان ابتداء ڪئي تانه ڏسي ته اهي ڇا ٿا چون؟ ۽ انهن جي جواب جي مدد تي کين اڳتي به دليل ڏيڻ شروع ڪري. (٢).

”قَالُوا وَجَدْنَا آبَاءَنَا لَهَا عَابِدِينَ“ چيائون ته اسان پنهنجن ابن ڏاڏن کي انهن جي عبادت ڪندڙ لڌو هو۔ سندس قوم کي ٻيو ڪو دليل ڪونه هوس اهو چيائون ته اسان جا ابا ڏاڏا انهن جي عبادت ڪندا هئا تڏهن اسان به انهن جي عبادت ڪيون ٿا.

اعتراض.

هن آيت ۾ الله جل شانہ ارشاد فرمايو ته: انهن ڪافرن پنهنجن ابن، ڏاڏن جي پيروي ۽ تقليد ڪئي هئي۔ ڪيترائي مسلمان سڏائيندڙ به ائين چون ٿا ته اسان جا ابا! ڏاڏا حنفي هئا، سني هئا۔ ميلاد شريف ۽ يارھين شريف ڪندا هئا۔ اهو چوڻ ڪيئن جائز آهي؟

جواب.

هن آيت يا اهڙي مفهوم وارين اڳين ٻين آيتن ۾ ڪافرن ابن ڏاڏن جي پيرويءَ جو ذڪر ڪري ان کان نفرت جو اظهار ڪيو ويو آهي۔ اسين جن ابن ڏاڏن يا مجتهدن امامن جي تحقيق جي تقليد ڪيون ٿا اهي قرآن پاڪ ۽ نبوي احاديث عليٰ قائلها الصلوة والسلام جي روشنيءَ ۾ ڪيل تحقيق جا تابع هئا نه مشرڪ ۽ مشڪافرنه فاجر ۽ نه فاسق هئا. انهن جي تحقيق سان پيش ڪيل هر مسئلو ڪنهن نه ڪنهن دليل سان ثابت آهي پوءِ جيڪڏهن ڪنهن کي اهو دليل نٿو لپي يا ڪنهن وٽ ايترو علم ناهي ته ٻين کي گمراهه يا غلط نه چوي پاڻ ۾ علميت ۽ حق تي هلڻ پيدا ڪرڻ جي ڪوشش ڪري. ”قَالَ لَقَدْ كُنْتُمْ اَنْتُمْ وَاَبَاؤُكُمْ فِي ضَلَالٍ مُّبِينٍ“ فرمايائين ته البته يقيناً اوهان ۽ اوهان جا ابا ڏاڏا کلي گمراهيءَ ۾ هيٺو! يعني اهڙن بي ساهه بتن جي پوڄا ڪري اوهان ۽ اوهان جي ابن ڏاڏن کلي گمراهيءَ کان سواءِ ڇا حاصل ڪيو آهي؟ اوهان ته نقصان ئي نقصان ۾ آهيو ”قَالُوا اَحِثُّنَا بِالْحَقِّ اَمْ اَنْتَ مِنَ اللَّاعِبِينَ“ چيائون ته تو (واقعي) اسان وٽ حق (جو پيغام) آندو آهي يا مذاق ڪندڙن مان آهين؟ حقيقت ڪولي ٻڌاءِ. ”قَالَ بَلْ رَزَقَكُمُ رَبُّ السَّمٰوٰتِ وَالْاَرْضِ الَّذِي فَطَرَهُنَّ وَاَنَا عَلٰى ذٰلِكُمْ مِنَ الشّٰهِدِيْنَ“. فرمايائين ته (مان مذاق ڪندڙن مان ناهيان) بلڪه اوهان جو رب اهو آهي جيڪو آسمانن ۽ زمينن جو رب آهي جنهن اهي پيدا فرمايا آهن ۽ مان انهن ڳالهين تي شاهدي ڏيندڙن مان آهيان. مقصد ته اوهان جي اڳيان مان دليل پيش ٿو ڪريان ته اهي بت، معبود ناهن سڄو معبود اهو رب آهي جنهن سڀ شيون پيدا فرمايون آهن. (١)

”وَتَاللّٰهِ لَا كَيْدَنَّ اَصْنَامَكُمْ بَعْدَ اَنْ تَوَلَّوْا مُدْبِرِيْنَ فَبَجَلَكُمْ جَذَااَ الْاَكْبَرِ اَللّٰهُمَّ لَعَلَّهَمْ اِلَيْهِ يَرْجِعُوْنَ“. ۽ الله جو قسم آهي ته مان اوهان جي بتن لاءِ اوهان جي ڦري پني ڏيڻ کان پوءِ ضرور رت رڻيندس پوءِ انهن (بتن) کي ٽڪرا ٽڪرا ڪري ڇڏيائين مگر سندن وڏو بت (ڇڏي ڏنائين) تانته اهي ان ڏانهن رجوع ڪن. ابن ابي حاتم حضرت ابن مسعود رضي الله تعالى عنه کان روايت آندي آهي ته: جڏهن حضرت ابراهيم علي نبينا وعليه الصلوة والسلام جي قوم وارا پنهنجي طرفان مقرر ڪيل عيد جي لاءِ نڪتا ته سيدنا حضرت ابراهيم علي نبينا وعليه الصلوة والسلام کان لنگهندي کيس چيائون ته: اسان سان ڇو نٿو هلين؟ پاڻ فرمايائين ته ”منهنجي طبيعت صحيح ناهي“ ۽ اڳ ۾ فرمائي چڪا هئا ته! مان اوهان جي بتن لاءِ ضرور رت ڏيندس- ۽ سندن اهو فرمان ڪي ڪي قوم وارا ٻڌي چڪا هئا. جڏهن ڪافر پنهنجي هٿرادو عيد واريءَ جاءِ ڏانهن ويا ته پاڻ پنهنجي گهر مبارڪ ۾ اچي ڪجهه کاڌو کڻي بتن وٺ آيا، کاڌي کي ويجهو رکي فرمايائون ته: کائو ڇو نٿا؟ پوءِ انهن سڀني بتن کي پيچي ڇڏيائين ۽ هڪ بت کي ڇڏي ان جي هٿ ۾ بتن کي پيچڻ وارو اوزار ٻڌي واپس وريو. تانته اهي ان ڏانهن موٽي ان کان سمورو حال احوال پڇن ۽ نه ٻڌائڻ تي تسليم ڪن ته هي باطل معبود اجايا آهن سڄو معبود هڪ الله آهي. (١).

”قَالُوا مَنْ فَعَلَ هٰذَا بِالْهَتَنِ اِنَّهٗ لَمِنَ الظّٰلِمِيْنَ“. چيائون ته اسان جي معبودن سان هيءَ حالت ڪنهن ڪئي آهي يقيناً اهو ظالمن مان آهي. يعني جڏهن سندس قوم وارا ڪافر عيد کان موٽي بت خاني ۾ گهڙيا ۽ بتن کي هڪ وڏي بت کان سواءِ ٽڪرا ٽڪرا ٿيل ڏٺائون ته پاڻ ۾ چوڻ لڳا ته اسان جي معبودن جي هيءَ حالت ڪنهن ڪئي آهي اهو ته ڪو ظالم هوندو- ”قَالُوا سَمِعْنَا فَتًى يَذْكُرُهُمْ يُقَالُ لَهُ اِبْرَاهِيْمُ“ چيائون ته اسان هڪ نوجوان کان ٻڌو جيڪو انهن جو (نفرت سان) ذڪر ڪري رهيو هو ان کي ابراهيم سڏيو وڃي ٿو. مقصد ته انهن ڪافرن مان جن حضرت ابراهيم عليه السلام جي زبان پاڪ مان بتن کان نفرت جو بيان ٻڌو هو انهن سندس خلاف اهو بيان ڏنو. (٢)

فائدا.

مذڪوره آيتن مان هي فائدا ذهن ۾ اچن ٿا.

١- ”وَلَقَدْ اٰتَيْنَا اِبْرَاهِيْمَ رُشْدَهُ مِنْ قَبْلُ“ (۽ البته تحقيق اسان ابراهيم کي اڳ ۾ ئي ان جي

(١) الدر المنثور ص ٦٣٦ جلد ٥. (٢) ساڳيو حوالو.

هدايت ڏئي ڇڏي هئي) ان مان واضح ٿيو ته الله جا نبي سڳورا عليهم الصلوة والسلام نبوت جي اظهار ۽ اعلان کان اڳ به هدايت تي هوندا آهن. سيدنا ابراهيم عليه السلام زندگيءَ جي شروعات ۾ ئي ڪافرن جي باطل معبودن جي باطل هجڻ جا دليل ڏيندي فرمايو هو ته ”لَا أُحِبُّ الْآفِلِينَ“ (مان لهي ويندڙن سان محبت نٿو رکان).

٢- ”قَالُوا وَجَدْنَا آبَاءَنَا كَمَا هُمْ عَابِدُونَ“ (چيائون ته اسان پنهنجن ابن ڏاڏن کي انهن (بتن) جي عبادت ڪندڙ ڏٺو هو) ان مان ثابت ٿيو ته ابن، ڏاڏن جي غلط ڳالهين ڪفر، شرڪ، ۽ ناجائز رسمن جي اتباع ڪرڻ گمراهن جو ڪم آهي، ها انهن جي ڀلن ڪمن ۾ پيروي ڪرڻ ڀلو ڪم آهي.

٣- ”تَاللّٰهِ لَآ كَيْدَنَ اصْنَامُكُمْ“ (الله جو قسم آهي ته اوهان جي بتن لاءِ ضرور رت رتيندس) ان مان واضح ٿيو ته الله جا نبي ڀلارا عليهم الصلوة والسلام حق چوڻ ۾ نهايت دلير ۽ بهادر هوندا آهن ۽ اهي ڪوبه شرڪ، ڪفر يا گناهه جو ڪم ڏسي ماڻ نه ڪندا آهن ۽ اهي عقلي نقلي دليل ڏئي سچ ۽ حق جو ثبوت پيش ڪندا آهن.

٤- ”فَجَعَلَهُمْ جُودًا“ (پوءِ انهن کي ٽڪرا ٽڪرا ڪيائين) ان مان ثابت ٿيو ته ڪنهن وٽ به ڪا اهڙي شيءِ جيڪا شرعاً حرام يا مکروه تحريمي يا انهن ڏانهن پهچڻ جو ذريعو آهي ڏسي ڀڄڻ منع ناهي ۽ نه ان جي ڀڃندڙ تي ڪو جرمانو پوندو. (١)

قَالُوا فَاتُّوا بِهِ عَلَىٰ أَعْيُنِ النَّاسِ لَعَلَّهُمْ يَشْهَدُونَ ﴿٢١﴾

چيائون ته پوءِ آڻيو ان کي روبرو ماڻهن جي تانته اهي شاهد بڻجن

قَالُوا ءَانتَ فَعَلْتَ هَذَا بِالْهَتَنِ يَا اِبْرَاهِيمُ ﴿٢٢﴾ قَالَ بَلْ فَعَلَهُ قَبْلُ

چيائون ته ڇا تو ڪيو آهي هي اسان جن معبودن سان اي ابراهيم! چيائين بلڪه ڪيو ان کي

ڪيڙهه هَذَا فَسَلُّوهُمْ اِنْ كَانُوا يَنْطِقُونَ ﴿٢٣﴾ فَرَجَعُوْا اِلٰى

وڏي انهن جي هن پوءِ ڀڄو انهن کان جيڪڏهن ڳالهائي سگهن ٿا پوءِ موٽيا (سوچي) پاڻ ڏانهن

اَنْفُسِهِمْ فَقَالُوا اِنَّكُمْ اَنْتُمْ الظَّالِمُونَ ﴿٢٤﴾ ثُمَّ نَكِسُوْا

پوءِ چيائون ته بيشڪ اوهان ئي ظالم آهيو ان کان پوءِ اونڌا ڪيا ويا

عَلَىٰ رُءُوسِهِمْ لَقَدْ عَلِمْتَ مَا هَؤُلَاءِ يَنْطِقُونَ ﴿٢٥﴾

مٿن پنهنجن تي البتہ تحقيق ڄاڻين ٿو تون ٽانهن هي جو ڳالهائي سگهن.

تفسير

اڳين آيتن ۾ حضرت ابراهيم عليه الصلوة والسلام جي طرفان بتن توڙڻ ۽ ڪافرن جي طرفان ان تي دعويٰ جو ذڪر هو ۽ هتي ان دعويٰ کي ثابت ڪرڻ جي ڪاروائيءَ جو ذڪر ڪندي ارشاد ٿي رهيو آهي ”قَالُوا فَاتُوبْ بِهِ عَلَىٰ اَعْيُنِ النَّاسِ لَعَلَّهُمْ يَشْهَدُونَ“ چيائون ته پوءِ ان (ابراهيم) کي ماڻهن جي روبرو آڻيو تانته اهي شاهد بڻجن. يعني ان کي سڏائي عام مجمع ۾ بيان ورتو وڃي تانته سڀئي ماڻهو ڏسي ۽ روبرو ٻڌي شاهد بڻجن تانته جيڪا سزا ان کي ملي سڀ سمجهن ته اهو واقعي ان سزا جو حقدار آهي ڪافرن جو اهو مقصد هو ۽ سيدنا حضرت ابراهيم عليه السلام جي به اهائي خواهش هوندي ته وڏي مجمع ۾ ان کي توحيد جي عقيدتي بيان ڪرڻ ۽ ڪافرن کي دليلن ۾ شڪست ڏيڻ جو موقعو ملي ”قَالُوا اَنْتَ فَعَلْتَ هَذَا بِالْهَيْئَةِ اِبْرَاهِيمُ قَالَ بَلْ فَعَلْتُ كَبِيرُهُمْ هَذَا فَسَلُّوهُمْ اِنْ كَانُوا يَنْطِقُونَ“ چيائون ته اي ابراهيم! (عليه السلام) ڇا اسان جن معبودن سان هيءَ (حالت) تو ڪئي آهي؟ فرمايائين ته: اهو سڀ ڪجهه سندن هن وڏي بت ڪيو آهي جيڪڏهن ڳالهائين ٿا ته پوءِ ان کان پڇو. مقصد ته جڏهن ان واقعي جي متعلق انهن پڇيس ته پاڻ فرمايائون ته: مون کان چوڻا پڇو- انهن جي وڏي بت کان پڇو جيڪو پاڻ صحيح سلامت آهي ۽ پڇڻ وارو هٿيار به ته ان جي هٿ ۾ آهي جيڪڏهن اوهان جا اهي باطل معبود ڳالهائي سگهن ٿا ته پاڻ ئي ٻڌائين ته کين ڪنهن اها سزا ڏني آهي؟

اعتراض.

سيدنا حضرت ابراهيم عليه الصلوة والسلام جڏهن بت پاڻ پڇي ٿڪرا ٿڪرا ڪيا هئا ته پوءِ ائين چو فرمايائين ته: اهو ڪم سندن ان وڏي بت ڪيو آهي؟ اها نسبت ڪهڙي آهي؟

جواب.

سيدنا ابراهيم (عليه الصلوة والسلام) جي انهيءَ فرمان ۾ مجازي نسبت هئي، جڏهن ته اهو وڏو بت کافرن جي وڌيڪ عبادت ۽ پوڄا جو مرڪز هجڻ جي ڪري ٻين بتن کي ڀڃڻ ۽ هن جي هٿ ۾ ڀڃندڙ اوزار رکڻ جو سبب هو ان جي ڪري ان ڏانهن اها نسبت ڪئي وئي جيئن ڪو ماڻهو چور جو هٿ وڌي ۽ کيس چوي ته: اهو مون نه وڌيو آهي تو واريءَ چوريءَ جي عمل توکي اها سزا ڏني آهي. (١)

”فَرَجَعُوا إِلَىٰ أَنفُسِهِمْ فَقَالُوا إِنَّكُمْ أَنْتُمُ الظَّالِمُونَ“ پوءِ پنهنجي پاڻ ڏانهن موٽيا پوءِ چيائون ته يقيناً اوهان ئي ظالم آهيو. يعني حضرت ابراهيم عليه الصلوة والسلام جي حجت کي ٻڌي اهي شخص جيڪي سمجھ وارا هئا ٻين کي چوڻ لڳا ته يقيناً اوهان ئي ظالم آهيو جو اهڙن باطل معبودن جي پوڄا ڪيو ٿا جيڪي پاڻ کي به بچائي نٿا سگهن. ”ثُمَّ تَوَكَّسُوا عَلَىٰ رُءُوسِهِمْ لَقَدْ عَلِمْتُمْ مَا هَٰؤُلَاءِ يَنْطِقُونَ“ تنهن کان پوءِ پنهنجا مٿا (ڪنڌ) اونڌا ڪري (جهڪائي چوڻ لڳا ته) توکي چڱي طرح ڄاڻ آهي ته هي ڳالهائين نٿا. يعني وري پنهنجي جهل ۽ عناد ڏانهن موٽي سيدنا حضرت ابراهيم عليه الصلوة والسلام کي چوڻ لڳا ته! اها ڳالهه ڇو ٿو ڪرين؟ توکي اها خبر آهي ته هي ڳالهائيندا ناهن. انهن کان ڪيئن پڇون؟ (٢)

فائدا.

مذڪوره آيتن مان هي فائدا ذهن ۾ اچن ٿا.

١- ”لَعَلَّهُمْ يَشْهَدُونَ“ (تانه اهي شاهد بڻجن) ان مان واضح ٿيو ته هر معاملي جي ثابت هجڻ يا ثابت ڪرڻ جي لاءِ اول شاهد هجڻ گهرجن، محمدي شريعت (عليه الصلوة والسلام) ۾ دعوى ڪندڙ کي شاهد پيش ڪرڻا آهن شاهد نه هجڻ جي صورت ۾ جوابدار کان قسم ورتو ويندو- ڪما هو مصرح في كتب الفقه.

٢- ”فَرَجَعُوا إِلَىٰ أَنفُسِهِمْ“ (پوءِ پنهنجي پاڻ ڏانهن موٽيا) ان مان ثابت ٿيو ته ٿوري وقت لاءِ حق جي اڳيان خاموش رهڻ اسلام يا ايمان ناهي کلي اقرار ڪرڻ ۽ دل سان تصديق ڪرڻ ۽ غفري کان توبه ڪرڻ جو نالو ايمان آهي. (٣)

(١) معارف القرآن ص ١٩٨ جلد ٦ روح البيان ص ٤٩٤ جلد ٥ (٢) القرطبي ص ٤٠١ جلد ١١.

(٣) نعيم ص ٢٨٣ جلد ١٧.

قَالَ أَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا

فرمايائين ته ڇا پوءِ عبادت ڪيو ٿا الله کان سواءِ ان جي جيڪو نٿو نفعو ڏي اوهان کي ڪجهه به

وَلَا يَضُرُّكُمْ ۖ أَفَلَا تَعْقِلُونَ ۖ وَلَمَّا تَعْبُدُونَ مِنْ دُونِ اللَّهِ

۽ نٿو نقصان ڏي اوهان کي تباهي آهي اوهان لاءِ ۽ انهن جي لاءِ جن جي عبادت ڪيو ٿا الله کان سواءِ

أَفَلَا تَعْقِلُونَ ۖ قَالُوا خَرَقُوهُ وَأَنْصُرُوا آلِهَتَكُمْ إِنْ كُنْتُمْ فَعِلِينَ ۖ

ڇا پوءِ نٿا سمجهو ڇيائون ته ساڙيو ان کي ۽ مدد ڪيو معبودن پنهنجن جي جيڪڏهن آهيو

قُلْنَا يَا نَارُ كُونِي بَرْدًا وَسَلَامًا عَلَىٰ إِبْرَاهِيمَ ۖ وَأَرَادُوا بِهِ كَيْدًا

ڪندڙ ڇيو اسان اي باهه! ٿي پئو ٿڌي ۽ سلامتيءَ واري ابراهيم تي ۽ ارادو ڪيائون ان سان رٿ جو

فَجَعَلْنَاهُمْ الْأَخْسَرِينَ ۖ وَنَجَّيْنَاهُ وَلُوطًا إِلَى الْأَرْضِ الَّتِي

پوءِ بنايوسون انهن کي گهڻي نقصان وارا ۽ ڇڏايوسون ان کي ۽ لوط کي ان زمين ڏانهن جو

بَارَكْنَا فِيهَا لِلْعَالَمِينَ ۖ

برڪت وڌي سون ان ۾ جهانن لاءِ.

تفسير

اڳين آيتن ۾ سيدنا ابراهيم عليه الصلوة والسلام جي قوم طرفان بتن جي بي وس هجڻ تي شرمندگيءَ جو بيان هو ۽ هنن آيتن ۾ سيدنا حضرت ابراهيم عليه الصلوة والسلام جي طرفان انهن کي سڄي تعليم ۽ حقيقي معبود تي ايمان آڻي شرمندگي کان بچاءُ حاصل ڪرڻ واري طريقي سيکارڻ جو ذڪر ٿي رهيو آهي. فرمان الهي آهي ”قَالَ أَتَعْبُدُونَ مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ“ اَفَلَا تَعْقِلُونَ“ فرمايائين ته ڇا پوءِ الله کان سواءِ ان جي عبادت ڪيو ٿا جيڪو اوهان کي نه نفعو ڏي ٿو ۽ نه نقصان ڏي ٿو اوهان لاءِ ۽ انهن لاءِ جن جي اوهان الله کان سواءِ عبادت

ڪيو ٿا هلاڪت آهي ڇا پوءِ نٿا سمجهو. الله تعالى هنن آيتن ۾ ٻڌايو آهي ته سيدنا حضرت ابراهيم عليه الصلوة والسلام پنهنجي قوم جي طرفان بت پرستيءَ جو انڪار ڪندي کين سمجهايو ته! اهي بت اوهان کي نه نفعو ٿا ڏين نه نقصان ته پوءِ الله جل جلاله کان سواءِ انهن جي عبادت ڇو ٿا ڪيو؟ اوهان ۽ اوهان جي باطل معبودن لاءِ جن جي الله جل جلاله کان سواءِ عبادت ڪيو ٿا هلاڪت ۽ بربادي آهي ڇا پوءِ ايترو عقل به نٿا رکو. اهڙن جي عبادت پيا ڪيو جو انهن کي ڳالهائڻ لاءِ چئو ته ڳالهائي نٿا سگهن ڪا ڳالهه پڇو ته جواب جي طاقت نه اٿن. سيدنا ابراهيم عليه الصلوة والسلام جن جي ڳالهين واري هن ڪاپاري ڌڪ جو انهن وٽ ڪوبه معقول جواب نه هو پوءِ جيئن اهل باطل جو هميشه دستور هوندو آهي جو ڳالهين ۾ ڪري پوندا آهن ته تشدد تي لهي ايندا آهن هي به تشدد تي لهي آيا ۽ چوڻ لڳا "قَالُوا حَرِّقُوهُ وَانصُرُوا آلِهَتَكُمْ اِنْ كُنْتُمْ فاعِلِينَ" چيائون ته جيڪڏهن (ڪجهه) ڪندڙ آهيو ته ان کي ساڙيو ۽ پنهنجن (باطل) معبودن جي مدد ڪيو. ائين چوڻ کان پوءِ ڪوري وانگر هڪ وڏي پت ڪڍي ان ۾ ڪاٺيون گڏ ڪري انهن کي باهه ڏنائون اها باهه جڏهن مڇي وئي ته منجنيق (ڪرين) جي ذريعي حضرت ابراهيم عليه الصلوة والسلام کي ان ۾ اڇلايائون. الله جل جلاله ان وقت باهه کي هي حڪم فرمايو "قُلْنَا يٰ نَارُ كُونِي بَرْدًا وَسَلَامًا عَلٰى اِبْرٰهِيْمَ" اسان فرمايو ته! اي باهه! ابراهيم تي ٿڌي ۽ سلامتيءَ واري ٿي پئو. "سلاما" جي معنيٰ اي وسلامه لاٽڪوني بردا موڌيا مضرا. (١)

يعني ٿڌي به سلامتي واريءَ ٿجانءِ نقصان ڏيندڙ، ايڏائيندڙ، نه ٿجانءِ. "وَاَرَادُوا بِهٖ كَيْدًا فَجَعَلْنٰهُمْ الْاٰخِزِيْنَ" ۽ ان سان رٿ (مڪر) جو ارادو ڪيائون پوءِ اسان کين وڏي نقصان وارو بنايو. يعني انهن حضرت ابراهيم عليه الصلوة والسلام کي باهه ۾ ساڙڻ جي رٿ رٿي هئي پر اسان انهن کي ئي نقصان ۾ وڌو- سندن خرچ، محنت، پيڇ، ڊڪ اڃائي رهي، حضرت ابراهيم عليه الصلوة والسلام باهه ۾ پهتو ته اها ٿڌڪار ۽ سلامتيءَ واري بڻجي پئي پاڻ نهايت مطمئن رهيا. مفسرن لکيو آهي ته رب العزة جل شانہ جيڪڏهن "بردا" سان گڏ "سَلَامًا" نه فرمائي ها ته ممڪن هو جو اها باهه برف جو جبل بڻجي پوي ها الاهي امر جي اطاعت ڪندي حضرت ابراهيم عليه الصلوة والسلام کي ڪجهه به نه ڪيائين صرف اهي رسيون ساڙي ڇڏيائين جن سان سندس هٿ ۽ پير ٻڌل هئا ۽ حضرت ابراهيم عليه الصلوة والسلام جن جي چاچي آذر ڏسي چيو ته اي

ابراهيم! تنهنجو رب واه جو رب آهي. (١).

”وَنَجَّيْنَاهُ وَلُوطًا إِلَى الْأَرْضِ الَّتِي بَارَكْنَا فِيهَا لِلْعَالَمِينَ“ ۝ اسان ان کي ۽ لوط (عليه الصلوٰۃ والسلام) کي ان زمين ڏانهن (هجرت جو حڪم ڏئي ڇڏيو) جنهن ۾ اسان جهانن جي لاءِ برڪتون پيدا فرمايون. ڄاڻڻ گهرجي ته رب العزة جل شانہ جي پياري حضرت ابراهيم عليه الصلوٰۃ والسلام تي اهو امتحان کوڙي ڳوٺ ۾ آيو هو جيڪو عراق ملڪ جي شهر بابل جي حدود ۾ واقع هو. رب العزة جل جلالہ کيس ۽ سندس ڀاءُ هاران جي پٽ حضرت لوط نبي سڳوري کي اتان شام ملڪ ڏانهن هجرت ڪرڻ جو حڪم ڏئي ڪافرن جي اڏيتن کان ڇڏايو ۽ ان سفر ۾ حضرت ابراهيم عليه الصلوٰۃ والسلام سان سندس اهليه بيبي ساره به هئي جيڪا علامه اسماعيل حقي جي قول مطابق سندس سوت هئي پاڻ کوڙي مان هجرت ڪري حران ۾ منزل ڪيائون اتي ڪجهه وقت رهڻ کان پوءِ فلسطين ۾ منزل ڪيائون اتي ڪجهه وقت رهڻ کان پوءِ مصر ۾ مصر کان شام جي سرزمين ۾ پهتا. حضرت لوط عليه الصلوٰۃ والسلام موءِ تفڪه علائقي ۾ منزل ڪري، نبوت جو اظهار فرمائي ماڻهن کي الله جل جلالہ جي دين جي دعوت ڏيڻ شروع ڪئي. برڪت واري زمين مان مراد شام ملڪ جي سرزمين آهي اها ان جي ڪري بابرڪت آهي جو اتي گهڻا نبي سڳورا تشریف فرما ٿيا ۽ شريعت جي ترويج ڪيائون. (٢).

فائدا.

مذڪوره آيتن مان هي فائدا حاصل ٿيا.

١- ”لَا يَنْفَعُكُمْ شَيْئًا وَلَا يَضُرُّكُمْ“ (اوهان کي نه ڪجهه نفعو ٿو پهچائي ۽ نه نقصان ٿو پهچائي) ان مان اشارت واضح ٿيو ته نفعو ۽ نقصان الله جل جلالہ جي قدرتي هٿ ۾ آهي ٻيا سڀئي ان جا محتاج آهن.

٢- ”أَفَلَا تَعْقِلُونَ“ (ڇا پوءِ نٿا سمجهو) ان مان واضح ٿيو ته ڪافر ڪيترو به عقلمند هجڻ جي دعوى ڪري بي عقل آهي. ان کان وڌيڪ بي سمجهه ڪير هوندو جيڪو پاڻ بت ناهي گهڙي ڪوڪا ڪليون هڻي ايو ڪري بيهاري وري انهن جي اڳيان اونڌو ٿي سجدا ڪندو وڃي. هيءُ ڪهڙي دانشمندي آهي؟

٣- ”أَفِ لَكُمْ وَلِمَا تَعْبُدُونَ مِنْ دُونِ اللَّهِ“ (اوهان لاءِ ۽ جن جي الله کان سواءِ

عبادت ڪيو ٿا هلاڪت آهي) حضرت ابراهيم عليه الصلوة والسلام جي طرفان وقت جي بادشاهه نمرود، پنهنجي چاچي آذر ۽ ٻين هزارين ڪافرن جي اڳيان ڪين ۽ سندن باطل معبودن کي ائين چوڻ انتهائي دليري ۽ بيباڪي آهي. مومن جو شان به اهو هجڻ گهرجي ته اهو ڪنهن به باطل مذهب وارن جي اڳيان حق کولي کولي بيان ڪري خصوصاً سني علماء ۽ پير صاحبان کي. هن هلندڙ دور ۾ نهايت جرئت ۽ بهادريءَ سان قدم اڳتي وڌائڻو آهي شال رب العزة جل شانہ مون بدڪار ۽ ٻين بزرگن کي اها همت ۽ توفيق نصيب ڪري. آمين ثم آمين.

وَوَهَبْنَا لَهُ إِسْحَاقَ وَيَعْقُوبَ نَافِلَةً ۚ وَكَوْلاً جَعَلْنَا صِلِحِينَ ﴿٤٢﴾

۽ بخشي ڏنوسون ان کي اسحاق ۽ يعقوب وڌيڪ ۽ سڀئي بناياسون صالح

وَجَعَلْنَاهُمْ أُمَّةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ

۽ بنايسون انهن کي اڳواڻ هدايت ڪن پيا اسان جي امر سان ۽ وحي ڪيسون انهن ڏانهن نيڪ ڪم ڪرڻ

وَأَقَامَ الصَّلَاةَ وَآتَى الزَّكَاةَ وَكَانُوا لَنَا عَبِيدِينَ ﴿٤٣﴾ وَلَوْ طَآئِفَةٌ

۽ نماز قائم رکڻ ۽ زڪوة ڏيڻ جي لاءِ ۽ هئا اسان جي لاءِ عبادت ڪندڙ ۽ لوط ڏنوسون ان کي

حُكْمًا وَعِلْمًا وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبَائِثَ

حڪمت (نبوة) ۽ علم ۽ ڇڏايوسون ان کي ڳوٺ کان جيڪو ڪندو هو بي حياتيون

إِنَّهُمْ كَانُوا قَوْمَ سَوِئٍ فَسَقِينَ ﴿٤٤﴾ وَأَدْخَلْنَاهُ فِي رَحْمَتِنَا

بلاشڪ اهي هئا قوم برائيءَ واري، فاسق ۽ داخل ڪيسون ان کي رحمت پنهنجيءَ ۾

إِنَّهُ مِنَ الصَّالِحِينَ ﴿٤٥﴾

بلاشڪ اهو صالحن مان آهي

تفسير

اڳين آيتن ۾ حضرت ابراهيم عليه الصلوة والسلام تي آيل امتحانن، ايدائن ۽

انهن کان چوڻڪاري ملڻ جو ذڪر هو ۽ هنن آيتن ۾ ان تي ڪيل انعامن ۽ مهربانين جو ذڪر ٿي رهيو آهي: فرمان مبارڪ آهي وَهَبْنَا لَهُ إِسْحَاقَ وَيَعْقُوبَ نَافِلَةً وَكُلًّا جَعَلْنَا صَالِحِينَ ۝ ۽ اسان ان کي اسحاق ۽ يعقوب وڌيڪ بخشي ڏنا ۽ مڙني کي صالح بنايوسون. يعني ڏکوئيندڙ علائقي مان ڇڏائڻ کان پوءِ اسان ان (حضرت ابراهيم) کي سندس دعا قبول ڪندي (حضرت) اسحاق (پٽ) ۽ (بنا گهرڻ ۽ عرض ڪرڻ جي) وڌيڪ (پوڻو حضرت) يعقوب به عطا فرمايا. نه صرف اولاد ڏنو پر انهن سڀني کي صالح به بنايو جيڪي ظاهري، باطني، قلبي، ۽ روحي نعمتن سان نوازيل هئا ”وَجَعَلْنَاهُمْ أَيْمَةً يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَكَانُوا لَنَا عِبْدِينَ حُرًّا“ اسان انهن کي اڳواڻ بنايو جو اسان جي امر سان هدايت ڪندا رهيا ۽ اسان انهن ڏانهن نيڪيون ڪرڻ ۽ نماز قائم رکڻ ۽ زڪواة ڏيڻ لاءِ وحي موڪليو ۽ هئا اسان جي عبادت ڪندڙ- يعني اهي پاڻ ته هدايت وارا ڪامل هئا پر اسان جي امر سان هدايت ڪري ٻين کي به ڪامل بنائيندڙ هئا ۽ اسان انهن کي دين ۾ اهم ڪمن نيڪيون ڪرڻ، نماز قائم رکڻ ۽ زڪواة ڏيڻ جي لاءِ وحي ڪيو هو. ۽ اهي رات ڏينهن اسان جي بندگيءَ ۾ لڳا رهندا هئا. انهن ۾ علمي عملي ٻئي ڪمال هئا. ”وَلَوْطًا آتَيْنَاهُ حُكْمًا وَعِلْمًا“ ۽ اسان (حضرت) لوط (عليه الصلوة والسلام) کي حڪمت (نبوت) ۽ علم ڏنو هو يعني جيڪو علم، حڪمت، حڪومت ۽ فهم انبياءِ ڪرام عليهم الصلوة والسلام جو شان آهي اهو کيس عطا فرمايو هيوسين ”وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبَايِثَ إِنَّهُمْ كَانُوا قَوْمَ سَوُءٍ فَسَقِينَ“ ۽ اسان ان کي ان ڳوٺ کان ڇڏايو جيڪو برايون ڪندو هو بلاشڪ (ان ڳوٺ ۾ رهندڙ) فاسق هئا. هتي جنهن ڳوٺ کان حضرت لوط عليه الصلوة والسلام کي ڇڏائڻ جو ذڪر آهي ان ڳوٺ جو نالو سدوم هو ان سان گڏ ٻيا به ست ڳوٺ هئا جن کي حضرت جبريل عليه السلام اونڌو ڪري سڻيو هو. صرف هڪ ڳوٺ باقي رهيو هو جنهن ۾ حضرت لوط عليه الصلوة والسلام رهندو هو ان جو نالو زغر هو. (١)

”الْخَبَايِثُ“ خبيثه جو جمع آهي گهڻين گندي عادتن کي خباثت سڏبو آهي هتي ياتہ جمع ان جي ڪري آندو ويو آهي جو حضرت لوط جي قوم ۾ لونڊي بازيءَ جو اهڙو مهلڪ مرض هو جو اهو هڪ ئي ڄڻ ته سڀني براين جو منڍ ۽ اصل آهي. اها اهڙي بري بيماري آهي جو جهنگ جا جانور به ان کان پري رهن ٿا. (٢)

اسحاق بن بشر، خطيب ۽ ابن عساڪر حضرت حسن رضي الله تعالى عنه کان

جيڪا نبي پاڪ صلى الله عليه وسلم جن جي حديث مبارڪ روايت ڪئي آهي ان ۾ حضرت لوط عليه الصلوة والسلام جي امت جون ڪجهه هي برائون به آيون آهن. ١- شراب پيئڻ. ٢- راڳ روپ. ٣- ڏاڙهي ڪوڙڻ. ٤- مڇون وڌيون رکڻ. ٥- ڪبوتر اڏائڻ. ٦- پتر اڇلاڻ. ٧- سڀيون وڃائڻ. ٨- ريشمي لباس پائڻ. (١) هتي ڳوٺ ڏانهن برائيءَ جي نسبت ڪيل آهي پر ان مان مراد ان ۾ رهندڙ آهن. جيئن اڳتي ارشاد ٿي رهيو آهي ته بلاشڪ اهي برائي واري قوم، فاسق ۽ پراڻي ۾ منهنڪ هئا. هن آيت ۾ اشارو ملي رهيو آهي ته بري دوست کان بچڻ الله جل جلاله جي خاص عطا ۽ نوازش آهي. (٢)

”وَادْخُلْنَاهُ فِي رَحْمَتِنَا“ ۽ اسان ان کي پنهنجي رحمت ۾ داخل فرمايو. ذهن نشين ڪرڻ گهرجي ته رحمت به قسم آهي. ١- عام. ٢- خاص- عام رحمت هر ڪنهن لاءِ آهي هتي رحمت مان مراد خاص رحمت آهي جيڪا خواص لاءِ مخصوص آهي ”إِنَّهُ مِنَ الصَّالِحِينَ“ بيشڪ اهو صالحن مان آهي- يعني ان ۾ اسان جي فيض قبول ڪرڻ جي صلاحيت ۽ ان خاص رحمت ۾ داخل ٿيڻ جي اهليت موجود هئي اهو مقام وصول تي فائز هو. (٣)

فائدا.

مذڪوره آيتن مان هي فائدا حاصل ٿيا.

١- ”وَيَعْقُوبُ نَافِلَةً“ ۽ يعقوب وڌيڪ (ڏنوسون) ان مان واضح ٿيو ته جيئن نيڪو ڪار پٽ الله جل جلاله جي نعمت آهن تيئن پٽن جا نيڪوڪار پٽ (پوٽا) به نعمت آهن، حضرت ابراهيم عليه الصلوة والسلام کي پٽ ڏيڻ سان گڏ پوٽي ڏيڻ کي به نعمت ۽ مهر باني سڏيو ويو آهي.

٢- ”وَكُلًّا جَعَلْنَا صَالِحِينَ“. (۽ سڀني کي صالح ڪيوسين) ان مان واضح ٿيو ته الله جل شانہ جا نبي عليهم الصلوة والسلام شروع کان ئي صالح، متقي ۽ پرهيزگار هوندا آهن. انهن کي اهي سڀ شيون وهبي آهن.

”وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ“ (۽ اسان انهن ڏانهن نيڪين ڪرڻ ۽ نماز قائم رکڻ ۽ زڪوة ڏيڻ جو وحي ڪيو) ان مان واضح ٿيو ته نماز ۽ زڪوة نهايت اهم عبادتون آهن جو ”فِعْلَ الْخَيْرَاتِ“ کان پوءِ انهن کي جدا بيان ڪيو

(١) الدر المنثور ص ٦٤٤ جلد ٥. (٢) روح البيان ص ٥٠٢ جلد ٥. (٣) ساڳيو حوالو.

ويو آهي ۽ اهو به ثابت ٿيو ته اهي عبادتون اڳين نبين عليهم الصلوة والسلام جي امتن تي به فرض هيون، ها انهن جي ادا ڪرڻ جو طريقو مختلف شريعتن ۾ مختلف رهيو۔ ڪي جاهل ديني علم کان خالي چوندا آهن ته اسين انسان ذات جي خدمت ۾ آهيون نماز ڇا ڪندي؟ اهو چوڻ صريح ڪفر ۽ الحاد آهي رب ڪريم اهڙي ذهن کان پناهه ۾ رکي۔ آمين ثم آمين.

وَنُوحًا إِذْ نَادَىٰ مِنْ قَبْلُ فَاسْتَجَبْنَا لَهُ فَنَجَّيْنَاهُ

۽ (ياد ڪر) نوح کي جڏهن سدبائين اڳ ۾ پوءِ (دعا) قبول ڪئي سون ان جي پوءِ ڇڏايوسين ان کي وَأَهْلَهُ مِنَ الْكَرْبِ الْعَظِيمِ ۵۶ وَنَصَرْنَاهُ مِنَ الْقَوْمِ الَّذِينَ كَذَبُوا بِآيَاتِنَا

۽ اهل ان جي کي تڪليف وڌيڪ کان ۽ مدد ڪئي سون ان جي ان قوم کان جن ڪوڙو ڪيو آيتن اسان جن کي

إِنَّهُمْ كَانُوا قَوْمَ سَوَاءٍ فَأَغْرَقْنَاهُمْ أَجْمَعِينَ ۵۷ وَدَاوُدَ

بيشڪ اهي هئا قوم بري پوءِ پوڙي ڇڏايوسين انهن سڀني کي ۽ (ياد ڪر) داود

وَسُلَيْمَانَ إِذْ يَحْكُمْنَ فِي الْحَرْثِ إِذْ نَفَسَتْ فِيهِ غَمْرُ الْقَوْمِ ۵۸

۽ سليمان کي جڏهن فيصلو ڀيا ڪن پوک (جي باري) ۾ جڏهن رات جو گهڙيون ان ۾ پڪريون قوم (وارن) جون

وَكُنَّا لِحُكْمِهِمْ شَاهِدِينَ ۵۹ فَفَهَّمْنَاهَا سُلَيْمَانَ وَكَلَّا أَتَيْنَا حُكْمًا

۽ هٿاسون فيصلو انهن جي لاءِ ڏسنڌڙ پوءِ سمجها يوسين اهو سليمان کي ۽ سڀني کي ڏني اسان حڪمت

وَعِلْمًا ذَوِّسَخَرْنَا مَعَ دَاوُدَ الْجَبَالِ يُسَبِّحْنَ وَالطَّيْرَ وَكُنَّا

۽ علم ۽ مطيع ڪيا اسان داود سان گڏ جبل تسبيح پڙهن پيا ۽ پکي ۽ هٿاسين

فَاعِلِينَ ۶۰ وَعَلَّمْنَاهُ صَنْعَةَ لَبُوسٍ لَّكُمْ لَتُحَصِّنَكُمْ مِنَ بَأْسِكُمْ ۶۱

ڪندڙ ۽ سيکاريو اسان ان کي ٺاهڻ زهرن جو اوهان جي لاءِ تانہ بچائي اوهان کي لڙائيءَ اوهان جيءَ

فَهَلْ أَنْتُمْ شَاكِرُونَ ۶۲ وَلَسُلَيْمَانَ الرِّيحَ عَاصِفَةً تَجْرِي بِأَمْرِ

ڪان پوءِ ڇا اوهان شڪر ڪندڙ آهيو؟ ۽ (تابع ڪئي سون) سليمان جي لاءِ هوا تيز هلندڙ هلي بڻي امران جي سان

إِلَى الْأَرْضِ الَّتِي بَارَكْنَا فِيهَا وَكُنَّا بِكُلِّ شَيْءٍ عَالِمِينَ ﴿٨٨﴾

ان زمين ڏانهن جو برڪت وڌي سون ان ۾ ۽ آهيون اسين هر شيءِ کي ڄاڻندڙ.

تفسير

اڳين آيتن ۾ حضرت ابراهيم عليه السلام جو ذڪر هو جيڪو عربن جو وڏو ڏاڏو هو ۽ هتي حضرت نوح عليه الصلوة والسلام جو ذڪر ٿي رهيو آهي جيڪو حضرت ابراهيم عليه الصلوة والسلام جو وڏو ڏاڏو آهي. فرمان مبارڪ آهي ”وَنُوحًا إِذْ نَادَىٰ مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ مِنَ الْكَرْبِ الْعَظِيمِ“ ۽ (ياد ڪر) نوح کي جڏهن اڳ ۾ سڏيو هيائين پوءِ اسان ان جي لاءِ (سندس دعا) قبول فرمائي پوءِ ان کي ۽ سندس اهل کي وڏي تڪليف کان ڇڏايوسين. الڪرب جي معنيٰ سخت ڏک. حضرت نوح عليه الصلوة والسلام ساڍا نو سئو (٩٥٠) سال پنهنجي قوم کي ڪفر ۽ شرڪ کان بچڻ ۽ گناهه کان ڪنارو ڪرڻ جي دعوت ڏيندو رهيو ۽ ايترو وڏو عرصو انهن جون اذيتون ۽ تڪليفون برداشت ڪندو رهيو. پر اهي باز نه آيا نيٺ رب العزة جل شانہ سندس دعا ”رَبِّ اِنِّي مَغْلُوبٌ فَانْتَصِرْ“ (اي منهنجا رب مان مغلوب آهيان تون مدد ڪر) ۽ ٻي دعا ”رَبِّ لَا تَذَرْنِي عَلَى الْأَرْضِ مِنَ الْكَافِرِينَ ذَيَارًا“ (اي منهنجا رب زمين تي ڪافرن مان ڪوبه رهندڙ نه ڇڏ) قبول ڪري ڪافرن کي ٻوڙي کيس ۽ سندس ڪافر زال ۽ ڪافر پٽ کان سواءِ ٻئي اهل کي وڏي تڪليف کان ڇڏايو ”وَنَصَرْنَاهُ مِنَ الْقَوْمِ الَّذِينَ كَذَبُوا بِالْآيَاتِنَا إِنَّهُمْ كَانُوا قَوْمَ سَوْءٍ فَأَغْرَقْنَاهُمْ أَجْمَعِينَ“ ۽ اسان ان جي مدد ڪئي ان قوم کان جن اسان جي آيتن کي ڪوڙو چيو بيشڪ اهي بري قوم هئا پوءِ اسان انهن سڀني کي ٻوڙي ڇڏيو. مطلب ته اسان کيس انهن ايڏائيندڙن کان ڇڏائي ڇڏيو جو کيس ڪابه تڪليف نه ڏين انهن کي بري قوم هجڻ جي ڪري ٻوڙي ڇڏيوسين ڪير به نه بچيو سڀ جا سڀ ٻڏي تباه ٿي ويا.

”وَدَاوُدَ وَسُلَيْمَانَ إِذْ يَحْكُمَانِ فِي الْحَرْثِ إِذْ نَفِثَتْ فِيهِمُ الْغَمْرُ وَكُنَّا لِحُكْمِهِمْ شَاهِدِينَ“. ۽ داؤد ۽ سليمان کي (ياد ڪر) جڏهن پوک جي باري ۾ فيصلو پيا ڪن جو ان ۾ قوم جون پڪريون رات جو گهڙي پيون هيون ۽ اسين انهن جي فيصلي لاءِ ڏسندڙ

هئاسون. مفسرن ڀلارن لکيو آهي ته: هڪ شخص جون پڪريون رات جو ڪنهن شخص جي پوک ۾ گهڙي پيون ۽ پوک جي پيل ڪري ڇڏيائون اهو شخص حضرت داود عليه الصلوة والسلام جي خدمت ۾ دانهن کڻي آيو پڪرين جي مالڪ کي به گهرايو ويو ٻنهي جو بيان ٻڌي پاڻ فيصلو ڏنائين ته اهي پڪريون پوک جي مالڪ کي ڏنيون وڃن تانته ان جي نقصان جي تلافي ٿي سگهي. پڪرين جي قيمت به تقريباً پوک ۾ ٿيل نقصان جيتري هئي حضرت سليمان عليه الصلوة والسلام (جيڪو اڃان ننڍو هو) فرمايو ته ان کان به فيصلي جي هڪ بهتر صورت ٿي سگهي ٿي اها هيءَ آهي ته پڪريون عارضي طور پوک واري کي ڏنيون وڃن تانته اهو انهن جو ڪير پئي ۽ ٻيا فائدا حاصل ڪري ۽ پوک جي سنڀال پڪرين واري جي ذمي ڪئي وڃي اهو ان اجڙيل پوک جي سنڀال ڪري جڏهن پوک پنهنجي اصلي حالت تي پهچي ته پڪريون واپس پڪرار ڪي ملن ۽ پوک پوک واري مالڪ جي حوالي ڪئي وڃي اهو ٻڌي حضرت داود عليه الصلوة والسلام گهڻو خوش ٿيو ۽ ان تي ئي عمل ڪيو ويو. (١)

هتي اهو بيان ٿي رهيو آهي- مطلب ته پيءُ پٽ جي معاملي ۾ اسين قدرتي طرح حاضر هئاسون ”فَقَهَّمْنَاهَا سُلَيْمٰنَ وَكُلًّا آتَيْنَا حُكْمًا وَعِلْمًا“ پوءِ اسان اهو فيصلو سليمان کي سمجهايو ۽ سڀني کي حڪمت ۽ علم ڏنوسين. مطلب ته حضرت سليمان عليه الصلوة والسلام کي اها سمجھه اسان ڏني ۽ سڀني (پيءُ ۽ پٽ) کي حڪمت (۽ ثبوت) ۽ علم به اسان ڏنو هو جو اهڙا سهڻا فيصلا ڪري رهيا هئا- ”وَسَخَّرْنَا مَعَ دَاوُدَ الْجِبَالَ يُسَبِّحْنَ وَالطَّيْرَ وَكُنَّا فَاعِلِينَ“ ۽ اسان داود سان جبل مطيع ڪيا هئا جيڪي تسبيح پڙهندا هئا ۽ پکي (به مطيع ڪيا هئاسون) ۽ اسين ڪري سگهندڙ آهيون. هتان کان انهن احسانن ۽ انعامن جو بيان شروع آهي جيڪي هر هڪ کي جدا مليا هئا حضرت داود عليه الصلوة والسلام جي متعلق ارشاد ٿيو ته! اسان جبل ۽ پکي ان کي مطيع ڪري ڏنا هئا جڏهن پاڻ الله جل شانہ جي تسبيح پڙهندو هو ته اهي به ساڻس گڏ تسبيح پڙهندا هئا- جبلن جي اها تسبيح ڪهڙي قسم جي هئي بعضي بزرگن فرمايو ته جڏهن پاڻ تسبيح پڙهندو هو ته اهو آواز جبلن ۾ گونججي ويندو هو- پر علامه آلوسي ۽ ٻين محققن فرمايو ته جبل قول سان ائين تسبيح پڙهندا هئا جيئن نبي پاڪ صلي الله عليه وسلم جن جي حڪم سان پٿرين ڪلمو پڙهيو ٿي ۽ سڀني ماڻهن ٻڌو ٿي. صرف گونججي وڃڻ مراد وٺڻ غلط آهي ”۽ اسين ڪري سگهندڙ آهيون“ سان ان معجز جي

منڪرن جو منهن بند ڪيو ويو آهي. (١)

”وَعَلَّمْنَاهُ صَنْعَةَ لَبُوسٍ لَّكُمْ لِيَتَحَصَّنَكُمْ مِّنْ أَسَاسِكُمْ فَهَلْ أَنْتُمْ شَاكِرُونَ“ ۽ اسان ان کي اوهان جي (فائدي) لاءِ زرهون ٺاهڻ سينڪاريون تائيه اهي (زرهون) اوهان کي اوهان جي لڙائيءَ دوران بچائڻ. پوءِ ڇا اوهان (ان نعمت جو) شڪر ڪندڙ آهيو؟ الله جل جلاله حضرت داود علي نبينا وعليه الصلوة والسلام جي هٿ ۾ لوهه کي ميٺ بنائي ڇڏيو هو۔ پاڻ لوهه کي ورائي نهايت هلڪيون زرهون تيار ڪندو هو جيڪي ماڻهو لڙائيءَ ۾ بدن تي ڍڪي دشمن جي وار کان بچاءُ وٺندا هئا۔ هتي اهو ذڪر ڪندي ارشاد ٿي رهيو آهي ته! ڇا اوهان اهڙي نعمت جو شڪر ادا ڪيو ٿا؟ ”وَلَسَلِّمُنَ الرِّيحَ عَاصِفَةً تَجْرِي بِأَمْرِ إِلَى الْأَرْضِ الَّتِي بَارَكْنَا فِيهَا“ ۽ سليمان کي تيز هوا (مطيع ڪري ڏني سون) جيڪا ان جي امر سان ان زمين ڏانهن ٿي هلي جنهن ۾ اسان برڪت پيدا فرمائي هئي. مطلب ته حضرت سليمان عليه الصلوة والسلام جي لاءِ تيز هوا کي مطيع بنايو ويو هو جيڪا سندس تخت کي کڻي هلندي هئي ۽ پاڻ جيڪڏهن گهرندو هو ته اها هوا شام جو سندس تخت کي شام واري بابرڪت زمين ۾ سندس مرڪز تي کڻي ايندي هئي ”وَكُنَّا بِكُلِّ شَيْءٍ عَالِمِينَ“ ۽ اسين هر شيءِ کي ڄاڻندڙ آهيون. ته ڪنهن کي ڪهڙي قسم جو امتياز ڏيڻ مناسب آهي ۽ ڪير سندس انعامات جو صحيح شڪر ادا ڪري رهيو آهي.

وَمِنَ الشَّيْطَانِ مَنْ يَّغْوُصُونَ لَهُ وَيَعْمَلُونَ عَمَلًا دُونَ ذَلِكَ

۽ ديون مان اهي آهن جيڪي تپيون هڻن ٿا ان جي لاءِ ۽ ڪن ٻيا ڪم سواءِ ان جي

وَكُنَّا لَهُمْ حَفِظِينَ ﴿٨٧﴾

۽ هٿاسون انهن جي لاءِ حفاظت ڪندڙ.

تفسير

اڳين آيتن ۾ حضرت سليمان عليه الصلوة والسلام کي عطا ڪيل انهن معجزن جو ذڪر هو جيڪي سندس نبوت ۽ رسالت جا دليل هئا هن آيت ۾ ٻڌايو ويو

(١) ساڳيو حوالو.

آهي ته الله جل شانہ جي مخلوق ديوبہ سندس فرمان بردار هئا۔ ارشاد مبارڪ آهي ”وَمِنَ الشَّيْطَانِ مَنْ يَغْوُصُونَ لَهُ وَيَعْمَلُونَ عَمَلًا ذُوْنَ ذَالِكِ“ ۽ اسان (ان لاءِ) ديون مان به اهي (مطيع ۽ مسخر ڪيا) جيڪي (سمند ۾) ٿيون هڻندا هئا ۽ ان کان سواءِ به ڪم ڪندا هئا. يعني حضرت سليمان عليه الصلوٰۃ والسلام جي لاءِ سرڪش ديوبہ مطيع ۽ مسخر هئا جيڪي سمند ۾ ٿيون هڻي قيمتي موتي ڪڍي ايندا هئا ۽ ان کان سواءِ ٻيا به ڏکيا ڏکيا ڪم ڪندا هئا. (١)

”وَكُنَّا لَهُمْ حَفَظِينَ“ ۽ انهن جي حفاظت ڪندڙ هئاسون. يعني اسان جي طاقت انهن کي ان حال ۾ رکيو هو نه ته اهڙي سخت محنت ۽ مشقت ڪير ڪري ها. (٢)

فائدا.

مذڪوره آيتن مان هي فائدا حاصل ٿيا.

١- ”فَاسْتَجَبْنَا لَهُ“ (پوءِ اسان ان جي لاءِ) (دعا) قبول فرمائي) ان مان واضح ٿيو ته الله جل شانہ جي نبين عليهم الصلوٰۃ والسلام جي دعا مقبول هوندي آهي ۽ ان جي مقبوليت جو مقام اعلى آهي.

٢- ”وَ دَاوُدَ وَ سُلَيْمٰنَ“ ۽ داود ۽ سليمان کي (ياد ڪر) ان مان واضح ٿيو ته الله جل شانہ جي پيارن جا واقعا نصيحت حاصل ڪرڻ ۽ عبرت پرائڻ جي لاءِ بيان ڪرڻ خداوندي سنت آهي.

٣- ”اِذْ يَحْكُمْنَ فِي الْحَرْثِ“ (جڏهن پوک (جي باري) ۾ فيصلو پيا ڪن) ان مان ثابت ٿيو ته ماڻهن جي فيصلن کي ڻڻي ڪرڻ جي لاءِ قاضي مقرر ڪرڻ ضروري آهن.

٤- ”فَفَقَهُنَهَا سُلَيْمٰنَ“ (پوءِ اسان اهو سليمان کي سمجهايو) ان مان واضح ٿيو ته جيڪڏهن به فقيه، مجتهد پنهنجي اجتهد سان ڪو مسئلو طي ڪن ته جيتوڻيڪ اجتهد ته هڪ جو صحيح هوندو مگر تدبير، تفڪر ۽ خلوص سان سوچڻ جو ثواب ٻنهي کي ملندو۔ صحيح اجتهد ڪندڙ کي ٻيڻو ۽ ٻئي کي هيڪوڻو اجر عطا ٿيندو. حضرت داود ۽ حضرت سليمان عليهما الصلوٰۃ والسلام ٻنهي جدا جدا فيصلو ٻڌايو حضرت سليمان جي فيصلي لاءِ ”فَفَقَهُنَهَا“ (اسان سمجهايو) ارشاد ٿيو پر ”كَلَّا“ آتينا حُكْمًا وَعِلْمًا“ (سڀني کي حڪمت ۽ علم ڏنوسون) فرمائي ٻنهي جي شان کي بيان

(١) ڪيو ويو.

وَأَيُّوبَ إِذْ نَادَى رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ

۽ (ياد ڪر) ايوب کي جڏهن سڏيائين رب پنهنجي کي ته بيشڪ مان پهتي مون کي بيماري ۽ تون وڌيڪ رحم

الرَّاحِمِينَ ﴿٨٣﴾ فَاسْتَجَبْنَا لَهُ فَكَشَفْنَا مَا بِهِ

ڪندڙ آهين رحم ڪندڙن ۾ پوءِ دعا قبول ڪئي سون ان جي پوءِ ختم ڪئي اسان اها جيڪا ان کي هئي

مِنْ ضُرِّ وَ اتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِّنْ عِنْدِنَا

تڪليف ۽ (نئون) ڏنو اسان ان کي اهل ان جو ۽ مثال انهن جو انهن سان گڏ رحمت ٿي اسان وٽان

وَذِكْرَىٰ لِلْعَبِيدِ ﴿٨٤﴾

۽ نصيحت ٿي عبادت ڪندڙن جي لاءِ.

تفسير

اڳين آيتن ۾ انبياءِ ڪرام عليهم الصلوة والسلام کي عطا ٿيل نعمتن ۽ برڪتن جو ذڪر هو ۽ هنن آيتن ۾ هڪ نبي حضرت ايوب عليه الصلوة والسلام کي تڪليف ڏيڻ کان پوءِ صحت ۽ عافيت ۽ کيس اولاد جي نعمت ڏيڻ جو ذڪر ڪندي ارشاد ٿي رهيو آهي ”وَأَيُّوبَ إِذْ نَادَى رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ“ ۽ (حضرت) ايوب (عليه الصلوة والسلام) کي (ياد ڪر) جڏهن پنهنجي رب کي سڏيائين ته بلاشڪ مون کي بيماري پهتي آهي ۽ تون (سڀني) رحم ڪندڙن ۾ وڌيڪ رحم ڪندڙ آهين. ياد رکڻ گهرجي ته حضرت ايوب عليه الصلوة والسلام جي نسب، قوم ۽ زماني جي متعلق گهڻو اختلاف آهي جيتوڻيڪ ڪا مستند ڳالهه ته نٿي ڪري سگهجي پر بعض قرينن سان پتو پوي ٿو ته سندس زمانو مسيح کان اڳ نائين صدي يا اڃان به اڳ ۾ آهي پاڻ حضرت اسحاق جي پٽ عيسو جي نسل مان هو پاڻ گهڻو دولت مند هو ۽ سندس زرعي

زمين جو اندازو ان مان لڳائي سگهجي ٿو ته وٽس زمين جي هر ڪاهڻ جي لاءِ پنج سئو جوڙا هئا ۽ هزارن جي تعداد ۾ رڍون ۽ ٻڪريون هيون کيس ست پٽ ۽ ست نياڻيون هيون سندس اهليه محترمه جو نالو رحمت هو جيڪا حضرت يوسف عليه الصلوة والسلام جي پٽ ايفرائيم (افرائيم) جي نياڻي هئي نهايت حسين جمال واري ۽ صحت مند هئي انهن قسمن قسمن نعمتن جي باوجود پاڻ پنهنجي خالق جي عبادت ۽ ان جي مخلوق جي خدمت ۾ هر طرح سرگرم رهندو هو قدرتي فيصلي سان جڏهن کيس آزمائش جو سلسلو شروع ڪيو ويو ته پوکون سڙي چار ٿي ويون چوپائي مال ۾ اهڙي بيماري پئي جو هڪ به زنده نه رهيو سندس سڀ پٽ ۽ نياڻيون پنهنجي وڏي ڀاءُ وٽ دعوت ۾ موجود هئا سندن مٿان جاءِ ڪري پئي ۽ سڀئي اجل جو شڪار ٿي ويا سندس جسم مبارڪ ۾ ڦلڪڻا نڪرندا ويا خارش جي ڪري انهن کي کنهائين ته اهي ناسور بڻجندا ويا ۽ سندس وجود مسعود ۾ ڪيڙا پئجي ويا جسم مان پوءِ وهڻ لڳي سڀ مڃڻ وارا به آهستي آهستي عقيدو ٽوڙيندا ويا سڀني دوستن منهن موڙي ڇڏيو ڳوٺ وارن ڳوٺ مان ڪڍي ڇڏيس ته مٿان اها بيماري ٻين کي نه لڳي وڃي پر آزمائش جي انهن سخت گهڙين ۾ نه پاڻ زبان تي شڪايت جو حرف آندائين ۽ نه ڪڏهن دل کي پنهنجي مالڪ کان غافل رکيائين، ڪافي وقت ان حالت ۾ گذرندو رهيو ڪن ست سال ته ڪن ان کان به وڌيڪ وقت لکيو آهي سندس زبان مبارڪ ان حال ۾ به پنهنجي مالڪ جي حمد ۽ ثنا ۾ مصروف رهي نيٺ هيءُ التجا سندس زبان تي اچي وئي ”اَتَيْتَنِي الضَّرُّ وَأَنْتَ اَرْحَمُ الرَّاحِمِينَ“ (يا الله!) مون کي بيماري (تڪليف) پهتي آهي ۽ تون سڀني رحم ڪندڙن کان وڌيڪ رحم ڪندڙ آهين. (١)

”فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِنْ عِنْدِنَا وَذِكْرُنَا لِلْعَابِدِينَ“ پوءِ اسان ان جي دعا قبول ڪئي پوءِ جيڪا ان کي بيماري (تڪليف) هئي اها ختم ڪئي سون اسان وٽان خاص رحمت سان ۽ (هيءُ) عبادت ڪندڙن جي لاءِ نصيحت آهي. مطلب ته سندس دعا سان الاهي رحمت جوش ۾ آئي اڪ ڇنڀ ۾ سڀ مصيبتون دور ٿي ويون سندس جسماني حسن ۽ جواني موٽي آئي، ويران ٿيل گهر آباد ٿيو مال ۽ دولت جي اها گهٽائي ٿي وئي بلڪه پهريان کان ڪيترا حصا وڌيڪ ٿي ويا ۽ بعضي روايتن موجب پهريان وفات ڪري ويل ٻچڙا به زنده ڪيا ويا. (٢)

سيدنا ابن عباس، ابن مسعود، قتادة، حسن ۽ اڪثر مفسرن جو اهو فرمان آهي ته وفات ڪيل ٻچڙا ته وري زنده ٿيا پر اوترا ٻيا به الله جل شانہ کيس عطا فرمايا هئا

”وَمَلَكُهُمْ مَّعَهُمْ“ (۽ ان جيترا انهن سان گڏ) ان مان اها ڳالهه ظاهر ۽ روشن آهي سندس گهرواريءَ کي به نوجواني ملي هئي ۽ حضرت انس رضي الله تعالى عنه کان مرفوع روايت آهي ته الله جل شانہ بہ ڪڪر موڪليا هئا هڪ مان سون ٻئي مان چاندي وسيو هو. هڪ روايت موجب کانئس پڇيو ويو ته: هي اوهان لاءِ ڪافي آهي؟ پاڻ جواب ۾ فرمايائين ته: هيءَ منهنجي رب جي برڪتن مان برڪت آهي مان ان مان ڪيئن ڏاڍندس. (۱)

ابن ابي حاتم حضرت ابن عباس رضي الله تعالى عنهما کان روايت آندي آهي ته جڏهن حضرت ايوب عليه الصلوة والسلام جي دعا قبول ٿي ۽ ان کي حڪم مليو ته پير مبارڪ زمين تي هڻ ته اتان چشمو نڪرندو ان مان پاڻي پي ۽ غسل ڪر ته تنهنجي سموري تڪليف دور ٿي ويندي؟ حضرت ايوب عليه الصلوة والسلام ان حڪم جي مطابق عمل ڪيو سمورو بدن جيڪو زخمن جي ڪري چور هو ۽ هڏا ٿي نظر آيا ان چشمي واري پاڻيءَ سان غسل ڪندي ئي سڄي بدن پاڪ جو گوشت، ڪل مبارڪ ۽ وار هڪدم پنهنجي اصلي حالت ۾ اچي ويا. الله جل شانہ ان جي لاءِ بهشتي لباس موڪليو اهو بدن تي پائي هڪ ڪنڊ ۾ ويهي رهيو سندس اهليه محترمه دستور مطابق ان جي خبر وٺڻ جي لاءِ آئي ته ان کي اصلي جاءِ تي نه ڏسي روئڻ لڳي، حضرت ايوب عليه الصلوة والسلام جو هڪ ڪنڊ ۾ ويٺو هو ان کي سڃاڻي نه سگهي، چوڻ ته حالت صفا مٽجي چڪي هئي. بيبي صاحبه کانئس پڇيو ته اي الله جا ٻانها! هتي رهڻ وارو بيمار ڪاڏي ويو؟ ائين ڪجهه دير تائين ان سان گفتگو ڪندي رهي حضرت ايوب عليه الصلوة والسلام اهو سڀ ڪجهه ٻڌي پوءِ کيس فرمايو ته ”مان ئي ايوب آهيان“ پر سندس زوجه محترمه پوءِ به کيس نه سڃاتو ۽ چوڻ لڳي ته: اي الله جا ٻانها مون سان خوش طبعي ٿو ڪرين؟ پاڻ فرمايائونس ته: غور ڪر مان ئي ايوب آهيان الله جل شانہ منهنجي دعا قبول ڪري منهنجو بدن نئون ڪيو آهي.

وَأَسْمِعِيلَ وَأَدْرِيَسَ وَذَٰلِكَ كُلُّ مِّنَ الصَّابِرِينَ ۝٥٧

۽ اسماعيل ۽ ادريس ۽ ذوالڪفل کي (ياد ڪر) سيئي صبر ڪندڙن مان هئا

وَأَدْخَلْنَاهُمْ فِي رَحْمَتِنَا إِنَّهُمْ مِّنَ الصَّالِحِينَ ۝٥٨ وَذَٰلِ النُّونِ إِذْ

۽ داخل ڪيوسون انهن کي رحمت پنهنجيءَ ۾ بلاشڪ اهي صالحن مان آهن ۽ مڃي واري کي جڏهن ويو

ذَهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ أَنْ

ڪاوڙ ڪندڙ پوءِ خيال ڪيائين هي ته هرگز نه تنگي ڪنداسون ان تي پوءِ سڏيائين انڌيرن ۾ هيئن

لَا إِلَهَ إِلَّا أَنْتَ سُبْحَنَكَ إِنِّي كُنْتُ مِنَ الظَّالِمِينَ ﴿٨٥﴾

ته ناهي ڪو معبود بالحق مگر تون پاڪائي آهي تنهنجي بلاشڪ مان هوس قصور وارن مان

فَاسْتَجَبْنَا لَهُ وَنَجَّيْنَاهُ مِنَ الْغَمِّ وَكَذَلِكَ نُنْجِي الْمُؤْمِنِينَ ﴿٨٦﴾

پوءِ دعا قبول ڪئي سون ان جي ۽ ڇڏايوسون ان کي غم کان ۽ اهڙي طرح ڇڏائينداسون مومنن کي.

تفسير

اڳين آيتن ۾ به نبين سڳورن جو ذڪر هو ته هنن ۾ به نبين پلارن عليهم الصلوة والسلام جو ذڪر ڪندي ارشاد ٿي رهيو آهي ”وَاسْمِعِلَّ“ ۽ اسماعيل کي (ياد ڪر) يعني جن منهنجي پيارن نبين عليهم الصلوة والسلام صبر ۽ شڪر ڪري مون کي راضي بنايو منهنجي آزمائش ۽ امتحان ۾ پورا آيا انهن ۾ (حضرت) اسماعيل بن حضرت ابراهيم خليل عليه الصلوة والسلام کي به ياد ڪر. ”وَإِدْرِيسَ وَذَاكِفْلٍ“ ۽ (حضرت) ادريس ۽ ذوالڪفل (عليهما الصلوة والسلام) کي (به ياد ڪر).

ذهن نشين ڪرڻ گهرجي ته حضرت اسماعيل ۽ حضرت ادريس عليه الصلوة والسلام جو ذڪر ته سوره مريم ۾ اچي چڪو آهي اتي ڏسڻ گهرجي باقي حضرت ذوالڪفل سو قرآن پاڪ جي سياق مان ظاهر آهي ته اهو به نبي سڳورو هو جو نبين عليهم الصلوة والسلام جي لسٽ ۾ ان جو ذڪر ٿي رهيو آهي ۽ بعضي بزرگن فرمايو آهي ته: اهو صالح مرد، عدل وارو بادشاهه ۽ انصاف ڪندڙ حاڪم هو. ابن جرير ان جي متعلق توقف ڪيو آهي. واللہ اعلم ۽ ابن جريج ۽ ابن ابی نجیح مجاهد جو قول آندو آهي ته: پاڻ نبي نه هو پر هڪ نبي سڳوري جو ان جي قوم جي ايدائن کان بچائڻ لاءِ ضامن پيو هو ان جي ڪري ان کي ذالڪفل سڏيندا هئا. (١)

بعضي مفسرن فرمايو آهي ته هي پھريان ئي يسع نبي عليه السلام جو خليفو هو ۽ پوءِ کيس الله جل شانہ نبوت سان نوازيو. (١)

سندس نبوت جو زمانو حضرت موسیٰ عليه السلام جي زماني کان پنج سئو (٥٠٠) سال پوءِ ۽ حضرت عيسىٰ عليه السلام جي زماني کان پنج سئو ستانوي (٥٩٧) سال اڳ ۾ هو سندس بعثت عراق جي علائقي، خابور درياءَ جي ڪناري تي يروشلم شهر ۾ ٿي پاڻ بني اسرائيل قوم جو نبي هو ۽ اهوئي ظالم بادشاهه بخت نصر جو دور هو. (٢)

”وَذَالْنُونِ اِذْ ذُهِبَ مُغَاضِبًا فَظَنَّ اَنْ لَّنْ تَقْدَرَ عَلَيْهِ فَنَادٰى فِي الظُّلُمٰتِ اَنْ لَا اِلَهَ اِلَّا اَنْتَ سُبْحٰنَكَ اِنِّي كُنْتُ مِنَ الظَّالِمِيْنَ“ ۽ مڇيءَ واري کي (ياد ڪر) جڏهن ڪاوڙجي ويو پوءِ خيال ڪيائين ته اسين ان تي ڪڏهن به تنگي نه ڪنداسون پوءِ انڌيرن ۾ سڏيائين ته: توکان سواءِ ڪوبه معبود بالحق ناهي تنهنجي پاڪائي آهي بلاشڪ مان قصور وارن مان هوس. ڄاڻڻ گهرجي ته قرآن ڪريم ۾ حضرت يونس بن متىٰ عليه الصلوة والسلام جو ذڪر سورة يونس، سورة الانبياء، سورة الصافات ۽ سورة ن ۾ آيو آهي. ڪٿي سندس اصل نالو مبارڪ آيو ته ڪٿي کيس ”ذَالْنُون“ يا ”صَاحِبِ الْحَوٽ“ سان ياد ڪيو ويو آهي. پاڻ موصل شهر ۾ رهندڙن کي الله جي دين جي دعوت ڏنائين انهن نه مڃيو ته پاڻ انهن کي فرمايائون ته اوهان تي تن ڏينهن ۾ عذاب ايندو بعد ۾ موصل شهر ڇڏي ويو. قوم کي فڪر ٿيو ته متان الاهي عذاب اچي، اهي مرد، عورتون پاڻ سان گڏ ننڍڙا ٻار ۽ چوپايا مال ڪاهي زارو قطار روئي الله جل شانہ کان غلطين جي معافي ۽ عذاب کان پناهه گهرڻ لڳا الله جل مجده سندن سچي توبه قبول ڪئي ۽ انهن تان عذاب هٽي ويو هوڏانهن حضرت يونس عليه الصلوة والسلام ڪاوڙ ۾ موٽڻ جي بجاءِ درياءَ ٽپڻ لاءِ ٻيڙيءَ ۾ سوار ٿيو ۽ ٻيڙي اهڙي ڪُن ۾ اچي ڦاٽي جتان نڪرڻ مشڪل هو، ملاح سڀني کي چيو ته: هن ٻيڙيءَ ۾ ڪو ڪاوڙجي نڪتل سوار آهي اهو درياءَ ۾ لاهيو نه ته سڀ غرق ٿي ويندو. ڪنهن کي لاهجي، تي پيرا ڪڍو وڌو ويو هر پيري ڪڍو حضرت يونس عليه الصلوة والسلام جي نالي نڪتو ۽ کيس درياءَ ۾ لاهڻ جي تياري ٿي حضرت يونس عليه السلام درياءَ ۾ لهڻ جي لاءِ تيار ٿيو، هوڏانهن الله جل شانہ بحرا خضر مان هڪ مڇيءَ کي حڪم فرمايو اها هڪدم اتي پهتي جيئن حضرت يونس پنهنجو پاڻ درياءَ ۾ ڇڏيو ته ان سامهون منهن کوليو ۽ پاڻ ان جي پيٽ ۾ هليو ويو. الله جل شانہ جي طرفان مڇيءَ کي هدايت مليل هئي ته ان جي گوشت پاڪ کي تڪليف پهچي نه هڏن

مبارڪن ڪي، هيءَ تنهنجي غذا ناهي. (١)

اهو سڀ الله جل شانہ جي طرفان پنهنجي نبي سڳوري کي عتاب طور هو. ان ۾ ڇا حڪمت هئي؟ پاڻ پروردگار ڄاڻي يا جنهن پياري کي ڄاڻائي اهو سڀ ڪجهه تعذيب نه پر تاديب طور هو ته نبي سڳورو آئنده جي لاءِ جلد ناراض ٿي نه نڪري. ۽ سندس ڪاوڙ رب ڪريم جي دين کي نه مڃڻ جي ڪري هئي ۽ الله جل شانہ جي رضا لاءِ ائين ڪرڻ عين ايمان آهي ”لَنْ نَقْدِرَ عَلَيْهِ“ (ان تي تنگي نه ڪنداسون) جي معنيٰ تي غور ڪرڻ ضروري آهي. سمجهڻ گهرجي ”نَقْدِرَ“ کي قدرت کان مشتق ڪري اها مراد وٺڻ ته نبي سڳوري خيال ڪيو هو ته اسين ان تي قادر نه ٿي سگهنداسون- صحيح ناهي چو ته اهڙو خيال نبي سڳورو ته ڇا ڪو عام مسلمان به نه ڪندو ان جي ڪري هتي معنيٰ آهي تنگي نه ڪنداسون- جيئن ٻي آيت ۾ آهي ”اَللّٰهُ يُبْسِطُ الرِّزْقَ لِمَنْ يَّشَاءُ وَيَقْدِرُ“ الله جنهن لاءِ گهري ٿو ته رزق ڪشادو ٿو ڪري ۽ (جنهن لاءِ گهري ٿو ته ان جو رزق) تنگ ڪري ٿو. تفسير جي فن جي امامن عطاء، سعيد بن جبير، حسن بصري ۽ ڪيترن ٻين عالمن اهائي معنيٰ ڪندي فرمايو آهي ته! حضرت يونس عليه الصلوة والسلام پنهنجي اجتهد ۽ قياس سان اهو خيال ڪيو هو ته: جيڪڏهن مان ڪاوڙ ۾ هليو ويس ته به مون تي ڪا تنگي نه ڪئي ويندي- پاڻ مڃي ۽ جي پيٽ ۾ چاليهه (٤٠) ڏينهن رهيا پيا هئا. (٢)

”فَاسْتَجَبْنَا لَهُ وَوَجَّعْنَاهُ مِنَ الْغَمِّ وَكَذَلِكَ نُنْجِي الْمُؤْمِنِينَ“ پوءِ اسان ان جي دعا قبول ڪئي ۽ ان کي غم کان ڇڏايو ۽ اهڙي طرح مومنن کي ڇڏائينداسون. مطلب ته اسان مڃي ۽ جي پيٽ ۾ سندس دعا کي قبول ڪري سندس غم لاهي ڇڏيو ۽ مومنن کي به اهڙي طرح غمن کان ڇڏائينداسون.

١- امام احمد، ترمذي، نسائي، حاکم مذڪوره دعا جي برڪت ابن جرير، ابن ابي حاتم، بزار، ابن مردويه ۽ شعب الايمان ۾ بيهقي حضرت سعد بن ابي وقاص رضي الله تعالى عنه کان روايت آندي آهي ته سيدنا رسول الله صلى الله عليه وسلم جن فرمايو: دَعْوَةُ ذِي النُّونِ اِذْ هُوَ فِي بَطْنِ الْحُوتِ. ”لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ“ لم يدع بها مسلم ربه في شيء قط الا استجاب له“ يعني حضرت يونس عليه الصلوة والسلام واري مڃي ۽ جي پيٽ ۾ گهريل دعا (لَا إِلَهَ إِلَّا أَنْتَ) پڇاڙيءَ تائين اهڙي مقبول آهي جو) جيڪو به مسلمان ڪنهن شيء جي باري ۾ اها دعا گهرندو ته الله قبول

فرمائيندو.

٢- ابن جرير حضرت سعد رضي الله تعالى عنه کان روايت آندي آهي ته نبي پاڪ صلى الله عليه وسلم جن فرمايو ”الله جو اهو اسم جو ان سان جڏهن دعا گهري ويندي ته قبول پوندي ۽ جڏهن عرض ڪيو ويندو ته عطا ڪرڻ فرمائيندو. (حضرت) يونس بن مثنى (عليه الصلوٰۃ والسلام) جي دعا آهي. مون عرض ڪيو ته: يارسول الله! اها خاص (حضرت) يونس لاءِ هئي يا عام مسلمانن جي جماعت جي لاءِ؟ فرمايائون ته! اها (حضرت) يونس جي لاءِ خاص ۽ مومنن جي لاءِ به آهي جڏهن به دعا گهرندا، ڇا ٻڌو نه اٿئي؟ ”وَكَذَٰلِكَ نُنْجِي الْمُؤْمِنِينَ“ (۽ مومنن کي اهڙي طرح ڇڏائينداسون) پوءِ اهو الله جي طرفان ان جي لاءِ شرط آهي جيڪو ان کان دعا گهرندو. (١)

وَزَكَرِيَّا إِذْ نَادَىٰ رَبَّهُ رَبِّ لَا تَذَرْنِي فَرْدًا وَأَنْتَ

۽ زڪريا کي (ياد ڪر) جڏهن سڏيائين رب پنهنجي کي اي منهنجا رب! نه ڇڏ مون کي اڪيلو ۽ تون

خَيْرَ الْوَارِثِينَ ۝٨٩﴿ فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَاهُ

ڀلو آهين وارثن مان، پوءِ دعا قبول ڪئي سون ان جي ۽ ڏنوسون ان کي يحيى ۽ اولاد جو اهل بنايوسون

زَوْجَهُ إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا

ان لاءِ گهرواريءَ ان جي کي بيشڪ اهي جلدي ڪندا هئا نيڪين ۾ ۽ دعا گهرندا هئا اميد ڪندي

وَرَهَبًا ۖ وَكَانُوا لَنَا خَشِيعِينَ ۝٩٠﴿

۽ ڊڄندي ۽ هئا اسان جي لاءِ نوڙت ڪندڙ.

تفسير

اڳين آيتن ۾ الله جل شانہ جي نبين عليهم الصلوٰۃ والسلام جي انهن دعائن جو ذڪر هو جيڪي بيمارين ۽ ڏڪن لاهڻ جي لاءِ گهريون هيائون ۽ هتي الله جي پياري

(١) الدر المنثور ص ٦٦٨ جلد ٥.

نبي حضرت زكريا عليه الصلوة والسلام جي ان دعا جو ذڪر آهي جيڪا پٽ جي ملڻ جي لاءِ گهري هيائين. فرمان مبارڪ آهي ”وَزَكْرِيَّا إِذْ نَادَى رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ“ (حضرت) زڪريا کي (ياد ڪر) جڏهن پنهنجي رب کي سڏيو هيائين ته: اي منهنجا رب! مون کي اڪيلو نه ڇڏ ۽ تون وارثن مان ڀلو آهين. حضرت زڪريا ۽ ان جي دعا سان مليل پٽ حضرت يحيى عليه الصلوة والسلام جو ذڪر سوره مريم ۾ آيت ١٦ کان ٣٤ تائين تفسير ۾ اچي چڪو آهي اتي ڏسڻ گهرجي. هن آيت جو مطلب ته حضرت زڪريا دعا گهري ته منهنجا ڀالڻهار! مون کي اڪيلو بي اولاد نه ڇڏ تون ڀلو وارث آهين مون کي ڪو وارث ڏي. ”فَاسْتَجَبْنَا لَهُ وَوَهَبْنَا لَهُ يَحْيَىٰ وَأَصْلَحْنَا لَهُ زَوْجَهُ“ پوءِ اسان ان جي دعا قبول فرمائي ۽ ان کي يحيى پٽ ڏنوسون ۽ ان جي لاءِ ان جي گهرواري جيڪا سنڌ هئي اولاد جي قابل بنائي سون. (١)

”إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رِعَبًا وَرَهَبًا وَكَانُوا لَتَاخْشِعِينَ“ بلاشڪ اهي نيڪين ۾ جلدي ڪندا هئا ۽ اسان کي محبت ۽ ڊپ سان سڏيندا هئا ۽ اسان جي لاءِ نور ٿي ڪندڙ هئا. يعني غم ۽ خوشي هر حالت ۾ الله جل جلاله کي سڏيندا ۽ رحمت ۾ اميدوار ۽ ان جي بي پرواهه ذات کان ڊپ به ڪندا هئا. نهايت نياز ۽ نور ٿي وارا هئا. انهن ۾ تڪبر جي پوءِ به نه هئي.

وَالَّتِي أَحْصَنَتْ فَرْجَهَا فَنَفَخْنَا فِيهَا مِنْ رُوحِنَا

۽ اها عورت جنهن محفوظ رکي اگهڙ پنهنجي پوءِ ڦوڪيو اسان ان ۾ پنهنجي روح مان

وَجَعَلْنَاهَا وَابْنَهَا آيَةً لِلْعَالَمِينَ ٩١

۽ بنايوسون ان کي ۽ پٽ ان جي کي نشاني جهانن جي لاءِ.

تفسير

اڳين آيتن ۾ الله جل شانہ جي نبين عليهم الصلوة والسلام جو ذڪر هو جيڪي مرد هئا ۽ هتي هڪ صالح عورت جو ذڪر آندو ويو آهي تانته عورتن ۾ به ان

جي حال احوال پڙهڻ سان خوف پيدا ٿئي. فرمان عالي شان آهي ”وَالَّتِي أَحْصَتْ فَرْجَهَا فَنَفَخْنَا فِيهَا مِنْ رَوْحِنَا وَجَعَلْنَاهَا وَابْنَهَا آيَةً لِلْعَالَمِينَ“ ۽ ان عورت کي ياد فرمايو جنهن پنهنجي اگهڙ کي محفوظ رکيو پوءِ اسان (پنهنجي قدرت سان) ان ۾ پنهنجي روح مان ڦوڪ ڏني ۽ اسان ان کي ۽ سندس پٽ کي جهانن جي لاءِ نشاني بنايو. هتي عورت مان مراد بيبي مريم رضي الله تعالى عنها ۽ ان جي پٽ مان مراد حضرت عيسيٰ عليه الصلوة والسلام آهي. هنن ٻنهي شاندار شخصيتن جو بيان اڳين سورتن ۾ اچي چڪو آهي ۽ انهن کي جهانن لاءِ نشاني بنائڻ مان مراد آهي ته انهن جي حالت تي غور ڪن ته الله جل شانہ هر شيءِ تي قادر آهي پيءُ کان سواءِ اهڙي پٽ ڏيڻ تي به قادر آهي جيڪو الله جو نبي بڻيو ۽ ان پيڻگهي ۾ ڳالهائي ٻڌايو ته مان الله جو عبد آهيان سندس هٿ تي ڪيترا معجزا ظاهر ٿيا. (١)

فائدا

- مذڪوره آيتن ۾ ٨٣ کان وٺي ٩١ تائين آيتن مان هي فائدا ذهن نشين ٿيا.
- ١- حضرت ايوب عليه الصلوة والسلام جي قصي مان واضح ٿيو ته: صبر جو درجو تمام وڏو آهي ۽ الله جل شانہ جيتري صابر ٻانهي کي تڪليف ڏيندو آهي اوترو صبر ڪرڻ کان پوءِ ان جي دعا به جلد قبول ڪري کيس نعمتن سان نوازيندو آهي.
 - ٢- حضرت يونس عليه الصلوة والسلام جي قصي مان ظاهر ٿيو ته: رب العزة جل شانہ جيڪڏهن ٻانهي کي زنده رکي ته چاليهه ڏينهن مچيءَ جي پيٽ ۾ رهائي به زنده رکي سگهي ٿو. ۽ اها به ڳالهه سمجهه ۾ آئي ته جيڪو الله مچيءَ جي پيٽ ۾ زنده رکي ٿو اهو پنهنجن پيارن نبين عليهم الصلوة والسلام ۽ ٻين نيڪن ٻانهن کي قبر ۾ به زنده رکي سگهي ٿو ۽ زنده رکيو اٿس.
 - ٣- سيده بيبي مريم رضي الله تعالى عنها جي پاڪ دامن رهڻ سان گڏ کيس پٽ جو ڏيڻ سو به الله جو (نبي عليه الصلوة والسلام) ان ۾ روشن ٿيو ته عورت جي ڪاميابي ڪامراني، عزت ۽ وقار پاڪ دامن رهڻ سان وابسته آهي پاڪ دامن عورت جي لاءِ رب العزة حلال ذريعي سڀ سهولتون مهيا ڪندو اهو قادر آهي ڪابه شيءِ ان لاءِ دشوار ۽ اهنجي ناهي.

إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ ٩٣

بيشڪ هي دين اوهان جو آهي دين هڪ ۽ مان رب اوهان جو آهيان پوءِ عبادت ڪيو منهنجي

وَتَقَطَّعُوا أَمْرَهُمْ بَيْنَهُمْ كُلُّ إِلَيْنَا رَاغِبُونَ ٩٤ فَمَنْ يَعْمَلْ مِنْ

۽ ٽڪرا ٽڪرا ڪيائون دين پنهنجي کي پاڻ ۾ سڀئي اسان ڏانهن موٽندڙ آهن پوءِ جيڪو ڪندو

الصَّالِحَاتِ وَهُوَ مُؤْمِنٌ فَلَا كُفْرَانَ لِسَعْيِهِ وَإِنَّا لَهُ كَاتِبُونَ ٩٥

صالح عمل ۽ اهو مومن آهي پوءِ ناهي بي قدري ان جي ڪمائيءَ لاءِ ۽ يقيناً اسين ان جي لاءِ لکندڙ آهيون

وَحَرَامٌ عَلَى قَرْيَةٍ أَهْلَكْنَاهَا أَنَّهُمْ لَا يَرْجِعُونَ ٩٦ حَتَّىٰ إِذَا

۽ حرام آهي ان ڳوٺ تي جو هلاڪ ڪيو اسان ان کي ته بيشڪ اهي نه موٽندا تانجو جڏهن

فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ٩٧ وَاقْتَرَبَ

ڪوليا ويندا ياجوج ۽ ماجوج ۽ اهي هر دڙي کان دڙي چڙهندا ۽ ويجهو ايندو

الْوَعْدَ الْحَقِّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا يَا وَيْلَنَا قَدْ

وعدو سچو پوءِ ان وقت ٿيندڙ هونديون اڪيون انهن جون جن ڪفر ڪيو اي هلاڪت اسان جي لاءِ تحقيق

كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ٩٨ إِنَّكُمْ وَمَا تَعْبُدُونَ

هٿاسون غفلت ۾ هن کان بلڪ هٿاسون اسين ظلم ڪندڙ بلاشڪ اوهان ۽ جن جي عبادت ڪيو ٿا الله کان سواءِ

مِنْ دُونِ اللَّهِ حَصَبُ جَهَنَّمَ أَنتُمْ لَهَا وَارِدُونَ ٩٩ لَوْ كَانَ هُوَ لَآءِ

بارڻ جهنم جو آهيو اوهان ان ۾ داخل ٿيندڙ آهيو جيڪڏهن هجن ها هي

إِلَهَةٌ مَّا وَرَدُوا هَاهُ وَكُلٌّ فِيهَا خَالِدُونَ ١٠٠ لَهُمْ فِيهَا زَفِيرٌ

معبود ته نه داخل ٿين ها ان ۾ سڀئي ان ۾ هميشه رهڻ وارا آهن انهن لاءِ ان ۾ رڙيون هونديون

وَهُمْ فِيهَا لَا يَسْمَعُونَ ١٠١

۽ اهي ان ۾ ڪجهه به نه ٻڌندا.

تفسير

اڳين آيتن ۾ نبوت جو تعارف هو ۽ هتي نبوت جي ذريعي ملندڙ دين جو ذڪر ڪندي فرمان ٿيو آهي ”اِنَّ هَذِهِ اُمَّتُكُمْ اُمَّةً وَّاحِدَةً وَاَنَا رَبُّكُمْ فَاعْبُدُونِ“ بلاشڪ هي اوهان جو دين هڪ ئي دين آهي ۽ مان اوهان جو رب آهيان پوءِ صرف منهنجي عبادت ڪيو. يعني اڳين نبين عليهم الصلوة والسلام جو طريقو ۽ توحيد جي متعلق عقيدو اوهان جو به عقيدو آهي ان تي اوهان کي لازمي رهڻو آهي ۽ اهو هڪ ئي طريقو آهي جنهن ۾ ڪنهن کي به ڪو اختلاف ناهي اهو هي آهي ته مان ئي اوهان جو رب آهيان صرف منهنجي عبادت ڪيو ۽ جڏهن مان رب هڪ، منهنجو اوهان ڏانهن موڪليل نبي هڪ دين هڪ ته اوهان تي واجب آهي ته ان عقيدو کي قائم رکو. (١)

”وَقَطَّعُوا أَمْرَهُمْ بَيْنَهُمْ كُلُّ إِلَيْنَا رَاغِبُونَ“ ۽ پنهنجي دين کي پاڻ ۾ ٽڪرا ٽڪرا ڪيائون. سڀئي اسان ڏانهن موٽندڙ آهن يعني اصل دين هڪ آهي پر پوءِ هر قوم وارا پنهنجن نبين عليهم الصلوة والسلام جي هدايتن کان منهن مٽي ڪيترن ٽولن ۾ ورهائجي ويا عقائد ۽ نظريات جي ان هٿرادو اختلافن ايتري شدت اختيار ڪئي جو ڪيترن ئي انسانن جون جانيون ضايع ٿي چڪيون. ڪو نمرود، شداد، هامان ۽ فرعون بڻجي ويو ته ڪو يهودي عيسائي، مجوسي، ٿي ويو ۽ ڪو سڪ، هندو ۽ آريو ٿي ويهي رهيو ڪنهن پنهنجي عقائد مان توحيد ڪڍي ته ڪنهن رسالت، ڪو ختم نبوت جو منڪر ٿيو ته ڪو اصحابن اهل بيتن اولياءِ ڪرام ۽ رباني علماءِ کي گاريون ڏيڻ لڳو. (٢)

پر سڀ اسان ڏانهن موٽي ايندا پوءِ ڪين پوري جزا يا سزا ملندي. ”فَمَنْ يَعْمَلْ مِثْرَ آصِلَةٍ وَأَهُوَ مِثْرُهَا فَلَا كُفْرَانَ لِسَعْيِهِ وَإِنَّا لَهُ كَاتِبُونَ“ پوءِ جيڪو به ايماندار ٿي نيڪ عمل ڪندو ان جي ڪمائيءَ جي بي قدري نه هوندي ۽ اسين ان جي لاءِ لکندڙ آهيون. مطلب ته الله جل جلاله ۽ ان جي رسولن، ڪتابن ۽ سڀني ايمان وارين شين تي ايمان آڻي نيڪ عمل ڪندڙ شريعت تي پابند رهندڙ جي محنت ۽ نيڪيءَ جو قدر ڪيو ويندو. ۽ اسين ان جي عملن کي سندس ڪلهن تي ويٺلن ملائڪن جي دفترن ۽ لوح محفوظ ۾ لکندا رهون ٿا.

سندس ذرو به ضايع نه ٿيندو.

”وَحَرَامٌ عَلَىٰ قَرْيَةٍ أَهْلَكْنَاهَا أَنَّهُمْ لَا يَرْجِعُونَ“ ۽ ان ڳوٺ تي جنهن کي اسان برباد ڪيو آهي حرام آهي ته اهي يقيناً واپس نه ورندا. مطلب ته هلاڪ ڪيلن ڳوٺن ۽ شهرن جا ماڻهو واپس موٽي اچي توبه ڪري نيڪ عمل ڪن اهو ٿي نه سگهندو بالڪل ممتنع (نه ٿيڻ وارو) ڪم آهي ان جي ڪري جيڪي به ايمان آڻي صالح عمل ڪرڻا آهن ڪري وڃن. (١)

”حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ“ تانجو جڏهن يا جوج ۽ ماجوج کوليا ويندا ۽ اهي هر دڙي کان ڊوڙندا لهندا. هي الله جي طرفان ماڻهن کي ڊپ ڏياري متنبه ڪرڻو آهي ته! يا جوج ۽ ماجوج جن کي ذوالقرنين سد سڪندريءَ سان بند ڪيو آهي جڏهن انهن جي ان سد کي کولي ڇڏيو ويندو ته اهي وڏن وڏن تان ڊوڙندي لهي ايندا، ۽ ماڻهن کي ايڏائيندا ڪوبه سندن سامهون هٿ سڌو ڪري نه سگهندو ”وَاقْتَرَبَ الْوَعْدُ الْحَقُّ إِذَا هِيَ شَاخِصَةٌ أَبْصَارُ الَّذِينَ كَفَرُوا يَا وَيْلَنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ“ ۽ وعدو سچو ويجهو آيو آهي پوءِ جن ڪفر ڪيو آهي انهن جون اکيون ان وقت ٽڙي (ڦاٽي) پونديون (چوندا ته) اي اسان جي تباهي! (ٿي وئي) بلاشڪ اسين هن کان غفلت ۾ هئاسون بلڪه اسين ظالم هئاسون. مقصد ته قيامت جو سچو ڏينهن جنهن جو وعدو ڪيل آهي ويجهو اچي رهيو آهي ان ڏينهن ڪافرن جون اکيون ٽڙي ڦاٽي پونديون پنهنجا ڪفره عقيدا ۽ برا اعمال ڏسي چوندا ته اسان کي ته هيءُ پڪ نه هئي اسين غفلت ۾ هلندا رهياسين بلڪه اسين ته ظالم هئاسون. پوءِ ڪين جهنم ڏانهن موڪلي چيو ويندو ”إِنكُمْ وَمَا تَعْبُدُونَ مِن دُونِ اللَّهِ حَصَبُ جَهَنَّمَ أَنتُمْ لَهَا وَارِدُونَ“ يقيناً اوهان ۽ جن جي اوهان الله کان سواءِ عبادت ڪندا هئو جهنم جو پارڻ آهيو اوهان ان ۾ داخل ٿيندڙ آهيو. يعني نه صرف اوهان پر اوهان وارا باطل معبود به جهنم جو پارڻ ٿي رهيا آهن.

نُڪتو.

ڪي ڪي عالم سڏائيندڙ ”مِن دُونِ اللَّهِ“ لفظ ۾ انبياءِ عليهم الصلوة والسلام ۽ اولياءِ عظام کي داخل ڪري بتن جي باري ۾ نازل ٿيل آيتن مان اهي ڀلا مراد وٺندا آهن اهو بالڪ غلط آهي چو ته هتي ٻڌايو ويو آهي ته ”مِن دُونِ اللَّهِ“ جهنم جو پارڻ ٿيندو

۽ الله جا پيارا ان کي ويجهتا نه هوندا. ”لَوْ كَانَ هُوَ لِآلِهَةٍ مَّا وَرَدُّوَهَا وَكُلَّ فِيهَا خَالِدُونَ“ جيڪڏهن هي بت (معبود هجن ها ته ان (جهنم) ۾ داخل نه ٿين ها ۽ سڀئي ان ۾ هميشه رهڻ وارا آهن. يعني سندن باطل معبودن کي ان جي ڪري جهنم ۾ وڌو ويندو ته اکين سان ڏسڻ ته اهي ڪوڙا آهن سچا هجن ها ته نه پاڻ سڙن ها نه سندن پوڄاري سڙن ها- هميشه جهنم ۾ هوندا ”لَهُمْ فِيهَا زَفِيرٌ وَهُمْ فِيهَا لَا يَسْمَعُونَ“ انهن جون ان ۾ رڙيون هونديون ۽ اهي ان ۾ نه ٻڌندا- مقصد ته اهي جهنم ۾ رڙيون ڪرڻ سان گڏ ٻوڙا ۽ گونگا هوندا.

فائدا.

مذڪوره آيتن مان هي فائدا ذهن ۾ آيا.

۱- ”أَمَّتْكُمْ أُمَّةٌ وَاحِدَةٌ“ (اوهان جو دين هڪ دين آهي) ان مان مراد دين جا اصول آهن جيڪي سڀني جا هڪ آهن. اهي اصول پنج آهن. ۱- توحيد. ۲- رسالت. ۳- قيامت. ۴- ڪتابن تي ايمان آڻڻ. ۵- ملائڪن تي ايمان آڻڻ. انهن عقيدن ۾ حضرت آدم کان وٺي اسان جي پياري نبي تائين سڀ انبياءَ عليهم الصلوة والسلام متفق ۽ متحد آهن پر شرط آهي ته انهن اصولن تي عقيدو نبين سڳورن عليهم الصلوة والسلام جي تعليم مطابق رکجي.

۲- ”وَتَقَطَّعُوا أَمْرَهُمْ بَيْنَهُمْ“ (۽ پاڻ ۾ پنهنجي دين کي ٽڪرا ٽڪرا ڪيائون) ان مان واضح ٿيو ته فرقي واريته نهايت نقصان ڪار آهي- ان جي ڪري نبي پاڪ صلي الله عليه وسلم جن فرمايو: ”كُلُّهُمْ فِي النَّارِ إِلَّا وَاحِدَةً“ سڀ فرقا جهنم ۾ ويندا مگر هڪ نه ويندو. ڇا ڪئي وئي ته اهو ڪهڙو؟ فرمايائون ”مَا أَنَا عَلَيْهِ وَأَصْحَابِي“ جيڪو ان رستي تي هلندو جنهن تي مان ۽ منهنجا اصحاب آهن. (۱)

۽ ظاهر آهي ته انهن کي مڃڻ وارا ۽ سندن رستي تي هلڻ وارا سني آهن پوءِ ڀلي اهي فقه ۾ هڪ ٻئي جي تحقيق ۾ اختلاف رکندا هجن جيئن حنفي، مالڪي، حنبلي، شافعي وغيره. (۲)

إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا

بيشڪ اهي شخص جو اڳ ۾ (لکجي) وئي انهن جي لاءِ اسان جي طرفان ڀلائي اهي ان کان

مُبْعَدُونَ ﴿١٩﴾ لَا يَسْمَعُونَ حَسِيسَهَا وَهُمْ فِي مَا اشْتَهَتْ أَنفُسُهُمْ

پري رکيل هوندا نه ٻڌندا ڀڻڪ ان جي ۽ اهي ان ۾ جو پسند ڪيو جي سندن

خِلْدُونَ ﴿٢٠﴾ لَا يَحْزَنُهُمُ الْفَزَعُ الْأَكْبَرُ وَتَتَلَقَّاهُمُ الْمَلَائِكَةُ هَٰذَا

هميشه رهڻ وارا آهن نه ڏکونيندو انهن کي خوف وڏو ۽ ملاقات ڪندا انهن سان ملائڪ (۽ چوندين)

يَوْمُكُمْ الَّذِي كُنْتُمْ تُوعَدُونَ ﴿٢١﴾ يَوْمَ نَطْوِي السَّمَاءَ كَطَيِّ

هي اوهان جو اهو ڏينهن آهي جنهن جو وعدو ڏنا ويا هيئن ان ڏينهن ويڙهينداسون آسمان کي مثل ويڙهڻ

السَّجْلِ لِلْكِتَابِ كَمَا بَدَأْنَا أَوَّلَ خَلْقٍ نُّعِيدُهُ

بندل کاغذ جي واسطي ڪاپين جي جيئن ابتدا ڪئي سون پهريان پيدا ڪرڻ جي ترمو ٿاينداسون

وَعْدًا عَلَيْنَا إِنَّا كُنَّا فَاعِلِينَ ﴿٢٢﴾

ان کي وعدو آهي اسان جي ذمي بلاشڪ اسين ڪندڙ آهيون

تفسير

اڳين آيتن ۾ جهنم وارن جو ذڪر هو ۽ هتي ان کان پري رکيلن جنت ۾ رهندڙن جو ذڪر ٿي رهيو آهي. ارشاد ڪريمي آهي ”إِنَّ الَّذِينَ سَبَقَتْ لَهُمْ مِنَّا الْحُسْنَىٰ أُولَٰئِكَ عَنْهَا مُبْعَدُونَ“ بلاشڪ جن جي لاءِ اسان جي طرفان اڳ ۾ ڀلائي لکجي چڪي آهي اهي ان کان پري رکيل هوندا.

شان نزول

ابن مردويه ۽ المختار ۾ ضياءُ مقدسي حضرت ابن عباس رضي الله تعالى

عنهما كان روايت آندي آهي ته: عبدالله بن زبيري نبي پاڪ صلى الله عليه وسلم جن جي خدمت ۾ اچي سوال ڪيو ته: اوهان تي قرآن پاڪ ۾ هي فرمان نازل ٿيو آهي؟ ”اَنْكُمْ وَمَا تَعْبُدُونَ مِنْ دُونِ اللَّهِ حَصَبُ جَهَنَّمَ اَنْتُمْ لَهَا وَارِدُونَ“ (اوهان ۽ جن جي اوهان الله کان سواءِ عبادت ڪيو ٿا جهنم جو پارٺ آهيو اوهان ان ۾ داخل ٿيندؤ) پاڻ فرمايائون ته ”هائو“ چيائين پوءِ ڪيترا ماڻهو سج، چنڊ، ملائڪن ۽ (حضرت) عزيز (عليه الصلوة والسلام جي عبادت ڪن ٿا ڇا هي سڀئي به اسان جن معبودن سان گڏ جهنم ۾ هوندا؟ ان جي جواب ۾ هي آيتون نازل ٿيون. (١)

جن ۾ ٻڌايو ويو ته: جن الله جي پيارن لاءِ اڳي ئي پلاهي لکي وئي آهي اهي جهنم ۾ داخل ٿين ته ڇا انهن کي ايترو پري بهشتن ۾ رهايو ويندو جو اهي ان جي پٽڪ به نه ٻڌندا ۽ جيڪي سندن جيءَ گهرندا انهيءَ ۾ هميشه رهندا- علامه مظهري لکيو آهي ته: ان ۾ اهو دليل آهي ته بلند شان وارا متصوف بزرگ جن جا نفس غير الله ڏانهن متوجه ناهن هميشه وصال جي نعمت سان مالا مال هوندا. (٢)

”لَا يَحْزَنُهُمُ الْفَزَعُ الْأَكْبَرُ“ انهن کي وڏو ڊپ به نه ڏکوئيندو. يعني حضرت اسرافيل جي ڦوڪ انهن کي ڏک نه ڏيندي ۽ قيامت جي اچڻ کان نه گهٻرائيندا. چو ته انهن کي علم آهي ته سندن عاقبت ڀلي آهي ”وَتَلَقَّاهُمُ الْمَلَائِكَةُ هَذَا يَوْمُكُمْ الَّذِي كُنْتُمْ تُوعَدُونَ“ ۽ انهن سان ملائڪ ملاقات ڪري (چوندين ته) هي اوهان جو اهو ڏينهن آهي جنهن جو اوهان وعدو ڏنا ويا آهيو- پوءِ الله جل شانہ جي طرفان ڪيلن وعدن جي پوري ٿيڻ واري ڏينهن اچڻ سان خوش ٿيو. اها بشارت قبرن مان اٿڻ وقت ملندي. (٣)

”يَوْمَ نَطْوِي السَّمَاءَ كَطَيِّ السِّجِلِّ لِلْكِتَابِ كَمَا بَدَأْنَا أَوَّلَ خَلْقٍ نَعِيدُهُ وَعُدَّا عَلَيْنَا وَإِنَّا كُنَّا فَعَلِينَ“ ان ڏينهن آسمان کي ائين ويڙهينداسين جيئن ڪاغذن جو بندل ڪاپين جي لاءِ ويڙهيو ويندو آهيئن اسان پهريان پيدائش شروع ڪئي آهي (ائين) ان کي ورائينداسون اهو اسان جي ذمي وعدو آهي يقيناً اسين (اهو پورو) ڪندڙ آهيون. مطلب ته اسين ايڏي وڏي وسيع آسمان کي قيامت جي ڏينهن ائين ويڙهي ڇڏينداسون جيئن ڪاتب ڪاغذن جي بندل کي يا لکيل پني کي ڪاپيون ٺاهڻ لاءِ ويڙهيندو آهي. اسان جي لاءِ ڪا وڏي ڳالهه ناهي پوءِ ان مان تارا ڪرندا، سج ۽ چنڊ بي نور بنايا ويندا ۽ جيئن اسان پهريان خلق کي وجود ڏنو حالتڪ ان کان اڳ ۾ ڪابه شيءِ نه هئي تيئن وري انهن کي فنا ٿيڻ کان پوءِ وجود ڏئي ورائي محشر جي ميدان ۾ آڻينداسون.

(١) مظهري ص ٢٤٢ جلد ٥. (٢) ساڳيو حوالو. (٣) ايسرالتفاسير ص ١٣٣ جلد ٣.

فائدو

”كَمَا بَدَأْنَا أَوَّلَ خَلْقٍ نُّعِيدُهُ“ (جيئن اسان خلق کي اول وجود ڏنو آهي تيئن کين ورائينداسون) ان مان ان حديث مبارڪ جي مفهوم ملي رهي آهي جنهن ۾ پاڻ ڪريم جن فرمايو اٿن ”تُحْشَرُونَ حُفَاةَ عُرَاهُ“ (١١).
 اوهان ان حال ۾ اٿاريا ويندو جو بدن به اگهاڙا هوندا ته پير به اگهاڙا هوندا. رب ڪريم پناهه ۾ رکي.

وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا

۽ البت تحقيق لکيو اسان زبور ۾ ذکر (توراة) کان پوءِ ته بيشڪ زمين وارث ٿيندا ان جا

عِبَادِي الصَّالِحُونَ ﴿٢٥﴾ إِنَّ فِي هَذَا لَبَلَاغًا لِقَوْمٍ عَابِدِينَ ﴿٢٦﴾ وَمَا

بانها منهنجا صالح بيشڪ هن ۾ البت ڪفايت آهي عبادت ڪندڙ قوم جي لاءِ، ۽ نه

أَرْسَلْنَاكَ إِلَّا رَحْمَةً لِّلْعَالَمِينَ ﴿٢٧﴾ قُلْ إِنَّمَا يُوحَىٰ

موڪليو اسان توکي مگر رحمت بنائي جهانن جي لاءِ فرمائ ته هن کان سواءِ ناهي جو وحي ڪيو ٿو وحي

إِلَيَّ إِنَّمَا إِلَهُكُمُ إِلَهُ وَاحِدٌ فَهَلْ أَنْتُمْ مُسْلِمُونَ ﴿٢٨﴾ فَإِنْ

مون ڏانهن ته پڪ معبود اوهان جو معبود هڪ آهي پوءِ ڇا اوهان حڪم قبول ڪندڙ آهيو؟ پوءِ جيڪڏهن

تَوَلَّوْا فَقُلْ أَذْنُكُمْ عَلَىٰ سَوَاءٍ وَإِنْ أَدْرِي أَقْرَبُ

ڦرن ته پوءِ فرمائ ته خبردار ڪيو مون اوهان کي برابر ۽ نٿو ڄاڻان (الله جي عطا کان سواءِ) ته ويجهو آهي

أَمْ بَعِيدٌ مَا تُوعَدُونَ ﴿٢٩﴾ إِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ

يا پري جيڪو وعدو ڏنا ٿا وڃو بيشڪ اهو ڄاڻي ٿو وڏي آواز واري کي قول مان ۽ ڄاڻي ٿو

مَا تَكْتُمُونَ ﴿٣٠﴾ وَإِنْ أَدْرِي لَعَلَّهُ فِتْنَةٌ لَّكُمْ

جيڪي لڪايو ٿا ۽ نٿو ڄاڻان مان الله جي عطا کان سواءِ ته شايد اها آزمائش آهي اوهان جي لاءِ

وَمَتَاعٌ إِلَىٰ حِينٍ ۝ قَالَ رَبِّ احْكُم بِالْحَقِّ وَرَبُّنَا الرَّحْمَنُ

۽ فائدو وٺڻ آهي هڪ وقت تائين فرمايائين ته اي منهنجا رب! فيصلو ڪر حق سان ۽ اسان جو رب رحمان

الْمُسْتَعَانُ عَلَىٰ مَا تَصِفُونَ ۝

مدد ورتل آهي انهن (ڳالهين) تي جو بيان ڪيو ٿا.

تفسير

اڳين آيتن ۾ ٻانهن جي اعمال نامن لکڻ جو ذڪر هو ۽ هتي الله جي طرفان ٻانهن لاءِ نصيحت لکڻ جي ذڪر سان شروعات ڪندي ٻڌايو پيو وڃي.

”وَلَقَدْ كَتَبْنَا فِي الزَّبُورِ مِنۢ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ“ ۽ البتہ تحقيق اسان ذڪر (توراة) کان پوءِ زبور ۾ لکيو ته يقيناً زمين جا وارث منهنجا صالح ٻانها ٿيندا. سمجهڻ گهرجي الله جل جلاله زبور ۾ جنهن زمين کي صالحن ٻانهن جو ورثو سڏيو آهي ان مان مراد جنت جي زمين آهي جيئن قرآن پاڪ جي ٻي آيت ۾ ارشاد آهي ”وَقَالُوا الْحَمْدُ لِلَّهِ الَّذِي صَدَقْنَا وَعَدَهُ وَأَوْرَثَنَا الْأَرْضَ نَتَبَوَّءُ مِنَ الْجَنَّةِ حَيْثُ نَشَاءُ“ (١).

سڀ ساراه ان الله جي لاءِ ثابت آهي جنهن اسان سان ڪيل وعدو سچو ڪيو ۽ اسان کي زمين جو وارث بنايو جنت مان جتي به گهرون ٿا رهون. باقي هي دنياوي بادشاهي ۽ حڪومت اها ڪڏهن صالحن جي هٿ ۾ هوندي ته ڪڏهن فاسقن ۽ فاجرن جي هٿ ۾. علامه مظهري لکيو آهي: ”إِنَّ الْأَرْضَ“ اي ارض الجنة - ۽ صالحن مان مراد نبي پاڪ صلي الله عليه وسلم جن جي امت آهي مجاهد جو اهو قول آهي. (٢)

”إِن فِي هَٰذَا لَبَلَاغًا لِّقَوْمٍ عٰبِدِينَ“ بلاشڪ هن ۾ عبادت ڪندڙ قوم لاءِ ڪفايت آهي يعني عابدين جي لاءِ جيڪو ڪجهه قرآن ڪريم ۾ بيان ڪيو اٿئون ڪافي آهي. (٣)

”وَمَا أَرْسَلْنَاكَ إِلَّا رَحْمَةً لِّلْعٰلَمِينَ“ ۽ اسان اوهان کي سڀني جهانن جي لاءِ رحمت بنائڻ کان سواءِ ٻئي ڪنهن به غرض لاءِ نه موڪليو آهي. ياد رکڻ گهرجي ته الله جل شانہ

(١) سورة زمر آيت ٧٤. (٢) مظهري ص ٢٤٣ جلد ٥. (٣) مظهري ص ٢٤٤ جلد ٥.

پنهنجي محبوب ڪريم صلى الله عليه وسلم جن کي صوري، معنوي، خلقي، وهبي ۽ ڪسبي ڪمالات سان مشرف فرمايو آهي سندن ڪو مت ۽ مثال ڪٿي به ناهي پر هن آيت ۾ جيڪا جامعيت آهي اها ٻين آيتن کان ممتاز آهي. مطلب هي آهي ته اي محبوب! جن ڪتاب مجيد، دين حنيف، شريعت بيضاء، خلق عظيم، قاهر دليلن، باهر حجتن، روشن نشانين ۽ چمڪندڙن معجزن، ظاهري باطني ڪمالات روحاني ۽ جسماني، ظاهري ۽ باطني نعمتن سان اسان اوهان کي مالامال ڪري موڪليو آهي ان جو غرض ۽ غايت اهو آهي ته اوهان سڀني لاءِ رحمت بڻجي پهتا آهيو. رحمت جي لغوي معنيٰ آهي اهڙي نرمي جيڪا ڪنهن تي احسان ڪرڻ، جي خواهش ڪري سندن رحمت مان پنهنجا ته پنهنجا پر پراوا به مستفيض ٿيندا رهن ٿا. ابونعيم دلائل النبوة ۾ حضرت ابوامامه رضي الله تعالى عنه کان روايت آندي آهي ته نبي ڪريم صلى الله عليه وسلم جن فرمايو ”إِنَّ اللَّهَ بَعَثَنِي رَحْمَةً لِّلْعَالَمِينَ وَهُدًى لِّلْمُتَّقِينَ“ (جل شانه) مون کي جهانن لاءِ رحمت ۽ پرهيزگارن لاءِ هدايت بنائي موڪليو آهي.

بيهقي دلائل ۾ حضرت ابوهريره رضي الله تعالى عنه کان روايت آندي آهي ته نبي پاڪ صلى الله عليه وسلم جن فرمايو ”إِنَّمَا أَنَا رَحْمَةٌ مَّهْدَاةٌ“. (١)

مان ته خالص (امت کي) هديه ڏنل رحمت آهيان. علامه آلوسي عليه الرحمه لکيو آهي ته ”وكونه صلى الله عليه وسلم رحمه للجميع باعتبار انه عليه الصلوة والسلام واسطته الفيض الالهي على الممكنات على حسب القوابل ولذا كان نوره صلى الله عليه وسلم اول المخلوقات. وفي الخبر ”اول ما خلق الله تعالى نور نبيك يا جابر! وجاء: الله تعالى المعطي وانا القاسم“ وللصوفية قدست اسرارهم في هذا الفصل كلام فوق ذالك“. (٢)

يعني نبي پاڪ صلى الله عليه وسلم جن جو سڀني لاءِ رحمت هجڻ ان اعتبار سان آهي جو پاڻ ممڪنات تي انهن جي صلاحيت آهر الاهي فيض پهچڻ جو واسطو آهن ان جي ڪري سندن نور مخلوقات ۾ اول آهي ۽ حديث ۾ آهي: اي جابر اول الله تعالى تنهنجي نبي جي نور کي پيدا فرمايو. ۽ هيئن به روايتن ۾ آيو آهي ته! الله ڏيندڙ آهي ۽ مان ونديندڙ آهيان ۽ صوفياءِ ڪرام قدست اسرارهم جو هن موضوع تي ان کان (جيڪو مون لکيو آهي) مٿي ڪلام آهي. شال رب العزة جل شاناه سندن رحمت جي صدقي اسان جا ۽ حبيب پاڪ صلى الله عليه وسلم جن جي امت جا پنهجي جهانن ۾ پيڙا پار ڪري ۽ دنيا ۽ آخرت ۾ سندن ديدار جي دولت نصيب فرمائي. آمين يارب العالمين.

(١) الدر المنثور ص ٦٨٨ جلد ٥. (٢) روح المعاني ص ١٠٥ جزء ١٧ جلد ٦.

”قُلْ إِنَّمَا يُوحِي إِلَيَّ أَنَّمَا إِلَهُكُمُ اللَّهُ وَاحِدٌ فَهَلْ أَنْتُمْ مُسْلِمُونَ“ فرمائي ته: مون ڏانهن ته صرف اهو وحي ڪيو ٿو وڃي ته بلاشڪ اوهان جو معبود (بالحق) هڪ معبود آهي پوءِ ڇا اوهان اسلام قبول ڪندڙ آهيو؟ هي نئون جملو آهي جيڪو لڪل سوال جي جواب ۾ آيو آهي. پاڻ ڄڻ ته پڇا ڪيائون ته مان جن لاءِ رحمت آهيان انهن کي ڇا چوان؟ فرمان ٿيو ته انهن کي فرمايو ته: مون ڏانهن اهوئي وحي ڪيو ٿو وڃي ته اوهان جو معبود هڪ آهي. ان جو شريڪ ڪير به ناهي اوهان اسلام قبول ڪندؤ مطلب ته اسلام قبول ڪري الله جل شانہ جي اخلاص سان عبادت ڪيو. (١).

”فَإِنْ تَوَلَّوْا فَقُلْ أَذْنُكُمْ عَلَىٰ سَوَاءٍ“ پوءِ جيڪڏهن ڦرن ته پوءِ (انهن کي) فرمائي: مون اوهان کي هڪ جهڙو خبردار ڪيو آهي. يعني مون حق جو پيغام علي الاعلان ٻڌايو آهي ته مڃڻ وارو پنهنجي بدقسمتيءَ تي روئي پيو ڇا ٿو ڪري سگهي. ”وَإِنْ أَذْرِي أَقْرَبُ أَمْ بَعِيدُ مَا تُوعَدُونَ“ ۽ مان (الله جل جلاله جي عطا ڪان سواءِ) (صرف) پنهنجي عقل سان نٿو ڄاڻان ته جنهن (قيامت جي ڏينهن جو) اوهان وعدو ڏنا ويا آهيو اهو ويجهو آهي يا پري؟ سمجهڻ گهرجي ته: ”أَذْرِي“ دريت مان ورتل آهي ان جي معنيٰ آهي اندازي سان ڄاڻڻ. (٢)

اهوئي سبب آهي جو اهو لفظ الله جل شانہ جي لاءِ استعمال ڪيل ناهي. هتي اندازي سان ڄاڻڻ جي نفي آهي الله جل شانہ جي طرفان علم ملڻ جي نفي ناهي. ”إِنَّهُ يَعْلَمُ الْجَهْرَ مِنَ الْقَوْلِ وَيَعْلَمُ مَا تَكْتُمُونَ“ بيشڪ اهو وڏي آواز واري قول کي به ڄاڻي ٿو ۽ جيڪا لڪايو ٿا ان کي به ڄاڻي ٿو. مطلب ته الله جل مجدہ جي محيط علم کان ڪابه شيءِ يا ڳالھ ڪليل هجي يا لڪل- ٻاهر ناهي. اهو هر علم رکي ٿو. ”وَإِنْ أَذْرِي لَعَلَّهُ فِتْنَةٌ لَّكُمْ وَمَتَاعٌ إِلَىٰ حِينٍ“ ۽ مان (اندازي سان) نٿو ڄاڻان ته شايد اهو اوهان جي لاءِ امتحان ۽ هڪ وقت تائين فائدي وٺڻ جو (موقعو) آهي يعني جنهن عذاب کي اوهان تڪڙو پيا گهرو اهو دير ڇو ٿو ڪري؟ مان اندازي سان نٿو ڄاڻان ته يا اوهان جو امتحان ورتو ٿو وڃي يا اوهان کي ڍر ڏني ٿي وڃي ته دنيا جي سامان مان فائدو وٺي مزا ماڻيو پوءِ عذاب ايندو جنهن ۾ هميشه پيا هوندؤ (٣)

”قَالَ رَبِّ احْكُم بِالْحَقِّ“ چيائين ته: اي منهنجا رب! (اسان ۾) حق سان فيصلو فرمائي. هي نبي پاڪ صلي الله عليه وسلم جن جي دعا آهي ته: مولا! هاڻي اهڙو فيصلو فرمائي جو حق جي متعلق جيڪي به انهن جي دل ۾ وسوسا ۽ شبها آهن سڀ دور ٿي وڃن

۽ منهنجي طرفان اسلام جي لاءِ مليل دعوت ۾ ڪوبه شڪ نه ڪن ۽ منهنجي مدد ڪري مون کي انهن تي غلبو عطا فرمائ. (٢)

”وَرَبُّنَا الرَّحْمَنُ الْمُسْتَعَانُ عَلَىٰ مَا تَصِفُونَ“ ۽ جيڪي اوهان بيان ڪيو ٿا اسان جو رحم ڪندڙ رب ان تي مدد ورتل آهي. مطلب ته قوة ۽ طاقت وسائل ذريعا اوهان وٽ گهڻا آهن ڪوڙ هڻڻ، بهتان ٻڌڻ ۾ اوهان جون زبانون تيز آهن پر اسان الله جل شانہ کان مدد ورتي آهي نيٺ ڪاميابي اسان جي آهي.

فائدا.

مذڪوره آيتن مان هي فائدا حاصل ٿيا.

١- ”أَنَّ الْأَرْضَ يَرِثُهَا عِبَادِيَ الصَّالِحُونَ“ (بيشڪ زمين جا وارث منهنجا صالح ٻانها ٿيندا) هتي زمين مان مراد بهشت جي زمين آهي (جيئن تفسير ۾ لکي آيا آهيون) بهشت ۾ رهڻ وارا هميشه اتي هوندا جيئن ڪنهن کي ڪا شيءِ ورثي ۾ ملندي آهي.

٢- ”لِبَلَاغًا“ (البتہ ڪفايت آهي) ان مان واضح ٿيو ته الله جل جلاله جي رضا حاصل ڪري جنت ۾ پهچڻ جي رستي ٻڌائڻ لاءِ قرآن ڪريم ڪافي آهي اهوئي سبب هو جو حضرت عمر رضي الله تعالى عنه فرمايو هو ته: ”حَسْبُنَا كِتَابُ اللَّهِ“ اسان جي لاءِ الله جو ڪتاب ڪافي آهي. پر هي الفاظ پرويز جي پوڄارين جو دليل نه آهن، اهي اهڙا الفاظ ڏسي نبوي حديثن جو انڪار ڪن ٿا. حالانڪ حديث نبوي عليه الصلوة والسلام ئي اها روشني آهي جنهن سان قرآن ڪريم جي صحيح مفهوم ۽ مراد ڏسڻ ۾ ايندي آهي- شيعا حضرت عمر رضي الله تعالى عنه جو مقصد نه سمجهي مٿيون جملو ڪنيو پيا گهمندا آهن ته حضرت عمر حضرت علي جي خلافت لکڻ نه ڏني حالانڪه ٻين روايتن مان واضح آهي ته نبي پاڪ صلي الله عليه وسلم جن حضرت ابوبڪر صديق جي لاءِ خلافت لکڻ جو خيال اظهار فرمايو هو. پر اهو لکڻ ضروري نه هو. جيڪڏهن ضروري هجي ها ته نبي پاڪ صلي الله عليه وسلم جن ضروري ڪم ڪيئن نه ڪن ها. شيعا صرف عقل کان ڪم وٺن ته به ڳالهه ظاهر آهي. ان متعلق اهل السنة والجماعة جي محقق علماء تمام گهڻا سهڻا جواب ڏنا آهن پر هتي اختصار کي نظر ۾ رکندي اهي ڪونه ٿو لکان.

٣- ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (۽ اسان اوهان کي جهانن جي لاءِ صرف

رحمت بنائي موكلو آهي) ان مان واضح ٿيو ته حضور ڪريم صلى الله عليه وسلم جن
 زنده آهن ٻڌن ٿا، ۽ ڏسن ٿا. مهرباني ڪري سگهن ٿا. جيڪڏهن اهو عقيدو نه رکبو ته
 پوءِ عالمن جي لاءِ رحمت ڪيئن پاتِ عالمن کان اڳ ۾ پيدا ٿيل آهن جيئن
 علامه آلوسيءَ جو قول تفسير ۾ لکي آيا آهيون.


الحمد لله جو اڄ ٧ تاريخ جمادى الاولى سنه ١٤٢٢ هـ موافق ٢٩-٧-٢٠٠١ع آچر جي ڏينهن
 پنهنجي گهر ۾ ويٺي به لڳي ويهن منٽن تي سورة الانبياء جو تفسير لکي پورو ڪيم.
 دعا آهي ته الله جل جلاله حبيب پاڪ صلى الله عليه وسلم جن جي صدقي باقي رهيل
 تفسير به جلد لکي پورو ڪرڻ نصيب فرمائي. آمين.

يا رب العلمين بحرمة سيد المرسلين عليه وعلى آله الصلوات
 والتسليمات الى يوم الدين.

الفقيه

محمد ادریس الـداهري

النقشبندي



سورة الحج جو تعارف.

هن سورة مبارڪه جي تعارف ۾ هنن ڳالهين کي ذهن نشين ڪرڻ نهايت اهم آهي.

نالو ۽ ان جو وجه.

هن سورة مبارڪه کي سورة الحج سڏيو ويندو آهي ڇو ته هن ۾ حج جي عام اعلان ۽ ان سان متعلق ڪجهه احڪام جو ذڪر آيل آهي. (١)

رڪوعن، آيتن، ڪلمن ۽ حرفن جو تعداد.

هن سورة پاڪ ۾ (١٠) ڏهه رڪوع انهنتر (٧٨) آيتون ٻارهن سئو ايڪانوئي (١٢٩١) ڪلما ۽ پنج هزار پنجهتر (٥٠٧٥) حرف آهن (٢).

مڪيه آهي يا مدينه؟

هن پاڪ سورة جي مڪيه يا مدينه هجڻ ۾ اختلاف آهي ۽ ان اختلاف جو وجه هي آهي ته هن سورة ۾ مڪيه سورتن واريون خصوصيتون به آهن ته مديني سورتن واريون به. جمهور علماء وٽ هن سورة ۾ اهي آيتون به آهن جيڪي نبي پاڪ عليه الصلوة والسلام جي مڪي زندگيءَ جي آخري دور ۾ نازل ٿيون هيون ۽ اهي آيتون به آهن جيڪي سندن بابرڪت مديني حياتيءَ جي شروعات ۾ نازل ٿيون هيون. ان جي ڪري جمهور علماء فرمايو آهي ته هي سورة مڪيه ۽ مدينه آيتن جو مجموعو آهي ۽ اهڙي اصح قول آهي. (٣) ابن مردويه حضرت ابن عباس رضي الله تعالى عنهما کان روايت آندي آهي ته هي سورة مدينه آهي ضحاک جو به اهو قول آهي. (٤) ۽ انهيءَ قولن جي ڪري اسان وٽ ڇپيل قرآن پاڪ ۾ هن سورة جي مندر ۾ لکيل آهي ته هي سورة مدينه آهي اهڙي طرح علامه صابونيءَ به لکيو آهي. (٥)

مضمون.

هن برڪتن واري سورة ۾ هي مضمون بيان ڪيل آهن. ١- ڪافرن کي غفلت جي نند مان سجاڳ ڪرڻ جي لاءِ قيامت جا هولناڪ احوال آندا ويا آهن ۽ انهن کي سمجهايو ويو آهي ته اهي ان کان اڳ جو اها فيصلو ڪندڙ گهڙي اچي هوش رکي الله جل شانہ جي

(١) ضياء القرآن ص ١٤٥ جلد ٣ (٢) خازن ص ٢٧٩ جلد ٣ (٣) القرطبي ص ١١

جلد ١٢ (٤) ساڳيو حوالو. (٥) صفوة التفاسير ص ٢٧٩ جلد ٢

طرفان پهتل توحيد جي دعوت قبول ڪن ۽ ان تي گهڻو زور ان جي ڪري ڏنو ويو آهي جو ڪافر قيامت جي اچڻ کي عقل جي خلاف تصور ڪندي ان جي تسليم ڪرڻ جو صفا انڪار ڪندا هئا ان جي ڪري ان لاءِ هن سورة ۾ اهڙا دليل پيش ڪيا ويا آهن جن سان قيامت جي واقع ٿيڻ لاءِ دل ۾ يقين پيدا ٿئي.

۲- اسلام قبول ڪرڻ کان پوءِ تيرهن، چوڏهن سالن تائين مسلمان ڪافرن جا بي حساب ظلم سهندا رهيا هن سورة ۾ انهن کي پنهنجي حفاظت جي لاءِ طاقت استعمال ڪرڻ جي اجازت ڏيندي انهن کي يقين ڏياريو ويو آهي ته الله جل شانہ جي مدد ۽ تائيد انهن سان شامل آهن ان جي ڪري اهي ظاهري وسائل جي گهٽتائي ڏسڻ سان پريشان نه ٿين ۽ رب العزة جل شانہ جي طرفان مدد ملڻ جو پورو يقين رکن ان وچ ۾ دنيا جي مختلف قومن ۽ طاقت جو توازن برقرار رکڻ جو آڙي قانون ۽ ان جي حڪمت به بيان ڪئي وئي آهي ته جيڪڏهن سموري قوت ۽ وسائل ڪنهن هڪ قوم جي قبضي ۾ اچي وڃن ته دنيا جو امن ۽ سکون قائم نه رهندو ۽ ڪمزور قومن جي جان، مال ۽ عزت محفوظ نه رهندا تانجو مذهبي عبادت گاهن جو احترام به ختم ٿي ويندو ان جي ڪري قدرت واري اهڙو نظام قائم ڪيو آهي.

۳- هن سورة مبارڪه ۾ ڪيترن ئي مقامن تي توحيد جا روشن دلائل به پيش ڪيا ويا آهن ۽ بتن ۽ بين باطل معبودن جي عاجزي ۽ بي وس هجڻ به بيان ڪيو ويو آهي تانته جيڪي ماڻهو انهن کي خدا سمجهيو ويا آهن انهن جي سامهون هيءَ ڳالهه اچي ته اهي باطل معبود هڪ مک به پيدا ڪري نٿا سگهن ۽ جيڪڏهن مک انهن کان ڪا شيءِ کسڻ تي پوي ته هي اها ڇڏائي به نه سگهندا.

۴- آخر ۾ وڏي پياري انداز سان مسلمانن کي هن حقيقتن کان آگاه ڪيو ويو آهي ته حق سچ جو جهنڊو بلند رکڻ ۽ توحيد جي شمع روشن ڪرڻ جي لاءِ دنيا جي سڀني قومن مان اوهان کي منتخب ڪيو ويو آهي ان جي ڪري اوهان جي ذميداري آهي ته هر قيمت تي ان جي لاءِ محنت ڪيو ان سان اوهان کي عطا ڪيل عزت ۽ فخر به برقرار رهندو ۽ آخر ۾ وري به ”فَتَعْمَرُ الْمَوَالِي وَنَعْمَ النَّصِيرُ“ آئي ان مدد جو يقين ڏياريو ويو آهي.

اڳيئن سورة سان ربط ۽ مناسبت.

هن کان اڳ ۾ آيل سورة جي آخري رڪوع ۾ ”الْفَزَعُ الْأَكْبَرُ“ جو بيان هو ۽ هن

جي شروعات ۾ به قيامت جو ذڪر آندو ويو آهي. (١)

اڳين سورة ۾ رب العالمين جل شانہ جي طرفان موڪليل انهن نبين عليهم الصلوة والسلام جو ذڪر هو جيڪي علم ۽ معرفت جي دنيا ۾ مشهور آهن ۽ هن سورة ۾ انهن سڀني جي گڏيل عبادت حج جو ذڪر آيو آهي. اڳين سورة ۾ اڳين نبين علي نبينا وعليهم الصلوة والسلام جي حاڪميت، عدل ۽ انصاف سان گڏ عبادت ڪرڻ جو ذڪر هو ۽ هن سورة ۾ حضور ڪريم صلي الله عليه وسلم جن جي غلامن کي سمجهايو ويو آهي ته جيڪڏهن اوهان کي اقتدار ملي ته اوهان به نماز قائم ڪجو زڪوة ڏجو.

پلايون ۽ برڪتون.

قرآن ڪريم جو حرف حرف برڪتن ۽ پلاين وارو آهي هيءَ سورة پياري به انهن ئي برڪتن سان مالا مال آهي قرآن ڪريم جي مفسر علامه قرطبي لکيو آهي ته: هيءَ سورة قرآن پاڪ جي سورتن ۾ نهايت عجيب آهي ان جون ڪي آيتون رات جو نازل ٿيون ته ڪي ڏينهن جو، ڪي سفر ۾ ته ڪي حضر ۾، ڪي مڪه (مڪرمه) ۾، ته ڪي مدينه (منوره) ۾، ڪي صلح لاءِ ته ڪي جنگ لاءِ، ڪي ناسخ آهن ته ڪي منسوخ، ڪي محڪم آهن ته ڪي متشابه. (٢)

وظيفي طور هن سورة پاڪ کي پڙهڻ جا به تمام گهڻا فائدا آهن صوفياءَ ڪرام جو ارشاد آهي ته جيڪو شخص هيءَ سورة هڪ ڀيرو فجر جي فرض کان پهريان ۽ هڪ ڀيرو مغرب نماز جي نفلن کان پوءِ پڙهندو ته يارهن ڏينهن جي اندر سندس مطلب پورو ٿيندو پر اهو وظيفو چاليهه ڏينهن پڙهي پورو ڪري.

جيڪو ڪعبه الله شريف جي غلاف مبارڪ جو ڪو ٽڪرو اکين جي سامهون رکي زيارت ڪندي هيءَ سورة ٽي ڀيرا روز چاليهن ڏينهن تائين پڙهندو ته رب ڪريم ان جي لاءِ حج جو سبب بنائي کيس حج مبرور نصيب فرمائيندو. (انشاءالله)

جيڪڏهن ڪو بحري جهاز يا پيڙي ۾ سفر ڪرڻ لاءِ وڃي ٿو ته اهو انهن ۾ سوار ٿي ٽي ڀيرا هن سورة پاڪ جي تلاوت ڪري ته انشاءالله ان جو سمورو سفر خيريت سان ٿيندو. (٣)

والله المعين والموفق.

وَهِيَ ثَمَانٍ وَسَبْعُونَ آيَةً	سُورَةُ الْحَجِّ	وَعَشْرُ رُكُوعَاتٍ
اها اٺهتر آيتون	سورة الحج مدني آهي	۽ ڏه رکوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو نهايت مهربان نهايت رحم ڪندڙ آهي.

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ ①

اي انسانو! ڊڄو رب پنهنجي کان بيشڪ زلزلو قيامت جو شيءِ وڏي آهي

يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ

ان ڏينهن جو ڏسندو ان کي ته وساري ڇڏيندي هر کير پياريندڙ (ماءُ) ان کي (جنهن کي) کير پياريو هيائين

وَتَضَعُ كُلُّ ذَاتٍ حَمْلٍ حَمْلَهَا وَتَرَى النَّاسَ سُكَارَى

۽ ڪيرائي ڇڏيندي هر پيٽ ۾ ٻار رکندڙ عورت پيٽ واري ٻار پنهنجي کي ۽ ڏسندين تون ماڻهن کي نشو چڙهيل

وَمَا هُمْ بِسُكَارَى وَلَكِنَّ عَذَابَ اللَّهِ شَدِيدٌ ② وَمِنَ النَّاسِ

۽ ناهن اهي (درحقيقت) نشو چڙهيل ۽ پر عذاب الله جو سخت آهي ۽ ماڻهن مان ڪو اهو آهي

مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعْ كُلَّ شَيْطَانٍ مَّرِيدٍ ③

جيڪو بحث ڪري ٿو الله جي باري ۾ علم کان سواءِ ۽ تابعداري ڪري ٿو هر شيطان سرکش جي.

تفسير

اڳينءَ سورة ۾ ڪيترن ئي نبين عليهم الصلوة والسلام جو ذڪر هو ۽ هن ۾ انهن جي مشترڪ عمل حج جو ذڪر آيو آهي ۽ اڳين آيتن ۾ انصاف سان فيصلن جو ذڪر هو ۽ هتي به الله جو خوف ڏياري انصاف جي علت ۽ سبب بيان ڪيو ويو آهي يعني رب العزة جل شانہ کان ڊڄڻ. فرمان مبارڪ آهي.

يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ.

اي انسانو! پنهنجي رب کان ڊڄو يقيناً قيامت جو زلزلو وڏي شيءِ آهي. سمجهڻ گهرجي ته قرآن ڪريم ۾ قيامت اچڻ جي هولناڪ منظرن کي مختلف مقامات تي مختلف انداز سان بيان ڪيو ويو آهي. هتي به ان خوف ۽ دهشت جو ذڪر ٿي رهيو آهي جنهن کي ڏسي انسان هوش حواس وڃائي وهندو. ان مان مراد زمين تي اچڻ وارو اهو زلزلو آهي جيڪو قيامت جي قريب ايندو ۽ ان کان پوءِ سڄ اولهه کان اڀرندو. علقمه ۽ ثعلبيءَ جو اهو قول آهي. (١)

حضرت حسن بصري فرمايو ته: اهو قيامت جي ڏينهن ٿيندو ۽ حضرت ابن عباس رضي الله تعالى عنهما فرمايو ته: هتي زلزلي مان مراد قيامت جو قائم ٿيڻ آهي. (٢)

”يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمْلٍ حَمْلَهَا وَتَرَى النَّاسَ سُكَارَىٰ وَمَا هُمْ بِسُكَارَىٰ وَلَٰكِنَّ عَذَابَ اللَّهِ شَدِيدٌ“ جنهن ڏينهن ان زلزلي کي ڏسندو ته هر ڪير پيارڻ واري ماءُ ان (بچي) کان بي خبر ٿي ويندي جنهن کي ڪير پياريو هوندائين ۽ هر پيٽ ۾ ٻار رکڻ واري عورت پنهنجو ٻار ڪيرائي ڇڏيندي، ۽ ماڻهن کي نشي ۾ ڏسندين ۽ اهي (في الواقع) نشي ۾ نه هوندا ۽ پر الله جو عذاب سخت آهي. يعني ماڻهن ۾ ايتري قدر گهٻراهٽ ۽ ڊپ پيدا ٿيندو جو ڪير پياريندڙ مائرن کان ڪير پياڪ ٻچا وسري ويندا ۽ حامله عورتن، کان حملن وارا ٻار ڪري پوندا ۽ ماڻهو ايترا مدهوش هوندا جو ڏسڻ وارو سمجهندو ته نشي ۾ آهن نشو نه هوندو الله جل جلاله جي سخت عذاب جي ڊپ کان ان حالت ۾ هوندا.

مفسرن ائين به لکيو آهي ته: اهو زلزلو رمضان المبارڪ جي پندرهنين (١٥) تاريخ ايندو. (٣)

”وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَتَتَّبِعُ كُلَّ شَيْطَانٍ مَّرِيدٍ“ ۽ ماڻهن مان ڪو اهو به آهي جيڪو الله (جل شانہ) جي (باري ۾) علم کان سواءِ جهيڙو ڪري ٿو ۽ هر سرڪش شيطان جي تابعدي ڪري ٿو. يعني جن ڳالهين جي الله جل شانہ خبر ڏي ٿو انهن جي باري ۾ هي ماڻهو جهيڙو، بحث، مباحثو ڪن ٿا ۽ علم کان خالي هجڻ جي ڪري احمقن وارا شبها پيدا ڪن ٿا. قيامت جي لاءِ اٿڻ، جزا ۽ سزا جي لاءِ انهن جو وڏو اعتراض هي آهي ته: انسان مرڻ کان پوءِ ڳري ختم ٿي وڃي ٿو ۽ ان جون هڏيون به سڙي ٿيون وڃن ته اهو ڪيئن زندهه ٿي پنهنجي اصلي حالت ۾ موٽي ايندو.

شان نزول.

هيء آيت نضر بن حارث ۽ ان جي ساٿين جي متعلق نازل ٿي هئي. (١)

فائدا.

مذڪوره آيتن مان هي فائدا ذهن نشين ٿين ٿا.

١- **يَا أَيُّهَا النَّاسُ اتَّقُوا** اي انسانو! ڊڄو) ان مان واضح ٿيو ته الله جل جلاله کان ڊڄڻ وڏي نعمت آهي ۽ اها مؤمنن جي وڏي دولت آهي تقوىٰ سان ڇهه روشنايون ملنديون آهن.

١- عقل سليم. ٢- حڪمت. ٣- سيني جي شرح. ٤- قلب جو تزڪيه. ٥- روح جي پاڪائي. ٦- كشف القلوب.

٢- **يُجَادِلُ فِي اللَّهِ** (الله جي باري ۾ جهيڙو ٿو ڪري) ان مان واضح ٿيو ته الله جل جلاله جي شان قدرت جي خلاف الله جي پيارن سان جهيڙو ۽ بحث مباحثو ڪرڻ ناجائز آهي پر حق جي عقيدي کي ثابت ڪرڻ، باطل کي دلائل سان ٽوڙڻ لاءِ مناظرو ڪرڻ جائز آهي ها جيڪو بي علم، جاهل آهي جنهن کي قرآن، حديث جو صحيح علم ناهي اهو مناظرو نه ڪري. متان مخالفن کان شڪست کائي حق وارن جا ڪنڌ هيٺ ڪرائي ڇڏي.

كُتِبَ عَلَيْهِ أَنَّهُ مَنْ تَوَلَّاهُ فَإِنَّهُ يُضِلُّهُ وَيَهْدِيهِ إِلَى

لڪيو ويو آهي ان تي ته بلاشڪ جنهن دوستي رکي ان سان پوءِ بيشڪ اهو گمراه ڪندو ان کي ۽ رستو ڏيکاريندو

عَذَابِ السَّعِيرِ ⑤ يَا أَيُّهَا النَّاسُ إِنْ كُنْتُمْ فِي رَيْبٍ مِّنَ الْبَعْثِ

ان کي عذاب جهنم جي ڏانهن اي انسانو! جيڪڏهن آهيو اوهان شڪ ۾ (قيامت) ۾ اٿڻ لاءِ

فَاتَا خَلَقْنَاكُمْ مِّنْ تُرَابٍ ثُمَّ مِّنْ نُّطْفَةٍ ثُمَّ مِّنْ عَلَقَةٍ ثُمَّ مِّنْ

پوءِ يقيناً اسان پيدا ڪيو اوهان کي مٽيءَ مان ان کان پوءِ (مٺيءَ جي) ڦڙي مان تنهن کان پوءِ رت جي دڳ مان تنهن کان پوءِ

مُضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ وَنُقَرُّ فِي الْأَرْحَامِ

گوشت جي ٽڪري مان ٺاهيل ۽ نه ٺاهيل تانتہ بيان ڪيون اوهان جي لاءِ ۽ ثابت ڪيون ٿا ڳيڻن ۾

مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا

جيڪي گهرون ٿا مدي مقرر ٿاين تنهن کان پوءِ ڪڍون ٿا اوهان کي ٻار بنائي تنهن کان پوءِ تانته پهچو

أَشَدَّكُمْ وَمِنْكُمْ مَّنْ يُّتَوَفَّىٰ وَمِنْكُمْ مَّنْ يُّرَدُّ

جوانيءَ پنهنجيءَ کي ۽ اوهان مان اهو آهي جيڪو وفات ڪرايو وڃي ٿو ۽ اوهان مان اهو به آهي جيڪو موٽايو وڃي ٿو

إِلَىٰ أَرْدَلِ الْعُمْرِ لِكَيْلَا يَعْلَمَ مِنْ بَعْدِ عِلْمٍ شَيْئًا وَتَرَىٰ الْأَرْضَ هَامِدَةً

ذلت واريءَ زندگيءَ ڏانهن تانته نه ڄاڻي پڄاڻان ڄاڻڻ جي ڪا شيءِ ڏسين ٿو تون زمين کي غير آباد

فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ ۝٥

پوءِ جڏهن نازل ڪيوسون ان تي پاڻي ته تازي ٿي ۽ اڀري آئي ۽ جمائائين هر جوڙو تازو.

تفسير

اڳين آيتن ۾ شيطان ۽ ان سان دوستيءَ جي برائي بيان ٿي هاڻي هنن آيتن ۾ ان جو وجه بيان ڪيو ٿو وڃي ته اهو ڌوڪي باز آهي ان جي دوستي هميشه نقصان ڏيندي نفعو نه ڏيندي. فرمان عالي شان آهي ”كُنِبَ عَلَيْهِ أَنَّهُ مَنْ تَوَلَّاهُ فَإِنَّهُ يُضِلُّهُ وَيَهْدِيهِ إِلَىٰ عَذَابِ السَّعِيرِ“ ان تي لکيو ويو آهي ته جنهن به ان سان دوستي رکي پوءِ بيشڪ اهو ان کي گمراه ڪندو ۽ جهنم جي عذاب ڏانهن رهنمائي ڪندو. مطلب ته شيطان جي مقدر ۾ اها ڳالهه سندس ئي ذهنت جي ڪري لکي وئي آهي ته اهو برا عقيدا، برا عمل ۽ برا دوست ڏسيندو تانته انهن جي ذريعي انسان جهنم جي باهه ۾ پهچي.

”يَا أَيُّهَا النَّاسُ إِنْ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ مِنْ مُّضْغَةٍ مُّخَلَّقَةٍ وَغَيْرِ مُخَلَّقَةٍ لِّبَيِّنَنَّ لَكُمْ“

اي انسانو! جيڪڏهن اوهان (قيامت جي ڏينهن لاءِ) اٿڻ ۾ شڪ ۾ آهيو ته (ذرا هن امر ۾ غور ڪيو) يقيناً اسان اوهان کي مٽيءَ مان ان کان پوءِ (منيءَ جي) ڦڙي مان ان کان پوءِ رت جي دڳ مان ان کان پوءِ گوشت جي ٽڪري مان جو بعض جي تخليق ٿيل آهي ته بعض جي ناهي، پيدا ڪيو اٿئون تانته اوهان جي لاءِ (پنهنجي قدرت جو

ڪمال) ظاهر ڪيون. يعني اول اوهان جي پيءُ آدم عليه الصلوة والسلام کي مٽيءَ مان پوءِ اوهان کي مٽيءَ جي ڦڙي مان وجود ڏنوسون يا مطلب هي آهي ته مٽيءَ مان غذا ڪڍي سون جنهن مان ڪيتريون منزلون طي ڪرڻ سان انسان ۾ مٽيءَ جو ڦڙو ٺهيو ۽ اهو جڏهن عورت جي ڳيڙ ۾ قرار وٺي ٿو ته ڪجهه عرصي کان پوءِ ان ۾ درجي بدرجي تبديليون اچڻ شروع ٿيون. پهريان اهورت وانگر ڳاڙهي رنگ جو دڳ بڻجي ٿو ان کي ”عَلَقَةً“ سڏبو آهي پوءِ اهو گوشت جو ٽڪرو بڻجي ٿو ان کي ”مُضْغَةً“ چيو ويندو آهي پوءِ جيڪڏهن اهو حمل جي مدت پوري ڪري صحيح، سلامت ڄمي ٿو ته اهو ”مُخَلَقَةً“ آهي ۽ جيڪڏهن اڳ ۾ ڪري ٿو پوي ته اهو ”غَيْرَ مُخَلَقَةٍ“ آهي اڪثر علماء جو اهو قول آهي پر بعض علماء ان مان اهو ٻار مراد ورتو آهي جنهن جا عضوا پورا نه هوندا آهن. اهو سڀ ڪجهه ان جي لاءِ آهي ته اوهان دليل ڏسو ته جيڪو الله جل جلاله شروعات ۾ اهڙي طرح پيدا ڪرڻ تي قادر آهي سو مرڻ کان پوءِ ورائي پيدا ڪري محشر جي ميدان ۾ آڻڻ تي به قادر آهي. (١)

”وَنَقَرُ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ“ ۽ اسين جنهن کي گهرون ٿا مقرر ڪيل مدي تائين ڳيڙ ۾ قرار سان رکون ٿا ان کان پوءِ اوهان کي ٻارائيءَ حالت ۾ ڪڍون ٿا ان کان پوءِ (اوهان کي عمر ٿا ڏيون تانته) پنهنجي جوانيءَ کي پهچو. هتي ٻڌايو ويو آهي ته اسان جي مرضي آهي جنهن کي گهرون ٿا مقرر ڪيل مدت تائين مائرن جي ڳيڙ ۾ قرار سان رهايون ٿا ان کان پوءِ اوهان کي ٻارائيءَ حالت ۾ ڪڍون ٿا ۽ عمر ڏيون ٿا تانته اوهان پنهنجي جوانيءَ کي پهچو. هي اهي حالتون بيان ڪيون ويون آهن جو انسان پيدائش کان وٺي مرڻ تائين انهن مرحلن مان گذري ٿو ۽ اهي ٻڌائين ٿيون ته الله جل شانہ هر شيءِ تي قادر آهي جيڪو حمل جي قرار وٺڻ کان وٺي آخري دم تائين انسان جون تقاضائون ۽ نيون نيون خواهشون پنهنجي فياضيءَ ۽ حڪمت سان پوريون ڪندو رهي ٿو.

”وَمِنْكُمْ مَّنْ يَتُوفِّي وَمِنْكُمْ مَّنْ يُرَدُّ إِلَىٰ أَرْدَلِ الْعُمَرِ لِكَيْلَا يَعْلَمَ مِنْ بَعْدِ عِلْمٍ شَيْئًا“ ۽ اوهان مان ڪو اهو آهي جيڪو وفات ڪرايو وڃي ٿو ۽ اوهان مان ڪو اهو آهي جيڪو نهايت ذليل زندگيءَ ڏانهن موٽايو وڃي ٿو تانته ڄاڻڻ کان پوءِ ڪابه شيءِ نه ڄاڻي ”أَرْدَلِ الْعُمَرِ“ مان مراد زندگيءَ جو اهو دور آهي جنهن ۾ ٻيڙاڻپ جي ڪري عقل ۽

۽ فهم جون قوتون بيڪار ٿي وڃن غور ۽ فڪر جون صلاحيتون سلب ٿي وڃن ۽ يادداشت جو خزانو خالي ٿي ويندو آهي جيڪو شخص ڪڏهن وقار ۽ عزت جو پيڪر هوندو هو اڄ ان کي ڏسي ڪل ٿي اچي، حضرت عڪرمه فرمايو آهي ته جيڪو شخص قرآن پڙهندو اهو هن حالت تي نه ايندو. (١)

”وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ“ ۽ زمين کي غير آباد ڏسندين پوءِ جڏهن اسان ان تي مينهن وسايون ٿا ته تازي ٿئي ٿي ۽ مٽي اڀري ٿي ۽ هر قسم جو سهڻو (پوٽو) جمائي ٿي. مطلب ته هي به اسان جي قدرت جو ڪمال آهي جو جيڪا زمين ڪئين سال سڪل، غير آباد ۽ ويران پئي هوندي آهي اسين ان تي مينهن وسائي ان کي اهڙو تازو ۽ اڀرندڙ بنائيندا آهيون جو هر قسم جا اهڙا سهڻا سهڻا ٻوٽا جمائيندي آهي جن کي ڏسي دل خوش ٿيندي آهي.

فائدا.

مذڪوره آيتن مان هي فائدا ذهن نشين ٿيا.

١- ”مَنْ تَوَلَّاهُ فَأَتَتْهُ يُصِلُّهُ جَهَنَّمَ“ ان سان دوستي رکي، اهو ان کي گمراه بنائيندو، ان مان واضح ٿيو ته شيطان يا ان جي اشاري تي هلندڙن ماڻهن جي دوستي ڪڏهن به مفيد نه رهندي آهي پاڻ ته گمراه آهن پر انهن سان دوستي رکندڙ گمراه به ٿيندو ته جهنم جو رستو وٺي جهنم جي باهه جو ٻارڙ به بڻجندي.

٢- ”فَإِذَا أَنْزَلْنَا عَلَيْهَا الْمَاءَ“ پوءِ جڏهن اسان ان زمين تي پاڻي لائو (مينهن وسايو). ان مان ثابت ٿيو ته الله جل شانہ جي وڏين نعمتن مان مينهن به وڏي نعمت آهي. ان جي ذريعي برف ڳري ٿي، درياءُ ۽ واديون وهن ٿيون. زمين مان ڄمندڙ هر سلو ساڻو ۽ تازو بڻجي ٿو.



ذَٰلِكَ بِأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ

اهو ان سببان آهي جو بلاشڪ الله ئي حق آهي ۽ بلاشڪ اهو ئي جباري ٿو مئلن کي ۽ بيشڪ اهو هر

كُلِّ شَيْءٍ قَدِيرٌ ﴿٦﴾ وَأَنَّ السَّاعَةَ آتِيَةٌ لَا رَيْبَ فِيهَا ۚ

شيء تي قادر آهي ۽ بيشڪ قيامت ايندڙ آهي ناهي ڪو شڪ ان ۾

وَأَنَّ اللَّهَ يَبْعَثُ مَنْ فِي الْقُبُورِ ﴿٧﴾

۽ بيشڪ الله اٿاريندو انهن کي جيڪي قبرن ۾ آهن.

تفسير

اڳين آيتن ۾ الله جل شانہ جي قدرت جي دليل طور ٻہ نشانيون بيان ڪيون ويون هڪ انسان کي مٽيءَ کان بعد مٽيءَ جي ڦڙي سان وجود ڏئي سگهي صورت سان نوازڻ. ٻيو مينهن وسائي ويران زمين مان هر قسم جا نهايت سهڻا ٻوٽا پيدا ڪرڻ. ۽ هتي ٻڌايو ويو آهي ته: جيڪو اهي قدرتي ڪمال رکي ٿو اهو ئي سچو الله آهي ۽ اهو ئي مثل جيئرا ڪندو. فرمان پاڪ آهي ”ذَٰلِكَ بِأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ“ اهو ان سببان جو يقيناً الله ئي سچو آهي ۽ يقيناً اهو مئلن کي جيئرو ڪندو ۽ يقيناً اهو هر شيء تي قادر آهي مطلب ته مذڪوره ڳالهين ۽ قدرتي ڪرشم تي غور ڪرڻ سان واضح آهي ته جيڪو الله اها قدرت رکي ٿو اهو ئي سچو معبود بالحق آهي ۽ جيڪو ويران زمين مان پلا پلا ٻوٽا ڪڍڻ تي قادر آهي اهو مري ويلن کي به جيئرو ڪرڻ تي قادر آهي. ”وَأَنَّ السَّاعَةَ آتِيَةٌ لَا رَيْبَ فِيهَا“ وَأَنَّ اللَّهَ يَبْعَثُ مَنْ فِي الْقُبُورِ “ ۽ بلاشڪ قيامت اچڻ واري آهي ان ۾ ڪنهن به قسم جو شڪ ناهي ۽ بلاشڪ الله انهن کي اٿاريندو جيڪي قبرن ۾ آهن. يعني انسان کي الله جي خالقيت جا ڪمال ڏسي يقين ڪرڻ گهرجي ته قيامت ضرور ايندي ۽ قبرن وارن کي الله جل شانہ جيئرو ڪري اٿاريندو.

فائدة

عالم برزخ وفات کان پوءِ روح جي رهائش گاه جو نالو آهي لهذا سڙي چار

ٽي ويل، ٻڏي ويل، جانور جي پيٽ ۾ غذا ٿيل انسان جي لاءِ اهوئي برزخ آهي انسان مان هوشيءَ ختم ٿي وڃي ٿي مگر ”مِنَ الصُّلْبِ وَالتَّرَائِبِ“ پٺيءَ ۽ سيني مان نڪتل نطفو جنهن کي جرثومه، نسمه سڏين ٿا اهو ڪنهن به شيءِ سان بگري فنا نه ٿيندو آهي نه باهه سان چار ٿو ٿئي نه مٽيءَ ۾ ملي مٽي ٿو ٿئي نه پيٽ ۾ هضم ٿي گندگي ٿو بڻجي نه پاڻيءَ ۾ بگري فاني ٿو ٿئي اهو پنهنجي اصليت تي باقي آهي ان تخم انسانيءَ سان قيامت ۾ ان جي خلقت ۽ بعثت ٿيندي. اهو ”يُبْعَثُ مَنْ فِي الْقُبُورِ“ مان ثابت آهي چو ته ان ۾ سڀني جي بعثت جو ذڪر آهي ۽ اهي صرف زمين ۾ دفن ٿيل ناهن. (۱)

۲- حديث پاڪ ۾ آهي ته حضرت آدم (علی نبينا وعلیه الصلوٰۃ والسلام) کي قيامت تائين ٽيندر اولاد سندس پٺيءَ مان کڍي ڏيکاريو ويو. (۲)

ان مان مراد به اهي ئي جراثيم آهن انهن کي ئي حديث پاڪ ۾ ذره ۽ نسمه سڏيو ويو آهي عربيءَ ۾ جرثومه کي نسمه ۽ جراثيم کي ذره سڏيو ويو آهي نبي پاڪ صلي الله عليه وسلم جن هر شيءِ جي پيدائشي كيفيت ۽ جراثيم جي تفصيلي كيفيت بيان فرمائي آهي وقت جا فلسفي انهن حديثن جي روشنيءَ ۾ طبي تجربات ۽ مشاهدات ڪري نباتاتي، حيواناتي خلقت جي درجي به درجي كيفيت بيان ڪندا آهن مگر نبوي نگاهه اهو سڀ ڪجهه ڏسندي آهي جنهن کي سائنسدانن جا ذره بين اوزار به نه ڏسندا آهن.

وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ

۽ ماڻهن مان ڪو اهو به آهي جيڪو بحث ٿو ڪري الله (جي باري) ۾ بغير علم ۽ هدايت ۽ ڪتاب

مُنِيرٌ ۝ ثَانِي عِطْفِهِ لِيُضِلَّ عَنْ سَبِيلِ اللَّهِ لَهُ فِي الدُّنْيَا خِزْيٌ

روشن جي موزيندر ڪنڌ پنهنجي کي تانته گمراهه ڪري الله جي وات کان ان جي لاءِ دنيا ۾ خوري آهي

وَوَٰذِيقُهُ يَوْمَ الْقِيَمَةِ عَذَابَ الْحَرِيقِ ٩ ذَٰلِكَ بِمَا قَدَّمْتَ

۽ چڪائيندا سون ان کي قيامت جي ڏينهن عذاب ساڙيندڙ باهه جو اهو ان سببان جو اڳي موڪليو

يَدَاكَ وَأَنَّ اللَّهَ لَيْسَ بِظَالِمٍ لِّلْعَبِيدِ ۝١٠٤

هٽن تنهنجي ۽ بيشڪ الله ناهي ظلم ڪندڙ ٻانهن جي لاءِ.

(۱) نعيمی ص ۶۱۷ جلد ۱۷ (۲) مشکوٰۃ شریف باب القدر ص ۲۲

تفسير

اڳين آيتن ۾ ٻڌايو ويو ته قيامت جي مڃڻ وارن وٽ هي هي دليل آهن ۽ هنن آيتن ۾ بيان ٿي رهيو آهي ته جيڪو بدبخت ڪافر الله جل جلاله جي باري ۾ بحث ۽ جهيڙو ڪري ٿو ان وٽ ڪوبه دليل نه آهي.

شان نزول

مفسرن سڳورن لکيو آهي ته: ابوجهل ۽ ان جا ساٿي الله جل شانہ جا منڪر ۽ سندس پاڪ ذات جي متعلق اجايا بحث ڪندا هئا هڪ ڀيري ڪجهه نوجوان اصحابن سڳورن رضي الله عنهم رستي ۾ کيس بيهاري سندس اعتراضن جا دلائل گهريا. ته گهٻرائي جان ڇڏائي وٺي پڳو. ان جي متعلق هي آيتون نازل ٿيون. (١)

فرمان عالي شان آهي ”وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ثَانِي عَظْمُهُ لِيُضِلَّ عَنْ سَبِيلِ اللَّهِ لَهُ فِي الدُّنْيَا خِزْيٌ وَتَذِيقُهُ يَوْمَ الْقِيَامَةِ عَذَابَ الْحَرِيقِ“
۽ ماڻهن مان ڪو اهڙو آهي جيڪو الله (جل شانہ جي باري) ۾ علم، هدايت ۽ روشن ڪتاب کان سواءِ ڪنڌ موڙيندڙ ٿي ان لاءِ جهيڙو ڪري ٿو تائنه الله جي واٽ کان گمراه ڪري، ان جي لاءِ دنيا ۾ خواري آهي ۽ اسين ان کي قيامت جي ڏينهن ساڙيندڙ (باهه) جو عذاب چڪائينداسون. مقصد ته الله جل شانہ جي ذات ۽ قدرت تي يقين نه رکندڙ، اجايا بحث ڪندڙ اهڙو نادان ۽ بي وقوف آهي جنهن وٽ نه فهم ۽ فراست آهي ۽ نه ان ڪنهن کان پڇي پنهنجي جهالت دور ڪئي آهي ۽ نه ان بدنصيب ڪنهن آسماني روشن ڪتاب جو مطالعو ڪيو آهي اهو صرف ڪنڌ موڙي، پاسو ورائي آڪڙ ڪري هلي ٿو پنهنجي ٻيڙي ته ٻوڙي ڇڏيائين پر بين ڪي به گمراه بنائي تباهه ڪري رهيو آهي- اهو دنيا ۾ خوار ٿيندو ۽ قيامت جي ڏينهن ان کي جهنم جي ساڙيندڙ باهه جو عذاب چڪائينداسون- ”ثَانِي عَظْمُهُ“ جي معنيٰ ڪندي علامه قرطبي لکيو آهي ”لَوِي عُنْقَهُ مَرَحًا وَتَعْظِيمًا“ غرور ۽ نخوت سان پنهنجو ڪنڌ موڙڻ لڳو. (٢)

علامه ابن ڪثير لکيو آهي ”اي بلا عقل صحيح ولا نقل صريح بل بمجرد الرأي والهوى“ (٣)
يعني اهو صحيح عقل ۽ صريح نقل کان سواءِ صرف پنهنجي راءِ ۽ سڌن جي اجتماع

(١) خزائن العرفان ص ٤١، (٢) القرطبي ص ١٦ جلد ١٢ (٣) ابن ڪثير ص ٢٠٨ جلد ٣

ڪندي ائين ڪري ٿو.

”ذَالِكَ بِمَا قَدَّمْتَ يَدَاكَ وَأَنَّ اللَّهَ لَيْسَ بِظَلَّامٍ لِّلْعَبِيدِ“ (ان ڪي ٻڌايو ويندو ته) اهو سڀ ڪجهه انهن عملن جي ڪري آهي جيڪو تنهنجن ٻنهي هٿن اڳي ڪري موڪليو ۽ بلاشڪ الله ٻانهن جي لاءِ ظلم ڪندڙ ناهي. يعني جڏهن ان منڪر ڪي سزا ڏينداسون ته کيس ٻڌائينداسون ته الله ٻانهن سان ظلم نه ڪندو آهي اهو سڀ ڪجهه انهن عملن جو بدلو توکي ملي رهيو آهي جيڪي تنهنجن هٿن ڪري اڳتي موڪليا هئا. (١)

فائدا.

مذڪوره آيتن مان هي فائدا حاصل ٿين ٿا.

١- ”بَغِيْرَ عِلْمٍ“ (علم کان سواءِ) مان واضح ٿيو ته دنيا ۾ مومن جي لاءِ ٽي شيون عظيم انعام ۽ اعلى احسان آهن. ١- علم. ٢- هدايت. ٣- قرآن ڪريم. جنهن خوش نصيب کي هي نعمتون نصيب ٿيون ان جي هر ڳالهه عقل کان خالي نه هوندي ان جو هر بحث حڪمت آهي. ان جي زبان علم ۽ حڪمت جو سرچشمو آهي.

٢- ”ثَانِي عِظْفِهِ“ (پنهنجو ڪنڌ موڙيندڙ) مان واضح ٿيو ته ڪنڌ موڙي، متڪبر ٿي هلڻ دنيا ۾ بري ۽ نهايت ڪريل قسم جي عادت آهي- دنيا ۾ بدترين ڪافر ابو جهل جي اها عادت هئي ان جي ڪري ڪافر جي لاءِ هڪ سزا ۽ مغرور ڪافر جي لاءِ ٻه سزائون بيان ٿيون آهن. ١- دنيا ۾ خواري ۽ بدنامي ۽ آخرت ۾ ساڙيندڙ باهه جو عذاب. (معاذ الله ثم معاذ الله)

وَمِنَ النَّاسِ مَن يَّعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ

۽ ماڻهن مان ڪو اهو آهي جيڪو عبادت ڪري ٿو الله جي پاسي تي پوءِ جيڪڏهن پهتي ان کي ڀلائي (دنياوي ته)

اَظْمَأْنَ بِهٖۤ اِنْ أَصَابَتْهُ فِتْنَةٌ اَنۡقَلَبَ عَلٰی وَجْهِهٖ خَسِرَ الدُّنْيَا وَالْآخِرَةَ

مطمئن ٿيو ان سان ۽ جيڪڏهن پهتي ان کي ڪا تڪليف ته موٽي پنهنجي منهن ڀر نقصان وارو ٿيو دنيا ۽ آخرت ۾

ذَالِكَ هُوَ الْخُسْرَانُ الْمُبِينُ ۝ يَدْعُوا مِنْ دُونِ اللَّهِ مَا لَا يَضُرُّهُ

اهوئي نقصان چٽو آهي، عبادت ڪري ٿو الله کان سواءِ ان جي جيڪو نٿو نقصان ڏي، ان کي

وَمَا لَا يَنْفَعُهُ ذَلِكَ هُوَ الضَّلَالُ الْبَعِيدُ ﴿١٣﴾ يَدْعُوا لِمَنْ ضَرُّهُ

۽ ان جي جيڪو نٿو نفعو ڏئي ان کي اهائي گمراهي پري پهچڻ واري آهي، عبادت ڪري ٿو ان جي جو البتہ نقصان ان جو

أَقْرَبُ مِنْ نَفْعِهِ لِبُئْسَ الْمَوْلَىٰ وَلِبُئْسَ الْعَشِيرُ ﴿١٣﴾

وڌيڪ ويجهو آهي نفعي ان جي کان البتہ برو دوست آهي ۽ البتہ برو ساٿي آهي.

تفسير

اڳين آيتن ۾ الله جل شانہ جي منڪرن ڪافرن جو بيان هو هنن آيتن ۾ انهن ڪافرن جو ذڪر ٿي رهيو آهي جيڪي دنياوي محبت جي ڪري الله جل شانہ جو انڪار ڪندا آهن۔ فرمان ايزدي آهي. ”وَمِنَ النَّاسِ مَنْ يَّعْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَىٰ وَجْهِهِ خَسِرَ الدُّنْيَا وَالْآخِرَةَ ذَٰلِكَ هُوَ الْخُسْرَانُ الْمُبِينُ“. ۽ ماڻهن مان ڪو اهو آهي جيڪو پاسيرو ٿي الله جي عبادت ڪندو آهي پوءِ جيڪڏهن کيس پلائي (دنياوي) پهچندي ته ان تي مطمئن رهندو ۽ جيڪڏهن کيس ڪا تڪليف پهچندي ته منهن پڙ ڦري ويندو دنيا ۽ آخرت ۾ نقصان وارو ٿيو. اهوئي چئو نقصان آهي. مقصد ته بعضي ماڻهو صرف دنياوي غرض سان دين کي اختيار ڪندا آهن مگر سندن دل مذبذب رهندي آهي جيڪڏهن دين ۾ داخل ٿيڻ کان پوءِ دنياوي مفاد ڏسندا ته دين تي قائم رهندا ۽ جيڪڏهن ڪا تڪليف ايندي اٿن ته دين ڇڏي ويندا آهن. ”عَلَىٰ حَرْفٍ“ (پاسي تي پيئي) مان مراد آهي ته ان جي دل نه دين ڏانهن آهي نه دنيا ڏانهن. جيئن ڪو ڪنهن جاءِ جي پاسي تي ان لاءِ بيهندو آهي ته جيئن موقعو ملي تيئن پهچي وڃي.

شان نزول

مفسرن پلارن لکيو آهي ته: هيءَ آيت منافقن ۽ بهراڙين جي رهاڪو (بدوين) جي باري ۾ نازل ٿي هئي جو انهن مان جيڪڏهن ڪو هڪڙو مدينه منوره ۾ ايندو هو ۽ ان جو جسم تندرست، گهوڙو سگهو ٿيندو هو. سندس زال پٽ ڄڻندي هئي ۽ مال گهڻو ٿيندو هو ته چونڊو هو هي دين سهڻو آهي مون کي ان ۾ پلائي حاصل ٿي آهي۔ نهايت

مطمئن رهندو هو. ۽ جيڪڏهن ائين نه ٿيو ته دانهون ڪندو هو ته مون کي هن دين مان ڪوبه فائدو نه پيو آهي ۽ ڦري ويندو هو. (١)

”يَدْعُوا مِنْ دُونِ اللَّهِ مَا لَا يَنْفَعُهُمْ ذَالِكُمْ هُوَ الضَّلَالُ الْبَعِيدُ“ الله کان سواءِ ان جي عبادت ڪري ٿو جيڪو نه ان کي نقصان ٿو ڏي ۽ نه ان کي نفعو ٿو ڏي اها ئي پري پهچائيندڙ گمراهي آهي. مقصد ته دنياوي مفاد نه ملڻ جي ڪري الله جل جلاله جي عبادت ڇڏي انهن پٿرن مان ٺهيلن بتن جي عبادت ڪري ٿو جيڪي کيس نه ڪجهه نقصان ڏيئي سگهن ٿا نه نفعو- اها ئي ته حماقت ۽ حق کان پري پهچائڻ واري گمراهي آهي. (٢)

تنبيه.

موجوده دور ۾ انبياء ڪرام عليهم الصلوة والسلام ۽ اهل بيت ۽ اولياءِ عظام جا گستاخ ۽ بي ادب مذڪوره آيت پڙهي ماڻهن کي چوندا آهن ته: انبيائن سڳورن عليهم الصلوة والسلام ۽ اوليائن کي عرض ڪرڻ شرڪ آهي- مگر اهو سندن قول بالڪل ناحق ۽ غلط آهي شبير احمد عثمانی صاحب ان آيت مان بت مراد ورتا آهن جيئن تفسير ۾ بيان ٿيو ۽ علامه صاوي عليه الرحمة ته نهايت وضاحت ڪندي لکيو آهي. ”فهذه الآية تقال ايضا لمن التجا الي المخلوق وترك الخالق معتمدا على ذالك المخلوق واما الاتجاء للمخلوق من حيث انه مهبط الرحمات كمواصلته آل البيت والاولياء والصالحين فهو مطلوب وهو في الحقيقة التجاء للخالق بقرب ذالك ان الله تعالى امرنا بالجلوس في المساجد والطواف بالبيت وقيام ليلة القدر ونحوها وماذا لا للتعرض للرحمة النازلة في تلك الاماكن والازمان فلا فرق بين الاشخاص وغيرها فهم مهبط الرحمات لامنشئوها. (٣)

يعني هيءَ آيت ان جي لاءِ چئي ويندي جنهن مخلوق ڏانهن التجا ڪندي خالق کي ڇڏي ڏنو مخلوق تي ئي اعتماد ڪري وينو. پر ان ارادي سان مخلوق کي التجا ڪرڻ ته اهي الله جي رحمتن نازل ٿيڻ جا مرڪز آهن جيئن اهل بيت، اولياءِ ۽ صالحن سان تعلق جوڙڻ ته اهو ته مطلوب آهي ۽ اها حقيقت ۾ خالق کي التجا ڪرڻ آهي جو اهي ان جا مقرب آهن اسان کي الله جل شانہ مسجدن ۾ ويهڻ، بيت الله جو طواف ڪرڻ، ليلى القدر ۾ بيهڻ وغيره جو ان لاءِ امر ڪيو آهي جو انهن جاين ۽ وقتن ۾ نازل ٿيندڙ رحمتون حاصل ڪجن پوءِ انهن ۽ (مقبول) شخصيتن ۾ ڪو فرق ناهي. اهي به رحمتن

جي نازل ٿيڻ جا مرڪز آهن پيدا ڪندڙ ناهن.

”يَدْعُوا لِمَنْ صُرَّةَ أَقْرَبُ مِنْ نَفْعِهِ لِبَيْتِ الْمَوْلَى وَلِبَيْتِ الْعَشِيرِ“ ان جي عبادت ٿو ڪري جنهن جو نقصان ان جي نفعي کان وڌيڪ ويجهو آهي اهو دوست نهايت برو آهي ۽ اهو ساٿي (به) نهايت برو آهي. يعني ڪافر بتن کان جنهن نفعي ملڻ جي خيال ۾ آهن (اهو سندن وهم آهي انهن کان نفعو ملڻ ممڪن ئي ناهي) بلڪ انهن کي پوڄڻ سان کين ملندڙ نقصان قطعي ۽ يقيني آهي. اهو نقصان هي آهي جو دنيا ۾ قتل ڪيا ويندا ۽ آخرت ۾ شديد عذاب جي حوالي هوندا. (١)

پوءِ افسوس جو اظهار ڪندي چوندا ته اهي بت اسان جا نهايت برا دوست ۽ نهايت برا ساٿي آهن- ”مولى“ معنيٰ دوست ۽ مددگار ۽ ”عشير“ معنيٰ ساٿي- مراد بت آهي. (٢)

فائدا.

مذڪوره آيتن مان هي فائدا حاصل ٿين ٿا.

١- ”وَمِنَ النَّاسِ مَنْ يَعْبُدُ اللَّهَ عَلَى حَرْفٍ“ (۽ ماڻهن مان ڪو اهو آهي جيڪو پاسي تي بيهندي الله جي عبادت ڪندو آهي) ان مان ثابت ٿيو ته الله جل جلاله جي رضا حاصل ڪرڻ جي بجاءِ صرف دنيوي لالچ لاءِ عبادت ڪرڻ منافقن جو ڪم آهي سچا مومن صرف رب پاڪ کي راضي ڪرڻ لاءِ سندس عبادت ڪندا آهن باقي سندن ڪم رب پاڪ ناهيندو آهي.

٢- ”انْقَلَبْ عَلَى وَجْهِهِ“ (منهن ڀر موٽيو) مان ثابت ٿيو ته مومن جو شان ناهي ته دنيوي لالچ پوري نه ٿيڻ جي ڪري دين کان منهن موڙي، دين ۾ امتحان ۽ آزمائشون به اينديون آهن جن کي صبر ڪري برداشت ڪرڻ ايمان جي ڪمال جي علامت آهي.

إِنَّ اللَّهَ يَدْخُلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي

بيشڪ الله داخل ڪندو انهن کي جن ايمان آندو ۽ ڪيائون نيڪ عمل بهشتن ۾ جو وهن ٿيون

مِنْ تَحْتِهَا الْأَنْهَارُ إِنَّ اللَّهَ يَفْعَلُ مَا يُرِيدُ ﴿٣٤﴾ مَنْ كَانَ يَظُنُّ أَنْ لَنْ

هيٺان انهن جي نهرون بلاشڪ الله ڪري ٿو اهو جيڪو ارادو فرمائي ٿو جيڪو شخص گمان ڪري ٿو ته هرگز نه

يَنْصُرُهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ

مدد ڪندو ان جي الله دنيا ۽ آخرت ۾ پوءِ گهرجي ته چڙهي اهو رسيءَ سان آسمان ڏانهن ان کان پوءِ

لَيَقْطَعُ فَلْيَنْظُرْ هَلْ يُذْهِبَنَّ كَيْدُهُ مَا يَغِيظُ ⑮

گهرجي ته ڪٿي پوءِ گهرجي ته ڏسي ته ڇا پري ڪري ٿي تدبير ان جي ان کي جنهن کان ڪاوڙجي ٿو

وَكَذَلِكَ أَنْزَلْنَاهُ آيَاتٍ مُبَيِّنَاتٍ وَأَنَّ اللَّهَ يَهْدِي مَن يَرِيدُ ⑯

۽ اهڙي طرح نازل ڪيوسون ان کي آيتون روشن بنائي ۽ بيشڪ الله هدايت ڪري ٿو جنهن جو ارادو ٿو فرمائي.

تفسير

اڳين آيتن ۾ ڪافرن کي ملندڙ نقصان جو ذڪر هو ۽ هنن آيتن ۾ مومنن کي ملندڙ نعمتن جو ذڪر آندو ويو آهي.

شان نزول.

مفسرن لکيو آهي ته: هڪ ڀيري نبي پاڪ صلي الله عليه وسلم جن عرب جي بن قبيئل بني اسد ۽ بني غطفان جي طرف اسلام قبول ڪرڻ جي لاءِ پيغام موڪليو انهن پيغام آڻيندڙن اصحابن کي چيو ته: (حضرت) محمد (صلي الله عليه وسلم) جن جي دين لاءِ دعوت عارضي آهي ان سان نه الله جل شانہ جي مدد هاڻي شامل آهي نه اڳتي ٿيندي. اسين سڀ ڪجهه ڏسون ۽ سمجهون پيا اسان جا يهودين سان قسم تي ڪيل عهد، انجام پراڻا آهن. اسين اسلام قبول ڪري انهن کي ناراض نه بنائينداسون. اسلام اڄ يا سڀاڻي ناڪام ٿي ويندو ته پوءِ اسين انهن کي ڪهڙو منهن ڏيکارينداسون. انهن جي متعلق هي آيتون نازل ٿيون. (١)

فرمان مبارڪ آهي ”إِنَّ اللَّهَ يَدْخُلُ الَّذِينَ آمَنُوا وَعَمِلُوا الصَّالِحَاتِ جَنَّتٍ تَجْرِي مِنْ تَحْتِهَا الْأَنْهَارُ إِنَّ اللَّهَ يَفْعَلُ مَا يُرِيدُ“ بيشڪ الله انهن کي جن ايمان آندو ۽ صالح عمل ڪيا انهن بهشتن ۾ داخل ڪندو جن جي هيٺان نهرون وهن ٿيون بيشڪ الله اهو ڪري ٿو جيڪو ارادو فرمائي ٿو. گمراهن جي احوال ۽ عاقبت کي بيان ڪرڻ کان پوءِ صالحن

مومنن جي حالات بيان ٿي رهي آهي: مطلب هي آهي ته: دنيوي لالچ ۽ طمع تي عبادت ڪرڻ وارو! جن ٻانهن اخلاص سان ايمان آڻي صالح عمل ڪيا نه اميريءَ ۽ دولت منديءَ لاءِ مومن بڻيا ۽ نه جهاد، غربت ۽ مسڪينيءَ جي ڪري پوئتي هٽيا. هر حال ۾ پنهنجي پاڪ پروردگار جا فرمان پورا ڪندا رهيا اهڙن پيارن کي آخرت ۾ اهڙين جنتن ۾ داخل ڪنداسون جن جي هيٺان ڪير، ماڪي، صاف مٺي ۽ ٿڌي پاڻيءَ جون نهرون پيون وهنديون. بلاشڪ الله جل شانہ پنهنجي مشيت ۽ رضا سان جيڪو ارادو فرمائي ٿو اهو ڪري ٿو اهو ڪنهن جو محتاج يا پابند نه آهي. انبياءِ ڪرام عليهم الصلوة والسلام کي معجزات، اولياءِ عظام کي ڪرامات به اهوئي عطا ڪري ٿو.

”مَنْ كَانَ يُظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَمْدُدْ بِسَبَبٍ إِلَى السَّمَاءِ ثُمَّ لْيَقْطَعْ فَلْيَنْظُرْ هَلْ يُذْهِبَ كَيْدَهُ مَا يَغِيظُ“ جيڪو شخص اهو گمان ٿو ڪري ته الله ان جي دنيا ۽ آخرت ۾ هرگز مدد نه ڪندو ان کي گهرجي ته مضبوط رسيءَ سان آسمان ڏانهن چڙهي ان کان پوءِ ان کي ڪٿي پوءِ گهرجي ته ڏسي ته ڇا ان جي خفيه تدبير ان کي ختم ڪري ٿي جنهن کان ڪاوڙجي ٿو.

سمجهڻ گهرجي ته ”اَنْ لَنْ يَنْصُرَهُ“ ۾ ”ه“ ضمير جي مرجع نبي پاڪ صلي الله عليه وسلم جن آهن. ڪافر مسلمان جي تنگدستي ۽ ڪمزوريءَ کي ڏسي خيال ڪندا ۽ چوندا هئا ته اهڙن مسڪينن ۽ ڪمزورن سان گڏ ويهي، انهن واري دين کي قبول ڪرڻ مان ڇا ملندو؟ هنن جي نبي (ڪريم صلي الله عليه وسلم) جي به الله (جل شانہ) مدد نه ڪندو نه اڳ ۾ ڪئي اٿس انهن کي ٻڌايو ٿو وڃي ته: ائين هرگز نه آهي جيئن اي ڪافرو! اوهان سمجهو ٿا رب العزة جل شانہ پنهنجي محبوب ڪريم صلي الله عليه وسلم جي ضرور مدد ڪندو. اوهان ڏسندؤ ته هر طرف ان جي نالي مبارڪ جا اعلان هوندا. سون ۽ چاندي سندس قدمن پاڪن تان قربان ٿيندا رهندا. ها جنهن کي سندس شان ۽ نالي پاڪ ٻڌڻ سان ڪاوڙ ٿي لڳي ان کي گهرجي ته ڳچيءَ ۾ مضبوط رسو وجهي آسمان (مٿاهين جاءِ) تي چڙهي ان رسيءَ کي ڪٽي، ڪٽڻ سان هيٺ ڪري مري پوندو ۽ انهيءَ ڪاوڙ ڏيارڻ واري ڳالهه کان آزاد ٿي ويندو. ”السَّمَاءُ“ مان هتي مراد ڪاوڙ ڪندڙ جي جڳهه جي ڇت آهي. (١)

”وَكَذَٰلِكَ أُنزِلَتْهُ آيَاتُ بَيِّنَاتٍ وَأَنَّ اللَّهَ يَهْدِي مَن يُرِيدُ“ ۽ اهڙي طرح اسان ان (قرآن ڪريم) کي روشن آيتون ڪري نازل فرمايو، ۽ بيشڪ الله جنهن جو ارادو ٿو فرمائي ان

کي هدايت ٿو ڪري. يعني اسان اهڙا واضح ۽ روشن دليل نازل ڪيا آهن جن مان توحيد، رسالت ۽ قيامت جا عقيدا صاف ۽ واضح آهن پر اصل حقيقت هيءَ آهي ته: هدايت ان کي حاصل ٿيندي آهي جنهن جي هدايت تي اچڻ جو الله جل شانہ ارادو فرمائي۔ هدايت تي هلڻ جو حڪم ۽ هدايت ڏيڻ جي ارادي ۾ فرق آهي. حضرت ابراهيم عليه السلام جن کي پٽ کي ڪهڻ جو حڪم ته ٿيو هو پر ان کي ڪهي ڇڏڻ جو ايزدي ارادو نه هو. صرف امتحان وٺڻ مقصد هو. (١)

فائدا.

مذڪوره آيتن مان هي فائدا حاصل ٿيا.

١- ”إِنَّ اللَّهَ يَفْعَلُ مَا يُرِيدُ“ (الله جيڪو ارادو فرمائي ٿو اهو ڪري ٿو). ان مان واضح ٿيو ته ٿيندو اهوئي جيڪو الله جل شانہ ارادو فرمائيندو. ها سندس بارگاهه ۾ دعائون گهري انبياء عليهم الصلوة والسلام ۽ اولياء پلارا پين کي ڪابه شيء ڏيارين ته ڏياري سگهن ٿا جيئن حضرت ابراهيم (عليه الصلوة والسلام) مڪه مڪرمه جهڙي غير آباد واديءَ ”وَادِي غَيْرِ ذِي زَرْعٍ“ کي دعا گهري ڪشادو رزق، ۽ هر قسم جا ميوا ڏياري ڇڏيا جنهن لاءِ ”وَأَرْزَقَهُمْ مِّنَ الثَّمَرَاتِ“ قوي دليل ۽ شاهد موجود آهي.

٢- ”مَنْ كَانَ يَظُنُّ“ کان ”مَا يَغِیْظُ“ تائين آيت مان واضح ٿيو ته نبي پاڪ صلي الله عليه وسلم جن جي لاءِ اهو عقيدو رکندڙ ته الله سندن مدد نه ڪندو يا سندن شان پسند نه ڪندڙ جي لاءِ قرآن پاڪ جو اهو فيصلو آهي ته اهو قاسمي ڪائي مري وڃي نه هجي نه سندن شان ٻڌي سڙي. (العياذ بالله العزيز).

إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ وَالنَّصَارَى

بیشڪ جن ايمان آندو ۽ جيڪي يهودي بڻيا ۽ تارن جا پوڄاري ۽ نصاري

وَالْمَجُوسَ وَالَّذِينَ أَشْرَكُوا إِنَّ اللَّهَ يَفْصِلُ بَيْنَهُمْ يَوْمَ الْقِيَمَةِ

۽ مجوسي ۽ جن شرڪ ڪيو بیشڪ الله فيصلو ڪندو انهن ۾ قيامت جي ڏينهن

إِنَّ اللَّهَ عَلَى كُلِّ شَيْءٍ شَهِيدٌ ۝ أَلَمْ تَرَ أَنَّ اللَّهَ يَسْجُدُ لَهُ

۽ بيشڪ الله هر شيء کي مشاهدو فرمائيندڙ آهي ڇا نه ڏٺو تو ته بيشڪ الله سجدو ٿا ڪن ان جي لاءِ

مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ

اهي جيڪي آسمانن ۾ آهن ۽ جيڪي زمين تي آهن ۽ سج ۽ چنڊ

وَالنُّجُومُ وَالْجِبَالُ وَالشَّجَرُ وَالْدَّوَابُّ وَكَثِيرٌ مِّنَ النَّاسِ وَكَثِيرٌ

۽ تارا ۽ جبل ۽ وڻ ۽ جانور ۽ گهڻا ماڻهن مان ۽ گهڻا

حَقَّ عَلَيْهِ الْعَذَابُ وَمَنْ يُهِنِ اللَّهُ فَمَالَهُ مِنْ مُّكْرِمٍ ۝

ثابت ٿيو انهن تي عذاب ۽ جنهن کي خوار ٿو ڪري الله پوءِ ناهي ان جي لاءِ ڪو عزت ڪندڙ

إِنَّ اللَّهَ يَفْعَلُ مَا يَشَاءُ ۝ السَّجْدَةُ

بيشڪ الله ڪري ٿو جيڪو گهري ٿو.

تفسير

گهڻين اڳين آيتن کان ڪافرن ۽ مومنين، جو مطلق ذڪر ٿيندو آيو ۽ هنن آيتن

۾ اول مومنين جو پوءِ ڪافرن جا مختلف قسم بيان ڪندي فرمان ٿي رهيو آهي.

”إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ وَالنَّصَارَى وَالْمَجُوسَ وَالَّذِينَ أَشْرَكُوا إِنَّ اللَّهَ يَفْصِلُ بَيْنَهُمْ يَوْمَ الْقِيَامَةِ إِنَّ اللَّهَ عَلَى كُلِّ شَيْءٍ شَهِيدٌ“ بيشڪ جن ايمان آندو ۽

جيڪي يهودي ٻڻيا ۽ تارن جا پوڄاري ۽ نصاريٰ ۽ مجوسي ۽ مشرڪ انهن جي وچ ۾

قيامت جي ڏينهن الله فيصلو ڪندو يقيناً الله هر شيء کي مشاهدو فرمائيندڙ آهي. يعني

قيامت جي ڏينهن الله جل شانہ سڀني مذهبن ۽ فرقن جي نزاعات جو فيصلو ڪندو- اهو

سڀني جي عقائد، نظريات، اعمال، احوال کي ڄاڻي ٿو، ان جو علم سڀني کي محيط

آهي مومنين کي جنت ۾ داخل ڪندو ۽ غير مومن کي جهنم ۾ وجهندو. هتي ڇهه مذهب

بيان ٿيا آهن، پنج جهنم وارن جا هڪ (ايمان ۽ اسلام) جنت وارن جو آهي. (١)

”الْمَرَّ تَرَّ أَنْ اللَّهَ يَسْجُدَ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ
وَالنُّجُومُ وَالْجِبَالُ وَالشَّجَرُ وَالْدَّوَابُّ وَكَثِيرٌ مِّنَ النَّاسِ“ چا تونه ڏٺو ته جيڪي به آسمانن
۾ ۽ جيڪي به زمين تي آهن ۽ سج ۽ چنڊ ۽ تارا ۽ جبل ۽ وڻ ۽ چوپايا ۽ گھڻا ماڻهن
مان- هن آيت ۾ الله جل جلاله جي عظمت ۽ ڪبرائيءَ کي وڏي پر جلال انداز ۾ بيان
ڪيو ويو آهي هڪ ته هر شيءِ زمين، آسمان ۽ جيڪو ڪجهه انهن ۾ آهي. سج، چنڊ، تارا، جبل، وڻ
۽ جانور سڀ سندس دربار ۾ سر بسجود آهن بيوٽي ٽڪوڻي لحاظ سان ڪائنات جي هر
شيءِ پوءِ اها شعور ۽ ادراڪ رکي يا نه رکي ٽڪوڻي احڪام جي اڳيان سر بسجود آهي.
ڪنهن کي به سندس ٽڪوڻي احڪام جي خلاف ڊمر هڻڻ جي اجازت ناهي سڀني جي
پيدائش موت، مرض ۽ صحت الغرض ته هر شيءِ الله جل شانہ جي امر سان ئي وجود ۾
اچي ٿي پر هن جهان جي اها مخلوق جيڪا عقل ۽ فهم جي نعمت سان نوازيل آهي ان
کي هن ٽڪوڻي خضوع کان سواءِ اختيار سان سجدي ڪرڻ جو به مڪلف بنايو ويو آهي
۽ ان اختياري سجدي نه ڪندڙ جي لاءِ سزا مقرر ڪئي وئي آهي پر متقدم علماء ۽ محدثن
سڳورن فرمايو آهي ته ڪائنات جي هر شيءِ اختياري سجود ڪري رهي آهي ڇو ته
جمادات (بي ساهه شيون) اسان جي لحاظ سان ڪٿي بي جان آهن پر انهن کي اهڙي
زندگي ڏني وئي آهي جنهن سان اهي الله جل شانہ جي اختياري طور اطاعت ڪري رهيون
آهن ۽ ان جي حمد ۽ ثنا سان تسبيح ڪنديون رهن ٿيون، جيئن فرمان الاهي آهي ”وَأَنَّ
مِّنْ شَيْءٍ إِلَّا يَسْبُحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ“ (١)

ڪابه شيءِ ناهي مگر اها ان جي حمد سان گڏ تسبيح پڙهي ٿي ۽ پر اوهان
انهن جي تسبيح کي نٿا سمجهو.

طبراني حضرت ابن مسعود رضي الله تعالى عنه کان روايت ڪندي آهي ته! نبي
ڪريم صلى الله عليه وسلم جن فرمايو ”إِنَّ الْجَبَلَ يُنَادِي الْجَبَلَ يَا فُلَانُ هَلْ مَرَّ بِكَ أَحَدٌ
يُذَكِّرُ اللَّهَ“ بلاشڪ هڪڙو جبل ٻئي جبل کي سڏي (ان کان پڇي) ٿو ته ڇا تون وٽان (اڄ
ڪو) اهڙو ٻانهو لنگهيو آهي جنهن الله جو ذڪر ڪيو هجي؟ مسلم شريف ۾ آهي ته
نبي پاڪ صلى الله عليه وسلم جن فرمايو ”مان انهن پٿرن کي سڃاڻان ٿو جو جڏهن مان
انهن وٽان لنگهان ٿو ته اهي منهنجي بارگاهه ۾ درود ۽ سلام پيش ڪن ٿا“ بغوي هن
مذهب کي ترجيح ڏيندي لکيو آهي ته: اهو صحيح، سهڻو ۽ اهل سنت جي قول جي
موافق آهي. (٢)

”وَكَثِيرٌ حَقَّ عَلَيْهِ الْعَذَابُ وَمَنْ يُهِنِ اللَّهُ فَمَا لَهُ مِنْ مُكْرِمٍ إِنَّ اللَّهَ يَفْعَلُ مَا يَشَاءُ“ ۝
 گهڻن تي عذاب ثابت ٿي چڪو آهي ۽ جنهن کي الله خوار ٿو ڪري ان جي ڪير به عزت
 ڪندڙ ناهي الله جيڪي گهري ٿو اهو ڪري ٿو. يعني گهڻن ماڻهن تي سڄدي جي انڪار
 ڪرڻ جي ڪري عذاب ثابت ٿي چڪو آهي ۽ اعمال جي شامت جي ڪري جنهن کي الله
 ذليل ۽ خوار ڪري ٿو ان کي ڪير به عزت ۽ بلنديءَ جي مقام تي پهچائي نٿو سگهي،
 الله جل شانہ جيڪي گهري ٿو ڪري ٿو ان کي ڪنهن جي پرواهه ناهي.

فائدا.

مذڪوره آيتن مان هي فائدا حاصل ٿيا.

١- ”إِنَّ الَّذِينَ آمَنُوا“ (بلاشڪ جن ايمان آندو) ۾ مومنن کي ذڪر ڪري بعد ۾
 غير مومنن جو ذڪر آئي ۽ سڀني جي لاءِ حڪم ڪرڻ (تہ الله جل شانہ قيامت جي ڏينهن
 انهن ۾ فيصلو ڪرڻ (فرمائيندو) مان واضح ٿيو تہ مومن سڏائيندڙن ۾ جيڪي مختلف
 فڪر آهن انهن جو بہ ان ڏينهن فيصلو ڪيو ويندو.

٢- ”وَمَنْ يُهِنِ اللَّهُ فَمَا لَهُ مِنْ مُكْرِمٍ“ (۽ جنهن کي الله خوار ٿو ڪري ان جي
 ڪير بہ عزت ڪندڙ ناهي) مان واضح ٿيو تہ دنيا ۽ آخرت جي اصلي ۽ دائمي عزت الله
 جل شانہ جي قدرتي هٿ ۾ آهي. ۽ اها ايمان سان عبادت ڪرڻ سان وابسته آهي. ڪافر
 ڪيترو بہ دولت مند ۽ مالدار هجي قدرتي نگاهہ ۾ ذليل ۽ خوار آهي.

هَذَا نِ حَصْمِنِ اخْتَصَمُوا فِي رَبِّهِمْ فَالَّذِينَ كَفَرُوا قُطِعَتْ لَهُمْ

هي نہ ڌرون اهن جھيڙو ڪيائون پنهنجي رب اهي باري ۾، جن ڪفر ڪيو تيار ڪيا ويا آهن انهن جي لاءِ

ثِيَابٌ مِّنْ نَّارٍ يَصَّبُ مِّنْ فَوْقِ رُءُوسِهِمُ الْحَمِيمُ ۝ (۱۹) يُصْهَرُ بِهِ

ڪپڙا باهہ مان پلٽايو ويندو مٿن انهن جي تي گرم پاڻي ٻڙي ڪڍيو ويندو ان سان

مَا فِي بُطُونِهِمْ وَالْجُلُودُ ۝ (۲۰) وَلَهُمْ مَقَامِعٌ مِّنْ حَدِيدٍ ۝ (۲۱) كُلَّمَا أَرَادُوا

اهو جيڪو انهن جي پيٽن ۾ هوندو ۽ کلون (۾ ڳري وينديون) ۽ انهن جي لاءِ گرز هوندا لوهہ جا جڏهن بہ ارادو ڪندا

أَنْ يَخْرُجُوا مِنْهَا مِنْ غَمٍّ أُعِيدُوا فِيهَا وَذُوقُوا عَذَابَ الْحَرِيقِ ۝ (۲۲)

هي تہ نڪرن ان مان ڏک جي ڪري تہ ورائي وڌا ويندا ان ۾ ۽ چڪو عذاب ساڙيندڙ باهہ جو.

تفسير

اڳين آيتن ۾ ڪافرن جي مختلف گروپن ۽ مومنن جو ذڪر ڪيو ويو ۽ هنن آيتن ۾ بيان ٿي رهيو آهي ته اهي سڀئي اصل ۾ به ڌريون آهن. ١- هڪ سمورا ڪافر ٿولا. ٢- مومن مسلمان.

شان نزول.

هنن آيتن جي نزول ۾ به قول آهن. ١- هڪ هي آهي ته هڪ ڀيري اهل ڪتاب مان ڪجهه ماڻهن اصحاب ڪرام رضي الله تعالى عنهم کي عرض ڪيو: ته اسين الله جل شانہ کي گهڻو وڌيڪ پيارا آهيون ان جي ڪري ئي اسان جو نبي اوهان جي نبي ڪريم صلى الله عليه وسلم جن کان پهريان آيو ۽ اسان کي خداوندي ڪتاب اوهان کي ڪتاب ملڻ کان پهريان مليو. انهن کي جواب ڏيندي اصحاب ڪرام رضي الله تعالى عنهم فرمايو ته: اسين اوهان کان پڻ آهيون ڇو ته اسان پنهنجي نبي ڪريم صلى الله عليه وسلم جن ۽ ان جي لائڻ ڪتاب تي به ايمان آندو آهي ته اوهان جي نبي ۽ ان تي نازل ڪيل ڪتاب تي به ايمان آندو آهي تڏهن هي آيتون نازل ٿيون. ٢- قول هي آهي ته: هي آيتون نامور مسلمانن سيدالشهداء حضرت حمزه، حضرت علي، حضرت ابو عبیده بن جراح رضي الله تعالى عنهم ۽ سندن مقابلي ۾ نامور ڪافرن شيبه، عتبہ ۽ وليد جي متعلق نازل ٿيون. (١)

فرمان الاهي آهي ”هٰذَانِ خَصْمَنِ اِخْتَصَمُوْا فِیْ رَبِّهِمْ“ هي به ڌريون آهن جن پنهنجي رب (جي باري) ۾ جهيڙو ڪيو- يعني ڪافر ۽ مومن به ڌريون آهن جن جو پنهنجي رب جي باري ۾ جهيڙو ۽ اختلاف آهي اهي هڪ ٻئي سان گڏ هلي نه سگهندا. مومن پنهنجي رب جي سڀني ڳالهين کي پوري جو پورو تسليم ڪندا ۽ ان جي حڪمن جي اڳيان هميشه سر بسجود رهندا ۽ ڪافر جن ۾ يهودي، نصاريٰ، مجوسي ۽ صابئي سڀ شامل آهن، رباني هدايت قبول نه ڪندا. اهي ٻئي ڌريون هميشه هڪ ٻئي جي خلاف آهن ۽ رهندا.

”قَالِیْنِ كَفَرُوْا قُطِعَتْ لَهُمْ ثِيَابٌ مِّنْ نَّارٍ“ پوءِ جن ڪفر ڪيو انهن جي لاءِ جهنم جي باهه مان ڪپڙا تيار ڪيا ويندا. قطعت، تقطيع کان ورتل آهي معنی ٽڪرا ٽڪرا

ڪرڻ ۽ هتي مراد آهي سندن جسمن جي موافق ٺاهڻ مطلب هي آهي ته جيئن ڪپڙا بدن تي گهيرو ڪري بيهندا آهن تيئن باهه انهن کي گهيرو ۾ آڻي ڇڏيندي. (١)
يا انهن جي لاءِ ڪنهن اهڙي شيءِ مان ڪپڙا ٺهرائي کين پارايا ويندا جو جيئن انهن کي باهه وٺندي تيئن گهڻو ٽپي سخت ٿيندا. (٢)

”يُصَبُّ مِنْ فَوْقِ رُءُوسِهِمُ الْحَمِيمُ يُصْهَرُ بِهِ مَا فِي بُطُونِهِمْ وَالْجُلُودُ وَلَهُمْ مَقَامِعٌ مِنْ حَدِيدٍ“
سندن مٿن جي مٿان گرم ٽهڪندڙ پاڻي پلٽايو ويندو ان سان جيڪو ڪجهه سندن پيٽن ۾ هوندو ڳاري ڪڍيو ويندو ۽ (سندن) ڪلون به ڳري وينديون ۽ انهن جي لاءِ لوهه جا گرز هوندا. مطلب ته: جهنم وارن جي مٿن کي لوهي هٿوڙن سان ڀڄي انهن جي مٿان جهنم جي باهه سان گرم ڪيل ٽهڪندڙ پاڻي وڌو ويندو جيڪو دماغ جي رستي سان سندن پيٽ ۾ پهچندو جنهن سان سندن آندا اوجهيون ٽڪرا ٽڪرا ٿي ٻاهر ايندا ۽ بدن جي ڪل به ان جي گرم هجڻ جي ڪري ٽڪرا ٽڪرا ٿي ڪري پوندي ۽ وري انهن جو جسم جهڙو هو اهڙو ٿي ٿي ويندو ۽ بار بار ائين ٿيندو رهندو.

”كُلَّمَا أَرَادُوا أَنْ يَخْرُجُوا مِنْهَا مِنْ غَمٍّ أُعِيدُوا فِيهَا وَذُوقُوا عَذَابَ الْحَرِيقِ“ جڏهن به تڪليف جي ڪري ارادو ڪندا ته ان مان ٻاهر نڪرن ته ان ۾ موٽايا ويندا ۽ کين چيو ويندو ته سائيندڙ باهه جو عذاب چڪو يعني دوزخ جي عذاب کان تنگ ٿي ڪوشش ڪندا ته ٻاهر نڪرن باهه جا ڀڙڪا انهن کي مٿي ڪڍي اڇلائيندا ته ملائڪ کين لوهه جا گرز هڻي واپس ورائيندا ۽ کين چوندا ته هميشه واري عذاب جو مزو ماڻيو جنهن مان نڪري نه سگهندو.

فائدا.

مذڪوره آيتن مان هي فائدا حاصل ٿيا.

- ١- ”هَذَا خِصْمٌ“ (هي به ڌريون آهن) مان واضح ٿيو ته ڪافر هميشه مسلمان جو دشمن رهيو آهي ۽ رهندو ان مان دوستي ۽ وفاداريءَ جي اميد نه رکجي. جيڪڏهن بظاهر ڪجهه فائدو ڏيڻ جي ڳالهه ڪندو ته ٻيڻو نفعو وٺندو ۽ اهو به ظاهر ٿيو ته نبي پاڪ صلي الله عليه وسلم جن جي شان جي باري ۾ جهيڙو بحث انڪار ڪرڻ درحقيقت رب العالمين جل شاناه جي ذات جي باري ۾ اختلاف ڪرڻو آهي. چو ته يهودي ۽ نصاريٰ الله جا منڪر نه هئا نبي ڪريم صلي الله عليه وسلم جن جي رسالت ۽ نبوت جا منڪر هئا.
- ٢- ”قُطِعَتْ لَهُمْ ثِيَابٌ مِّنْ نَّارٍ“ (انهن جي لاءِ باهه مان ڪپڙا ڪٽي تيار ڪيا

ويا آھن) مان واضح ٿيو ته جهنم وارن جي لاءِ عذاب تيار ٿيو رکيو آهي ”قُطِعَتْ“ ماضيءَ جو صيغو آهي.

٣- ”وَلَهُمْ مَقَامِعٌ مِنْ حَدِيدٍ“ (۽ انهن جي لاءِ لوه جا گرز هوندا) حديث پاڪ ۾ آيو آهي ته انهن گرزن مان هر هڪ گرز ايترو ڳرو هوندو جو جيڪڏهن ملائڪ ان کي زمين تي رکن ۽ جن ۽ انسان سڀئي گڏجي ان کي کڻن ته کڻي نه سگهندا. ان مان ملائڪن جي طاقت جو اندازو لڳايو ته ڪيڏي وڏي طاقت وارا آهن. مگر انبياءِ ڪرام عليهم الصلوة والسلام روحانيت جي پاور ۾ ملائڪن کان به مٿي آهن حضرت عزرائيل عليه السلام کي حضرت موسيٰ عليه السلام جي پاور جو علم هوندو جو چمات هڻي اک ڪڍي وڌي هٿائينس ۽ جبرئيل عليه السلام کي نبي پاڪ صلي الله عليه وسلم جن جي پاور جو اندازو هوندو جو سدرة المنتهى کان مٿي نه هليو ۽ حضور ڪريم صلي الله عليه وسلم جن مٿي هليا ويا. (١)

إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ

بيشڪ الله داخل فرمائيندو انهن کي جن ايمان آندو ۽ ڪيائون نيڪ عمل بهشتن ۾ جو وهن ٿيون

تَحْتِهَا الْأَنْهَارُ يُحَلَّونَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا

هينان انهن جي نهرون پارايا ويندا انهن ۾ ڪنگڻ سونا ۽ موتي

وَلِبَاسُهُمْ فِيهَا خَرِيرٌ ﴿٢٣﴾ وَهَدُّوْا إِلَى الطَّيِّبِ مِنَ الْقَوْلِ وَهَدُّوْا

۽ پوشاڪ انهن جي ان ۾ ريشم آهي ۽ هدايت ڪيا ويندا پاڪ قول جي ۽ هدايت ڪيا ويندا

إِلَى صِرَاطٍ الْحَمِيدِ ﴿٢٤﴾ إِنَّ الَّذِينَ كَفَرُوا وَيَصُدُّونَ عَنْ سَبِيلِ اللَّهِ

وات ساراهيل ڏانهن بيشڪ جن ڪفر ڪيو ۽ روڪين ٿا الله جي وات کان

وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ سَوَاءً الْعَاكِفُ فِيهِ

۽ مسجد عزت واريءَ کان اها جو ڪليل ڪيو اسان ان کي ماڻهن لاءِ برابر آهن رهندڙ ان ۾

وَالْبَادِ وَمَنْ يَرُدْ فِيهِ بِالْحَادِ بِظُلْمٍ نَّذِقْهُ مِنْ عَذَابِ الْيَمِّ ﴿٢٥﴾

۽ ٻاهران اچڻ وارا ۽ جيڪو ارادو ڪندو ان ۾ بي ديني ڦيلائڻ جو ظلم سان ته چڪائينداسون ان کي عذاب دردناڪ.

تفسير

اڳين آيتن ۾ ڪافرن جو عذاب بيان ڪيو ويو ۽ هنن آيتن ۾ مومنن جي لاءِ بهشت جو بيان ڪندي ارشاد ٿي رهيو آهي.

”اِنَّ اللّٰهَ يَدْخُلُ الَّذِيْنَ اٰمَنُوْا وَعَمِلُوا الصّٰلِحٰتِ جَنَّٰتٍ تَجْرِيْ مِنْ تَحْتِهَا اَنْهٰرٌ يُخَالِفُوْنَ فِيْهَا مِنْ اَسَاوِرَ مِنْ ذَّهَبٍ وَلَوْلٌّوْا وَلِبَاسُھُمْ فِيْهَا خَرِيْرٌ“ بيشڪ الله انهن شخصن کي جن ايمان آڻي نيڪ عمل ڪيا انهن بهشتن ۾ داخل ڪندو جن جي هيٺان نهرون وهنديون آهن انهن ۾ سونا ڪنگڙ پارايا ويندا ۽ موتي ۽ ان ۾ سندن لباس ريشم هوندو. مطلب ته ايمان وارا بهشتي مزا ماڻيندا سندن رهائش وارن محلاتن جي هيٺان پاڻي، ڪير، ماکي ۽ شرابا طهوراً، جون نهرون وهنديون رهنديون ۽ جيستائين وضوءَ ۾ هٿن جون ڪاريون ڏوٽندا هئا ان تائين کين سون جا ڪنگڙ ۽ موتي پارايا ويندا. سندن لباس خالص ريشم هوندو. (١)

”وَهٰذُوْا اِلَى الطّٰيِبِ مِنَ الْقَوْلِ وَهٰذُوْا اِلَى صِرَاطٍ الْحَمِيْدِ“ ۽ پاڪ قول ڏانهن هدايت ڪيا ويندا ۽ ساراهيل واٽ جي رهنمائي ڪيا ويندا. ”الطّٰيِبِ مِنَ الْقَوْلِ“ مان مراد توحيد جو ڪلمو ۽ ساراهيل واٽ مان مراد بهشت يا حورون آهن يا حميد مان مراد الله جل شانہ ۽ ان جي واٽ مان مراد اسلام آهي. (٢)

”اِنَّ الَّذِيْنَ كَفَرُوْا وَيَصُدُّوْنَ عَنِ سَبِيْلِ اللّٰهِ وَالْمَسٰجِدِ الْحَرَامِ الّٰذِيْ جَعَلْنٰهُ لِلنّٰاسِ سَوَآءٍ الْعَاكِفُ فِيْهِ وَالْبَادِ وَمَنْ يُّرِدْ فِيْهِ بِالْحَادِ بِنَظْرٍ نّٰذِقْهُ مِنْ عَذَابٍ اَلِيْمٍ“ بيشڪ جن ڪفر ڪيو ۽ الله جي واٽ ۽ ان عزت واري مسجد کان روڪين ٿا جنهن کي اسان ماڻهن جي لاءِ برابر ڪيو آهي. ان ۾ رهندڙ ۽ ٻاهران اچڻ وارو برابر آهن ۽ جيڪو ان ۾ بي ديني ڦيرائڻ جو ارادو ڪندو ان کي دردناڪ عذاب چڪائينداسون. مطلب ته: الله جي واٽ ۽ مسجد حرام کان روڪڻ ڪافرن جو ڪم آهي اهي مسلمانن کي روڪيندا هئا پر حقيقت هيئن آهي ته مسجد حرام الله تعاليٰ جو گهر آهي ان تي ڪنهن جي به اجاره داري ناهي الله جل شانہ جو هر ٻانهو بنا روڪڻ جي اتي الله جل شانہ جي عبادت ڪري سگهي ٿو، ڪنهن کي اهو حق ناهي جو حج ۽ عمره ڪندڙن تي پابنديون هڻي عاکف، معنيٰ رهندڙ، الباد معنيٰ پرديسي، جهنگل ۽ بهراڙين کان اچڻ وارو. هن آيت مان اڪثر علماء اسلام هي مسئلو ورتو آهي ته مڪي حرم جي زمين ۽ اتي ٺهيل جايون وقف جي حڪم ۾ آهن نه انهن کي

ڪير وڪڻي سگهي ٿو نه ان جو ڪرايو وٺي سگهي ٿو. هن مسئلي جي اڃان تحقيق انشاءِ الله تعاليٰ ڪئي ويندي. ۽ جيڪو شخص اتي ڄاڻي وائي بي ديني ڦيلائيندو ته ان کي نهايت دردناڪ عذاب ڪيو ويندو ۽ بي جاءِ تي گناه ڪرڻ کان کيس ٻيئي سزا ملندي.

مسئلو.

حنفي فقه جي مطابق جيڪڏهن ڪنهن کي حج يا عمره جو ارادو نه آهي پر ڪنهن ذاتي ڪم جي ارادي سان مڪه مڪرمه وڃي ٿو ته احرام کان سواءِ وڃڻ به جائز آهي ها حج يا عمره جي ارادي سان وڃڻ واري کي احرام کان سواءِ داخل ٿيڻ ناجائز آهي نبي پاڪ صلي الله عليه وسلم جن ۽ اصحاب ڪرام فتح مڪه جي ڏينهن احرام کان سواءِ داخل ٿيا هئا ۽ ان سفر ۾ پاڻ ڪڏهن ڪارو پٽڪو ٻڌائون ته ڪڏهن مغفر، (توبيي) پائيندا رهيا جيئن حضرت انس رضي الله تعالى عنه کان متفق عليه روايت ۾ آيو آهي. (١)

پر حرم شريف جي آداب مان هي آهي ته جيڪڏهن ڪڏهن ڪڏهن مڪه مڪرمه ۾ ڪم ڪار لاءِ وڃڻ ٿئي ته به احرام ٻڌي عمرو ڪري پوءِ ڪم ڪار لاهي- اها اجازت مڪه مڪرمه ۾ وڃڻ وارن مسلمانن کي قيامت تائين فتح مڪه واري ڏينهن نبوي عمل سان ملي چڪي آهي، اهوئي باقي تن امانن جو به مسلڪ آهي، مگر امام محمد عليه الرحمة جو قول آهي ته اهو نبوي عمل حضور عليه الصلوة والسلام جي لاءِ خاص هو. عام حڪم اهو ناهي پر مفسرن پلارن سندس قول کي ڪمزور قرار ڏنو آهي، چو ته ان ڏينهن اصحابن سڳورن مان به ڪنهن احرام نه ٻڌو هو ۽ نه ڪو اهڙو حڪم قرآن ڪريم يا حديث مان ثابت آهي. (هن مسئلي تي وڌيڪ تحقيق لاءِ معارف القرآن ۽ تفسيرات احمدي ڏسڻ گهرجن)

فائدا.

مذڪوره آيتن مان هي فائدا حاصل ٿيا:

(١) ”يُحَلُّونَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا“ (انهن بهشتين ۾ سونا ڪنگڙ ۽ موتي پارايا ويندا) مان واضح ٿيو ته بهشتين کي سون پائڻ منع نه هوندو دنيا ۾ مرد کي سوني، مندي، زنجير، لاکٽ وغيره پائڻ شرعاً منع آهي دنيا کان آخرت جو معاملو جدا آهي.

٢- ”وَمَنْ بَرَّدَ فِيهِ بِالْحَادِ، بَطِّلَ نَذْقُهُ مِنْ عَذَابِ الْبَرَّةِ“ (۽ جيڪو ان ۾ ظلم سان الحاد جو ارادو ڪندو ته اسين ان کي دردناڪ عذاب چڪائينداسون) مان واضح ٿيو ته

مڪه مڪرمه ۾ جيڪڏهن دل ۾ گناهه جو ارادو ڪندو ته به گنهگار ٿيندو ۽ اهو گناهه لکيو ويندو باقي ٻين جاين ۾ گناهه جي ارادي سان ڪجهه نه لکيو ويندو جڏهن ڪندو تڏهن لکيو ويندو.

٣- ”سَوَاءٌ أَلْعَاكِفُ فِيهِ وَالْبَادَةُ (ان ۾ رهندڙ ۽ پرديسي برابر آهن) جي تفسير ۾ مفسرن لکيو آهي ته نبي پاڪ صلي الله عليه وسلم جن جو والد حضرت عبدالله رضي الله تعالى عنه مسلمان هو ڇو ته مڪه مڪرمه ۾ سندس نهيل گهر نبي پاڪ صلي الله عليه وسلم جن وراثت ۾ جهليو هو. غير مسلمان جو ورثو مسلمان کي نه ملندو. جيڪڏهن حضرت عبدالله مسلمان نه هجي ها ته نبي ڪريم صلي الله عليه وسلم جن سندس گهر ورثي طور نه سڻيائين ها جيئن ٻين جي لاءِ فيصلو ڪيو ويو.

وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهَّرَ

۽ (ياد ڪر) جڏهن بيان ڪئي سون ابراهيم جي لاءِ جاءِ بيت (الله) جي هي ته نه شريڪ ڪر مون سان ڪا شيءِ ۽ پاڪ ڪر

بَيْتِي لِلطَّائِفِينَ وَالْقَائِمِينَ وَالرُّكَّعِ السُّجُودِ ۝۶۶ وَأَذِّنْ فِي النَّاسِ

گهر منهنجو طواف ڪندڙن لاءِ ۽ تڪڙڙن جي لاءِ ۽ رڪوع ڪندڙن، سجدو ڪندڙن جي لاءِ ۽ آواز ڏي ماڻهن ۾

بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ

حج جو ته ايندا تو وٽ پيدا ۽ هر قسم جي سواريءَ تي جيڪي اينديون هر واٽ

عَمِيقٍ ۝۶۷ لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ

پراڻهن ۽ کان تانته حاضر ٿين گهڻن نفعن کي پنهنجي لاءِ ۽ ياد ڪن نالو الله جو

مَعْلُومَاتٍ عَلَى مَا رَزَقَهُمْ مِّنْ بَهِيمَةِ الْأَنْعَامِ فَكُلُوا مِنْهَا

معلوم ٿيلن ڏينهن ۾ ان تي جو رزق ڏنائين انهن کي چوپاين جانورن مان پوءِ کائون مان

وَأَطِيعُوا الْبَائِسَ الْفَقِيرَ ۝۶۸

۽ ڪارايو محتاج فقير کي.

تفسير

اڳين آيتن ۾ ٻڌايو ويو ته مسجد حرام کان روڪڻ وڏو گناهه جو ڪم آهي جيڪو ڪافر ڪن ٿا ۽ هتي اهو واضح ڪيو ويو آهي ته اهو گناهه ان جي ڪري آهي جو مسجد حرام ۾ بيت الله شريف تيار ڪيل ئي عبادت جي لاءِ آهي۔ فرمان مبارڪ آهي ”وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَن لَّا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ“ ۽ ياد فرمائ: جڏهن اسان ابراهيم کي بيت (الله) جي جاءِ بيان ڪري ٻڌائي ته مون سان ڪابه شيءِ شريڪ نه بنا ۽ منهنجو گهر طواف ڪندڙن، رهندڙن رکوع ۽ سجود ڪندڙن جي لاءِ پاڪ ڪر.

حضرت ابراهيم عليه الصلوة والسلام کي حضرت نوح عليه السلام جي طوفان ۾ شهيد ٿيڻ کان پوءِ جڏهن ڪعبي جي تعمير جو حڪم مليو ته کيس اهو فڪر ٿيو ته اها ڪهڙي جاءِ آهي جتي الله شانه جو اهو گهر تعمير ڪيو وڃي پوءِ الله جل شانہ کيس اها مخصوص جاءِ ٻڌائي ۽ پاڻ پنهنجي پٽ سيدنا اسماعيل عليه السلام جن سان گڏجي بيت الله شريف جي تعمير ڪيائين. ”بَوَّأْنَا“ جي معنيٰ ”عَيَّنَا“ مقرر ڪري ڏني سون. (١)

۽ ڪعبي جي تعمير سان گڏ کيس هي حڪم ڏنو ويو هو ته هتي شرڪ ڪرڻ جي قطعاً اجازت نه ڏني وڃي اهو گهر صرف الله وحده لاءِ شريڪ له جي عبادت لاءِ ٺاهيو وڃي ٿو هتي ڪنهن ڪوڙي معبود جي عبادت جي هرگز اجازت نه هوندي ۽ اهو حضم به ڏنو ويو هو ته هي منهنجو گهر جڏهن ته منهنجي انوار جي تحلي گاهه آهي ان جي ڪري ان جي ظاهري صفائيءَ جو نهايت اهم ڪم ڪيو وڃي ان جو فرش آئيني وانگر چمڪدار، ان جون پتيون صاف ۽ روشن هجن تانته اتي طواف ڪندڙ، رهندڙ، رکوع ۽ سجود ڪندڙ صفائي محسوس ڪري دليين کي مسرور بنائين ۽ سندن ذوق ۽ شوق ۾ اضافو ٿئي. مسجدن کي صاف رکڻ جو حڪم به هن سان ئي ورتل آهي.

”وَإِذْ قَالَ فِي النَّاسِ بِالْحَجِّ يَا تَوَلَّكَ رَجُلًا وَعَلَىٰ كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ“ ۽ ماڻهن ۾ حج جو اعلان ڪر ته ٿيو وٽ پيادا ۽ هر قسم جي سواريءَ تي سوار ٿي هر پراڻهن ڪشادي رستي سان ايندا. يعني اي ابراهيم! (عليه الصلوة والسلام) قيامت تائين اچڻ وارن انسانن ۾ حج لاءِ اعلان ڪري ڇڏ ته ماڻهو ڪي پيادا ته ڪي هر قسم

جي سواريء تي سوار ٿي ٿڪاوت ۽ تڪليف جي پرواه نه ڪندي پهچي ويندا. اهو حڪم ٻڌي حضرت ابراهيم عليه السلام هڪ قول مطابق صفا جبل تي پئي قول موجب ابوقبيس تي چڙهي پنهنجن ڪنن مبارڪن ۾ آڱريون وجهي هنن لفظن سان سڏ ڪرڻ فرمايو: اي انسانو! اوهان جي رب هڪ گهر تعمير ڪرايو آهي ۽ اوهان تي ان جو حج فرض ڪيو اٿس پوءِ پنهنجي رب جو حڪم قبول ڪري ان جي بيت جو حج ڪيو تانته اوهان کي ثواب ۾ جنت ڏي ۽ جهنم جي باهه کان بچائي، پاڻ اهو اعلان هڪ سئو ٻارهن ڀيرا ڪيائون ۽ سندس معجزن سان اهو آواز ساري ڪائنات ۾ پهتو ۽ نصيب وارن نيڪن انسانن ان تي لبيڪ چيو. روايتن ۾ آهي ته سڀ کان پهريان لبيڪ يمن وارن چيو. ۽ حديث پاڪ ۾ آهي ته جنهن جيترا ڀيرا لبيڪ چيو ان کي اوترا ڀيرا حج جي سعادت نصيب ٿيندي. ان اعلان کان پوءِ حضرت ابراهيم ۽ حضرت اسماعيل مڪه مڪرمه کان مني تائين ۽ اتاهين کان عرفات تائين ۽ واپسيءَ ۾ مني کان ٿيندي مڪه مڪرمه ۾ پيادل حج ڪيائون ۽ پير مبارڪ اگهاڙا ڪري ڪعبه جو طواف ڪيو هيائون. (١)

”لِيَشْهَدُوا مَنَافِعَ لَهُمْ وَيَذْكُرُوا اسْمَ اللَّهِ فِي أَيَّامٍ مَّعْلُومَاتٍ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ“

تانته پنهنجن گهڻن نفعن حاصل ڪرڻ لاءِ حاضر ٿين ۽ معلوم ڏينهن ۾ انهن چوپاين جانورن تي جيڪي الله کين رزق ڪري ڏنا آهن الله جو نالو وٺن. يعني بيت الله شريف وٽ اچڻ وارا ديني، دنياوي، ملڪي، سياسي ميل جول، تعارفي ۽ ثقافتي نفعي حاصل ڪن ۽ ٻين سڀني دنياوي فڪرن کان آزاد ٿي اطمینان ۽ يڪسوئيءَ سان انهن ٻن ڏينهن ۾ الله جل شانہ جو ذڪر ڪن دعائن، فريادن، وردن وظيفن، لبيڪ پڙهڻ جي آوازن ۽ تسبيحن سان رب پاڪ کي ياد ڪن. ”اَيَّامٍ مَّعْلُومَاتٍ“ (معلوم ڏينهن) مان مراد ۾ به قول آهن. ١- ذوالحج جا پهريان ڏهه ڏينهن مراد آهن. ٢- ان مان ٽي ڏينهن قرباني وارا مراد آهن. (٢) ۽ پوءِ ان مان مراد هي به آهي ته قربانيءَ جي جانور ڪهڻ وقت الله جل شانہ جو نالو وٺن بسم الله الله اڪبر چون. انهن ڏينهن ۾ الله جل شانہ جي رضا خاطر اضحيٰ ڪرڻ نهايت پسنديندو ۽ اعليٰ عمل آهي.

”فَكُلُوا مِنْهَا وَأَطِعُوا الْبَآئِسَ الْفَقِيرَ“ پوءِ ان مان پاڻ به کائو ۽ محتاج فقير کي به ڪارايو. ذهن ۾ وهارڻ گهرجي ته ڪافر ان قربانيءَ جي گوشت کي پاڻ نه کائيندا هئا بلڪ کائڻ کي برو سمجهندا هئا انهن جي ان غلط فهميءَ کي دور ڪندي فرمان ٿيو آهي ته ان قربانيءَ جي گوشت مان پاڻ به کائو ۽ ٻين کي به ڪارايو. خصوصاً محتاجن،

مسڪينن کي گهڻو سنڀاليو.

فائدا.

مذڪوره آيتن مان هي فائدا ذهن ۾ اچن ٿا.

١- ”وَطَهَّرُ بَيْتِي“ (۽ منهنجي گهر کي پاڪ رک) مان ثابت ٿيو ته الله جل شانہ جي گهر ۽ عبادت جي مرڪز مسجد جي پاڪائي، صفائي، سنائي قائم رکڻ ضروري آهي. مسجد ۾ جوتا پائي اچڻ مسجد جي بي ادبي آهي. چونه کڻي اهي جوتا بالڪل نوان ۽ پاڪ هجن، چوته جوتا لفظ ئي عيب وارو محسوس ٿيندو آهي. نبي پاڪ صلي الله عليه وسلم جن يا اصحاب ڪرام رضي الله تعالى عنهم جو اهو معمول نه رهيو هو. سيدنا موسيٰ عليه السلام جن جي جتي مبارڪ يقيناً پليد نه هئي پر ان هوندي به کيس حڪم مليو ته: ”فَاَخْلَعْ نَعْلَيْكَ اِنَّكَ بِالْوَادِ الْمُقَدَّسِ طُوًى“ (١)

تون پاڪ طوي واديءَ ۾ آهين پنهنجي جتي (مبارڪ) لاهي اچ. ”طهر“ پاڪ ڪرڻ ۾ مسجد جا آداب به داخل آهن. ١- ظاهري گندگيءَ کان پاڪ هجڻ. ٢- بدن ۽ ڪپڙن جي صفائي رکڻ. ٣- بدبودار شيءِ مثلاً بصر وغيره کائي نه اچڻ وغيره. (٢)

٢- ”لِيَشْهَدُوا مَنَافِعَ لَهُمْ“ (تانه پنهنجن نفعن لاءِ حاضر ٿين) ۾ حج ڪرڻ جي حڪمت بيان ڪئي وئي آهي ته هتي ايندو ته ديني ۽ روحاني برڪتن سان گڏ دنياوي نفعن سان به مالا مال ٿي ويندو. جيڪڏهن غور ڪري ڏسجي ٿو ته حج اسلامي دنيا جي هڪ عالمي ڪانفرنس آهي ذڪر، عبادت، حج ۽ قربانيءَ کان سواءِ اسلامي دنيا جي سڀني مسئلن تي غور ۽ فڪر ڪرڻ جو به زرين موقعو آهي. خلفاءِ راشدين جي زماني ۾ حج جي ڏينهن ۾ اسلامي مملڪت جي سڀني صوبن جا امير (گورنر) گهرايا ويندا هئا حضرت عمر فاروق رضي الله تعالى عنه جي دور ۾ ته ان جو خصوصي اهتمام ڪيو ويندو هو، هر ملڪ جا حالات ٻڌي اتان جا مشڪلات حل ڪرڻ لاءِ مشورا ڪيا ويندا هئا جيڪڏهن ڪنهن علائقي جي ماڻهن کي اتي جي اعلى آفيسرن کان ڪا شڪايت هوندي هئي ته ان جو کليل اعلان ڪندا هئا. ۽ ان جو هڪدم انصاف ڪري سندس شڪايت دور ڪئي ويندي هئي پر افسوس آهي جو پوءِ اچڻ وارن مسلمانن حج جي ان عالمي اهميت کي نظر انداز ڪري ڇڏيو آهي.

٣- ”لِيَشْهَدُوا مَنَافِعَ لَهُمْ“ مان اهو به واضح ٿيو ته حج جي سفر دوران هر جاءِ تي تجارت، مزدوري، ڪاريگري، اجوري تي ڪم ڪرڻ سڀ ڪجهه جائز آهي ان کي برو

سمجهڻ بد عقلي ۽ دين کان ناواقفيءَ تي مبني آهي، ان ۾ شرعاً ڪابه منع يا قباحت ناهي.

ثُمَّ لِيَقْضُوا تَفَثَهُمْ وَلِيُوفُوا نَذْرَهُمْ وَلِيَطُوفُوا بِالْبَيْتِ

تنهن کان پوءِ گهرجي ته پري ڪن ميرنهن پنهنجي ۽ گهرجي ته وفاڪن نذر پنهنجا ۽ گهرجي ته طواف ڪن بيت

الْعَتِيقِ ۲۹ ذَالِكُمْ وَمَنْ يُعْظِمْ حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ

قديم جو اهو (امر آهي) ۽ جيڪو تعظيم ڪندو الله جي حرمتن جي پوءِ اهو ڀلو آهي ان جي لاءِ ان جي رب وٽ

وَأَحَلَّتْ لَكُمْ الْأَنْعَامَ إِلَّا مَا يُتْلَىٰ عَلَيْكُمْ فَاجْتَنِبُوا الرِّجْسَ

۽ حلال ڪيا ويا اوهان جي لاءِ چوپايا جانور مگر اهو جيڪو تلاوت ڪيو ٿو وڃي اوهان تي پوءِ پاسو ڪيو، گندگي، کان

مِنَ الْأَوْثَانِ وَاجْتَنِبُوا قَوْلَ الزُّورِ ۳۰

(جيڪا) بتن مان آهي ۽ پاسو ڪيو ڪوڙي قول کان.

تفسير

اڳين آيتن ۾ حج جي متعلق ڪجهه احڪام بيان ڪيا ويا ۽ هنن آيتن ۾ حج دوران پاڻ کي صاف رکڻ جو حڪم ڪندي ارشاد ٿي رهيو آهي.

”ثُمَّ لِيَقْضُوا تَفَثَهُمْ وَلِيُوفُوا نَذْرَهُمْ وَلِيَطُوفُوا بِالْبَيْتِ الْعَتِيقِ“ ان کان پوءِ گهرجي ته پنهنجي ميرنهن (وغيره) ختم ڪن ۽ پنهنجا نذرانا پورا ڪن ۽ اڳاٽي گهر جو طواف ڪن. مطلب ته احرام ٻڌڻ جي ڪري وار ٺهرائڻ، نهنن ڪٽڻ ۽ بدن جي صفائيءَ ۾ جيڪي ڪم ڪرڻ بند هئا هڪ عجيب عاشقانه ۽ مستانه حال هو هاڻي ڏهين تاريخ ذوالحج تائين جڏهن سڀ احڪام پورا ٿي ويا ذبح ڪرڻ وارو پهريان ذبح ڪري ٿو ڇڏي ته هاڻي وار ٺهرائي غسل ڪري بدن کي صاف ڪري سلامتي ٿيل ڪپڙا پائي طواف زيارت ڪري، ۽ جيڪي پنهنجي مرادن حاصل ڪرڻ جي لاءِ نذر ڪيا اٿس اهي پورا ڪري. ۽ بعض مفسرن وٽ نذر مان مراد حج جا مناسڪ ۽ واجبات آهن مجاهد جو اهو قول آهي. (١)

۽ هتي طواف مان مراد طواف زيارت آهي. (۱)

”ذَالِكُمْ وَمَنْ يُعْظِرْ حُرْمَتِ اللَّهِ فَهُوَ خَيْرٌ لَهُ عِنْدَ رَبِّهِ“ اهو (امر آهي) ۽ جيڪو الله جي حرمتن جي تعظيم ڪندو ته پوءِ اهو ان جي لاءِ سندس رب وٽ ڀلو آهي. مطلب ته جيڪو الله جل شانہ جي دربار ۾ احترام ڪيل شين جي تعظيم ڪري ٿو ۽ انهن کي مقرر ٿيل آداب ۽ شرائط سان بجا آڻي ٿو ته الله تعاليٰ ان کي ان جو اجر ڏيندو ۽ سندس اها تڪليف برداشت ڪرڻ سندس لاءِ ئي خير ۽ برڪت هوندي.

”حرمت الله“ مان مراد ڇا آهي؟

مفسرن لکيو آهي ته ان مان مراد شرعي احڪام ڪعبه، مسجد حرام، بلد حرام، (مڪه مڪرمه) ۽ عزت وارا مهينا آهن. (۲) صفا، مروه، منيٰ، عرفات، مسجدون، قرآن ڪريم به ان ۾ شامل آهي. (۳)

مدينه منوره جو حرم مزدلفه، نبوي مسجد بيت المقدس جي مسجد اقصيٰ به عزت ۽ احترام واريون جايون حرمت الله ۾ داخل آهن. (۴)

”وَاحِلَّتْ لَكُمْ الْاَنْعَامُ اِلَّا مَا يُتْلَىٰ عَلَيْكُمْ“ ۽ اوهان جي لاءِ چوپايا جانور حلال ڪيا ويا آهن مگر اهي جيڪي اوهان جي اڳيان پڙهيا وڃن ٿا. يعني جيڪي جانور اوهان جي لاءِ حلال ڪيا ويا آهن جيئن اٺ، مينهن، ڳئون، ٻڪريون ۽ ڍيون وغيره انهن جو ڪهڻ حرمت الله جي تعظيم جي خلاف ناهي ڇو ته جنهن مالڪ انهن جي حرمت جو ارشاد فرمايو ان ئي هنن کي حلال بنايو آهي مگر اهي جن جو حرام هجڻ اوهان جي اڳيان تلاوت ڪيو ٿو وڃي اهي حرام آهن. جيئن مردار وغيره.

”فَاجْتَنِبُوا الرِّجْسَ مِنَ الْاَوْثَانِ وَاجْتَنِبُوا قَوْلَ الزُّورِ“ پوءِ بتن جي گندگيءَ کان بچو ۽ ڪوڙ ڳالهائڻ کان بچو. مطلب ته جانور الله جل شانہ جي مخلوق آهن ان جي نالي تي ڪهي سگهجن ٿا. بتن ۽ باطل معبودن جي لاءِ ڪهڻ جي ڪري اهي حلال نه رهندا اهڙن گندن عملن ۽ عقيدن کان بچو ۽ ڪوڙي ڳالهه ڪرڻ، ڪوڙي شاهدي ڏيڻ ڪنهن شيءِ کي شرعي دليل کان سواءِ حلال يا حرام ڪرڻ کان به بچو.

فائدا.

مذڪوره آيتن مان هي فائدا حاصل ٿيا. ۱- ”وَمَنْ يُعْظِرْ حُرْمَتِ اللَّهِ“ (۽ جيڪو الله جي حرمتن جي تعظيم ڪندو) مان واضح ٿيو ته الله جل شانہ جي سڀني منتخب

(۱) ضياء القرآن ص ۲۱۲ جلد ۳ (۲) بيضاوي ص ۸۸ جلد ۲ (۳) حاشيه عثمانيه ص ۴۴۶

(۴) تفسير نعيمي ص ۷۸۲ جلد ۱۷

شين ۽ مقرر ڪيل احڪام ۽ قانون جي تعظيم عبادات جو اصل، قلب ۽ روح جي دوا ۽ شفا آهي ان ادب سان ئي سڀئي عبادتون الاهي بارگاهه ۾ مقبول ۽ مستجاب ٿينديون آهن جيڪڏهن ادب ۽ تعظيم نه آهي ته سڀئي صحيح عبادتون به مردود ۽ غير مقبول آهن.

٢- ”إِلَّا مَا يُتْلَىٰ عَلَيْكُمْ“ (مگر اهي جانور جن جو حرام هجڻ اوهان جي اڳيان پڙهيو وڃي ٿو) مان واضح ٿيو ته ڪنهن شيءِ کي حرام يا حلال ڪرڻ الله جل شانہ جو اختيار آهي ۽ سندس ئي ڏنل اجازت سان سندس پياري رسول صلي الله عليه وسلم جن جو اختيار آهي. مجتهدن پلارن ۽ فقهاء امت جنهن جنهن شيءِ کي حرام يا حلال لکيو آهي اهو به الله جي پاڪ قرآن ۽ سندس حبيب ڪريم صلي الله عليه وسلم جن جي ارشادات جي روشنيءَ ۾ لکيو آهي.

حُنَفَاءَ لِلَّهِ غَيْرَ مُشْرِكِينَ بِهِ وَمَنْ يُشْرِكْ بِاللَّهِ فَكَأَنَّمَا

هڪ طرفا ٿيندڙ الله جي لاءِ نه شرڪ ڪندڙ ان سان ۽ جيڪو شرڪ ڪري ٿو الله سان پوءِ ڇڻ ته

خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ

ڪريو آسمان کان پوءِ جهٽي ويا ان کي پکي يا اڇلايو ان کي واءِ

فِي مَكَانٍ سَحِيقٍ ۳١ ذَٰلِكَ وَمَنْ يُعَظِّمْ شَعَائِرَ اللَّهِ

جاءِ پرانئينءَ ۾ اهو (حڪم آهي) ۽ جيڪو تعظيم ڪري ٿو الله جي نشانين جي

فَإِنَّهَا مِنْ تَقْوَى الْقُلُوبِ ۳٢ لَكُمْ فِيهَا مَنَافِعُ إِلَىٰ

پوءِ بيشڪ اها دلين جي تقوى مان آهي اوهان جي لاءِ انهن ۾ گهڻا نفعا آهن

أَجَلٍ مُّسَمًّى ثُمَّ مَحِلُّهَا إِلَى الْبَيْتِ الْعَتِيقِ ۳٣

مقرر ڪيل مدت تائين تنهن کان پوءِ ڪهڻ جي جاءِ انهن جي آهي قديم گهر ڏانهن.

تفسير

اڳين آيتن ۾ حج ۾ ادا ٿيندڙن حڪمن جو ذڪر هو ۽ هنن آيتن ۾ انهن ۾ اخلاص پيدا ڪرڻ جو درس ڏنو ويو آهي، فرمان عالي شان آهي ”حُنَفَاءَ لِلَّهِ غَيْرَ مُشْرِكِينَ“

۾ مقرر ڪيل مدت تائين نفعاً آهن تنهن کان پوءِ ان جي قديم گهر ڏانهن ڪهڻ جي جاءِ آهي. يعني اوهان جي لاءِ انهن قربانيءَ جي جانورن ۾ مقرر ڪيل مدي تائين نفعاً آهن انهن مان ڪير ڏيندڙن جو ڪير پيئو، انهن جا ڦر سنڀاليو، انهن جي اُن وڪڻو ۽ انهن تي سواري ڪيو وغيره.

مطلب ته جڏهن اهي بيت الله جي حرم ۾ پهچن ۽ اهو سڀ ڪجهه تيستائين آهي جيستائين اوهان انهن کي حدود حرم ۾ ڪهڻ جي لاءِ مقرر نه ڪيو. جڏهن اوهان انهن کي حرم جي حدود ۾ ڪهڻ لاءِ مقرر ڪيو تڏهن مجبوريءَ کان يا عذر کان سواءِ انهن مان ڪنهن قسم جو به نفعو وٺڻ جائز ناهي جيئن ڪو ماڻهو اڻ کي قربانيءَ جي لاءِ پاڻ سان گڏ ڪاهي پيادل هليو ۽ کيس ٻي ڪابه سواري ميسر نه آهي ۽ پيادل هلڻ به کيس مشڪل لڳي ٿو ته اهو ضرورت آهر ان تي سواري ڪري سگهي ٿو. (١)

”مَجْلُهَا“ مان مراد ان جانور جي ڪهڻ واري جاءِ تي پهچڻ آهي. مقصد ته ان جانور کي بيت الله جي حرم جي حدن ۾ ڪهڻو آهي. ۽ خاص بيت الله جو ذڪر ان جي ڪري ڪيو ويو آهي جو اهو شرف ۽ شان ۾ وڌيڪ آهي. (٢)

پر حرم سڄو بيت عتيق جي حڪم ۾ آهي. ۽ ان مان اهو به معلوم ٿيو ته قربانيءَ جي جانور کي حرم جي حدود ۾ ذبح ڪرڻ ضروري آهي ٻاهر جائز نه آهي ۽ حرم عام آهي پوءِ منيٰ ۾ ڪهڻ واري جاءِ هجي يا مڪه مڪرمه ۾ ڪا بهي جاءِ هجي. (٣)

فائدا.

مذڪوره آيات مان هي فائدا ذهن نشين ٿيا.

”فَإِنَّهَا مِنْ تَقْوَى الْقُلُوبِ“ (پوءِ بيشڪ اها قلبن جي تقوى آهي) مان واضح ٿيو ته الله جل شانہ جي بارگاہ ۾ قلبی تقوى کي اهميت آهي جنهن وٽ اها هوندي ان ۾ خشيت الاهي ۽ خوف خدا جا آثار نمايان نظر ايندا. اهائي حقيقي، صحيح ۽ مقبول تقوى آهي. ٢- ”وَمَنْ يَعْظَمْ شَعَائِرَ اللَّهِ“ (۽ جيڪو الله جي نشانين جي تعظيم ڪري ٿو)

مان واضح ٿيو ته قربانيءَ جي جانورن جي تعظيم ڪرڻ ان لحاظ سان آهي جو اهي الله جل شانہ جي عبادت ۽ رضا حاصل ڪرڻ جو ذريعو بڻجن ٿا ۽ اهوئي ايمان جو نشان آهي. غير مسلمان به جانورن سان محبت رکن ٿا پر اها به قسم آهي. ١- هڪڙي، غفلت جو نشان جيئن يهودي ڪتن سان محبت رکن ٿا. ٢- ٻي عبادت جو نشان. جيئن هندو

(١) التفسيرات الاحمدية ص ٥٣٧ معارف القرآن ص ٣٦٣ جلد ٦ (٢) صفوة التفاسير

ص ٢٨٩ جلد ٢ (٣) روح المعاني ص ١٥٣ جزء ١٧ جلد ٦

ڳئون جي عبادت ۽ پوڄا ڪن ٿا. اهي ٻئي محبتون مسلمان جو ڪم نه آهن. مسلمان جانورن تي رحم ڪري کين پاليندو آهي پر بوقت ضرورت الله جل شانہ جي رضا حاصل ڪرڻ يا انهن سان پنهنجون جائز حاجتون پوريون ڪرڻ لاءِ کين ڪهندو يا سواريءَ وغيره ۾ کين استعمال به ڪندو آهي.

وَلِكُلِّ أُمَّةٍ جَعَلْنَا مَنَسَكًا لِّيَذْكُرُوا اسْمَ اللَّهِ عَلَىٰ

۽ هر هڪ امت جي لاءِ بنائي اسان قرباني تانته ياد ڪن نالو الله جو ان تي

مَا رَزَقَهُمْ مِّنْ بَهِيمَةِ الْأَنْعَامِ فَالْهُكْمُ لِلَّهِ وَاحِدٌ

جيڪو رزق ڏنائين انهن کي بي زبان جانورن مان پوءِ معبود اوهان جو معبود هڪ آهي

فَلَهُ أَسْلِمُوا وَبَشِّرِ الْمُخْبِتِينَ ﴿٣٤﴾ الَّذِينَ إِذَا ذُكِرَ اللَّهُ

پوءِ ان جي لاءِ اسلام آڻيو ۽ خوشخبري ڏي عاجزي ڪندڙن کي اهي جو جڏهن ياد ڪيو ويندو آهي الله

وَجِلَتْ قُلُوبُهُمْ وَالصَّابِرِينَ عَلَىٰ مَا أَصَابَهُمْ

ته ڌڙڪنديون آهن دليون انهن جون ۽ صبر ڪندڙ انهيءَ تڪليف تي جيڪا پهتي انهن

وَالْمُقِيمِي الصَّلَاةِ وَمِمَّا رَزَقْنَاهُمْ يُنْفِقُونَ ﴿٣٥﴾

کي ۽ قائم ڪندڙ نماز ۽ ان مان جيڪو رزق ڏنسون انهن کي خرچ ڪن ٿا.

تفسير

اڳين آيتن ۾ مسلمانن کي حج جا احڪام ۽ قاعدا سمجهايا ويا هئا ۽ هنن آيتن ۾ اڳين امتن سان مومنن جو ذڪر ڪيو ويو آهي ته انهن جي لاءِ به حج ۽ قربانيءَ جا شرعي احڪام هئا جن تي عمل ڪندا هئا، فرمان الاهي آهي:

”وَلِكُلِّ أُمَّةٍ جَعَلْنَا مَنَسَكًا لِّيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَهِيمَةِ الْأَنْعَامِ“ ۽ هر امت جي لاءِ اسان قرباني مقرر ڪئي هئي تانته انهن بي زبانن چوپاين تي الله جو نالو ذڪر ڪن جيڪو کين الله رزق ڏنو آهي. يعني هر امت ۾ الله جل شانہ کي راضي ڪرڻ

جي لاءِ چوپاين کي قربان ڪرڻ جو شرعي حڪم هو. جنهن جي ذريعي الله جل شانہ کي راضي ڪندا هئا. **مَنْسُكَ** مان مراد ڇا آهي؟ ابن ابي شيبه، عبد بن حميد، ابن جرير، ابن المنذر ۽ ابن ابي حاتم مجاهد کان آندو آهي ته ان مان مراد اهراق الدماء- (الله جي رضا خاطر رت هارڻ) آهي ۽ ابن ابي حاتم عڪرمه کان آندو آهي ته ان مان مراد قربانيءَ جي جانور کي ڪهڻ آهي. (١)

قَالَهُمْ رَبُّنَا وَاحِدٌ قُلْ فَلِلَّهِ اسْلُومًا پوءِ اوهان جو معبود هڪ آهي پوءِ ان جي ئي حڪم کي مڃيو. مقصد ته اوهان ۽ انهن سڀني جو سڄو معبود هڪ آهي جدا جدا ناهي جنهن انهن کي قربانيءَ جو حڪم ڏنو هو ان اوهان کي به ڏنو آهي ان جو ئي فرمان مڃي اوهان به قرباني ڪيو ۽ سڀني ڳالهين ۾ سندس فرمانبردار ٿي رهو. (٢)

وَبَشِّرِ الْمُخْبِتِينَ الَّذِينَ إِذَا ذُكِرَ اللَّهُ وَحِلَّتْ قُلُوبُهُمُ وَالضَّرِيبِينَ عَلَى مَا أَصَابَهُمْ ۽ انهن عاجزي ڪندڙن کي بشارت ڏي جو جڏهن الله جو ذڪر ڪيو وڃي ته انهن جون دليون ڌڙڪنديون آهن ۽ جيڪا کين تڪليف پهچندي آهي ته انهن تي صبر ڪندڙ آهن. **بَشِيرٌ** ۾ نبي پاڪ صلي الله عليه وسلم جن سان خطاب آهي ۽ **الْمُخْبِتِينَ** مان مراد مطمئن ٿيندڙ يا متواضع آهن ۽ هڪ قول موجب ان مان مراد اهي ماڻهو آهن جيڪي ٻئي تي ظلم نه ڪندا آهن ۽ جڏهن مٿن ڪو ظلم ڪندو آهي ته ان کان بدلو نه وٺندا آهن ۽ جڏهن انهن جي اڳيان الله جل شانہ جو ذڪر ڪيو ٿو وڃي ته ذڪر جا انوار سندن قلبن تي چمڪارا ڪن ٿا ۽ سندن دليون ڌڙڪنديون آهن ۽ کين ڪيتريون به تڪليفون پهچنديون آهن ته انهن تي صبر ڪري برداشت ڪندا آهن. (٣)

وَالْمُقِيمِي الصَّلَاةِ وَمِمَّا رَزَقْنَاهُمْ يُنْفِقُونَ ۽ نماز قائم ڪندڙ ۽ جيڪي انهن کي رزق ڏنو اٿئون ان مان خرچ ڪن ٿا. بيت الله شريف تائين پهچڻ ۾ سفر دوران گهڻيون مصيبتون ۽ تڪليفون پيش اينديون آهن نمازن جي قضا تي وڃڻ جو به خطرو هوندو آهي مال به گهڻو خرچ ٿيندو آهي شايد انهيءَ مناسبت جي ڪري هتي انهن جو ذڪر آندو ويو آهي.

فائدا.

مذڪوره آيتن مان هي فائدا حاصل ٿيا.

١- **وَلِكُلِّ أُمَّةٍ جَعَلْنَا مَنْسَكًا** (۽ هر امت جي لاءِ اسان قرباني مقرر ڪئي آهي) مان واضح ٿيو ته قرباني اهڙي عبادت آهي جيڪا سڀني اڳين امتن تي به مقرر ڪيل

هئي ۽ هر مومن پنهنجي پنهنجي گهر ۽ علائقي ۾ ڪندو رهيو، ها ان جي ادا ڪرڻ ۾ ٻن قسمن جو فرق رهيو. ١- اڳين امتن وارا پاڻ قربانيءَ جو گوشت کائي نه سگهندا هئا بس جانور کي ڪهي ڪل سميت ڪنهن جبل جي مٿان رکندا هئا ۽ جيڪڏهن اها قرباني الله تعاليٰ وٽ مقبول هوندي هئي ته ان ڪنل جانور کي قدرتي باهه ساڙي ڇڏيندي هئي ۽ جيڪڏهن بارگاهه خدا وندي ۽ ۾ مقبول نه هوندي هئي ته ان کي باهه نه ساڙيندي هئي پر ڦاڙيندڙ جانور به نه کائيندا هئا ائين سڙي پري ختم ٿي ويندو هو.

٢- انهن جي لاءِ قربانيءَ جو صرف هڪ ڏينهن هوندو هو ۽ محمدي امت علي نبيا و عليه الصلوة والسلام جي لاءِ ٽي ڏينهن مقرر ڪيا ويا آهن.

٢- ”لِيَذْكُرُوا اسْمَ اللَّهِ“ (تانتہ الله جي نالي جو ذڪر ڪن) مان واضح ٿيو ته مومن، مسلمان جي هر عبادت ۾ توحيد جي عقيدتي جو تصور ۽ اظهار لازم آهي. اها عبادت بدني هجي يا مالي، قلبي هجي يا عقلي، عملي هجي يا لساني يا ٻين عضون واري. سفري هجي يا حضري.

وَالْبَدَنَ جَعَلْنَاهَا لَكُم مِّنْ شَعَائِرِ اللَّهِ لَكُمْ فِيهَا خَيْرٌ فَاذْكُرُوا

۽ سگها اٺ بنايو اسان انهن کي اوهان جي لاءِ الله جون نشانين اوهان جي لاءِ ان ۾ ڀلائي آهي پوءِ پڙهو

اسْمَ اللَّهِ عَلَيْهَا صَوَافَّ فَإِذَا وَجَبَتْ جُنُوبُهَا فَكُلُوا مِنْهَا

نالو الله جو انهن تي قطارن ۾ پير ٻڌل پوءِ جڏهن ڪريا پاسن ۾ پنهنجي پوءِ کائو انهن مان

وَأَطِعُوا الْقَانِعَ وَالْمُعْتَرَّ كَذَٰلِكَ سَخَّرْنَاَهَا لَكُمْ لَعَلَّكُمْ

۽ ڪارايو سوال نه ڪندڙ کي ۽ سوال ڪندڙ کي اهڙي طرح مطيع ڪيوسون انهن کي اوهان جي لاءِ تانتہ اوهان

تَشْكُرُونَ ﴿٣١﴾ لَنْ يَنَالَ اللَّهُ لُحُومُهَا وَلَا دِمَاؤُهَا وَلَكِنْ يَنَالُهُ

شڪر ڪريو هرگز نه پهچندا الله کي گوشت انهن جا ۽ نه رت انهن جا ۽ پير پهچندي ان کي

التَّقْوَىٰ مِنْكُمْ كَذَٰلِكَ سَخَّرَهَا لَكُمْ لِتُكَبِّرُوا اللَّهَ عَلَىٰ مَا

تقوىٰ اوهان مان اهڙي طرح مطيع بنائين انهن کي اوهان جي لاءِ تانتہ وڏائي بيان ڪيو الله جي ان تي جو

هَذَا كُمْرٌ وَبَشِيرُ الْمُحْسِنِينَ ﴿٣٤﴾ إِنَّ اللَّهَ يُدَافِعُ عَنِ الَّذِينَ آمَنُوا إِنَّ

هدايت ڪيائين اوهان کي ۽ بشارت ڏي نيڪوڪارن کي بيشڪ الله دفاع ٿو فرمائي انهن جي طرفان جن ايمان آندو

اللَّهُ لَا يُحِبُّ كُلَّ خَوَّانٍ كَفُورٍ ﴿٣٨﴾

بيشڪ الله نٿو محبت رکي هر خيانت ڪندڙ، بي شڪر کي.

تفسير

اڳين آيتن ۾ قربانيءَ جي مطلق جانورن جو ذڪر هو ۽ هنن آيتن ۾ قربانيءَ جي لاءِ پيش ڪيلن وڏن جانورن انن جو بيان آندو ويو آهي. ارشاد الاهي آهي:

”وَالْبَدَنَ جَعَلْنَاهَا لَكُمْ مِّنْ شَعَائِرِ اللَّهِ لَكُمْ فِيهَا خَيْرٌ“ اسان انن مان ڪي اوهان جي لاءِ الله جي نشانين مان بنايا آهن اوهان جي لاءِ انهن ۾ ڀلائي آهي. ”الْبَدَنَ“ جي معنيٰ آهي ٿلها اٺ. انهن کي الله جي نشانين مان بنائڻ جو مطلب ته اهي بيت الله شريف جي طرف قربان ڪرڻ جي لاءِ آندا ويندا آهن ان جي ڪري شعائر الله آهن. ۽ انهن ۾ ڀلائي اها آهي جو انهن جي قربان ڪرڻ جي ڪري دنيا ۾ برڪت، نفعو ۽ آخرت ۾ اجر ۽ ثواب آهي. (١)

”فَاذْكُرُوا اسْمَ اللَّهِ عَلَيْهَا صَوَافَتٌ“ پوءِ ان حال ۾ جو پير ٻڌل قطاريل آهن انهن تي الله جو نالو وٺي انهن کي ڪهو. مقصد ته انهن کي ڪهڻ وقت الله جو نالو وٺو. ”فَاذًا وَجَبَتْ جُنُوبُهَا“ پوءِ جڏهن (ڪهڻ کان پوءِ پاسن ڀر ڪريا. ڪرڻ مان مراد ته ساه نڪري وين. ”فَكُلُوا مِنْهَا وَأَطْعَمُوا الْقَانِعَ وَالْمُعْتَرَّ“ ته پوءِ انهن مان پاڻ به کائو ۽ سوال نه ڪندڙ ۽ سوال ڪندڙ (ٻنهي) کي کارايو. علامه رازي لکيو آهي ته: قانع مان مراد اهو مسڪين آهي جيڪو ٿوري گهڻي ملڻ تي خوش ٿي وڃي ۽ معتبر مان مراد اهو مسڪين آهي جيڪو هر هر گهري ۽ ٿوري گهڻي تي راضي نه ٿئي. (٢)

”كَذَٰلِكَ سَخَّرْنَاهَا لَكُمْ لَعَلَّكُمْ تَشْكُرُونَ“ اهڙي طرح اسان انهن کي اوهان جي لاءِ مسخر بنايو آهي تانته اوهان شڪر ڪندا رهو. يعني ايڏا وڏا جسم وارا جانور اٺ (وغيره) اسان اوهان جي لاءِ مطيع بنايا آهن ته اوهان انهن جي اڳيان ڇا آهيو. اسان اها اوهان تي مهرباني ڪئي آهي تانته اوهان اسان جا شڪر گذار ٻانهي ٿي رهو.

”لَنْ يَنَالَ اللَّهُ لُحُومُهَا وَلَا دِمَاؤُهَا وَلَكِنْ يَبْتَلِيهِ التَّقْوَىٰ مِنْكُمْ“ الله ڪي انهن (قربانيءَ جي لاءِ ڪنهن جانورن) جا گوشت ۽ انهن جا رت نٿا پهچن پر اوهان جي طرفان (اختيار ڪيل) تقوىٰ ان وٽ پهچي ٿي. يعني الله جل شانہ جي درٻار ۾ گوشت ۽ رت ڪونه ٿو پهچي نه انهن جي الله جل شانہ کي ضرورت آهي. الله جل شانہ صرف اوهان جي تقوىٰ ڏسڻ گهري ٿو ته اوهان ان جا ڪيترا فرمانبردار ۽ ڪيترا ان جي رضا جا طالب آهيو.

”كَذَٰلِكَ سَخَّرَهَا لَكُمْ لِتُكَبِّرُوا اللَّهَ عَلَىٰ مَا هَدَاكُمْ وَبَشِّرِ الْمُحْسِنِينَ“ انهن کي اهڙي طرح اوهان جي لاءِ مطيع بنيائين تانہ جيڪا اوهان کي هدايت ڪيائين ان تي الله جي وڏائي بيان ڪيو ۽ نيڪوڪارن کي خوشخبري ڏي هتي وري به تاڪيد لاءِ انهن وڏي جسم وارن کي مطيع ڪرڻ جو ذڪر آندو ويو آهي. مقصد ته الله جل شانہ اوهان کي اها مخلوق مطيع ڪري ڏني ۽ اوهان کي هدايت نصيب ڪيائين تانہ اوهان الله جي وڏائي بيان ڪندا رهو. مفسر قرآن خازن لکيو آهي ته: اها وڏائي بيان ڪرڻ هيئن آهي جو ”اللَّهُ أَكْبَرُ عَلَىٰ مَا هَدَانَا وَالْحَمْدُ لِلَّهِ عَلَيِّ مَا أَوْلَانَا“ چوندا رهو. ۽ محسنين مان مراد الله جل شانہ کي هڪ مڃڻ وارا آهن. (١)

”إِنَّ اللَّهَ يَدْفَعُ عَنِ الَّذِينَ آمَنُوا إِنَّ اللَّهَ لَا يُحِبُّ كُلَّ خَوَّانٍ كَفُورٍ“ بيشڪ الله ايمان وارن جي طرفان دفاع فرمائي ٿو، بيشڪ الله هر خيانت ڪندڙ، ناشڪر کي پسند نٿو ڪري. يعني الله مومنن جي مدد ڪري انهن تان ڪافرن جو ڊپ دور ٿو فرمائي. هن ۾ مومنن جي لاءِ اها بشارت آهي ته الله جل شانہ کين ڪافرن تي غلبو ڏيندو ۽ کانئن هر قسم جون اڏيتون دور فرمائيندو ۽ الله تعاليٰ امانت ۾ خيانت ڪندڙ، الله جل جلاله جي نعمت جو شڪر نه ڪندڙ کي پسند نٿو فرمائي.

فائدا

مذڪوره آيتن مان هي فائدا ذهن نشين ٿيا.

١- قربانيءَ جي جانورن جو بار بار ذڪر ڪرڻ مان واضح ٿيو ته اها الاهي بارگاهه ۾ نهايت مقبول عبادت آهي الله جل شانہ جي نالي قرباني ڪرڻ سان بتن جي اڳيان جانور ڪهندڙن جي نظريه جي کلي ترديد به ٿئي ٿي. ۽ جانورن جي خالق ۽ حقيقي مالڪ جي شڪر ادائي به هلي ٿي.

٢- قرباني ڪرڻ سان دنيا سان محبت جي گهٽتائي به محسوس ٿيندي آهي ڇو ته ڪافر جڏهن ڪنهن جانور سان محبت رکي ٿو ته ان کي معبود بنائي ان جي پوڄا

ڪري ٿو ۽ مومن ان جانور کي الله جل جلاله جي دين لاءِ ان کي راضي ڪرڻ لاءِ مالڪ جي بارگاہ ۾ قربان ڪري ٿو.

٣- "وَلَكِنْ يَتَأَلَّهَ التَّقْوَىٰ مِنْكُمْ" (۽ پر ان کي اوهان جي تقوىٰ پهچي ٿي) مان واضح ٿيو ته مومن کي پنهنجا اعمال مقبول ڪرائڻ جي لاءِ هر قسم جي تقوىٰ ضروري آهي تقوىٰ جا بنيادي رڪن ٽي آهن. ١- خالص نيت. ٢- صحيح طريقي سان ادا ڪرڻ. ٣- دنيوي لالچ کان خالي ٿي قلب جي خلوص سان عبادت ڪرڻ.

أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ

موڪل ڏني وئي انهن کي جو جنگ ڪيا ٿا وڃن ان سببان جو بيشڪ اهي ظلم ڪيا ويا ۽ بيشڪ الله انهن جي مدد ڪرڻ تي

لَقَدِيرٌ ﴿٣٩﴾ الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا

البتہ قادر آهي اهي شخص جيڪي ڪڍيا ويا گهرن پنهنجن مان ڪنهن وجه کان سواءِ مگر هي جو چوڻ ته

رَبَّنَا اللَّهُ وَلَوْلَا دَفْعُ اللَّهِ النَّاسَ بَعْضَهُمْ

اسان جو رب الله آهي ۽ جيڪڏهن نه هجي ها دفع ڪرڻ الله جو ماڻهن کي انهن مان بعض جو بعض سان

بِبَعْضٍ لَّهَدَمَتْ صَوَامِعُ وَبِيْعٌ وَصَلَوَاتٌ وَمَسَاجِدُ يُذْكَرُ فِيهَا

ته البتہ ڪيرايون وڃن ها ڪنيسائون ۽ گرجائون ۽ عبادت گاهون ۽ مسجدون جو باد ڪيو ٿو وڃي انهن ۾

اسْمُ اللَّهِ كَثِيرًا وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ ﴿٤٠﴾

الله جو نالو گهڻو ۽ البتہ ضرور مدد ڪندو الله ان جي جيڪو مدد ڪري ٿو ان جي بيشڪ الله البتہ قوي، غالب آهي.

تفسير

اڳين آيتن ۾ چوپاين جانورن جي قربانين جو ذڪر هو ۽ هنن آيتن ۾ ظالمن کي دفع ڪرڻ جي لاءِ جهاد جي اجازت جو ذڪر ڪيو ويو آهي. فرمان الاهي آهي:

"أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ" جيڪي جنگ ڪيا وڃن ٿا انهن کي ان سببان جو يقين آهي ظلم ڪيا وڃن ٿا موڪل ڏني وئي آهي ۽

بلاشڪ الله انهن جي مدد ڪرڻ تي يقيناً قادر آهي. يعني مظلومن کي اجازت آهي ته ظالم جو مقابلو ڪن ۽ پنهنجي مسڪينيءَ ۽ غريبي حال کي ڏسي مايوس نه ٿين الله جل جلاله انهن جي مدد ڪرڻ تي يقيناً قادر آهي.

شان نزول.

مفسرن پلارن لکيو آهي ته: مڪه مڪرمه جا رهاڪو مشرڪ هميشه مسلمانن کي ايڏائيندا رهندا هئا ۽ اهي مارون کائي، زخمي ٿي نبي ڪريم صلي الله عليه وسلم جن جي دربار ۾ شڪايت ڪئي ايندا هئا ته پاڻ انهن کي تسلي ڏيندي فرمائيندا هئا، صبر ڪريو. اڃا مون کي جنگ ڪرڻ جو حڪم نه مليو آهي پوءِ جڏهن مدينه منوره ۾ آيا تڏهن هي آيتون نازل ٿيون ۽ کين ظالم جي ظلم دفع ڪرڻ لاءِ اجازت ملي. (١)

”الَّذِينَ أَخْرَجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ“ جيڪي پنهنجن گهرن مان ٻئي ڪنهن سبب کان سواءِ صرف ان جي ڪري ڪڍيا ويا جو چون پيا ته اسان جو پالڻهار الله آهي يعني مسلمانن مهاجرن کي صرف ان جي ڪري سندن گهرن مان ڪڍيو هيائون جو اهي چون پيا ته اسان جو پالڻهار صرف هڪ الله آهي، ٻيو ڪوبه مٿن جرم يا ڏوهه ثابت نه هو.

”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفُتَّتْ صَوَامِعُ وَيَعُ وَصَلَاتُ وَمَسَاجِدُ يُذَكَّرُ فِيهَا اسْمُ اللَّهِ كَثِيرًا“ ۽ جيڪڏهن الله جي طرفان هڪٻئي مائهن جي ذريعي ٻين کي دفع ڪرڻ جو نظام نه هجي ها ته البتہ ڪنيسائون، گرجائون، عبادت گاهون ۽ مسجدون ڪيرايون وڃن ها جن ۾ الله جو ذڪر گهڻو ڪيو وڃي ٿو.

جهاد جي حڪمت.

هن آيت ۾ جهاد جي هڪ حڪمت بيان ڪندي ٻڌايو ويو آهي ته هي ڪو نئون حڪم ناهي اڳين نبين عليهم الصلوة والسلام ۽ سندن امتن کي به ڪافرن سان جنگ ڪرڻ جي اجازت ڏني وئي هئي ۽ جيڪڏهن ائين نه ڪيو وڃي ها ته ڪنهن به مذهب ۽ دين جو ڪو حال نه رهي ها سڀني مذهبن جون مرڪزي جاڳيون، ختم ڪيون وڃن ها. ياد رکڻ گهرجي ته جيڪي به دين ۽ مذهب دنيا تي مروج آهن انهن سڀني جو اصل الله جل شانہ جي طرفان وحي جي ذريعي قائم ڪيو ويو هو پوءِ انهن مان ڪي منسوخ ڪيا ويا ته ڪيترن ۾ تحريف ڪئي وئي ۽ شرڪ ۽ ڪفر سان تبديل ڪيا ويا پر شروعات ۽

پنهنجي پنهنجي وقت ۾ اهي به حق هئا. انهن سڀني جي عبادت گاهن جو هتي ذڪر ڪيو ويو آهي جڏهن ته پنهنجي پنهنجي وقت ۾ انهن عبادت گاهن جي حفاظت ۽ احترام فرض هو تڏهن اهي ذڪر ڪيون ويون ۽ جن عبادت گاهن جو بنياد ڪنهن وقت به الاهي وحي ۽ نبوت جي ذريعي رکيل نه هو انهن جو ذڪر نه ڪيو ويو آهي ڇو ته اهي ڪنهن وقت به احترام ۽ عزت جي قابل نه هئا آيت ۾ چار قسم عبادت گاهه بيان ڪيا ويا آهن.

١- "صَوَامِعُ"

هي صَوْمَعُ جو جمع آهي. صَوْمَعُ ان مخصوص عبادت گاهه کي سڏيو ويندو آهي جيڪا نصارن جي تارڪ الدنيا راهبن لاءِ مقرر ڪيل هوندي آهي.

٢- "بَيْعُ"

هي بَيْعُ جو جمع آهي بيعة نصارن جي عام عبادت گاهه کي سڏيو ويندو آهي.

٣- "صَلَوَاتُ"

هي صَلَاةُ جو جمع آهي. صَلَاةُ يهودين جي عبادت گاهه کي سڏيو ويندو آهي.

٤- "مَسَاجِدُ"

مسجد جو جمع آهي مسلمانن جي عبادت گاهه کي سڏيو ويندو آهي. (١)

جهاد جي لاءِ پهرين آيت.

ترمذي، نسائي، ابن ماجه، ابن حبان ۽ حاکم وغيره حضرت ابن عباس رضي الله تعالى عنهما کان روايت آندي آهي ۽ ترمذي ان کي حسن سڏيو آهي ته: هيءُ پهرين آيت آهي جيڪا ڪافرن سان جهاد جي متعلق نازل ٿي هئي ۽ انهيءَ کان اڳ ۾ ستر کان وڌيڪ آيتن سان جهاد کي ممنوع قرار ڏنو ويو هو. (٢)

نسائي ۽ ترمذي حضرت ابن عباس رضي الله تعالى عنهما کان روايت آندي آهي ته: جڏهن ڪافرن جي اذيتن ۽ تڪليفن ڏيڻ کان مجبور ٿي نبي پاڪ صلي الله عليه وسلم جن حضرت ابوبڪر صديق رضي الله تعالى عنه کي پاڻ سان گڏ وٺي هجرت ڪئي ته مڪه مڪرمه مان نڪرڻ وقت حضرت ابوبڪر جي زبان مبارڪ مان هي الفاظ نڪتا هئا. "أَخْرِجُوا نَبِيَّهُمْ لِيَهْلِكَنَّ" پنهنجي نبي (ڪريم صلي الله عليه وسلم) کي ڪڍي وائون ضرور ضرور هلاڪ ٿيندا. پوءِ جڏهن مدينه منوره ۾ پهتا ته هيءُ آيت نازل ٿي. (٣)

”وَلْيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ“ ۽ آيت الله ان جي ضرور مدد ڪندو جيڪو سندس (دين جي) مدد ڪندو بلاشڪ الله البتہ قوي غالب آهي. الله جي مدد ڪرڻ مان مراد آهي سندس دين ۽ نبي ڪريم صلي الله عليه وسلم جن جي مدد ڪرڻ. (١) مطلب ته جيڪو الله جي دين ۽ سندس پياري نبي ڪريم صلي الله عليه وسلم جن جي مدد ڪندو الله تعاليٰ ان جي مدد ڪندو الله تعاليٰ قوي، قادر غالب آهي. سڀ ڪجهه ڪري سگهي ٿو.

فائدا.

مذڪوره آيتن مان هي فائدا حاصل ٿيا.

١- ”إِذْ لِلَّذِينَ يَقَاتِلُونَ“ (جيڪي جنگ ڪيا وڃن ٿا انهن کي اجازت ڏني وئي آهي) مان ثابت ٿيو ته مسلمان مومن جي لاءِ انهيءَ ڪم ۾ فائدو ۽ ڪاميابي آهي جنهن جي اجازت ڏني وڃي ۽ شرعاً جائز هجي جيڪو ڪم شرعاً منع آهي ۽ الله جل شانہ جي اجازت کان سواءِ ڪيو ويندو ان ۾ نه ڪاميابي آهي نه نفعو. شرعي طور جائز ڪم ڪرڻ جي ڪري ٻانهي کي رب العزة جل جلاله جي رضا نصيب ٿيندي آهي.

٢- ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ“ (۽ جيڪڏهن الله ماڻهن مان هڪٻئي جو ٻين سان دفاع نه ڪري ها) هن آيت جي وضاحت ۾ مفسرن لکيو آهي ته الله جل جلاله جي طرفان ٻانهن تان تڪليفون دفع ڪرڻ جون ڇهه (٦) صورتون آهن. ١- رب العزة جل جلاله پنهنجن پيارن نبين عليهم السلام جي ذريعي ايمان وارن کي آسماني عذاب کان بچايو. ٢- مومن جي سلطنت ذريعي ذمي ڪافرن ۽ سندن عبادت گاهن کي تحفظ مليو. ٣- مجاهدن جي ذريعي ملڪ، ملت ۽ عوام کي محفوظ رکيو ويو.

٤- عادل حاڪم جي ذريعي مظلومن جي جان ۽ مال جو بچاءُ ڪيو ويو.

٥- شرعي حدن قصاص وغيره جي ذريعي گناهن ۽ ڏوهن کي روڪيو ويو.

٦- جهاد جي اذن سان ڪافرن کي شڪست ۽ ذلت ڏيارڻ جو فيصلو ڏنو ويو ۽

ان مان اها مراد به آهي ته نيڪن جي دعائن، ڏينهن جي روزن، رات جي عبادتن، سخين جي سخاوت زڪوة، خيرات، قرآن پاڪ جي تلاوت، درود شريف جي برڪت، ذڪر الله جي ڪثرت جي صدقي فاسقن، فاجرن ۽ ڪنجوسن تان به مصيبتون دفع ٿين ٿيون. (٢)

الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا

اهي شخص جو جيڪڏهن طاقت ڏيون انهن کي زمين ۾ ته قائم ڪن نماز ۽ ڏين

الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ

زڪوة ۽ امر ڪن ڀڳن ڪمن جو ۽ روڪين برائين کان ۽ خاص الله جي لاءِ آهي

عَاقِبَةُ الْأُمُورِ ۴١) وَإِنْ يُكَذِّبُوكَ فَقَدْ كَذَّبَتْ قَبْلَهُمْ

پڇاڙي سڀني ڪمن جي ۽ جيڪڏهن ڪوڙو چون ٿا توکي پوءِ تحقيق ڪوڙو چيو انهن کان اڳي

قَوْمُ نُوحٍ وَعَادٌ وَثَمُودٌ ۴٢) وَقَوْمُ إِبْرَاهِيمَ وَقَوْمُ لُوطٍ ۴٣)

نوح جي قوم، ۽ عاد ۽ ثمود ۽ ابراهيم جي قوم ۽ لوط جي قوم

وَأَصْحَابُ مَدْيَنَ وَكَذَّبَ مُوسَىٰ فَأَمَلَتْ لِلْكَافِرِينَ

۽ مدين وارن ۽ ڪوڙو چيو ويو موسىٰ پوءِ مهلت ڏني مون

ثُمَّ أَخَذْتَهُمْ فَكَيْفَ كَانَ نَكِيرِ ۴٤)

ڪافرن کي تنهن کان پوءِ پڪڙيومون انهن کي پوءِ ڪهڙي طرح هو عذاب منهنجو

تفسير

اڳين آيتن ۾ مسلمانن کي جهاد جي اجازت ملڻ وغيره جو ذڪر هو ۽ هنن آيتن ۾ جهاد جي ذريعي فتوحات حاصل ڪندڙن جي ذميداريءَ جو ذڪر ڪيو ويو آهي. فرمان الاهي آهي:

”الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ عَاقِبَةُ الْأُمُورِ“ اهي شخص جو جيڪڏهن اسان انهن کي زمين ۾ قوت ڏيون ته نماز قائم ڪن ۽ زڪوة ڏين ۽ نيڪيءَ جو امر ڪن ۽ برائين کان روڪين ۽ خاص الله جي لاءِ سڀني ڪمن جي پڇاڙي آهي.

خلفاء راشدين جي حق ۾ قرآن ڪريم جي پيشين گوئي ۽ ان جو ظهور.

مفسرن بزرگن لکيو آهي ته جيڪي ٻانها گهرن مان ناحق ڪڍيا ويا انهن جي لاءِ هتي ارشاد ٿي رهيو آهي ته اهي اهڙا برگزيڊا ٻانها آهن جو جيڪڏهن انهن کي زمين ۾ قوت، اقتدار ۽ حاڪميت ڏني وڃي ته اهي پنهنجي اقتدار دوران اقتدار وارن علائقن ۾ نماز قائل ڪندا (۽ ڪرائيندا) ۽ زڪوة ادا ڪندا (۽ ڪرائيندا) ۽ نيڪيءَ جي دعوت ڏئي ٻرن ڪمن کان روڪيندا ۽ اها به ڳالهه مٿي ذڪر ٿي چڪي آهي ته هي آيتون نبي پاڪ صلي الله عليه وسلم جن جي مدينه منوره ڏانهن هجرت ڪرڻ کان پوءِ فوراً نازل ٿيون هيون ۽ ان وقت مسلمانن کي زمين جي ڪنهن به حصي تي اقتدار حاصل نه هو پر الله جل شانہ سندن باري ۾ هيءَ ڳالهه پهريان ئي ٻڌائي ڇڏي ته: انهن کي اقتدار ڏينداسون ته هي هي ڀلا ڪم ڪندا ان جي ڪري ئي الله جي پياري سيدنا عثمان ذوالنورين رضي الله تعالى عنه فرمايو هو ته: "ثناء قبل بلاء" هيءَ آزمائش کان اڳ ۾ تعريف آهي الله جل شانہ عمل ڪرڻ کان پهريان عمل ڪندڙن جي ثنا ڪري رهيو آهي ۽ پوءِ الله جل جلاله جي ان خبر جو جنهن يقيني طرح وقوع ٿيڻو هو هن طرح ٿيو جو الله جل شانہ خلفاءِ راشدين کي (جيڪي گهرن مان ڪڍيا ويا هئا) قوت، سلطنت ۽ حڪومت ڏني. ۽ انهن اهي ڪردار ۽ عمل ڪري ڏيکاريا جن جي پيشين گوئي قرآن پاڪ ڪئي هئي ان جي ڪري علماءِ ڪرام فرمايو آهي ته: هيءَ آيت خلفاءِ راشدين جي خلافت جي حق هجڻ جو دليل آهي ۽ جيڪو خلافت جو نظام انهن قائل ڪيو هو اهو حق، صحيح ۽ الله جي رضا جي مطابق هو. (۱)

هن آيت ۾ الله جل شانہ جي طرفان انهن ٻانهن جي لاءِ به هدايت آهي جن کي دنيا جي ڪنهن حصي تي اقتدار ملي ٿو ته اهي به خلفاءِ راشدين وارو اهم ڪردار ادا ڪن. مفسر قرآن ضحاڪ فرمايو ته: هي انهن ماڻهن جي لاءِ شرط آهي جن کي الله جل شانہ بادشاهي ڏي ٿو ۽ حضرت سهل بن عبدالله تستري عليه الرحمة فرمايو آهي ته "امر بالمعروف" ۽ "نهي عن المنکر" جي ذميداري حاڪمن ۽ عالمن ٻنهي تي عائد ٿئي ٿي. (۲)

وَإِنْ يُكَذِّبُوكَ فَقَدْ كَذَّبَتْ قَوْمُ نُوحٍ وَعَادٌ وَثَمُودٌ وَقَوْمُ إِبْرَاهِيمَ وَقَوْمُ لُوطٍ ۚ وَأَصْحَابُ مَدْيَنَ ۚ جِيڪڏهن توکي ڪوڙو چون ٿا ته پوءِ تحقيق انهن کان اڳي نوح جي قوم ۽ ثمود ۽ عاد ۽ ابراهيم جي قوم ۽ لوط جي قوم ۽ مدين وارن به (نارين سڳورن

عليهم السلام کي) ڪوڙو چيو هو. مطلب ته اوهان انهن جي ڪوڙي چوڻ تي غمگين نه ٿيو اها نئين ڳالهه ناهي هميشه کان ڪافرن جو اهو طريقو رهيو آهي. هن ۾ حضور پاڪ صلي الله عليه وسلم جن کي تسلي ڏنل آهي. (١)

”فَأَمَلَيْتُ لِلْكَافِرِينَ ثُمَّ أَخَذْتُهُمْ فَكَيْفَ كَانَ نَكِيرِ“ پوءِ مون ڪافرن کي مهلت ڏني ان کان پوءِ انهن کي پڪڙيم پوءِ منهنجو عذاب ڪرڻ ڪيئن هو؟ يعني منهنجن نبين عليهم الصلوة والسلام کي ڪوڙو چوڻ جي باوجود مون انهن کي ٿوري مهلت ڏني تڪڙو عذاب نه ڪيو پوءِ انهن کي پڪڙيم نعمتون ڪسي، هلاڪ ڪري سندن جايون ويران ڪري ڇڏيم ۽ جيڪڏهن اي حبيب! اوهان جا مخاطب به نه مڃيندا ۽ ان طبيعت تي رهندا ته انهن کي به ائين عذاب ۾ وجهندس. (٢)


فائدا.

مذڪوره آيتن مان هي فائدا حاصل ٿيا.

١- ”الَّذِينَ إِنْ مَكَّنَّاهُمْ فِي الْأَرْضِ“ اهي شخص جو جيڪڏهن انهن کي زمين ۾ قوت ڏني سون) آيت مان واضح ٿيو ته: هر مسلمان حاڪم کي حڪومت جي ذريعي ۽ هر خطيب عالم کي خطاب جي ذريعي، هر مرشد ڪامل کي فيض جي ذريعي چارئي ڪم، نماز، زڪوة، امر بالمعروف ۽ نهی عن المنکر قائم ڪرائڻ ضروري آهن.

٢- ”أَقَامُوا الصَّلَاةَ“ (نماز قائم ڪن) مان واضح ٿيو ته نماز پڙهڻ کان نماز قائم ڪرڻ اهم آهي نماز قائم ڪرڻ جو مقصد آهي ان کي سڀني فرضن واجبن، سنتن بلڪه مستحبين سان ٺاهي ٺاهي پڙهڻ.

٣- ”أَقَامُوا الصَّلَاةَ وَآتُوا الزَّكَاةَ“ (نماز قائم ڪيائون ۽ زڪوة ڏنائون) ان کي ”أَمْرٌ بِالْمَعْرُوفِ“ ۽ ”نَهْيٌ عَنِ الْمُنْكَرِ“ کان پهريان آڻڻ مان واضح ٿيو ته حاڪم ۽ عالم سڳورا اول پاڻ پڪا نمازي ۽ زڪوة ادا ڪندڙ بڻجن بي عمل جي نه عزت هوندي نه وقار ۽ نه ان جي چوڻ ۾ اثر هوندو.



فَكَأَيِّنْ مِنْ قَرْيَةٍ أَهْلَكْنَاهَا وَهِيَ ظَالِمَةٌ فَهِيَ خَاوِيَةٌ عَلَى

پوء ڪيترائي ڳوٺ هلاڪ ڪيوسين انهن کي ۽ اهي ظلم ڪندڙ هئا پوءِ اهي ڪرندڙ آهن

عُرُوشَهَا وَبُئِرٍ مُعَطَّلَةٍ وَقَصْرِ مَشِيدٍ ۝٤٥ أَفَلَمْ يَسِيرُوا فِي

چٿين پنهنجين تي ۽ ڪوه اجڙيل ۽ محلاتون بلند ڇا پوءِ نه سير ڪيائون

الْأَرْضِ فَتَكُونُ لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا ۚ

زمين تي پوءِ هجن انهن لاءِ اهڙيون دليون جو سمجهن انهن سان يا اهڙا ڪن جو ٻڌن انهن سان

فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي

پوءِ بلاشڪ (حالت) هي آهي ته نڌيون انڌيون ٿين اڪيون ۽ پر انڌيون ٿين ٿيون دليون جيڪي

الصُّدُورِ ۝٤٦ وَتَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ وَإِنَّ

سينن ۾ آهن ۽ تڪڙو گهرن ٿا توکان عذاب ۽ هرگز نه مخالفت ڪندو الله پنهنجي وعدي جي ۽ بلاشڪ

يَوْمًا عِنْدَ رَبِّكَ كَأَلْفِ سَنَةٍ مِمَّا تَعُدُّونَ ۝٤٧ وَكَأَيِّنْ مِنْ قَرْيَةٍ

هڪ ڏينهن تنهنجي رب وٽ مثل هزار سال جي آهي ان مان جو ڳڻيو ٿا ۽ ڪيترائي ڳوٺ

أَمَلَيْتُ لَهَا وَهِيَ ظَالِمَةٌ ثُمَّ أَخَذْتُهَا وَالَّتِي الْأَمْصِيرُ ۝٤٨ قُلْ

مهلت ڏني مون انهن کي ۽ اهي ظلم ڪندڙ هئا تنهن کان پوءِ پڪڙيو مون انهن کي ۽ مون ڏانهن موٽڻ آهي فرمائي ته:

يَا أَيُّهَا النَّاسُ إِنَّمَا أَنَا لَكُمْ نَذِيرٌ مُبِينٌ ۝٤٩ فَالَّذِينَ آمَنُوا

اي انسانو! مان ئي اوهان جي لاءِ ڊيڄاريندڙ چٽو آهيان پوءِ جن ايمان آندو

وَعَمِلُوا الصَّالِحَاتِ لَهُمْ مَغْفِرَةٌ وَرِزْقٌ كَرِيمٌ ۝٥٠ وَالَّذِينَ

۽ صالح عمل ڪيائون انهن جي لاءِ ئي مغفرت ۽ روزي ڀلي آهي ۽ جن

سَعَوْا فِي آيَاتِنَا مُعْجِزِينَ أُولَٰئِكَ أَصْحَابُ الْجَحِيمِ ۝٥١

ڪوشش ڪئي اسان جي آيتن کي گهٽ ڪندڙ ٿي اهي جهنمي آهن.

تفسير

اڳين آيتن ۾ ٻڌايو ويو ته هر شيءِ جو انجام الله جل جلاله جي قدرتي قبضي ۾ آهي ۽ هتي بيان ٿي رهيو آهي ته ان پنهنجي قدرت سان ڪيترن ئي منڪرن جي ڳوٺن کي هلاڪ ڪيو ۽ انهن جو انجام نهايت برو ۽ خطرناڪ رهيو. فرمان مبارڪ آهي:

”فَكَأَيُّ مَن قَرَبَةٍ أَهْلَكْنَاهَا وَهِيَ ظَالِمَةٌ فَهِيَ خَاوِيَةٌ عَلَى عُرُوشِهَا وَيَبْرُ مَعْطَلَةٌ وَقَصْرٍ مَّشِيدٍ“ پوءِ ڪيترا ڳوٺ اسان انهن کي هلاڪ ڪري ڇڏيو ان حال ۾ جو اهي ظلم ڪندڙ هئا پوءِ اهي پنهنجين ڇتين تي ڪرڻ آهڻ ۽ ويران ڪوه ۽ بلند محلاتون. يعني ظلم ڪندڙن، نه مڃڻ وارن ماڻهن جي ڪيترن ئي ڳوٺن کي اسان اهڙي نموني هلاڪ ڪيو جو انهن جون پاڙون ڪڍيون ويون ته ڇتيون ۽ پتيون ڪري ڏير ٿي ويون ۽ اهي ڪوه جن تي پاڻي ڀرڻ وارن جي رش هوندي هئي ويران ٿي ويا ۽ نهايت بلند ۽ مضبوط ٺاهيل محلاتون ويران بڻجي ويون ”أَفَلَمْ يَسِيرُوا فِي الْأَرْضِ فَتَكُونُ لَهُمْ قُلُوبٌ يَعْقِلُونَ بِهَا أَوْ آذَانٌ يَسْمَعُونَ بِهَا“ ڇا پوءِ زمين ۾ سير نه ڪيائون ته کين اهڙيون دليون هجن ها جن سان سمجهڻ ۽ اهڙا ڪن هجن ها جن سان ٻڌڻ هجي. يعني انهن اهي ويران ٿيل محلاتون ۽ ڪوه زمين ۾ گهمي ڦري نه ڏٺا آهن؟ جو انهن کي عقل واريون دليون ۽ ٻڌڻ وارا ڪن نصيب ٿين ها. ”فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ“. پوءِ بلاشڪ (حالت) هيءُ آهي ته اڪيون انديون نه ٿينديون آهن پر جيڪي دليون سينن ۾ آهن اهي انديون ٿينديون آهن. يعني اڪين سان ڏسي دل سان غور نه ڪيائين. ته اهو ڏسڻ نه ڏسڻ جي برابر آهي اهي ظاهري اڪيون روشن آهن پر جيڪي دليون سينن ۾ آهن اهي انديون ٿي پيون آهن. ۽ اها انداڻپ نهايت خطرناڪ ۽ دين ۾ وڌيڪ نقصان ڏيندڙ آهي. (١)

دل جو اندو هجڻ وڏي ۾ وڏي آفت آهي ٻيون سڀ آفتون ان کان گهٽ آهن. هڪ روايت ۾ آهي ته اها آيت حضرت عبدالله بن امر مڪتوم رضي الله تعالى عنه جي متعلق نازل ٿي جيڪو ظاهري طرح نابينا هو. ان نبي ڪريم صلي الله عليه وسلم جن کي عرض ڪيو ته: ڇا مان قيامت ۾ به نابينا هوندس؟ پاڻ فرمايائون ته ”نه“ ”يَعْقِلُونَ“ عقل کان ورتل آهي ۽ عقل هڪ قول مطابق هڪ روحاني نور آهي جنهن سان نفس ضروري ۽ نظرياتي علوم پروڙيندو آهي. (٢)

مجاهد جو فرمان آهي ته هر انسان کي چار اکيون آهن ۽ منهن ۾ به دل ۾ منهن واريون دنيا جي شين کي ڏسن ٿيون ۽ دل واريون آخرت جي پلاهيءَ وارا ڪم ۽ شيون ڏسن ٿيون جيڪڏهن دل واريون اکيون صحيح آهن ته ظاهري اکين جو نه ڏسڻ نقصان ڪار ناهي ۽ جي دل جون اکيون انڌيون ٿي ويون ته ظاهري اکين جو ڏسڻ ڪارائتو ناهي. (١)

وَيَسْتَعْجِلُونَكَ بِالْعَذَابِ وَلَنْ يُخْلِفَ اللَّهُ وَعْدَهُ ۚ ۽ توکان عذاب تڪڙو گهرن ٿا ۽ الله پنهنجي وعدي جي مخالفت هرگز نه ڪندو. يعني چرچا ۽ چڙيون ڪري تڪڙو عذاب گهرڻ اجايو آهي الله جل جلاله کان وعدي برخلاقي نه ٿيندي. مقرر ڪيل وقت تي اهو عذاب ضرور ايندو.

وَأَنْ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ ۚ ۽ يقيناً تنهنجي رب وٽ هڪ ڏينهن انهن هزار سالن وانگر آهي جيڪي اوهان ڳڻيو ٿا. يعني اوهان جا هزار ورهه ان وٽ هڪ ڏينهن جي برابر آهن مجرم انسان جيئن اڄ ان جي قبضه قدرت ۾ آهي هزار ورهه گذرڻ کان پوءِ به ائين هوندو ڪيڏانهن به پڇي نه سگهندو يا هي مطلب آهي ته هزار سالن ۾ ٿيڻ وارو ڪم اهو هڪ ڏينهن ۾ ڪري سگهي ٿو پر اهو ائين آهي جيئن سندس حڪمت جي مصلحت هوندي ڪنهن جي جلد بازيءَ سان ڪجهه نه ٿيندو آهي ”وَكَايْنٌ مِّنْ قَرِيَةٍ أَمْلَيْتُ لَهَا وَهِيَ ظَالِمَةٌ ثُمَّ أَخَذْتُهَا وَالَّتِي الْمُصِيرَةُ ۚ ۽ ڪيترا اهڙا ڳوٺ هئا جن کي انهن جي ظالم هجڻ جي باوجود مون مهلت ڏني تنهن کان پوءِ انهن کي پڪڙيم ۽ مون ڏانهن ئي موٽڻ آهي. مطلب ته منهنجي طرفان ڀر ملڻ جي ڪري اهي ڪيڏانهن پڇي نه سگهيا مون انهن کي سندن ظالم هجڻ جي باوجود ڀر ڏني پر جڏهن کين عذاب لاءِ پڪڙيم ته ڪيڏانهن وڃي نه سگهيا. ۽ مون ڏانهن ئي انهن سڀني کي موٽي اچڻو آهي.

”قُلْ يَا أَيُّهَا النَّاسُ إِنَّمَا أَنَا كُرْهُ نَذِيرٌ مُّبِينٌ“ فرمائي ته: اي انسانو! مان ته اوهان جي لاءِ چٽو ڊيچاريندڙ آهيان. يعني عذاب موڪلڻ الله جل شانہ جو معاملو آهي جلد موڪلي يا دير سان. مان صرف ان جي عذاب کان اوهان کي ڊيچاريندڙ آهيان.

”قَالَ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَرِزْقٌ كَرِيمٌ“ پوءِ جن ايمان آندو ۽ صالح عمل ڪيا انهن جي لاءِ مغفرت ۽ پلي روزي آهي. يعني انهن کي بهشتي ميوا، قل، فروت ۽ ٻين نعمتن کان اعلى نعمت اها به ملندي جو سندن غلطيون معاف ڪيل هونديون ۽ الله جل جلاله جي ديدار واري دولت سان مالا مال هوندا.

”وَالَّذِينَ سَعَوْا فِي آيَاتِنَا مُعْجِزِينَ أُولَٰئِكَ أَصْحَابُ الْجَحِيمِ“ ۽ جن اسان جي آيتن

کي گهٽ ڪرڻ جي ڪوشش ڪئي اهي جهنمي آهن. يعني جن جي اها ڪوشش آهي ته الله جي ڪلام پاڪ جي آيتن کي هيٺ ۽ مغلوب ڪن اهي ڪامياب نه ٿيندا اهي جهنم جا حقدار آهن ان ۾ هميشه پيا هوندا. (۱)

فائدا:

مذڪوره آيتن مان هي فائدا ذهن نشين ٿين ٿا.

۱- ”وَلَكِنْ تَغْمَى الْقُلُوبُ الَّتِي فِي الصُّدُورِ“ (۱) پر اهي دليون انديون ٿين ٿيون جيڪي سينن ۾ آهن) مان واضح ٿيو ته اهي ماڻهو خوش نصيب آهن جن جون دليون روشن آهن اهائي صحيح روشنائي آهي ان کان سواءِ انسان ڪنهن ڪم جو نٿو رهي.

۲- دل جو مقام سيني ۾ آهي ۽ دل سڀني کلي، جزئي علوم جو مرڪز آهي انهن سڀني علمن ۽ عقلن جا ڏهه قسم آهن پنج ظاهري جن کي ظاهري حواس سڏيو ويندو آهي ۽ پنج باطني جن کي باطني حواس سڏيو ويندو آهي.

۳- ”أَفَلَمْ يَسِيرُوا“ (ڇا پوءِ سير نه ڪيائون) مان واضح ٿيو ته شريعت پاڪ ۾ هر مفيد، معلوماتي سير ۽ سياحت جائز آهي ۽ عبرت وٺڻ لاءِ مختلف مقامن کي ڏسڻ به قرآن ڪريم جو حڪم آهي.

۴- ”أَمْ لَيْتَ لَهَا“ (مون انهن کي مهلت ڏني) مان واضح ٿيو ته دنيا جي سلطنت حڪومت، عزت، دولت، مال ۽ ملڪيت تي غرور نه ڪجي خدا نخواستہ متان ان ۾ ڪا آزمائش هجي ۽ ماڻهو غلطي ڪري ويهي ته الله جل جلاله ناراض ٿي پوي.

وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى

۽ نه موڪليو سون اڳي توکان ڪو رسول ۽ نه ڪو نبي مگر جنهن وقت پڙهائين ته ملائڪ جي ڪوشش ڪئي

الشَّيْطَانُ فِي أُمْنِيَّتِهِ فَيَنْسَخُ اللَّهُ مَا يُلْقِي الشَّيْطَانُ ثُمَّ

شيطان ان جي پڙهڻ ۾ پوءِ مٽائي ٿو الله اهو جيڪو ملائڪ جي ڪوشش ڪري ٿو شيطان تنهن کان پوءِ

يُحْكِمُ اللَّهُ آيَتَهُ وَاللَّهُ عَلِيمٌ حَكِيمٌ ﴿٥٣﴾ لِيَجْعَلَ مَا يُلْقِي

مضبوط ٿو بنائي الله آيتون پنهنجون ۽ الله ڄاڻندڙ حڪمت وارو آهي تانته ڪري ان کي جو ملائڪ جي ڪوشش ٿو ڪري

الشَّيْطَانُ فِتْنَةٌ لِلَّذِينَ فِي قُلُوبِهِمْ مَّرَضٌ وَالْقَاسِيَةِ قُلُوبُهُمْ

شیطان آزمائش انهن جي لاءِ جو دليبن انهن جي ۾ بيماري آهي ۽ ڪٽيل آهن دليون انهن جون

وَأَنَّ الظَّالِمِينَ لَفِي شِقَاقٍ بَعِيدٍ ﴿٣٦﴾

۽ بيشڪ ظالم البتہ پري واريءَ بدبختيءَ ۾ آهن.

تفسير

اڳين آيتن ۾ ٻڌايو ويو ته الله جل شانہ جا پيارا نبي سڳورا عليهم السلام هميشہ دين ڏانهن سڏيندا رهيا ۽ هتي ٻڌايو ٿو وڃي ته شيطان انهن جي پيغام پهچائڻ ۾ بہ دخل ڏيڻ جي ڪوشش ڪئي ٿي پر الله جل شانہ انهن کي شيطان جي هر مڪر ۽ قريب کان بچائي ڪامياب فرمايو. ارشاد الاهي آهي ”وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى أَلْقَى الشَّيْطَانُ فِي أُمْنِيَّتِهِ“ ۽ اسان توکان اڳي ڪوبہ رسول ۽ نبي نہ موڪليو مگر جڏهن بہ ان پڙهيو ته شيطان ان جي پڙهڻ ۾ دخل ڏيڻ جي ڪوشش ڪئي ”مِنْ رَسُولٍ وَلَا نَبِيٍّ“ ۾ رسول ۽ نبي ٻن لفظن کي آڻڻ مان معلوم ٿيو ته ٻنهي جي مفهوم جدا جدا آهي هڪ ناهي انهن ٻنهي ۾ ڪهڙو فرق آهي؟ ان ۾ مختلف قول آهن مشهور ۽ واضح هي آهي ته: نبي اها هستي آهي جنهن کي ڪنهن قوم جي اصلاح جي لاءِ نبوت جو منصب مليو هجي ۽ سندس طرف وحي الاهي ايندو هجي پوءِ ان کي ڪو مستقل ڪتاب ۽ شريعت ڏني وڃي يا ڪنهن اڳ ۾ آيل نبي جي شريعت ۽ ڪتاب جي تبليغ جي لاءِ امر ڪيل هجي پهرين جو مثال حضرت حبيب ڪريم، حضرت موسيٰ ۽ حضرت عيسيٰ عليهم السلام آهن ۽ ٻئي جو مثال حضرت هارون عليه السلام آهي جيڪو حضرت موسيٰ (عليه السلام) کي مليل ڪتاب توراۃ ۽ ان جي شريعت جي تبليغ لاءِ مامور هو ۽ رسول اهو آهي جنهن کي مستقل شريعت ۽ ڪتاب مليو هجي ۽ ان مان اهو بہ معلوم ٿيو ته هر رسول جو نبي هجڻ ضروري آهي ۽ پر هر نبي جو رسول هجڻ ضروري ناهي. اها تفسير انسانن جي لاءِ آهي. ملائڪ جيڪي الله تعاليٰ جي طرفان وحي کڻي ايندا آهن انهن کي رسول چوڻ ان جي منافي ناهي. تمنى جي معنيٰ قرءَ،

پڙهائين. "أَمْنِيَّةٌ" جي معنيٰ قراءه (پڙهڻ) آهي. (١)

مطلب هي آهي ته: اها دور قديم جي ڳالهه آهي ته: جڏهن ڪوبه رسول يا نبي عليه الصلوة والسلام ڪا ڳالهه ڪري ٿو يا الله جون آيتون پڙهي ٻڌائي ٿو ته شيطان ان جي بيان يا پڙهڻ ۾ دخل اندازيءَ جي ڪوشش ڪري ان جي متعلق ماڻهن جي دلين ۾ وسوسا وجهي ٿو.

"فَيَنْسُخُ اللَّهُ مَا يُلْقِي الشَّيْطَانُ ثُمَّ يُحْكُمُ اللَّهُ أَيْتَهُ وَاللَّهُ عَلِيمٌ حَكِيمٌ" پوءِ الله ان کي مٽائي ٿو جيڪا دخل اندازي شيطان ڪري ٿو. ان کان پوءِ الله پنهنجين آيتن کي محڪم ڪري ٿو ۽ الله جائز ڏي، حڪمت وارو آهي.

مطلب ته: الله جل شانہ شيطان جي طرفان پيدا ڪيل شين ۽ وسوسن کي مٽي اهڙيون مضبوط ۽ محڪم آيتون ٿو نازل فرمائي جو ڪنهن شڪ ۽ شبهي جو موقعو ئي نه رهي. "لِيَجْعَلَ مَا يُلْقِي الشَّيْطَانُ فِتْنَةً لِلَّذِينَ فِي قُلُوبِهِم مَّرَضٌ وَالْقَاسِيَةِ قُلُوبُهُمْ" تانته جيڪا شيطان دخل اندازي ڪري ٿو ان کي انهن جي لاءِ آزمائش بنائي جن جي دلين ۾ بيماري آهي ۽ جن جون دليون ڪٽيل آهن. يعني ڪافرن ۽ منافقن جي آزمائش لاءِ شيطان کي اها ڀر مليل آهي جو حرڪتون ڪندو رهندو آهي. "وَأَنَّ الظَّالِمِينَ لَفِي شِقَاقٍ بَعِيدٍ" ۽ بلاشڪ ظالم يقيناً پراڻن بديختيءَ ۾ پيل آهن. يعني مذڪور منافق ۽ مشرڪ الله ۽ ان جي رسول (ڪريم صلي الله عليه وسلم) جن سان دشمنيءَ ۽ عداوت جي ڪري بديختيءَ جي نهايت کي پهتل آهن. (٢)

تنبيهه.

هنن آيتن جي شان نزول جي متعلق وڏو اختلاف آهي ۽ مفسرن ڪئين اعتراض ۽ جواب لکيا آهن پر جڏهن ته: انهن مان اڪثر مفسران جو انڪار ڪن ٿا. (٣)
لهذا مون ان طويل بحث ۾ ويڃڻ جي بجاءِ مختصر ۽ صاف مطلب لکڻ تي ڪفايت ڪئي آهي.

فائدا.

مذڪوره آيتن مان هي فائدا ذهن نشين ٿين ٿا.

١- "فَيَنْسُخُ اللَّهُ مَا يُلْقِي الشَّيْطَانُ" (پوءِ جيڪا دخل اندازي شيطان ڪري ٿو ان کي الله مٽائي ٿو) مان واضح ٿيو ته الله جل شانہ جي نبين عليهم الصلوة والسلام سان

حرکت ۽ دخل اندازي ڪرڻ ۾ شيطان ڪامياب نه ويندو ڇو ته انهن جي خصوصي حفاظت الله جل شانہ ڪرائيندو آهي.

٢- "إِلَّا إِذَا نَمَى الشَّيْطَانُ فِي أُمْنِيَّتِهِ" (مگر جڏهن پڙهندو آهي ته شيطان ان جي پڙهڻ ۾ دخل اندازي (جي ڪوشش) ڪندو آهي. ان مان واضح ٿيو ته شيطان جي مڪر کان بي خوف نه رهجي اهو ايڏو ظالم آهي جيڪو نبين عليهم الصلوة والسلام جي پاڪ هستين کي به ويجهو وڃڻ ۽ دخل اندازي ڪرڻ جي ڪوشش ڪندو آهي مگر انهن سان جيڪا قدرتي حفاظت شامل آهي ان جي ڪري ناڪام ۽ نامراد رهندو آهي.

٣- "نَسَخَ" نسخ کان ورتل آهي. نسخ جون ٽي معنائون اينديون آهن. ١- تبديل ڪرڻ. جيئن ڪن احڪام وارين آيتن کي تبديل ڪري انهن جي جاء تي ٻيون آيتون آنديون ويون. ٢- ڪينسل ڪرڻ. ٣- تباهه ڪرڻ. - ان کي ذھوق به چئبو آهي. هتي "نَسَخَ" مان مراد مٿئي فنا ۽ ختم ڪرڻ آهي. (١)

وَلْيَعْلَمَ الَّذِينَ أُوتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ

۽ تانہ ڄاڻن اهي جو ڏنا ويا علم ته بيشڪ اهو حق آهي تنهنجي رب جي طرفان پوءِ ايمان آڻين ان تي

فَتُخْبِتَ لَهُ قُلُوبُهُمْ وَإِنَّ اللَّهَ لَهَادِ الَّذِينَ آمَنُوا إِلَى صِرَاطٍ

پوءِ عاجزي ڪن ان جي لاءِ دلين انهن جون ۽ بيشڪ الله البته هدايت ڪندڙ آهي انهن کي جن ايمان آندو سڌي

مُسْتَقِيمٌ ۝ وَلَا يَزَالُ الَّذِينَ كَفَرُوا فِي مِرْيَةٍ مِنْهُ حَتَّىٰ

وات ڏانهن ۽ هميشه آهن اهي شخص جن ڪفر ڪيو شڪ ۾ ان کان تانجو

تَأْتِيَهُمُ السَّاعَةُ بَغْتَةً أَوْ جَهْدًا ۝ وَيَا أَيُّهَا الَّذِينَ آمَنُوا لَا تَتَّبِعُوا

اچي انهن وٽ قيامت اوچتو يا اچي انهن وٽ عذاب سنڌي بنائيندڙ ڏينهن جو

الْمُلُوكَ يَوْمَئِذٍ لِلَّهِ يَحْكُمُ بَيْنَهُمْ فَالَّذِينَ آمَنُوا

بادشاهي ان ڏينهن الله جي آهي فيصلو ڪندو انهن ۾ پوءِ جن ايمان آندو

وَعَمِلُوا الصَّالِحَاتِ فِي جَنَّتِ النَّعِيمِ ﴿٥٦﴾

۽ ڪيائون صالح عمل بهشتن نعمتن جي ۾ هوندا.

تفسير

اڳين آيتن ۾ شيطان کي مهلت ۽ ڍر ڏيڻ جون حڪمتون ذڪر ڪيون ويون ۽ هنن آيتن ۾ به انهن مان ڪجهه حڪمتن جو ذڪر ڪندي ارشاد ٿي رهيو آهي. "وَلْيَعْلَمِ الَّذِينَ أَوْتُوا الْعِلْمَ أَنَّهُ الْحَقُّ مِنْ رَبِّكَ فَيُؤْمِنُوا بِهِ فَتُخْبِتَ لَهُ قُلُوبُهُمْ" ۽ تانته اهي شخص ڄاڻن جيڪي علم ڏنا ويا آهن ته بلاشڪ اهو تنهنجي رب جي طرفان حق آهي، پوءِ ان لاءِ سندن دليون عاجزي ڪن. يعني جن کي علم ڏنو ويو آهي توحيد، قرآن ۽ نسخ جا قائل آهن انهن کي يقين آهي ته اهو سڀ ڪجهه تنهنجي رب جي طرفان حق آهي پوءِ ان تي ايمان آڻيندا سندن دليون ان جي لاءِ عاجزي ڪنديون جهڪنديون "وَأَنَّ اللَّهَ لَهُدَالِ الَّذِينَ آمَنُوا إِلَى صِرَاطٍ مُسْتَقِيمٍ" ۽ بلاشڪ الله ايمان وارن کي سڌي واٽ ڏانهن هدايت ڪندڙ آهي. صراط مستقيم مان مراد اسلام آهي. (١)

مطلب ته الله تعاليٰ ايمان وارن کي سڌي واٽ اسلام واريءَ ڏانهن رهبري ڪئي آهي "وَلَا يَزَالُ الَّذِينَ كَفَرُوا فِي مَرْمَرَةٍ مِّنْهُ حَتَّىٰ تَأْتِيَهُمُ السَّاعَةُ بَغْثَةً أَوْ يَأْتِيَهُمْ عَذَابٌ يَوْمٍ عَقِيمٍ" ۽ ڪافر هميشه ان جي متعلق شڪ ۾ آهن تانجو انهن وٽ قيامت اوچتو اچي يا انهن وٽ سنڍ بنائيندڙ عذاب اچي. يعني ڪافر ان شڪ ۽ شڪي کان جيڪو کين اسلام، قرآن ۽ نبي پاڪ ڪريم صلي الله عليه وسلم جن جي حقانيت ۾ آهي ٻاهر نه نڪرندا تان جو اوچتو قيامت اچي وٺين يا اهڙي ڏينهن جو عذاب اچي پڪڙين جنهن جي رات نه آهي سنڍ بنائيندڙ هوندو ان ۾ کين ڪابه راحت سڪ ۽ خير نصيب نه ٿيندو ان ڏينهن کان پوءِ رات نه هوندي جنهن ۾ آرام ڪري ٿڪ لاهين کين سخت گرمي تڙپائيندي رهندي. (٢)

"الْمَلَكُ يَوْمَئِذٍ لِلَّهِ يَحْكُمُ بَيْنَهُمْ فَالَّذِينَ آمَنُوا وَعَمِلُوا الصَّالِحَاتِ فِي جَنَّتِ النَّعِيمِ" انهيءَ ڏينهن بادشاهي خاص الله جي هوندي انهن جي وچ ۾ فيصلو ڪندو پوءِ جن ايمان آندو ۽ نيڪ عمل ڪيائون نعمتن وارين جنتن ۾ هوندا.

يعني جيئن دنيا ۾ نالي خاطر ٻيا بادشاهه ٻڌجن ٿا قيامت جي ڏينهن انهن جو

ڪو نالو نشان نه هوندو ان ڏينهن خاص هڪ الله جي بادشاهي هوندي اهوئي انهن ٻانهن جا فيصلا ڪندو پوءِ جيڪي مومن صالح عمل ڪري آيا هوندا اهي نعمتن وارن بهشتن ۾ هوندا.

فائدو:

”وَلْيَعْلَمِ الَّذِينَ أُوتُوا الْعِلْمَ“ (۽ تانته علم وارا ڄاڻن) مان واضح ٿيو ته علم وڏي نعمت آهي جو انهن جو خصوصيت سان ذڪر ڪيو ويو آهي ۽ ”اُوتُوا الْعِلْمَ“ مان اهو به واضح ٿيو ته علم مفيد اهو آهي جيڪو الله جل شانہ جي طرفان عطا ڪيو وڃي ۽ ان سان حق جي سڃاڻپ حاصل ٿئي. اهڙو علم ڪم جو ناهي جيڪو حق کان پري رکي.

وَالَّذِينَ كَفَرُوا وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ ۝٥٧

۽ جن ڪفر ڪيو ۽ ڪوڙو چيائون آيتن اسان جن کي پوءِ اهي انهن جي لاءِ عذاب خوار ڪندڙ آهي

وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا لَيَرْزُقَنَّهُمُ

۽ جن هجرت ڪئي الله جي واٽ ۾ ان کان پوءِ شهيد ڪيا ويا يا وفات ڪري ويا البته ضرور رزق ڏيندو انهن کي

اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ الرَّازِقِينَ ۝٥٨ لِيَدْخُلْنَهُمْ مُّدْخَلًا

الله رزق سھڻو ۽ بيشڪ الله البته اهو ڀلو آهي رزق ڏيندڙن مان البته ضرور داخل ڪندو انهن کي اهڙي جاءِ ۾

يَرْضَوْنَهُ وَإِنَّ اللَّهَ لَعَلِيمٌ حَلِيمٌ ۝٥٩ ذَٰلِكَ وَمَنْ عَاقَبَ بِمِثْلِ مَا عُوِّبَ

جوراضي ٿيندا ان کان ۽ بيشڪ الله البته گھڻو ڄاڻندڙ، گھڻو بردبار آهي اهوئي (آهي) ۽ جنهن ايذايو مثال ان جي جو ايذايو ويو

بِهِ ثُمَّ بُغِيَ عَلَيْهِ لِيَنْصُرَهُ اللَّهُ إِنَّ اللَّهَ لَعَفُوٌّ غَفُورٌ ۝٦٠

ان سان تنهن کان پوءِ زيادتي ڪئي وئي ان تي البته ضرور مدد ڪندو ان جي الله بيشڪ الله البته معاف ڪندڙ بخشهار آهي.

تفسير

اڳين آيتن ۾ مومنن جي لاءِ آخرت ۾ جنت جي ملڻ جو ذڪر ڪيو ويو ۽ هنن

آيتن ۾ ڪافرن کي عذاب ملڻ جو ذڪر ڪندي ارشاد ٿي رهيو آهي ”وَالَّذِينَ كَفَرُوا

وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ“ ۽ جن ڪفر ڪيو ۽ اسان جي آيتن کي ڪوڙو

چيو انهن جي لاءِ خوار ڪندڙ عذاب آهي. يعني جيڪي شخص (مرڻ تائين) ڪافر ۽ اسان جي نازل ڪيل آيتن کي ڪوڙو چوندا، انڪار ڪندا، منهن موڙيندا رهيا انهن جي لاءِ کين خوار ڪندڙ ۽ ذليل بنائيندڙ عذاب آهي ۽ اها ذلت ۽ خواري ڇهن قسمن جي آهي، ١- ذلت سان آڻڻ. ٢- ذلت واري رهائش. ٣- ذلت وارو ڪاڌو. ٤- ذلت وارو ڪلام لعنت وغيره. ٥- بدبوءِ جو هجڻ. ٦- درد ۽ تڪليف واريون رڙيون ۽ دانهون. اهي سڀ سزائون ڪافرن جي لاءِ هونديون. (١)

”وَالَّذِينَ هَاجَرُوا فِي سَبِيلِ اللَّهِ ثُمَّ قَاتَلُوا أَوْ مَاتُوا لَيَرْزُقَنَّهُمُ اللَّهُ رِزْقًا حَسَنًا إِنَّ اللَّهَ لَهوَ خَيْرُ الرَّازِقِينَ“ ۽ جن الله جي واٽ ۾ (وطن ڇڏي) هجرت ڪئي ان کان پوءِ شهيد ڪيا ويا يا وفات ڪري ويا ته البتہ الله انهن کي ضرور سهڻو رزق ڏيندو ۽ (پين) رزق ڏيندڙن کان الله گهڻو ڀلو رزق ڏيندڙ آهي.

مطلب ته جن مسلمانن الله جي واٽ ۾ وطن ڇڏي هجرت ڪئي، مڪه مڪرمه مان نڪري مدينه منوره ۾ اچي رهيا (يا ڪنهن ٻئي ملڪ ۾ اها صورت اختيار ڪيائون) ۽ اسلام جي فتوحات لاءِ جنگ ڪندي شهيد ٿي ويا يا سفر جي مشقتن کي برداشت ڪندي دنيا مان لاڏاڻو ڪري ويا. سندن زندگي اسلام جي اشاعت ۽ خدمت ۾ گذري وئي ته ٻنهي صورتن ۾ الله جل جلاله کين سهڻو رزق ڏيندو. دنيا ۾ ته کين حلال پاڪيزه روزي نصيب ٿي پر آخرت ۾ به انهن کي تمام سهڻي روزي ملندي جيڪا خوشبودار، خوش ذائقه، خوشنما ۽ خوش رنگ هوندي. ۽ الله تعاليٰ ٻين رزق ڏيندڙن کان وڌيڪ ڀلو رزق ڏيندڙ آهي.

سوال.

رزق ڏيندڙ هڪ الله آهي ته پوءِ هتي رازقين جمع آڻي ڪيئن ٻڌايو ويو آهي ته الله ٻين رزق ڏيندڙن کان ڀلو رزق ڏيندڙ آهي؟

جواب.

حقيقي رزق ڏيندڙ الله آهي پر جن جي هٿان رزق ملي ٿو جيئن لشڪريءَ کي بادشاهه جي هٿان يا نوڪر کي رئيس جي هٿان پگهار ملندي آهي ته انهن کي به مجازاً رازق سڏيو ويو آهي. (٢)

هن مان اهو به واضح ٿيو ته رب ڪريم جي پيارن نبين عليهم الصلوة والسلام ۽ اولياءِ عظام ڏانهن ڪنهن ڪم جي نسبت ڪندڙ جيڪڏهن انهن کي الله جل شانہ جي

مدد، رحمت ۽ مهربانيءَ جو مظهر سمجهي نسبت ڪري ٿو ته اهو ڪافر يا مشرڪ يا بدعتي نه آهي اها مجازي نسبت آهي جنهن جا ڪيترائي مثال قرآن ڪريم ۾ موجود آهن. **لَيَذُوقُنَّهُنَّ مُدَّخَلَاتٍ رَّضَوْنَهُ** وَإِنَّ اللَّهَ لَعَلِيمٌ حَلِيمٌ ۽ البته ضرور انهن کي اهڙي رهائش گاهه ۾ داخل فرمائيندو جنهن کان اهي راضي ٿيندا ۽ بلاشڪ الله يقيناً گهڻو ڄاڻندڙ، گهڻو بردبار آهي. يعني الله جل شانہ انهن وطن ڇڏي هجرت ڪندڙن مسافر ٿي شهيد ٿيندڙن يا سفر جون مشقتون برداشت ڪري رحلت ڪندڙن کي اهڙن بهشتي جاين ۾ رهائيندو، جن کان اهي بالڪل راضي ٿيندا. اهڙيون جاين اڳ ۾ نه ڏنيون هوندا ٿيون ۽ نه سندن خيال ۽ وهر ۾ آيون هونديون. **ذَٰلِكَ وَمَنْ عَاقَبْ بِمِثْلِ مَا عُوِقِبَ بِهِ ثُمَّ بُغِيَ عَلَيْهِ لَيَنْصُرَنَّهُ اللَّهُ إِنَّ اللَّهَ لَعَفُوٌّ غَفُورٌ**. اهوئي (پڪو فيصلو) آهي ۽ جنهن اوترو عذاب ڪيو جيترو عذاب ڪيو ويو آهي ان کان پوءِ ان تي زيادتي ڪئي وئي آهي ته الله ان جي ضرور مدد ڪندو بلاشڪ الله معاف ڪندڙ بخشڻهار آهي. مطلب ته: اي حبيب پاڪ (صلي الله عليه وسلم) جزاءِ سزا جو فيصلو اهوئي آهي جيڪو تنهنجي اڳيان بيان ڪيو ويو ۽ جيڪو (ظالم کي) ايترو عذاب ڪري ٿو جيترو عذاب ڪيو ويو آهي ان کان پوءِ ان تي زيادتي ڪئي وئي ته الله ان جي ضرور مدد ڪندو بيشڪ الله البته معاف ڪندڙ، بخشڻهار آهي.

شان نزول.

قرآن ڪريم جي مفسر مقاتل فرمايو آهي ته: هيءَ آيت انهن مشرڪن جي متعلق نازل ٿي جيڪي محرم جي مهيني کان ٻه راتيون اڳ ۾ مسلمانن سان جنگ ڪرڻ جي لاءِ آيا. مسلمانن محرم جي احترام کي ذهن ۾ رکندي کين جنگ کان روڪيو پر نه مڙيا جڏهن جنگ لڳي ته الله تعاليٰ مسلمانن کي ثابت قدم رکندي سندن مدد ڪئي ۽ کين ڪامياب بنايو. پر مسلمانن کي دل ۾ افسوس رهيو ته هن مهيني ۾ جنگ ڇو ٿي. الله تعاليٰ هن آيت ۾ انهن کي تسلي ڏيندي ٻڌايو ته: پریشان نه ٿيو الله معاف ڪندڙ، بخشڻهار آهي اوهان تي ڪوبه ڏوهه نه آهي. (١)

فائدا:

مذڪوره آيتن مان هي فائدا ذهن نشين ٿين ٿا.

١- **ثُمَّ بُغِيَ عَلَيْهِ** (ان کان پوءِ ان تي زيادتي ڪئي وئي) مان واضح ٿيو ته ڪنهن سان به زيادتي ڪرڻ گناهه آهي ۽ جيڪڏهن مظلوم ان زيادتيءَ جي خلاف ڪجهه

قدم کٺي ته ان تي گناه نه آهي.

٢- "لَيَرْزُقَنَّهُمُ اللَّهُ" (البتہ ضرور الله انهن کي رزق ڏيندو) مان واضح ٿيو ته دنيا ۾ ته روزي الله ڏيندو آهي پر پنهنجن پيارن کي آخرت ۾ به اهوئي روزي عطا ڪندو. ۽ اهو به واضح ٿيو ته حلال، پاڪ ۽ صاف کاڌي کي رزق چوڻ گهرجي، چو ته الله جل جلاله جيڪو رزق ڏيندو آهي اهو حلال پاڪ ۽ صاف هوندو آهي.

٣- "مَنْ قَتَلُوا أَوْ مَاتُوا" (ان کان پوءِ شهيد ڪيا ويا يا رحلت ڪري ويا) مان واضح ٿيو ته جهاد ۾ شهيد ٿيندڙ ۽ جهاد لاءِ نڪرندڙ، شهيد نه ٿيندڙ جو ثواب برابر آهي چو ته نيت پنهجي جي هڪ آهي ته اسلام جي اشاعت ۽ مدد ڪئي وڃي.

وضاحت.

مفسرن لکيو آهي ته جهاد جي لاءِ نڪري وفات ڪندڙن ۽ شهيد ٿيندڙن جو ثواب ته هڪ آهي پر سندن درجات ۾ ڪيترن ئي قسمن جو فرق آهي. ١- ته شهيد جي رت جي خوشبوءِ مشڪ کان وڌيڪ هوندي. ٢- صرف شهيد ئي اها خواهش ڪندو ته وري دنيا ۾ موٽايو وڃي ۽ وري شهيد ٿي اچي. ٣- صرف شهيد جو رت پاڪ آهي. (١)

ذَٰلِكَ بِأَنَّ اللَّهَ يُؤَلِّجُ اللَّيْلَ فِي النَّهَارِ وَيُؤَلِّجُ النَّهَارَ فِي اللَّيْلِ

اهو سببان ان جي جو يقيناً الله داخل ٿو ڪري رات کي ڏينهن ۾ ۽ داخل ٿو ڪري ڏينهن کي

وَأَنَّ اللَّهَ سَمِيعٌ بَصِيرٌ ۝ ذَٰلِكَ بِأَنَّ اللَّهَ هُوَ الْحَقُّ

رات ۾ ۽ بيشڪ الله ٻڌندڙ، ڏسندڙ آهي اهو سببان ان جي جو يقيناً الله اهوئي حق آهي

وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ ۝

۽ بيشڪ جنهن جي عبادت ڪن ٿا ان کان سواءِ اهوئي باطل آهي ۽ بيشڪ الله اهوئي مٿاهون وڏو آهي

أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَتَصْبِحُ الْأَرْضُ مُخْضَرَّةً ۚ

ڇا نه ڏٺو ته بيشڪ الله لاتائين آسمان کان پاڻي پوءِ ٿي پٽي زمين سرسبز

إِنَّ اللَّهَ لَطِيفٌ خَبِيرٌ ۝ لَهُ مَا فِي السَّمُوتِ وَمَا فِي الْأَرْضِ

بيشڪ الله باريڪ بين، خبر رکندڙ آهي ان جي لاءِ ئي آهي اهو جيڪو ڪجهه آسمانن ۾ آهي ۽ جيڪو ڪجهه زمين ۾ آهي

وَأَنَّ اللَّهَ لَهُوَ الْغَنِيُّ الْحَمِيدُ ۝

۽ بيشڪ الله البتہ اهوئي شاهوڪار، ساراھيل آھي.

تفسير

اڳين آيتن ۾ بيان ڪيو ويو آهي ته مسلمانن کي عزت وارن مهينن ۾ حملي ڪرڻ جي اجازت ڏني وئي هئي ۽ هنن آيتن ۾ ان جو سبب بيان ڪندي ٻڌايو وڃي ٿو ته رات ۽ ڏينهن کي واري تي آڻڻ به الله جي قدرتي قبضي ۾ آهي. فرمان ايزدي آهي ”ذَلِكَ بِأَنَّ اللَّهَ يُولِجُ اللَّيْلَ فِي النَّهَارِ وَيُولِجُ النَّهَارَ فِي اللَّيْلِ وَأَنَّ اللَّهَ سَمِيعٌ بَصِيرٌ“ اهو ان سببان جو بيشڪ الله رات کي ڏينهن ۾ ۽ ڏينهن کي رات ۾ داخل ٿو ڪري ۽ بيشڪ الله ٻڌندڙ، ڏسندڙ آهي. يعني الله جل جلاله مومنن سان ڪيل بهشتي نعمتن جا وعدا ۽ ڪافرن کي سزا ڏيڻ وارا وعيد پورا ڪرڻ تي قادر آهي ان جي قدرت جو هڪ هي به دليل آهي جو ڪڏهن رات جي تائيمر کي ڏينهن ۾ داخل ڪري ان کي وڌائي ٿو ۽ ڪڏهن ڏينهن مان تائيمرات کي ڏئي رات کي وڌو ڪري ٿو ۽ ڏٺو وڃي ٿو ته ڪيتريون ئي گهڙيون جيڪي رات ۾ هيون انهن ۾ هاڻي ڏينهن آهي، ۽ جيڪي گهڙيون ڏينهن ۾ هيون انهن ۾ هاڻي رات آهي. اهو سڀ ڪجهه ان الله جي قدرت جو ڪرشمو آهي جيڪو ٻڌندڙ ڏسندڙ آهي ان کان ڪابه شيءِ مخفي نه آهي. (١)

”ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ“ اهو ان سببان جو يقيناً الله ئي اهو حق آهي ۽ يقيناً اهي باطل آهن جن جي الله کان سواءِ عبادت ڪن ٿا ۽ بيشڪ الله ئي اهو مٿاهون، وڏي شان وارو آهي. يعني علم، قدرت ٻڌڻ ۽ ڏسڻ جي ڪمال وارين صفتن سان موصوف هجڻ ان الله جل مجده جو شان آهي جيڪو سچو ۽ معبود بالحق آهي سندس واجب الوجود هجڻ ۽ وحدت جي تقاضا اها آهي ته پاڻ ئي هر موجود جي مبداءِ ۽ ڪمال جي سڀني صفتن سان موصوف آهي ۽ ان جي پاڪ ذات عالي صفات کان سواءِ ڪوبه الوهيت جو لائق ناهي ڪافر ٻن باطل معبودن جي عبادت ڪن ٿا بت وغيره اهي سڀ عبادت جا لائق نه آهن ۽ الله هر شريڪ کان بلند ۽ وڏي شان وارو آهي جنهن جو ڪو مثال ناهي. (٢)

”أَلَمْ تَرَ أَنَّ اللَّهَ أَنْزَلَ مِنَ السَّمَاءِ مَاءً فَتُصْبِحُ الْأَرْضُ مُخْضَرَّةً إِنَّ اللَّهَ لَطِيفٌ خَبِيرٌ“ چا تو نه ڏٺو ته بيشڪ الله آسمان مان پاڻي لائو آهي پوءِ زمين سر سبز ٿي پئي بيشڪ الله باريڪ بين خبر رکندڙ آهي. هي فرمان عالي شان به سندس قدرت جي ڪمال جو دليل آهي ته جيڪو الله آسمان مان مينهن وسائي ويران ۽ برباد زمين کي آباد ڪري سرسبز بنائڻ تي قادر آهي اهو مرڻ کان پوءِ جيئرو ڪرڻ تي به قادر آهي. بلاشڪ اهو هر سنهي شيءِ ڏسندڙ ۽ هر خبر رکندڙ آهي اهوئي پانهن جي لاءِ رزق ۽ روزيءَ جو انتظام ڪندڙ آهي. (١)

”لَهُ مَا فِي السَّمَوَاتِ وَمَا فِي الْأَرْضِ وَإِنَّ اللَّهَ لَهُ الْغَنِيُّ الْحَمِيدُ“ ان جي لاءِ ئي آهي جيڪو ڪجهه آسمانن ۽ جيڪو ڪجهه زمين ۾ آهي ۽ بيشڪ الله ئي اهو شاهوڪار ساراهيل آهي. يعني آسمان ۽ زمين خلقت به الله جي آهن ته ملڪيت به ان جي آهن ۽ اهو غني آهي ڪنهن جو محتاج ناهي ساراهيل آهي هر حال ۾ ان جو حمد ڪيو ويندو آهي ۽ ڪرڻ گهرجي.

فائدا:

مذڪوره آيتن مان هي فائدا حاصل ٿيا.

١- ”بِأَنَّ اللَّهَ يُوَلِّجُ اللَّيْلَ“ (الآيت) (اهو ان سببان جو الله رات کي ڏينهن ۾ داخل ٿو ڪري) ان مان واضح ٿيو ته حقيقي ذاتي، مضبوط، محڪم، حڪومت هڪ الله جي آهي جنهن اهو سمورو نظام قائم رکيو آهي.

٢- ”ذَٰلِكَ بِأَنَّ اللَّهَ هُوَ الْحَقُّ“ (اهو ان سببان جو الله ئي حق آهي) ان مان واضح ٿيو ته جيئن الله جي پاڪ ذات حق آهي تيئن ان جو دين اسلام ۽ قرآن ڪريم وارو قانون به حق ۽ صحيح آهي ان جو نظام ئي عادلانه ۽ دائمي آهي ٻيا سڀ نظام اڻ پورا ۽ غير عادلانه آهن.

”أَلَمْ تَرَ أَنَّ اللَّهَ سَخَّرَ لَكُم مَّا فِي الْأَرْضِ وَالْفُلْكَ تَجْرِي فِي

چانه ڏٺو تو؟ ته بيشڪ الله مطيع ڪيائين اوهان جي لاءِ اهو جيڪو ڪجهه زمين ۾ آهي ۽ پيڙيون هلن ٿيون البحر بِأَمْرِهُ وَيُمَسِّكُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ“

سمند ۾ ان جي امر سان ۽ روڪي ٿو آسمان کي مٿان ڪري پئي زمين تي مگر ان جي اذن سان

إِنَّ اللَّهَ بِالنَّاسِ لَرَءُوفٌ رَحِيمٌ ﴿٦٥﴾ وَهُوَ الَّذِي أَحْيَاكُمْ ثُمَّ

بیشک الله ماڻهن سان البتہ باجھارو مہریان آھی ۽ اھو ئي اھو (الله) آھی جنھن زندہ ڪيو اوهان کي تنھن کان پوءِ

يُمِيتُكُمْ ثُمَّ يُحْيِيكُمْ إِنَّ الْإِنْسَانَ لَكَفُورٌ ﴿٦٦﴾ لِكُلِّ أُمَةٍ

ماريندو اوهان کي تنھن کان پوءِ جيئرو ڪندو اوهان کي بیشک انسان البتہ بي شڪر آھی، ھر امت جي لاءِ

جَعَلْنَا مَنَسْكَ هُمْ نَاسِكُوهُ فَلَا يُنَازِعُكَ فِي الْأَمْرِ

بنايو اسان عبادت جو طريقو جو اھي عبادت ڪندڙ آھن ان جي (مطابق) پوءِ نہ جھيڙو ڪن توسان (دين جي) امر ۾

وَادْعُ إِلَىٰ رَبِّكَ إِنَّكَ لَعَلَىٰ هُدًى مُّسْتَقِيمٌ ﴿٦٧﴾

۽ سڏ تون رب پنھنجي ڏانھن بیشک تون البتہ ھدايت سڌي تي آھين.

تفسير

اڳين آيتن ۾ ٻانهن کي ڪڪرن ۽ برساتن ۾ غور ۽ فڪر ڪرڻ جي دعوت ڏني وئي ۽ هنن آيتن ۾ انهن کي زمين جي شين ۽ بحر ۾ هلندڙ پيڙين ۽ آسمان جي بلنديءَ ۽ مضبوطيءَ ۾ غور ۽ فڪر ڪرڻ جي دعوت ڏني وڃي ٿي.

شان نزول.

هڪ ڀيري ڪجهه ڪافرن اصحابن سڳورن رضي الله عنهم کان سوال ڪيو ته ان جو ڇا سبب آهي جو جن جانورن کي اوهان ڪهو اهي حلال ۽ پاڪ آهن ۽ جن جو ساه الله تعاليٰ ڪڍي اهي حرام آهن؟ تڏهن هي آيتون نازل ٿيون. (١)

فرمان عالي شان آهي ”أَلَمْ تَرَ أَنَّ اللَّهَ سَخَّرَ لَكُمْ مَّا فِي الْأَرْضِ وَالْفُلْكَ تَجْرِي فِي الْبَحْرِ بِأَمْرِهِ وَيُمْسِكُ السَّمَاءَ أَنْ تَقَعَ عَلَى الْأَرْضِ إِلَّا بِإِذْنِهِ إِنَّ اللَّهَ بِالنَّاسِ لَرَءُوفٌ رَحِيمٌ“ ڇا تون نه ڏٺو؟ ته بلاشڪ الله جيڪو ڪجهه زمين ۾ آهي ان کي اوهان جي لاءِ مسخر بنايو ۽ سمنڊ ۾ پيڙيون ان جي امر سان هلن ٿيون بیشڪ الله ماڻهن سان نهايت ئي باجھارو مہریان آهي. مطلب ته: ڪافرن جو اهو اعتراض اڃايو آهي ته الله جي ماريل کي حرام چوڻا چئو؟

هر شيء الله جي ملكيت آهي ان ئي اهو فيصلو ڪري حلال ۽ حرام مقرر ڪيو آهي. جنهن کي ان ڪهڙ سان حلال ڪيو اهو حلال آهي جنهن کي ان حرام ڪيو اهو حرام آهي. اسان جي لاءِ اهي جانور، ۽ ٻيون شيون به ان ئي مطيع ڪري ڏنيون ۽ سمنڊ ۾ هلندڙ ٻيڙيون به ان جي ئي امر سان هلن ٿيون. ان ئي پنهنجي قدرتي هٿ سان آسمان، چنڊ، سج ۽ ستارن کي ڪنهن ظاهري ٿنڀ ۽ ٽيڪ کان سواءِ بيهاري ڇڏيو آهي جيڪو پنهنجي جاءِ کان سرڪي ئي نٿو نه ته ڪري، ٽڪرا ٿي اوهان جي زمين کي، ذرا ذرا ڪري ڇڏي. ها ان جي قدرت سان ائين ٿي سگهي ٿو. جيڪڏهن هتي يا قيامت اچڻ وقت اهڙو حڪم ڪري يا ڪندو ته بالڪل ٿي ويندو. پر اهو ماڻهن تي نهايت باجهارو، مهربان آهي. پوءِ ان جي نعمتن جو شڪر ڪيو ان جي عبادت ڪريو. (١)

”وَهُوَ الَّذِي أَحْيَاكُمْ ثُمَّ يُمِيتُكُمْ ثُمَّ يُحْيِيكُمْ إِنَّ الْإِنْسَانَ لَكَفُورٌ“ ۽ اهو ئي (الله) آهي جنهن اوهان کي جيئرو ڪيو آهي ان کان پوءِ اوهان کي ماري ڇڏيو ان کان پوءِ اوهان کي جيئرو ڪندو بلاشڪ انسان البتہ بي شڪر آهي. يعني اوهان معدوم هيئو ته الله جل جلاله اوهان کي وجود ڏنو ۽ جڏهن اوهان جي زندگيءَ جا مقرر ڪيل ڏينهن پورا ٿيندا ته اوهان کي ماري ڇڏيو ۽ وري حساب، ثواب ۽ عذاب جي لاءِ اوهان کي جيئرو ڪندو ۽ جڏهن سڀ ڪجهه ان جي قدرتي هٿ ۾ آهي ته پوءِ ان کان سواءِ ٻين جي عبادت ڪيئن ٿا ڪيو؟ ”لِكُلِّ أُمَّةٍ جَعَلْنَا مَنَسْكَ هُمْ نَاسِكُوهُ“ هر امت جي لاءِ اسان عبادت جو طريقو مقرر ڪيو جنهن تي اهي هلندڙ آهن. يعني اسان هر نبي سڳوري عليه السلام ۽ اڳين امتن مان هر امت جي لاءِ شريعت ۽ عبادت جو طريقو مقرر ڪيو هو جنهن تي اهي عمل ڪندڙ هئا ”فَلَا يُنَازِعُكَ فِي الْأَمْرِ“ پوءِ توهان (شريعت جي) امر ۾ هرگز جهيڙو نه ڪري. مقصد ته تنهنجي لاءِ ۽ تنهنجي امت جي لاءِ جيڪا مون شريعت مقرر ڪئي آهي ان جي باري ۾ توهان ڪڏهن به ڪير اختلاف ۽ جهيڙو نه ڪري ۽ نه اهو ان جي لاءِ مناسب آهي چو ته اڳ ۾ آيل نبين عليهم السلام جي لاءِ به شريعتون ۽ عبادت ڪرڻ جا طريقا اسان مقرر ڪيا هئا ۽ اهو حق آهي جيڪو ظاهر ۽ روشن آهي. (٢)

”وَأَدْعُ إِلَىٰ رَبِّكَ إِنَّكَ لَعَلَىٰ هُدًى مُّسْتَقِيمٍ“ ۽ پنهنجي رب ڏانهن سڏيندو ره بلاشڪ تون سڌي هدايت تي آهين يعني تون هدايت واري روشن ۽ سڌي رستي تي آهين تون پنهنجي رب جي عبادت ۽ پاڪ شريعت ڏانهن سڏيندو ره.

فائدا:

مذكوره آيتن مان هي فائدا حاصل ٿين ٿا.

١- ”اَلَمْ تَرَ اَنَّ اللّٰهَ سَخَّرَ لَكُم مَّا فِى الْاَرْضِ“ (ڇا تون نه ڏٺو ته الله اوهان جي لاءِ هر اها شيءِ مطيع ڪئي جيڪا زمين ۾ آهي) ان مان ثابت ٿيو ته دنيا جون سڀئي شيون ۽ نعمتون جن سان انسان فائدو وٺي ٿو اهي ان جي لاءِ الله جل جلاله مسخر ۽ مطيع ڪيون آهن ۽ کيس انهن نعمتن سان الله جل جلاله ئي نوازيو آهي.

٢- ”وَيُمَسِّكُ السَّمَاءُ اَنْ تَقَعَ عَلَي الْاَرْضِ“ (۽ آسمان کي روڪي ٿو هن کان جو زمين تي ڪري) ان مان ثابت ٿيو ته آسمان به ڪائنات ۾ موجود ٻين جسمن وانگر هڪ منجمد جسم آهي پنهنجي جاءِ تي بيٺل آهي نه ڪو سيارو آهي نه متحرڪ آهي ان جي ڪري فلاسفه قديم ۽ سائنس دانن جا نظريا بالڪل غلط آهن فلاسفه قديم چوندا آهن ته آسمان ڦري ٿو ۽ موجوده دور جا سائنس دان ته آسمانن جي وجود جا مطلقاً انڪاري آهن.

٣- مومن جي لاءِ زندگي، موت، قبر مان جيئرو ٿي اٿڻ سڀ نعمتون آهن اهو انهن تي الله جل جلاله جو شڪر گذار رهندو آهي پر ڪافر بي شڪر ۽ الله جل جلاله جي نعمتن جو منڪر آهي ان کي نه حياتي جو قدر آهي نه ڪنهن ٻيءَ نعمت جو. اهو پنهنجي قيمتي حياتي شرڪ ۽ ڪفر ۾ تباهه ۽ برباد ڪري رهيو آهي.

وَإِنْ جَادَلُوكَ فَقُلِ اللّٰهُ اَعْلَمُ بِمَا تَعْمَلُونَ ﴿٦٨﴾ اَللّٰهُ يَحْكُمُ بَيْنَكُمْ

۽ جيڪڏهن اجايو بحث ڪن توهان پوءِ فرمائ ته الله وڌيڪ ڄاڻندڙ آهي جيڪي ڪيو ٿا الله فيصلو ڪندو اوهان ۾

يَوْمَ الْقِيَامَةِ فِيمَا كُنْتُمْ فِيهِ تَخْتَلِفُونَ ﴿٦٩﴾ اَلَمْ تَعْلَمْ اَنَّ اللّٰهَ

قيامت جي ڏينهن ان ۾ جو اوهان ان ۾ اختلاف ٿي ڪيو ڇا نه ڄاتو تون ته بيشڪ الله

يَعْلَمُ مَّا فِى السَّمَاءِ وَالْاَرْضِ اِنَّ ذَالِكَ فِى كِتَابٍ اِنَّ ذَالِكَ

ڄاڻي ٿو اهو جيڪو آسمان ۾ ۽ زمين ۾ آهي بيشڪ اهو ڪتاب ۾ آهي بيشڪ اهو

عَلَى اللّٰهِ يَسِيرُ ﴿٧٠﴾ وَيَعْبُدُونَ مِنْ دُونِ اللّٰهِ مَا لَمْ يُنَزَّلْ بِهِ

الله لاءِ آسان آهي ۽ عبادت ڪن ٿا الله کان سواءِ ان جي جو نه لائين ان سان ڪو

سُلْطَانًا وَمَالِيسَ لَهُمْ بِهِ عِلْمٌ وَمَا لِلظَّالِمِينَ مِنْ نَصِيرٍ ①

دليل ۽ انهن جي جو تاهي انهن کي ان جو ڪو علم ۽ ناهي ظالمن جي لاءِ ڪو مددگار ۶

تفسير

اڳين آيتن ۾ الله جل جلاله جي قدرتن جو ذڪر هو جن تي ايمان آڻڻ مخلوق هجڻ جي اعتبار سان سڀني تي لازم هو ۽ هنن آيتن ۾ ان ايمان آڻڻ وارن سان ڪافرن جي طرفان اجايو بحث ڪرڻ جو ذڪر آهي. فرمان الاهي آهي ”وَأَن جَادُلُوكَ فَقُلِ اللَّهُ أَعْلَمُ بِمَا تَعْمَلُونَ اللَّهُ يُحْكُمُ بَيْنَكُمْ يَوْمَ الْقِيَامَةِ فِيمَا كُنْتُمْ فِيهِ تَخْتَلِفُونَ“ ۽ جيڪڏهن توهان اجايو بحث ڪن ته پوءِ تون چئو ته الله ان کي وڌيڪ ڄاڻندڙ آهي جيڪي ڪجهه اوهان ڪيو ٿا الله اوهان ۾ قيامت جي ڏينهن ان جي باري ۾ فيصلو ڪندو جنهن ۾ اوهان اختلاف ڪيو ٿا. مطلب ته: اي محبوب! عليه الصلوة والسلام جيڪڏهن مڪه جا مشرڪ اوهان سان دين جي حق هجڻ جي متعلق اجايو بحث ڪن ته اوهان انهن کي فرمايو ته اوهان مون سان جيڪو اجايو بحث ڪيو ٿا ان کي الله وڌيڪ ڄاڻندڙ آهي. قرآن پاڪ جي مفسر مقاتل جو قول آهي ته هيءَ آيت نبي پاڪ صلي الله عليه وسلم جن تي معراج واري رات ستين آسمان تي الله جي قدرتي وڏي نشاني جي ڏسڻ وقت نازل ٿي هئي جنهن ۾ الله جل شاناهه حبيب پاڪ صلي الله عليه وسلم جن کي ڪافرن کان روگرداني ۽ اجاين بحثن ۾ نه پوڻ جو حڪم ڏنو آهي. ۽ اهو به بيان فرمايو ته اهي سڀ فيصلا قيامت جي ڏينهن الله جل جلاله ڪرڻ فرمائيندو.

مسئلو.

مفسر قرآن علامه قرطبي لکيو آهي ته: هن آيت ۾ الله جل جلاله پنهنجن ٻانهن کي سهڻي تعليم ڏيندي فرمايو ته جيڪڏهن ڪوبه ڪافر، منافق ۽ بي ادب انهن سان ضد ۽ اجايو بحث ڪري ته انهن کي جواب ڏيڻ جي بجاءِ انهن کان منهن موڙي ڇڏي جيئن الله جل مجده پنهنجي پياري نبي ڪريم صلي الله عليه وسلم جن کي سمجهايو آهي. (۱)

”اَلَمْ تَعْلَمُوْا اَنَّ اللّٰهَ يَعْلَمُ مَا فِى السَّمَآءِ وَالْاَرْضِ اِنَّ ذٰلِكَ فِى كِتَابٍ اِنَّ ذٰلِكَ عَلَى اللّٰهِ يَسِيْرٌ“ ڇا تون ڄاتو؟ ته بلاشڪ جيڪو ڪجهه آسمان ۽ زمين ۾ آهي الله ڄاڻي ٿو. بيشڪ اهو ڪتاب ۾ آهي بيشڪ اهو الله جي لاءِ آسان آهي. مطلب ته اي حبيب پاڪ! (صلي الله عليه وسلم) اوهان اها ڳالهه به ڄاڻو ٿا ته جيڪو ڪجهه آسمان ۽ زمين ۾ آهي اهو سڀ الله جل شانہ ڄاڻي ٿو ۽ اها ڳالهه لوح محفوظ ۾ لکيل آهي اها ڳالهه الله جي لاءِ آسان آهي ته ڪافر ڄا اوهان سان اجايا بحث به ان کان لڪل ناهن ۽ هڪ قول اهو آهي ته جيڪو ڪجهه قيامت تائين ٿيندو اهو سڀ ڪجهه لوح محفوظ ۾ لکڻ الله جل شانہ جي لاءِ آسان آهي ڪو مشڪل ۽ ڏکيو نه آهي. (١)

وَيَعْبُدُوْنَ مِنْ دُونِ اللّٰهِ مَا لَمْ يُنَزَّلْ بِهِ سُلْطٰنًا وَمَالَيْسَ لَهُمْ بِهِ عِلْمٌ وَمَا لِلظّٰلِمِيْنَ مِنْ نّٰصِيْرٍ ۝ ۽ الله کان سواءِ ان جي عبادت ڪن ٿا جنهن لاءِ الله ڪوبه دليل نه لائو آهي ۽ ان جي عبادت ڪن ٿا، جن جي باري ۾ ڪين ڪوبه علم نه آهي ۽ ظالمن جي لاءِ ڪوبه مددگار ناهي. مطلب ته غير الله جي عبادت لاءِ ڪوبه انهن وٽ نه نقلي دليل آهي نه عقلي صرف جهالت جي ڪري ائين ڪري رهيا آهن ۽ انهن ظالمن ڪافرن لاءِ سندن ڪفر کي حجت سان ثابت ڪرڻ جي لاءِ ڪو مددگار نه آهي. ۽ هن آيت مان معتزلا دليل وٺندا آهن ته شفاعت نه ٿيندي سو غلط آهي. (٢) ڪافرن جي لاءِ شفاعت نه هوندي پر مومنن لاءِ شفاعت حق آهي.

فائدو:

مذڪوره آيتن مان هي فائدو حاصل ٿيو.

- ١- ”اَللّٰهُ اَعْلَمُ بِمَا تَعْمَلُوْنَ“ (الله انهن (ڪمن) کي وڌيڪ ڄاڻندڙ آهي جيڪي اوهان ڪيو ٿا) ان مان واضح ٿيو ته مسلمانن کي اهو پڪو يقين رکڻ گهرجي ته سندن هر عمل الله جل جلاله کان لڪل نه آهي ۽ هر ڪم ۾ ان تي توڪل ۽ ڀروسو رکڻ گهرجي ۽ تجربو شاهد آهي ته اهڙي طرح الله جل شانہ تي توڪل ڪرڻ ۽ سڀ ڪم ان جي حوالي ڪرڻ سان فتح مندي ۽ ڪاميابي حاصل ٿيندي.

وَإِذَا تُلِيٰ عَلَيْهِمُ آيَاتُنَا بِيِّنَاتٍ تَعْرِفُ فِي وُجُوهِ الَّذِينَ كَفَرُوا

۽ جڏهن پڙهيون وڃن ٿيون انهن تي اسان جون آيتون روشن ته سڃاڻينديون تنهنهن انهن جي ۾ جن کفر ڪيو

الْمُنْكَرُ يُكَادُّونَ يَسْطُونُ بِالَّذِينَ يَتْلُونَ عَلَيْهِمْ آيَاتِنَا قُلْ

ناپسنديگي ويجهي آهن جو ڪاهي پون انهن تي جيڪي پڙهن ٿا انهن تي اسان جون آيتون فرمائي ته:

أَفَأُنَبِّئُكُمْ بِشَرِّ مِّنْ ذَٰلِكُمُ النَّارُ وَعَذَابُ اللَّهِ الَّذِينَ كَفَرُوا

ڇا پوءِ خبر ڏيان مان اوهان کي ان کان به بچڙي جي باهه وعدو ڏنو ان جو الله انهن کي جن کفر ڪيو

وَبِئْسَ الْمَصِيرُ ۝ يَٰأَيُّهَا النَّاسُ ضُرِبَ مَثَلٌ فَاَسْتَمِعُوا

۽ (اها) بچڙي جاءِ آهي، اي انسانو، بيان ڪيو ويو مثال پوءِ ڪن ڏيئي ٻڌو

لَهُ ۥ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا

اهو بيشڪ اهي جن جي عبادت ڪن ٿا الله کان سواءِ هرگز نه پيدا ڪندا مڪ

وَلَوْ اجْتَمَعُوا لَهُ ۥ وَإِنْ يَسْلُبْهُمُ الذُّبَابُ شَيْئًا

جيتوڻيڪ گڏ ٿين ان جي لاءِ ۽ جيڪڏهن ڪسبندي انهن کان مڪ ڪا شيءِ ته

لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ ۝

ڇڏائي ته سگهندا اها ان کان ڪمزور آهن، طلب ڪندڙ ۽ طلب ڪيل.

تفسير

اڳين آيتن ۾ الله جل شانہ بيان فرمايو ته ڪافرن جي باطل معبودن جي لاءِ ڪابه آيت نازل ٿيل نه آهي نه ڪو دليل اٿن. ۽ هتي بيان ٿي رهيو آهي ته: الله جل جلاله جي طرفان نازل ڪيل آيتن کي ٻڌي ڪافر ويڙهه جي لاءِ تيار ٿي وڃن ٿا. ارشاد مبارڪ آهي ”وَإِذَا تُلِيٰ عَلَيْهِمُ آيَاتُنَا بِيِّنَاتٍ تَعْرِفُ فِي وُجُوهِ الَّذِينَ كَفَرُوا الْمُنْكَرُ يُكَادُّونَ يَسْطُونُ بِالَّذِينَ يَتْلُونَ عَلَيْهِمْ آيَاتِنَا“ ۽ جڏهن انهن تي اسان جون روشن آيتون تلاوت ڪيون وڃن

ٽيون ته ڪافرن جي منهن ۾ ناپسنديدگي سڃاڻيندي جيڪي اسان جون آيتون پڙهن ٿا انهن تي ڪاهي ٿا پون. مطلب ته ڪافرن جي اڳيان جڏهن رب العزة جل شانہ جي طرفان نازل ڪيل اهي آيتون تلاوت ڪجن ٿيون جن ۾ سندن بتن جي باطل هجڻ کي قوي دليلن سان ثابت ڪيو ويو ته اوهان سندن منهن ۾ انهن آيتن جي لاءِ نفرت کي سڃاڻي ۽ سمجهي ويندؤ ۽ اهڙا سخت لڳن ٿا جو ڄڻ ته هاڻي جو هاڻي انهن تي حملو ڪري ڪاهي پوندا جيڪي سندن اڳيان انهن آيتن جي تلاوت ڪري رهيا آهن.

”قُلْ أَفَأَنْتُمْ بِشِرِّ مِّنْ ذَٰلِكُمْ النَّارُ وَعَدَٰهُ اللَّهُ الَّذِينَ كَفَرُوا وَيُسَّ الْمَصِيرُ“ فرما: ته: ڇا مان اوهان کي ان کان نهايت بچڙي جي خبر ڏيان؟ (جهنم جي) باهه الله ان جو انهن کي وعدو ڏنو آهي جن ڪفر ڪيو ۽ (نهايت) بچڙي جاءِ آهي. مطلب ته: اي شريرو! اڄ ته دنيا ۾ اوهان انهن تلاوت ڪندڙن مسڪينن تي هر قسم جي حملي جي تياري ڪيو ويٺا آهيو پر اوهان کي مان ٻڌايان ٿو ته اوهان جي لاءِ ان کان به نهايت بچڙي جهنم جي باهه تيار آهي جنهن جو الله ڪافرن سان وعدو ڪيو آهي ۽ اها نهايت خراب جاءِ آهي.

”يَا أَيُّهَا النَّاسُ ضَرْبٌ مِّثْلُ قَاسْتَمِعُوا لَهُ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبْهُمُ الذُّبَابُ شَيْئًا لَا يَسْتَفِيدُوا مِنْهُ ضَعُفَ الطَّالِبِ وَالْمَطْلُوبِ“ اي انسانو! مثال بيان ڪيو ٿو وڃي پوءِ اهو ڪن ڏئي ٻڌو: بيشڪ جن (بتن) جي اوهان الله کان سواءِ عبادت ڪيو ٿا هرگز هڪ مک به پيدا ڪري نه سگهندا ڇوڪري ان جي لاءِ سڀئي گڏ ٿين ۽ جيڪڏهن انهن کان مک ڪا شيءِ ڪسي وٺندي ته اها ان کان نه ڇڏائي سگهندا طالب ۽ مطلوب ٻئي ڪمزور آهن.

سمجهاڻي

ذهن نشين ڪرڻ گهرجي ته قرآن ڪريم ۾ ايڪويهين (٢١) جاين تي ”يَا أَيُّهَا النَّاسُ“ لفظ آيو آهي ۽ هر جاءِ تي ان مان مراد ڪافر آهن جيئن اتي جي اڳين ۽ پوين لفظن مان واضح ٿيندو آهي. هتي به ٻڌايو ٿو وڃي ته اي ڪافرو! بتن جي بيڪار هجڻ لاءِ هڪ هي به دليل ڏجي ٿو اهو ڪن ڏئي ٻڌو.

دليل هي آهي ته اوهان الله جل جلاله کان سواءِ جن بتن جي پوڄا ڪيو ٿا ۽ انهن کي معبود بنايو ويٺا آهيو اهي جيڪڏهن سڀئي گڏجي وڃن ته به هڪ مک به پيدا ڪري نه سگهندا ۽ پيدا ڪرڻ ته ڇا جيڪڏهن انهن کان مک ڪا شيءِ ڪسيندي ته اها به ڇڏائي نه سگهندا جهڙا طالب (بت پرست ڪافر) ڪمزور آهن اهڙا سندن مطلوب (بت) به

ڪمزور آهن ڪو به معبود هجڻ جو لائق ناهي. (١)
فائدو:

مذڪوره آيتن مان هي فائدو ذهن نشين ٿيو. ”تَعْرِفُ فِي وُجُوهِ الَّذِينَ كَفَرُوا الْمُنْكَرَ“ (ڪافرن جي منهن ۾ ناپسنديديگي سڃاڻيندين) ان مان واضح ٿيو ته قرآن پاڪ جي آيتن کي نفرت سان ٻڌڻ ڪافرن جو ڪم آهي ۽ اهڙي طرح نبي پاڪ صلي الله عليه وسلم جن جي مدح، شان ۽ ثنا کي ٻڌي منهن ۾ گهنج وجهڻ بي ادبن، گستاخن ۽ ازلي بدبختن جو ڪم آهي.

مَا قَدَرُوا اللَّهَ حَقَّ قَدْرِهِ إِنَّ اللَّهَ لَقَوِيٌّ عَزِيزٌ ۝١٥

نه قدر ڪيائون الله جو حق قدر ڪرڻ ان جي جو بيشڪ الله البتہ قوي غالب آهي الله منتخب ٿو فرمائي

الْمَلَائِكَةُ رُسُلًا وَمِنَ النَّاسِ إِنَّ اللَّهَ سَمِيعٌ بَصِيرٌ ۝١٦

ملائڪن مان قاصد ۽ ماڻهن مان بيشڪ الله ٻڌندڙ ڏسندڙ آهي ڄاڻي ٿو

مَا بَيْنَ أَيْدِيهِمْ وَمَا خَلْفَهُمْ ۖ وَإِلَى اللَّهِ تُرْجَعُ الْأُمُورُ ۝١٧

اهو جيڪو اڳيان انهن جي آهي ۽ جيڪو پويان انهن جي آهي ۽ الله ڏانهن موٽايا وڃن ٿا

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ

سڀا امر اي ايمان وارو! رڪوع ڪيو ۽ سجدو ڪيو ۽ عبادت ڪيو پنهنجي رب جي

وَأَفْعَلُوا الْخَيْرَ لَعَلَّكُمْ تُفْلِحُونَ ۝١٨ السجدة

۽ ڪندا رهو ڀلا ڪم تانته اوهان ڪامياب رهو.

تفسير

اڳين آيتن ۾ ڪافرن جي حماقت ۽ بي وقوفيءَ جو بيان هو ۽ هنن آيتن ۾ انهن جي بي قدريءَ ۽ بي شڪريءَ جو بيان ڪندي ارشاد ٿي رهيو آهي. ”مَا قَدَرُوا اللَّهَ حَقَّ قَدْرِهِ“

إِنَّ اللَّهَ لَقَوِيٌّ عَزِيزٌ“ جيئن قدر ڪرڻ جو حق آهي تيئن الله جو قدر نه ڪيائون بلاشڪ الله البتہ قوۃ وارو، غالب آهي. مطلب ته ڪافرن الله جل جلاله جي نعمتن کي استعمال ڪندي به ان جو جيئن قدر ڪرڻ گهرجي تيئن قدر نه ڪيو، نه ته ائين انڪار ڪري نه ويهن ها ۽ اهڙن جي پوڄا نه ڪن ها، جيڪي مک به پيدا نٿا ڪري سگهن ۽ نه مک کان ڪا شيءِ ڇڏائي سگهن ٿا. (١)

يقيناً الله هر ممڪن جي پيدا ڪرڻ جي قوت رکندڙ هر شيءِ تي غالب آهي ۽ ڪافرن جا هٿرادو ناهيل باطل معبود ته بالڪل عاجز آهن ڪجهه به ڪري نٿا سگهن. (٢)
 ”اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ“ الله ملائڪن ۽ ماڻهن مان رسول منتخب ٿو فرمائي. مطلب ته الله جل جلاله ڪن ملائڪن کي پنهنجي پاڪ ذات ۽ انبياءِ عظام عليهم الصلوٰۃ والسلام جي وچ ۾ قاصد بنائي انهن جي ذريعي وحي موڪلي ٿو ۽ عام ماڻهن ۽ پنهنجي وچ ۾ به ملائڪن کي قاصد بنائي انهن جي ذريعي ارواح قبض ڪرائي ٿو، رزق پهچائي ٿو. ۽ ماڻهن مان به پيغمبر منتخب ڪري ٿو جيڪي الله جو نازل ڪيل پيغام پهچائي ماڻهن کي حق ڏانهن سڏين ٿا. مفسر بيضاوي لکيو آهي ته الله جل جلاله جڏهن پنهنجي وحدانيت ثابت ڪري الوهيت ۾ غير جي شريڪ هجڻ جي نفی ڪئي ته بيان فرمايائين ته: منهنجا اهڙا ٻانهن به آهن جن کي مون رسالت جي فرض کي سرانجام ڏيڻ لاءِ منتخب ڪيو آهي انهن جي سڏ کي قبول ڪرڻ ۽ انهن جي اقتداء ڪرڻ سان منهنجي عبادت ڏانهن وسيلو ورتو ويندو آهي ”إِنَّ اللَّهَ سَمِيعٌ بَصِيرٌ“ بيشڪ الله ٻڌندڙ ڏسندڙ آهي. مطلب ته هر شيءِ ان جي نگاهه ۾ آهي هر آواز اهو ٻڌي هر هڪ جو ادراڪ رکي ٿو. (٣)

”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ وَآلَى اللَّهِ تَرْجَعُ الْأُمُورُ“ ڄاڻي ٿو جيڪو سندن اڳيان ۽ جيڪو سندن پويان آهي ۽ الله ڏانهن ئي سڀ امر موٽايا وڃن ٿا. يعني الله جل شانہ ماڻهن جا اعمال، ڀلا ڪم، برا ڪم سڀ ڪجهه ڄاڻي ٿو ۽ سڀئي امر به ان ڏانهن موٽايا وڃن ٿا نه ڪنهن ٻئي ڏانهن، ۽ جڏهن ائين آهي ته ان جي حڪم کي مڃي ان جي بي فرمانيءَ کان بچڻ گهرجي. (٤)

”يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ“ اي ايمان وارو! رڪوع ڪيو ۽ سجدو ڪيو ۽ پنهنجي رب جي عبادت ڪيو ۽ ڀلا ڪم

ڪيو تانتہ اوھان ڪامياب ٿيو. شرڪ ۽ ڪفر جي قباحت ۽ خرابي بيان ڪرڻ کان پوءِ الله جل شانہ مومنن سان خطاب ڪندي فرمايو ته! اي ايمان وارو! اوھان پنھنجي الله وحدہ لا شريڪ لہ جي بارگاہ ۾ رکوع ۽ سجدا ڪري نماز ادا ڪندا رھو ان جي ئي عبادت ڪيو ان جي رضا لاءِ ئي ڀلائيءَ جا ڪم ڪندا ڪريو تانتہ اوھان ٻنھي جھانن ۾ ڪامياب رھو.

حضرت ابن عباس رضي الله تعالى عنھما جو فرمان آھي ته ”الْحَبِيرُ“ مان مراد مائتي ٻنڌڻ ۽ سھڻا اخلاق رکڻ آھي ۽ ھڪ قول آھي ته خير مان مراد الله جل شانہ جي امر جي تعظيم ڪرڻ ۽ خلق تي شفقت ۽ احسان ڪرڻ آھي ۽ ان ۾ نيڪي، چڱائي ڪرڻ، صدقو ڏيڻ، سھڻو ڳالھائڻ بہ داخل آھي ۽ ڪامياب ٿيڻ مان مراد نيڪ بختي ۽ بھشت ۾ داخل ٿيڻ آھي. (١)

تلاوت جو ھي سجودو ڪجي يا نہ؟

ھن آيت جي پڙھندڙن تي تلاوت جو سجود واجب آھي يا نہ ان ۾ اختلاف آھي امام اعظم، امام مالڪ ۽ سفيان ثوريءَ وٽ ھن آيت جي پڙھندڙ تي تلاوت جو سجود واجب ناھي ڇوتہ ھتي سجدي سان گڏ رکوع جو بہ ذڪر آھي جنھن مان مراد نماز آھي جيئن ”وَأَسْجُدِيْ وَارْكَعِيْ مَعَ الرَّاكِعِيْنَ“ ان مان مراد با اتفاق نماز آھي. (٢)

فائدو.

”مَاقَدَّرَ وَاللّٰهُ“ کان ”وَالِىَ اللّٰهُ تَرْجِعُ الْأُمُورُ“ تائين الله جل شانہ جي توحيد ۽ ملائڪن ۽ انسانن مان رسولن جي منتخب ڪرڻ سان گڏ اھو واضح ٿيو ته اھي الله جا پيارا آھن ان جا شريڪ ۽ برابر ناھن ۽ اھو بہ واضح ٿيو ته جيئن رب ڪريم جي توحيد حق آھي تيئن رسالت بہ حق آھي، ٻنھي مان ڪنھن جو بہ انڪار ڪرڻ سان ايمان ختم ٿي ويندو ۽ الله تعالى ”يَا أَيُّهَا الَّذِينَ آمَنُوا“ سان ايمان وارن کي سڏي پنھنجا ۽ پنھنجن ٻانھن جا حق بيان فرمايا آھن، نماز ۽ ٻي عبادت سان گڏ خلق جي خدمت جي بہ اھميت آھي جيئن تفسير ۾ لکي آيا آھيون.

مسئلو

حضرت امام اعظم عليه الرحمة فرمايو آھي ته رکوع ۽ سجود نماز جا نہايت اھم حصا آھن، جيڪڏھن ڪلي طرح نہ ٿو ادا ڪري سگھي ته اشاري سان ادا ڪري، پر جيڪڏھن اشارو بہ نہ ٿو ڪري سگھي ته پوءِ نماز نہ پڙھي جڏھن قادر ٿئي رکوع ۽

سجدو يا ان جي لاء اشارو ڪري سگهي ته پوءِ پڙهي. (١)

وَجَاهِدُوا فِي اللَّهِ حَقَّ جِهَادِهِ هُوَ اجْتَبَاكُمْ وَمَا جَعَلَ عَلَيْكُمْ

۽ جهاد ڪيو الله جي (واٽ) ۾ ان جي جهاد جو حق ان برگزيديو بنايو اوهان کي ۽ نه ڪيائين اوهان تي

فِي الدِّينِ مِنْ حَرْجٍ مِّلَّةَ أَبِيكُمْ إِبْرَاهِيمَ هُوَ سَمَّاكُمُ

دين ۾ ڪا ڏڪيائي دين پيءُ اوهان جي ابراهيم جو انهيءَ نالو رکيائين اوهان جو

الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ

مسلمان اڳ ۾ هن ۾ تانتا هجي رسول شاهد اوهان تي

وَتَكُونُوا شُهَدَاءَ عَلَى النَّاسِ فَأَقِيمُوا الصَّلَاةَ وَآتُوا الزَّكَاةَ

۽ هجو اوهان شاهد ماڻهن تي پوءِ قائم ڪيو نماز ۽ ڏيو زڪوة

وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَىٰ وَنِعْمَ النَّصِيرُ ﴿٨﴾

۽ مضبوطيءَ سان ونو الله (جي دين) کي اهوئي مددگار اوهان جو آهي پوءِ پلو آهي مولا ۽ پلو آهي مددگار.

تفسير

اڳين آيتن ۾ الله جو جيئن حق آهي تيئن قدر نه ڪندڙن جو ذڪر هو ۽ هتي ان جي واٽ ۾ جيئن جهاد جو حق آهي تيئن جهاد ڪرڻ جو حڪم ڏيندي فرمان ٿي رهيو آهي ”وَجَاهِدُوا فِي اللَّهِ حَقَّ جِهَادِهِ“ ۽ الله جي واٽ ۾ جهاد ڪيو جيئن ان جي جهاد جو حق آهي. علامه راغب اصفهاني جهاد جي لفظ جي معنيٰ ٻڌائيندي لکيو آهي ته: دشمن جي مقابلي ۾ پنهنجي هر ممڪن طاقت استعمال ڪرڻ جهاد ۽ مجاهدو آهي، پوءِ لکيو اٿس ته ”جهاد ٽي قسم آهي. ١- ظاهري دشمن سان ٢- شيطان سان ٣- نفس سان.“ هن آيت ۾ جهاد جا ٽئي قسم داخل آهن. (٢)

نبوي ارشاد آهي:

”جَاهِدُوا أَهْوَاءَكُمْ كَمَا تُجَاهِدُونَ أَعْدَاءَكُمْ“ پنهنجن خواهشن سان ائين جهاد ڪيو، جيئن پنهنجن دشمنن سان جهاد ڪندا آهيو. پڇاڙيءَ ۾ لکيو اٿس ته جهاد هٿن سان به ٿيندو آهي ته زبانن سان به. جيئن نبي پاڪ عليه الصلوة والسلام جو فرمان آهي: ”جَاهِدُوا الْكُفَّارَ بِأَيْدِيكُمْ وَالسِّتْرَ“ (١)

ڪافرن سان پنهنجن هٿن سان ۽ پنهنجن زبانن سان جهاد ڪريو. دشمنن جي مقابلي ۾ سر ڌڙ جي بازي لڳائڻ جهاد جي لفظ جي مفهوم ۾ داخل آهي. ”فِي اللَّهِ“ چوڻ سان سمجهايو ويو آهي ته اوهان جي سڀ قرباني خالص الله جي رضا لاءِ ۽ ان جي نالي پاڪ کي بلند ڪرڻ جي لاءِ هجي، ان جو ٻيو ڪوبه مقصد نه هجي. ”حَقَّ جِهَادُهُ“ سان ظاهر آهي ته جهاد ۾ ڪنهن به قسم جي ڪوتاهي ڪرڻ کان سواءِ مٿسي ڏيکاري جهاد جو حق ڪيو. ”هُوَ اجْتَبَاكُمْ“ ان ئي اوهان کي برگزيدو بنايو آهي. يعني الله جهاد جو حڪم ان جي ٿوڏي جو ان اوهان کي نوازي برگزيدو بنائي اوهان کي نبوي نگاهون ۽ قرآن ڪريم جهڙي عجيب نعمت نصيب ڪئي آهي. ”وَمَا جَعَلْ عَلَيْكُمْ فِي الدِّينِ مِنْ حَرَجٍ“ ۽ اوهان تي دين ۾ ڪابه ڏکيائي نه ڪيائين، يعني هي اهڙو دين ناهي جو ان تي عمل ڪري اوهان مشڪلاتن ۾ ڦاسو پر هي اهڙو پيارو دين آهي جنهن کي اختيار ڪرڻ سان اوهان کي مادي، علمي ۽ روحاني ترقي حاصل ٿيندي.

”مِلَّةَ أَبِيكُمْ إِبْرَاهِيمَ“ اوهان پنهنجي پيءُ ابراهيم جي دين جي پيروي ڪيو. مقصد ته هي ڪو نئون دين ناهي هي اوهان جي ان ابي حضرت ابراهيم (عليه السلام) جو دين آهي جنهن جي عظمت جا اوهان به ڦاٿل آهيو جنهن جي زندگي هڪ مثالي زندگي تصور ڪيو ٿا.

”هُوَ سَمَّاكُمْ الْمُسْلِمِينَ مِنْ قَبْلُ وَفِي هَذَا“ ان اوهان جو اڳ ۾ نالو مسلمان رکيو ۽ هن ۾. يعني الله جل شاناه اوهان جو اڳين ڪتابن ۾ ۽ هن قرآن ۾ مسلمان نالو رکيو هو يا معنيٰ آهي ته اوهان تي مسلمان نالو حضرت ابراهيم (عليه السلام) اڳ ۾ رکيو هو ۽ هن قرآن ۾ به شايد ان جي دعا سان اوهان جو اهو نالو رکيل آهي بهرحال اوهان جو نالو مسلمان آهي ۽ ان ئي نالي سان اوهان معروف آهيو. (٢)

”يَكُونُ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ“ تانته رسول اوهان تي شاهد هجي ۽ اوهان ماڻهن تي شاهد هجو. يعني اوهان تي مسلمان نالو ان جي ڪري رکيو ويو تانته اوهان ماڻهن تي شاهد هجو ۽ اوهان اڳين امتن کان فضيلت ۽ مرتبي ۾ بلند رهو. (٣)

علامہ آلوسي عليه الرحمة لکيو آهي ته نبي پاڪ صلي الله عليه وسلم جن پنهنجي نبوت ۽ رسالت واري پيغام کي ماڻهن تائين پهچائڻ جا مدعي به پاڻ هوندا ته شاهد به پاڻ. ۽ اها سندن لاءِ خصوصيت آهي نه ته دعويٰ هڪ ڪندو آ ته شاهد ٻيا هوندا آهن ۽ حضور پاڪ صلي الله عليه وسلم جن جا امتي اڳين نبين عليهم السلام جا شاهد هوندا ته انهن واقعي دين جي دعوت ڏني هئي. (۱)

”فَاقِيمُوا الصَّلَاةَ وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَنِعْمَ الْمَوْلَى وَنِعْمَ النَّصِيرُ“ پوءِ نماز قائم ڪيو ۽ زڪوة ڏيو ۽ الله جي (دين) کي مضبوط ٿي وٺو اهو ئي اوهان جو مولا آهي پوءِ ڀلو مولا ۽ ڀلو مددگار آهي. يعني جاني مالي عبادت ۾ سرگرم رهو ۽ هر ڳالهه ۾ الله جل جلاله تي ڀروسو رکي ان جي دين کي چٽو ڪرڻ ۾ پڻو ڪنهن به دشمن کان نه ڊڄو الله ئي اوهان جو مولا (مددگار) آهي ۽ اهو ڀلو مدد ڪندڙ، ڀلو ساٿ ڏيندڙ آهي. (۲)

فائدو:

”هُوَ سَتَاكُمُ الْمُسْلِمِينَ“ (ان اوهان جو نالو مسلمان رکيو) ان مان واضح ٿيو ته هن امت جو خاص نالو مسلمان آهي. اڳين امتن به ”اَسْلَمْنَا لِلرَّبِّ الْعَالَمِينَ“ يا اُمّةٌ مُّسْلِمَةٌ لَّكَ“ چيو پر اهو معنيٰ جي لحاظ سان آيو آهي يعني اسان الله جو حڪم تسليم ڪيو يا توکي تسليم ڪندڙ امت“ پر انهن مان ڪنهن جو به مسلم نالو نه هو ان نالي سان الله جل جلاله حضور پاڪ صلى الله عليه وسلم جن جي امت کي نوازيو آهي ۽ اسلام الله جو پسنديدو ۽ پيارو دين آهي جيئن فرمان الاهي آهي ”وَرَضِيتُ لَكُمُ الْإِسْلَامَ دِينًا“ (۳) ۽ مان اوهان کان اسلام کي دين هجڻ جي ڪري راضي آهيان.

الحمد لله جو مون گنهگار رب ڪريم جي ڪرم ۽ پياري حبيب پاڪ جي نگاهه عنايت جي صدقي سورة الحج جو تفسير عمره شريف جي سعادت حاصل ڪرڻ دوران پهرين آگسٽ ۲۰۰۱ع الموافق ۱۱ جمادي الاول ۱۴۲۲ھ ۳ بجه ڏينهن جو مڪه مڪرمه ۾ حاجي ميوو خان چانڊيو جي گهر لکڻ شروع ڪيو ۽ واپس اچي اڃا اربع جي رات مورخه ۲۹ جمادي الاول ۱۴۲۲ھ الموافق ٻارهن لڳي پنجونجاهه منٽن تي پنهنجي گهر ۾ پنهنجي رهائش واري ڪمري ۾ لکي پورو ڪيو. دعا آهي ته الله باقي رهيل تفسير به جلدي لکي پورو ڪرڻ نصيب فرمائي. آمين ثم آمين يارب العالمين بحرمه سيد المرسلين صلى الله عليه وعلى آله واصحابه اجمعين.

(۱) روح المعاني ص ۲۱۰ جزء ۱۷ جلد ۶ (۲) تفسیر حقانی ص ۲۱۳ جلد ۵

(۳) سورة المائدة آیت ۳

سورة المؤمنون جو تعارف

هن برڪتن واريءَ سورة جي تعارف ۾ هنن ڳالهين کي ذهن نشين ڪرڻ ضروري آهي.

نالو ۽ ان جو وجه:

هن سورة جو نالو ”المؤمنون“ آهي جيڪو پهرين آيت مان ورتل آهي.

رڪوعن، آيتن، ڪلمن ۽ حرفن جو تعداد:

هن سورة ۾ ٻه (٦) رڪوع، هڪ سؤ ارڙهن (١١٨) آيتون، هڪ هزار اٺ سؤ چاليهه (١٨٤٠) ڪلما ۽ چار هزار اٺ سؤ ٻه حرف (٤٨٠٢) آهن. ”١“

مڪيه آهي يا مدينه

سڀني جو متفق قول آهي ته هيءَ سورة مڪيه آهي ”٢“.

مضمون:

(١)

هن سورة جي شروعات ۾ امت مسلمه جي انهن فردن جون سهڻيون صفتون ذڪر ڪيل آهن جيڪي اسلام جي نور سان پنهنجي دليين کي منور ڪندي پنهنجي عملن ۽ جذبات کي قرآن ڪريم جي پيش ڪيل قانون جي هيٺان رکن ٿا، شروعاتي آيتن ۾ ارشاد ٿيو آهي ته اهڙي قسم جي ماڻهن مٿان ٻنهي جهانن جي ڪاميابيءَ جو تاج رکيو ويندو ۽ اهيئي اهي ماڻهو آهن جو فردوس اعلى جون نعمتون انهن جي انتظار ۾ آهن.

(٢)

نبي ڪريم عليه التحية والتسليم جن جي طرفان توحيد ۽ قيامت قائم ٿيڻ واري عقيدتي بيان ڪرڻ تي ڪافرن کي اعتراض هو ته انهن جي خيال مطابق اهي عقيدا

عقل، تجربي ۽ مشاهدي جي خلاف آهن ان جي ڪري اهي ڪنهن به قيمت تي انهن کي
مڃڻ جي لاءِ تيار نه هئا هن سورة ۾ اسلام جي انهن ٻن بنيادي عقيدن جي متعلق انهن
جي غلط فهمين کي دور ڪيو ويو آهي سندن سامهون آفاقي ۽ انفسي هر قسم جا
دلائل پيش ڪيا ويا آهن انهن کي چيو ويو آهي ته ذرا پنهنجي پيدائش تي غور ڪيو
ڪٿي (مني واري) پاڻيءَ جي ڦڙي ۾ هڪ جرثومه ۽ ڪٿي ان مان پيدا ڪيل هي
حضرت انسان؟ هيءُ ڪنهن جي قدرت جو ڪرشمو آهي ههڙو عجيب نموني پيدا
ڪرڻ ڪنهن جي حڪمت جي جلوه گري آهي ذرا اکيون کولي آسماني بلندين جي طرف
نهاريو اتي ڪنهن جي قدرت ۽ صفت جا جلوا نظر اچي رهيا آهن پاڻي جيڪو هر قسم
جي زندگيءَ جو سرچشمو آهي ان کي مخلوق تائين پهچائڻ جو انتظام ڪهڙو نه سهڻي
نموني ڪيل آهي ايتري قدر جو جبلن جي چوٽين تي به ان ئي مناجشما پيدا ڪري ڇڏيا.
آهن الغرض ته ان جي مخلوقات ۾ غور ڪرڻ سان سندس قدرت، حڪمت ۽ علم
محيط جو اندازو ٿي ويندو جڏهن انهن ڪمال وارين صفتن سان اهوئي موصوف آهي
ته پوءِ ڪيتري ناداني آهي جو ان سان اهڙين شين کي شريڪ بنايو وڃي جن مان انهن
صفتن مان ڪابه صفت موجود ناهي نه اهي نقصان ڏئي ٿيون سگهن نه نفعو ۽ غور
ڪري ڏسو ته اهڙي قادر سڀني کي ڏسندڙ، سڀني کي ڄاڻندڙ جي لاءِ اوهان کي مرڻ
کان پوءِ جيئرو ڪرڻ مشڪل نه آهي.

(٣)

هن سورة ۾ ڪجهه انبياءِ عظام عليهم الصلوة والسلام جا احوال به بيان
ڪيل آهن ۽ جنهن ناروا سلوڪ سان سندن قومون کين پيش آيون ۽ انهن جو انجام
جيڪو ٿيو اهو به بيان ڪيل آهي تانت ڪافر انهن تباھ ٿيل قومن جي احوال مان عبرت
وٺڻ ۽ حبيب پاڪ عليه الصلوة والسلام جن مطمئن رهن ته سندن ئي حق وارو پيغام
بلند رهندو.

(٤)

حبيب پاڪ عليه الصلوة والسلام جي خدمت ۾ مڪه مڪرمه جا رهاڪو مشرڪ اچي
چوندا هئا ته جيڪڏهن اوهان اسان جي فلاڻي فلاڻي ڳالهه مڃيو ۽ اسان جي راءِ مطابق
فلاڻي، فلاڻي آيت ۾ ردو بدل ڪيو يا هي مسڪين اصحابي جيڪي هميشه اوهان جي
چؤ طرف ڦريو ويا آهن انهن کي پنهنجي مجلس مان ڪڍي ڇڏيو يا گهٽ ۾ گهٽ
جيڪو وقت اسين اچون اهو وقت ته انهن کي هتان اتي وڃڻ جو حڪم ڏيو ته پوءِ اسين

اوهان جو ساٿ ڏيڻ لاءِ تيار آهيون شايد انهن اهو خيال ڪيو هوندو ته نبي پاڪ عليه الصلوة والسلام ۽ اسلام کي اسان جي تعاون جي سخت ضرورت آهي ان جي ڪري اسين ڪهڙا به نامعقول شرط لڳائينداسون ته پاڻ ڪريم عليه الصلوة والسلام قبول ڪرڻ فرمائيندا الله جل جلاله انهن جي انهيءَ سوچ جو هيئن ارشاد فرمائي هميشه جي لاءِ خاتمو ڪري ڇڏيو ته: حق باطل جي مشورن جو محتاج ناهي ۽ جيڪڏهن اوهان جي راءِ مطابق ان ۾ تبديليون ڪيون وڃن ته دنيا جو سارو نظام درهم برهم ٿي ويندو ۽ قيامت قائم ٿي ويندي ان جي ڪري انهيءَ خيال کي هميشه جي لاءِ دل مان ڪڍي ڇڏيو.

سورة جي آخر ۾ مشرڪن کي شرڪ جي قباحت ذهن نشين ڪرڻ جي لاءِ ڪانئن اهڙا سوال ڪيا ويا آهن جن جي متعلق ”الله“ چوڻ کان سواءِ ڪين ڪو چارو نه هو ۽ انهن کي طوعاً يا ڪرهاً هي اعتراف ڪرڻو پيو ته هر شيءِ جو خالق، مالڪ ۽ حڪمران الله جل جلاله آهي الغرض ته هن پياري سورة ۾ قدرت ۽ وحدانيت جا دلائل انهن شين سان ڏنا ويا آهن جيڪي انسان مشاهدو ڪري رهيو آهي ۽ آخر ۾ قيامت جا هولناڪ منظر بيان ڪندي ٻڌايو ويو آهي ته انسان ٻن ٽولين ۾ ورهائجي ويندا. ١: نيڪ بخت. ٢: بدبخت ۽ ايمان کان سواءِ نسب ۽ حسب ڪم نه ڏيندو ۽ ڪافر دانهون ڪري چوٽڪارو گهرندا پر ڪين ڪوبه ڇڏائيندڙ ۽ دانهن ورنائيندڙ نه ملندو. ”١“

اڳينءَ سورة سان ربط ۽ مناسبت

اڳينءَ سورة سان ربط ۽ مناسبت ظاهر آهي جو ان جي آخري رڪوع ۾: يَا أَيُّهَا الَّذِينَ آمَنُوا ارْكَعُوا وَاسْجُدُوا (اي ايمان وارو! رڪوع ۽ سجدو ڪيو) سان ايمان وارن جو ذڪر هو ۽ هن سورة مبارڪه ۾ ”قَدْ أَفْلَحَ الْمُؤْمِنُونَ“ (تحقيق مومن ڪامياب ٿيا) سان مومنن کي ڪاميابيءَ جو رستو ٻڌايو ويو آهي. ”٢“

پلايون ۽ برڪتون:

١: احمد، ترمذي، نسائي، حاکم صحيح سند سان، المختارة ۾ الضياء المقدسي، عبدالرزاق، العقيلي، عبد بن حميد، ابن المنذر ۽ الدلائل ۾ البيهقي حضرت عمر بن خطاب رضي الله عنه کان روايت آندي آهي ان فرمايو ته: جڏهن نبي پاڪ عليه

الصلوة والسلام جن تي وحي نازل ٿيندو هو ته سندن منهن مبارڪ وٽ ماڪيءَ جي مڪن جي آواز وانگر (آواز) ٻڌڻ ۾ ايندو هو. پوءِ هڪ ڏينهن سندن ذات پاڪ تي وحي جو نزول شروع ٿيو. پوءِ اسان ڪجهه وقت خاموش رهياسون. جڏهن کانئن اها ڪيفيت پري ٿي ته قبلي کي سامهون ٿي هيءُ دعا گهريائون. يا الله! اسان کي وڌاءِ، ۽ اسان کي گهٽ نه ڪر، ۽ اسان کي عزت وارو بناءِ اسان کي خوار نه ڪر، ۽ اسان کي ئي اختيار فرمائِ ۽ اسان تي ٻين کي اختيار نه فرمائِ. ۽ اسان کان راضي به ٿي، اسان کي راضي به بناءِ، ان کان پوءِ فرمايائون ته: مون تي اهڙيون ڏهه آيتون نازل ڪيون ويون آهن جو جنهن به (انهن تي عمل ڪري) انهن کي قائم ڪيو اهو بهشت ۾ داخل ٿيندو. ان کان پوءِ ”قَدْ أَفْلَحَ الْمُؤْمِنُونَ“ کان پوريون ڏهه آيتون پڙهيائون. ”١“

٢: الادب المفرد ۾ امام بخاري، نسائي، ابن المنذر ۽ حاکم صحيح سند چوندي، ابن مردويه ۽ دلائل النبوة ۾ بيهقيءَ ابن بابنوس کان روايت آندي آهي ته: مون (سيده) عائشه (رضي الله عنها) کي عرض ڪيو ته: رسول الله صلى الله عليه وسلم جن جو اخلاق ڪيئن هو؟ فرمايائين ته سندن اخلاق ”قرآن“ هو ان کان پوءِ فرمايائين ته سورة ”المؤمنون“ (قَدْ أَفْلَحَ الْمُؤْمِنُونَ) پڙهين ٿو؟ مون اها سورة پڙهي ڏهه آيتون پوريون ڪيون ته: فرمايائين: رسول الله صلى الله عليه وسلم جن جو خلق هي هو. ”٢“

٣: ابن عدي، حاکم، الاسماء والصفات ۾ بيهقيءَ حضرت انس رضي الله عنه کان روايت ڪئي آهي ته: سيدنا رسول الله صلى الله عليه وسلم جن فرمايو: الله جنت عدن کي پيدا ڪيو ۽ ان ۾ پنهنجي (قدرتي) هٿ سان وڻ رکيائين ۽ ان کي فرمايائين ته ”ڳالهائ“ ته ان چيو ”قَدْ أَفْلَحَ الْمُؤْمِنُونَ“ (تحقيق مومن ڪامياب ٿيا) ۽ ”السنة“ ۾ طبراني ۽ ابن مردويه حضرت ابن عباس رضي الله عنهما کان به اهڙي روايت آندي آهي. ”٣“

صوفياءَ ڪرام فرمايو آهي ته: جيڪو شخص مسڪين آهي اهو هن سورة کي خوشحالي حاصل ڪرڻ جي لاءِ پڙهندو ته انشاءِ الله تعاليٰ خوشحال ٿيندو ۽ جيڪڏهن فسق، فجور ۾ ڦاٿل آهي اهو هن جي معنيٰ تي غور ڪري سمجهي ۽ ان کي لکي پاڻ سان رکندو ته الله جل شانہ جي اذن ۽ ڪرم سان انهن براين کي ڇڏي ڏيندو.

(سورة المؤمنون جو تفسير، جمعه جي ڏينهن ٣ رجب ١٤٢٢ هـ الموافق ٩-٢٠٠١ع فجر جي نماز کان پوءِ لکڻ شروع ڪيم، الله جل جلاله کان دعا آهي ته جلد لکي پورو ڪرڻ جي توفيق ڏي).

وَهِيَ ثَمَانٍ وَسَبْعُونَ آيَةً	سُورَةُ الْمُؤْمِنُونَ مَكِّيَّةٌ	وَعَشْرُ رُكُوعَاتٍ
۽ اها هڪ سؤ ارڙهن آيتون	سورة المومنون مڪيه آهي	۽ ڇهه رڪوع آهي
بِسْمِ اللَّهِ الرَّحْمَنِ الرَّحِيمِ		

الله جي نالي سان شروع ڪيان ٿو جيڪو نهايت مهربان نهايت رحم ڪندڙ آهي.

قَدْ أَفْلَحَ الْمُؤْمِنُونَ ① الَّذِينَ هُمْ فِي صَلَاتِهِمْ خَاشِعُونَ ② وَالَّذِينَ

تحقيق ڪامياب ٿيا مومن آهي جيڪي پنهنجي نماز ۾ نورث ڪندڙ آهن ۽ اهي جيڪي

هُمْ عَنِ اللَّغْوِ مُعْرِضُونَ ③ وَالَّذِينَ هُمْ لِلزَّكَاةِ فَاعِلُونَ ④ وَالَّذِينَ

اجائيءَ ڳالهه کان منهن موڙيندڙ آهن ۽ اهي جيڪي زڪوة ادا ڪندڙ آهن ۽ اهي جيڪي

هُمْ لِفُرُوجِهِمْ حَافِظُونَ ⑤ إِلَّا عَلَىٰ أَزْوَاجِهِمْ أَوْ مَا مَلَكَتْ

پنهنجين اڳڙن جي حفاظت ڪندڙ آهن مگر پنهنجين زالن تي يا انهن تي جو مالڪ ٿيا سڃاڻن انهن جا

أَيْمَانُهُمْ فَإِنَّهُمْ غَيْرُ مَلُومِينَ ⑥ فَمَنْ ابْتَغَىٰ وَرَاءَ ذَٰلِكَ فَأُولَٰئِكَ

پوءِ بيشڪ اهي ناهن ملامت ڪيل پوءِ جنهن خواهش ڪئي سواءِ ان جي پوءِ اهيئي

هُمْ الْعَادُونَ ⑦ وَالَّذِينَ هُمْ لِأَمْتِهِمْ وَعَهْدِهِمْ رَاعُونَ ⑧

تجاوز ڪندڙ آهن ۽ اهي جيڪي پنهنجين امانتن ۽ پنهنجي عهد جي رعايت ڪندڙ آهن

وَالَّذِينَ هُمْ عَلَىٰ صَلَاتِهِمْ يُحَافِظُونَ ⑨ أُولَٰئِكَ هُمُ الْوَارِثُونَ ⑩

۽ اهي جيڪي پنهنجين نمازن جي حفاظت ڪن ٿا اهي ئي اهي وارث آهن

الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ ⑪

جيڪي وارث ٿيندا فردوس جا اهي ان ۾ هميشه رهندڙ آهن.

تفسير:

اڳينءَ سورة جي آخري رڪوع ۾ مومنن کي نماز جو حڪم ڪيو ويو ۽

هن سورة جي پهرين ركوع جي شروعات ۾ ڪامياب ٿيندڙ مومنن جي پهرين صفت نماز ۾ نياز، نورث ۽ عاجزي بيان ڪندي ارشاد ٿي رهيو آهي ”قَدْ أَفْلَحَ الْمُؤْمِنُونَ“ تحقيق مومن ڪامياب ٿيا. ذهن نشين ڪرڻ گهرجي ته هن سورة جي ابتداء ۾ الله جل شانہ مومنن جي فلاح (ڪاميابي) جو ذڪر آندو آهي ۽ فلاح اڌوري يا جزوي ڪاميابي جو نالو ناهي، اهو لفظ دنيا ۽ آخرت جي مڪمل ڪاميابي جو نالو آهي. ”١“

”الَّذِينَ هُمْ فِي صَلَاتِهِمْ خِشْعُونَ“ آهي (مومن) جيڪي پنهنجي نماز ۾ نورث ڪندڙ آهن، ”خاشعون“ خشوع کان ورتل آهي ان جو مطلب آهي ته: انسان پنهنجو پورو توجه نماز ۾ رکي، الله جل شانہ کان سواءِ هر شيءِ کان منهن موڙي ۽ جيڪو ذڪر ۽ تلاوت نماز ۾ ڪري رهيو آهي ان ۾ تدبر ۽ غور ڪري، ان کان سواءِ ان جا ظاهري آداب به آهن ته نظر سجدي واري جاءِ تي رکي سڄي کپي نه نهاري جسم کي اڳتي پوئتي نه لوڏي، آڱرين مان نڪاءِ نه ڪيرائي، ڪپڙا نه ٺاهي سجدي ۾ وڃي ته پنهنجي سجدي جي جاءِ کي هٿ سان نه ٺاهي. هڪ شخص نماز ۾ ڏاڙهيءَ کي هٿ هڻي رهيو هو نبي ڪريم عليه الصلوة والسلام جن ڏسي فرمايو ته: جيڪڏهن هن جي دل ۾ نياز نورث هجي ها ته سندس عضوا به نياز، نورث ڪن ها. ”٢“

شان نزول:

عبد بن حميد، ابن جرير، ابن المنذر، ابن ابي حاتم سنن ۾ بيهقيءَ محمد بن سيرين کان، ۽ بغويءَ حضرت ابوهريرة رضي الله عنه کان روايت آندي آهي ته ”اصحابي سڳورا نماز ۾ پنهنجون نگاهون مٿي ڪٽندا ۽ سڄي ۽ کپي نهاريندا هئا پوءِ الله جل شانہ ”هي آيتون نازل فرمايون انهن وري نظر مٿي نه ڪٽي ۽ نه سڄي ۽ کپي نهاريو“ ”٣“

”مؤمنن جي ڪاميابيءَ جو جنت اعلان ڪيو“ نبوي ارشاد:

١: حضرت ابن عباس رضي الله عنهما کان مرفوعاً روايت آهي ته: الله جنت عدن کي پيدا ڪري ان ۾ ميوا ويجهو ڪيا، ان ۾ نهرون وهايون ان کان پوءِ ان ڏانهن نهاري فرمايائين ته ”ڳالهائ“ ان عرض ڪيو ته ”قَدْ أَفْلَحَ الْمُؤْمِنُونَ“ (تحقيق مومن ڪامياب ٿيا).

(١) ضياء القرآن ص ٢٤٣ جلد ٣ (٢) روح المعاني ص ٣ جزء ١٨ جلد ٦ (٣) الدر المنثور

ص ٨٣ جلد ٦ المظهر ص ٣٦٠ جلد ٦

٢: اهڙي طرح بزار، طبراني ۽ بيهقيءَ حضرت ابو سعيد خدري ۽ بيهقي مجاهدي ۽ كعب كان ۽ حاكم حضرت انس رضي الله عنه کان روايتون آنديون آهن.

٣: ابن ابي الدنيا "صفه الجنة" ۾ حضرت انس رضي الله عنه کان روايت آندي آهي ته رسول الله صلى الله عليه وسلم جن فرمايو: الله تبارك وتعالى جنت عدن کي اچي موتي مان پيدا فرمايو: هڪ سرگاڙهي ياقوت جي ته هڪ سر سائي زبرجد جي ۽ ان جي ملاوٽ مشڪ جي ۽ ان جو ساڻو ساڻو گاهه زعفران ۽ ان ۾ پٿريون موتي ۽ ان جي مٽي اعتبار آهي ان کان پوءِ ان کي فرمايائين ته "بِغَالِهَا" ته ان فرمايو: "قَدْ أَفْلَحَ الْمُؤْمِنُونَ" الله تعالى فرمايو ته: مون کي پنهنجي عزت جو قسم آهي ته: تو ۾ بخيل نه رهندو. "١"

حضرت ابودرداء رضي الله عنه کان روايت آهي ته: خشوع جي معنيٰ آهي غير ڏانهن توجهه نه ڪرڻ، بخاري ابوداؤد ۽ نسائي حضرت ام المؤمنين سیده عائشه صديقہ رضي الله عنها کان روايت آندي آهي ان فرمايو ته: مون رسول الله صلى الله عليه وسلم جن کان نماز ۾ هيڏي هوڏي واجهائڻ جي باري ۾ پڇيو پاڻ فرمايائون ته "اها هڪ جهٽي آهي جيڪا ٻانهي جي نماز ۾ شيطان هڻندو آهي" فقيهن پلارن لکيو آهي ته نماز ۾ نياز، نوڙت ڪرڻ فرض آهي ۽ ان جي جاءِ دل آهي "٢" قرطبي لکيو آهي ته اصح قول اهو آهي ته نماز ۾ دل سان نوڙت نياز ڪرڻ فرض آهي "٣".

"وَالَّذِينَ هُمْ عَنِ اللَّغْوِ مُعْرِضُونَ" (۽ اهي جيڪي اجائي ڪم کان منهن موڙيندڙ آهن، لغو مان مراد اهو ڪم يا اها ڳالهه آهي جنهن ۾ ڪوبه ديني يا دنيوي فائدو نه هجي لغو جو مٿانهون درجو معصيت ۽ گناهه آهي. جنهن ۾ نه صرف ديني فائدو ڪونهي پر وڏو ضرر ۽ نقصان به آهي ان کان پرهيز ڪرڻ واجب آهي ۽ گهٽ ۾ گهٽ درجو هي آهي ته نه مفيد هجي نه نقصان ڏيندڙ، ان جي ڇڏڻ سان گهٽ ۾ گهٽ انسان جي تعريف ۽ نيڪي ٿيندي نبي پاڪ عليه الصلوة والسلام جن فرمايو ته "انسان جو اسلام آڻڻ تڏهن سهڻو ٿيندو جڏهن اهو بي فائده شيون ڇڏي" "٤"

"وَالَّذِينَ هُمْ لِلزَّكَاةِ فَاعِلُونَ" ۽ اهي جيڪي زڪوة ادا ڪندڙ آهن. زڪوة جي لغوي معنيٰ آهي پاڪ ڪرڻ ۽ اصطلاح ۾ ملڪيت جي هڪ خاص حصي کي ڪجهه شرطن سان صدقي ڪرڻ کي زڪوة سڏيو ويندو آهي ۽ قرآن ڪريم ۾ عام طور هي لفظ ان ئي معنيٰ ۾ استعمال ٿيل آهي.

(١) ساڳيو حوالو. (٢) روح المعاني ص ٣ جز ١٨ جلد ٦ (٣) القرطبي ص ١٠٤ جلد ١٢

(٤) معارف القرآن ص ٢٩٦ جلد ٦

”وَالَّذِينَ هُمْ لِأَفْوَاجِهِمْ حِفْظُونَ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ“ ۝ اهي جيڪي پنهنجين اگهڙن جي حفاظت ڪندڙ آهن، مگر پنهنجين زالن ۽ ٻانهين تي، پوءِ بلاشڪ اهي ملامت ڪيل ناهن يعني شرعي قاعدي جي موافق پنهنجي زالن يا ٻانهين سان نفساني شهوت کي تسڪين ڏيندڙن تي ڪا ملامت ناهي ۽ ان ۾ اهو اشارو آهي ته هن صورت کي ضرورت جي درجي ۾ رکڻ گهرجي زندگيءَ جو مقصد نه بنائجي ان جو صرف اهو درجو آهي ته شرعي حدود ۾ رهندي ان جي ڪندڙ تي ملامت ناهي. واللہ اعلم ”١“

فَمَنْ ابْتَغَىٰ وَرَاءَ ذَٰلِكَ فَأُولَٰئِكَ هُمُ الْعَادُونَ ۝ پوءِ جنهن ان کانسواءِ طلب ڪئي پوءِ اهيئي تجاوز ڪندڙ آهن. مطلب ته نڪاح واري زال يا شرعي قاعدي سان خريد ڪيل ٻانهيءَ کان سواءِ ٻي ڪا به صورت نفساني شهوت پوري ڪرڻ جي لاءِ جائز نه آهي ان ۾ زنا به داخل آهي ۽ جيڪا عورت ان تي شرعاً حرام آهي ان سان نڪاح ڪرڻ به زنا ۾ داخل آهي ۽ پنهنجي زال يا ٻانهيءَ سان حيض ۽ نفاس جي حالت ۾ يا پوئين اگهڙ ۾ جماع ڪرڻ ۽ مٺ هڻي يا هٿائي مٺي ڪيڏ به جمهور علماءِ وٽ ان ۾ داخل آهي. ”٢“

”وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ“ ۝ جيڪي پنهنجين امانتن ۽ پنهنجي عهد جي رعايت ڪندڙ آهن امانت جو لفظ لغوي معنيٰ جي لحاظ سان هر ان شيءِ کي شامل آهي جنهن جي ذميداري ڪنهن شخص ڪئي هجي ۽ ان تي اعتماد ۽ پروسو ڪيو ويو هجي جڏهن ته ان جا قسم گهڻا آهن ان جي ڪري امانت جي لفظ جي مصدر هجڻ جي باوجود ان کي جمع جي صيغي سان آندو ويو آهي تانت امانت جي سڀني قسمن کي شامل ٿي وڃي پوءِ اهي حقوق الله جي متعلق هجن يا حقوق العباد جي متعلق. حقوق الله جي متعلق امانتون شرعي فرضن ۽ واجبن کي ادا ڪرڻ ۽ سڀني حرام ڪيلن ۽ مکروهات کان پرهيز ڪرڻ آهي ۽ حقوق العباد واري امانت ۾ مالي امانت جو داخل هجڻ ته مشهور ۽ معروف آهي پر ان کانسواءِ جيڪڏهن ڪنهن ڪنهن سان راز جي ڳالهه ڪئي ته اها به ان وٽ امانت آهي شرعي عذر کان سواءِ ڪنهن جو راز ظاهر ڪرڻ به امانت ۾ خيانت آهي مزدور يا ملازم جنهن تي ٿيل ڪم ۽ وقت لاءِ رکيو ويو آهي ان ۾ گهٽتائي ڪرڻ يا گسائڻ به امانت ۾ خيانت آهي. المقصد ته ”امانات“ هڪ جامع لفظ آهي جنهن ۾ اهي ذڪر ڪيل سڀئي قسم داخل آهن ”٣“ ۽ عهد جي رعايت ڪرڻ مان مراد اهو پورو ڪرڻ آهي عهد هڪ ته اهو معاهدو آهي

جيڪو ٻن طرفن کان ڪنهن معاملي جي سلسلي ۾ لازم قرار ڏنو وڃي ان جو پورو ڪرڻ فرض ۽ ان جي خلاف ڪرڻ غداري ۽ ڌوڪو آهي جيڪو حرام آهي ٻيو اهو جنهن کي وعدو سڏيو ويندو آهي يعني هڪ طرف کان ڪو هڪ شخص ٻئي شخص سان ڪنهن شيءِ ڏيڻ يا ڪنهن ڪم ڪرڻ جو وعدو ڪري ان جو پورو ڪرڻ به شرعاً لازم ۽ واجب هوندو آهي حديث پاڪ ۾ آهي ته ”الْعِدَّةُ دَيْنٌ“ وعدو هڪ قسم جو قرض آهي جيئن قرض ادا ڪرڻ واجب آهي تيئن وعدو پورو ڪرڻ به واجب آهي. شرعي عذر کان سواءِ ان جي خلاف ورزي ڪرڻ گناهه آهي ٻنهي قسمن ۾ فرق هي آهي ته عهد جي پوري ڪرڻ تي ٻيو ماڻهو عدالت جي ذريعي مجبور ڪري سگهي ٿو پر وعدي پوري ڪرڻ جي لاءِ ائين ڪري نه ٿو سگهي.

وَالَّذِينَ هُمْ عَلَى صَلَاتِهِمْ يُحَافِظُونَ ۝ اهي جيڪي پنهنجين نمازن جي حفاظت ڪن ٿا. يعني نمازن ادا ڪرڻ تي هميشگي ڪرڻ سان گڏ وقت جي پابنديءَ سان پڙهن ٿا. ان کي فرائض، واجبات، سنتن ۽ مستحبين سان پڙهن ٿا حضرت ابن مسعود رضي الله عنه کان روايت آهي ان فرمايو ته: مون رسول الله صلى الله عليه وسلم جن کان عرض ڪري پڇيو ته: أَيُّ الْعَمَلِ أَحَبُّ إِلَى اللَّهِ؟ قَالَ الصَّلَاةُ عَلَى وَقْتِهَا ۝ قُلْتُ ثُمَّ أَيُّ؟ قَالَ ”بِرَّ الْوَالِدَيْنِ“ قُلْتُ ثُمَّ أَيُّ؟ قَالَ ”الْجِهَادُ فِي سَبِيلِ اللَّهِ“ رواه الشيخان ۱

ڪهڙو عمل الله (جل شانہ) کي وڌيڪ پيارو آهي؟ فرمايائون ”وقت تي نماز پڙهڻ“ مون عرض ڪيو ان کان پوءِ؟ فرمايائون ”والدين سان چڱائي ڪرڻ“ مون عرض ڪيو ته ان کان پوءِ؟ فرمايائون ته ”الله جي واٽ ۾ جهاد ڪرڻ“ هيءَ روايت بخاري ۽ مسلم آندي آهي. ذهن نشين ڪرڻ گهرجي ته الله سبحانه ڪامياب ٿيندڙن مومنن جي سهڻين صفتن جي شروعات به نماز ۾ نياز ڪرڻ جي بيان سان ڪئي ته پڄاڻي به نماز جي حفاظت ڪرڻ سان ڪئي ان جي لاءِ ته ان جي عظيم فضل ۽ وڏي مرتبي تي دلالت ڪري ۽ حديث پاڪ ۾ آيو آهي ته ”إِنْ خَيْرَ أَعْمَالِكُمُ الصَّلَاةُ وَلَا يَحَافِظُ عَلَى الْوُضُوءِ إِلَّا مُؤْمِنٌ“ يقين ڪيو ته اوهان جي عملن مان ڀلو عمل نماز آهي ۽ وضو تي محافظت مومنن کان سواءِ ڪير نه ڪندو. ”أُولَئِكَ هُمُ الْوَارِثُونَ“ الَّذِينَ يَرِثُونَ الْفِرْدَوْسَ هُمْ فِيهَا خَالِدُونَ“ اهيئي وارث آهن جيڪي فردوس جا وارث ٿيندا اهي ان ۾ هيشه رهندڙ هوندا، هن آيت ۾ الله جل جلاله ”الْوَارِثُونَ“ جو لفظ آندو آهي. عبدالرزاق، عبد بن حميد، ابن جرير ۽ صحيح سند سان حاڪم حضرت ابوهريرة رضي الله عنه کان روايت آندي آهي: ان جو مطلب آهي: اهي پنهنجين جاين ۾ ته

رهندا پر جن سندن پائرن الله جي اطاعت نه ڪئي انهن جي لاءِ تيار ڪيل بهشت جي جاين ۾ به پاڻ رهندا. ان جي ڪري وارث سڏيا ويا آهن. ”١“ فردوس هڪ بهشت جو نالو آهي جنهن ۾ هڪ سر سون جي هڪ چانديءَ جي آهي ۽ ان جي وچ ۾ مهڪندڙ مشڪ آهي ”٢“

وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ﴿٣١﴾ ثُمَّ جَعَلْنَاهُ نُطْفَةً فِي

۽ البت تحقيق پيدا ڪيوسون انسان کي جوهر مٽيءَ جي مان تنهن کان پوءِ رکيوسون ان کي مٽيءَ

قَرَارٍ مَّكِينٍ ﴿٣٢﴾ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً

جو ڦڙو بنائي قرار واريءَ جاءِ ۾ تنهن کان پوءِ بنايوسين ڦڙي کي رت جو دڳ پوءِ بنايوسون دڳ کي گوشت جو ٽڪرو

فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ثُمَّ أَنْشَأْنَاهُ

پوءِ بنايوسون ٽڪري کي هڏا پوءِ ڍڪايوسون هڏن تي گوشت تنهن کان پوءِ پيدا ڪيوسون ان کي

خَلْقًا آخَرَ فَتَبَارَكَ اللَّهُ أَحْسَنُ الْخَالِقِينَ ﴿٣٣﴾

پيدائش ٻي پوءِ برڪت وارو آهي الله سهڻو پيدا ڪندڙن مان.

تفسير

اڳين آيتن ۾ نيڪ بختن، ڪامياب ٿيندڙن جي سهڻين صفتن جو بيان هو ۽ هتي انهن کانسواءِ ٻين جي پيدائش جو ذڪر ڪندي ارشاد ٿي رهيو آهي ”٣“ ”وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ“ ۽ البت تحقيق اسان انسان کي مٽيءَ جي جوهر (ست) مان پيدا فرمايو آهي. مفسرن پلارن لکيو آهي ته مٽيءَ جي خمير مان جيڪو جوهر ست، نڪتو ان مان حضرت آدم (علي نبينا وعليه الصلوة والسلام) جو جسم پاڪ تيار ٿيو ”سُلَالَةٍ“ مان مراد مٽيءَ آهي ”٤“

”ثُمَّ جَعَلْنَاهُ نُطْفَةً فِي قَرَارٍ مَّكِينٍ“ تنهن کان پوءِ ان کي قرار واريءَ جاءِ ۾ ڦڙو بنائي رکيوسين. مطلب ته پوءِ ان جنس يا ان جي اولاد کي ان محفوظ جاءِ ۾ قرار

ونندڙ نطفي مان پيدا ڪيوسين. ”١“ يا ان منيءَ کي پاڻيءَ جو ڦڙو بنائي ماءُ جي ڳيڙ ۾ رکيوسين جتان هيڏي هوڏي نه ٿي سگهي.

”ثُمَّ خَلَقْنَا النَّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا“ تنهن کان پوءِ ڦڙي کي رت جو دڳ بنايوسين پوءِ دڳ کي گوشت جو ٽڪرو بنايوسين پوءِ گوشت جي ٽڪري کي هڏا بنايوسين پوءِ هڏن تي گوشت ڍڪايوسين. هتي انهن حالتن ۽ ڪيفيتن جو ذڪر هلي رهيو آهي جن مان اهو ڦڙو گذري ٿو.

”ثُمَّ أَنشَأْنَاهُ خَلْقًا آخَرَ“ تنهن کان پوءِ ان کي ٻي خلقت ۾ پيدا ڪيوسين، يعني حياتيءَ وارو روح ڦوڪي جيئرو جاڳندو انسان بنايوسين. جنهن تي اڳتي هلي ٻاراڻي حالت، جواني، ڪرڙو هجڻ ۽ پيرسن ٿيڻ وارا احوال ۽ دور گذرن ٿا.

فَتَبَارَكَ اللَّهُ أَحْسَنُ الْخَالِقِينَ“ پوءِ الله برڪت وارو آهي جيڪو پيدا ڪندڙن ۾ تمام سهڻو (پيدا ڪندڙ) آهي. يعني الله جل شانہ ٽي نهايت خوبصورتيءَ سان انسان جي سڀني عضون ۽ قوتن کي بهترين سانچي ۾ رکيو ۽ ان جي جوڙ عين حڪمت جي موافق نهايت موزون ۽ متناسب ٺاهي آهي. ”٢“

فائدا

مذڪوره آيتن مان هي فائدا ذهن نشين ٿيا.

١: الَّذِينَ هُمْ فِي صَلَاتِهِمْ خَاشِعُونَ“ (جيڪي پنهنجيءَ نماز ۾ نورث ڪندڙ آهن) مان واضح ٿيو ته نماز دل جي حضور ۽ نياز نورث سان ادا ڪرڻ پٽن وجهن جي ڪري ضروري آهي هڪ ته قرآن پاڪ ۾ تدبر ڪندو جيڪو معنيٰ کان واقفيت کانسواءِ نه ٿي سگهندو ٻيو ته الله جل شانہ کي ياد ڪري ان جي عذاب ڪرڻ وارن وعدن کان ڊڄندو، ٽيون ته نمازي نماز ۾ الله جل جلاله کي مناجات ڪري رهيو آهي جيڪا غفلت ساڻ گڏ نه ٿي سگهندي ۽ انهيءَ جي ڪري چيو اٿن ته خشوع (نورث) کانسواءِ نماز ائين آهي جيئن روح کانسواءِ جسم ۽ ان جي ڪري جمهور علماءِ فرمايو ته: خشوع کانسواءِ به فرض ادا ٿي ويندو پر ثواب تڏهن ملندو جڏهن نياز ۽ نورث سان ادا ڪيو ويندو. ”٣“ جيئن سيد عبداللطيف ڀٽائي عليه الرحمة جو فرمان آهي.

جان جان پسين پاڻ تان تان ناهه نماز
سڀ وڃائي ساڙ تھان پوءِ تڪبير چو
جان جان پسين پاڻ تان تان ناهه سجود
وڃائي وڃو تھان پوءِ تڪبير چو

٢: ”الْأَعْلَىٰ أَرْوَاحُهُمْ أَوْ مَمْلُوكَتٌ أَيْمَانُهُمْ“ (مگر پنهنجين زالن تي يا خريد
ڪيل ٻانهين تي) مان واضح ٿيو ته اسلام ۾ نفسياني خواهش جي تڪميل جي لاءِ
صرف ٻه طريقا جائز آهن. (١) هڪ نڪاح ڪيل زال (٢) زر خريد ٻانهي. ان کان سواءِ
باقي سمورا طريقا شريعت حرام ڪيا آهن جيئن تفسير ۾ لکي آيا آهيون باقي رهيو
متع جنهن کي شيعا نه صرف مباح ٿا سمجهن پر ان جون فضيلتون بيان ڪندي نهايت
مبالغوي کان ڪم وٺن ٿا ۽ حضرت ابن عباس رضي الله عنه جي ڪا روايت دليل طور
پيش ڪن ٿا پر حضرت ابن عباس کان قوي روايت ۾ آيو آهي ته پاڻ فرمايائون متع
مردار، رت ۽ سوئر جي گوشت وانگر حرام آهي. ”١“

٣: ”وَلَقَدْ خَلَقْنَا الْإِنْسَانَ“ کان - ثُمَّ أَنْشَأْنَاهُ خَلْقًا آخَرَ“ تائين. آيل ارشاد ۾
انسان جي تخليق جا ست دور ذڪر ڪيا ويا آهن. (١) مٽيءَ جي خمير مان حاصل
ٿيندڙ جوهر (٢) مٽيءَ جو ڦٽو (٣) رت جو دڳ (٤) گوشت جو ٽڪرو (٥) هڏا ٺهڻ
(٦) انهن کي گوشت ڍڪائڻ (٧) ان ۾ روح ڦوڪي جيئرو جاڳندو انسان بنائڻ، ۽
علامه پاني پتي عليه الرحمة لکيو آهي ته: ان روح مان مراد روح حيواني آهي جو اهو
به مادي ۽ لطيف جسم آهي جيڪو حيواني جسم جي هر هڪ جز ۾ سمايل هوندو
آهي ۽ طبيب ۽ فلسفي به ان کي روح چوندا آهن ان جي تخليق به انسان جي سڀني
عضون جي تخليق کان پوءِ ٿيندي آهي ان جي ڪري ان کي ”ثُمَّ“ لفظ سان ذڪر ڪيو
ويو ۽ حقيقي روح جنهن جو تعلق ارواح جي عالم سان هوندو آهي الله جل شانہ ان کي
اتاهين آڻي ان جو حيواني روح سان پنهنجي قدرت سان رابطو پيدا فرمائيندو آهي ۽
ان جي حقيقت کي سمجهڻ انسان جي وس جي ڳالهه ناهي ان حقيقي روح جي تخليق
سڀني انسانن جي تخليق کان گهڻو پهريان ٿي هئي انهن روحن کان ئي الله جل
جلاله ازل ۾ پڇيو هو ته ”أَلَسْتُ بِرَبِّكَ“ ڇا مان اوهان جو رب ناهيان؟ ۽ سڀني ”بلي“
هائو چئي اقرار ڪيو ها انسان جي جسم سان ان جو تعلق انساني اعضا جي خلقت
کان پوءِ ٿيندو آهي. ”٢“

٤: أَحْسَنُ الْخَالِقِينَ (خالقن ۾ سهڻو) جي وضاحت ڪندي مفسرن لکيو آهي ته خلق ۽ تخليق جي اصل معنيٰ آهي ڪنهن شيءِ کي ڪنهن اڳئين ماده کان سواءِ نئين طرح پيدا ڪرڻ جيڪا الله جل شانہ جي مخصوص صفت آهي ۽ انهيءَ معنيٰ جي لحاظ سان خالق صرف الله ئي آهي ٻيو ڪير به ان معنيٰ سان خالق ناهي پر ڪڏهن ڪڏهن هي لفظ صنعت (ڪاريگريءَ) جي معنيٰ ۾ به استعمال ٿيندو آهي ۽ صنعت جي حقيقت ان کان زياده ناهي ته الله جل شانہ هن جهان ۾ جيڪو مواد ۽ عناصر پنهنجي ڪامل قدرت سان پيدا فرمايا آهن انهن کي ٽوڙي، جوڙي هڪ ٻئي سان ملائي هڪ نئين شيءِ تيار ڪئي وڃي ان معنيٰ جي لحاظ سان ٻين کي به خالق سڏيو ويو آهي ۽ هتي ”خالقين“ جمع جو صيغي سان به ان جي ڪري آندو ويو آهي ته عام انسان جيڪي صنعت جي لحاظ سان ڪنهن شيءِ جا خالق سڏيا وڃن ٿا جيڪڏهن مجازاً انهن کي خالق سڏيو وڃي ته الله جل جلالہ انهن سڀني کان وڌيڪ سهڻو خالق (پيدا ڪندڙ) آهي ان جي خالقيت جو ڪوبه مت ۽ ثاني ناهي ۱“

ثُمَّ إِنَّكُمْ بَعْدَ ذَلِكَ لَمَيِّتُونَ ﴿١٥﴾ ثُمَّ إِنَّكُمْ يَوْمَ الْقِيَمَةِ تُبْعَثُونَ ﴿١٦﴾

تنهن کان پوءِ تحقيق اوهان ان کان بعد البتہ مرندڙ آهيو تنهن کان پوءِ يقيناً اوهان قيامت جي ڏينهن اٿاريا ويندؤ

وَلَقَدْ خَلَقْنَا فَوْقَكُمْ سَبْعَ طَرَائِقَ وَمَا كُنَّا عَنِ الْخَلْقِ غَفِيلِينَ ﴿١٧﴾

۽ البتہ تحقيق پيدا فرماياسون اوهان جي مٿان ست رستا ۽ نه آهيون خلق کان بي خبر ۽

وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَهُ فِي الْأَرْضِ وَإِنَّا عَلَىٰ

لأَنزِلِ اسان آسمان کان پاڻي اندازي سان پوءِ رهايو سون ان کي زمين ۾ ۽ بيشڪ اسان ان کي واپس

ذَهَابٍ بِهِ لَقِدْرُونَ ﴿١٨﴾ فَأَنْشَأْنَا لَكُمْ بِهِ جَنَّتٍ مِّنْ نَّخِيلٍ

وڻي وڃڻ تي البتہ قادر آهيون پوءِ پيدا ڪياسون اوهان لاءِ ان سان باغ ڪجين جا

وَأَعْنَابٍ لَّكُمْ فِيهَا فَوَاكِهَ كَثِيرَةٌ وَمِنْهَا تَأْكُلُونَ ﴿١٩﴾ وَشَجَرَةً تَخْرُجُ

۽ انگورن جا اوهان لاءِ انهن ۾ ميوا گهڻا آهن ۽ انهن مان کائو ٿا ۽ وڻ نڪري ٿو

مِنْ طُورٍ سَيْنَاءَ تَنْبُتٌ بِالذُّهْنِ وَصِبْغٌ لِلْأَكْلِينَ ﴿٣٠﴾ وَإِنَّ لَكُمْ فِي

طور سينا مان جمائي ٿو تيل ۽ پورڪائيندڙن جي لاءِ ۽ بيشڪ اوهان لاءِ

الْأَنْعَامِ لَعِبْرَةٌ نَّسْتَقِيكُمْ مِّمَّا فِي بُطُونِهَا وَلَكُمْ فِيهَا مَنَافِعُ

چوپاين ۾ البت عبرت آهي پياريون ٿا اوهان کي ان مان جيڪو انهن جي پيٽن (اوهن) ۾ آهي ۽ اوهان جي لاءِ انهن ۾ نفعو

كَثِيرَةٌ وَمِنْهَا تَأْكُلُونَ ﴿٣١﴾ وَعَلَيْهَا وَعَلَى الْفُلْكِ تُحْمَلُونَ ﴿٣٢﴾

گهڻا آهن ۽ انهن مان کائيندا آهيو ۽ انهن تي ۽ پيڙين تي کنيا وڃو ٿا.

تفسير:

اڳين آيتن ۾ انسان جي دنيا ۽ آخرت ۾ ڪاميابيءَ جي طريقي کي بيان ڪيو ويو ۽ هتي انهن کي موت جي اچڻ ۽ قيامت جي ڏينهن اٿڻ جي ذڪر سان گڏ ڪين پيون ڏنل نعمتون به ذهن نشين ڪرايون ويون آهن. فرمان عالي شان آهي. ”ثُمَّ إِنَّكُمْ بَعْدَ ذَلِكَ لَمَيِّتُونَ ثُمَّ إِنَّكُمْ يَوْمَ الْقِيَمَةِ تُبْعَثُونَ“ تنهن کان پوءِ ان کان بعد يقيناً يقيناً اوهان مرنديءَ آهيو تنهن کان پوءِ يقيناً اوهان قيامت جي ڏينهن اٿاريا ويندؤ. هتي انسان جي مبدئي بيان ڪرڻ کان پوءِ ان جو معاد بيان ڪيو ويو آهي مطلب ته اوهان سڀئي هن دنيا ۾ اچڻ ۽ رهڻ کان پوءِ ضرور مرنديءَ ۽ ان کان پوءِ وري قيامت جي ڏينهن جيئرا ڪري اٿاريا ويندؤ تانته اوهان جي عملن جي حساب ۾ اوهان کي اصلي جاءِ جنت يا جهنم ۾ پهچايو وڃي ”وَلَقَدْ خَلَقْنَا فَوْقَكُمْ سَبْعَ طَرَائِقَ“ اسان اوهان جي مٿان ست طريقا پيدا فرمايا آهن. طرائق طريقه جو جمع آهي ان جون مختلف معنائون آهن (١) هڪ معنيٰ آهي رستو ۽ اهو ان جي ڪري جو اهي ملائڪن جي اچڻ وڃڻ يا ستن سيارن جا رستا آهن. (٢) ٻي معنيٰ آهي ته ته ٿيل. ”وَمَا كُنَّا عَنِ الْخَلْقِ غَافِلِينَ“ ۽ نه آهيون اسين مخلوق کان بي خبر، مطلب ته اسان انهن آسمانن ۽ ٻيءَ مخلوق کي بي جوڙ ۽ جيئن ٺهيو تيئن صحيح پيدا نه ڪيو آهي بلڪ هر هڪ ۾ سوين حڪمتون ملحوظ آهن اسان ابتدا کان انتها تائين انهن جي مصلحتن کي مدنظر رکيو آهي. ”١“

وَأَنْزَلْنَا مِنَ السَّمَاءِ مَاءً بِقَدَرٍ فَأَسْكَنَتْهُ فِي الْأَرْضِ وَإِنَّا عَلَىٰ ذَهَابٍ بِهِ لَقَادِرُونَ ۚ ۽ اسان

آسمان کان اندازي سان پاڻي لاهي پوءِ ان کي زمين ۾ رهايو ۽ اسين ان کي واپس وٺي وڃڻ تي به قادر آهيون.

انسانن کي پاڻي پهچائڻ جو عجيب ، غريب انتظام :

هن آيت ۾ آسمان کان پاڻي لاهڻ جي ذڪر سان گڏ ”يَقْدِرُ“ جو قيد وڌائي هن طرف اشارو ڪيو ويو آهي ته انسان اهڙو خلقت ۾ ضعيف آهي جو جيڪي شيون ان جي زندگيءَ جو مدار آهن جيڪڏهن اهي مقرر ڪيل مقدار کان زياده ٿي وڃن ته اهيئي ان جي لاءِ مصيبت ۽ عذاب بنجي وڃن ٿيون. پاڻيءَ جهڙي شيءِ جنهن کان سواءِ ڪوبه انسان يا حيوان زنده نه ٿو رهي سگهي جيڪڏهن ضرورت کان زياده وسي وڃي ته طوفان اچيو وڃي ۽ سڀني جي لاءِ وڏي تڪليف ٿيو پوي. ان جي ڪري آسمان کان مينهن به مخصوص اندازي سان لائو وڃي ٿو جيڪو انسان جي ضرورت پوري ڪرڻ کان سواءِ انهن خاص مقامن کان سواءِ الله جل شانہ جي حڪمت جي تقاضا سان ڪنهن خاص وجه جي ڪري طوفان جي صورت ۾ مسلط ڪيو ويندو آهي ان کان بعد وڏي غور طلب ڳالهه هيءَ به آهي ته جيڪڏهن روزانو ضرورت آهر مينهن وسي ته به انسان جي لاءِ تڪليف جو باعث ٿي پوندو ۽ ڪيترا ڪاروبار ۽ معاشي ڪم نه ٿي سگهندا ۽ جيڪڏهن سال، يا ڇهن يا ٽن مهينن جي ضرورت جو پاڻي هڪ پيري وسايو وڃي ۽ ماڻهن کي حڪم ڏنو وڃي ته هيترن مهينن جي لاءِ پنهنجي لاءِ پاڻي گڏ ڪري استعمال ڪندا رهو ته هڪ ڇا ڪيترا گهڻا انسان به ايتري پاڻيءَ جي گڏ ڪري رکڻ جو انتظام ڪري نه سگهندا انجي ڪري الله جل شانہ ان جو انتظام هي ڪيو ته مينهن جنهن وقت وسي ٿو ان وقت وڌيڪ ٿي ٿو ۽ زمينون سيراب ٿيڻ جي قابل آهن اهي سيراب ٿيڻ ٿيون پوءِ زمين جا مختلف تلاءَ، حوض ۽ ڪڏن ۾ هي پاڻي گڏ ٿئي ٿو جنهن کي انسان ۽ جانور ضرورت جي وقت استعمال ڪندا آهن پر اهو پاڻي به ٿوري وقت کان پوءِ چوسجي ختم ٿي وڃي ٿو دائمي طور انسان کي تازو پاڻي ڪٿان ملي ان جو انتظام قدرت واري هي ٺاهيو ته پاڻيءَ جو گهڻو حصو برف جي صورت ۾ هڪ جميل سمنڊ ٺاهي جبلن جي مٿان اهڙيءَ پاڪ صاف فضا ۾ رکي ڇڏيائين جتي نه گردوغبار جي پهچ نه ڪنهن ماڻهوءَ ۽ جانور جي ۽ جنهن ۾ نه سڙڻ جو امڪان آهي نه ان جي ناپاڪ يا خراب هجڻ جي ڪا صورت آهي پوءِ اهو برف جو پاڻي آهستي آهستي لهندو لهندو جبلن ۾ رکيل قدرتي رڳن جي ذريعي زمين جي اندر پکڙجي ٿو ۽ اها قدرتي پائپ لائين زمين جي ڪنڊ، ڪنڊ ۾ پهچي ٿي جتان ڪجهه چشما نڪري وهن ٿا ۽ ندين، نالن ۽ نهرن جي شڪل ۾

زمين تي وهڻ لڳن ٿا ۽ اهو تازو تازو صاف سٿرو وهندڙ پاڻي اربين انسانن ۽ جانورن کي سيراب ڪري ٿو ۽ ڪجهه اهوئي جبلن واريءَ برف مان وهندڙ پاڻي زمين ۾ هيٺ لهي اندران اندر وهندو رهي ٿو ۽ ان کي کوٽي يا واٽر پمپ لڳائي هرجاءِ تي ڪڍي سگهجي ٿو. قرآن ڪريم جي مذڪوره آيت ۾ ان پوري نظام کي هڪ لفظ فَاَسْكَنَهُ فِي الْأَرْضِ سان بيان ڪيو ويو آهي آخر ۾ انهيءَ طرف به اشارو ڪيو ويو آهي ته زمين جي اندران جيڪو پاڻي ڪوهن ۽ واٽر پمپن جي ذريعي ڪڍجي ٿو ان کي اتاهين کان چوسرائي واپس ڪرڻ تي به اسين قادر آهيون. پر اوهان تي احسان ڪري تمام گهڻي اونهي هجڻ جي بجاءِ ان کي ويجهي فاصلي تي رکيو اٿئون جتان آسانيءَ سان پاڻي ڪڍي سگهو ”فَانْشَأْنَا لَكُمْ بِهِ جَنَّتٍ مِّنْ نَّحِيلٍ وَأَعْنَابٍ لَّكُمْ فِيهَا فَاوَاكِهِ كَثِيرَةٌ وَمِنْهَا تَأْكُلُونَ وَشَجَرَةً تَخْرُجُ مِنْ طُورٍ سَيْنَاءَ تَنْبُتُ بِالذَّهْنِ وَصَبْغٍ لِّلْأَكْلِيلِ“ پوءِ اسان ان سان اوهان جي لاءِ ڪجين ۽ انگورن جا باغ بنايا اوهان جي لاءِ انهن ۾ ميوا گهڻا آهن ۽ انهن مان اوهان کائو ٿا ۽ وڻ جيڪو طور سيناءِ مان جمبي ٿو تيل ۽ کائيندڙن جي لاءِ پوڙ آهي. هتي پاڻيءَ جي ذريعي پيدا ٿيندڙ خاص خاص شين جو عرب جي مزاج ۽ مذاق مطابق ذڪر ڪيو ويو آهي ته اسان ان پاڻيءَ سان اوهان جي لاءِ ڪجور ۽ انگورن جا باغ پيدا فرمايا آهن. انهن باغن ۾ اوهان جي لاءِ گهڻا فائدا آهن ڪيترا قسم ميون جا آهن جن کي اوهان تفريح ۽ شوق طور کائو ٿا ۽ ڪجهه ميوا اهڙا آهن جن مان ذخيرو ڪري رکو ٿا جيڪي اوهان جي مستقل غذا به ٿين ٿا ۽ سيناءِ ۽ سينين طور جبل واري مقام جو نالو آهي ۽ اتي ڄمندڙ وڻ مان مراد زيتون جو وڻ آهي جنهن جو تيل تيل وارين ضرورتن مثلاً بدن جي مالش ۽ ڏيئي ٻارڻ جي ڪم ۾ به ايندو آهي ته کائڻ ۾ پوڙ جو ڪم به ڏيندو آهي. ”تَنْبُتُ بِالذَّهْنِ وَصَبْغٍ لِّلْأَكْلِيلِ“ مان اهوئي مراد آهي ۽ زيتون جي طور جبل سان خصوصيت اها آهي جو اهو وڻ پهريان ان جبل تي ئي پيدا ٿيو هو ۽ بعض علماء جو قول آهي ته حضرت نوح علي نبينا وعليه الصلوٰة والسلام جي طوفان کان پوءِ سڀ کان پهريون وڻ جيڪو زمين تي پيدا ٿيو زيتون هو. ”وَأَنَّ لَّكُمْ فِي الْأَنْعَامِ لَعِبْرَةً نُّسْقِيكُم مِّمَّا فِي بَطُونِهَا وَلَكُمْ فِيهَا مَنَافِعُ كَثِيرَةٌ وَمِنْهَا تَأْكُلُونَ وَعَلَيْهَا وَعَلَى الْفُلْكِ تُحْمَلُونَ“ ۽ بلاشڪ اوهان جي لاءِ چوپاين جانورن ۾ البت عبرت آهي اسين اوهان کي اهو (ڪير) پياريون ٿا جيڪو سندن پيٽن ۾ آهي ۽ اوهان جي لاءِ انهن ۾ گهڻا نفعا آهن ۽ انهن مان اوهان کائو ٿا ۽ انهن تي ۽ پيرين

تي ڪنيا وڃو ٿا. هتي انهن نعمتن جو ذڪر ڪيو ويو آهي جيڪي انسان کي چوپاين جانورن جي ذريعي عطا ڪيون ويون آهن تانه انسان انهن تي غور ڪري عبرت حاصل ڪري ۽ الله جل جلاله جي ڪامل قدرت ۽ ڪامل رحمت مان دليل وٺي توحيد جي عقيدتي تي پڪورهي ان جي عبادت ۾ مشغول رهي ان جي ڪري فرمان ٿيو آهي ته: ”اوهان جي لاءِ چوپاين جانورن ۾ عبرت ۽ نصيحت آهي، اسين اوهان کي انهن جي اوهن مان کير پياريون ٿا جيڪو نهايت لذت ۽ پيئڻ ۾ آسان ۽ بهترين غذا آهي ۽ صرف اهو کير نه پر اوهان لاءِ پيا به تمام گهڻا نفعا آهن جو انهن جو جسم بلڪ جسم جو هر حصو اوهان جي مختلف ڪمن ۾ ڪم ايندو آهي ۽ اوهان جي معيشت لاءِ بيشمار سامان ٺهندو آهي ۽ انهن جو گوشت به اوهان کائو ٿا جيڪو اوهان جي بهترين پسنديدہ غذا آهي ۽ انهن تي سواري ڪيو ٿا اهو مشڪل سفر جتي ٻي سواري نه هلي سگهي اتي اٿن ۽ گهوڙن، خچرن ۽ گڏهن جي ذريعي پهچي ويندا آهيو ۽ انهن جانورن کانسواءِ اوهان کي سمنڊ ۾ جتي اهي هلي نه سگهن ٿا الله جل جلاله اوهان کي پيڙيون سواري بنائي ڏنيون آهن جيڪي اوهان جون بحري سواريون آهن.“ ۱

فائدا

هنن آيتن ۾ ”وَلَقَدْ خَلَقْنَا الْإِنْسَانَ“ کان ”وَعَلَى الْفَلَكِ تَحْمَلُون“ تائين الله جل شانہ پنهنجي قدرت جي دلائل مان چار قسم بيان فرمايا آهن. (۱) انسان جو مختلف حالتن مان گذرڻ جنهنجي پڇاڙي دنيا تان انتقال آهي (۲) ستن آسمانن جو پيدا ڪرڻ (۳) آسمان کان مينهن وسائڻ (۴) چوپاين جانورن مان حاصل ٿيندڙ نفعي، کير استعمال ڪرڻ سان، اُن ۽ پشم استعمال ڪرڻ سان، گوشت کائڻ سان (۵) سواريءَ ۾ ڪم آڻڻ سان.“ ۲

مسئلا:

۱: علامه حقي عليه الرحمة لکيو آهي ته جمهور جو قول آهي ته سمنڊ ۾ هلندڙ پيڙين ۾ مرد ۽ عورتون سڀ سواري ڪري سگهن ٿا سڀني جي لاءِ جائز آهي ۽ بعضي علماء فرمايو آهي ته عورتن کي پيڙين ۾ چڙهڻ مکروه آهي چوته غالباً اتي پردو ۽ ڌارئين ماڻهو کان اڪيون هيٺ رکڻ مشڪل هوندو آهي، خاص ڪري ننڍين پيڙين ۾ چوته اتي قضاء حاجت ڪيئن ڪري سگهنديون؟

٢: فق جي ڪتاب ذخيره ۾ آندو اٿس ته ٻيڙيءَ ۾ واپار وغيره جي لاءِ اهو سوار ٿئي جيڪو سمجهي ٿو ته خداخواستہ جيڪڏهن ٻيڙي ٻڏي ته ان وٽ ٻڏڻ کان بچاءَ لاءِ ذريعا هجن.

٣: درياءَ يا تلاءَ وغيره ۾ ترڻ نبي پاڪ عليه الصلوة والسلام جي سنت آهي پر جيڪو تري سگهي اهڙو ماڻهو نه تري جنهن کي ٻڏڻ جو خطرو آهي. ”١“

وَلَقَدْ أَرْسَلْنَا نُوحًا إِلَىٰ قَوْمِهِ فَقَالَ يٰقَوْمِ اعْبُدُوا اللَّهَ

۽ البت تحقيق موڪليوسون نوح کي ان جي قوم ڏانهن پوءِ فرمايائين ته اي منهنجي قوم! عبادت

مَا لَكُمْ مِّنْ إِلَٰهٍ غَيْرُهُ أَفَلَا تَتَّقُونَ ﴿٢٣﴾ فَقَالَ الْمُلُوكُ الَّذِينَ كَفَرُوا

ڪيو اللهي ناهي اوهان جي لاءِ ڪو معبود ان کانسواءِ ڇا پوءِ نه ٿا ڊڄو؟ پوءِ چيو سردارن جن ڪفر

مِّنْ قَوْمِهِ مَا هَذَا إِلَّا بَشَرٌ مِّثْلُكُمْ لَا يُرِيدُ أَنْ يَتَفَضَّلَ

ڪيو قوم ان جي مان ته ناهي هيءُ مگر بشر اوهان جهڙو ارادو ٿو ڪري هي ته سرداري حاصل

عَلَيْكُمْ وَلَوْ شَاءَ اللَّهُ لَأَنزَلَ مَلَائِكَةً مَّا سَمِعْنَا بِهَذَا فِي آبَائِنَا

ڪري اوهان تي ۽ جيڪڏهن گهري ها الله ته البت لاهي ها ملائڪ نه ٻڌو اسان هيءُ پنهنجن ابن،

الْأَوَّلِينَ ﴿٢٤﴾ إِنْ هُوَ إِلَّا رَجُلٌ بِهِ حِجَّةٌ قَتَرَبَّصُوا بِهِ حَتَّىٰ حِجَّتِ

ڏاڏن پهرين ۾ ناهي اهو مگر هڪ مرد ان کي جنون آهي پوءِ انتظار ڪيو ان جو هڪ وقت تائين

قَالَ رَبِّ انصُرْنِي بِمَا كَذَبُونَ ﴿٢٥﴾

عرض ڪيائين ته اي منهنجا پالڻهار! مدد ڪر منهنجي ان سببان جو ڪوڙو چيائون مون کي پوءِ

فَاَوْحَيْنَا إِلَيْهِ أَنْ اصْنَعْ الْفُلْكَ بِأَعْيُنِنَا وَوْحَيْنَا فَإِذَا جَاءَ

وحي ڪيوسون ان ڏانهن ته ٺاه ٻيڙي اسان جي نگاهن اڳيان ۽ اسان جي وحي سان پوءِ جڏهن ايندو

أَمَرْنَا وَفَارَ التَّنُورُ فَاسْلُكْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا

اسان جو امر ۽ اڀاميو تنور پوءِ ڇاڙهي وهار ان ۾ هر هڪ جوڙو (نر ۽ مادي) ۽ پنهنجو اهل مگر

مَنْ سَبَقَ عَلَيْهِ الْقَوْلُ مِنْهُمْ ۖ وَلَا تَخَاطَبُنِي فِي الَّذِينَ ظَلَمُوا ۚ

اهو جيڪو اڳ ۾ ٿي ويو ان تي حڪم انهن مان ۽ نه عرض ڪر مون کي انهن جي باري ۾ جن ظلم
انهم مفرقون ﴿٢٤﴾ فَإِذَا اسْتَوَيْتَ أَنْتَ وَمَنْ مَعَكَ عَلَى الْفُلِّ فَقُلْ

ڪيو بيشڪ اهي ٻڌل آهن پوءِ جڏهن چڙهي وهين تون ۽ جيڪي توسان گڏ آهن ٻيڙيءَ تي پوءِ چؤ ته

الْحَمْدُ لِلَّهِ الَّذِي نَجَّيْنَا الْقَوْمَ الظَّالِمِينَ ﴿٢٨﴾ وَقُلْ رَبِّ

سڀ ساراهه ثابت آهي الله جي لاءِ جنهن ڇڏايو اسان کي ظالم قوم کان ۽ چؤ تون ته اي منهنجا

أَنْزِلْنِي مُنزَلًا مُبْرَكًا ۖ وَأَنْتَ خَيْرُ الْمُنْزِلِينَ ﴿٢٩﴾ إِنَّ فِي ذَلِكَ لَآيَاتٍ

پالڻهار! لاهه مون کي برڪت واريءَ جاءِ ۾ ۽ تون ڀلو لاهيندڙ آهين. بلاشڪ ان ۾ البت نشانيون

وَأَنْ كُنَّا لَمُبْتَلِينَ ﴿٣٠﴾

آهن ۽ بيشڪ اسين هئاسين البت آزمائيندڙ.

تفسير:

اڳين آيتن ۾ انسان جي تخليق ۽ ان جي بقاء ۽ آرام جي لاءِ مختلف قسم جي
سامان پيدا ڪرڻ جو ذڪر هو ۽ هتان کان ان جي روحاني تربيت ۽ ديني فلاح جو جيڪو
انتظام ڪيو ويو آهي ان جو ذڪر ڪندي فرمان مبارڪ آهي ”وَلَقَدْ أَرْسَلْنَا نُوحًا إِلَىٰ قَوْمِهِ
فَقَالَ يَلْقَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ“ ۽ البت تحقيق اسان نوح (عليه الصلوة
والسلام) کي سندس قوم ڏانهن موڪليو پوءِ (انهن کي) فرمايائين: اي منهنجي
قوم! الله جي عبادت ڪيو اوهان جي لاءِ ان کان سواءِ ڪوبه معبود ناهي، مفسرن فرمايو
ته: حضرت نوح (علي نبينا وعليه الصلوة والسلام) جن جي ذڪر سان نبي پاڪ عليه
الصلوة والسلام جن جي تسلي ڪرائي وئي آهي تانته پاڻ ڪافرن کان مليل تڪليفن
تي صبر ڪندي وڌيڪ يقين رکن ته اڳين نبين عليهم الصلوة والسلام کي به ڪوڙو
چيو ويو هو. ”١“

” أَفَلَا تَتَّقُونَ“ ڇا پوءِ نٿا ڊڄو؟ يعني غير جي عبادت ڪندي الله جل شانہ جي عذاب کان نہ ٿا ڊڄو ” فَقَالَ الْمَلَأُ الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ مِثْلُكُمْ يُرِيدُ أَنْ يَتَفَضَّلَ عَلَيْكُمْ وَلَوْ شَاءَ اللَّهُ لَأَنزَلَ مَلَائِكَةً مِّنْ سَمَٰوَاتِنَا بِهَذَا فِرَاقُ آبَائِنَا الْأَوَّلِينَ“ پوءِ سندس ڪافر قوم جي سردارن چيو ته هي ته بس اوهان جهڙو بشر آهي جيڪو ارادو ڪري ٿو ته اوهان تي سرداري حاصل ڪري ۽ جيڪڏهن الله جل شانہ گهري ها ته ملائڪ لاهي ها: اسان پنهنجن پهرين ابن ڏاڏن ۾ به هي نه ٻڌو هو يعني حضرت نوح عليه الصلوٰة والسلام جي دين واري دعوت کي ٻڌي سندس ڪافر قوم جا سردار عوام کي چوڻ لڳا ته هي ته ان کان سواءِ جو اوهان جهڙو بشر آهي ٻيو ڪجهه به ناهي ۽ هن دعوت مان ان جو اصل ارادو هي آهي ته اهو اوهان تي برتري ۽ سرداري ڪرڻ گهري ٿو صرف پنهنجي مرتبي ۽ عزت حاصل ڪرڻ جي ارادي ۾ آهي ۽ جيڪڏهن الله جل شانہ کي ڪو رسول موڪلڻو هو ته ان ڪم جي لاءِ ملائڪن کي موڪلي ها ۽ اها توحيد جي دعوت ۽ ڪفر ۽ شرڪ کان بيزاري ته اسان پنهنجن ابن ۽ ڏاڏن ۾ به ڪانه ٻڌي هئي. ” ١“

” إِنْ هُوَ إِلَّا رَجُلٌ لِّهِ جَنَّةٌ فَنَرَبُّصُوا بِهِ حَتَّىٰ حِجْنَ“ اهو ته صرف هڪ مرد آهي جنهن کي جنون آهي پوءِ ان جو مقرر ڪيل هڪ وقت تائين انتظار ڪيو يعني اهي چوندا هئا ته هي عجيب ۽ غريب ڳالهيون جيڪي اڄ تائين نه اسان ٻڌيون ۽ نه اسان جن ابن ڏاڏن ٻڌيون ان جي ڪري ٿيو ڪري جو کيس جنون ٿي ويو آهي جيڪڏهن سندس هوش ۽ حواس سلامت هجن ها ته ڪڏهن به اهڙيون ڳالهيون نه ڪري ها. ائين چوڻ سان گڏ اهي عوام کي هيئن به چوندا هئا ته اوهان هن جي انهن ڳالهين تي ڪن ئي نه ڏيو ڪجهه وقت انتظار ڪيو ته خود بخود حقيقت واضح ٿي سامهون ايندي ” قَالَ رَبِّ انصُرْنِي بِمَا كَذَبُونَ“ عرض ڪيائين ته اي منهنجا پاڻڻهار! ان سببان جو انهن مون کي ڪوڙو چيو آهي منهنجي مدد ڪرڻ فرما ۽ يعني حضرت نوح علي نبينا وعليه الصلوٰة والسلام جڏهن انهن جي ايمان آڻڻ کان نااميد ٿيو بارگاه ايزدي ۾ التجا ڪيائين ته يا الله! انهن مون کي ڪوڙو چيو آهي تون منهنجي مدد ڪري هنن کان انتقام وٺ. ” ٢“

” فَأَوْحَيْنَا إِلَيْهِ أَنْ اصْنَعْ الْفُلْكَ بِأَعْيُنِنَا ۖ وَوَحَيْنَا إِذَا جَاءَ أَمْرُنَا ۖ وَفَارَ التَّنَوُّثُ ۖ فَاسْلُكْ فِيهَا مِنْ كُلِّ زَوْجَيْنِ اثْنَيْنِ وَأَهْلَكَ إِلَّا مَن سَبَقَ عَلَيْهِ الْقَوْلُ مِنْهُمْ ۖ وَلَا تَخَاطَبُنِي فِي الَّذِينَ ظَلَمُوا أَنَّهُمْ مُّعْرِضُونَ“ پوءِ اسان ان ڏانهن وحي ڪيو ته اسان جي نگاهن ۾ ۽

اسان جي وحي سان پيڙي ناه پوءِ جڏهن اسان جو امر ايندو ۽ تنور ايامندو ته پوءِ ان (پيڙي) ۾ هر هڪ جوڙي مان ٻه ٻه ۽ پنهنجي اهل کي چاڙهي وهار مگر انهن سان جن لاءِ اڳ ۾ امر ٿي چڪو آهي ۽ مون کي ظالمن جي باري ۾ عرض نه ڪر بلاشڪ اهي ٻوڙيل آهن. يعني جڏهن حضرت نوح (علي نبينا وعليه الصلوة والسلام) پنهنجي قوم جي تڪليفن ۽ دل اڏائيندڙن ڳالهين ۽ حالتن کان تنگ ٿي الاهي بارگاهه ۾ التجا ڪئي ته کيس حڪم مليو ته اسان جي قدرتي نگاهن جي سامهون ۽ اسان جي هدايت ۽ وحي مطابق پيڙي ناه ۽ جڏهن تنور مان پاڻي اڀري نڪري ته سمجهي ويجهان ته الاهي عذاب پهچي رهيو آهي ان وقت ان پيڙيءَ ۾ پاڻ به سوار ٿيڻ ۽ پنهنجي اهل سان گڏ هر جانورن جو جوڙو جوڙو (نر ۽ مادي) به ان پيڙيءَ ۾ سوار ڪجان پر پنهنجي اهل جي انهن ماڻهن جي باري ۾ مون کان دعا نه گهرجان جن کي ٻوڙڻ جو اڳ ۾ ئي قطعي فيصلو ٿي چڪو آهي ته اهي يقيناً بچندا. "فَإِذَا اسْتَوَيْتَ أَنْتَ وَمَنْ مَعَكَ عَلَى الْفُلِّ فَقُلِ الْحَمْدُ لِلَّهِ الَّذِي نَجَّيْنَا مِنَ الْقَوْمِ الظَّالِمِينَ" پوءِ جڏهن تون ۽ جيڪي توسان گڏ آهن پيڙيءَ تي نهي وهو ته پوءِ تون چئجان سڀ ساراه ان الله لاءِ ثابت آهي جنهن اسان کي ظالم قوم کان ڇڏايو. مطلب ته دشمنن کان نجات ڏيندڙ الله جو حمد ڪجان ان ئي توکي ۽ توسان گڏ ويٺلن کي ان نعمت سان نوازيو آهي "وَقُلْ رَبِّ أَنْزِلْنِي مُنْزَلًا مُبَارَكًا وَأَنْتَ خَيْرُ الْمُنْزِلِينَ" ۽ تون چؤ ته اي منهنجا پالڻهار! مون کي برڪت واريءَ جاءِ ۾ لاه ۽ تون لاهيندڙن کان گهڻو ڀلو آهين. حضرت نوح علي نبينا وعليه الصلوة والسلام جن اها دعا ڪهڙي وقت گهري هئي ان ۾ به قول آهن. (١) ته اها دعا پيڙيءَ ۾ چڙهڻ وقت ۽ لهڻ وقت به پيرا گهري هيائين مشهور قول به اهو آهي (٢) ته اها دعا پيڙيءَ مان لهڻ وقت گهري هيائين ۽ سلمیٰ ابن عطا کان نقل ڪيل آهي ته "مُنْزَلًا مُبَارَكًا" اها جاءِ آهي جنهن ۾ رهندڙ نفساني خواهشات ۽ شيطاني وسوسن کان محفوظ رهي ۽ اتي قدس جي قرب جا آثار نمايان هجن "١" "إِنَّ فِي ذَلِكَ لَآيَاتٍ وَإِنْ كُنَّا لَمُبْتَلِينَ" بلاشڪ ان ۾ البت نشانينون آهن ۽ بلاشڪ اسين يقيناً آزمائيندڙ هئاسون، مطلب ته حضرت نوح علي نبينا وعليه الصلوة والسلام جي قصي ۽ سندس قوم سان ڪيل حالات ۾ عبرت وٺندڙن جي لاءِ الله جل شانہ جي ڪامل قدرت جون نشانينون آهن ۽ اسان ان سان ان قوم کي آزمايو ٿي ته سچو چوندڙ ۽ ڪوڙو چوندڙ ظاهر ٿين.

فائدا:

مذكوره آيتن مان هي فائدا ذهن نشين ٿين ٿا.

١: ”وَلَقَدْ أَرْسَلْنَا نُوحًا إِلَىٰ قَوْمِهِ“ (۽ البت تحقيق اسان (حضرت) نوح کي سندس قوم ڏانهن رسول بناڻي موڪليو) مان واضح ٿيو ته حضرت نبي پاڪ عليه الصلوة والسلام کان سواءِ باقي ٻيا انبياءِ ڪرام عليهم الصلوة والسلام صرف پنهنجين قومن ڏانهن نبي هيا پر حبيب ڪريم (عليه الصلوة والسلام) جن ساري مخلوق جي لاءِ رسول ۽ رحمت ٿي آيا.

٢: ” مَا هَذَا إِلَّا بَشَرٌ مِّثْلُكُمْ“ (هي ته صرف اوهان جهڙو بشر آهي) مان واضح ٿيو ته انبياءِ ڪرام عليهم الصلوة والسلام کي صرف پاڻ جهڙو بشر سمجهڻ ۽ سندن خصوصيات ۽ ڪمالات کان نظر ڦيرائڻ ڪافرن جو ڪم آهي محبت وارا مومن پنهنجن پيارن نبين عليهم الصلوة والسلام جي پاڪ قدمن جي مٿي مبارڪ جوبه قدر ڪندا ۽ ادب بجا آئيندا آهن.

٣: ” وَلَوْ شَاءَ اللَّهُ لَأَنزَلَ مَلَائِكَةً“ (۽ جيڪڏهن الله گهري ها ته ملائڪ لاهي ها) مان واضح ٿيو ته ڪافرن کي عقل به نه هو، چوٽه اهي بتن جي پوڄا ڪندا هئا. پٿرن ۽ ڪاٺ سان ٺهيل مورتن کي معبود مڃڻ لاءِ تيار هئا پر نبين عليهم الصلوة والسلام کي انساني صورت ۾ ڏسي نبي مڃڻ جي لاءِ تيار نه هئا. جيڪڏهن عقل وارا هجن ها ته سمجهن ها ته انسان کي اسلام سمجهاڻي جي لاءِ اهي شخصيتون هونديون آهن جيڪي سندن حالات کي عملي طرح به درست ڪن ۽ کين دين تي هلي ڏيکارين ۽ سمجهاڻين ته هيئن هليو آهي.

ثُمَّ أَنشَأْنَا مِنْ بَعْدِهِمْ قَرْنًا آخَرِينَ ﴿٣١﴾ فَأَرْسَلْنَا فِيهِمْ رَسُولًا مِنْهُمْ

تنهن کان پوءِ پيدا ڪياسون انهن کان بعد ماڻهو ٻيا پوءِ موڪليوسون انهن ۾ شاندار رسول انهن مان

أَنِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ أَفَلَا تَتَّقُونَ ﴿٣٢﴾ وَقَالَ الْمَلَأُ

ته عبادت ڪيو الله جي ناهي اوهان جي لاءِ ڪو معبود ان کان سواءِ ڇا پوءِ نه ٿا ڊڄو؟ ۽ چيو سردارن

مَنْ قَوْمِهِ الَّذِينَ كَفَرُوا وَكَذَّبُوا بِلِقَاءِ الْآخِرَةِ وَاتَّرفَنَّهُمْ

قوم ان جي مان جن ڪفر ڪيو ۽ ڪوڙو چيائون ملڻ آخرت جي کي ۽ نعمت ڏني سون انهن کي

فِي الْحَيَاةِ الدُّنْيَا مَا هَذَا إِلَّا بَشَرٌ مِّثْلُكُمْ ”يَا كُلُّ مِمَّا تَاكُلُونَ

حياتيءَ دنيا جي ۾ ته ناهي هي مگر بشر اوهان جهڙو ڪائي ٿو ان مان جيڪي اوهان کائو ٿا

هِنَّ وَيَشْرَبُ مِمَّا تَشْرَبُونَ^{٣٣} وَلَئِنْ أَطَعْتُمْ بَشَرًا مِّثْلَكُمْ

پئي ٿو ان مان جيڪي اوهان پيو ٿا ۽ البت جيڪڏهن اطاعت ڪئي اوهان انسان پاڻ جهڙي جي ته

انڪم اِذَا لَخِيسِرُونَ^{٣٤} اَيَعِدْكُمْ اَنّكُمْ

بلاشڪ اوهان ان وقت البت نقصان وارا آهيو ڇا وعدو ڏي ٿو اوهان کي ته بلاشڪ اوهان جڏهن

اِذَا مِتُّمْ وَكُنْتُمْ تُرَابًا وَعِظَامًا اَنّكُمْ مُّخْرَجُونَ^{٣٥} هِيَهَاتَ هِيَهَاتَ

مړندو ۽ ٿي پوندو مٽي ۽ هڏا ته بلاشڪ اوهان ڪڍيل آهيو پري آهي (بلڪل) پري آهي

لَمَّا تُوْعَدُونَ^{٣٦} اِن هِيَ اِلَّا حَيَاتُنَا الدُّنْيَا نَمُوتُ وَنَحْيَا وَمَا

جيڪو اوهان وعدو ڏنا وڃو ٿا ناهي اها مگر حياتي اسان جي دنيا واري مرون ٿا ۽ جيئرا رهون ٿا ۽ ناهيون

نَحْنُ بِمَبْعُوثِينَ^{٣٧} اِن هُوَ اِلَّا رَجُلٌ نَّفَثَتْ عَلَيَّ الدُّنْيَا وَنَحْنُ لَهُ

اسين اٿاريل ناهي اهو مگر هڪ مرد جنهن بهتان هنيو الله تي ڪوڙو ۽ ناهيون اسين ان جي لاءِ

بِمُؤْمِنِينَ^{٣٨} قَالَ رَبِّ انصُرْنِي بِمَا كَذَبُونَ^{٣٩}

ايمان آڻيندڙ چيائين ته اي منهنجا پالڻهار! مدد ڪر منهنجي ان سببان جو ڪوڙو چيائون مون کي

قَالَ عَمَّا قَلِيلٍ لِّيُصْبِحَنَّ نَدِيمِينَ^{٤٠} فَآخَذَتُهُمُ الصَّيْحَةُ بِالْحَقِّ

فرمايائين ته ٿوري عرصي کان ئي البت ڦري ٿيندا پشيمان پوءِ پڪڙيو انهن کي ڪڙڪي حق سان

فَجَعَلْنَاهُمْ غُثَاءً فَبُعْدًا لِلْقَوْمِ الظَّالِمِينَ^{٤١}

پوءِ بنايوسون انهن کي ڪٽو پوءِ پراڻيون هڃڻ آهي ظالم قوم جي لاءِ.

تفسير:

اڳين آيتن ۾ الله جل شانہ جي نبي حضرت نوح علي نبينا وعليه الصلوٰۃ والسلام جو نالو مبارڪ آڻي ذکر ڪيو ويو ۽ هنن آيتن ۾ به نبي سڳوري جو ذکر آهي پر نالي ذکر ڪرڻ کان سواءِ جيئن حضرت نوح علي نبينا وعليه الصلوٰۃ والسلام

ماڻهن کي هدايت ڪندي الله جل شانہ جي توحيد ۽ پنهنجي رسالت جي دعوت ڏني ۽ قوم جي نہ مڃڻ جي ڪري الله جل شانہ کان دعائون گھربائين تيئن هنن آيتن ۾ ذکر ڪيل نبي علي نبينا وعليه الصلوٰۃ والسلام بہ ماڻهن کي هدايت ڪئي ۽ نہ مڃڻ جي ڪري الله جل جلالہ کان دعائون گھربائين ارشاد مبارڪ آهي ”ثُمَّ أَنْشَأْنَا مِنْ بَعْدِهِمْ قَرُونًا آخَرِينَ“ تنهن کان پوءِ انهن کان بعد ٻيا ماڻهو پيدا ڪياسون. مقصد ته اڳين هلاڪ ٿيندڙ امتن (عاد، ثمود وغيره) کان پوءِ اسان ٻيا ماڻهو ٻئي دور ۾ پيدا فرمايا، اهي بہ الله جل جلالہ جي نبين عليهم الصلوٰۃ والسلام کي ڪوڙو چوڻ جي ڪري هلاڪ ٿي ويا.

”فَارْسَلْنَا فِيهِمْ رَسُولًا مِنْهُمْ أَنْ اعْبُدُوا اللَّهَ مَا لَكُمْ مِنْ إِلَهٍ غَيْرُهُ أَفَلَا تَتَّقُونَ“ پوءِ انهن ۾ انهن مان رسول موڪليوسون ته الله جي عبادت ڪيو اوهان جي لاءِ ان کان سواءِ ڪوبه معبود ناهي ڇا پوءِ نہ ٿا ڊڄو؟ يعني حضرت نوح (علي نبينا وعليه الصلوٰۃ والسلام) جي قوم کان پوءِ اسان ٻيا ماڻهو (عاد يا ثمود مراد آهن) پيدا فرمايا ۽ اسان انهن ۾ انهن مان هڪ پيغمبر حضرت هود يا حضرت صالح (علي نبينا وعليهما الصلوٰۃ والسلام) موڪليوان کين سمجهايو ته اوهان الله جل شانہ جي ئي عبادت ڪيو ان کان سواءِ اوهان جو حقيقي معبود ٻيو ڪير بہ ناهي، ڇا اوهان شرڪ ڪرڻ کان نہ ٿا ڊڄو؟ ”۱“

”وَقَالَ الْمَلَأُ الَّذِينَ كَفَرُوا وَكَذَّبُوا بِلِقَاءِ الْآخِرَةِ وَأَتْرَفْنَاهُمْ فِي الْحَيَاةِ الدُّنْيَا“ ”مَا هَذَا إِلَّا بَشَرٌ مِثْلُكُمْ“ ”يَا كُلُّ مِمَّا تَكُلُونَ مِنْهُ وَيَشْرَبُ مِمَّا تَشْرَبُونَ“ جن سردارن ان جي قوم مان ڪفر ڪيو هو ۽ آخرهه جي اچڻ کي ڪوڙو چيو هو ۽ اسان انهن کي دنيا جي حياتيءَ ۾ نعمتون ڏنيون هيون تن چيو ته هي (پيغمبر عليه الصلوٰۃ والسلام) ته اوهان جهڙو بشر آهي جنهن مان اوهان کائو ٿا انهن مان (هي بہ) کائي ٿو ۽ جنهن مان اوهان پيو ٿا ان مان هي بہ پئي ٿو، ۽ ان مان انهن جي مراد نبي سڳوري علي نبينا وعليه الصلوٰۃ جي شان ۾ توهين ڪرڻ ۽ ان جي ڪم کي حقارت جي نظر سان ڏسڻ هو ”۲“

”وَلَكِنْ أَطَعْتُمْ بَشَرًا مِثْلَكُمْ“ ”إِذَا الْخَسِرُونَ“ ۽ البت جيڪڏهن اوهان پاڻ جهڙي انسان جي اطاعت ڪئي ته يقيناً ان وقت اوهان البتہ خساري وارا آهيو. يعني پوءِ اها اوهان جي وڏي بي وقوفي چئجي جو هڪ پاڻ جهڙي ماڻهوءَ جي پويان لڳي پئو جيڪو اوهان کان مالي ۽ بدني لحاظ سان بہ مٿي ناهي. ”إِعْذِرْكُمْ أَنْفُسَكُمْ إِذَا مِتُمْ وَكُنْتُمْ“

تَرَابًا وَعِظَامًا أَأَنْتُمْ مُخْرَجُونَ؟ اوهان ڪي وعدو ڏي ٿو ته بلاشڪ اوهان جڏهن مرنديءَ ۽ مٽيءَ ۽ هڏا هونديءَ ته بلاشڪ اوهان (وري مٽيءَ مان) ٻاهر ڪڍيل آهيو، مطلب ته اهڙي ماڻهوءَ جي اطاعت چوڻا ڪيو جيڪو چوي ٿو ته اوهان مري وڃڻ، مٽيءَ ۽ هڏا ٿي وڃڻ کان پوءِ به زندهه ٻاهر ڪڍيا وينديءَ، نه ٿيڻ جهڙيون ڳالهيون ڪندڙن کي نه مڃيو ”هَيَّاهَاتِ هَيَّاهَاتِ لِمَا تُوعَدُونَ؟ پري آهي، گهڻو، پري آهي جنهن جو وعدو ڪيا وڃو ٿا، يعني اي اسان جي قوم وارا! اوهان جو مري وڃڻ، مٽيءَ ۽ هڏا ٿي وڃڻ کان پوءِ زندهه ٿيڻ گهڻو پري آهي اها ڳالهه نه ٿيڻ جهڙي آهي ڊپ نه ڪيو. ”إِنْ هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا نَحْنُ بِمَبْعُوثِينَ“ اسان جي دنيا واري حياتيءَ کانسواءِ ٻيو ڪجهه به ناهي پيا مرداسون ۽ زندهه رهنداسون ۽ اسين (قيامت جي لاءِ) اٿاريل ناهيون. يعني انهن جي دماغ ۾ اها ڳالهه مضبوط ٿي چڪي هئي ته صرف هي دنياوي حياتي آهي جيڪا اسان کي هن جهان ۾ پوري ڪرڻي آهي ان کانسواءِ ڪابه زندگي يا حساب ڪتاب نه آهي ”إِنْ هُوَ إِلَّا رَجُلٌ افْتَرَىٰ عَلَى اللَّهِ كَذِبًا وَمَا نَحْنُ لَهُ بِمُؤْمِنِينَ“ هي ٻيو ڪجهه به ناهي صرف هڪ مرد آهي جنهن الله تي ڪوڙ ٺاهي هنيو آهي ۽ اسين ان کي مڃيندڙ ناهيون مقصد ته ان جو اهو چوڻ ته مان الله جو رسول آهيان ۽ الله کان سواءِ ٻيو ڪوبه معبود بالحق ناهي ۽ قيامت ايندي. اهو سڀ ڪجهه الله تي ڪوڙ ٿو هڻي اسين ان جي ڪنهن به ڳالهه تي ايمان نه ٿا آڻيون ۽ نه آڻينداسون. ”قَالَ رَبِّ انصُرْنِي بِمَا كُذِّبْتُ“ عرض ڪيائين ته اي منهنجا پالڻهار! ان سببان جو مون کي ڪوڙو چيو اٿن منهنجي مدد ڪر، مطلب ته يا الله! منهنجو هنن کان انتقام وٺ ۽ سزا ڏين جو مون کي ڪوڙو چيو اٿن. ”قَالَ عَمَّا قَلِيلٍ لِّيُصِحِّحَ بُدْمِيْن“ فرمايائين ته ٿوري وقت کان پوءِ ئي ان تي ضرور پشيمان ٿيندا. يعني جڏهن الاهي عذاب ايندو ۽ اکين سان ڏسندا ته پوءِ سخت پشيمان ٿيندا. ”فَاخَذَتْهُمْ الصَّيْحَةُ بِالْحَقِّ فَجَعَلْنَاهُمْ غُلَامًا فَبَعْدَ الظُّلُمِ الظُّلُمِ“ پوءِ انهن کي ڪڙڪي حق (واري وعدي) مطابق پڪڙيو، پوءِ انهن کي ڪٽو ڪري ڇڏيائين پوءِ ظالم قوم جي لاءِ پرانهين آهي. يعني الله جل جلاله جي ڪيل وعدي موافق انهن کي ڪڙڪي واري عذاب پڪڙيو ۽ ڪٽو بنائي ڇڏيو. ظالم قوم جي لاءِ هلاڪت، لعنت ۽ الاهي نعمت کان دوري آهي ”١“

فائدا:

مذڪوره آيتن مان هي فائدا حاصل ٿين ٿا.

١: "فَإَرْسَلْنَا فِيهِمْ رَسُولًا مِّنْهُمْ" (پوءِ اسان انهن ۾ انهن مان رسول موڪليو) مان واضح ٿيو ته الله جل شانہ اڳين قومن مان هر قوم ۾ رسول موڪليا هئا. پر هتي جنهن رسول جو ذڪر آهي اڪثر مفسرن وٽ ان مان مراد حضرت هود علي نبينا وعليه الصلوٰة والسلام آهي "١"
 ٢: "أَنۡ اَعْبُدُوا اللَّهَ" (الله جي عبادت ڪيو) مان معلوم ٿيو ته سڀ انبياءِ ڪرام عليهم الصلوٰة والسلام) عقائد ۾ متفق هئا ۽ جيڪو ڪم به ڪنهن نبي علي نبينا وعليه الصلوٰة والسلام جي شريعت ۾ جائز هو اهو ڪنهن به ٻئي نبي جي شريعت ۾ شرڪ نه هوندو ڇو ته ڪوبه نبي شرڪ جي تعليم ڏيڻ جي لاءِ نه آيو هو.
 ٣: "وَقَالَ الْمَلَأُ مِنۡ قَوْمِهِ الَّذِينَ كَفَرُوا" (۽ ان ڪافر قوم جي سردارن چيو) مان واضح ٿيو ته پيغمبرن عليهم الصلوٰة والسلام جي مخالفت هميشه مالدارن ۽ قوم جي سردارن ڪئي آهي ۽ گهڻا مومن غريب ۽ مسڪين هئا ۽ هاڻي به اهو ڏٺو وڃي ٿو ته عموماً غريب ئي ديني ڪم ڪن ٿا.

ثُمَّ أَنشَأْنَا مِنۡ بَعْدِهِمْ قُرُونًا آخَرِينَ ﴿٤٧﴾ مَا تَسْبِقُ مِنۡ أُمَّةٍ أَجَلَهَا

تنهن کان پوءِ پيدا ڪيوسين انهن کان بعد جماعتون ٻيون نه اڳتي ٿيندي ڪا قوم مدي پنهنجي کان

وَمَا يَسْتَأْخِرُونَ ﴿٤٨﴾ ثُمَّ أَرْسَلْنَا رُسُلَنَا تَتْرًا كُلَّمَا جَاءَ أُمَّةٌ

۽ نه پوئتي ٿيندي تنهن کان پوءِ موڪلياسون رسول پنهنجا لاڳيتا جڏهن به آيو ڪنهن قوم وٽ رسول

رَسُولُهَا كَذَّبُوهُ فَاتَّبَعْنَا بَعْضَهُمْ بَعْضًا وَجَعَلْنَاهُمْ

انهن جو ته ڪوڙو چيائون ان کي پوءِ پويان موڪلياسون هڪڙا انهن مان ٻين کان ۽ بنايوسون انهن

أَحَادِيثَ فَبُعَدًا لِّقَوْمٍ لَّا يُؤْمِنُونَ ﴿٤٩﴾ ثُمَّ أَرْسَلْنَا مُوسَىٰ وَ

کي آکاڻيون پوءِ پراڻين آهي ان قوم لاءِ جيڪي ايمان نٿا آڻين تنهن کان پوءِ موڪليوسون موسيٰ ۽ ان

أَخَاهُ هَارُونَ بِآيَاتِنَا وَسُلْطَانٍ مُّبِينٍ ﴿٥٠﴾ إِلَىٰ فِرْعَوْنَ وَمَلَئِهِ فَاسْتَكْبَرُوا

جي پيءُ هارون کي پنهنجي نشانين ۽ دليل روشن سان فرعون ۽ ان جي سردارن ڏانهن پوءِ تڪبر

وَكَانُوا قَوْمًا غَالِينَ ﴿٥١﴾ فَقَالُوا أَنُؤْمِنُ لِبَشَرَيْنِ مِثْلِنَا

ڪيائون ۽ هئا قوم پاڻ کي مٿاهون سمجهندڙ پوءِ چيائون ته ڇا ايمان آڻيون ٻن بشرن پاڻ ڇهڙن تي؟

وَقَوْمُهُمَالنَّاعِبِدُونَ ﴿٤٨﴾ فَكَذَّبُوهُمَا فَكَانُوا مِنَ الْمُهْلَكِينَ ﴿٤٨﴾

۽ سندن قوم وارا اسان جي اتباع ڪندڙ آهن پوءِ ڪوڙو چيائون انهن ٻنهي کي پوءِ هئا هلاڪ ڪيلن

وَلَقَدْ آتَيْنَا مُوسَى الْكِتَابَ لَعَلَّهُمْ يَهْتَدُونَ ﴿٤٩﴾ وَجَعَلْنَا

مان ۽ البتہ تحقيق ڏنسون موسیٰ کي ڪتاب تانت اهي هدايت وارا ٿين ۽ بنايوسون

ابْنَ مَرْيَمَ وَآمَّةَ آيَةٍ وَأَوَيْنَهُمَا إِلَىٰ رَبْوَةٍ

مریم جي پٽ (حضرت عیسیٰ) ۽ ان جي ماءُ کي نشاني ۽ رهڻ جي جاءِ ڏني سون انهن ٻنهي کي سٿين

ذَاتِ قَرَارٍ وَمَعِينٍ ﴿٥٠﴾

قرار واري زمين ۽ رهندڙ پاڻيءَ ڏانهن.

تفسير:

جيئن اڳين آيتن ۾ به ماڻهن جي پيدا ڪرڻ ۽ نبين عليهم الصلوة والسلام جي موڪلڻ جو ذڪر هو تيئن هنن آيتن ۾ به اهڙو ئي ذڪر ڪندي ارشاد ٿي رهيو آهي ” ثُمَّ أَنشَأْنَا مِنْ بَعْدِهِمْ قُرُونًا آخَرِينَ “ تنهن کان پوءِ انهن کان بعد اسان ٻيون جماعتون پيدا ڪيون. يعني عاد يا ثمود جي هلاڪ هجڻ کان پوءِ اسان ٻيون امتون پيدا ڪيون جو نبين عليهم الصلوة والسلام کي ڪوڙو چوڻ جي ڪري اهي به هلاڪ ٿي ويون. ” مَا تَسْبِقُ مِنْ أُمَّةٍ أَجَلَهَا وَمَا يَسْتَأْخِرُونَ “ ڪابه قوم پنهنجي مدت کان نه اڳتي ٿي ٿئي ۽ نه پوئتي. يعني انهن جي هلاڪ ٿيڻ جي لاءِ جيڪا مدت الاهي علم ۾ مقدر هئي ان کان نه اڳتي ٿي سگهيا نه پوئتي عين ان وقت هلاڪ ڪيا ويا.

” ثُمَّ أَرْسَلْنَا رَسُولَنَا تُتْرَاءُ كُلَّمَا جَاءَ أُمَّةٌ رَسُولُهَا كَذَّبُوهُ “ فَاتَّبَعْنَا بَعْضَهُمْ بَعْضًا وَجَعَلْنَاهُمْ أَحَادِيثَ فَبَعَدًا لِّقَوْمٍ ” لَا يُؤْمِنُونَ “ تنهن کان پوءِ اسان پنهنجا رسول لاڳيتا موڪليندا رهياسون جڏهن به ڪنهن قوم وٽ سندن رسول آيو ته ان کي ڪوڙو چيائون پوءِ اسان هڪڙن جي پويان ٻيا هلاڪ ڪندا رهياسون ۽ اسان انهن کي آکاڻيون بنائي ڇڏيو پوءِ ان قوم جي لاءِ جيڪي ايمان نه ٿا آڻين پر انهن جي آهي. يعني اسان لاڳيتا رسول موڪليندا رهياسون ۽ هر قوم وارا پنهنجي

رسول کي ڪوڙو چوندا رهيا ته اسان به انهن کي هڪ ٻئي جي پويان هلاڪ ڪندارهياسون ۽ سڀ اهڙا ختم ٿي ويا جو سندن صرف آکاڻيون، قصا ۽ ڪهاڻيون وڃي رهيا ۽ نه ايمان آڻيندڙ قوم جي لاءِ پر انهنن آهي اهي ملعون بنجي ايترو پري ٿي ويا آهن جو هدايت نصيب ٿي نه ٿيندين نه ايمان جي دولت سان مالا مال ٿيندا. ”ثُمَّ أَرْسَلْنَا مُوسَىٰ وَأَخَاهُ هَارُونَ بِآيَاتِنَا وَسُلْطَانٍ مُّبِينٍ“ تنهن کان پوءِ موسيٰ ۽ ان جي ڀاءُ هارون کي پنهنجين نشانين ۽ روشن حجت سان موڪليوسون يعني اسان جي حڪم ۽ معجزن سان تشریف فرماتيا هئا. اِلٰى فِرْعَوْنَ وَمَلَئِهِ فَاسْتَكْبَرُوا وَكَانُوا قَوْمًا عَالِينَ“ فرعون ۽ ان جي (قوم مان) سردارن ڏانهن پوءِ تڪبر ڪيائون ۽ پاڻ کي مٿانهون سمجهندڙ قوم هئا. مطلب ته جن ڏانهن حضرت موسيٰ ۽ سندس ڀاءُ حضرت هارون علي نبينا وعليهما الصلوة والسلام رسالت سان ويا هئا فرعون ۽ سندس قوم مان سردارن وڏائي ڪري ٻنهي پيغمبرن پلارن کي نه مڃيو اهي دنيا ۾ مٿاهين قوم ۽ پاڻ کي ٻين کان بلند سمجهڻ وارا هئا. سندن دماغ تڪبر ۽ غرور سان ڀريل هو. ”فَقَالُوا أَنُؤْمِنُ لِبَشَرَيْنِ مِثْلِنَا وَقَوْمُهُمَا لَنَا عِبْدُونَ“ پوءِ چيائون ته ڇا اسين پاڻ جهڙن ٻن بشرن تي ايمان آڻيون ۽ انهن جي قوم وارا اسان جا تابعدار آهن. يعني هڪ ٻئي کي چوڻ لڳا ته هي ٻئي ڀائر ڪابه امتيازي حيثيت ڪونه ٿا رکن جهڙا اسين بشر آهيون اهڙا هي به بشر آهن حالانڪ سندن قوم ته اسان جي حڪم هيٺ آهي اسين حاڪميت ڇڏي محڪوميت ڪيئن قبول ڪيون؟ انهن ظاهري دنيوي حاڪميت کي حقيقي ۽ ديني حاڪميت وانگر سمجهيو هو ته جيئن دنيوي حاڪميت اسان جي آهي تيئن ديني حاڪميت به اسان جي هجڻ گهرجي. ”فَكَذَّبُوهُمَا فَكَانُوا مِنَ الْمُهْلَكِينَ“ پوءِ انهن ٻنهي کي ڪوڙو چيائون پوءِ هلاڪ ڪيلن مان ٿيا. يعني الله جل شانہ جي پيغمبرن پلارن عليهم الصلوة والسلام کي ڪوڙو چوڻ جي ڪري الاهي عذاب سان هلاڪ ٿي ويا. ”وَلَقَدْ آتَيْنَا مُوسَىٰ الْكِتَابَ لَعَلَّهُمْ يَهْتَدُونَ“ ۽ البته تحقيق اسان موسيٰ کي ڪتاب ڏنو تانت اهي هدايت وارا ٿين. يعني فرعونين جي هلاڪ ڪرڻ کان پوءِ اسان (حضرت) موسيٰ (علي نبينا وعليه الصلوة والسلام) کي توراۃ عطا فرمايو ته سندس قوم وارا جن جي هدايت لاءِ اهو نازل ڪيوسين هدايت حاصل ڪن.

سوال:

هتي بيان ٿيو ته اسان توراۃ، حضرت، موسيٰ (علي نبينا وعليه الصلوة

والسلام) كي ڏنو حالانڪ نبي ته حضرت هارون (علي نبينا وعليه الصلوة والسلام) به ساڻس گڏ هو؟

جواب:

حضرت موسيٰ (علي نبينا وعليه الصلوة والسلام) جي تخصيص ان جي ڪري ڪئي وئي جو توراۃ طور جبل تي ان کي ئي مليو هو ۽ حضرت هارون علي نبينا وعليه الصلوة والسلام ان وقت سندس خليفو (ڪم سنڀاليندڙ) جي حيثيت سان پوئتي رهيل هو. ”١“

”وَجَعَلْنَا ابْنَ مَرْيَمَ وَأُمَّهُ آيَةً وَآوَيْنَاهُمَا إِلَىٰ رَبْوَةٍ ذَاتِ قَرَارٍ وَمَعِينٍ“ ۽ اسان مريم جي پٽ ۽ سندس ماءُ کي نشاني بنايو ۽ کين سڌيءَ سڌيءَ ۽ وهندڙ پاڻيءَ واريءَ مٿاهينءَ زمين تي رهڻ جي جاءِ ڏني سون. مطلب ته سيدنا عيسيٰ علي نبينا وعليه الصلوة والسلام کي سیده مريم ڪنهن انسان جي هٿ لڳائڻ کان سواءِ ڄڻو ۽ حضرت عيسيٰ (علي نبينا وعليه الصلوة والسلام) ڄمڻ شرط ڳالهايو ۽ ٻيا معجزا به ان کان ظاهر ٿيا اهو سڀ ڪجهه اسان جي ڪامل قدرت جي نشاني آهي. ”رَبْوَةٍ“ جي معنيٰ زمين جو مٿاهون مقام، هتي ڇا مراد آهي. حضرت عبدالله بن سلام جو فرمان آهي ته دمشق مراد آهي ۽ حضرت ابوهريرة جو فرمان آهي ته رمله نالي ڳوٺ مراد آهي ۽ عطاءَ حضرت ابن عباس رضي الله عنهما کان روايت آندي آهي ته ان مان مراد بيت المقدس آهي، قتادة ۽ ڪعب جو به اهو قول آهي ۽ ڪعب فرمايو آهي ته: بيت المقدس دنيا جي ٻيءَ زمين کان آسمان ڏانهن ارڙهن ميل ويجهو آهي. ”٣“ ”مَعِين“ زمين تي مٺي وهندڙ پاڻيءَ کي چئبو آهي جنهن سان باغ ۽ پوکون سرسبز ۽ شاداب ٿينديون آهن. ”٤“

فائدا:

مذڪوره ايتن مان هي فائدا حاصل ٿين ٿا.

١: ”وَجَعَلْنَاهُمْ أَحَادِيثَ“ (۽ اسان انهن کي آکاڻيون بنائي ڇڏيو) مان واضح ٿيو ته رب العزة جل شانہ ۽ سندس پيارن نبين عليهم الصلوة والسلام کي نه مڃڻ وارا اهڙا هلاڪ ٿيندا جو سندن ڪو فرد دنيا تي نه رهندو صرف سندن قصا ۽ ڪهاڻيون

(١) فتح القدیر ص ٤٨٥ جلد ٣ (٢) المظهری ص ٣٨٤ جلد ٦ (٣) صفوة التفاسیر ص ٣١٠ جلد ٢

هلنديون رهنديون، جيئن اڳين هلاڪ ڪيل ڪافرن جا واقعات دنيا ۾ عبرت وٺڻ لاءِ بيان ڪيا وڃن ٿا.
 ٢: ” اَنُؤْمِنُ لِبَشَرَيْنِ مِثْلًا“ (ڇا اسين پاڻ جهڙن ٻن بشرن تي ايمان آڻيون) مان
 واضح ٿيو ته ڪافرن جا عقل به بالڪل ناقص ۽ اڻ پورا هئا. فرعون ملعون کي
 بشریت جي باوجود خدا مڃيندا هئا ۽ نبين سڳورن عليهم الصلوة والسلام کي سندن
 بشریت (ظاهريءَ) جو بهانو بنائي الله جو رسول مڃڻ لاءِ تيار نه هئا ۽ اهو ثابت ٿيو
 ته نبين سڳورن سان همسري ڪرڻ ايمان آڻڻ کان روڪي ٿو نبي جي همسريءَ جي
 دعوى ڪندڙ مومن ٿي نه سگهندو.

٣: ” رِبُوَّةٌ“ جي متعلق مفسرن جا اقوال ڪجهه مٿي لکي آيا آهيون ۽ هڪ قول
 اهو به آهي ته ان مان مراد ناصرہ نالي ڳوٺ آهي جيڪو ايليا نالي علائقي ۾ واقع
 آهي دمشق جي ڳوٺن مان هڪ مشهور ڳوٺ آهي سيده مريم رضي الله عنها
 يهودين جي بڪواس کان تنگ ٿي اتي ١٢ سال رهڻ فرمايو هو حضرت عيسى
 (علي نبينا وعليه الصلوة والسلام) به ان سان گڏ هو. اها جاءِ سمنڊ جي سطح کان
 گهڻو بلند آهي ان جي ڪري ان کي ربوة سڏيو ويو آهي. ”١“

يَا أَيُّهَا الرُّسُلُ كُلُّوا مِنَ الطَّيِّبَاتِ وَاعْمَلُوا صَالِحًا إِنِّي بِمَا

اي پيغمبرو! کائو پاڪ صاف شيون ۽ ڪيو صالح عمل بيشڪ مان جيڪي

تَعْمَلُونَ عَلَيْكُمْ ۝۱۱۱ وَأَنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ

ڪيو ٿا ڄاڻندڙ آهيان ۽ بيشڪ هيءُ اوهان جو دين هڪ دين آهي ۽ مان رب اوهان جو آهيان

فَاتَّقُوا ۝۱۱۲ فَتَقَطُّعُوا أَمْرَهُمْ بَيْنَهُمْ زُبُرًا كُلُّ حِزْبٍ بِمَا لَدَيْهِمْ

پوءِ مون کان ڊڄو پوءِ ڪيائون ڪم پنهنجو پاڻ ۾ ٽڪرا ٽڪرا هر جماعت ان تي جيڪي ڪجهه انهن وٽ آهي

فَرِحُونَ ۝۱۱۳ فَذَرَهُمْ فِي غَمَرَتِهِمْ حَتَّىٰ حِينٍ ۝۱۱۴ أَيْحَسِبُونَ أَنَّ

خوش ٿيندڙ آهي پوءِ ڇڏ انهن کي نشي انهن جي ۾ هڪ وقت تائين ڇا سمجهن ٿا ته تحقيق جيڪا

نُمِدُّهُمْ بِهِ مِنْ مَّالٍ وَبَنِينَ ۝۱۱۵ نَسَارِعُ لَهُمْ فِي الْخَيْرَاتِ

اسين مدد ڪيون ٿا انهن جي ان سان مال ۽ پٽن سان جلد ڏيون ٿا انهن کي پلايون

بَلْ لَا يَشْعُرُونَ ﴿٥٩﴾

بلڪ نه ٿا سمجھن.

تفسير:

اڳين آيتن ۾ الله جل شانہ پنهنجن ڪجهہ نبين عليهم الصلوة والسلام جو ذڪر ڪرڻ فرمايو ۽ هنن آيتن ۾ پنهنجن رسولن عليهم الصلوة والسلام کي ڪيل حڪم جو بيان فرمائي رهيو آهي. ارشاد عالي آهي ”يَا أَيُّهَا الرُّسُلُ كُلُّوَا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ“ اي پيغمبرو! پاڪ صاف شيون کائو ۽ صالح عمل ڪيو بلاشڪ مان جيڪو ڪجهہ اوهان ڪيو ٿا ڄاڻندڙ آهيان. يعني مون اوهان کي جن وڌين نعمتن سان نوازيو آهي انهن جو شڪر ڪيو ۽ منهنجي طرفان عطا ڪيل پاڪ صاف شيون کائڻ سان گڏ صالح عمل ڪندا رهو مون کان اوهان جو ڪوبه عمل لڪل نه آهي مان اوهان جا سڀ عمل ڄاڻندڙ آهيان.

پاڪ صاف شيون کائڻ جو حڪم:

مفسرن لکيو آهي ته هن آيت ۾ خطاب ته انبياءِ ڪرام عليهم الصلوة والسلام سان آهي پر امتون به تبعاً ان حڪم ۾ داخل آهن ”اي به پاڪ صاف شيون کائي صالح عمل ڪري الله جل شانہ کي راضي ڪن“. امام احمد، مسلم، ترمذي، ابن المنذر، ابن ابي حاتم حضرت ابوهريرة رضي الله عنه کان روايت آندي آهي ته سيدنا رسول الله صلى الله عليه وسلم جن فرمايو:

”يَا أَيُّهَا النَّاسُ إِنَّ اللَّهَ طَيِّبٌ لَا يَقْبَلُ إِلَّا طَيِّبًا وَاعْمَلُوا صَالِحًا إِنِّي بِمَا تَعْمَلُونَ عَلِيمٌ“ وَقَالَ ”يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ“ اي انسانو! الله پاڪ آهي پاڪ کان سواءِ قبول نه ٿو فرمائي (ان جو فرمان آهي ته) ”۽ صالح عمل ڪيو بلاشڪ جيڪو ڪجهہ اوهان ڪيو ٿا مان ڄاڻندڙ آهيان“ تنهن کان پوءِ ان مرد جو ذڪر ڪيائون جيڪو مٽيءَ سان ڀريل، وار آلودا، ڊگهو سفر ڪري ٿو ۽ ان جو کاڌو، پيئڻو، لباس ۽ غذا (سڀ ڪجهہ) حرام مان آهي آسمان ڏانهن هٿ ڊگها ڪري يارب! يارب! چوي ٿو ته ان جي دعا ڪيئن قبول ڪئي ويندي؟ امام احمد

الزهد ۾، ابن ابي حاتم، ابن مردويه، حاکم صحيح چوندي، شداد بن اوس جي پيڻ، ام عبدالله کان روايت آندي آهي ته: مون رسول الله صلى الله عليه وسلم جن ڏانهن روزي کولڻ جي وقت کير جو پيالو موڪليو پوءِ پاڻ ان کير آڻيندڙ قاصد کي واپس ڪري فرمايائون ته: پڇي اچيس ته هي کير تو وٽ ڪٿان آيو آهي؟ مون عرض ڪري موڪليو ته: منهنجيءَ پنهنجيءَ پڪريءَ جو آهي ”وري قاصد کي واپس ڪري فرمايو ويو ته: اها پڪري تو ڪٿان آندي؟ مون عرض ڪرائي موڪليو ته: اها مون پنهنجن پئسن مان ورتي هئي. پوءِ پاڻ پيڻ فرمايائون. ٻئي ڏينهن اها ام عبدالله خدمت ۾ آئي ۽ عرض ڪيائين ته: مون کير موڪليو اوهان موٽائي موڪليو؟ پاڻ فرمايائون ته: مون کان اڳين رسولن علي نبينا وعليهم الصلوٰة والسلام کي به اهو امر ڪيو ويو هو ته پاڪ صاف شيون کائو ۽ صالح عمل ڪيو، ۽ عبد ان پنهنجي ڪتاب ”الصحابه“ ۾ حفص ابن ابي جبله ۽ ان نبي پاڪ عليه الصلوٰة والسلام جن کان روايت آندي آهي ته: سيده مريم رضي الله عنها سٺ ڪٽيندي هئي حضرت عيسيٰ علي نبينا وعليه الصلوٰة والسلام اهو وڪڻي ان مان پنهنجي کاڌي جو انتظام ڪندو هو اهڙي طرح عبد بن حميد، ابن جرير، ابن ابي حاتم ۽ حليه الاولياء ۾ ابونعيم ابو ميسره کان ۽ ان عمر بن شرجيل کان به روايت آندي آهي.

پاڪ روزيءَ لاءِ دعا:

حڪيم ترمذي حضرت حنظلہ رضي الله عنه کان روايت آندي آهي ته رسول الله صلى الله عليه وسلم جن فرمايو ته: جڏهن به جبريل مون وٽ ايندو آهي ته مون کي هنن ٻن دعائن جي لاءِ چوندو آهي ”اللَّهُمَّ ارْزُقْنِي طَيِّبًا وَاسْتَعْمَلْنِي صَالِحًا“ اي منهنجا الله! مون کي پاڪ روزي ڏي ۽ مون کان صالح عمل ڪراءِ.

علماءِ ڪرام فرمايو آهي ته: انهن ٻنهي حڪمن کي گڏ آڻڻ ۾ هي اشارو آهي ته نيڪ ۽ صالح عملن ۾ حلال ۽ پاڪ روزيءَ کي وڏو دخل آهي جڏهن حلال روزي هوندي آهي ته نيڪ عمل جي توفيق خود بخود ملندي آهي ۽ جڏهن غذا حرام هوندي آهي ته نيڪ ڪمن ڪرڻ جي ارادي جي باوجود به ان ۾ مشڪلاتون درپيش اينديون آهن. ”٢“ علامه ثناء الله پاني پتي عليه الرحمه لکيو آهي ته ان خطاب ۾ نبي ڪريم عليه الصلوٰة والسلام ۽ سندس امت جا علماء به داخل آهن چو ته جيئن نبي پاڪ عليه

(١) اورد هذه الروايات كلها العلامة السيوطي في الدر المنثور ص ١٠٢ جلد ٦.

(٢) معارف القرآن ص ٣١٦ جلد ٦.

الصلوة والسلام جن الله جل شانہ ۽ علماء جي وچ ۾ برزخ آهن تيئن علماء وري عوام ۽ نبي پاڪ عليه الصلوة والسلام جن جي وچ ۾ برزخ آهن حضرت نبي پاڪ عليه الصلوة والسلام جن فرمايو آهي ته ”الْعُلَمَاءُ وَرُتَّةُ الْأَنْبِيَاءِ“ ۱ علماء نبين (عليهم الصلوة والسلام) جا وارث آهن.

”وَأَنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاتَّقُون“ ۽ بلاشڪ هي اوهان جو دين هڪ دين آهي ۽ مان اوهان جو رب آهيان پوءِ مون کان ڊڄندا رهو. هتي ”أُمَّة“ مان مراد دين آهي مطلب ته اي پيغمبرو! (عليهم الصلوة والسلام) اوهان سڀني جو دين اسلام، توحيد وارو عقيدو هڪ آهي ۽ سڀني جي شريعتن جا اصول به هڪ آهن باقي فروعِي مسائل ۾ اختلاف کي اختلاف نه سڏبو حيض واري ۽ پاڪ عورت جي لاءِ احڪام جدا آهن پر دين پنهي جو هڪڙو آهي ۽ مان ڪنهن شريڪ کان سواءِ اوهان جو رب آهيان پوءِ مون کان ڊڄندا رهو. منهنجي بي فرمانيءَ کي ويجهيا به نه وڃو ”۲“ فَتَقَطَّعُوا أَمْرَهُمْ بَيْنَهُمْ زُبُرًا“ پوءِ پنهنجي امر کي پاڻ ۾ ڪٽي ٽڪرا ڪري ڇڏيائون، ”زبرا“ زبور جو جمع آهي، جيڪو ڪتاب جي معنيٰ ۾ ايندو آهي ۽ ان معنيٰ جي اعتبار سان آيت جي معنيٰ هيءَ آهي ته الله جل شانہ ته سڀني نبين عليهم الصلوة والسلام ۽ انهن جي امتن کي هڪ ئي دين ۽ طريقي تي هلڻ جي هدايت ڪئي ۽ نبين عليهم الصلوة والسلام به اهو پيغام صحيح پهچائي حق ادا ڪيو پر سندن امتن ان کي ڇڏي پاڻ ۾ اختلاف پيدا ڪري ان کي ٽڪرا ٽڪرا ڪري ڇڏيو ۽ هر هڪ پنهنجو جدا طريقو مقرر ڪري ڇڏيو. ”۳“

”كُلٌّ فِيْ جِزْبٍ لِّمَالِكِيْهِمْ فَرِحُوْنَ“ هر هڪ جماعت وارا ان تي خوش ٿيندڙ آهن جيڪي انهن وٽ آهي. يعني هر جماعت ان تي خوش آهي ته اهي حق تي آهن يا مراد آهي ته گمراهيءَ جي باوجود به دنيوي نعمتن تي خوش آهن. ”۴“ فَذَرَهُمْ فِيْ غَمَرَتِهِمْ حَتَّىٰ حِينٍ“ پوءِ انهن کي پنهنجي بيهوشيءَ ۾ مقرر وقت تائين ڇڏي ڏي. الله جل جلاله پنهنجي پياري حبيب عليه الصلوة والسلام کي حڪم ڏئي رهيو آهي ته: انهن ڪوتاهه نظر ۽ خود غرض ماڻهن کي ڪجهه وقت ان غفلت ۾ رهڻ ڏي اوهان انهن کي سمجهائڻ جو حق ادا ڪري ڇڏيو پر انهن جي عناد ۽ سرڪشيءَ ۾ ڪو فرق نه آيو انهن کي هوش تڏهن ايندو جڏهن کين الاهي عذاب وڻندو، ”غَمَرَةٌ“ لغت ۾ ان شيءِ کي

(۱) المظهر ص ۳۸۵ جلد ۶ (۲) روح البيان ص ۸۸ جلد ۶ (۳) معارف القرآن ص ۳۱۶ جلد ۶

(۴) البحر المحيط ص ۴۰۹ جلد ۶

سڏيو ويندو آهي جيڪا ڪنهن کي پوري طرح ڏي ڇڏي ”١“
 ”اَيَحْسَبُونَ اَنَّمَا نُمِدُّهُمْ بِهِ مِنْ مَّالٍ وَبَيْنَ نُسَارِعُ لَهُمْ فِي الْخَيْرَاتِ بَلْ لَا يَشْعُرُونَ“
 ڇا اهي اهو خيال ڪن ٿا ته اسين جيڪا سندن مال ۽ پتن ڏيڻ سان مدد ڪيون ٿا اسين
 کين پلايون جلدي ٿا پهچايون؟ بلڪه اهي نه ٿا سمجهن. ذهن نشين ڪرڻ گهرجي ته
 ڪيترا ڀيرا ڪن حڪمتن جي پيش نظر گمراهن ۽ بدڪردار ماڻهن کي ڍر ڏني ويندي
 آهي ۽ هر برائيءَ ڪرڻ جي باوجود انهن جو ڪاروبار چمڪندو رهندو آهي مرتبي ۽ مال
 ۾ واڌارو، رهڻ لاءِ پلانينگلا، سواريءَ جي لاءِ بهترين گاڏيون ڏسي اهي انهيءَ غلط
 فهميءَ ۾ مبتلا هوندا آهن ته شايد اهي تمام پلا ڪم ڪري رهيا آهن ان جي ڪري
 الله جل جلاله انهن تي ايترو مهربان آهي انهن جي انهيءَ غلط فهميءَ کي دور ڪرڻ
 جي لاءِ مٿيون فرمان مبارڪ آهي ته اهي ماڻهو غلط فهميءَ ۾ مبتلا آهن کين جيڪو
 ڪجهه مليو آهي آزمائش جي لاءِ آهي پر اهي سمجهن نه ٿا اصل شيءِ، صحيح عقيدو ۽ عمل صالح آهن.

فائدا:

مذڪوره آيتن مان هي فائدا ذهن نشين ٿين ٿا:

١: ”يَا أَيُّهَا الرُّسُلُ كُلُّوا مِنَ الطَّيِّبَاتِ وَاعْمَلُوا صَالِحًا“ (اي پيغمبرو! پاڪ

صاف شيون کائو ۽ صالح عمل ڪيو) مان واضح ٿيو ته حلال ۽ صاف غذا
 حاصل ڪرڻ عبادت آهي ۽ ان سان عبادت ۾ لذت ۽ قلبي سڪون حاصل ٿيندو آهي ۽
 اهو به معلوم ٿيو ته صالح عمل ڪرڻ انبياءِ ڪرام عليهم الصلوة والسلام تي به فرض
 آهن ڪوبه شخص ڪٿي ڪيتري درجي تي هجي عبادت کان آزاد نه ٿي سگهندو. ۽
 جڏهن انبياءِ عظام عليهم الصلوة والسلام عبادت جي لاءِ امر ڪيل آهن ته موجود
 دور جا جاهل، ملحد ولي سدائڻ وارا ڪيئن عبادت جي فرضيت کان آزاد هوندا آهي
 شيطان انساني صورت ۾ خلق خدا کي گمراهه ڪري تباهه ۽ برباد ڪري رهيا آهن
 مسلمانن کي ان کان نفرت ڪرڻ ۽ پري رهڻ بلڪه انهن جي سختيءَ سان وس آهر
 مخالفت ڪرڻ فرض آهي انهن کي اهڙن ڪمن کان روڪڻ جهاد آهي.

٢: ”وَأَنَّ هَذِهِ أُمَّتُكُمْ أُمَّةً وَاحِدَةً“ (۽ بلاشڪ هي اوهان جو دين هڪ دين

آهي) مان واضح ٿيو ته سڀني آسماني دينن ۾ عقيدو هڪ ٻڌايل آهي اعمال ۾ فرق آهي
 ۽ دين نالوئي عقائد جو آهي اعمال کي مذهب سڏيو ويندو آهي ۽ اهو به معلوم ٿيو

تہ تقویٰ لذیذ کاذا چڏڻ جو نالو ناهي تقویٰ حرام ڪمن کان بچڻ جو نالو آهي. ”١“

إِنَّ الَّذِينَ هُمْ مِنْ خَشْيَةِ رَبِّهِمْ مُشْفِقُونَ ﴿٥٨﴾ وَالَّذِينَ هُمْ

بيشڪ اهي شخص جيڪي پنهنجي رب جي خوف کان انديشو ڪندڙ آهن ۽ اهي جيڪي پنهنجي

بائيت رببهم يؤمنون ﴿٥٩﴾ وَالَّذِينَ هُمْ بِرَبِّهِمْ لَا يُشْرِكُونَ ﴿٥٩﴾ وَالَّذِينَ

رب جي آيتن تي ايمان آڻين ٿا ۽ اهي جيڪي پنهنجي رب سان شرڪ نه ٿا ڪن ۽ اهي جيڪي

يُؤْتُونَ مَا آتَوْا وَقُلُوبُهُمْ وَجَلَةٌ

ڏيندا آهن اهو جيڪو (سندس وات ۾) ڏيندا آهن ۽ دليون انهن جون ڏڪندڙ هونديون آهن ته

أَنَّهُمْ إِلَىٰ رَبِّهِمْ رَاجِعُونَ ﴿٦٠﴾ أُولَٰئِكَ يُسَارِعُونَ فِي الْخَيْرَاتِ

بيشڪ اهي پنهنجي رب ڏانهن موٽندڙ آهن اهي جلدي ڪن ٿا ڀلاين ۾

وَهُمْ لَهَا سَابِقُونَ ﴿٦١﴾ وَلَا تَكْلِفُ نَفْسًا إِلَّا وُسْعَهَا

۽ اهي انهن لاءِ اڳرائي ڪندڙ آهن ۽ نه ٿا تڪليف ڏيون ڪنهن سرڪي مگر ان جي وسعت آهر

وَلَدَيْنَا كِتَابٌ يَنْطِقُ بِالْحَقِّ وَهُمْ لَا يُظْلَمُونَ ﴿٦٢﴾

۽ اسان وٽ ڪتاب آهي جيڪو ڳالهائي ٿو سچ ۽ اهي نه ظلم ڪيا ويندا.

تفسير:

اڳين آيتن ۾ انهن جي مذمت بيان ڪئي وئي جن دين کي ٽڪرا ٽڪرا بنايو ۽ برن عملن تي خوش رهيا ۽ سمجهيائون ته کين جيڪي دنياوي نعمتون نصيب ٿيون آهن اهيئي آخرت ۾ بلنديءَ جو ذريعو هونديون ۽ ٻڌايو ويو ته اهي سڀ سندن وهم ۽ خام خيال آهن ۽ هنن آيتن ۾ الله جي انهن ٻانهن جو ذڪر آندو ويو آهي جيڪي هيٺ لکيل سهڻين صفتن سان موصوف آهن فرمان عاليشان آهي ”إِنَّ الَّذِينَ هُمْ مِنْ خَشْيَةِ رَبِّهِمْ مُشْفِقُونَ“ بيشڪ اهي شخص جو اهي پنهنجي رب جي خوف کان

انديشو ڪندڙ آهن مطلب ته پنهنجي پالڻهار کان ڊڄندي ان جي عذاب جو انديشو ڪندي ان جي اطاعت ۽ رضا حاصل ڪرڻ ۾ جدوجهد ڪندڙ آهن ۽ دنيا ۾ ان جي ڪاوڙ ۽ آخرت ۾ ان جي عذاب جو ڊپ رکندڙ آهن ”وَالَّذِينَ هُمْ بِآيَاتِ رَبِّهِمْ يُؤْمِنُونَ“ ۽ اهي جيڪي پنهنجي رب جي آيتن تي ايمان آڻين ٿا. يعني الله جي قدرت ڪامله جون اهي تڪويني نشانيون جيڪي انفس ۽ آفاق ۾ نصيب فرمايون اٿس ۽ اهي سندس وجود ۽ وحدانيت تي دلالت ڪندڙ آهن ۽ اهي تشريعي آيتون جيڪي پنهنجن پيغمبرن عليهم الصلوة والسلام تي نازل فرمايون اٿس پنهني تي ايمان آڻين ٿا. تصديق ڪندي يقين رکن ٿا ۽ انهن ۾ ڪين ڪنهن به قسم جو شڪ ۽ شبهو ناهي. ”وَالَّذِينَ هُمْ بِرَبِّهِمْ لَا يُشْرِكُونَ“ ۽ اهي جيڪي پنهنجي رب سان شرڪ نه ٿا ڪن. يعني غير الله جي عبادت نه ڪندي يقين ٿا رکن ته اهو وحده، واحد، فرد، صمد آهي جيڪو هر قسم جي شريڪ ولد، والد ۽ گهر واريءَ رکڻ کان پاڪ آهي ۽ اڳ ۾ ربوبيت جي توحيد جو بيان هو ۽ هتي الوهيت جي توحيد جو بيان ڪيو ويو آهي ”وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ أَنَّهُمْ إِلَىٰ رَبِّهِمْ رَاجِعُونَ“ ۽ اهي جيڪي سندس واٽ ۾ اهو ڏيندا آهن جنهن کي ڏيندي به سندن دليون ڏڪنديون آهن ته يقيناً اهي پنهنجي رب ڏانهن موٽندڙ آهن مطلب ته رب پاڪ جي نالي صدقو ۽ خيرات ڏيندي به ڊڄندا آهن ته متان قبول نه ڪري ۽ متان کيس ان ڏينهن جو سندس بارگاهه ڏانهن موٽايا ويندا راضي ڪرڻ جو سبب نه بنجي جنهن ڏينهن حقيقتون ڪلنديون ۽ ٻانهو الله جل شانہ وٽ مقبول عمل جو محتاج ٿيندو کڻي ٿورو هجي ۽ ”يُؤْتُونَ مَا آتَوْا“ ۾ الله جا حق جيئن زڪوة ۽ ڪفارة وغيره ۽ ٻانهن جا حق جيئن امانتون، قرض ۽ ماڻهن ۾ عدل وغيره داخل آهن. امر المؤمنين سيده عائشه رضي الله عنها کان روايت آهي ته ان حضور عليه الصلوة والسلام جن کان عرض ڪري پڇيو ته ”يُؤْتُونَ مَا آتَوْا وَقُلُوبُهُمْ وَجَلَةٌ“ ۾ اهو به داخل آهي جيڪو زنا، شراب ۽ چوري ڪرڻ سان گڏ الله کان ڊڄي ٿو؟ پاڻ جواب ۾ فرمايائون: اي صديق جي نياڻي! نه هتي اهو مرد مراد آهي جيڪو نماز پڙهي ٿو، روزا رکي ٿو، صدقو ڪري ٿو ۽ ان هوندي به ڊڄي ٿو ته متان قبول نه ٿئي. ”أُولَٰئِكَ يُسَارِعُونَ فِي الْخَيْرَاتِ“ اهي ڀلاين ۾ جلدي ڪن ٿا يعني جن ۾ مذڪوره محاسن موجود آهن اهي عبادت ۽ اطاعت ۾ جلدي ڪن ٿا ”وَهُمْ لَهَا سَابِقُونَ“ ۽ اهي انهن لاءِ اڳرائي ڪندڙ آهن مطلب ته ڪوشش ڪن ٿا ته نيڪ اعمال ۾ ٻين کان اڳتي وڌن، خلاصو هي آهي ته نعمتون صرف دنيوي سعادت ماڻڻ ناهي پر صالح عمل، سهڻا عقيدائي اصل سعادت ۽ نعمت آهن ”۱“ وَلَا تُكَلِّفُ نَفْسًا وُسْعًا وَلَا تَكُنْ مِنَ الْخَالِينَ“ ۽ اسين ڪنهن به نفس کي ان جي

وسعت ڪانسواءِ تڪليف نه ٿا ڏيون ۽ اسان وٽ سچ ڳالهائڻ وارو ڪتاب آهي ۽ اهي ظلم نه ڪيا ويندا مومنن، مخلصن جي صفات حسنه کان پوءِ هتي بيان ٿي رهيو آهي ته اسان ڪنهن ٻانهي کي به سندس وسعت کان وڌيڪ تڪليف نه ڏيندا آهيون ۽ اسان وٽ انهن جي اعمال جا سچا دفتر رکيل آهن جن ۾ ڪنهن به قسم جو شڪ يا تردد ناهي ۽ ڪنهن سان به اتي ظلم نه ڪيو ويندو نه ڪنهن جو ثواب گهٽايو ويندو ۽ نه ڪنهن کي هروڀرو عذاب ڪيو ويندو.

فائدا:

مذڪوره آيتن مان هي فائدا حاصل ٿين ٿا.

١: (هُم مِّنْ خَشْيَةِ رَبِّهِمْ مُّشْفِقُونَ) (اهي پنهنجي رب جي خوف کان انديشو ڪندڙ آهن) مان واضح ٿيو ته ٻانهو هميشه الله جل جلاله کان ڊڄندو رهي ۽ جيترو ڪيس الاهي قرب عطا ٿئي اوترو وڌيڪ انديشو رکي.

٢: ”وَقُلُوبُهُمْ وَجَلَةٌ“ (۽ انهن جون دليون ڏڪندڙ آهن) مان معلوم ٿيو ته نيڪيءَ ڪرڻ سان گڏ دل ۾ خوف خدا رکڻ ايمان جو ڪمال آهي گناه ڪري ڊڄڻ ڪمال ناهي شيطان به چيو هو ته: اِنَّيْٓ اَخَافُ اللّٰهَ رَبَّ الْعَالَمِيْنَ ”١“ (بلاشڪ مان الله، جهانن جي رب کان ڊڄان ٿو) ۽ وري به گناه ڪندو رهيو.

بَلْ قُلُوبُهُمْ فِيْ غَمْرَةٍ مِّنْ هٰذَا وَلَهُمْ اَعْمَالٌ مِّنْ دُونِ ذٰلِكَ

بلڪ دليون انهن جون غفلت ۾ آهن هن کان ۽ انهن جي لاءِ عمل آهن ان ڪانسواءِ

هُمْ لَهَا عَمَلُونَ ﴿٦٣﴾ حَتّٰى اِذَا اُخِذْنَا مُتَرَفِعِيْهِمْ بِالْعَذَابِ اِذَا هُمْ

اهي انهن جا ڪندڙ آهي تانجو جڏهن ورتو اسان آسودن انهن جي کي عذاب سان ان وقت اهي

يَجْعَرُونَ ﴿٦٤﴾ لَا تَجْعَرُوْا اَلْيَوْمَ فَاِنَّكُمْ مِّنَّا لَا تُنصَرُونَ ﴿٦٥﴾ قَدْ كَانَتْ

دانھون ڪن پيا نه دانھون ڪيو اڄ بلاشڪ اوهان اسان جي طرفان نه مدد ڪيا ويندڙ تحقيق هيون

اٰتِيْ تَتْلٰى عَلَيْكُمْ فَكُنْتُمْ عَلٰى اَعْقَابِكُمْ تَنْكِصُونَ ﴿٦٦﴾

آيتون منهنجون تلاوت ڪيون ٿي ويون اوهان تي پوءِ هيٺو ڪڙين پنهنجين تي ڀڄندا ٿي ويو

مُسْتَكْبِرِينَ بِهِ سِمِرًا تَهْجُرُونَ ﴿٦٤﴾ أَفَلَمْ يَدَّبَّرُوا الْقَوْلَ أَمْ

وڌائي ڪندڙ ان سان آکاڻيون ڪٽندڙ ڇڏي پياڏيو ڇا پوءِ نه سوچيائون فرمان کي يا

جاءُ هُم مَالَم يَأْتِ آبَاءَهُمُ الْأَوَّلِينَ ﴿٦٥﴾ أَمْ لَمْ يَعْرِفُوا رَسُولَهُمْ فَهُمْ

آيو انهن وٽ اهو جيڪو نه آيو ابن ڏاڏن انهن جي اڳين کي يا نه سڃاتائون. پيغمبر پنهنجي کي پوءِ اهي

لَهُ مُنْكَرُونَ ﴿٦٦﴾ أَمْ يَقُولُونَ بِهِ حِنَّةٌ بَلْ جَاءَهُمُ بِالْحَقِّ وَكَثُرَهُمْ

ان جي لاءِ انڪاري آهن يا چون ٿا ته ان کي چريائي اهي بلڪ آيو انهن وٽ حق سان ۽ گهڻا انهن مان

لِلْحَقِّ كَرِهُونَ ﴿٦٧﴾ وَلَوِ اتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ

حق کي نه پسند ڪندڙ آهن ۽ جيڪڏهن هلي ها حق سڌن انهن جي تي ته البت ويران ٿين ها آسمان

وَالْأَرْضُ وَمَنْ فِيهِنَّ بَلْ أَتَيْنَاهُمْ بِذِكْرِهِمْ فَهُمْ عَنْ ذِكْرِهِمْ

۽ زمين ۽ جيڪو ڪجهه انهن ۾ اهي بلڪ آندي سون انهن وٽ نصيحت انهن جي پوءِ اهي نصيحت پنهنجي ۽ کان

مُعْرِضُونَ ﴿٦٨﴾ أَمْ تَسْأَلُهُمْ خَرْجًا فَخَرَاجُ رَبِّكَ خَيْرٌ وَهُوَ خَيْرُ

منهن موڙيندڙ آهن ڇا گهرين ٿو انهن کان ڪو اجورو پوءِ اجورو رب تنهنجي جو ڀلو آهي ۽ اهو ڀلو

الرَّازِقِينَ ﴿٦٩﴾ وَإِنَّكَ لَتَدْعُوهُمْ إِلَى صِرَاطٍ مُسْتَقِيمٍ ﴿٧٠﴾ وَإِنَّ الَّذِينَ

روزي ڏيندڙ آهي ۽ بيشڪ تون البت سڏين ٿو انهن کي سڌي واٽ ڏانهن ۽ بيشڪ اهي شخص جيڪي

لَا يُؤْمِنُونَ بِالْآخِرَةِ عَنِ الصِّرَاطِ لَنَّاكِبُونَ ﴿٧١﴾ وَلَوْ رَحِمْنَاهُمْ

نه ٿا ايمان آڻين آخرت تي (سڌيءَ) واٽ کان البت پاسيرا آهن ۽ جيڪڏهن رحم ڪيون ها انهن تي

وَكَشَفْنَا مَا بِهِمْ مِنْ ضُرٍّ لَلْجَوَا فِي طُعْنِهِمْ يَعْمَهُونَ ﴿٧٢﴾

۽ لاهيون ها اهو جيڪو انهن کي ڏک هو ته البت هميشه رهن ها گمراهي ۽ پنهنجي ۽ ڀر حيران رهن پيا

وَلَقَدْ أَخَذْنَاهُم بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ ﴿٧٣﴾

۽ البت تحقيق پڪڙيوسون انهن کي عذاب سان پوءِ نه نوڙيا پنهنجي رب جي لاءِ ۽ نه پيا زاري ڪن

حَتَّىٰ إِذَا فَتَحْنَا عَلَيْهِم بَابًا ذَا عَذَابٍ شَدِيدٍ إِذَا هُمْ فِيهِ مُبْلِسُونَ ﴿٤٤﴾

تانجو جڏهن ڪوليوسون انهن تي دروازو ڏاڍي عذاب وارو ته ان وقت اهي ان ۾ نااميد ٿيندڙ آهن.

تفسير:

اڳين آيتن ۾ الله جل شانہ دين اسلام جي خوين کي بيان ڪندي ارشاد فرمايو ته اهو آسان آهي ان ۾ هر نفس کي سندس وسعت آهر تڪليف ڏني ويندي آهي ۽ هر انسان جيڪو عمل ڪري ٿو اهو اهڙي اعمالنامي ۾ محفوظ آهي جيڪو سچ بيان ڪندو ۽ هنن آيتن ۾ بيان ڪيو ويو آهي ته: مشرڪ هن دين کان غفلت ۾ آهن انهن وٽ گناهن جا ڪئين فن ڪفر، بي فرماني وغيره آهن. ارشاد مبارڪ آهي ”بَلْ قُلُوبُهُمْ فِي غَمْرَةٍ مِّنْ هَٰذَا“ بلڪ سندن دليون هن (قرآن) کان غفلت ۾ آهن. هتان کان ڪافرن، بدڪارن ۽ بي دينن جو ذڪر شروع ڪندي ٻڌايو ويو آهي ته انهن جون دليون ”غَمْرَةٍ“ اهڙي (غفلت) ۾ آهن. جن تائين ايمان جو نور نه ٿو پهچي قرآن ڪريم جي هدايت ۽ ارشادات مان فائدو نه ٿا وٺن. ”وَلَهُمْ أَعْمَالٌ مِّنْ دُونِ ذَٰلِكَ هُمْ لَهَا عَمِلُونَ“ ۽ انهن جا ان کانسواءِ عمل آهن جيڪي اهي ڪندا رهن ٿا يعني انهن جي گمراهه هجڻ جي لاءِ ڪفر ۽ شرڪ جي غفلت وارو پردو ٿي وڌو هو پر انهن ان تي اڪتفا نه ڪندي ٻيا به ڪيترا گناهه ڪيا آهن. ”حَتَّىٰ إِذَا أَخَذْنَا مُتَرَفِعِهِمْ بِالْعَذَابِ إِذَا هُمْ يَجْتَرُونَ“ تانجو جڏهن اسان انهن جي آسودن ماڻهن کي عذاب سان پڪڙيو ته تڏهن اهي زاري ڪن پيا مطلب ته جڏهن انهن مان مالدارن، سردارن ۽ وڏيرن کي قيامت جي ڏينهن الاهي عذاب پڪڙيندو تڏهن اهي ته دانهون ڪندي زاريون ڪندا پر سندن پوئلڳ به رڙيون ڪندا. ”لَا تَجْرُوا الْيَوْمَ تُكْرِمُوا“ اڄ زاري نه ڪيو يقيناً اوهان اسان جي طرفان مدد نه ڪيا ويندو يعني انهن کي چيو ويندو ته دانهن ۽ زاري ڪرڻ جو وقت اوهان کان نڪري ويو اڄ اوهان جي زاري ۽ رڙيون ڪنهن ڪم جون ناهن نه اوهان جي ڪا مدد ڪئي ويندي اوهان کي سزا ڏيڻ وارو الله جل شانہ جو فيصلو ثابت ٿي چڪو آهي. ”١“ ”قَدْ كَانَتْ آيَتِي تُتْلَىٰ عَلَيْكُمْ فَكُنْتُمْ عَلَىٰٰ أَعْقَابِكُمْ تَنْكِبُونَ“ تحقيق اسان جون آيتون اوهان جي اڳيان پڙهيون ٿي ويون پوءِ اوهان پنهنجين ڪڙين تي پوئتي پڇي

ويندا هيئو. يعني هاڻي چوڻا رڙيون ڪيو؟ اوهان ڪان اهي وقت وسري ويا آهن جو اوهان جي اڳيان اسان جون آيتون اسان جن نبين عليهم الصلوة والسلام پڙهيون ٿي ته اوهان پوئين پيرين وٺي ڇڏندا هئا. ”مُسْتَكْبِرِينَ بِهِ سِمًا تَهَجَّرُونَ“ ان سان هٽ ڪندڙ، آکاڻيون ڪندي ڇڏي پيا وجو. مطلب ته رات جو بيت الله شريف وٽ ويهي آکاڻيون پيا ڪڍو قرآن پاڪ کي ڇڏي نبي پاڪ عليه الصلوة والسلام تي چڙيون پيا ڪيو. ”١“

أَفَلَمْ يَذْكُرُوا الْقَوْلَ“ ڇا پوءِ ان حڪم تي غور نه ڪيائون؟ معنيٰ ڪوڙ هنيائون؟ استفهام انڪاري آهي ۽ نفي جو انڪار اثبات هوندو آهي. مطلب ته نبي پاڪ عليه الصلوة والسلام جن جيڪو الله جل شانہ جو حڪم قرآن پاڪ جي صورت ۾ آندو جڏهن ان جي مقابلي ڪرڻ لاءِ تيار ٿيا ۽ غور ڪيائون ته مٿن اها ڳالهه ڪلي ظاهر ٿي ته اهڙي هڪ سورت ڇا هڪ آيت به ناهي نه سگهندا ۽ يقين ٿين ته اهو بشر جو ڪلام ناهي الله جل شانہ جو مقدس فرمان آهي. ”٢“

”أَمْرٌ جَاءَهُمْ مَّا لَمْ يَأْتِ آبَاءَهُمُ الْأَوَّلِينَ“ يا انهن وٽ اهو (حڪم) آيو آهي جيڪو سندن اڳين ابن ڏاڏن وٽ نه آيو هو. مطلب ته ڇا انهن وٽ ڪا اهڙي ڳالهه نه آئي آهي جيڪا سندن ابن، ڏاڏن وٽ نه آئي هجي. هي ته الله جل شانہ جي قديم سنت آهي جنهن جو انڪار نه ٿو ٺهي ۽ قرآن پاڪ به ان طريقي سان آيو آهي ان جو انڪار چوڪيو وڃي؟

”٣“ ”أَمْ لَمْ يَعْرِفُوا رَسُولَهُمْ فَهُمْ لَهُ مُنْكَرُونَ“ ڇا پنهنجي رسول کي نه سڃاتائون پوءِ اهي ان جا انڪاري آهن. يعني جيڪو رسول عليه الصلوة والسلام هٿن کي نهايت دل سوزي ۽ اخلاص سان بار بار حق ڏي سڏي رهيو آهي اهو ڪو هنن جي لاءِ نئون يا ڌارو ناهي جنهن جي ڪردار ۽ گفتار کان بي خبر هجن جنهن جو گذريل دور هنن جي نگاهن کان مخفي هجي هي سڀئي ماڻهو ان پاڪ ذات کي چڱي طرح سڃاڻن ۽ ڄاڻن ٿا ان جي عالي نسب، خانداني شرافت، ذاتي اخلاق ۽ اوصاف کان بخوبي واقف آهن نبوت جي اظهار کان اڳ سڀ کيس صادق، امين جي معزز لقبن سان سڏيندا هئا. سندس صدق، وعدي وفائي، ڪنهن بشر وٽ پڙهڻ کانسواءِ ادب ۽ علم ۾ ڪمال به سڀ ڄاڻن ٿا ۽ اها به خبر اٿن ته سڀني نوجوان قريشين کان سيرت ۽ صورت ۾ نرالو آهي. ”٤“ پوءِ اهي انڪار صرف حسد جي ڪري ڪن ٿا. ”٥“ ”أَمْ يَقُولُونَ بِهِ حَبْشَةٌ“ بلڪه چون ٿا ته ان کي حبشون آهي؟ هتي امر منقطع بل جي معنيٰ ۾ آيل آهي. ”بَلْ“

(١) المظهر ص ٣٩٠ جلد ٦ (٢) ساڳيو حوالو. (٣) روح البيان ص ٩٤ جلد ٦

(٤) البحر المحيط ص ٤١٤ جلد ٦ (٥) الدر المنثور ص ١١٠ جلد ٦

جَاءَهُمُ بِالْحَقِّ وَكَثُرَ هُمُ لِلْحَقِّ كَرِهُونَ“ بلڪ انهن وٽ حق آندائين ۽ انهن مان گهڻا حق کي ناپسند ڪندڙ آهن يعني نبي پاڪ عليه الصلوة والسلام جن انهن وٽ اهڙي سچي ثابت صحيح عقلا ۽ نقلا ڀلي ڳالهه ڪئي آيا آهن پر انهن مان گهڻا سرڪشي، عناد هٿ ۽ شهوتن جي اتباع جي ڪري جاهلن جي اتباع ۾ ان حق کي پسند ئي نه ٿا ڪن. ” وَلَوْ اتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ“ جيڪڏهن حق سندن خواهشات جي اتباع ڪري ها ته آسمان، زمينون ۽ جيڪو ڪجهه انهن ۾ آهي ويران ٿي وڃي ها. ”الْحَقُّ“ مان مراد الله جل شانہ آهي. ۱) مطلب ته جيڪڏهن الله جل شانہ ڪافرن جي خواهشات جي اتباع ڪري پنهنجي لاءِ ٻيا شريڪ بڻائي ها، اولاد به رکي ها، قرآن پاڪ کي انهن جي خواهشن مطابق لاهي ها شرڪ ۽ براين جي اجازت ڏي ها ته آسمان، زمينون يا جو ڪجهه انهن ۾ آهي ويران ٿي وڃي ها بلڪ ڪا شيءِ وجود ۾ ئي نه اچي ها. ۲) چو ته جڏهن جو نظام حق ۽ ان تي هلندڙن جي صفحي برقرار آهي. ”بَلْ أَنشَأْنَهُمْ بَلَدًا كَرِهُوا فَنُفِخَ عَنْ ذِكْرِهِمْ مَّعْرُضُونَ“ بلڪ اسان انهن وٽ سندن نصيحت آندي آهي پوءِ اهي پنهنجي نصيحت کان منهن موڙيندڙ آهن ”ذڪر“ مان مراد قرآن ڪريم آهي. مطلب ته اسان انهن وٽ اهو قرآن پاڪ آندو آهي جيڪو سندن شرف ۽ شان، عزت ۽ وقار آهي پر هي ان تي چڙيون ڪندڙ، پنڌن جي ڊپ کان پوئين پير پڇي منهن موڙيندڙ آهن. ”أَمْ تَسْأَلُهُمْ خَرْجًا فَقَرْجَا“ خَيْرٌ وَهُوَ خَيْرٌ لِلرَّاغِبِينَ“ ڇا تون انهن کان ڪو اجورو گهرين ٿو پوءِ تنهنجي رب جو اجورو ڀلو آهي ۽ اهو ڀلو روزي ڏيندڙ آهي مطلب ته تون انهن کان دين جي دعوت ڏيڻ جو ڪو اجورو نه ڪونه ٿو گهرين جو ان کان لهرائين ٿا. تنهنجي لاءِ تنهنجي رب جي طرفان عطا ڪيل اجر دنيا ۽ آخرت ۾ ڀلو آهي ۽ تون الله جل شانہ کان ئي ان جو اجر گهرين ٿو نه ٻئي ڪنهن کان. ”وَأَنفَكْ لَتَدْعُوهُمْ إِلَىٰ صِرَاطٍ مُسْتَقِيمٍ“ ۽ بلاشڪ تون انهن کي سڌي واٽ ڏانهن سڏين ٿو. مطلب ته اي حبيب پاڪ! عليك الصلوة والسلام اوهان انهن کي اهڙي سڌي واٽ ڏانهن سڏيو ٿا جنهن جي سڌي هجڻ جي لاءِ سليم عقل به شاهد آهي ”وَأَنَّ الَّذِينَ لَا يُؤْمِنُونَ بِالْآخِرَةِ عَنِ الصِّرَاطِ لَنُكَيِّبُون“ ۽ بلاشڪ جيڪي آخرت تي ايمان نه ٿا آڻين (سڌي) واٽ کان الڳ پاسيرا آهن مطلب ته اهي حق جي ظاهر هجڻ کان پوءِ به سڌي واٽ تي اچڻ جي بجاءِ ان کان پاسيرا آهن انهن جو هدايت تي اچڻ ناممڪن آهي ”وَلَوْ رَحِمْنَاهُمْ وَكَشَفْنَا مَا بِهِمْ مِنْ ضُرٍّ لَلْجَوَالُ فِي طُغْيَانِهِمْ يَعْمَهُونَ“ جيڪڏهن اسين انهن

(۱) ساڳيو حوالو (۲) المظهر ص ۳۹۳ جلد ۱، ۲، ۳، ۴، ۵، ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲

تي رحم ڪيون ها ۽ جيڪو ڪين ڏک پهتو آهي اهو لاهيون ها ته هميشه پنهنجي سرڪشيءَ ۾ حيران رهن ها.

ضروري وضاحت:

آيت ٦٤ ۾ ”حَتَّىٰ إِذَا أَخَذْنَا مُتْرَفِيهِمْ“ (تانجو جڏهن اسان انهن جي آسودن ماڻهن کي عذاب سان ورتو) ۾ هڪ قول اهو هو ته ان مان مراد آخرت جو عذاب آهي (جيئن اتي لکي آيا آهيون) پر ان ۾ به قول پيا به آهن. (١) ته بدر جي جنگ ۾ تلوار سان عذاب ڪيا ويا. (٢) ته نبي پاڪ عليه الصلوة والسلام جن دعا گهري هئي ته يا الله! مضر قبيلي وارن تي پنهنجي پڪڙ سخت ڪري ڪين (حضرت) يوسف (علي نبينا وعليه الصلوة والسلام) جي دور واري ڏڪار جي حالت سان همڪنار ڪر. پوءِ انهن تي اهڙو ڏڪار آيو جو ڪتا، مردار، ڍونڍ ۽ سڙيل هڏا پئي کاڌائون، اها انهن جي باري ۾ دعا صحيح بخاري ۽ صحيح مسلم ۾ به حضرت ابن مسعود رضي الله عنه کان روايت ڪيل آهي ۽ ابن جرير، ابن جريج کان، ان حضرت عبدالله بن عباس رضي الله عنهما کان به اهڙي روايت آندي آهي. ”١“ ان روايت موجب آيت ٧٥ جو مطلب هي ٿيندو ته: جيڪڏهن اسين ڪٿي رحم ڪري اها تڪليف لاهينداسون پر پوءِ به پنهنجي سرڪشيءَ، كفر ۽ نبي پاڪ عليه الصلوة والسلام جي عداوت ۾ هميشه رهندا ۽ بري عقيدي کان باز نه ايندا ان جي ڪري ان ڏڪار جي حالت ۾ آندا ويا. ”وَلَقَدْ أَخَذْنَاهُم بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ“ ۽ البته تحقيق اسان انهن کي عذاب سان پڪڙيو پوءِ به پنهنجي رب جي لاءِ نه نورڻا ۽ نه زاري ڪيائون. مطلب ته بدر ۾ تلوار سان قتل ڪيا ويا. يا ڏڪار جي حالت سان مجبور ڪيا ويا تڏهن به الله جل شانہ ڏانهن رجوع ڪري نه نورڻ ڪيائون ۽ نه زاري ڪرڻ لڳا.

سوال:

هنن آيتن مان اندازو لڳي ٿو ته انهن تي نه رحم ڪيو ويو ۽ نه عذاب دفع ڪيو ويو حالانڪ بغويءَ آندو آهي ته: ڏڪار ۾ قاسط کان پوءِ ابو سفيان نبي پاڪ عليه الصلوة والسلام جي خدمت ۾ پهتو ۽ عرض ڪيائين ته: مان اوهان کي الله جو قسم ٿو وجهان ۽ مائتيءَ جو واسطو، ڇا اوهان رحمۃ للعالمين ڪري موڪليا نه ويا آهيو؟

پاڻ فرمايائون ته ”هاڻو“ چوڻ لڳو ته اوهان (بدر جي جنگ ۾) اسان جي پيڻن کي قتل ڪيو ۽ ڏڪار جي دعا گهري پيڻن کي بڪ جي ذريعي هلاڪ پيا ڪيو. الله کان دعا گهرو ته اسان تان هيءُ ڏڪار واري بڪ دفع ڪري، پوءِ پاڻ دعا گهريائون ته الله تعاليٰ انهن تان اها تڪليف دور ڪرڻ فرمائي. هن روايت جو حل ڪهڙو آهي؟

جواب:

علامه پاني پتي عليه الرحمة لکيو آهي ته: آيت ۾ رحم نه ڪرڻ ۽ عذاب جو نه ڪڍڻ ماضيءَ جي لحاظ سان بيان ٿيو آهي. يعني الله جل جلاله کي علم هو ته هي دعا گهرائيندا پر ان علم جي مدار تي کين تي رحم ڪري عذاب دفع نه ڪيائين. ايندڙ وقت ۾ دعا جي ڪري عذاب دفع ڪرڻ جي نفی ناهي. الله جل شانہ نبي پاڪ عليه الصلوٰۃ والسلام جي دعا سان اها سندن ڏڪار واري حالت دور ڪئي هئي پر پوءِ به اهي ان ضد ۽ تکبر تي قائم رهيا. ”١“ حَتَّىٰ إِذَا فَتَحْنَا عَلَيْهِم بَابًا ذَا عَذَابٍ شَدِيدٍ إِذَا هُمْ فِيهِ مُبْلِسُونَ تانجو جڏهن اسان انهن تي سخت عذاب وارو دروازو کوليو ته ان وقت اهي ان ۾ مايوس آهن. مطلب ته سرڪشيءَ ۽ ضد ۾ رهندي اهي جڏهن مرنديا ۽ اسين انهن تي سخت عذاب جو دروازو کولينداسون ته بالڪل مايوس ۽ حيران هوندا. مفسر ابوالسعود جو قول آهي ته هتي عذاب مان مراد آخرت جو عذاب آهي ان کي ڏسي پريشان ٿي پريشان هوندا. ٢١

فائدا:

مذڪوره آيتن مان هي فائدا حاصل ٿيا.

١: مُسْتَكْبِرِينَ بِهِ سِمِرًا تَهْجُرُونَ (ان سان وڌائي ڪندڙ، آکاڻيون ڪندڙ ڇڏيو پياڏين) مان معلوم ٿيو ته رات جو ويهي آکاڻيون ڪڍڻ پراڻو رواج آهي ۽ ان ۾ ڪيتريون خرابيون آهن خاص ڪري وقت ضايع ٿئي ٿو. نبي پاڪ عليه الصلوٰۃ والسلام جن ان رواج ۽ رسم کي مٽائڻ جي لاءِ عشا نماز کان اڳ ۾ سمهڻ ۽ ان کان پوءِ فضول گفتگو کان روڪڻ فرمايو آهي ان ۾ حڪمت اها هئي ته عشا نماز تي انسان جا ڏينهن وارا عمل ختم ٿين ٿا اها نماز سڄي ڏينهن ۾ ڪيل غلطي جو ڪفارو ٿي سگهي ٿي ۽ اهوئي ان جي ڏينهن وارين مصروفيتن جو آخري ڀلو عمل هجي ته سٺو آهي ۽ عشا کان پوءِ اجائي قصي گوئيءَ ۾ لڳي وڃڻ اول ته هي خود عبث ۽ مڪروه فعل آهي ان کان علاوه ان جي ضمن ۾ گلا، ڪوڙ ۽ ٻيا ڪيترن قسمن جا گناهه اچي وڃن ٿا ۽ هڪ

بروانجام ان جو هي آهي ته جيڪو رات جو دير تائين جاڳندو اهو صبح جو سوير اٿي نه سگهندو ان جي ڪري حضرت فاروق اعظم رضي الله عنه جن جڏهن عشا کان پوءِ ڪنهن کي فضول ڪچهري ڪندي ڏسندا هئا ته انهن کي تنبيه ڪندي بلڪه ڪن کي سزا ڏيندي فرمائيندا هئا ته جلدي سمهي رهو شايد اوهان کي رات جي آخري حصي ۾ تهجد پڙهڻ جي توفيق نصيب ٿئي. ”١“

٢: ”أَمْ لَمْ يَعْرِفُوا رَسُولَهُمْ“ ڇا پنهنجي رسول کي نه سڃاتائون) مان معلوم ٿيو ته حضور پاڪ عليه الصلوة والسلام جن جي هر سهڻي وصف سندن نبي برحق هجڻ جو دليل آهي. سڀ مکيه مڪرمه جا رهاڪو کين ولادت باسعادت کان وٺي زندگيءَ جي هر دور ۾ ڏسندا آيا پر کين ڪوبه عيب نظر نه آيو بي وس ٿي کين سڄو، امانتدار مڃيندا هئا. مگر ضد جو علاج ڪٿان اچي؟

٣: ”وَلَوَاتَبَعَ الْحَقُّ أَهْوَاءَهُمْ“ (۱) ۽ جيڪڏهن حق سندن خواهش جي اتباع ڪري ها) مان واضح ٿيو ته حق انساني خواهشن جو تابع نه هوندو آهي ها ڪي ڪي الاهي بارگاهه جا مقبول اهڙا آهن جو انهن جي راءِ حق جي مطابق هوندي آهي جيئن حضرت عمر رضي الله عنه جي راءِ مطابق پندرهن شرعي احڪام آيا مثلاً عورتن جو پردو، شراب جو حرام هجڻ، مقام ابراهيم کي مصلیٰ بنائڻ وغيره اهو به معلوم رکڻ گهرجي ته اهواءِ ۽ راءِ ۾ وڏو فرق آهي اهواءِ انساني خواهشن کي سڏيو ويندو آهي ۽ راءِ ايماني راءِ کي سڏيو ويندو آهي حضرت عمر رضي الله عنه جي راءِ مبارڪ ايماني راءِ هئي جنهن کي الله تعاليٰ منظور فرمايو. ”٢“

وَهُوَ الَّذِي أَنشَأَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ﴿٥٨﴾

۽ اهو ئي آهي جنهن پيدا ڪيا اوهان جا ڪن ۽ اکيون ۽ دليون ٿورو ٿا شڪر ڪيو

وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٥٩﴾ وَهُوَ الَّذِي يُحْيِي

۽ اهو (الله) ئي آهي جنهن پيدا ڪيو اوهان کي زمين ۾ ۽ ان ڏانهن ئي اٿاريا ويندو ۽ اهو ئي آهي جيڪو جيئرو ٿو

وَيُمِيتُ وَلَهُ اخْتِلَافُ اللَّيْلِ وَالنَّهَارِ أَفَلَا تَعْقِلُونَ ﴿٦٠﴾ بَلْ قَالُوا

ڪري ۽ ماري ٿو ۽ ان جي لاءِ ئي آهي متجرب رات ۽ ڏينهن جو ڇا پوءِ نه ٿا سمجهو؟ بلڪ چيائون

مِثْلَ مَا قَالَ الْأَوَّلُونَ ﴿٨١﴾ قَالُوا إِذَا مِتْنَا وَكُنَّا تُرَابًا وَعِظَامًا إِنَّنَا

جيئن چيو پهرين چيائون ته ڇا جڏهن مرداسون ۽ ٽي پوندا سون مٽي ۽ هڏا ڇا بلاشڪ اسين البت

لَمَبْعُوثُونَ ﴿٨٢﴾ لَقَدْ وَعَدْنَا نَحْنُ وَآبَاؤُنَا هَذَا مِنْ قَبْلُ إِنْ هَذَا إِلَّا

اثاريل آهيون البت تحقيق وعدو ڏناو ياسون اسين ۽ اباڏاڏا اسان جا هيءُ اڳ ۾ ناهي هيءُ مگر

أَسَاطِيرُ الْأَوَّلِينَ ﴿٨٣﴾ قُلْ لِمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ ﴿٨٤﴾

آڪاڻيون پهرين جون فرمائ ته ڪنهن جي لاءِ آهي زمين ۽ جيڪو ڪجهه ان ۾ آهي جيڪڏهن ڄاڻ رکو ٿا

سَيَقُولُونَ لِلَّهِ قُلْ أَفَلَا تَذَكَّرُونَ ﴿٨٥﴾ قُلْ مَنْ رَبُّ السَّمَوَاتِ السَّبْعِ

سگهوئي چوندا الله جي لاءِ فرمائ ته ڇا پوءِ نصيحت نه ٿا وٺو فرمائ ته ڪير آهي پالڻهار آسمانستن

وَرَبُّ الْعَرْشِ الْعَظِيمِ ﴿٨٦﴾ سَيَقُولُونَ لِلَّهِ قُلْ أَفَلَا تَتَّقُونَ ﴿٨٧﴾ قُلْ مَنْ

جو ۽ پالڻهار عرش عظيم جو جلد چوندا ته الله جي لاءِ فرمائ ته ڇا پوءِ نه ٿا ڊڄو فرمائ ته ڪير آهي

بِيَدِهِ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ

جو ان جي (قدرتي) هٿ ۾ آهي بادشاهي هر شيءِ جي ۽ اهو پناهه ڏي ٿو ۽ نه ٿي پناهه ڏني وڃي

إِنْ كُنْتُمْ تَعْلَمُونَ ﴿٨٨﴾ سَيَقُولُونَ لِلَّهِ قُلْ فَأَنَّى تُسْحَرُونَ ﴿٨٩﴾

ان کي جيڪڏهن آهيو جو ڄاڻو ٿا جلد چوندا ته الله جي لاءِ فرمائ ته پوءِ ڪيڏي ٿا جادو ڪيا وڃو

بَلْ آتَيْنَهُم بِالْحَقِّ وَإِنَّهُمْ لَكَاذِبُونَ ﴿٩٠﴾ مَا اتَّخَذَ اللَّهُ مِنْ وَلَدٍ وَمَا كَانَ

بلڪ آندوسون انهن وٽ حق ۽ بلاشڪ اهي البت ڪوڙا آهن نه ورتو الله ڪو اولاد ۽ نه آهي ان

مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَلَعَلَّ

سان گڏ ڪو معبود ان وقت البت وٺي وڃي ها هر معبود ان کي جنهن کي پيدا ڪيائين ۽ البت مٽي

بَعْضُهُمْ عَلَى بَعْضٍ سُبْحَنَ إِلَهٍ عَمَّا يَصِفُونَ ﴿٩١﴾ عَالِمٌ

ٽين ها هڪٿا انهن مان ٻين کان پاڪ آهي الله ان کان جيڪو بيان ڪن ٿا ڄاڻندڙ

الْغَيْبِ وَالشَّهَادَةِ تَعَالَى عَمَّا يُشْرِكُونَ ﴿٦٧﴾

گجھ ۽ ظاهر پوءِ مٿاهون آهي ان کان جيڪو شرڪ ڪن ٿا.

تفسير:

اڳين آيتن ۾ الله جل شانہ بيان فرمايو ته ڪافر دليلن ٻڌڻ، عبرت وٺڻ حقائق ۾ غور ڪرڻ کان منهن موڙيندڙ آهن ۽ هنن آيتن ۾ بيان ٿي رهيو آهي ته الله جل شانہ کين ڪن، اڪيون ۽ ٻيا حواس به ڏئي نوازيو آهي. پر انهن جو به قدر ڪونه ٿا ڪن ۽ نه انهن کي ڏسي حق واري رستي جي تلاش ڪن ٿا فرمان مبارڪ آهي. وَهُوَ الَّذِي أَنشَأَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ۽ اهو (الله) اهو آهي جنهن اوهان جي لاءِ ڪن ۽ اڪيون ۽ دليون پيدا فرمايون، اوهان ٿورو شڪر ڪريو ٿا. مطلب ته جن ڪنن سان آواز ٻڌو ٿا، جن اکين سان روشنيون رنگ ۽ مختلف شڪليون ڏسو ٿا ۽ دلين ۽ دماغ ۾ رکيل عقلن سان نفعي ۽ نقصان واريون شيون محسوس ڪيو ٿا ۽ انهن جي ذريعي دنيا ۽ آخرت جي حياتيءَ جي سعادت حاصل ڪري سگهو ٿا اهي سڀ الله جل شانہ جون عطا ڪيل نعمتون آهن پر اوهان انهن جو شڪر نه ٿا ڪيو. قَلِيلًا مَّا تَشْكُرُونَ جو تفسير ڪندي علامه مراغي لکيو آهي ”انڪر لم تشكروه على هذه النعم العظيمة“ ۱

وَهُوَ الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ۽ اهو (الله) اهو آهي جنهن اوهان کي زمين ۾ پيدا فرمايو ۽ ان ڏانهن ئي اٿاريا ويندو. يعني جنهن اوهان کي زمين ۾ وجود ڏنو آهي ان ڏانهن ئي اوهان کي موٽي هڻڻو آهي ۽ اتي اوهان مان هر هڪ کي شڪر ڪرڻ ۽ بي شڪريءَ ڪرڻ جو بدلو ملندو اتي نه ڪو ماڻهو لڪي سگهندو نه ڪنهن جو عمل مخفي رهندو جنهن اوهان سڀني کي وجود ڏنو آهي اهو اوهان کي ورائي گڏ ڪري اٿاري حساب ڪتاب ڪرڻ تي به قادر آهي.

وَهُوَ الَّذِي يُحْيِي وَيُمِيتُ وَلَهُ اخْتِلَافُ اللَّيْلِ وَالنَّهَارِ أَفَلَا تَعْقِلُونَ ۽ اهو (الله) اهو آهي جيڪو زندهه ڪري ٿو ۽ ماري ٿو ان جي قدرت سان رات ۽ ڏينهن جو ڦرڻ آهي ڇاپوءِ نه ٿا سمجهو؟ مطلب ته زندگي ڏيڻ، مارڻ، رات ۽ ڏينهن ۾ ڦيرڦار ڪري ڪڏهن انڌيرو

ڪڏهن روشني آڻڻ جنهن پاڪ ذات جي قدرتي هٿ ۾ آهي ان جي اڳيان ڪهڙو مشڪل آهي جو مرڻ کان پوءِ سڀني کي جيئرو ڪري حساب لاءِ پيش ڪري جنهن کان پوءِ سڀني شين جون حقيقتون کلي پيش اينديون. ”بَلْ قَالُوا مِثْلَ مَا قَالَ الْأَوَّلُونَ عَلَّوْا إِذَا شِئْنَا وَكُنَّا تُرَابًا وَعِظَامًا إِنَّا لَنَبْعَثُوهُمْ لَقَدْ وَعَدْنَا نَحْنُ وَابْنَاوْنَا هَذَا مِنْ قَبْلُ إِنَّ هَذَا إِلَّا أَسَاطِيرُ الْأَوَّلِينَ“ بلڪ ائين چيائون جيئن اڳين چيو هو چيائون ته ڇا جڏهن مرداسون ۽ مٽي ۽ هڏا ٿينداسون ڇا بلاشڪ اسين (قبرن مان) اٿاريل آهيون البت تحقيق اسين ۽ اسان جا اباڏاڏا اڳ ۾ به هي وعدو ڏنا ويا هئاسون هي ته اڳين جي آکاڻين کان سواءِ ڪجهه ناهي يعني ڪافرن چيو ته نبي پاڪ عليه الصلوة والسلام جن (معاذالله) عقل ۽ فهم جي ڳالهه ڪونه ٿا ڪن اهيئي سمجهه کان مٿي ڳالهيون ٿا ڪن ته مري مٽي ۽ هڏا ٿيڻ کان پوءِ جيئرا ٿي محشر جي ميدان ۾ اينداسون. اهي ڳالهيون اڳ ۾ اچڻ وارن نبين عليهم الصلوة والسلام به اسان جن ابن ڏاڏن کي ٻڌايون هيون جيڪي اڃان تائين نه ٿيون آهن. ”قُلْ لِّمَنِ الْأَرْضُ وَمَنْ فِيهَا إِن كُنْتُمْ تَعْلَمُونَ سَيَقُولُونَ لِلَّهِ قُلْ أَفَلَا تَذَكَّرُونَ“ فرمائي ته زمين ۽ جيڪو ڪجهه ان ۾ آهي ڪنهن جي ملڪيت آهي جيڪڏهن ڄاڻو ٿا جلد چوندا ته الله جي ملڪيت آهي فرمائي ته ڇا پوءِ ”به“ نصيحت نه ٿا پرايو يعني جڏهن چئو ٿا ته سڀ الله جي ملڪيت آهي ته اوهان جي جسم واري مٽيءَ جي مٿان ان جي قدرتي قبضي کان ٻاهر هوندي. ”قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ سَيَقُولُونَ لِلَّهِ قُلْ أَفَلَا تَتَّقُونَ“ فرمائي ته: ستن آسمانن ۽ عرش عظيم جو رب ڪير آهي؟ جلد چوندا ته (سڀ) الله جي ملڪيت آهن فرمائي ته ڇا پوءِ ڊڄو نه ٿا؟ مطلب ته رب العزة جل شانہ جي انهن سڀني ڳالهين ۽ ربوبيت جي شان کي مڃڻ جي باوجود اوهان ان کان ڊڄو نه ٿا متان اوهان جي گستاخين ۽ بي فرمانين جي ڪري اوهان کي عذاب ڪري. ”قُلْ مَنْ يَمْلِكُ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ سَيَقُولُونَ لِلَّهِ قُلْ فَأَنِّي تُسْحَرُونَ“ فرمائي ته ڪنهن جي (قدرتي) هٿ ۾ هر شيءِ جي بادشاهي آهي ۽ اهو بچائي ٿو ۽ ان کان ڪوبه بچايو نه ٿو وڃي (الا باذنہ) جيڪڏهن اوهان ڄاڻو ٿا جلد چوندا ته الله جي ملڪيت آهن فرمائي ته پوءِ ڪيڏانهن جادو ڪيا وڃو ٿا. مطلب ته اوهان انهن ڪافرن کي فرمايو ته: هر شيءِ جو مالڪ ڪير آهي؟ هر شيءِ جي تدبير ڪندڙ ڪير آهي ۽ ڪنهن جي قبضه قدرت، سلطنت ۽ تصرف جي هيٺان هر شيءِ آهي؟ ۽ اهو جنهن کي پنهنجي پناهه ۾ رکي ٿو ته ڪو ان کي ويجهو به وڃي نه ٿو سگهي ۽ جيڪڏهن اهو ڪنهن کي تڪليف ۽ ايذاء ڏيڻ

گهري ٿو ته (ان جي رحم ڪرم ۽ اذن کان سواءِ) ان کي ڪير به بچائي نه ٿو سگهي ڇو ته ڪائنات جي ڪا به شيءِ ان جي قبضه قدرت کان نه ٻاهر آهي نه ٿي سگهندي. انهن جي جواب کان پهريان ئي الله جل شانہ فرمايو ته جواب اهوئي ڏيندا ته ساري ڪائنات الله جل جلاله جي ملڪيت آهي. ان کان پوءِ ارشاد ٿيو ته: منهنجا پيارا حبيب! عليك الصلوة والسلام اوهان انهن کي توبخ ۽ تنبيه ڪندي فرمايو ته: پوءِ الله جي توحيد ۽ اطاعت کي ڇڏي ڪيڏانهن ٿا ڦيرايو وڃو ۽ اوهان جي عقل، فهم ۽ ادراڪ کي ڪهڙو جادو ڪيو ويو آهي ۽ تجربو شاهد آهي ته ورائي، ورائي ڳالهه ڪرڻ سان عقل ۽ حواس تي پردو پئجي ويندو آهي ۽ ٻڌندڙ کي ناحق حق ۽ باطل سچ نظر ايندو آهي ۽ انهيءَ جي ڪري ئي اسلام ۾ مذهب گهڻا ٿيا آهن ۽ ديني ۽ سياسي اڳواڻن اهڙا اسلوب اختيار ڪيا آهن جن سان ماڻهن کي ديني توڙي دنياوي لحاظ سان موهي ڇڏيو اٿن. ”بَلْ أَتَيْنَهُم بِالْحَقِّ وَهُمْ لَهُمُ لَكَذِبُونَ“ بلڪ اسان انهن وٽ حق آندو آهي ۽ بلاشڪ اهي البتہ ڪوڙا آهن. مطلب ته ڳالهه ائين ناهي جيئن ڪافر سمجهن ٿا ته هي قرآن ڪريم اڳين جون آڪائيون آهي. بلڪ هي حق ۽ سچ آهي، پر اهي يقيناً ڪوڙا آهن جو الله جل شانہ ڏانهن اولاد ۽ شريڪ جي نسبت ڪن ٿا. ”۱“ ”مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذْ لَذَّهَبَ كُلُّ إِلَهٍ بِمَا خَلَقَ وَلَعَلَّ بَعْضُهُمْ عَلَى بَعْضٍ سُبْحَنَ اللَّهِ عَمَّا يُصِفُونَ“ الله ڪوبه اولاد نه رکيو آهي ۽ نه ان سان گڏ ڪوبه معبود آهي ان وقت البتہ هر معبود پنهنجي مخلوق وٺي وڃي ها ۽ انهن مان هڪڙا ٻين کان مٿي ٿيڻ جي ڪن ها الله ان کان پاڪ آهي جيڪو بيان ڪن ٿا. يعني الله جل شانہ جو ڪوبه اولاد ناهي ڇو ته ڪنهن سان مڃانست ۽ مماثلت کان پاڪ آهي ۽ ان سان گڏ ٻيو ڪو معبود به ناهي ڇو ته جيڪڏهن ائين هجي ها ته هر معبود پنهنجي مخلوق جدا رکي پنهنجي بادشاهي جدا قائم ڪري ها جيئن زماني جي بادشاهن جو حال آهي ۽ هڪ ٻئي سان جنگيون ڪري هر هڪ ٻئي کان بلند ٿيڻ جي ڪوشش ڪري ها ۽ جيڪي به ڪافر بيان ڪن ٿا ته الله جل شانہ کي اولاد يا شريڪ آهي الله جل شانہ انهن سڀني کان پاڪ آهي. ”عَالِمُ الْغَيْبِ وَالشَّهَادَةِ فَتَعَلَّى عَمَّا يُشْرِكُونَ“ ڳجهه ۽ ظاهر ڄاڻندڙ آهي جيڪي (ڪافر) ڪن ٿا ان کان مٿانهون آهي. يعني اولاد ۽ شريڪ کان پاڪ آهي، ڪافر غلط عقيدو رکن ٿا. ”۲“

فائدة: مَنْ مَعِيَ ابْنُ آدَمَ أَتَىٰ مَعْنَاهُ آتَىٰ

مذكوره آيتن مان هي فائدا حاصل ٿيا.

١: "قَلِيلًا مَّا تَشْكُرُونَ" (تورو ٿا شڪر ڪيو) مان ثابت ٿيو ته انسان تي الله جل شانہ جون نعمتون تمام گهڻيون آهن انسان ڪيترو به شڪر ڪري انهن نعمتن جي مقابلي ۾ تورو آهي سڄي زندگيءَ جون عبادتون ان جي هڪ مهربانيءَ جو مت ناهن.

٢: "وَهُوَ الَّذِي ذَرَأَكُمْ فِي الْأَرْضِ" (۽ اهو (الله) ئي آهي جنهن اوهان کي زمين ۾ پيدا فرمايو) مان واضح ٿيو ته: انسان جي اصل جاءِ زمين آهي جتي سندس نسل وڌيو ۽ پکيڙيو آهي. ها جيڪڏهن ڪي الله جل شانہ جا ٻانهن آسمان تي ويا آهن جيئن حضرت عيسىٰ، يا نبي پاڪ جن معراج واري رات، يا حضرت آدم عليهم الصلوة والسلام جو بهشت ۾ رهڻ ته اهو سڀ عارضي هو.

٣: "وَهُوَ الَّذِي يُحْيِي وَيُمِيتُ" (۽ اهو (الله) اهو آهي جيڪو جاري ۽ ماري ٿو) مان واضح ٿيو ته زندگي ڏيڻ ۽ مارڻ جو حقيقي مالڪ الله آهي ان صفتن ۾ ان جو ڪوبه شريڪ ناهي. حضرت عيسىٰ علي نبينا وعليه الصلوة والسلام يا ڪنهن ٻئي جي هٿان جيئرو ڪرڻ يا مارڻ به الله جي اذن سان آهي.

قُلْ رَبِّ إِمَّا تُرِيدُنِي مَا يُوعَدُونَ ﴿٩٣﴾ رَبِّ

چؤ ته اي منهنجا پالڻهار! جيڪڏهن ڏيکارين مون کي اهو جيڪو وعدو ڏنا وڃي ٿا اي منهنجا

فَلَا تَجْعَلْنِي فِي الْقَوْمِ الظَّالِمِينَ ﴿٩٤﴾ وَإِنَّا عَلَىٰ أَنْ نُرِيكَ

پالڻهار! پوءِ نه (داخل) ڪر مون کي ظالم قوم ۾ ۽ بيشڪ اسين ان تي جو ڏيکاريون توکي اهو جو

مَا نَعْدُهُمْ لَقَدَرُونَ ﴿٩٥﴾ اِدْفَعْ بِأَلَّتِي هِيَ أَحْسَنُ السَّيِّئَةِ نَحْنُ

وعدو ڏيون ٿا انهن کي البت قدرت رکندڙ آهيون دفع ڪر ان سان جيڪو سهڻو آهي برائيءَ کي اسين

أَعْلَمُ بِمَا يَصِفُونَ ﴿٩٦﴾ وَقُلْ رَبِّ أَعُوذُ بِكَ

وڌيڪ ڄاڻندڙ آهيون ان کي جيڪو بيان ڪن ٿا ۽ چؤ تون اي منهنجا پالڻهار! پناهه گهران ٿو توسان

مِنْ هَمَزَاتِ الشَّيْطَانِ ﴿٩٧﴾ وَأَعُوذُ بِكَ رَبِّ أَنْ يَحْضُرُونِي ﴿٩٨﴾

وسوسن شيطانن جي کان ۽ پناهه گهران ٿو توسان اي منهنجا پالڻهار! هن کان جو حاضر ٿين ملون وٽ

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ۙ لَعَلِّي

تانجو جڏهن ايندو هڪڙي انهن جي وٽ موت ته چوندو اي منهنجا پالڻهار! موٽاءِ مون کي تانت

أَعْمَلُ صَالِحًا فِيمَا تَرَكْتُ كَلَّا إِنَّهَا كَلِمَةٌ هُوَ قَائِلُهَا

مان ڪيان نيڪ عمل ان ۾ جيڪو ڇڏيو مون هرگز نه بيشڪ اها ڳالهه آهي جيڪا اهو چوندڙ آهي ۽

وَمِنْ وَّرَائِهِمْ بَرْزَخٌ إِلَىٰ يَوْمِ يُبْعَثُونَ ۚ

اڳيان انهن جي هڪ پردو آهي ان ڏينهن تائين جنهن ۾ اٿاريا ويندا.

تفسير:

اڳين آيتن ۾ ڪافرن جي ٻرن قولن ۽ خيالن مثلاً قيامت ۽ جزا جي انڪار ۽ اولاد ونڻ ۽ ٻين نالائق صفتن لڳائڻ جو ذڪر هو ۽ هنن آيتن ۾ انهن تي اچڻ واري الاهي عذاب ڏسڻ جي لاءِ دعا گهرڻ جو ذڪر ڪندي ارشاد ٿي رهيو آهي. ”قُلْ رَبِّ اِمَّا تُرِيّٰنِي مَا يُوعَدُونَ رَبِّ فَلَا تَجْعَلْنِي فِي الْقَوْمِ الظَّالِمِينَ“ چؤ ته: اي منهنجا رب! جيڪڏهن مون کي اهو (عذاب) ڏيکارين جنهنجو وعدو ڏنا ٿا وڃن ته پوءِ مون کي ظالم قوم ۾ داخل نه ڪر. هنن آيتن ۾ حضرت نبي پاڪ عليه الصلوة والسلام جن کي دعا جي تلقين ڪئي وئي آهي ته: يا الله! جيڪڏهن هنن تي عذاب منهنجي سامهون منهنجي ڏسنديئي اچڻو آهي ته مون کي ان ظالم قوم سان گڏ نه رک. ذهن نشين ڪرڻ گهرجي ته حضور عليه الصلوة والسلام جن معصوم ۽ الاهي عذاب کان محفوظ آهن پر ان هوندي به کين اها دعا پڙهڻ جي لاءِ ارشاد ٿيو تانت پان هر حال ۾ الله جل شانہ کي ياد رکن، عرض ڪندا رهن تانت سندن درجا بلند ٿين. ”وَإِنَّا عَلَىٰ أَنْ نُرِيكَ مَا يَعْدُهُمْ لَقَدِيرُونَ“ ۽ اسين هن ڳالهه تي جوتوڪي اهو ڏيکاريون جنهن جو اسين انهن کي وعدو ڏيون ٿا البت قدرت رکندڙ آهيون. يعني اسين ان ڳالهه تي پوري طرح قادر آهيون جو اوهان جي سامهون ئي انهن کي عذاب ڪري اوهان کي ڏيکاريون بعضي مفسرن لکيو آهي ته! جيتوڻيڪ الله جل شانہ جو وعدو آهي. (مَا كَانَ اللَّهُ لِيُعَذِّبَهُمْ

وَأَنْتَ فِيهِمْ "اوهان جي هوندي الله انهن کي عذاب نه ڪندو) پر ان مان مراد عام عذاب آهي خاص خاص ماڻهن تي خاص حالات ۾ الاهي عذاب جو اچڻ ان جي خلاف ناهي جيئن هن آيت مان معلوم ٿي رهيو آهي. مڪه مڪرمه وارن تي ڏکار ۽ بڪ جو عذاب آيو. بدرجي جنگ ۾ حضور پرنور عليه الصلوة والسلام جن جي روبرو تلوارن سان ڪافر ڪنا ويا. اهو سڀ خاص حالت ۾ آهي. "١"

"ادْفَعْ بِالَّتِي هِيَ أَحْسَنُ السِّيَئَةِ نَحْنُ أَعْلَمُ بِمَا يَصِفُونَ" جيڪا سهڻي ڳالهه آهي ان سان برائيءَ کي دفع ڪر اسين ان کي وڌيڪ ڄاڻندڙ آهيون جيڪي بيان ڪن ٿا هيءُ الله جل شانہ جي طرفان نبي اڪرم عليه الصلوة والسلام جن کي سهڻي اخلاق جي تعليم آهي ته اوهان برائيءَ کي ڀلائي سان، ظلم کي انصاف سان، بي رحميءَ کي رحم جي ذريعي دفع فرمايو ۽ مسلمانن جي لاءِ به اها تعليم هميشه جاري آهي. الادب المفرد ۾ امام بخاري عليه الرحمة حضرت ابوهريرة رضي الله عنه کان روايت آندي آهي ته: هڪ شخص رسول الله صلى الله عليه وسلم جن جي خدمت ۾ آيو ۽ عرض ڪيائين ته: منهنجا مائٽ اهڙا آهن جو مان انهن کي ڳنڍيان ٿو ته اهي مون کي چڻن ٿا، مان انهن سان احسان ڪيان ٿو ته اهي مون سان برائي ڪن ٿا ۽ اهي جاهليت وارو رستو وٺن ٿا مان بردباري ڪيان ٿو. پاڻ ان کي فرمايائون ته: جيڪڏهن ائين آهي ته "توسان الله (جل جلاله) جي طرفان مددگار هوندو جيستائين ان تي پابند رهندين. "٢" "وَقُلْ رَبِّ اعُوْذُ بِكَ مِنْ هَمَزَاتِ الشَّيْطَانِ" ۽ چو ته اي منهنجا پالڻهار! مان توسان شيطانن جي وسوسن کان پناهه ٿو گهران، همزات همزه جو جمع آهي همزه جي معنيٰ سخت جهٽڪو "٣" شيطانن جي طرفان وسوسو وجهڻ ايترو ته سخت هوندو آهي جو الله جل شانہ جي مدد جيڪڏهن پانهي جو ساٿ نه ڏي ته انسان جي تقويٰ ٿئي ڌرا ڌرا ٿي وڃي. هن آيت ۾ حضور پرنور عليه الصلوة والسلام جي ذريعي سندن امت کي شيطانن جي شر کان پناهه وٺڻ جي تعليم ڏني وئي آهي. "وَأَعُوْذُ بِكَ رَبِّ أَنْ يَحْضُرُونِ ۽ توکان پناهه ٿو گهران ته مون وٽ حاضر ٿين. يعني يا الله! مون کي انهن کان اهڙو پناهه ۾ رک جو مون کي ويجهو به نه اچن تانته انهن جي شر ۽ فتني انگيزيءَ کان پري رهي تنهنجيءَ يادگيريءَ ۽ تنهنجي دين جي خدمت ۾ محورهان. انسان کي خصوصاً مسلمانن کي ان مڪارن ۽ ڌوڪيبازن جي وسوسن کان هميشه ڊپ ۾ رهڻ گهرجي.

برزخ جي معنی:

برزخ جي لفظي معنی آهي پردو بن حالتن يا بن شين جي وچ ۾ جيڪا شيءِ سنڌو وجهي ان کي برزخ چوندا آهن ان جي ڪري مرڻ کان پوءِ قيامت ۽ حشر قائم ٿيڻ تائين وچ واري زماني کي برزخ سڏيو ويندو آهي. مقصد ته مرڻ وارو ڪافر ملائڪن کي ٻيهر دنيا ۾ واپس ورتڻ جي لاءِ چونڊو ۽ اهو ته ان کي چوڻو ئي آهي چو ته سندس سامهون الاهي عذاب اچي رهيو آهي پر اهو چوڻ ان کي ڪو فائدو نه ڏيندو ان جي ڪري جو اهو هاڻي برزخ ۾ پهچي چڪو آهي ۽ اتاهين ڪو واپس اچي اهو قانون نه آهي. ”١“

فائدا:

مذڪوره آيتن مان هي فائدا ذهن نشين ٿين ٿا.

١: ”فَلَا تَجْعَلْنِي فِي الْقَوْمِ الظَّالِمِينَ“ (پوءِ مون کي ظالم قوم ۾ داخل نه فرما) مان واضح ٿيو ته: انسان هميشه الاهي عذاب ۽ ظالم قوم ۾ رهڻ کان پناهه گهري. مذڪور دعا آهي ته نبي پاڪ عليه الصلوة والسلام جن جي لاءِ پران مان مقصد سندن امت جي رهبري آهي.

٢: ”ادْفَعْ بِالَّتِي هِيَ أَحْسَنُ السَّيِّئَةِ“ جيڪو سهڻو ڪردار آهي ان سان برائيءَ کي دفع ڪر) مان واضح ٿيو ته مسلمان کي نبي ڪريم عليه الصلوة والسلام جي هن سهڻي اخلاق تي عمل ڪندي توحيد سان شرڪ کي، تقوىٰ ۽ پاڪائيءَ سان گناهه کي، ڀلائي سان برائيءَ کي، نور سان انديري کي، حق جي دليلن سان باطل جي اعتراضن کي رحم ۽ ڪرم سان سختيءَ کي، علم سان جهالت کي، جهاد سان ڪفر ۽ الحاد کي دفع ڪرڻ گهرجي.

٣: ”وَقُلْ رَبِّ - كان - اَنْ يَّحْضُرُونِ“ تائين ٻنهي دعا وارين آيتن مان ثابت ٿيو ته محبوب عليه الصلوة والسلام جي دعا جي مقبوليت جي ڪري شيطان سندن ويجهو به نه ٿا وڃي سگهن ۽ پاڻ ڪريم عليه الصلوة والسلام جن شيطاني وسوسن کان به پاڪ هئا ۽ اهو به معلوم ٿيو ته ٻيو ڪير ڪيترو به وڏو بزرگ هجي شيطان جي وسوسي کان پناهه گهرندو رهي.

فَإِذَا نَفَخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ ①١

پوء جڏهن ڦوک ڏني ويندي صور ۾ پوءِ نه آهن نسب انهن ۾ ان ڏينهن ۽ نه هڪ ٻئي کان پڇندا

فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ ①٢ وَمَنْ خَفَّتْ مَوَازِينُهُ فَأُولَٰئِكَ

پوءِ اهو جو ڳرا ٿيندا توراڙا ان جا پوءِ اهيئي ڪامياب آهن ۽ جيڪو هلڪا ٿيا توراڙا ان جا پوءِ اهيئي

الَّذِينَ خَسِرُوا أَنْفُسَهُمْ فِي جَهَنَّمَ خَالِدُونَ ①٣ تَلْفَحُ وُجُوهُهُمْ

اهي آهن جن نقصان ۾ وڌوسرن پنهنجن کي جهنم ۾ هميشه رهندڙ آهن ساڙيندي منهن انهن جي کي

النَّارَ وَهُمْ فِيهَا كَالِحُونَ ①٤ أَلَمْ تَكُنْ أَيْتِي تُلَىٰ عَلَيْكُمْ فَكُنْتُمْ

باهه اهي ان ۾ بدشڪل هوندا ڇا نه هيون آيتون منهنجون تلاوت ڪيون ٿي ويون اوهان تي پوءِ هيئو

بِهَا تُكْذِبُونَ ①٥ قَالُوا رَبَّنَا غَلَبَتْ عَلَيْنَا شِقْوَتُنَا

اوهان انهن کي ڪوڙو ٿي چيو چيائون ته اي اسان جا پالڻهار! غالب ٿي اسان تي بدبختي اسان جي

وَكُنَّا قَوْمًا ضَالِّينَ ①٦ رَبَّنَا أَخْرِجْنَا مِنْهَا فَإِنْ عُدْنَا

۽ هٽاسون قوم گمراهه اي اسان جا پالڻهار! اسان کي ان مان ڪڍ پوءِ جيڪڏهن وري ڪياسين

فَرَاغًا ظَالِمُونَ ①٧ قَالَ اخْسِئُوا فِيهَا وَلَا تُكَلِّمُونَ ①٨

(گناه) پوءِ بيشڪ اسين ظالم آهيون فرمايائين ته خوار ٿيا پيا هجو ان ۾ ۽ نه ڳالهايو مون سان

إِنَّهُ كَانَ فَرِيقٌ مِّنْ عِبَادِي يَقُولُونَ رَبَّنَا آمَنَّا فَاغْفِرْ

بيشڪ هئي جماعت هڪ منهنجي ٻانهن مان چون پيا اي اسان جا پالڻهار اسان ايمان آندو آهي پوءِ

لَنَا وَارْحَمْنَا وَأَنْتَ خَيْرُ الرَّاحِمِينَ ①٩ فَاتَّخَذْتُمُوهُمْ سُخْرِيًّا

بخش ڪر اسان کي ۽ رحم ڪر اسان تي ۽ تون ڀلو رحم ڪندڙ آهين پوءِ ورتو اوهان انهن کي ڏنول

حَتَّىٰ أَنْسَوَكُمُ ذِكْرِي وَكُنْتُمْ مِّنْهُمْ تَضْحَكُونَ ②٠

تانجو وسارايائون اوهان کان يادگيري منهنجي ۽ انهن تان کلندا هيئو

إِنِّي جَزَيْتُهُمُ الْيَوْمَ بِمَا صَبَرُوا إِنَّهُمْ هُمُ الْفَائِزُونَ ﴿٣١﴾ قَالَ كَمْ

بلاشڪ مون بدلون ڏنومون انهن کي اڃان سڀيان جو صبر ڪيائون بلاشڪ اهيئي ڪامياب ٿيندڙ آهن فرمايائين ته ڪيترو

لَبِثْتُمْ فِي الْأَرْضِ عَدَدَ سِنِينَ ﴿٣٢﴾ قَالُوا لَبِثْنَا يَوْمًا أَوْ بَعْضَ يَوْمٍ

رهيو اوهان زمين ۾ عدد سالن جو چيائون ته رهياسون ڏينهن يا اڌ ڏينهن

فَسَأَلَ الْعَادِيْنَ ﴿٣٣﴾ قَالَ إِنْ لَبِثْتُمْ إِلَّا قَلِيلًا لَّوَأَنَّكُمْ كُنْتُمْ

پوءِ پڇ ڳڻيندڙن کان فرمايائين ته نه رهيو اوهان مگر ٿورو جيڪڏهن تحقيق اوهان

تَعْلَمُونَ ﴿٣٤﴾ أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا

ڄاڻو هاڻا ڇا پوءِ سمجهيو اوهان ته تحقيق پيدا ڪيوسون اوهان کي اجايو ۽ بيشڪ اوهان اسان ڏانهن

لَا تُرْجَعُونَ ﴿٣٥﴾ فَتَعَالَى اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ

نه موٽايو ويندڙ پوءِ مٿاهون آهي الله بادشاهه سچو ناهي ڪو معبود سچو مگر اهو رب عرش

الْكَرِيمِ ﴿٣٦﴾ وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا

سڳوري جو ۽ جيڪو عبادت ڪندو الله سان گڏ معبود ٻئي جي ناهي ڪو دليل ان لاءِ ان جو پوءِ بيشڪ

حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ ﴿٣٧﴾ وَقُلْ رَبِّ

حساب ان جو رب ان جي وٽ آهي بلاشڪ نه ڪامياب ٿيندا ڪافر ۽ چؤ ته اي منهنجا پالڻهار

اغْفِرْ وَارْحَمْ وَأَنْتَ خَيْرُ الرَّاحِمِينَ ﴿٣٨﴾

بخش ڪر ۽ رحم ڪر ۽ تون ڀلو رحم ڪندڙ آهين.

تفسير:

اڳين آيتن ۾ برزخ جو بيان هو ۽ هنن آيتن جي شروعات برزخ کان پوءِ اچڻ واري قيامت جي ڏينهن جي ذڪر سان ڪندي فرمان الاهي آهي ”قَدْ أَنْفَخَ فِي الصُّورِ فَلَا“

اَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ“ پوءِ جڏهن صور ۾ ڦوڪ ڏني ويندي ته پوءِ ان ڏينهن انهن ۾ نه نسب هوندا ۽ نه پاڻ ۾ پڇاڳاڇا ڪندا، مقصد ته جڏهن روح ورائي جسمن ۾ وڌا ويندا ۽ سڀني کي اٿاري محشر جي ميدان ۾ آندو ويندو ته ان ڏينهن نسب نفعو نه ڏيندو ۽ هر هڪ پنهنجن پريشانين ۾ اهڙو مشغول هوندو جو ڪنهن کان ڪير پڇندو ئي ڪونه ته ڪهڙي حال ۾ آهي نه پيءُ پٽ کان پڇندو نه ڀاءُ ڀاءُ کان نه ماءُ ڌيءُ کان.

ڇا واقعي نسب نفعو نه ڏيندو:

ذهن نشين ڪرڻ گهرجي ته: نسب جي نفعي نه ڏيڻ مان مراد ڪافرن جو نسب آهي علامه پاني پتي لکيو آهي ته: وضمير بينهم عائد الى الكفار لذكرهم فيما سبق دون المؤمنين ولقوله تعالى في المؤمنين ”الْحَقْنَا بِهِمْ ذُرِّيَّتَهُمْ“ يعني بِهِمْ وارو ضمير ڪافرن ڏانهن وري ٿو چيو ته انهن جو اڳ ۾ به ذڪر آهي مومنن ڏانهن ڪونه ٿو وري چيو ته انهن جو ذڪر نه آهي ۽ الله جل شانہ جو مومنن لاءِ فرمان آهي ”تہ اسين انهن سان سندن اولاد کي شامل ڪنداسون.“

نبوي ارشادات ته نبوي نسب ۽ مومنن جو نسب ڪم ڏيندو:

١: حضرت ابو سعيد خدری رضی اللہ عنہ کان روایت آهي ته: مون نبي پاڪ عليه الصلوة والسلام جن کان ان حال ۾ ٻڌو جو پاڻ منبر تي رونق افروز ٿي فرمائي رهيا هئا ”مَا بَالُ رَجَالٍ يَقُولُونَ اِنَّ رَحْمَ رَسُوْلٍ اَللّٰهُ لَا تَنْفَعُ قَوْمَهُ بَلٰى وَاللّٰهُ اِنَّ رَحْمِيْ مَوْضُوْلَةٌ فِي الدُّنْيَا وَالْآخِرَةِ وَاِنِّيْ اَيُّهَا النَّاسُ فَرَطٌ لَّكُمْ اِذَا حُجْتُمْ“ انهن ماڻهن جو ڪهڙو حال هوندو جيڪي چون ٿا ته رسول الله جي مائٽي سندس مائٽن کي ڪم نه ڏيندي، هائو، الله جو قسم آهي ته منهنجي مائٽي دنيا ۽ آخرت ۾ ڳنڍيل آهي ۽ يقيناً مان اي انسانو! اوهان جڏهن ايندؤ ته اوهان جو اڳواڻ هوندس.“ ١

٢: نبي ڪريم عليه الصلوة والسلام جن فرمايو ”فَاطِمَةُ“ بِضْعَةٌ مِنِّي يَغِيْطُنِيْ مَا يَغِيْظُهَا وَيُنْشِطُنِيْ مَا يُنْشِطُهَا وَاِنَّ اَلْاَنْسَابَ تَنْقَطِعُ يَوْمَ الْقِيَمَةِ اِلَّا نَسَبِيْ وَسَبِيْ وَصِهْرِيْ“ فاطمه منهنجو ٽڪرو آهي جيڪا شيءِ ان کي ايڏائي ٿي اها مون کي ايڏائي ٿي ۽ جيڪا شيءِ ان کي خوش ڪري ٿي اها مون کي خوش ڪري ٿي ۽ قيامت جي ڏينهن سڀ نسب ڪٽجي ويندا مگر منهنجو نسب، سبب ۽ ساهراڻو تعلق (اهي نه

ڪٽجندا) "١"

٣: بزار، طبراني، حاکم، بيهقي ۽ المختارة ۾ ضياءَ حضرت عمر بن خطاب رضي الله عنه کان روايت آندي آهي ته مون رسول الله صلى الله عليه وسلم جن کان ٻڌو پاڻ فرمائي رهيا هئا "كُلُّ سَبَبٍ وَنَسَبٍ مُنْقَطِعٌ يَوْمَ الْقِيَمَةِ إِلَّا سَبَبِي وَنَسَبِي" قيامت جي ڏينهن منهنجي سبب ۽ نسب کان سواءِ هر سبب ۽ نسب ڪٽيل هوندو

٤: احمد، طبراني، حاکم ۽ سنن ۾ بيهقيءَ حضرت مسورين مخرمه رضي الله عنه کان روايت آندي آهي ته پاڻ فرمايائون "إِنَّ الْأَنْسَابَ تَنْقَطِعُ يَوْمَ الْقِيَمَةِ غَيْرُ نَسَبِي وَنَسَبِي وَصَهْرِي" قيامت جي ڏينهن منهنجي نسب، سبب ۽ ساهراڻي تعلق کان سواءِ سڀ نسب ڪٽجي ويندا.

٥: ابن عساڪر حضرت ابن عمر رضي الله عنهما کان روايت آندي آهي ته رسول الله صلى الله عليه وسلم جن "فرمايو منهنجي نسب ۽ ساهراڻي تعلق کان سواءِ هر نسب ۽ ساهراڻو تعلق قيامت جي ڏينهن ڪٽيل هوندو". "٢" مذڪوره روايتن کي ذهن ۾ رکندي مفسرن لکيو آهي ته: ڪافرن جو نسب ڪم جو ناهي نبي پاڪ عليه الصلوة والسلام جن سان نسبي يا ساهراڻو تعلق دنيا ۽ آخرت ۾ عزت ۽ چوڻڪاري جو سبب ۽ ذريعو آهي. "٣" پر جن شخصن کي الله جل شانہ جي حبيب عليه الصلوة والسلام سان نسبي تعلق آهي انهن کي به ان نسب جو خيال رکندي ائين تقويٰ ۽ دينداري اختيار ڪرڻ گهرجي جيئن حبيب پاڪ عليه الصلوة والسلام جن کي ويا سڀڪاريو آهي.

٦: ابن ابي الدنيا حضرت عبدالله بن عمر اللبثي ۽ ابي ذرارة کان ان معنيٰ جي لحاظ سان روايتون آنديون آهن ته نبي پاڪ عليه الصلوة والسلام جن فرمايو: إِذَا كَانَ يَوْمُ الْقِيَمَةِ خَرَجَ وَلَدٌ أَوْ الْمُسْلِمِينَ بِأَيْدِيهِمُ الشَّرَابُ فَيَقُولُ النَّاسُ لَهُمْ أَسْقُونَا فَيَقُولُونَ أَبَوَيْنَا أَوْ بَنَيْنَا حَتَّى السَّقَطِ بِنَابِ الْجَنَّةِ يَقُولُ لَا دَخَلَ الْجَنَّةَ حَتَّى يَدْخُلَ آبَاؤُا. "٤" يعني جڏهن قيامت جو ڏينهن ٿيندو ته مسلمانن جا ٻار ان حال ۾ نڪرندا جو سندن هٿن ۾ (بهشتي) پاڻي هوندو پوءِ کين ماڻهو چوندا ته اسان کي پياريو پوءِ اهي چوندا ته اسان جا ابو امان، اسان جا ابو امان تانجو جيڪو ڪچو ٻار ماءُ جي پيٽ مان ڪريل هوندو اهو به چوندا ته جيستائين منهنجا ابو امان بهشت ۾ داخل نه ٿيندا تيستائين مان به بهشت ۾ داخل نه ٿيندس. "٥" هن حديث مبارڪ مان ثابت ٿيو ته

(١) ضياء القرآن ص ٢٧٥ جلد ٣. (٢) الدر المنثور ص ١١٦ جلد ٦ (٣) مظهري ص ٤٠٣ جلد ٦

معارف القرآن ص ٣٣٥ جلد ٦ ضياء القرآن ص ٢٧٥ جلد ٣ (٤) مظهري ص ٤٠٣ جلد ٦

معارف القرآن ص ٣٣٥ جلد ٦ (٥) مظهري ص ٤٠٣ جلد ٦

مومنن کي سندن اولاد نهغو ڏيندو ۽ اهوئي نسب جو نفعو آهي.

سوال:

هن آيت ۾ بيان ٿيو ته: وَلَا يَتَسَاءَلُونَ ۽ پڇاڳاڇا نه ڪندا، ٻيءَ آيت ۾ آيو آهي ”وَأَقْبَلَ بَعْضُهُمْ عَلَى بَعْضٍ يَتَسَاءَلُونَ“ ۽ هڪ ٻئي کي سامهون ٿي پڇاڳاڇا ڪندا انهن ۾ ڪيئن موافقت ٿيندي؟

جواب:

ان جو جواب ڏيندي حضرت ابن عباس رضي الله عنهما فرمايو آهي ته: قيامت جا مختلف منظر ۽ حالتون هونديون ڪنهن جاءِ تي انهن جي مٿان منظر سخت هوندو ته پنهنجي پرشانيءَ ۾ رهندي ٻئي جي پڇا نه ڪندا ۽ ڪٿي منظر گهڻو سخت نه هوندو ته هڪ ٻئي کان حال احوال پڇندا. ٻئي فرمان سڄا ۽ صحيح آهن. ”١“
فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ“ پوءِ جنهن جا توراڙا ڳرائيندا اهيئي ڪامياب ٿيندڙ آهن. مطلب ته توراڙيءَ ميزان ۾ جن جون نيڪيون ۽ سهڻا عمل گهڻا ٿيندا اهيئي ڪامياب آهن انهن کي هر تڪليف کان نجات ۽ بلند درجا عطا ٿيندا.

ضروري وضاحت:

اهل السنه والجماعة جي علماء جو اجماع آهي ته قيامت جي ڏينهن ساهميءَ جو رکڻ ۽ اعمال جي تور ڪرڻ حق آهي، اهوئي قرآن پاڪ جي آيتن ۽ نبوي احاديث عليٰ قائلها الصلوات والتسليمات مان ثابت آهي ڪي فرقا انهيءَ جا منڪر آهن مگر انهن وٽ ڪو دليل ناهي.

”وَمَنْ حَقَّتْ مَوَازِينُهُ فَأُولَٰئِكَ الَّذِينَ خَسِرُوا أَنْفُسَهُمْ فِي جَهَنَّمَ خَلِدُونَ تَلْفَحُ وَجُوهُهُمْ النَّارَ وَهُمْ فِيهَا كَالِحُونَ“ ۽ جنهن جا توراڙا هلڪا ٿيا پوءِ اهيئي آهن جن پنهنجن سرن کي خساري ۾ وڌو جهنم ۾ هميشه رهندڙ هوندا سندن منهن کي باهه ساڙيندي ۽ اهي ان ۾ بدشڪلا هوندا. مقصد ته ڪين مليل سزا جو خاص اثر منهن تي هوندو شڪليون بريون لڳنديون. ابن مردويه حضرت ابودرداءِ رضي الله عنه کان روايت ٿيندي آهي ته رسول الله صلى الله عليه وسلم جن ”تَلْفَحُ وَجُوهُهُمْ النَّارَ“

جي معنيٰ ٻڌائيندي فرمايو ته: ”جهنم جي باهه جو اهڙو جهنگو ايندن جو سندن بدن جو گوشت پاڻيءَ وانگر وهي ڪڙين تي اچي پهچندو.“ ۱

”الَمْ تَكُنْ اِلٰتِي تَتْلٰى عَلٰيكُمْ فَاَنتُمْ بِهَا تُكَذِّبُوْنَ“ ڇا منهنجون آيتون اوهان تي نه ٿي پڙهيون ويون پوءِ انهن کي ڪوڙو چوندا هئو. يعني اوهان وٽ رسول علي نبينا وعليهم الصلوة والسلام تشریف فرما ٿيا انهن تي نازل ڪيل ڪتاب اوهان کي پڙهي ٻڌايا ويا اوهان جا شڪ، شبها ۽ اعتراض اهڙا دور ڪرايا ويا جو اوهان لاءِ ڪا حجت نه رهي ته به اوهان انهن کي ڪوڙو چئي منهن مٽي ويهي رهيا.

”قَالُوا رَبَّنَا غَلَبَتْ عَلَيْنَا شِقْوَتُنَا وَكُنَّا قَوْمًا ضَالِّينَ“ چيائون ته اي اسان جا پالڻهار! اسان تي اسان جي بدبختي غالب ٿي وئي آهي ۽ اسين گمراهه قوم هئاسين مطلب ته ڪافران وقت پنهنجي جرم جو اعتراف ڪندا ۽ پنهنجي شقاوت تي روئندا رهندا. ”رَبَّنَا اَخْرِجْنَا مِنْهَا فَاِنْ عُدْنَا فَاِنَّا ظَالِمُونَ“ اي اسان جا پالڻهار! اسان کي ان مان ڪڍ پوءِ جيڪڏهن وري ڪيوسون ته پوءِ بلاشڪ اسين ظالم آهيون.

”قَالَ اَخْسَرُوْا فِيْهَا وَلَا تُكَلِّمُوْنَ“ فرمائيندو ته خوار ٿي رهو ان ۾ ۽ مون سان نه ڳالهايو. مذڪور عرض ڪرڻ کانپوءِ ڪين اهو سخت جواب ملندو ته هوش ئي هليو ويندن. ”اِنَّهٗ كَانَ فَرِيقٌ مِّنْ عِبَادِي يَقُولُوْنَ رَبَّنَا اَمْنًا فَاَغْفِرْ لَنَا وَاَرْحَمْنَا وَاَنْتَ خَيْرُ الرَّاحِمِيْنَ فَاتَّخَذْتُمُوْهُمْ سَخِرٰتًا حَتّٰى اَنْسَوْكُمْ ذِكْرِيْ وَكُنْتُمْ مِنْهُمْ تَضْحَكُوْنَ“ بلاشڪ منهنجن ٻانهن مان هڪ جماعت هئي جيڪي عرض ڪندا هئا ته: اي اسان جا پالڻهار! اسان ايمان آندو آهي پوءِ اسان کي اسان جا گناهه بخش ڪر ۽ اسان تي رحم ڪر ۽ تون ڀلو رحم ڪندڙ آهين پوءِ اوهان انهن کي ٺٺول بنايو تانجو اوهان کان منهنجي يادگيري وسارائي ڇڏيائون ۽ اوهان انهن تان ڪلندا هئو. يعني منهنجا متقي مومن ٻانهن جڏهن مون کان دعا گهرندا هئا ته اوهان انهن تي ٺٺولن ڪرڻ ۾ ايترا مستغرق ٿي ويندا هئو ۽ انهن تان ڪلون ڪندا هئو جو اوهان کان منهنجي يادگيري وسري ويندي هئي. ”اِنِّيْ جَزَيْتُهُمُ الْيَوْمَ بِمَا صَبَرُوْا اِنَّهُمْ هُمُ الْفٰلِزُوْنَ“ بلاشڪ مون انهن کي سندن صبر ڪرڻ جي ڪري سهڻو بدلو ڏنو آهي يقيناً اهي ئي ڪامياب ٿيندڙ آهن. منهنجن جنتن ۾ منهنجي رضا حاصل ڪري رهيا پيا آهن. ۲

”قَالَ كَمْ لَبِثْتُمْ فِي الْاَرْضِ عَدَدَ سِنِيْنَ قَالُوا لَبِثْنَا يَوْمًا اَوْ بَعْضُ يَوْمٍ فَسْئَلُ الْعٰدِيْنَ“ فرمائيندو (الله) ته زمين ۾ ڪيترا سال رهيا هئو عرض ڪندا ته ڏينهن يا

ڏينهن جو ڪجهه حصو پوءِ سالن جي ڳڻيندڙن کان پڇ. يعني قيامت جي ڏينهن الله جل شانہ کافرَن کان پڇندو ته دنيا جي محبت ۾ رهي دنيا تي مغرور رهڻ وارو! ٻڌايو ته دنيا ۾ ڪيترا سال رهي آيا آهيو؟ چوندا ته ڏينهن اڌ رهيا آهيون وڌيڪ انهن کان پڇ جيڪي سال ڳڻيندا هئا انهن ڳڻيندڙن مان مراد حساب ڪتاب لکڻ وارا ملائڪ آهن. ”١“ ”قَالَ اِنْ لَيْسَ لَكُمْ اِلَّا قَلِيلًا لَّوْ اَنْكُمُ كُنْتُمْ تَعْلَمُونَ“ فرمائيندو ته اوهان ٿورو وقت رهيا آهيو جيڪڏهن ڄاڻو ها مطلب ته ڏينهن يا اڌ رهڻ واري ڳالهه صحيح ناهي پر اوهان ان کان مٿي ڪجهه وقت رهيا هئو.

”اَفَحَسِبْتُمْ اَنَّمَا خَلَقْنَاكُمْ عَبَثًا وَاَنْكُمُ الرِّاٰثَةُ لَآ تُرْجَعُونَ“ ڇا اوهان خيال ڪيو هو ته اسان اوهان کي اجايو پيدا ڪيو آهي ۽ يقيناً اوهان اسان ڏانهن نه موٽايا ويندؤ. مطلب ته اوهان ايترا بي سمجهه هئو جو پنهنجي قيمتي حياتيءَ جو قدر نه ڪندي اهو خيال ڪيو ويٺا هئو ته اوهان اجايا پيدا ڪيا ويا آهيو ۽ يقيناً اوهان اسان ڏانهن نه موٽايا ويندؤ. حالانڪ اوهان کي ٻين ساهه وارين شين کان جدا عقل، فهم، اختيار، ارادو، ڪائنات جي تسخير جي قوت ۽ ان کان فائدو حاصل ڪرڻ جي صلاحيت، عطا ڪيل هيون پر اوهان انهن نعمتن هوندي الله جل شانہ ڏانهن متوجه نه رهيا. فَتَعَلٰى اللّٰهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ”پوءِ الله بادشاهه سڄو بلند شان وارو آهي ان کان سواءِ ڪوبه عبادت جو لائق ناهي عرش سڳوري جو رب آهي. مقصد ته اوهان محدود فهم ۽ سمجهه وارا به ڪو ڪم سوچي ڪيو ٿا ته الله جل شانہ جيڪو مذڪوره صفتن سان موصوف آهي ان اوهان کي اجايو ڪيئن پيدا ڪيو. اوهان اجايو پيدا ڪيل ناهيو اوهان جي پيدائش مان اهو مقصد هو ته اوهان ان جي عبادت ڪيو ها اهو الله حڪمت وارو، اولاد ۽ شريڪ کان پاڪ آهي. ”وَمَنْ يَدْعُ مَعَ اللَّهِ إِلَهًا آخَرَ لَا بُرْهَانَ لَهُ بِهِ فَإِنَّمَا حِسَابُهُ عِنْدَ رَبِّهِ إِنَّهُ لَا يُفْلِحُ الْكَافِرُونَ“ ۽ جيڪو الله سان گڏ ٻئي معبود جي عبادت ڪري ٿو ان لاءِ ان وٽ ڪو دليل به ناهي پوءِ يقيناً ان جو حساب ان جي رب وٽ آهي بلاشڪ کافر ڪامياب نه ٿيندا. مطلب ته جيڪو سڄي الله سان ٻئي کي شريڪ بنائي، ان جي عبادت ڪري ٿو ان وٽ ان ٻئي معبود جي عبادت لاءِ ڪو دليل ۽ حجت قطعاً ناهي ته ان جو حساب الله وٽ ٿيندو ۽ کيس ان باطل عقيدي ۽ بري عمل جي سزا ملندي يقيناً کافر ڪامياب نه ٿيندا نه جهنم کان ڇڏندا ۽ نه جنت ۾ داخل ٿيندا نقصان ئي نقصان ۾ رهندا هتي يدع جي معنيٰ يعبد، (عبادت ٿو ڪري) آهي. ”٢“

”وَقُلْ رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ“ ۽ عرض ڪر ته: اي منهنجا پاڻهار! بخش ڪر ۽ رحم ڪر ۽ تون ڀلو رحم ڪندڙ آهين.

محبوب عليه الصلوة والسلام جي امت به محبوب آهي:
 ذهن نشين ڪرڻ گهرجي ته: ”رَبِّ اغْفِرْ وَارْحَمْ“ ۾ مفعول ذڪر ڪيل ناهي مطلب ته هر قسم جو گناه ۽ هر مومن کي بخش ڪري ان تي رحم ڪرڻ فرمائ، مفسرن لکيو آهي ته هن آيت ۾ الله جل شانہ حضرت حبيب ڪريم عليه التحية والتسليم جن کي مغفرت ۽ رحم ڪرڻ واري دعا گهرڻ جو حڪم يا ته ان جي ڪري فرمايو ته: امت سندن اقتداء ڪري يا پاڻ پنهنجي امت جي لاءِ مغفرت ۽ رحم ڪرڻ جي دعا گهرن ”۱“ محبوب عليه الصلوة والسلام جي صدقي سندس امت به الله جل شانہ جي محبوب آهي جو پاڻ سندن مغفرت لاءِ دعا گهرڻ جو پنهنجي حبيب عليه الصلوة والسلام کي حڪم ڪري رهيو آهي ۽ ڪنهن خاص گناه جي بجاءِ عام مغفرت طلبي لاءِ ارشاد ٿي رهيو آهي تانت ڪفر ۽ شرڪ کان سواءِ هر گناه معاف ٿي وڃي. ”۲“

فائدا:

مذڪوره آيتن مان ڪجهه هي فائدا حاصل ٿين ٿا:
 ۱: ”فَمَنْ ثَقُلَتْ مَوَازِينُهُ“ (پوءِ جنهن جا توراڙا بگڙايا) مان ثابت ٿيو ته قيامت جي ڏينهن حساب لاءِ تور ٿيندي پر اها ڪهڙي نموني ٿيندي ان ۾ ۳ قول آهن. (۱) ته ڪافر ۽ مومن پاڻ توريا ويندا پوءِ ڪافر ڪيترو به ٿلهو هوندو ۽ مومن ڪيترو به سنهو هوندو ته به مومن جو وزن وڌي ويندو. اها حديث بخاري ۽ مسلم حضرت ابو هريرة رضي الله عنه کان روايت ڪئي آهي. (۲) ته جن دفترن ۾ عمل لکيا ويا آهن اهي توريا ويندا. اها حديث ترمذي، ابن ماجه، ابن حبان ۽ حاکم حضرت عبدالله بن عمر رضي الله عنهما کان آندي آهي. (۳) ته انهن جي عملن کي جسم ڏئي اهي توريا ويندا. طبراني ۽ ٻين اها روايت حضرت ابن عباس رضي الله عنهما کان آندي آهي. پر علامه ثناء الله پاني پتي عليه الرحمة لکيو آهي ته: انهن ٽنهي قولن ۾ تضاد نه آهي هر صورت ممڪن آهي. ”۲“

(۱) ايسر التفاسير ص ۲۱۷ جلد ۳ - ضياء القرآن ص ۲۷۷ جلد ۳. (۲) المظهر ص ۴۰۵ جلد ۶ (۲) المظهر ص ۴۰۵ جلد ۶

ديني علم جي فضيلت:

عبدالرزاق فضل العلم ۾ ابراهيم نخعيءَ کان نقل ڪيو آهي ته قيامت جي ڏينهن هڪ شخص جا اعمال ميزان جي پٿر رکيا ويندا ته نيڪين وارو پٿر هلڪو ٿي ويندو پوءِ هڪ شيءِ ڪڪر وانگر آندي ويندي ۽ نيڪين واري پٿر رکي ويندي ته ڳرو ٿي ويندو. پوءِ ان کان پڇيو ويندو ته سمجهين ٿو ته هي ڇا آهي؟ عرض ڪندو ته نه، کيس چيو ويندو ته هي ان علم جي پلائي آهي جيڪو ماڻهن کي پڙهائيندو هئين.

٢: ذهبي فضل العلم ۾ عمران بن حصين رضي الله عنه کان روايت آندي آهي ته رسول الله صلى الله عليه وسلم جن فرمايو: ”يُوزَنُ يَوْمَ الْقِيَمَةِ مِذَادُ الْعُلَمَاءِ وَدَمُ الشُّهَدَاءِ فَيَتَرَجَحُ مِذَادُ الْعُلَمَاءِ عَلَى دِمَاءِ الشُّهَدَاءِ“ ١ ”قيامت جي ڏينهن عالمن جي (لکڻ واري) مس ۽ شهيدن جو رت تور ڪيا ويندا پوءِ عالمن جي مس شهيدن جي رت کان غالب رهندي.

٢: بغوي ۽ ثعلبي حضرت عبدالله بن مسعود رضي الله عنه کان روايت آندي آهي ته اهو هڪ سخت بيمار شخص کان لنگهيو، ان جي ڪن ۾ سورة المؤمنون جون هي آخري آيتون. ”أَفَجَسِبْتُمْ أَنْتُمْ خَلَقْنَكُمْ عَبَثًا. کان پڇاڙي تائين پڙهيائين ته اهو ان وقت تندرست ٿي ويو. رسول پاڪ عليه الصلوة والسلام جن فرمايو ته: ڇا پڙهيئي؟ عرض ڪيائين ته ”هي“ آيتون پاڻ فرمايائون ته: ان پاڪ ذات جو قسم آهي جنهن جي (قدرتي) هٿ ۾ منهنجو ساهه (مبارڪ) آهي ته جيڪڏهن ڪو يقين وارو ماڻهو هي آيتون جبل تي پڙهي ته اهو به پنهنجي جاءِ کان هلي پوندو. “٢“

الحمد لله ثم الحمد لله جواج مورخه ٢١ رجب ١٤٢٢ هـ الموافق ١٠ - ٢٠٠١ ع اڱاري جي ڏينهن ساڍي ٩ بجه صبح جو مون گنهگار پنهنجي گهر ۾ ”سورة المؤمنون“ جو تفسير لکي پورو ڪيو ان رب ڪريم کان دلي دعا آهي ته باقي رهيل تفسير به جلدي لکي پورو ڪرڻ نصيب فرمائي. آمين ثم آمين. يا رب العالمين بحرمة حبيبڪ سيد المرسلين عليه وعلى آله واصحابه وازواجه الصلوات والتسليمات الي يوم الدين.

سورة النور جو تعارف

هن سورة مبارڪ جي تعارف ۾ هي ڳالهون ذهن نشين ڪرڻ ضروري آهن.

نالو مبارڪ

هن سورة پاڪ جو نالو ”النور“ آهي جيڪو هن سورة جي آيت ۳۵ ”اللَّهُ نُورٌ السَّمَوَاتِ وَالْأَرْضِ“ مان ورتل آهي ۽ ان جي ڪري به النور سڏي وئي جو هن ۾ انوار رباني جا شعاع آهن. ”۱“.

رڪوعن ۽ آيتن جو تعداد

هن پاڪ سورة ۾ نو ۹ رڪوع ۽ چوھٿ ۶۴ آيتون آهن ”۲“.

مڪيه آهي يا مدينه؟ هيءَ سورة مدينه آهي. ”۳“.

نزول جو زمانو:

هن ڳالهه تي سڀني جو اتفاق آهي ته افڪ جو واقعو غزوه بني مصطلق کان پوءِ پيش آيو ۽ هن سورة جو نزول ان کان پوءِ ٿيو هو پر غزوه بني مصطلق ڪهڙي سال ۾ ٿي ان ۾ اختلاف آهي ۽ ان ۾ به اختلاف آهي ته غزوه بني مصطلق غزوه خندق کان پهريان يا بعد ۾ ٿي؟ مؤرخن جا مختلف قول آهن پر اڪثر جي زاءِ اها آهي ته غزوه خندق شوال مهيني سنه ۵۰ هه ۾ ٿي ۽ غزوه بني مصطلق شعبان مهيني سنه ۶ هه ۾ واقع ٿي هئي. ”۴“

مضمون ۱: هن سورة ۾ انسان جي گهرو زندگيءَ جي متعلق واضح هدايتون ۽ احڪام جاري ڪيا ويا آهن هن جو نالو مبارڪ ئي ان ڳالهه ڏانهن رهنمائي ڪري رهيو آهي ته جنهن معاشري ۾ هي نظام پوري طرح نافذ ڪيو ويو ته اهو گهر سچين خوشين جي انوار سان چمڪايو ويندو آهي ۽ انسان پنهنجي پاڪدامنيءَ کي هر آلودگيءَ کان پاڪ رکي ۽ ان جو طريقو اهو سڀڪارو ويو آهي ته هر مومن مرد ۽ عورت پنهنجي نگاهن کي هيٺ رکي ۽ اها هڪ حقيقت آهي ته جيستائين اکين ۾ شرم ۽ حياءُ هوندو

(۱) صفوة التفاسير ص ۳۲۴ ج ۲ (۲) (۳) صفوة التفاسير ص ۳۲۴ جلد ۲
(۴) ضياء القرآن ص ۲۷۹ جلد ۳

آهي ته انسان جي دل جي دنيا جي باطل خيالات ۽ ناپاڪ نظرين کان محفوظ رهندي آهي.
 ٢: پردي جا ابتدائي احڪام سورة الاحزاب ۾ مذڪور آهن، جيئن انشاء الله تعالى اڳتي ايندو ۽ ابو عبيد فضائل ۾ حارثه بن مضرب کان روايت آندي آهي ته اسان ڏانهن (حضرت) عمر بن خطاب آرڊر لکي موڪليو هو ته عورتن کي سورة النساء، سورة الاحزاب ۽ سورة النور پڙهايو، حاڪم حضرت ابو وائل کان روايت آندي آهي ته: مون ۽ منهنجي هڪ دوست ۽ حضرت ابن عباس رضي الله عنهما گڏجي حج ڪيو پوءِ (حضرت ابن عباس رضي الله عنهما) سورة النور پڙهي ان جو تفسير بيان ڪندو هو ته منهنجو دوست چونڊو هو ته: سبحان الله هن مڙس جي مٿي مان ڇا نڪري رهيو آهي جيڪڏهن هيءُ ترڪ ٻڌن ها ته اهي به مسلمان ٿي پون ها. ”١“

وَهِيَ اَرْبَعٌ وَ سِتُّونَ آيَةً	سُورَةُ النُّورِ مَدْنِيَّةٌ	وَتِسْعُ رُكُوعَاتٍ
۽ اها ٦٤ آيتون	سورة النور مدنيه آهي	۽ نو ٩ رڪوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي

سُورَةُ اَنْزَلْنَاهَا وَ فَرَضْنَاهَا وَ اَنْزَلْنَاهَا فِيهَا آيَاتٍ بَيِّنَاتٍ لِّعَلَّكُمْ

(هيءُ) هڪ سورة آهي جو نازل ڪيوسون ان کي ۽ فرض ڪيوسون ان کي ۽ نازل ڪيون سون ان ۾ آيتون روشن تانت اوهان

تَذَكَّرُونَ ① الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً

نصیحت وٺو زنا ڪندڙ عورت ۽ زنا ڪندڙ مڙس پوءِ ڊيڙا هڻو هر هڪ کي ان مان سئو

جَلْدَةٍ وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ إِنْ كُنْتُمْ تُؤْمِنُونَ

ڊيڙا ۽ نه وٺي اوهان کي انهن ٻنهي سان نرمي الله جي دين ۾ جيڪڏهن آهيو جو ايمان آڻيو ٿا

بِاللَّهِ وَالْيَوْمِ الْآخِرِ وَلْيَشْهَدْ عَذَابُهُمَا طَائِفَةٌ مِّنَ الْمُؤْمِنِينَ ②

الله تي ۽ قيامت جي ڏينهن تي ۽ جڳائي ته حاضر ٿئي سزا انهن ٻنهي جي کي جماعت مومنن مان

تفسير

اڳئين سورة ۾ زنا کان محفوظ رهندڙ جو ذکر هو ۽ هن سورة ۾ ان حفاظت نه ڪندڙن جي سزا بيان ڪرڻ وارن احڪامن کي بيان ڪندڙ آيتن جو ذکر ٿي رهيو آهي. فرمان ايزدي آهي ”سُورَةُ اَنْزَلْنَاهَا وَفَرَضْنَاهَا وَاَنْزَلْنَا فِيهَا آيَاتٍ بَيِّنَاتٍ لِّعَلَّكُمْ تَذَكَّرُونَ“ هي هڪ سورة آهي جنهن کي اسان نازل فرمايو ۽ ان کي فرض ڪيو سون ۽ اسان ان ۾ روشن آيتون نازل فرمايون تانت اوهان نصيحت وٺو. هي آيت تمهيد طور آهي جنهن مان مقصد ان جي احڪام جو خاص اهمان سان بيان ڪرڻ آهي. ۽ هتي اسلامي پردي جي قواعد ۽ ضوابط کي تشريح سان بيان ڪيو ويو آهي تانت پاڪدامنيءَ واري گوهر کي نقصان نه رسي.

۳: زنا جي حد جيڪا نهايت اهم ۽ نازڪ آهي ان لاءِ صرف هدايت ۽ ارشاد تي اڪتفا ڪيل نه آهي پر ان بري فعل جي ڪندڙ جي لاءِ سزا به مقرر ڪيل آهي.

۴: گهرجي چارديواريءَ جو وڏو احترام ملحوظ رکيل آهي گهر ۾ رهندڙن جي راحت ۽ آرام کي اهميت ڏني وئي آهي ڪنهن جي گهر ۾ اطلاع ڏيڻ ۽ اجازت کان سواءِ وڃڻ کان منع ڪئي وئي آهي ۽ ڪنهن وٽ وڃڻ جا آداب سيکاريندي ڪنهن جي گهر ۾ نهارڻ کان به روڪيو ويو آهي.

۵: هن سورة ۾ نبوي دور جي هڪ انتهائي ڏکوئيندڙ ۽ روح ايڏائيندڙ واقعي جو ذکر آهي جيڪو افڪ جي واقعي سان مشهور آهي، اهو هي آهي ته حضور پر نور عليه الصلوة والسلام جن جي انتهائي پياري اهليه سيده عائشه صديقہ رضي الله عنها تي بهتان هنيو ويو. الله جل شانہ حبيب پاڪ عليه الصلوة والسلام جي پاڪ اهليه جي پاڪدامنيءَ جي پاڻ شاهدي ڏيڻ فرمائي ۽ هن سورة مبارڪه ۾ اهي آيتون نازل فرمايون جن سان فتنو هميشه جي لاءِ دفن ٿي ويو ۽ منافقن کي يقين ٿي ويو ته سندن ڪوبه فتنو ۽ منصوبو اسلام کي ڪجهه ڪري نه سگهندو.

۶: هن ۾ ”اَللّٰهُ نُورُ السَّمٰوٰتِ وَالْاَرْضِ“ آيت به معنويت ۽ جلالت شان جي باعث وڏي اهميت جي حامل ۽ خصوصي توجه ۽ مطالعي جي مستحق آهي.

۷: آخر ۾ ان وعدي جو ذکر ڪيو ويو جيڪو الله رب العزة جل شانہ ان قوم سان ڪرڻ فرمايو آهي جيڪا ضابطه حيات کي پنهنجو بنائي ۽ هتي بيان ٿيل تفصيلي

خاڪي جي موافق معاشرو قائم ڪري اسلامي تاريخ شاهد آهي ته جڏهن نبي پاڪ عليه الصلوة والسلام جي غلامن هن نظام کي پنهنجو بنايو ته الله جل جلاله هي وعدو پورو ڪرڻ فرمايو. ”١“

اڳينءَ سورة سان ربط ۽ تعلق

اڳينءَ سورة ۾ ”وَالَّذِينَ هُمْ لِفُرُوجِهِمْ حَفِظُونَ“ (۽ اهي جيڪي پنهنجين اڳهڙن جي حفاظت ڪندڙ آهن) جو ذڪر هو ۽ هن ۾ ان تي عمل نه ڪندڙ جي سزا جو ذڪر آيل آهي ۽ اڳينءَ سورة ۾ بيان ٿيو ته: اسان خلق اجايو پيدا نه فرمائڻي آهي انهن کي شرعي احڪام تي عمل ڪرڻو آهي ۽ هن سورة ۾ اهي احڪام واضح ڪيا ويا آهن. ”٢“

پلايون ۽ برڪتون

هيءَ سورة سڳوري نهايت شاندار آهي جنهن جي پڙهائڻ جي لاءِ نبي پاڪ عليه الصلوة والسلام جن خصوصي ارشاد فرمايو آهي، سعيد بن منصور، ابن المنذر ۽ بيهقيءَ مجاهد کان روايت آندي آهي ته رسول الله صلى الله عليه وسلم جن فرمايو. ”عَلِّمُوا رِجَالَكُمْ سُورَةَ الْمَائِدَةِ وَعَلِّمُوا نِسَاءَكُمْ سُورَةَ التَّوْرَةِ“ پنهنجن مردن کي سورة المائدة پڙهايو ۽ پنهنجين عورتن کي سورة النور پڙهايو. ۽ الله جل شانہ هن سورة ۾ فرض ۽ احڪام جي نازل ڪرڻ سان مومنن تي احسان فرمايو آهي ۽ هنن لفظن مان ظاهر ٿئي ٿو ته هن سورة جا مضمون نهايت اهم ۽ زياده محفوظ رکڻ جي قابل آهن ۽ صاف صاف مضبوط ۽ محڪم ڳالهيون بيان ڪيل آهن. اهڙا روشن آهن جن جي مفيد هجڻ ۾ ڪوبه شڪ ۽ شبهو ناهي. ”الرَّانِبَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ وَلَا تَأْخُذْ بَعِثَاتُ فِي دِينِ اللَّهِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ وَلَيَشْهَدَ عَذَابُهُمَا طَائِفَةٌ مِّنَ الْمُؤْمِنِينَ“ زنا ڪندڙ عورت ۽ زنا ڪندڙ مڙس انهن ٻنهي مان هر هڪ کي هڪ سؤ ڏرا هڻو ۽ اوهان کي انهن ٻنهي سان الله جي دين ۾ نرمي نه وٺي جيڪڏهن الله ۽ قيامت جي ڏينهن تي ايمان آڻيو ٿا ۽ مناسب آهي ته انهن ٻنهي جي سزا تي مومنن مان هڪ جماعت موجود هجي. مطلب ته زنا ڪندڙ مرد ۽ عورت ٻنهي جي لاءِ هي حڪم آهي ته: انهن مان هر هڪ کي سؤ سؤ ڏرا هڻو جيڪڏهن الله ۽ آخرت جي ڏينهن تي ايمان آڻيو ٿا ته انهن ٻنهي تي الله جي دين جي معاملي ۾ نرمي ۽ رحم

نه ڪيو ۽ انهن کي سزا ڏيڻ وقت مومنن مان هڪ جماعت موجود هجي.

زنا هڪ وڏو گناهه ۽ گهڻن گناهن جو مجموعو آهي ان جي ڪري اسلام ۾ ان جي سزا به سڀ کان وڏي رکيل آهي.

قرآن ڪريم ۽ متواتر حديثن ۾ چئن گناهن جي سزا ۽ ان جو طريقو به مقرر ڪيل آهي ۽ ڪنهن قاضيءَ يا امير تي ڇڏيل ناهي انهن مقرر ڪيلن سزائن کي شرعي اصطلاح ۾ حدود سڏبو آهي انهن کان سواءِ باقي سزائن کي اهڙي طرح مقرر نه ڪيو ويو آهي بلڪ امير يا قاضي ڏوهي جي حالت ۽ ڏوهه جي حيثيت ۽ ماحول وغيره تي مجموعي نظر ڪري جيتري قدر سزا کي ڏوهه جي روڪڻ لاءِ ڪافي سمجهي اها سزا ڏئي سگهي ٿو اهڙين سزائن کي شرعي اصطلاح ۾ تعزيرات سڏبو آهي. چار شرعي حدود آهن. (۱) چوري (۲) ڪنهن پاڪدامن عورت تي تهمت هڻڻ (۳) شراب پيئڻ (۴) زنا ڪرڻ. انهن مان هر هڪ ڏوهه پنهنجيءَ جاءِ تي تمام وڏو، دنيا جي امن امان کي برباد ڪندڙ ۽ ڪيترين براين جو مجموعو آهي پر جيڪي برا نتيجا زنا جا آهن اهي شايد ڪنهن ٻئي گناهه جا ناهن. (۱) ڪنهن شخص جي نياڻيءَ، پيٽ، زال ۽ ماءُ ۾ هٿ وجهڻ ان جي موت جي برابر آهي شريف انسان کي ٻيو ڪوبه نقصان ايترو پريشان نه ٿو ڪري جيترو ننگ ۾ هٿ وجهڻ اهوئي سبب آهي جو غيرتمند مڙس اهڙي گناهه ڪندڙ کي مارڻ کانسواءِ نه ڇڏيندا آهن ۽ اهو جهيڙو پلانڊجي صورت وٺي پيڙهين تائين هلندو رهندو آهي ۽ ڪئين خاندان تباهه ٿيندا آهن. (۲) جنهن قوم ۾ زنا عام ٿيندي آهي اتي ڪنهن جو نسب محفوظ نه رهندو آهي. (۳) غور ڪيو ٿو وڃي ته دنيا ۾ گهڻو ڪري فتنو ۽ فساد عورت جي ڪري ٻئي نمبر تي مال ملڪيت جي ڪري ٿيندو آهي ان جي ڪري اسلام پين گناهن جي سزا کان وڌيڪ سخت سزا زنا جي بيان ڪئي آهي. ”۱“ تانت ان سان هڪ ته مجرم پنهنجي ڪردار جي سزا ماڻي پيو ته ٻيا ماڻهو به ان سزا کي ڏسي آئنده جي لاءِ اهڙو گناهه نه ڪن.

سوال:

هن آيت ۾ عورت کي ”الزَّانِيَةُ“ جي لفظ سان اڳ ۾ ڇو ذڪر ڪيو ويو آهي؟

جواب:

واقعي هن آيت ۾ زنا ڪندڙ عورت کي مرد کان اڳ ۾ آندو ويو آهي حالات ڪ

قرآن ڪريم جي احڪام ۾ گهڻو ڪري مردن کي حڪم ڪيو ويو آهي ۽ عورتون ان احڪام ۾ ضمناً ذڪر ڪيل آهن جيئن ”يَا أَيُّهَا الَّذِينَ آمَنُوا“ مذكر جي صيغي ۾ عورتون به ذڪر ڪرڻ کان سواءِ ئي شامل آهن ۽ شايد ان ۾ اها حڪمت آهي ته جيئن الله جل جلاله عورتن کي پردي ۾ رهڻ جو حڪم ڏنو آهي تيئن انهن جي ذڪر کي به مردن جي ذڪر ۾ مستور رکيو آهي ۽ متان ڪنهن کي اهو شڪ يا شهبورهي ته شايد سڀ احڪام مردن جي لاءِ آهن ان کي پري ڪرڻ جي لاءِ خاص خاص آيتن ۾ مستقل طور عورتن جو به ذڪر ڪيو ويو آهي. ”اقِمِ الصَّلَاةَ وَآتِ الزَّكَاةَ“ وغيره ۽ جتي مردن ۽ عورتن ٻنهي جو ذڪر ڪرڻو آهي ته طبعي ترتيب موافق اڳ ۾ مردن جو پويان عورتن جو ذڪر آندو ويو آهي جيئن فرمان مبارڪ آهي. ”وَالسَّارِقُ وَالسَّارِقَةُ“ (چور مرد ۽ چور عورت) پر زنا جي سزا بيان ڪرڻ وقت عورت کي مرد کان اڳ ۾ ذڪر ڪرڻ ۾ ڪجهه هي حڪمتون آهن.

١: ته عورت خلقت ۾ ضعيف ۽ طبعي طور رحم ڪرڻ جي قابل آهي جيڪڏهن ان جو اهڙي صراحت سان اڳي آئي ذڪر نه ڪيو وڃي ها ته شايد ماڻهو سمجهن ها ته اها ان سزا کان آزاد آهي.

٢: ته زنا هڪ اهڙي بيحيائي آهي جنهن ڏانهن چڪڻ جو سبب ئي گهڻو ڪري عورت ٿيندي آهي ان جو بي پردي هلڻ، ناز انداز، نخرا ڪرڻ ۽ پاڻ سينگاري پيش ڪرڻ ئي زنا جو ذريعو آهي.

زنا جي سزا

زنا ڪندڙن جي سزا ٻه قسم آهي هڪ (١) دنيوي (٢) اخروي.

دنيوي سزا

جيڪڏهن زنا ڪندڙ عاقل، بالغ، آزاد، مسلمان، صحيح نڪاح سان پڙيل آهن ۽ ان جو شرعي ثبوت آهي ته انهن کي پٿر هڻي ماري ڇڏڻو آهي ۽ انهن کي سزا ڏيڻ وقت مسلمانن جي جماعت جو موجود هجڻ به ضروري آهي ۽ اها سزا سنت متواتره سان ثابت آهي جنهن کي ڪيترن ثقن اصحابن سڳورن روايت ڪيو آهي جن مان ڪجهه هي آهن. (١) حضرت ابوبڪر صديق (٢) حضرت عمر بن الخطاب (٣) حضرت علي المرتضيٰ (٤) حضرت جابر بن عبدالله (٥) حضرت ابو سعيد خدري (٦) حضرت ابوهريرة (٧) حضرت زيد بن خالد (٨) حضرت بريدة الاسلمي ۽ ٻيا. رضي الله

عنه اجمعين ۽ انهن جي روايتن ۾ آيو آهي ته: ماڻه نالي هڪ شخص زنا جو اقرار ڪيو ۽ بني لخم ۽ بني غامد قبيلن جي ٻن عورتن به زنا جو اقرار ڪيو ته اهي سڀئي مسلمانن جي جماعت جي سامهون سنگسار ڪيا ويا ۽ جيڪڏهن زاني شادي ٿيل ناهن ته پوءِ انهن کي مسلمانن جي جماعت جي سامهون ڏرا هنيا ويندا تانت خوار خراب ٿين هتي انهن جو ذڪر آيو آهي.

زنا جو ثبوت

زنا جي ثابت ٿيڻ جي لاءِ ٻه طريقا آهن. (١) اقرار (٢) چار نيڪوڪار شاهد شاهدي ڏين ته اسان هنن ٻنهي کي جيئن سڙمي پائڻ واري سڙمي سڙمي ۾ پيل هوندي آهي تيئن زنا ۾ ڏٺو هو. انهن ٻنهي طريقن جو وڌيڪ وضاحتون فقه جي ڪتابن ۾ ڏسڻ گهرجن.

اخروي سزا:

مسلمان امت جو متفق فيصلو آهي ته زنا عقلاً، نقلاً برو ۽ نهايت برو فعل آهي الله جل شانہ قرآن ڪريم ۾ شرڪ کي بيان ڪندي ناحق قتل ۽ زنا کي به ان سان گڏ بيان فرمايو آهي. جيئن ارشاد مبارڪ آهي. ”وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا.“ ١ ۽ اهي ٻانهي جيڪي الله سان گڏ ٻئي معبود جي عبادت نه ٿا ڪن ۽ نه حق کان سواءِ ڪنهن کي قتل ٿا ڪن جنهن جو قتل ڪرڻ الله حرام ڪيو آهي ۽ نه زنا ڪن ٿا ۽ جيڪو ائين ڪندو ته سخت عذاب ۾ داخل ٿيندو. ۽ نبي پاڪ عليه الصلوة والسلام جن جي ارشادات ۾ به زنا ڪندڙن جي لاءِ سخت سزائن جو ذڪر آيو آهي جن مان ڪجهه هتي لکجن ٿا.

ارشاد ١: حضرت حذيفه رضي الله عنه کان روايت آهي ته نبي پاڪ عليه الصلوة والسلام جن فرمايو ”اي انسانو! زنا کان بچو پوءِ بلاشڪ ان ۾ ڇهه نقصان آهن ٽي دنيا ۾، ٽي آخرت ۾. جيڪي دنيا ۾ آهن انهن مان پهريون هي آهي ته اها انسان جو قدر ۽ قيمت ڪيرائي ٿي پيو ته مسڪين بناي ٿي ۽ ٽيون ته عمر گهٽائي ٿي ۽ جيڪي آخرت ۾ آهن انهن مان پهريون هي آهي ته الله ڪاوڙ ٿو ڪري، ٻيو ته آخرت جو حساب ڏکيو ٿيندو ٽيون ته باهه جي عذاب ۾ ويندو.

ارشاد ٢: حضرت عبدالله بن مسعود رضي الله عنه کان روايت آهي ته مون رسول الله صلي الله عليه وسلم جن کان عرض ڪري پڇيو ته: الله وٽ ڪهڙو گناهه

وڏو آهي؟ پاڻ فرمايائون ته: جنهن الله توکي پيدا ڪيو آهي ان سان ڪنهن کي شريڪ بنائين مون عرض ڪيو ته ان کان پوءِ؟ فرمايائون ته: ان ڊپ کان جو تنهنجو اولاد توسان گڏ ڪائي ان کي قتل ڪري ڇڏين. مون عرض ڪيو ته: ان کان پوءِ؟ فرمايائون ته پنهنجي پاڙي واري جي زال سان زنا ڪرين. ۱

الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا

زنا ڪندڙ نه نڪاح ڪري مگر زنا ڪار عورت يا شرڪ ڪندڙ عورت سان ۽ زنا ڪندڙ عورت نه نڪاح ڪري ان سان

إِلَّا زَانٍ أَوْ مُشْرِكٌ وَحُرِّمَ ذَلِكَ عَلَى الْمُؤْمِنِينَ ۳ وَالَّذِينَ

مگر زنا ڪار مرد يا مشرڪ ۽ حرام ڪيو ويو اهو مومنن تي ۽ جيڪي شخص

يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ

تهمت ٿا لڳائين پاڪدامن عورتن تي تنهن کان پوءِ نه آندائون چار شاهد پوءِ ڏيڙا هڻو انهن کي

ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَٰئِكَ هُمُ

اسي (٨٠) ڏيڙا ۽ نه قبول ڪيو انهن جي شاهدي هميشه ۽ اهيئي

الْفَاسِقُونَ ۴ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ

فاسق آهن مگر جن توبه ڪئي پڇاڻان ان جي ۽ پاڻ سڌاريائون پوءِ بيشڪ الله

غَفُورٌ رَحِيمٌ ۵ وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ

بخششوار، مهربان آهي ۽ جيڪي تهمت هڻن ٿا زالن پنهنجين تي ۽ ناهن انهن جا

شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَادَاتٍ بِاللَّهِ إِنَّهُ

شاهد مگر پنهنجا پاڻ پوءِ شاهدي هڪ جي انهن مان چار شاهديون آهن الله جو قسم ته بيشڪ اهو

لِمَنِ الصِّدْقَيْنِ ۶ وَالْخَامِسَةَ أَنَّ لَعْنَةَ اللَّهِ عَلَيْهِ إِنْ كَانَ مِنَ

البت سچن مان آهي ۽ پنجين هيءُ آهي ته بلاشڪ الله جي لعنت ان تي آهي جيڪڏهن هوندو

الْكَذِبِينَ ④ وَيَدْرُؤًا عَنْهَا الْعَذَابَ أَنْ تَشْهَدَ أَرْبَعُ شَهَدَاتٍ ٢

ڪوڙن مان ۽ تاري ٿي ان (عورت) کان عذاب کي هيءَ ڳالهه ته شاهدي ڏي چار شاهديون

بِاللَّهِ إِنَّهُ لَمِنَ الْكَذِبِينَ ⑤ وَالْخَامِسَةَ أَنْ غَضَبَ اللَّهُ عَلَيْهَا أَنْ

الله جو قسم آهي ته بيشڪ اهو البت ڪوڙن مان آهي ۽ پنجين شاهدي ته بلاشڪ الله جو غضب ان تي آهي جيڪڏهن

كَانَ مِنَ الصَّادِقِينَ ⑥ وَلَوْلَا فَضْلُ اللَّهِ عَلَيْكُمْ وَرَحْمَتُهُ

هوندو سچن مان ۽ جيڪڏهن نه هجي ها الله جو فضل اوهان تي ۽ ان جي رحمت

وَ أَنَّ اللَّهَ تَوَّابٌ حَكِيمٌ ⑩

۽ بلاشڪ الله توبه قبول ڪندڙ، حڪمت وارو آهي.

تفسير:

اڳئين آيت ۾ زاني عورت ۽ زاني مرد جي سزا جو ذڪر هو ۽ هتي انهن جي لاءِ ٻيو حڪم بيان ڪندي ارشاد ٿي رهيو آهي. ”الزَّانِي لَا يَنْكِحُ إِلَّا زَانِيَةً أَوْ مُشْرِكَةً وَالزَّانِيَةُ لَا يَنْكِحُهَا إِلَّا زَانٍ أَوْ مُشْرِكٌ وَحُرْمٌ ذَلِكَ عَلَى الْمُؤْمِنِينَ“ زاني مرد زنا ڪندڙ عورت يا مشرڪيائيءَ کان سواءِ نڪاح نه ڪري ۽ زنا ڪندڙ عورت سان زاني مرد يا مشرڪ ڪانسواءِ نڪاح نه ڪري ۽ اهو مومن تي حرام ڪيل آهي. زنا جي سزا ذڪر ڪرڻ کان پوءِ ان جي نهايت برائي بيان ڪندي فرمان ٿي رهيو آهي ته جيڪو مرد يا عورت ان بري فعل ۾ مبتلا آهي حقيقت ۾ اهو ان جي لائق ٿي ناهي ته ڪنهن پاڪدامن مسلمان سان ان جي نڪاح جو سلسلو قائم ڪيو وڃي ان جي پليد طبيعت جي مناسب ته هي آهي ته اهڙي ئي ڪنهن بدڪار مرد ۽ عورت يا ان کان به بدترين ڪنهن مشرڪ يا مشرڪيائيءَ سان ان جي نڪاح وارو تعلق قائم هجي انهن جي حرڪت جو اصل نتيجو ته اهو هو پر الله جل جلاله ڪنهن بيءَ مصلحت جي خاطر ڪنهن نالي خاطر مسلمان جو ڪنهن مشرڪ يا مشرڪيائي سان نڪاح جي عقد کي به جائز نه رکيو آهي يا مثلاً ڪنهن بدڪار مرد جو پاڪ صاف عورت سان نڪاح ڪيو وڃي

ته ان ڪي به بالڪل باطل قرار نه ڏنو آهي.

”وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَٰئِكَ هُمُ الْفَاسِقُونَ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ“ ۽ جيڪي پاڪدامن عورتن تي تهمت هڻن ٿا تنهن کان پوءِ چار شاهد نه ٿا آڻين پوءِ انهن کي اسي ۸۰ ڏرا هڻو ۽ انهن جي شاهدي هميشه قبول نه ڪيو ۽ اهي ئي فاسق آهن مگر جن ان کان بعد توبه ڪئي ۽ پاڻ سڌاريو پوءِ بلاشڪ الله بخششهار، مهربان آهي. يعني جيڪي ماڻهو اهڙين پاڪ صاف عورتن تي زنا جي تهمت لڳائين ٿا جن تي اهو ڏوهه ڪنهن به دليل يا شرعي قريبي سان ثابت ناهي ۽ انهن تهمت هڻندڙ چار شاهد پيش ڪيا آهن ته انهن تهمت هڻندڙن تي قذف (تهمت هڻڻ) جي حد قائم ڪئي ويندي هڪ ته انهن کي اسي ۸۰ ڏرا هنيا ويندا پيو ته انهن جي شاهدي هميشه قبول نه ڪئي ويندي ۽ اهي الله ۽ ان جي رسول عليه الصلوة والسلام جي فرمانبرداريءَ کان نڪرندڙ، فاسق آهن ها جن ان تهمت هڻڻ واري گناهه کان توبه ڪندي ٻڌايو ته اسان ڪوڙ هنيو هو اسان ڪوبه گناهه نه ڏنو هو ۽ پاڻ کي اڳتي لاءِ سڌاري پنهنجي اصلاح ڪيائون پوءِ يقيناً الله بخششهار آهي ڪين اهو گناهه بخشيندو مهربان آهي مٿن رحم ڪري ڪين عذاب نه ڪندو.

”وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَدَاتٍ بِاللَّهِ إِنَّهُ لَمِنَ الصَّادِقِينَ وَالْخَامِسَةَ أَنَّ لَعْنَةَ اللَّهِ عَلَيْهِ إِنْ كَانَ مِنَ الْكَاذِبِينَ وَيَدْرَأُ عَنْهَا الْعَذَابَ أَنْ تَشْهَدَ أَرْبَعُ شَهَدَاتٍ بِاللَّهِ إِنَّهُ لَمِنَ الْكَاذِبِينَ وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ“ ۽ جيڪي شخص پنهنجين زالن تي تهمت هڻن ٿا ۽ انهن جا سندن سرن کانسواءِ شاهد ناهن پوءِ انهن مان هر هڪ جي چار ڀيرا هيءُ شاهدي آهي ته الله جو قسم بلاشڪ اهو سچن مان آهي ۽ پنجين شاهدي هيءُ هوندي ته جيڪڏهن اهو ڪوڙن مان هوندو ته ان تي الله جي لعنت آهي ۽ ان (عورت) کان عذاب هي ڳالهه تاريندي ته اها چار ڀيرا شاهدي ڏي ته الله جو قسم اهو ڪوڙن مان آهي ۽ پنجون ڀيرو هيءُ شاهدي ڏي ته جيڪڏهن اهو سچن مان هوندو ته ان (عورت) تي الله جو غضب آهي. هنن آيتن ۾ عام تهمت جي ذڪر کان پوءِ خاص تهمت جو ذڪر ڪيو ويو آهي جنهن کي لعان سڏبو آهي.

لعان جي لغوي ۽ اصطلاح معنيٰ

لعان ۽ ملاعت جي معنيٰ هڪ ٻئي تي لعنت ڪرڻ ۽ الاهي غضب جي بد دعا

ڪرڻ آهي ۽ شرعي اصطلاح ۾ مڙس ۽ زال ٻنهي جي پٽن قسمن کي لعان سڏو ويندو آهي. ان جي صورت هيءُ آهي ته جڏهن ڪو مڙس پنهنجيءَ زال تي زنا جي تهمت هڻي يا پنهنجي اولاد کي چوي ته هيءُ منهنجي نطفي مان ناهي ۽ الزام لڳايل عورت ان کي ڪوڙو چوي ۽ ان جو مطالبو ڪري ته مون تي ڪوڙي تهمت لڳايل آهي ان جي ڪري مڙس تي زنا جي تهمت جي سزا اسي ۸۰ ڏرا جاري ڪئي وڃي ته ان وقت الزام ثابت ڪرڻ جي لاءِ مڙس کي چار شاهد پيش ڪرڻا آهن جيڪڏهن ان شاهد پيش ڪيا ته عورت تي زنا جي حد لڳائي ويندي ۽ جيڪڏهن اهو شاهد پيش ڪري نه سگهيو ته انهن ٻنهي ۾ لعان ڪرايو ويندو. يعني اول مڙس کي چيو ويندو ته اهو قرآن پاڪ ۾ ذڪر ڪيلن لفظن سان چار پيرا شاهدي ڏي ته مان هن الزام هڻڻ ۾ سچو آهيان ۽ پنجين پيري چوي ته جيڪڏهن مان ڪوڙ ٿو هڻان ته مون تي الله جي لعنت آهي. جيڪڏهن مڙس اهي الفاظ نه چوي ته ان کي قيد ڪيو ويندو يا پنهنجي ڪوڙي هجڻ جو اقرار ڪري، يا اهي الفاظ چئي قسركڻي ۽ جيستائين انهن ٻنهي مان ڪوبه ڪم نه ڪري تيستائين قيد ۾ رکيو ويندو. جيڪڏهن ان پنهنجي ڪوڙي هجڻ جو اقرار ڪيو ته ان تي حد قذف جاري ڪئي ويندي ۽ جيڪڏهن مذڪور الفاظ سان شاهدي ڏئي وڃي ته وري عورت کان قرآن پاڪ ۾ ذڪر ڪيلن الفاظن سان شاهدي ورتي ويندي جيڪڏهن اها به انڪار ڪري ته کيس تيستائين قيد رکيو وڃي جيستائين يا اقرار ڪري ته منهنجي مڙس وارو الزام سچو آهي يا مذڪوره الفاظن سان شاهدي ڏي ۽ جيڪڏهن شاهدي ڏئي وئي ته پوءِ لعان پورو ٿيو ۽ دنيا واري ٻي سزا کان بچي ويا پر ٻئي هڪ ٻئي تي حرام ٿي ويا مڙس کي گهرجي ته ان زال کي طلاق ڏئي آزاد ڪري جيڪڏهن طلاق نه ٿو ڏي ته حاڪم انهن ٻنهي جي وچ ۾ جدائي ڪرائيندو جيڪا طلاق جي حڪم ۾ هوندي. ۽ انهن ٻنهي جو وري نڪاح نه ٿي سگهندو. لعان جو وڌيڪ تفصيل فقه جي ڪتابن ۾ مذڪور آهي. ”١“

”وَلَوْلَا فَضْلُ اللَّهِ عَلَيْكُمْ وَرَحْمَتُهُ وَأَنَّ اللَّهَ تَوَّابٌ حَكِيمٌ“ ۽ جيڪڏهن اوهان تي الله جو فضل ۽ ان جي رحمت نه هجي ها ۽ بلاشڪ الله توبه قبول ڪندڙ، حڪمت وارو آهي. مقصد ته اي حبيب پاڪ! عليه الصلوة والسلام جا امتيو! جيڪڏهن اوهان تي الله جو فضل ۽ ان جي رحمت نه هجي ها ۽ بلاشڪ الله توبه قبول ڪندڙ، حڪمت وارو آهي ته اوهان کي خوار ڪري تڪڙو عذاب ڪري ها. ”٢“

فائدو: مذڪوره آيتن مان هي فائدا ذهن نشين ٿين ٿا.

١: ”الزَّانِي لَا يَنْكِحُ إِلَّا زَانِيَةً أَوْ مُشْرِكَةً“ (زاني مرد زنا ڪار عورت يا مشرڪ عورت ڪانساء، نڪاح نه ڪري) مان واضح ٿيو ته ڪا عورت ڪيتري به مالدار ۽ سهڻي هجي پر جيڪڏهن بدڪردار زنا ڪار آهي ته اها صالح ۽ نيڪ ٻانهي جي لاءِ مناسب ناهي.

٢: ”وَلَا تَقْبَلُوا لَهُمْ شَهَادَةً أَبَدًا“ (۽ انهن جي شاهدي هميشه نه قبول ڪيو) مان واضح ٿيو ته تهمتون هڻندڙن جي شاهدي قبول نه آهي ها جيڪڏهن سچي توبه ڪري ۽ پنهنجي پاڻ کي سڌاري ته پوءِ ان جي شاهدي مقبول آهي.

إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ

بيشڪ جن آندو ڪوڙو بهتان هڪ ٽولو آهن اوهان مان نه سمجهو ان کي برو بلڪ

هُوَ خَيْرٌ لَّكُمْ لِكُلِّ امْرِئٍ مِّنْهُمْ مَّا اكْتَسَبَ مِنَ الْإِثْمِ وَالَّذِي

اهو ڀلو آهي اوهان جي لاءِ هر مرد لاءِ انهن مان اهو آهي جيڪو ڪمايائين گناه مان ۽ جيڪو

تَوَلَّىٰ كِبْرَهُ مِنْهُمْ لَهُ عَذَابٌ عَظِيمٌ ۝۱۱ لَوْلَا إِذْ سَمِعْتُمُوهُ ظَنَّ

والي ٿيو وڏي ان جي کي انهن مان ان جي لاءِ عذاب وڏو آهي چوڻه جڏهن ٻڌو هيو اوهان اهو ته گمان ڪن ها

الْمُؤْمِنُونَ وَالْمُؤْمِنَاتُ بَأَنفُسِهِمْ خَيْرًا وَقَالُوا هَذَا إِفْكٌ مُّبِينٌ ۝۱۲

مومن ۽ مومنيائون پنهنجن جي باري ۾ ڀلائيءَ جو ۽ چون ها ته هي ڪليل ڪوڙو بهتان آهي

لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشَّهَدَاءِ

چوڻه آندائون ان تي چار شاهد پوءِ جڏهن نه آندائون شاهد

فَأُولَٰئِكَ عِندَ اللَّهِ هُمُ الْكَذِبُونَ ۝۱۳ وَلَوْلَا فَضْلُ اللَّهِ عَلَيْكُمْ

پوءِ اهي الله وٽ اهڙي ڪوڙا آهن ۽ جيڪڏهن نه هجي ها الله جو فضل اوهان تي

وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِيمَا أَفْضَيْتُمْ فِيهِ عَذَابٌ

۽ ان جي رحمت دنيا ۽ آخرت ۾ ته البت پهچي ها اوهان کي ان ۾ جو مشغول رهيئون ۾ عذاب

عَظِيمٌ ۝ اِذْ تَلَقَّوْنَهُ بِالسِّنِّكُمْ وَ تَقُولُونَ بِاَفْوَاهِكُمْ مَا لَيْسَ

وڌو جڏهن باقيو پيا ان کي زبانن پنهنجن سان ۽ چئو پيا واتن پنهنجن سان اهو جو ناهي

لَكُمْ بِهِ عِلْمٌ وَ تَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ ۝ ١٥

اوهان کي ان جو علم ۽ سمجهو پيا ان کي هلڪو ۽ اهو الله وٽ وڏو آهي

وَلَوْ لَا اِذْ سَمِعْتُمُوهُ قُلْتُمْ مَا يَكُونُ لَنَا اَنْ نَّتَكَلَّمَ بِهَذَا ۝

۽ چونه جڏهن ٻڌو ان کي ته چئو ها نه ٿو چڱائي اسان کي هي جو ڳالهائون هيءُ

سُبْحَانَكَ هَذَا بُهْتَانٌ عَظِيمٌ ۝ ١٦ يَعِظُكُمُ اللَّهُ اَنْ تَعُوذُوا لِمِثْلِهِ

پاڪائي آهي تنهنجي هي بهتان وڏو آهي نصيحت ٿو ڪري اوهان کي الله ته ورو اهڙي ڳالهه لاءِ

اَبَدًا اِنْ كُنْتُمْ مُّؤْمِنِينَ ۝ ١٧ وَيُبَيِّنُ اللَّهُ لَكُمُ الْآيَاتِ وَاللَّهُ عَلِيمٌ

هميشه جيڪڏهن آهيو مومن ۽ بيان ڪري ٿو الله اوهان جي لاءِ آيتون ۽ الله ڄاڻندڙ،

حَكِيمٌ ۝ ١٨ اِنَّ الَّذِيْنَ يُحِبُّوْنَ اَنْ تَشِيْعَ الْفَاحِشَةُ فِي الَّذِيْنَ

حڪمت وارو آهي بيشڪ اهي شخص جيڪي محبت رکن ٿا ته پکڙجي بيحيائي انهن ۾ جن

اٰمَنُوا لَهُمْ عَذَابٌ اَلِيمٌ ۝ ١٩ فِي الدُّنْيَا وَالْآخِرَةِ وَاللَّهُ يَعْلَمُ

ايمان آندو انهن جي لاءِ عذاب دردناڪ آهي دنيا ۽ آخرت ۾ ۽ الله ڄاڻي ٿو

وَ اَنْتُمْ لَا تَعْلَمُوْنَ ۝ ٢٠ وَلَوْ لَا فَضْلُ اللَّهِ عَلَيْكُمْ وَرَحْمَتُهُ

۽ اوهان نه ٿا ڄاڻو ۽ جيڪڏهن نه هجي ها الله جو فضل اوهان تي ۽ ان جي رحمت

وَ اَنَّ اللَّهَ رَعُوفٌ رَّحِيمٌ ۝ ٢١

۽ بيشڪ الله باجهارو مهربان آهي.

مون کي سڃاڻي اٿ وهاري مون کي ان تي سوار ڪري روانو ٿيو پر الله جو قسم ته جڏهن مون کي ڏٺائين ته ”إِنَّا لِلّٰهِ وَإِنَّا إِلَيْهِ رَاجِعُونَ“ پڙهي رهيو هو ٻيو ڪوبه آواز نه هو اٿ کي ڪاهيندو آيو ۽ اسين ٻن پهرن جي وقت لشڪر کي اچي پهتاسون عبدالله بن ابي منافق جڏهن هي ڏٺو ته ان گهڻو شور مچايو ۽ مان جڏهن مدينه منوره ۾ پهتيس ته هڪ مهينو بيمار پئي هيس ماڻهن ۾ ان ڳالهه جو وڏو شور هو پر مون کي قطعاً ان جو ڪوبه علم نه هو هڪ رات حضرت ابوبڪر جي ماسات ام مسطح مون کي اها حالت ٻڌائي منهنجي طبيعت وري ناساز ٿي ۽ نبي پاڪ عليه الصلوة والسلام جن کان موڪل وئي پنهنجي والدين وٽ آيس اچڻ شرط ماءُ کان ان الزام جي باري ۾ پڇيم ان مون کي صبر جي تلقين ڪندي فرمايو ته: جڏهن ڪا عورت پاڪيزه صورت هوندي آهي ۽ ان جو مڙس ان سان محبت رکندو آهي ۽ ان جي مڙس جون ٻيون زالون به هونديون آهن ته اهڙيون ڳالهيون درپيش اينديون رهنديون آهن. مون چيو، سبحان الله، ماڻهو منهنجي متعلق اهڙيون ڳالهيون ڪري رهيا آهن؟ ۽ پوءِ مون کان صبح تائين اکين مان ڳوڙها وهندا رهيا جڏهن وحي جي نزول ۾ دير ٿي تڏهن نبي پاڪ عليه الصلوة والسلام ڪجهه اصحابن ۽ اصحابيائين کان ان جي باري ۾ مشوري طور پڇيو انهن عرض ڪيو ته: عائشه بالڪل پاڪدامن آهي پوءِ پاڻ منبر تي تشريف فرما ٿي فرمايائون ته ”مَا عَلِمْتُ عَلَيَّ أَهْلِيَّ إِلَّا خَيْرًا وَمَا عَلِمْتُ عَلَيَّ أَهْلِيَّ مِنْ سُوءٍ“ مان پنهنجي اهل تي خيرئي خيرچاڻان ٿو ۽ مان پنهنجي اهل تي ڪابه برائي نه ٿو ڄاڻان. ۽ مان رات ڏينهن روئندي رهيس نيٺ نبي پاڪ عليه الصلوة والسلام جن تي الله جل شانها اهي آيتون نازل فرمايون جن ۾ منهنجي پاڪدامني بيان ٿي پوءِ نبي پاڪ عليه الصلوة والسلام جن مون کي فرمايو ته: عائشه مبارڪ اٿي الله جل جلاله تنهنجي پاڪدامني پاڻ بيان ڪئي آهي ان وقت هي ڏهه آيتون نازل ٿيون هيون ۽ منافقن جو اٿاريل شور ختم ٿي ويو. ”١“ قرآن پاڪ جي مذڪوره قانون مطابق تهمت لڳائيندڙن کان شاهد طلب ڪيا ويا اهڙي بي بنياد ڳالهه جا شاهد ڪٿان اچن نتيجو اهو نڪتو ته نبي پاڪ عليه الصلوة والسلام جن انهن کي ڦڙ جي حد اسي ٨٠ اسي ٨٠ ڏرا هڻايا. ”٢“ باقي وضاحت انشاء الله تعاليٰ ايندڙ آيتن جي تفسير ۾ ايندي. لَتَحْسَبُوهُ شَرًا لَّكُم دُبُلٌ هُوَ خَيْرٌ لَّكُمْ ؕ اَن كِي پَنهنجي لاءِ برو نه سمجهو بلڪ اهو اوهان جي لاءِ ڀلو آهي يعني بهتان ظاهر ۾ ته غم ۽ ڏک جو باعث آهي پر في الواقع ان ۾

اوهان جو نقصان ناهي اوهان جي بهتري ۽ ڀلائي آهي چو ته ان غم تي اوهان کي صبر جو ثواب مليو اوهان جا درجا بلند ٿيا خصوصاً جنهن شخصيت پاڪ تي تهمت هئي وئي ان جي پاڪدامني بيان ڪرڻ جي لاءِ قرآن پاڪ جون آيتون قطعي نص نازل ٿيون ۽ آئنده وقت جي مسلمانن لاءِ به بهتري آهي جو هن واقعي کي پڙهي تسلي حاصل ڪندا . اوهان جي ڪرامت جو اظهار ٿيو اوهان جو شان هميشه قرآن پاڪ ۾ تلاوت ڪيو ويندو ۽ اهڙا ٻيا فائدا به حاصل ٿيا جيڪي قرآن پاڪ کي تامل سان پڙهندڙ تي واضح ٿيندا . ”١“

”لِكُلِّ امْرِئٍ مِّنْهُمْ مَّا اكْتَسَبَ مِنَ الْإِثْمِ“ انهن مان هر مرد جي لاءِ اهو ڪجهه آهي جيڪو گناهه ڪمايائين. مطلب ته ان معاملي ۾ جنهن جيتري دلچسپي رکي ان کي اوترو گناهه ٿيو ”وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ“ ۽ جيڪو انهن مان ان جي وڏي حصي جو صاحب ٿيو ان لاءِ وڏو عذاب آهي. ان مان مراد عبدالله بن ابي منافق آهي جنهن انهيءَ ڳالهه کي وڌيڪ ڪنيو هو ان جي لاءِ عذاب به وڏو آهي. ”٢“

”لَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا وَقَالُوا هَذَا إِفْكٌ مُّبِينٌ“ چو نه (هيئن ٿيو) جو جڏهن اوهان اهو ٻڌو ته مومن مرد ۽ مومن عورتون پنهنجي لاءِ سٺو گمان ڪن ها ۽ چون ها ته هي چئو ڪوڙو بهتان آهي. هي الله جل جلاله جي طرفان مومنن تي عتاب آهي ته اوهان اهڙي ڳالهه ٻڌنديئي ان کي ڪوڙو چئي ان جي ترديد چونه ڪئي؟ ان ۾ ترديد ۽ شڪ واري غلطي ڇو ڪيو؟ اوهان کي ته هڪدم چوڻو هو ”هي ڪوڙو ۽ کليل بهتان آهي اسين نه مڃينداسون“ بِأَنفُسِهِمْ ۾ هن طرف اشارو آهي ته مسلمان سڀ هڪ سر وانگر آهن هڪ تي الزام چڻ ته ٻين سڀني تي آهي. الله جل جلاله مسلمانن تي واجب ڪري ڇڏيو آهي ته جڏهن ٻڌن ته هڪڙي مسلمان تي بهتان هنيو پيو وڃي ته ان بهتان هڻندڙ کي ڪوڙو چئي ان جي ترديد ڪن. ”٣“ ”لَوْ لَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشَّهَدَاءِ فَأُولَٰئِكَ عِنْدَ اللَّهِ هُمُ الْكَاذِبُونَ“ ان تي چار شاهد چونه آندائون پوءِ جڏهن شاهد نه آندائون ته پوءِ اهي ئي الله وٽ ڪوڙا آهن. مطلب ته ثبوت کانسواءِ اهڙو بهتان هڻندڙ ڪوڙا، فاسق ۽ فاجر آهن. ”٤“

”وَلَوْ لَا فَضْلُ اللَّهِ عَلَيْكُمْ وَرَحْمَتُهُ فِي الدُّنْيَا وَالْآخِرَةِ لَمَسَّكُمْ فِيمَا أَفْضَئْتُمْ فِيهِ عَذَابٌ عَظِيمٌ“ جيڪڏهن اوهان تي دنيا ۽ آخرت ۾ الله جو فضل ۽ ان جي رحمت نه هجي ها ته جنهن ۾ اوهان مشغول رهيو ان جي ڪري اوهان تي وڏو عذاب پهچي ها.

(١) المراغي ص ٨٣ جز ١٨ جلد ٦ (٢) تنوير الازهان ص ٥٢ جلد ٣

(٣) القرطبي ص ٢٠٢ جلد ١٢ (٤) تفسير ابن ڪثير ص ٢٧٤ جلد ٣

هن ۾ انهن مومنن سان خطاب آهي جيڪي پهريان ٻڌڻ شرط ترديد ۾ اچي ويا کين ٻڌايو ٿو وڃي ته اوهان کي تردد ۽ شڪ ۾ پوڻ کان پوءِ ان ۾ مشغول رهڻ جي ڪري وڏو عذاب پهچي ها پر اوهان تي دنيا ۽ آخرت ۾ الله جو فضل ۽ ان جي رحمت هئي جنهن اوهان کي توبه جي توفيق ڏني ۽ عذاب کان بچي ويو. ”اِذْ تَلَقَّوْنَهُ بِالْاِسْتِكْمَرِ وَتَقُولُوْنَ بِاَفْوَاهِكُمْ مَّا لَيْسَ لَكُمْ بِهِ عِلْمٌ وَتَحْسَبُوْنَهُ هَيِّنًا وَهُوَ عِنْدَ اللّٰهِ عَظِيْمٌ“ جڏهن اوهان ان کي پنهنجين زبانن سان نقل ڪري رهيا هئو ۽ پنهنجن واتن سان اهو ڪجهه چئو پيا جنهن جو اوهان کي ڪوبه علم ناهي ۽ اوهان ان کي هلڪو سمجهو ٿا حالانڪ اهو الله وٽ وڏو آهي مطلب ته جنهن ڳالهه جو ڪو علم، ثبوت ۽ يقين نه اٿو ان کي به هلائيندا هڪ ٻئي کي ٻڌائيندا ٿا ڦرو ۽ اوهان ان کي هلڪو سمجهو ٿا پر اها الله جي پاڪ ذات وٽ ته وڏو معاملو آهي. جيڪا ڳالهه هڪ عام مسلمان جي لاءِ مناسب ناهي اها ڪنهن نبي سڳوري عليه الصلوة والسلام جي لاءِ ڪيئن مناسب هوندي ۽ جيڪا ڳالهه ڪنهن نبي سڳوري لاءِ مناسب نه آهي اها نبين جي سردار، الله جل شاناه جي حبيب عليه الصلوة والسلام لاءِ ڪيئن مناسب رهندي. الله جل شاناه کي اهو ڪم ڪڏهن به پسند ناهي. ”وَلَوْ لَا اِذْ سَمِعْتُمُوهُ قُلْتُمْ مَّا يَكُوْنُ لَنَا اَنْ نَّتَكَلَّمَ بِهٰذَا سُبْحٰنَكَ هٰذَا بُهْتَانٌ عَظِيْمٌ“ ۽ چونه هو جڏهن اوهان ان کي ٻڌو هو ته چئو ها اسان جي لاءِ مناسب ئي ناهي جو هيءَ ڳالهه ڪيون (يا الله) تنهنجي لاءِ پاڪائي آهي هي وڏو بهتان آهي. مطلب ته ٻڌندي ئي ان جي ترديد ڪيو ها ته اسين اهڙي ڪابه ڳالهه نه ڪنداسون هي وڏو بهتان آهي. ”يَعِظُكُمُ اللّٰهُ اَنْ تَعُوْذُوْا لِلّٰهِ اَبَدًا اِنْ كُنْتُمْ مُّؤْمِنِيْنَ وَبَيِّنُ اللّٰهُ لَكُمْ اَلَاٰتِ اللّٰهِ عَلِيْمٌ حَكِيْمٌ“ الله اوهان کي نصيحت ٿو ڪري ته جيڪڏهن مومن آهيو ته اهڙي ڳالهه وري هميشه نه ڪجو ۽ الله اوهان جي لاءِ آيتون کولي بيان ٿو ڪري ۽ الله ڄاڻندڙ، حڪمت وارو آهي مطلب ته اهڙي ڪابه حرڪت ٻيهر نه ڪجو الله جل شاناه اوهان جي لاءِ آيتون کولي بيان فرمايون آهن جن ۾ حد قذف ۽ توبه قبول ڪرڻ جو بيان آهي ۽ اهو هر شيءِ کي وڌيڪ ڄاڻندڙ آهي اوهان جي دلي پيشيماني ان کي علم ۾ آهي تڏهن ته اوهان جي توبه قبول ڪيائين ۽ ان جي حڪمت جي تقاضا هئي ته تهمت ۾ شريڪ ٿيندڙن کي حد قذف لڳائي وڃي. سا لڳائي وئي اهو وڏي حڪمت وارو آهي.

تهمت هڻڻ جي سزا

ياد رکڻ گهرجي ته ڪنهن به مسلمان مومن تي تهمت هڻڻ برو عمل ۽ بچڙو فعل آهي دنيا ۾ تهمت هڻندڙ کي اسي ۸۰ دُرڻ جي سزا ڏني ويندي پر آخرت ۾ به ان

جو حال برو رهندو. محدث طبراني حضرت حذيفه رضي الله عنه کان روایت آندي آهي ته رسول الله صلى الله عليه وسلم جن فرمايو ”كَذَّبَ الْمُحْصَنَةَ يَهْدِمُ عَمَلَ مِائَةِ سَنَةٍ.“
 ”١“ پاڪدامن عورت تي تهمت هڻڻ سو سال جي عمل کي ختم ڪري ٿي ڇڏي.
 ”إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ“ بلاشڪ جيڪي هي ڳالهه پسند ڪن ٿا ته ايمان وارن ۾ بيحيائي پکڙجي انهن جي لاءِ دنيا ۽ آخره ۾ دردناڪ عذاب آهي ۽ الله ڄاڻي ٿو ۽ اوهان نه ٿا ڄاڻو. مطلب ته اهي گهرن ٿا ته اهو بهتان وارو واقعو مشهور ٿيندو ته نتيجو اهو نڪرندو ته ماڻهو سمجهندا ته مسلمانن ۾ بيحيائي عام آهي جڏهن سندن نبي عليه الصلوة والسلام جي اهليه جو (معاذ الله ثم معاذ الله) اهو حال آهي ته ٻيا ڪهڙي حال ۾ هوندا. ان ڳالهه کي پسند ڪندڙ جي لاءِ دنيا ۽ آخرت ۾ دردناڪ عذاب آهي ۽ الله سڀ ڪجهه ڄاڻي ٿو اوهان نه ٿا ڄاڻو. ”وَكُلُوا فَاذْكُرُوا اللَّهَ عَمَلَكُمْ وَرَحْمَتُهُ وَأَنَّ اللَّهَ زَوْفٌ رَحِيمٌ“ ۽ جيڪڏهن اوهان تي الله جو فضل ۽ ان جي رحمت نه هجي ها ۽ بلاشڪ الله باجهارو، مهربان آهي (ته اوهان جاهل هجڻ ۽ بري عمل جي ڪري هلاڪ ٿي وڃو ها) (١) پر ان جي مهربانيءَ سان اوهان عذاب کان بچي ويا ۽ توبه ڪري تباهيءَ کان محفوظ رهيا.

فائدا:

مذڪوره ڪجهه آيتن مان هي فائدا حاصل ٿين ٿا.

١: ”عُصْبَةٌ مِّنْكُمْ“ (اوهان مان هڪ ٽولو آهن) مان واضح ٿيو ته امر المؤمنين سيده عائشه صديقہ رضي الله عنها تي تهمت ۽ بهتان هڻندڙ به ظاهر ۾ ڪلمو پڙهندڙ مسلمان سڏائيندڙ هئا جيئن اڄ تائين ان امان رضي الله عنها کي برو سمجهندڙ شيعا به پاڻ کي مومن ۽ حضرت علي رضي الله عنه جو محب سڏائيندڙ آهن پر جيئن انهن بهتان هڻندڙن جي ڪلمي پڙهڻ تي اعتبار نه هو تيئن هنن جي جبار سڏائڻ کي ڪا اهميت ناهي نه انهن جي مڪر ۾ ڪو مسلمان اچي.

٢: ”وَلَوْ لَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنفُسِهِمْ خَيْرًا“ (۱) ۽ ڇو نه جڏهن اوهان اهو (واقعو) ٻڌو هو ته مومنن ۽ مومنيائين پنهنجي سرن ۾ ڀلائي جو گمان ڇوڏ ڪيو) مان واضح ٿيو ته مومنن ۽ مومنيائين جي ماءُ تي بهتان ڄڻ ته سندن سرن تي آهي ۽ جڏهن مومن جي لاءِ اهو حڪم آهي ته اهي امر المؤمنين ۾ ڀلائي جو گمان رکن ته نبي پاڪ عليه الصلوة والسلام جن ته يقيناً ڀلو خيال فرمايو هوندو ۽ اهوئي

سبب آهي جو پاڻ فرمايو هيائون ته: مون کي پنهنجي اهل ۾ ڀلائيءَ کان سواءِ ڪوبه علم نه آهي يعني ان ۾ ڀلائي ئي ڀلائي آهي. برائي قطعاً نه آهي.

٢: ”وَلَوْلَا فَضْلُ اللَّهِ عَلَيْكُمْ وَرَحْمَتُهُ“ (۽ جيڪڏهن اوهان تي الله جو فضل ۽ ان جي رحمت نه هجي ها) کي هن واقعي جي ذڪر ۾ به پيرا آڻڻ مان واضح ٿيو ته مومن جي ماءُ تي بهتان هڻندڙن تي دنيا ۾ ئي سخت عذاب اچي ها پر الله جي فضل ۽ رحمت جي ڪري ۽ انهن کي ڏرن لڳڻ کان سندن توبه ڪرڻ جي ڪري کين دنيا ۾ عذاب نه ٿيو اڄ ڪلھ به جيڪي (شيعا) نبي پاڪ عليه الصلوة والسلام جي پاڪ گهروارين کي برو سمجهن ۽ چون ٿا انهن جي لاءِ به آخرت ۾ وڏو عذاب تيار آهي.

٤: ”يَعْظِمُ اللَّهُ أَنْ تَعُودُوا لِلْإِلَهِ أَبَدًا“ (الله اوهان کي نصيحت ٿو ڪري ته وري هميشه جي لاءِ اهڙي ڳالهه نه ڪجو) مان ثابت ٿيو ته سچو مومن ۽ پڪو مسلمان نبي پاڪ عليه الصلوة والسلام جي ازواج مطهرات لاءِ ڪڏهن به بري ذهنيٽ نه رکندو ۽ بري ذهنيٽ رکڻ وارو مومن ئي نه ٿو سگهي.

يَا أَيُّهَا الَّذِينَ آمَنُوا لَا تَتَّبِعُوا خُطَوَاتِ الشَّيْطَانِ وَمَنْ يَتَّبِعْ

اي ايمان وارو! نه هلو وڪن شيطان جي تي ۽ جيڪو تابعداري ڪري ٿو

خُطَوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ وَلَوْلَا فَضْلُ اللَّهِ

شيطان جي وڪن جي پوءِ بيشڪ اهو امر ڪري ٿو بيهيائيءَ جو ۽ برائيءَ جو ۽ جيڪڏهن نه هجي الله جو فضل

عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا وَلَكِنَّ اللَّهَ

۽ ان جي رحمت اوهان تي ته نه پاڪ صاف ٿئي ها اوهان مان ڪو هڪڙو هميشه ۽ پر الله ٿو

يُزَكِّي مَنْ يَشَاءُ وَاللَّهُ سَمِيعٌ عَلِيمٌ ﴿٣١﴾ وَلَا يَأْتِلِ أُولُو الْفَضْلِ

پاڪ صاف رکي جنهن کي گهري ۽ الله ٻڌندڙ، ڄاڻندڙ آهي ۽ نه قسم کڻڻ صاحب فضل جا

مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمُسْكِينِ وَالْمُهَاجِرِينَ

اوهان مان ۽ گنجائش جا هي ته (نه) ڏيندا مائٽن کي ۽ مسڪينن کي ۽ هجرت ڪندڙن کي

فِي سَبِيلِ اللَّهِ وَلِيَعْفُوا وَلِيَصْفَحُوا أَلَا تَحِبُّونَ أَنْ يَغْفِرَ اللَّهُ

الله جي وات ۾ ۽ جڳائي ته معاف ڪن ۽ درگذر ڪن ڇا نه ٿا پسند ڪيو هي ته بخشي الله

لَكُمْ وَاللَّهُ غَفُورٌ رَحِيمٌ ﴿٣١﴾ إِنَّ الَّذِينَ يَرْمُونَ الْمُحْصَنَاتِ

اوهان کي ۽ الله بخشتار، مهربان آهي بلاشڪ جيڪي تهمت هڻن ٿا پاڪدامن،

الْغَفْلَتِ الْمُؤْمِنَاتِ لُعْنُوا فِي الدُّنْيَا وَالْآخِرَةِ وَلَهُمْ عَذَابٌ

بي خبر مومنياڻين تي لعنت ڪيا ويا دنيا ۽ آخرت ۾ ۽ انهن جي لاءِ عذاب

عَظِيمٌ ﴿٣٢﴾ يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ

وڏو آهي ان ڏينهن جو شاهدي ڏينديون انهن تي زبانون انهن جون ۽ هٿ انهن جا ۽ پير انهن جا

بِمَا كَانُوا يَعْمَلُونَ ﴿٣٣﴾ يَوْمَئِذٍ يُوفِّيهِمُ اللَّهُ دِينَهُمُ الْحَقَّ وَيَعْلَمُونَ

انهن (عملن) جي جيڪي ڪندا هئا ان ڏينهن پورو بدلو ڏيندو الله انهن کي سندن دين سچي جو ۽ پڪ ڄاڻندا ته

أَنَّ اللَّهَ هُوَ الْحَقُّ الْمُبِينُ ﴿٣٤﴾ الْخَبِيثَاتُ لِلْخَبِيثِينَ وَالْخَبِيثُونَ

بلاشڪ الله اهوئي سچو پتري ڪرڻ وارو آهي پليد عورتون پليد مردن جي لاءِ آهن ۽ پليد مرد

لِلْخَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَٰئِكَ

پليد عورتن جي لاءِ آهن ۽ پاڪ عورتون پاڪ مردن جي لاءِ آهن ۽ پاڪ مرد پاڪ عورتن جي لاءِ آهن اهي

مُبَرَّرُونَ مِمَّا يَقُولُونَ لَهُمْ مَغْفِرَةٌ وَرِزْقٌ كَرِيمٌ ﴿٣٥﴾

پاڪ آهن ان کان جيڪو چون ٿا انهن جي لاءِ بخشش ۽ رزق پلو آهي.

تفسير

مذڪوره آيتن ۾ بهتان ۽ تهمت هڻڻ جو بيان هو ۽ جڏهن ته اهو شيطاني طريقو

آهي تڏهن هنن آيتن جي شروعات ۾ شيطان جي وڪن تي هلڻ کان روڪيو ويو آهي. فرمان عالي شان آهي ”يَا أَيُّهَا الَّذِينَ آمَنُوا لَا تَتَّبِعُوا خُطَوَاتِ الشَّيْطَانِ“ اي ايمان وارو! شيطان جي وڪن تي نه هلو. مقصد ته ان جي رستي ۽ طريقي کي اختيار نه ڪيو ۽ نه مومن ۾ برائي پکيڙڻ وارين سازشن تي عمل ڪيو. ”وَمَنْ يَتَّبِعْ خُطَوَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ“ ۽ جيڪو شيطان جي وڪن تي هلندو ته پوءِ اهو (شيطان) ته بلاشڪ بيحيائيءَ ۽ برائيءَ جو امر ڪندو آهي يعني ان جي وڪن تي هلندڙ ته بيحيائيءَ ۽ برائيءَ کان بچي نه سگهندو چو ته اهو چوندو ئي برا ۽ بي حيائيءَ وارا ڪم آهي. ”وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا“ ۽ جيڪڏهن اوهان تي الله جو فضل ۽ ان جي رحمت نه هجي ها ته اوهان مان ڪوبه هميشه جي لاءِ پاڪ صاف نه رهي ها. يعني اها اوهان تي الله جي مهرباني ۽ ان جي رحمت آهي جنهن اوهان کي توبه جي توفيق ڏني ۽ ان توبه جي ذريعي گناهه مٽايا ويندا آهن جيڪڏهن اهو ايتري مهرباني نه ڪري ها ته اوهان مان ڪوبه گناهه جي گندگيءَ کان پاڪ صاف نه رهي ها ۽ ان جو نتيجو اهو هو ته الاهي عذاب ۾ مبتلا ٿين ها. ”وَلَكِنَّ اللَّهَ يُزَكِّي مَنْ يَشَاءُ“ (۽ الله جنهن کي گهري ٿو پاڪ صاف بنائي ٿو) مطلب ته الله جل شانہ جنهن کي پاڪ صاف بنائي ان جي مرضي آهي پنهنجن ٻانهن کي توبه جي توفيق ڏئي انهن کي منافقيءَ ۽ بري سوچ کان پاڪ ڪندو آهي. ”وَاللَّهُ سَمِيعٌ عَلِيمٌ“ ۽ الله ٻڌندڙ، ڄاڻندڙ آهي يعني جيڪو ڪجهه اوهان تهنن هڻڻ ۽ برائي پکيڙڻ جي لاءِ زبان سان چئو پيا الله اهو سڀ ڪجهه ٻڌندڙ آهي ۽ جيڪو ڪجهه ان معاملي ۾ ڪيو ٿا ڄاڻندڙ آهي. اهو اوهان کي ان جو بدلو ڏيندو هن ۾ کين توبه ۾ اخلاص ۽ وس آهر گناهه کان بچاءُ وٺڻ جي لاءِ حڪم ڪيو ويو آهي. ”۱“

”وَلَا يَأْتِلْ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلَا يُصَفَّحُوا إِلَّا تَحِبُّوا أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ“ ۽ اوهان مان فضل ۽ ڪشادگيءَ جا صاحب قسم نه کڻن ته قربت وارن ۽ مسڪينن ۽ الله جي واٽ ۾ هجرت ڪندڙن کي (نه) ڏيندا ۽ جڳائي ٿو ته معاف ڪن ۽ درگذر فرمائين ڇا اوهان پسند نه ٿا ڪيو ته الله اوهان کي بخش فرمائي ۽ الله بخشڻهار، مهربان آهي مطلب ته مالدار ۽ وسعت وارا قربتدارن، مسڪينن ۽ في سبيل الله هجرت ڪندڙن کان خير خيرات روڪڻ جو قسم نه کڻن، جيڪڏهن انهن کان ڪا غلطي ٿي آهي ته

هي ان کي معاف ڪن ۽ انهن جي غلطيٰ کان درگذر ڪن ڇا اوهان اها ڳالهه پسند نه ٿا ڪيو ته الله جيڪو بخشڻهار، مهربان آهي اوهان کي بخش ڪري.

شان نزول:

مفسرن سڳورن لکيو آهي ته: هيءُ آيت حضرت ابوبڪر صديق رضي الله عنه جي متعلق نازل ٿي. فضل ۽ ڪشادگيءَ جو صاحب حضرت ابوبڪر صديق رضي الله عنه آهي جڏهن سيده عائشه صديقہ رضي الله عنها تي تهمت ۽ بهتان هنيو ويو ته ان ڳالهه کي ماڻهن ۾ بيان ڪرڻ جي غلطيٰ (حضرت) مسطح بن اثاثه کان ٿي هئي حضرت ابوبڪر رضي الله عنه جو ماسات هجڻ سان گڏ سندس خاندان ۾ رهندڙ هو ۽ پاڻ ان جي هر طرح مالي مدد ڪندو هو ان جڏهن تهمت واري ڳالهه ۾ غلطيءَ سان حصو ورتو حالاتڪ مسڪينن، مهاجرن مان هو تڏهن حضرت ابوبڪر سندس مالي مدد نه صرف رڳو ڪي ڇڏي پر قسم ڪيائين ته سندس هميشه جي لاءِ مدد نه ڪندو. ان جي متعلق هيءُ آيت نازل ٿي. عبد بن حميد ۽ ابن المنذر حضرت قتاده کان اهو شان نزول بيان ڪندي لکيو آهي ته: پوءِ نبي پاڪ عليه الصلوة والسلام جن حضرت ابوبڪر رضي الله عنه کي سڏي هيءُ آيت پڙهي ٻڌائي ۽ فرمايائون ته: ڇا تون اها ڳالهه پسند نه ٿو ڪرين ته الله جل شانہ توکي بخشي، عرض ڪيائين ته ”هاڻو“ (اها ڳالهه ته بلڪل پسند آهي) پاڻ فرمايائون ته ”فَاعْفُ عَنْهُ وَتَجَاوَزْ“ پوءِ ان کي معاف ڪري ۽ ان کان درگذر فرمائ. حضرت ابوبڪر صديق رضي الله عنه عرض ڪيو ته: جيئن ان کي اڳ ۾ نوازيندو هوس اڄ کان پوءِ به کيس ان طرح نوازيندو رهندس. ”١“

”إِنَّ الَّذِينَ يَرْمُونَ الْمُحْصَنَاتِ الْغَافِلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ وَلَهُمْ عَذَابٌ عَظِيمٌ“ بيشڪ جيڪي پاڪدامن، بي خبر، مومنيائين تي تهمت هڻن ٿا دنيا ۽ آخرت ۾ لعنت ڪيا ويا ۽ انهن جي لاءِ وڏو عذاب آهي. حضرت سعيد بن جبیر رضي الله عنه فرمايو آهي ته ان مان مراد خصوصاً اهي آهن جن سيده عائشه رضي الله عنها تي بهتان هنيو هو. اها پاڪدامن، الزام لڳايل گناهه کان بلڪل بي خبر، پڪي مومنيائي هئي الزام هڻندڙن منافقن جي لاءِ دنيا ۽ آخرت ۾ لعنت ۽ وڏو عذاب آهي. ”يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ“ ان ڏينهن انهن تي سندن زبانون، ۽ سندن هٿ ۽ سندن پير انهن (عملن) جي شاهدي ڏيندا جيڪي ڪندا هئا مطلب ته بهتان ۽ تهمت هڻندڙن مان هڪ ٻئي جون زبانون ۽ هڪ ٻئي جا هٿ ۽ پير هڪ ٻئي تي ان تهمت هڻڻ واري بري عمل جي شاهدي ڏيندا. ”٢“

”يَوْمَئِذٍ يُؤْفِقُهُمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ“ ان دينهن الله کين سندن سچي دين جو پورو پورو بدلو ڏيندو ۽ يقين ڪندا ته بلاشڪ الله هي سچو کولي بيان ڪندڙ آهي. مطلب ته جڏهن زبانون، هٿ ۽ پير شاهدي ڏيندا ته بانهن کي سندن دين سچي جي مطابق پورو پورو بدلو ڏنو ويندو ۽ ان دينهن يقين سان ڄاڻندا ته الله سچو، ظاهر آهي ۽ جيڪو پاڻ فرمايائين اهو به سچ آهي. ”الْحَبِيثَاتُ لِلْحَبِيثِينَ وَالْحَبِيثُونَ لِلْحَبِيثَاتِ وَالطَّيِّبَاتُ لِلطَّيِّبِينَ وَالطَّيِّبُونَ لِلطَّيِّبَاتِ أُولَئِكَ مُبَرَّءُونَ مِمَّا يَقُولُونَ لَهُمْ مَغْفِرَةٌ وَرِزْقٌ كَرِيمٌ“ پليد عورتون پليد مردن لاءِ آهن ۽ پليد مرد پليد عورتن جي لاءِ آهن ۽ پاڪ عورتون پاڪ مردن جي لاءِ ۽ پاڪ مرد پاڪ عورتن جي لاءِ آهن اهي ان کان پاڪ آهن جيڪي چون ٿا انهن جي لاءِ مغفرت ۽ پلو رزق آهي. يعني زاني عورتون زاني مردن جي لاءِ ۽ زاني مرد زاني عورتن جي لاءِ، مخصوص آهن اهي هڪ ٻئي کي پسند ڪندا آهن ۽ اهوئي سندن شادي جو ذريعو بنجن ٿا آهن. جيئن مشاهدو شاهد آهي ۽ پاڪ عورتون پاڪ مردن جي لاءِ ۽ پاڪ مرد پاڪ عورتن جي لاءِ مخصوص آهن. جڏهن عام اهو حال آهي ته حضرت نبي پاڪ عليه الصلوة والسلام جن جيڪي نه صرف پاڻ پاڪن پاڪ آهن پر پاڪ بنائيندڙ به آهن سندن محبوب گهر واري يقيناً اهڙو غلط ذهن نه رکيو هوندو. حضور پرنور عليه الصلوة والسلام جن اطيبي الطيبين آهن ته سندن اهليه سيده عائشه اطيبة الطهيات آهي ۽ اها ان بهتان کان بالڪل پاڪ صاف آهي جيڪو چوڻ وارا چون پيا انهن جي لاءِ مغفرت ۽ بهشت وارو پلو رزق آهي.

مذهبي غيرت جي پڪائي

طبرستان جي علائقي ۾ حسن بن زياد نالي هڪ وڏو رئيس هوندو هو جيڪو متصوف نيڪيءَ جو امر ڪندڙ ۽ بدن تي صوف جو ڪپڙو ڏيکيندڙ هو ۽ هر سال بغداد ۾ رهندڙن اصحابن سڳورن رضي الله عنهم جي اولاد تي خرچ ڪرڻ لاءِ ويهه هزار دينار موڪليندو هو هڪ ڀيري سندس محفل ۾ علوي سڏائيندڙ شيعو آيو ۽ ان حضرت عائشه صديقہ رضي الله عنها جو قباحت سان ذڪر ڪيو. ان غيرتمند، رئيس پنهنجي غلام کي حڪم ڪيو ته هن کي تلوار سان قتل ڪري ڇڏ. اتي موجود علوي سڏائيندڙن شيعن کيس عرض ڪيو ته: هي اسان جو آهي. ان فرمايو (معاذ الله) هن نبي پاڪ عليه الصلوة والسلام تي طعني زني ڪئي آهي جيڪڏهن عائشه خراب آهي ته ان کي نڪاح ۾ رکندڙ به (معاذ الله) خراب سمجهيو ويندو ۽ الله جل شانہ جو حبيب عليه الصلوة والسلام پاڪ آهي ان جي ڪري عائشه به پاڪ آهي

۽ ان کي خراب سمجھندڙ کي زنده رهڻ جو حق ناهي پوءِ وري غلام کي فرمايائين ته قتل ڪريس پوءِ غلام ان کي قتل ڪري ڇڏيو. ”۱“

اڄ جي مسلمانن کي به ان طرح مذهبي غيرت رکڻ ضروري آهي جيڪو نبي پاڪ عليه الصلوٰه والسلام جي ذات پاڪ يا سندن ازواج مطهرات رضي الله عنهن جي بي ادبي ڪري يا وس واک هوندي ٻڌي اهو بي ايمان آهي مذهبي غيرت ضروري آهي ۽ مسروق راوي جڏهن حضرت عائشه رضي الله عنها کان ڪاروايت ڪندو هو ته فرمائيندو هو. مون کي اها حديث صديق جي نياڻيءَ صديقه، رسول الله صلى الله عليه وسلم جن جي حبيب، ٻڌائي آهي جنهن جي پاڪدامني آسمان کان نازل ڪئي وئي آهي. سیده عائشه جي دنيا تان رحلت کي قريب وقت ۾ حضرت عبدالله بن عباس رضي الله عنهما سندس خدمت ۾ پهتو ته پاڻ الله جل شانہ جي خوف ۾ پريشان هئي حضرت ابن عباس محسوس ڪندي فرمايو ته: پريشان نه ٿي، تون مغفرت ۽ ڀلي رزق کي پهچي رهي آهين ان بشارت جي خوشيءَ ۾ سیده تي بيهوشيءَ جي حالت طاري ٿي وئي. پاڻ فرمائيندي هئي ته مون کي ڪي اهڙيون خوبيون عطا ڪيون ويون آهن جيڪي ٻئي ڪنهن به عورت کي نه عطا ٿيون آهن. (۱) جبريل منهنجي صورت پنهنجي هٿ ۾ کڻي حبيب پاڪ عليه الصلوٰه والسلام جن جي خدمت ۾ نازل ٿيو ۽ کين پيغام الاهي پهچايائين ته هن سان شادي ڪيو. (۲) مان سندن ڪناري گهر واري هيس ٻئي ڪنهن به ڪناري عورت سان سندن شادي نه ٿي هئي. (۳) سندن دنيا تان (ظاهري) رحلت جنهن وقت ٿي هئي ته سندن منهن، مٿو مبارڪ منهنجي هنج ۾ هو. (۴) سندن مزار به منهنجي گهر واري ڪمري ۾ آهي. (۵) ۽ مون کان سواءِ ڪنهن به گهر واريءَ سان گڏ هوندي مٿن وحي نازل نه ٿيو هو. (۶) منهنجي پاڪدامني آسمان کان نازل ٿي (۷) مان پاڪ مڙس وٽ پاڪ عورت آيس (۸) مون سان مغفرت ۽ ڀلي رزق جو وعدو ڪيل آهي. ”۲“

فائدا:

مذڪوره آيتن مان هي فائدا به ذهن ۾ اچن ٿا.

- ۱: سیده عائشه صديقه رضي الله عنها جي پاڪدامنيءَ جي لاءِ نازل ڪيل آيتن مان واضح ٿيو ته سائن نهايت پاڪدامن، عفيفه مٿس لڳايل الزام کان بالڪل بي خبر ۽ آزاد هئي.
- ۲: ”لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُم“ (ان کي پنهنجي لاءِ برو نه سمجهو

بلڪ اهو اوهان جي لاءِ ڀلو آهي) مان واضح ٿيو ته منافقن جي طرفان مشهور ڪيل تهمت ۽ بهتان حضرت سيدة عائشه صديقه رضي الله عنها جي عفت ۽ تقدس سان گڏ ان جي اعلى عقل ۽ فهم جي ڪمالات کي روشن ڪري ڇڏيو ان ۾ سيده جي بهتري ۽ ڀلائي هئي. ان کان وڌيڪ ڀلائي ڪيئن ٿيندي جو رب العزة جل شانہ قرآن پاڪ ۾ سندس پاڪدامنيءَ کي ڏهن آيتن ۾ بيان ڪيو ۽ اهي قيامت تائين تلاوت ٿينديون رهنديون ته سيده جي پاڪدامنيءَ جو ذڪر به هلندو رهندو.

سيده عائشه جون ڀلايون

ام المؤمنين سيده عائشه رضي الله عنها نهايت شاندار عورت آهي جنهن جو شان قرآن پاڪ ۾ آيو، سندس فقيهانہ، عالمانہ تحقيقات ۽ فاضلانہ تقرير کي ٻڌي ۽ ڏسي حضرت موسیٰ بن طلحة رضي الله عنه فرمايو ته: مون صديقه عائشه جهڙو فصيح ۽ بليغ ڪوبه نه ڏٺو. ”١“

علامہ قرطبي لکيو آهي ته سيدنا يوسف علي نبينا وعليه الصلوٰۃ والسلام جن تي تهمت لڳائي وئي ته الله جل جلاله هڪ ننڍڙي ٻار کي ڳالهائڻ جي طاقت ڏئي ان کان سندس پاڪدامني بيان ڪرائي ۽ سيده مريم رضي الله عنها تي تهمت لڳائي وئي ته الله جل جلاله سندس ننڍڙي پٽ کان ڳالهائي سندس پاڪدامني بيان ڪرائي پر جڏهن نبي پاڪ عليه الصلوٰۃ والسلام جي اهليه سيده عائشه تي تهمت لڳائي وئي ته الله جل شانہ قرآن ڪريم جون آيتون نازل ڪري سندس پاڪدامني پاڻ بيان ڪئي ۽ سيده جيڪي پنهنجون خصوصيتون بيان فرمايون آهن سي ڪجهه تفسير ۾ لکي آيا آهيون پر انهن ۾ هي به مذڪور آهي ته: نبي پاڪ عليه الصلوٰۃ والسلام جي ذات پاڪ جڏهن منهنجي گهر ۾ مدفون آهن ته ملائڪ منهنجي گهر کي پنهنجن پرن سان ڏيکيو بيٺا آهن ۽ مان سندن خليفي ۽ صديق جي نياڻي آهيان. ”٢“

٣: ”وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا“ (۽ اوهان مان فضل ۽ ڪشادگيءَ جا صاحب قسم نه کڻن ته اهي (نه) ڏيندا) مان واضح ٿيو ته الله جل جلاله اصحاب ڪرام رضي الله عنهم کي اعلى اخلاق جي تعليم سان نوازيو آهي هڪ طرف جن ماڻهن کان لغزش ٿي هئي انهن کي حد قذف سان گڏ توبه جي توفيق ۽ آئنده جي لاءِ پاڻ کي سڌارڻ جي هدايت ڪئي وئي ته ٻئي طرف ٻين کي طبعي رنج ۽ ملال جي باوجود معاف ڪرڻ، درگذر فرمائڻ ۽ خير خيرات جاري رکڻ جي رهنمائي ڪئي وئي آهي.

يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّىٰ

اي ايمان وارو! نه داخل ٿيو گهرن ۾ سواء گهرن پنهنجي تانجو

تَسْتَأْنِسُوا وَتُسَلِّمُوا عَلَىٰ أَهْلِهَا ۚ ذَٰلِكُمْ خَيْرٌ لَّكُمْ لَعَلَّكُمْ

موڪل ونو ۽ سلام چئو انهن ۾ رهڻ وارن تي اهو پلو آهي اوهان جي لاءِ مَن اوهين

تَذَكَّرُونَ ﴿٢٥﴾ فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ

نصيحت ونو پوءِ جيڪڏهن نه لهو انهن ۾ ڪو هڪڙو پوءِ نه داخل ٿيو انهن ۾ تانجو

يُؤْذَنَ لَكُمْ ۖ وَإِنْ قِيلَ لَكُمْ ارْجِعُوا فَارْجِعُوا ۚ هُوَ أَزْكَىٰ

موڪل ڏني وڃي اوهان کي ۽ جيڪڏهن چيو وڃي اوهان کي ته موٽي وڃو ته پوءِ موٽي وڃو اهو صاف آهي

لَكُمْ ۖ وَاللَّهُ بِمَا تَعْمَلُونَ عَلِيمٌ ﴿٢٦﴾ لَيْسَ عَلَيْكُمْ

اوهان جي لاءِ ۽ الله جيڪي ڪيو ٿا وڌيڪ ڄاڻندڙ آهي ناهي اوهان تي

جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَّكُمْ ۚ

گناهه هي ته داخل ٿيو گهرن ۾ جيڪي ناهن رهيل انهن ۾ سامان اوهان جو آهي

وَاللَّهُ يَعْلَمُ مَا تَبْدُونَ وَمَا تَكْتُمُونَ ﴿٢٧﴾

۽ الله ڄاڻي ٿو جيڪي ظاهر ڪيو ٿا ۽ جيڪي لڪايو ٿا.

تفسير:

اڳين آيتن ۾ بيحيائيءَ ۽ برائيءَ کان روڪڻ جي لاءِ انهن سان متعلقه جرائر جي سزائن جو ذڪر ۽ دليل کان سواءِ ڪنهن تي تهمت لڳائڻ جي مذمت جو بيان هو ۽ هنن آيتن ۾ انهن بيحيائيءَ ۽ برائيءَ جي ڪمن کان تحفظ حاصل ڪرڻ جا احڪام جاري ڪيا ويا آهن. ارشاد ايزدي آهي: ”يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ

بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا ذَٰلِكُمْ خَيْرٌ لَّكُمْ لَعَلَّكُمْ تَذَكَّرُونَ“ اي ايمان وارو! پنهنجن گهرن کانسواء پين گهرن ۾ تيستائين داخل نه ٿيو جيستائين موڪل ونو ۽ ان ۾ رهڻ وارن تي سلام ورايو اهو اوهان جي لاءِ ڀلو آهي مان اوهان نصيحت ونو. مطلب ته ڪنهن جي گهر ۾ ان جي موڪل ڏيڻ کانسواءِ نه وڃو. موڪل ملي ته اتي رهندڙن تي سلام چئو. اوهان لاءِ اهو ڀلو آهي مان اوهان نصيحت ونو هي قرآن پاڪ ۾ بيان ڪيل معاشرت جي آداب جو اهم باب آهي پر افسوس اهو آهي ته مسلمان ان کان بالڪل غافل ۽ بي توجه آهن. ”فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَىٰ لَكُمْ وَاللَّهُ بِمَا تَعْمَلُونَ عَلِيمٌ“ پوءِ جيڪڏهن انهن (گهرن) ۾ ڪو هڪڙو نه لهو ته جيستائين اوهان کي موڪل ڏني وڃي انهن ۾ داخل نه ٿيو ۽ جيڪڏهن اوهان کي چيو وڃي ته موٽي وڃو ته موٽي وڃو اهو اوهان جي لاءِ وڌيڪ پاڪ صاف آهي ۽ اوهان جيڪو ڪيو ٿا الله (ان کي) وڌيڪ ڄاڻندڙ آهي يعني جيڪڏهن اهو معلوم ٿئي ته گهر ۾ ڪير به ناهي انهيءَ گهر ۾ اندر نه وڃو چو ته پراڻو گهر پراڻي ملڪيت آهي پئي کي ان ۾ هٿ چراند جو ڪو حق نه آهي خبر نه آهي ته اجازت کانسواءِ وڃڻ جي ڪري ڪهڙا جهيڙا جهڳڙا درپيش اچن ها صراحةً يا ڪنايهً اجازت هجي ته وڃڻ ۾ ڪا منع ناهي ”١“ ۽ جيڪڏهن اوهان کي چيو وڃي ته موٽي وڃو ته ان موٽي وڃڻ کي برو نه سمجهو موٽي وڃو ڪڏهن ڪڏهن انسان جي طبيعت ڪنهن کي ملڻ قبول نه ڪندي آهي يا اچڻ وارو ڪا اهڙي ڳالهه ڪرڻ گهري ٿو جيڪا گهر ڏئين کي پسند ناهي ته ڪهڙي ضرورت آهي جو خواهه خواهه ان تي بارينجو بهتر آهي ته واپس هليا وڃو ڪنهن جي مٿان بار نه بنجو اهڙي طرح بار بنجڻ سان تعلقات صاف نه ٿا رهن ۽ جيڪي به اوهان عمل ڪيو ٿا الله جل شانها هي وڌيڪ ڄاڻندڙ آهي اوهان جا دلي توڙي بدني اعمال ان کان لڪل ناهن ۽ ان پنهنجي علم محيط سان سڀني امرن جي رعايت ڪندي اوهان کي هي احڪام ڏنا آهن. ”لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَّكُمْ وَاللَّهُ يَعْلَمُ مَا تُبْدُونَ وَمَا تَكْتُمُونَ“ اوهان تي ان ۾ ڪو گناهه ناهي جو نه رهڻ وارن گهرن ۾ داخل ٿيو انهن ۾ اوهان جو سامان آهي ۽ الله (اهو سڀ ڪجهه) ڄاڻي ٿو جيڪو ظاهر ڪيو ٿا ۽ جيڪو لڪايو ٿا. ان اوهان جي ظاهري ڪليل ۽ لڪل حالات جي لحاظ سان هي احڪام جاري فرمايا آهن جن مان مقصد آهي ته فتنن ۽ فساد جي داخل

ٽيڻ جون سڀ جايون بند ڪيون وڃن.

فائدا:

مذڪوره آيتن مان هي فائدا حاصل ٿين ٿا.

۱. ”يَا أَيُّهَا الَّذِينَ آمَنُوا“ (اي ايمان وارو!) آيت ۾ ته بظاهر خطاب مردن سان آهي پر عورتون به ان حڪم ۾ داخل آهن جيئن عام قرآن پاڪ جي احڪام ۾ خطاب مردن کي هوندو آهي پر عورتون به ان ۾ داخل هونديون آهن اهوئي سبب هو جو اصحابن سڳورن رضي الله عنهم جون عورتون جيڪڏهن ڪنهن جي گهر وڃڻ گهرنديون هيون ته اول گهر ڏٺين کان اجازت طلب ڪنديون هيون حضرت بيبي ام اياس رضي الله عنها فرمايو ته اسين چار عورتون ام المومنين سيده عائشه صديقه رضي الله عنها وٽ گهڻو وينديون هيون سين پر گهر ۾ وڃڻ کان اول اجازت وٺنديون هيوسين جڏهن اجازت ملندي هئي تڏهن اندر داخل ٿينديون هيون سين. ”۱“

۲: ان ئي آيت جي عموم سان معلوم ٿيو ته ڪنهن ٻئي شخص جي گهر ۾ وڃڻ لاءِ موڪل وٺڻ جو حڪم عام آهي ۽ مرد، عورت، محرم، غير محرم سڀني کي شامل آهي مرد ڪنهن مرد وٽ وڃي يا عورت ڪنهن عورت وٽ وڃي سڀني کي موڪل وٺڻ واجب آهي اهڙي طرح جيڪڏهن ڪو ماڻهو پنهنجي ماءُ يا پيءُ يا ٻيءَ محرم عورت وٽ وڃڻ گهري ته اجازت وٺي وڃي. امام مالڪ موطا ۾ مرسل سند سان عطا بن يسار کان روايت آندي آهي ته هڪ شخص رسول الله صلى الله عليه وسلم جن کان عرض ڪري پڇيو ته: ڇا مان پنهنجي ماءُ وٽ وڃڻ وقت به موڪل وٺي پوءِ اندر وڃان؟ پاڻ فرمايائون ته ”هاڻو“ ان عرض ڪيو ته يا رسول الله! مان ته پنهنجي والده سان ئي گڏ رهان ٿو. پاڻ فرمايائون ته ”پوءِ به موڪل وٺڻ کان سواءِ گهر ۾ نه وڃجان“ ان وري عرض ڪيو ته: مان ته هروقت ان جي خدمت ۾ رهان ٿو پاڻ فرمايائون ته ”پوءِ به اجازت وٺڻ کان سواءِ نه وڃ ڇا توکي هيءَ ڳالهه پسند آهي ته پنهنجي والده کي اڳهاڙو ڏسين؟ ان عرض ڪيو ته نه. پاڻ فرمايائون ته ان جي ڪري ته ”اجازت وٺي وڃڻ گهرجي چو ته اهو شڪ آهي ته متان ڪنهن ضرورت جي ڪري اها ستر کوليو وٺي هجي.“ ”۲“

مسئلو:

ڪنهن شخص کي اهڙي وقت ٽيليفون ڪرڻ جيڪو عادهً ان جي سمهڻ، يا ٻين

ضرورتن ۾ يا نماز ۾ مشغول هجڻ جو وقت آهي شديد ضرورت کان سواءِ جائز ناهي چو ته ان ۾ به اهوئي ايذاء پهچي ٿو جيڪو بغير اجازت اندر اچڻ جي ڪري پهچي ٿو. "١"

قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ

چئو تون مومنن کي ته هيٺ رڪن اکيون پنهنجون ۽ حفاظت ڪن اگهڙن پنهنجين جي

ذَٰلِكَ أَزْكَىٰ لَهُمْ إِنَّ اللَّهَ خَيْرٌ بِمَا يَصْنَعُونَ ﴿٣﴾ وَقُلْ

اهو پاڪ صاف آهي انهن جي لاءِ بلاشڪ الله خبر رکندڙ آهي ان جي جيڪو ڪن ٿا ۽ فرمائ تون

لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ

مومنيائين کي ته هيٺ رڪن اکيون پنهنجون ۽ حفاظت ڪن اگهڙن پنهنجين جي

وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ

۽ نه ظاهر ڪن سينگار پنهنجو اهو جيڪو ظاهر ٿيو ان مان ۽ جڳائي ته رڪن روا پنهنجا

عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ

گريبانن پنهنجن تي ۽ نه ظاهر ڪن سينگار پنهنجو مگر مڙسن پنهنجن لاءِ يا پيئرن پنهنجن

أَوْ آبَاءَ بُعُولَتِهِنَّ أَوْ أَبْنَاءَهُنَّ أَوْ أَبْنَاءَ بُعُولَتِهِنَّ أَوْ إِخْوَانَهُنَّ

يا پيئرن مڙسن پنهنجن لاءِ يا پٽن پنهنجن لاءِ يا پٽن مڙسن پنهنجن جي لاءِ يا ڀائرن پنهنجن لاءِ

أَوْ بَنِي إِخْوَانِهِنَّ أَوْ بَنِي أَخَوَاتِهِنَّ أَوْ نِسَاءَهُنَّ

يا پٽن ڀائرن پنهنجن جي لاءِ يا ڀائيچن پنهنجن جي لاءِ يا عورتن پنهنجين جي لاءِ

أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ أُولِي الْإِرْبَةِ

يا اهي جو مالڪ ٿيا سڃاڻ ٿا انهن جا يا خدمت ڪندڙ مرد جيڪي ناهن صاحب خواهش جا

مِنَ الرِّجَالِ أَوِ الطِّفْلِ الَّذِينَ لَمْ يَظْهَرُوا عَلَى عَوْرَاتِ النِّسَاءِ ۖ

مردن مان ياچوڪرا يا جيڪي نه واقف ٿيا اڳهڙن عورتن جي تي

وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ ۗ

۽ نه هڻن پيرن پنهنجن کي تانت ڄاتو وڃي اهو جيڪو لڪائين ٿيون سينگار پنهنجي مان

وَتُوبُوا إِلَى اللَّهِ جَمِيعًا أَيُّهَ الْمُؤْمِنُونَ لَعَلَّكُمْ تُفْلِحُونَ ﴿٣١﴾

۽ توبه سان رجوع ڪيو الله ڏانهن سڀئي اي مومنو! مان اوهان ڪامياب ٿيو.

تفسير:

جيئن اڳين آيتن ۾ برائيءَ کان بچڻ جو رستو بيان ڪيو ويو هو تيئن هنن آيتن ۾ به اهڙو ٻيو رستو بيان ڪيو ويو آهي. فرمان مبارڪ آهي، ”قُلْ لِلْمُؤْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ“ مومنن کي فرمائ ته پنهنجون اکيون هيٺ رکن ۽ پنهنجين اڳهڙن جي حفاظت ڪن اهو انهن جي لاءِ وڌيڪ پاڪ صاف آهي يقيناً جيڪو ڪجهه ڪن ٿا الله ان جي پوري خبر رکندڙ آهي ”يَعْضُوا“ غض کان ورتل آهي جنهن جي معنيٰ گهٽ ڪرڻ ۽ هيٺ ڪرڻ آهي ”١“ ۽ ان مان مراد نظر کي انهن شين کان ڦيرائڻ آهي جن ڏانهن نهارڻ شرعاً منع ۽ ناجائز آهي ۽ جيڪڏهن اوچتو ڪنهن اهڙي تي نظر پوي جنهن ڏانهن نهارڻ حرام آهي ته فوراً نظر ڦيرائي ڇڏي. مسلم شريف ۾ حضرت جوير بن عبدالله البجلي رضي الله عنه کان روايت آهي ته مون رسول الله صلي الله عليه وسلم جن کان اوچتو نظر پوڻ جي باري ۾ عرض ڪري پڇيو. پاڻ مون کي امر فرمايائون ته ”مان ان کان نظر ڦيرايان“. ”٢“

نظر کي محفوظ رکڻ لاءِ نبوي ارشادات

١: بخاري ۽ مسلم حضرت ابو سعيد رضي الله عنه کان روايت آندي آهي ته رسول الله صلي الله عليه وسلم جن فرمايو ”پاڻ کي واٽن تي وهڻ کان بچايو“

(اصحابن) عرض ڪيو ته : يا رسول الله! اسان کي واٽن تي وهڻ کان سواءِ ڪو رستو ئي ناهي اتي وبهي ڳالهيون ڪيون ٿا پاڻ فرمايائون ته (جيڪڏهن اتي وهڻ کان سواءِ ٻيو ڪو رستو ناهي) پتو وات جو حق ادا ڪندا ڪيو عرض ڪيائون ته يا رسول الله! وات جو حق ڪهڙو آهي؟ فرمايائون ”غَضُّ الْبَصَرِ وَكَفُّ الْأَذْيِ وَرَدُّ السَّلَامِ وَالْأَمْرُ بِالْمَعْرُوفِ وَالنَّهْيُ عَنِ الْمُنْكَرِ“. ١) اکين کي هيٺ رکڻ، گندگيءَ کان روڪڻ، سلام جو جنواب ڏيڻ، نيڪيءَ جو امر ڪرڻ، بيحيائيءَ کان منع ڪرڻ.

٢: ابوالقاسم بغوي پنهنجي معجم ۾ ۽ طبراني حضرت ابوامامة رضي الله عنه کان روايت آندي آهي ته (سيدنا) رسول الله صلى الله عليه وسلم جن فرمايو. ”مون کي ڇهن ڪمن جي ضمانت ڏيو ته مان اوهان جي جنت جو ضامن آهيان. (١) جڏهن اوهان مان ڪو ڳالهائي ته ڪوڙ نه هڻي (٢) جڏهن امانت رکيو وڃي ته خيانت نه ڪري (٣) وعدو ڪري ته برخلافي نه ڪري (٤) اڪيون هيٺ رکي (٥) هٿن کي (ناجائز ڪمن کان) روڪي رکي (٦) ۽ پنهنجين اڳهڙن کي (غلط ڪمن ۾ استعمال ڪرڻ کان) حفاظت ۾ رکي.“

٣: امام احمد، نوادر الاصول ۾ حڪيم ترمذي، طبراني، ابن مردويه ۽ شعب الايمان ۾ بيهقيءَ حضرت ابوامامه رضي الله عنه کان روايت آندي آهي ته رسول الله صلى الله عليه وسلم جن فرمايو ”ڪوبه مسلمان ڪنهن (ڌاريءَ) عورت ڏانهن پهرين نظر ڪندو آهي ان کان پوءِ (هڪدم) نظر هيٺ ڪندو آهي ته الله ان جي لاءِ اهڙي عبادت (جو موقعو) پيدا فرمائيندو آهي جنهن جو مٺاڻ دل ۾ محسوس ڪندو آهي. ٢“ نظر هيٺ ڪرڻ سان گڏ ارشاد ٿيو ته (پنهنجين اڳهڙن جي حفاظت ڪن) ان مان مراد آهي ته پنهنجي نفساني خواهشات کي پوري ڪرڻ جون جيتريون به ناجائز صورتون آهن انهن سڀني کان حفاظت ڪن. ان ۾ زنا، لوندي بازي، ٻن عورتن جو هڪ ٻئي سان اهڙو ميل جول، مٺ هڻڻ، هٿائڻ سڀ داخل آهن جڏهن ته زنا واري فتني جو پهريون سبب ۽ ان ڏانهن ڇڪيندڙ نظر ڪرڻ آهي ۽ آخري نتيجو اڳهڙ استعمال ڪرڻ آهي ان جي ڪري انهن ٻنهي جو صراحت سان ذڪر آندو ويو آهي. طبرانيءَ حضرت عبدالله بن مسعود رضي الله عنه کان روايت آندي آهي ته رسول الله صلى الله عليه وسلم جن فرمايو: ”إِنَّ النَّظَرَ سَهْمٌ مِنْ سَهَامِ ابْلِيسَ مَسْمُومٌ مَنْ تَرَكَهُ مَخَافَتِي أَبَدَلْتُهُ أَيْمَانًا يَجِدُ حَلَاوَتَهُ فِي قَلْبِهِ“ بلاشڪ (ناجائز) نظر ڪرڻ شيطان جي تيرن مان

زهر پريل تير آهي جنهن ان کي منهنجي خوف کان ڇڏي ڏنو ته ان کي مان اهڙو ايمان (جو کمال) ڏيندس جنهن جو مٿان پنهنجيءَ دل ۾ محسوس ڪندو. ”١“

لسي چوڪري ڏانهن قصداً نظر ڪرڻ به ان حڪم ۾ داخل آهي. مفسرن پلارن لکيو آهي ته: گهڻن سلف صالح بزرگن ڪنهن لسي (بي ڌاڙهيءَ) چوڪري ڏانهن نهارڻ کان به سختيءَ سان روڪيو آهي ۽ گهڻن عالمن ان کي حرام قرار ڏنو آهي جڏهن بري نيت ۽ نفساني خواهش سان نظر ڪئي وڃي.

”وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا“ ۽ مومنيائين کي چوڻ ته پنهنجون اکيون هيٺ رکن ۽ پنهنجين اگهڙن جي حفاظت ڪن ۽ پنهنجين سينگار (جي جاين) کي پڌرو نه ڪن مگر جيڪو ان مان ظاهر ٿيو، هن ڊگهي آيت جي ابتدائي حصي ۾ عورتن کي به اهوئي نگاهن کي هيٺ رکڻ جو حڪم ڏنو ويو آهي جيڪو اڳيئن آيت ۾ مردن جي لاءِ هو ان حڪم ۾ عورتون به داخل هيون پر تاڪيد جي لاءِ هتي وري انهن کي جدا حڪم ڏنل آهي جنهن مان مطلقاً معلوم ٿيو ته عورتن کي پنهنجن محرمن کانسواءِ ڪنهن مرد کي ڏسڻ حرام آهي خواه شهوت يا بري نيت سان ڏسي يا شهوت ۽ بري نيت کان سواءِ ٻئي صورتون حرام آهن. ۽ پنهنجي اگهڙن کي حرام ڪمن زنا، وغيره کان حفاظت ۽ پردي ۾ رکن ۽ ڌارين جي لاءِ سينگار وارو جسم جو حصو ظاهر نه ڪن پر جيڪو لڪائي نه ٿو سگهجي جيئن هٿ، پير يا ڪپڙا وغيره ته اهي ظاهر رکڻ ۾ حرج ناهي. اهو حضرت ابن عباس رضي الله عنهما جو فرمان مبارڪ آهي. ”٢“

”وَلْيُضِرَّ بَخْمِرِهِنَّ عَلَى جُيُوبِهِنَّ“ ۽ جڳائي ته پنهنجون چادرون پنهنجن گريبانن تي لاهي ڇڏين، تانت انهن سان سندن وار، ڪنڌ، سينا پردي ۾ رهن ۽ انهن مان ڪابه شيءِ ظاهر نه ٿئي. ”وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِ بُعُولَتِهِنَّ أَوْ أَبْنَاءِ هُنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ بَنَاتِ هُنَّ أَوْ بَنَاتِ بُعُولَتِهِنَّ أَوْ النَّبِيعِينَ غَيْرَ أُولِي الْأَرْبَابِ مِنَ الرِّجَالِ أَوْ الْقَطِلِ الَّذِينَ لَمْ يَظْهَرُوا عَلَى عَوْرَتِ النِّسَاءِ“ ۽ پنهنجي سينگار کي ظاهر نه ڪن مگر پنهنجن مڙسن لاءِ يا پنهنجن پيئرن جي لاءِ يا پنهنجن مڙسن جي پيئرن (صهرن) لاءِ يا پنهنجن پٽن لاءِ يا پنهنجن مڙسن جي پٽن لاءِ يا پنهنجن پائرن جي لاءِ يا پنهنجن پائين جي لاءِ يا پنهنجن پائيجن جي لاءِ يا پنهنجين عورتن جي لاءِ يا پنهنجي (خريد ڪيل) ٻانهن

جي لاءِ يا خدمتگارن لاءِ جيڪي مرد خواهش جا صاحب ناهن يا ٻارن جي لاءِ جيڪي عورتن جي اگهڙن تي واقف نه ٿيا. پهريان مومن عورتن کي سينگار ظاهر ڪرڻ کان روڪيو ويو ۽ هتان کان انهن ماڻهن جو ذڪر ڪيو ويو آهي جن سان نهايت قريبي تعلق رهي ٿو ۽ جن وٽ آمد رفت عام هوندي آهي جيڪڏهن اهڙن ماڻهن تي به ان قسم جي پابندي لڳائي وڃي ها ته ماڻهو قسمن قسمن تڪليفن ۾ مبتلا ٿي وڃن ها ۽ زندگيءَ جي ڪيترين سهوليتن کان محروم هجن ها ان جي ڪري ٻڌايو ويو آهي ته عورتون عام مردن کان پنهنجو سينگار وارو جسم جو حصو لڪائي رکن باقي هن آيت ۾ ذڪر ڪيلن رشتيدارن ۽ ماڻهن کان پردو ڪرڻ ضروري ناهي. ها انهن ۾ فرق آهي سڀ کان وڌيڪ مڙس آهي جنهن جي لاءِ زال کي ڪنهن به قسم جو پردو ناهي ان کان پوءِ ٻيا آهن جن ۾ به مختلف درجا آهن جيڪو درجو پيءُ ۽ ڀاءُ جو آهي اهو ٻين جو ناهي ان جي ڪري انهن جي لاءِ زينت جي اظهار ۾ به فرق آهي. ”١“

”وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ“ ۽ پنهنجا پير زور سان نه هڻن تانت سندن لڪل سينگار ڄاتو وڃي. ڪيتريون عورتون پيرن ۾ زيور پائي ڇڏهن ويٺلن مردن کان لنگهنديون هيون ته اهي عمدًا پنهنجا پير زمين تي زور سان هڻنديون هيون تانت مرد اهي آواز ٻڌي سندن طرف متوجع ٿين. هتي انهن کي سندن ان حرڪت کان روڪيو ويو آهي ۽ صرف پير زمين تي زور سان هڻڻ منع ناهن پر هر اها شيءِ منع آهي جيڪا عورتن ڏانهن مردن کي متوجع بنائي ڪڙڪي وارو لباس يا تيز خوشبوءِ هڻي به مردن جي مجمع کان لنگهڻ عورت لاءِ ناجائز آهي. ميمون بن سعد کان روايت آهي ته رسول الله صلي الله عليه وسلم جن فرمايو ”جيڪا عورت سينگار جي نامحرم مردن ۾ آڪڙ جي هلي ٿي اها قيامت جي ڏينهن خالص اندڙو هوندي ان لاءِ ڪوبه نور نه هوندو.“ ”٢“

”وَتُوبُوا إِلَى اللَّهِ جَمِيعًا أَيُّهَا الْمُؤْمِنُونَ لَعَلَّكُمْ تُفْلِحُونَ“ ۽ الله ڏانهن اي مومنو! سڀئي رجوع ڪيو مان اوهان ڪامياب ٿيو. يعني ڪيلن گناهن کان توبه ڪري سڀئي الله جل شانہ ڏانهن رجوع ڪيو ۽ چون چرا کان سواءِ الاهي احڪام ۽ نبوي ارشادات جي تعميل لاءِ جهڪي پئو ان ۾ ئي اوهان جي ٻنهي جهانن جي ڪاميابي آهي اسلام جي سچ اڀرڻ کان پوءِ جاهليت جي رسمن ۽ رواجن کي ڇڏي ڏيو ۽ پاڻ ۾ اسلامي اخلاق ۽ عادتون پيدا ڪيو.

فائدا:

مذڪوره آيتن مان حاصل ٿيندڙ ڪجهه فائدا:

١: " قُلْ لِلْمُؤْمِنِينَ يَغُضُّوا مِنْ أَبْصَارِهِمْ " (مومنن کي فرمائ تہ اکیون ہیٹ رکن) مان واضح ٿیو تہ جيئن زنا کان بچڻ فرض آهي تيئن زنا جي اسباب، ذریعن ۽ واسطن کان بچڻ بہ فرض آهي. نظر ہیٹ رکڻ ۽ کنهن ناجائز شيءِ ڏانهن نہ نہارڻ بہ بچڻ جو هڪ سبب آهي.

٢: " وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ " (۽ مومنيائين کي فرمائ تہ پنهنجيون اکیون ہیٹ رکن) مان واضح ٿیو تہ جيئن مردن کي ڌارين عورتن ڏانهن نہارڻ منع آهي تيئن عورتن کي بہ ڌارين مردن ڏانهن نہارڻ منع آهي.

٣: " وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ " (۽ جڳائي تہ پنهنجيون چادرون پنهنجن گريبانن تي لاهي رکن) مان معلوم ٿیو تہ عورت جي لاءِ صرف ڪٽڻو ڪافي ناهي پر مٿي ۽ سيني کي ڍڪڻ لاءِ وڏي چادر بہ ضروري آهي ۽ ڪپڙا بہ اهڙا سنهنا نہ هجن جن مان جسم ظاهر نظر اچي.

وَأَنكِحُوا الْأَيَامَىٰ مِنكُمْ وَالصَّالِحِينَ مِنْ عِبَادِكُمْ وَإِمَائِكُمْ

۽ نڪاح ڪيو بي نڪاح زالن سان پاڻ مان ۽ صالحن سان پنهنجن ٻانهن مان ۽ پنهنجن ٻانهين مان

إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ وَاللَّهُ وَاسِعٌ عَلِيمٌ ﴿٣٢﴾

جيڪڏهن هوندا غريب تہ غني بڻائيندو انهن کي الله پنهنجي فضل سان ۽ الله ڪشادگيءَ وارو ڄاڻندڙ آهي

وَلْيُسْتَعْفِفِ الَّذِينَ لَا يَجِدُونَ نِكَاحًا حَتَّىٰ يُغْنِيَهُمُ اللَّهُ مِنْ

۽ جڳائي تہ پاڪدامن رهن اهي جو نہ ٿا طاقت رکن نڪاح جي تانجو غني بڻائي انهن کي الله

فَضْلِهِ وَالَّذِينَ يَبْتَغُونَ الْكِتَابَ مِمَّا مَلَكَتْ أَيْمَانُكُمْ

پنهنجي فضل سان ۽ اهي جو طلب ڪن ٿا آزاديءَ جي انهن مان جومالڪ ٿيو اوهان انهن جا

فَكَاتِبُوهُمْ إِنْ عَلِمْتُمْ فِيهِمْ خَيْرًا وَآتُوهُمْ مِّنْ مَّالِ اللَّهِ الَّذِي

پوءِ مدي تائين آزاد ڪيو انهن کي جيڪڏهن ڄاڻو اوهان انهن ۾ ڀلائي ۽ ڏيو انهن کي الله جي ان مال مان جيڪو

آتَاكُمْ وَلَا تَكْرِهُوْا فَتَيِّبْكُمْ عَلَىٰ الْبِغَاءِ إِنْ أَرَدْتُمْ تَحْصِنًا

ڏنائين اوهان کي ۽ نہ مجبور ڪيو نوجوان ٻانهين پنهنجن کي زنا تي جيڪڏهن ارادو ڪن پاڪدامن رهڻ جو

لَتَبْتَغُوا عَرَضَ الْحَيَاةِ الدُّنْيَا وَمَنْ يُكْرِهْنَهَا فَإِنَّ اللَّهَ مِنَ

تانت طلب ڪيو سامان حياتيءَ دنيا واريءَ جو ۽ جيڪو مجبور ڪندو انهن کي پوءِ بيشڪ الله

بَعْدَ إِكْرَاهِهِنَّ عَفْوٌ رَحِيمٌ ۝۳۳

انهن کي مجبور ڪرڻ کان پوءِ بخشڻهار، مهربان آهي.

تفسير:

اڳين آيتن ۾ نفساني خواهشن کي ناجائز طريقي سان پوري ڪرڻ کان منع ڪندي هنن آيتن ۾ انهن کي پوري ڪرڻ جو جائز طريقو ٻڌايو ويو آهي. فرمان مبارڪ آهي. ”وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَأَمَّاكُمْ“ ۽ پاڻ مان بي نڪاح زالن ۽ پنهنجن ٻانهن ۽ پنهنجين ٻانهن مان صالحن سان نڪاح ڪيو. مطلب ته جن جو نڪاح ٿيو ئي ناهي يا نڪاح ٿيڻ کان پوءِ بيوه ٿي ويون آهن ته مناسب موقعي ملڻ تي انهن جو نڪاح ڪرائي ڇڏيو. ايامي، ايمر جو جمع آهي ايمر هران مرد ۽ عورت جي لاءِ استعمال ڪيو ويندو آهي جنهن جو نڪاح موجود نه هجي پوءِ اول ئي کان نڪاح نه هجي يا زال ۽ مڙس ٻنهي مان هڪ جي مرڻ يا طلاق سان ختم ٿيل هجي اهڙن مردن ۽ عورتن جي نڪاح ڪرائڻ لاءِ سندن وارثن ۽ گهر جي اڳواڻن، وڏن کي حڪم ڪيو ويو آهي.

نڪاح ڪرڻ فرض يا واجب يا سنت آهي؟

مجتهد امام تقريباً سڀئي ان ڳالهه تي متفق آهن ته جنهن شخص وٽ نڪاح ڪرڻ جي طاقت، ان جا وسائل ۽ ذريعا موجود آهن ۽ نڪاح نه ڪرڻ جي صورت ۾ غالب گمان آهي ته شرعي حدون قائم ڪري نه سگهندو گناهه ۾ مبتلا ٿي ويندو ته اهڙي شخص تي فرض يا واجب آهي ته نڪاح ڪري. جيستائين نڪاح نه ڪندو ته گنهگار رهندو ها جيڪڏهن وسائل ۽ ذريعا موجود نه آهن يا ڪا مناسب عورت ميسر نه آهي يا ان جي لاءِ تڪڙو مهر ڏيڻ، يا ضروري خرچ ڪرڻ جو انتظام نه آهي ته ان جو حڪم اڳيئن آيت ۾ هي آيو آهي ته وسائل ۽ ذريعا حاصل ڪرڻ جي ڪوشش ڪري ۽ جيستائين اهي ميسر نه ٿين ته پنهنجي نفس کي قابو رکي صبر ڪندو رهي نبي پاڪ عليه الصلوة والسلام جن اهڙي شخص لاءِ حڪم فرمايو ته: ”روزا رکي“ انهن سان

شهوت جو غلبو گهٽجي ٿو. اهڙي طرح فقيهن پلارن جو غالباً اهو به متفق فيصلو آهي ته: جنهن شخص کي غالب گمان آهي ته اهو نڪاح ڪرڻ جي ڪري گناهه ۾ مبتلا ٿيندو مثلاً زال جا حقوق ادا ڪري نه سگهندو ان تي ظلم جو مرتڪب ٿيندو يا نڪاح ڪرڻ جي صورت ۾ يقيناً ٻيو ڪو گناهه ٿي ويندو ته اهڙي شخص کي نڪاح ڪرڻ حرام يا مکروه آهي. رهيو اهو شخص جيڪو اعتدال جي حالت ۾ آهي نه ته نڪاح نه ڪرڻ جي ڪري کيس گناهه جو خطرو آهي ۽ نه اهو ڊپ اٿس ته نڪاح ڪرڻ کان پوءِ زال سان ڪو ظلم ڪندو يا ان جي حق تلفي ڪندو ته اهڙي ماڻهوءَ لاءِ ڇا افضل آهي نڪاح ڪرڻ يا نفلي عبادتن ۾ مشغول رهڻ؟ ان ۾ فقهاءِ ڪرام جا مختلف قول آهن امام اعظم عليه الرحمه وٽ ان کي نڪاح ڪرڻ افضل آهي ۽ امام شافعي عليه الرحمه وٽ نفلي عبادتن ۾ مشغول رهڻ ڀلو آهي سيدنا امام ابوحنيفه عليه الرحمه جو چوڻ آهي ته نڪاح کي صحيح حديثن ۾ سنت سڏيو ويو آهي جيڪو نه صرف اسان جي نبي پاڪ عليه الصلوة والسلام جي سنت آهي پر اڳين نبين علي نبينا وعليهم الصلوة والسلام مان به گهڻن نبين جي سنت آهي. ”١“ علامه ثناء الله پاني پتي عليه الرحمه لکيو آهي ته جيڪو شخص معتدل آهي جنهن کي نڪاح نه ڪرڻ يا ڪرڻ جي صورت ۾ گناهه جو انديشو نه ناهي پر سمجهي ٿو ته زال، اهل ۽ عيال ۾ مشغوليت کيس ذڪر الله جي ڪثرت ۽ الله ڏانهن متوجهه رهڻ کان مانع نه ٿيندي ته ان جي لاءِ نڪاح ڪرڻ افضل آهي انبياءِ ڪرام عليهم الصلوة والسلام جو غالباً اهو حال هو ۽ جيڪڏهن نه ته ان کي عبادت جي لاءِ گوشه نشيني ۽ نڪاح نه ڪرڻ ڀلو آهي قرآن ڪريم جون ڪيتريون آيتون ان جي لاءِ شاهد آهن. جن مان هڪڙي هيءَ به آهي. ”يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ“ ”٢“ اي ايمان وارو! اوهان کي اوهان جا مال ۽ اوهان جو اولاد الله جي ذڪر کان غافل نه بنائي. ”٣“

”إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ“ جيڪڏهن غريب هوندا ته الله انهن کي پنهنجي فضل سان غني بنائيندو. هن ۾ انهن غريبن ۽ مسڪينن مسلمانن کي بشارت آهي جيڪي پنهنجي دين جي حفاظت لاءِ نڪاح ڪن ٿا پر مالي وسائل ۽ ذريعا نه اٿن. الله جل شانہ فرمايو ته مان کين پنهنجي فضل سان مالي وسعت ۽ خوشحالي عطا ڪندس. ”وَاللَّهُ وَاسِعٌ عَلِيمٌ“ ۽ الله ڪشادگيءَ وارو ڄاڻندڙ آهي. جنهن لاءِ مناسب سمجهندو ان کي مالي وسائل مهيا ڪندو. ان لاءِ سنت تي

عمل ۽ الله جل جلاله تي توکل ۽ اعتماد ضروري آهي ته بي صورت ۾ اهو افضل نه ٿيندو پوءِ نڪاح ڪندڙ انتظار ڪري جيئن اڳتي ارشاد ٿي رهيو آهي. ”وَلَيْسَتْغَفِرِ الَّذِينَ لَا يُجِدُونَ نِكَاحًا حَتَّىٰ يُغْنِيَهُمُ اللَّهُ مِنْ فَضْلِهِ“ ۽ جڳائي ته جيڪي نڪاح جي طاقت نه ٿا رکن پاڪدامن رهن تانجو الله انهن کي پنهنجي فضل سان غني بنائي. يعني جن وٽ في الحال نڪاح جي اخراجات جي طاقت ناهي اهي پاڻ کي پاڪ رکڻ جي ڪوشش ڪن ممڪن آهي جو ان عفت ۽ نفس کي ڪنٽرول ۾ رکڻ جي برڪت سان الله انهن کي پنهنجي فضل سان غني بنائي ڇڏي ۽ ايتري طاقت رکن جو نڪاح ۾ خرچ ڪري سگهن. ”۱“

”وَالَّذِينَ يَبْتِغُونَ الْكِتَابَ بِمَا مَلَكَتْ أَيْمَانُكُمْ فَكَاتِبُوهُمْ إِنْ عَلِمْتُمْ فِيهِمْ خَيْرًا وَأُولَٰئِهِمْ مِنْ مَّالِ اللَّهِ الَّذِي آتَاكُمْ“ ۽ جيڪي لکت ۾ آزادي طلب ڪن انهن ٻانهن مان جن جا اوهان مالڪ آهيو پوءِ جيڪڏهن انهن ۾ ڀلائي ڄاڻو ته پوءِ کين لکت ۾ آزاد ڪيو ۽ کين ان الله جي مال مان ڏيو جيڪو اوهان کي ڏنو اٿس يعني ڪنهن جو خريد ٿيل، ملڪيت ۾ آيل ٻانهو يا ٻانهي چوي يا زياده پڪ ڪرڻ جي لاءِ لکائڻ گهري ته مان هيتري مدت ۾ توکي هيترو مال ڪمائي ڏيندس مالڪ کي گهرجي ته ان جي اها ڳالهه قبول ڪري کيس لکي ڏي. اها غلامن ۽ ٻانهن کي آزاد ڪرڻ جي هڪ خاص صورت آهي جنهن کي ”مڪاتبه“ سڏيو ويندو آهي پر اوهان صورت ۾ آهي جڏهن مالڪ سمجهي ته ائين ڪرڻ ٻانهي يا ٻانهيءَ جي حق ۾ بهتر آهي غلاميءَ جي قيد مان آزاد ٿي چوري، بدڪاري ۽ بدمعاشي ته نه ڪندو ۽ آزاد ٿي پنهنجي زندگي سهڻي بنائيندو.

”وَلَا تُكْرِهُوا فَتِيَاتِكُمْ عَلَى الْبِغَاءِ إِنْ أَرَدْنَ تَحَصُّنًا لِّتَبْتَغُوا عَرَضَ الْحَيَوةِ الدُّنْيَا وَمَنْ يُكْرِهِنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَحِيمٌ“ ۽ پنهنجين نوجوان عورتن کي زنا تي مجبور نه ڪيو جيڪڏهن پاڪدامن رهڻ جو ارادو ڪن ٿيون تانت دنيا جي حياتيءَ جو سامان طلب ڪيو ۽ جيڪو انهن کي مجبور ڪندو پوءِ بلاشڪ الله انهن کي مجبور ڪرڻ کان پوءِ بخشڻهار، مهربان آهي.

شان نزول:

مفسرن لکيو آهي ته ڪافرن مان ڪي ڪافر پنهنجين ٻانهين کي زنا ڪرائڻ تي مجبور ڪندا هئا. انهن ٻانهين مان ڪن اها شڪايت نبي پاڪ عليه

الصلوة والسلام جن تائين پهچائي انهن جي متعلق هي ارشاد نازل ٿيو. ”١“ جنهن ۾ ان بري فعل کان روڪيو ويو ۽ ٻڌايو ويو ته جيڪڏهن ڪنهن کان مجبوراً زنا ڪرائي وئي ته ان کي الله بخشڻهار، مهربان بخشيندو نه ته زنا وڏو گناهه آهي زانيءَ کي سزا ڏني ويندي.

فائدا:

مذڪوره آيتن مان هي فائدا ذهن نشين ٿين ٿا.

وَأَنْكِحُوا الْأَيَامَىٰ مِنْكُمْ (۽ پاڻ مان بي ٽڪاڪن کي نڪاح ڪرايو) هن حڪم مان ثابت ٿيو ته اسلام هڪ ڪامل، مڪمل ۽ فطرت وارو دين آهي جيڪو معاشري کي پاڪ صاف رکڻ لاءِ هر قسم جو اپاءَ وٺي ٿو. غور ڪجي ٿو ته جنهن معاشري ۾ هزارين عورتون ۽ مرد نڪاح کان سواءِ هوندا اتي جذبات نفسانيءَ کي ڪيترو ڪنٽرول ڪري سگهيو ظاهر آهي ته ڪيترا ئي برائيءَ جا رستا کلي پوندا ان جي ڪري حڪم ڏنو ويو ته اهڙن مردن ۽ عورتن جي نڪاح جو انتظام ڪيو تانت معاشرو صحيح رهي ۽ بدڪاري جا رستا بند ٿي وڃن.

٢: ”إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ“ (جيڪڏهن غريب هوندا ته الله انهن کي پنهنجي فضل سان غني بنائيندو) مان واضح ٿيو ته غريب هجڻ کي بهانو بنائي نياڻين ۽ پٽن جي شادي ڪرائڻ ۾ سستي نه ڪجي. جڏهن پاڻهو الله جل شانہ تي توڪل رکي ۽ سنت پاڪ تي عمل ڪرڻ جي نيت سان نڪاح ڪندو ته الله جل شانہ پنهنجي ڪرم سان ان لاءِ مالي وسائل ۽ ذريعا پيدا ڪندو. سيدنا ابوبڪر صديق رضي الله عنه جو فرمان مبارڪ آهي ته: ”أَطِيعُوا اللَّهَ فِيمَا أَمَرَكُمْ بِهِ مِنَ النِّكَاحِ يُنْجِزْ لَكُمْ مَا وَعَدَكُمْ مِنَ الْغِنَا“ الله جي امر جي نڪاح جي باري ۾ اطاعت ڪيو ته اوهان کي خوشحال بنائڻ وارو وعدو پورو فرمائيندو.

٣: ”وَلَا تُكْرِهُوا فَتَيَاتِكُمْ عَلَى الْبَغَاءِ“ (۽ پنهنجين نوجوان عورتن کي زنا تي مجبور نه ڪيو). مان واضح ٿيو ته ڪفر پاڻ سان گڏ صرف عقيدي جي گمراهي نه ٿو رکي پر ان ۾ اخلاقي زوال به انتها کي پهتل هوندو آهي ان ۾ حياءَ جي بوءِ به نه رهندي آهي بيحيائيءَ جا وڏا وڏا ڪم زنا ڪرڻ، ڪرائڻ، زنا جي ڪمائي ڪاٺڻ روزمره جو معمول هوندو آهي ڪافرن مان وڏا وڏا رئيس اهڙي بري ڪم جي لاءِ وڏيون وڏيون جايون نهرائي انهن تي جهنڊا هڻي ڇڏيندا هئا ته ماڻهن کي اتي پهچڻ آسان ٿئي. بلڪه ڪيترا ته اهڙين زنا ڪار عورتن سان نڪاح ٿي ان نيت سان ڪندا هئا ته اهي ڪين ڪمائي ڪارائينديون.

وَلَقَدْ أَنْزَلْنَا إِلَيْكُمْ آيَاتٍ مُّبَيِّنَاتٍ وَمَثَلًا مِّنَ الَّذِينَ خَلَوْا مِن قَبْلِكُمْ ۚ

۽ البتہ تحقیق نازل ڪیون اسان اوهان ڏانهن آیتون روشن ۽ مثال انهن جا جيڪي گذریا اڳي

قَبْلِكُمْ ۚ وَمَوْعِظَةً لِّلْمُتَّقِينَ ۝۳۴ اَللّٰهُ نُورُ السَّمٰوٰتِ وَالْاَرْضِ مِثْلُ

اوهان کان ۽ نصیحت پرهیزگارن جي لاءِ الله روشن ڪندڙ آهي آسمانن ۽ زمين کي مثال

نُورِهِ كَمِشْكُوَةٍ فِيهَا مِصْبَاحٌ الْمِصْبَاحُ فِي زُجَاجَةٍ الزُّجَاجَةُ

ان جي نور جو جاري وانگر آهي جنهن ۾ ڏیو آهي ڏیو هڪ فانوس ۾ هجي فانوس

كَانَهَا كَوْكَبٌ دُرِّيٌّ يُوقَدُ مِنْ شَجَرَةٍ مُّبَارَكَةٍ زَيْتُونَةٍ لَا شَرْقِيَّةٍ

جڻ ته اهو تارو چمڪندڙ آهي روشن ڪیو ٿو وڃي وڻ برکت واري زيتون مان نه اوڀر وارو

وَلَا غَرْبِيَّةٍ يَّكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ نُّورٌ عَلَى

۽ نه اولهه وارو آهي ويجهو آهي تیل ان جو جو روشني ڪري جيتوڻيڪ نه لڳي ان کي باهه نور تي

نُّورٌ يَهْدِي اللّٰهُ لِنُورِهِ مَن يَّشَاءُ وَيَضْرِبُ اللّٰهُ الْاَمْثَالَ لِلنَّاسِ

نور آهي هدايت ڪري ٿو الله پنهنجي نور جي لاءِ جنهن کي گهري ۽ بيان ٿو ڪري الله مثال ماڻهن جي لاءِ

وَاللّٰهُ بِكُلِّ شَيْءٍ عَلِيمٌ ۝۳۵

۽ الله هر شئي جا ٿڌڻ آهي.

تفسير:

اڳين آيتن ۾ نڪاح جا احڪام آندا ويا ۽ هتي بيان ٿو ڪيو وڃي ته اسان اوهان جي لاءِ جيڪي نڪاح وغيره واريون ضرورتون آهن انهن لاءِ روشن پيغام نازل فرمايا آهن. ارشاد الاهي آهي: وَلَقَدْ أَنْزَلْنَا إِلَيْكُمْ آيَاتٍ مُّبَيِّنَاتٍ وَمَثَلًا مِّنَ الَّذِينَ خَلَوْا مِن قَبْلِكُمْ وَمَوْعِظَةً لِّلْمُتَّقِينَ ۝۳۴ ۽ البتہ تحقیق اسان روشن آیتون نازل فرمایون ۽ انهن جا ڪجهه

مثال جيڪي اوهان کان اڳي گذريا ۽ پرهيز گارن جي لاءِ نصيحت. مطلب ته قرآن پاڪ ۾ اهي احڪام ۽ آداب روشن آيتن سان بيان ڪيل آهن جن جي اوهان کي ضرورت هئي ۽ انهن سان گڏ اڳين امتن جون ڪجهه خبرون ۽ احوال به مثال طور بيان ڪيا اٿئون ۽ انهن ۾ پرهيزگارن، الله جل شانہ کان ڊڄندڙن جي لاءِ نصيحت به موجود آهي.

ارشاد مرتضوي:

سيدنا علي المرتضيٰ رضي الله عنه قرآن پاڪ جي وصف ۽ تعريف بيان ڪندي فرمايو آهي ته: **فِيهِ حُكْمٌ مَا بَيْنَكُمْ وَخَبْرٌ مَا قَبْلَكُمْ وَنَبَأٌ مَا بَعْدَكُمْ وَهُوَ الْفَصْلُ لَيْسَ بِالْهَزْلِ مَنْ تَرَكَهُ مِنْ جَبَّارٍ قَصَمَهُ اللَّهُ وَمَنْ ابْتَغَى الْهُدَى مِنْ غَيْرِهِ أَضَلَّهُ اللَّهُ** "۱" ان ۾ اوهان جي لاءِ حڪم آهي ۽ اوهان کان اڳ ۽ اوهان کان پوءِ جون خبرون آهن ۽ چتر ناهي (حق ۽ سچ جو) فيصلو ڪندڙ آهي جنهن هنيلى ان کي ڇڏيو ان کي الله هلاڪ ڪري ڇڏيندو ۽ جنهن ان کان سواءِ ٻئي ڪنهن هنڌ هدايت طلب ڪئي ان کي الله گمراه ڪري ڇڏيندو. **"اللَّهُ نُورُ السَّمَوَاتِ وَالْأَرْضِ"** الله آسمانن ۽ زمينن کي روشن ڪندڙ آهي. نور جي معنيٰ ڪندي تفسير جلالين ۾ لکيل آهي. اي منورهما بالشمس والقمر "۲" اي آسمانن ۽ زمين ٻنهي کي روشن ڪندڙ سج ۽ چنڊ سان.

نور الله جل شانہ جي سهڻن نالن مان هڪ نالو به آهي چو ته اندو الله جل شانہ جي نور کان ئي روشني حاصل ڪندو آهي ان جي ڪري الله کي نور سڏيو ويندو آهي نور جي لفظي معنيٰ آهي پاڻ ظاهر ۽ پنهنجيءَ روشنيءَ سان ٻين کي ظاهر ڪرڻ وارو امام غزالي عليه الرحمة اسماءُ الله الحسنیٰ جي شرح ۾ النور اسم جي معنيٰ بيان ڪندي لکيو آهي جيڪو پاڻ ظاهر هجي ٻين کي به ظاهر ڪري ڪنهن شيءِ جي ظاهر هجڻ لاءِ ضروري آهي ته موجود هجي جيڪا شيءِ موجود ئي ناهي اها ظاهر ڪيئن ٿيندي جڏهن ته الله جل شانہ جي ذات واجب الوجود آهي اهو ازل کان موجود آهي ۽ ابد تائين موجود رهندو ۽ اهو پنهنجي موجود هجڻ ۾ ڪنهن سبب، ڪنهن علت ۽ ڪنهن فاعل جو محتاج ناهي. ان جي ڪري اهوئي نور ۽ ظهور جي صفتن سان متصف هجڻ جو مستحق آهي ۽ ان جي "کن" امر سان هر شيءِ کي وجود جي خلعت نصيب ٿيندي آهي ان جي ڪري اهو هر شيءِ جي لاءِ نور، مظهر آهي ان جي ڪري گهڻن عالمن هن آيت جي تفسير ۾ نور جي معنيٰ موجد (وجود ڏيندڙ) ۽ مبدع (نئين نموني ٺاهيندڙ) ڪئي آهي ۽ ان کان علاوه نور جي معنيٰ مدبر به ڪئي وئي آهي ۽

حضرت ابن عباس ۽ حضرت انس رضي الله عنهم کان نور جي معنی هادي روايت ڪيل آهي هي سڀئي تفسير نهايت وڏن عالمن کان منقول آهن ابن جرير حضرت ابن عباس رضي الله عنهما جي قول کي پسند ڪيو آهي ۽ حجة الاسلام امام غزالي عليه الرحمه وٽ پهرين توجيه وڌيڪ قوي آهي. ”١“ ”مَثَلُ نُورِهِ كَمِشْكُوَةٍ فِيهَا مِصْبَاحٌ الْمِصْبَاحُ فِي زُجَاجَةٍ الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مَّبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ زَيْتُهَا يُضِيءُ وَلَوْ لَمْ تَمْسَسْهُ نَارٌ نُورٌ عَلَى نُورٍ“ ان جي نور جو مثال هڪ جاري وانگر آهي جنهن ۾ ڏيو هجي ڏيو فانوس ۾ هجي فانوس جڻ ته هڪ چمڪندڙ تارو آهي جيڪو زيتون جي برڪت واري وڻ مان روشن ڪيو وڃي ٿو نه اوڀر وارو آهي نه اولهه وارو ويجهو آهي جو ان جو تيل روشني ڪري جيتوڻيڪ ان کي باهه نه لڳي نور تي نور آهي. پهريان هتي آيل لفظن جي معنی سمجهو ”مثال“ جي معنی صفت - والمراء بالملة الصفة العجيبة اي صفة نور لعجيبة ”٢“ يعني ان جي عجيب صفت هيئن بيان ڪئي وڃي ٿي ”مشڪوة“ ان مخصوص جاءِ کي چيو ٿو وڃي جيڪا ڀت ۾ ڏئي رکڻ جي لاءِ ٺاهي ويندي آهي جيڪا صرف هڪ طرف کان کليل هوندي ۽ باقي طرفن کان بند هوندي. الكوة في الجدار غير النافذة ”٣“ ”مصباح“ اهو وڏو ڏيو جيڪو گهڻي روشني ڪري ”٤“

”زُجَاجَةٍ“ شيشي مان ٺاهيل فانوس جنهن ۾ ڏيو رکيو ويندو ”كَوْكَبٌ دُرِّيٌّ“ مضيءَ، متلاليءَ، صاف ”١“ تارو، روشني ڪندڙ چمڪندڙ صاف. صاف شيشي مان ٺاهيل فانوس ۾ جيڪڏهن وڏو ڏيو رکيل هجي ۽ اهو هڪ جاري ۾ رکيو وڃي جنهن جي روشني ٽن پاسن کان بند ٿي صرف هڪ پاسي کان پڪڙجي ته اوهان اندازو ڪري سگهو ٿا ته اها روشني ڪيتري تيز هوندي ۽ ان جي محفوظ هجڻ جي ڪري نه هوا جي جهٽڪي سان وسامي سگهندو نه ان جي روشني گهٽ ٿيندي ۽ اهو پري کان انڌيريءَ رات ۾ چمڪندڙ ستاري وانگر نظر ايندو جيڪو گهڻو روشن ۽ سهڻو لڳندو. ”زيتون جي برڪت واري وڻ مان روشن ڪيو ٿو وڃي“ ان زماني ۾ ڏيئي کي پارڻ جي لاءِ مختلف تيل استعمال ڪيا ويندا هئا پر انهن سڀني تيلن مان زيتون جي تيل جي روشني گهڻي تيز، صاف ۽ دونهين کان پاڪ هوندي هئي جنهن ڏيئي ۾ زيتون جو تيل وڌو ويندو هو ان جي روشنيءَ جو مقابلو ٻئي ڪنهن به تيل وارو

(١) ضياء القرآن ص ٣٢٥ جلد ٣ (٢) روح البيان ص ١٥٢ جلد ٦ (٣) التفسير الكبير ص ٢٣٥

جزء ٢٣ (٤) تفسير غريب القرآن ص ٣٠٥ (٥) تفسير و بيان كلمات القرآن الڪريم ص ٣٥٤.

ڏيو ڪري نه سگهندو هو. حضرت ابن عباس حضرت كعب الاحبار رضي الله عنهم کان هن آيت جو مطلب پڇيو ته ان فرمايو، الله جل جلاله پنهنجي نبي پاڪ عليه الصلوة والسلام جي لاءِ هي مثال بيان فرمايو آهي مشڪوٰۃ مان مراد سندن سينو پاڪ آهي زجاجة مان مراد قلب انور آهي مصباح مان مراد نبوت آهي يعني جيئن جاري ۾ رکيل فانوس اندر ڏيئو روشن هوندو آهي ائين نبي پاڪ عليه الصلوة والسلام جي سيني پاڪ ۾ رکيل دل جي اندر نبوت جو ڏيو اهڙو روشن آهي جنهن مان خود بخود سندن شان ظاهر ٿي رهيو آهي اها مراد بيان ڪندي علامه ثناء الله پاني پتي عليه الرحمة لکيو آهي ته حضرت كعب الاحبار تمام سنو فرمايو آهي ”١“

هن آيت جي تفسير ۾ ٻيا قول به آهن جيڪي ٻين وڌن تفسيرن ۾ ڏسي سگهجن ٿا. مفسر قرآن محمد بن ابراهيم بغدادی اهائي مراد ذکر ڪندي اڳتي لکيو آهي ته برکت واري نبوت جي وڻ مان روشن ڪيو ٿو وڃي ۽ محمدي نور ڪنهن کان روشني وٺڻ جو محتاج ناهي ڀلي پاڻ ڪجهه نه به ڳالهائين ته به سندن پيغمبر هجڻ واضح آهي. ۽ حضرت ابن عمر رضي الله عنهما به هن آيت جي غالباً ساڳي مراد بيان ڪئي آهي نه اوڀر وارو نه اولهه وارو مان مراد آهي ته نه يهودي آهي نه عيسائي محمد بن كعب قرظي فرمايو ته الله جل جلاله جيئن نبي پاڪ عليه الصلوة والسلام کي ”سراجاً“ سڏيو آهي تيئن کين مصباح به سڏيو آهي. ”نورٌ عليٰ نورٍ“ مان مراد آهي ته نبي پاڪ عليه الصلوة والسلام جن تي نازل ڪيل قرآن نور آهي ”٢“ ”يَهْدِي اللَّهُ لِنُورِهِ مَن يَشَاءُ“ الله جنهن کي گهري ٿو پنهنجي نور لاءِ هدايت ڏي ٿو مطلب ته انسان صرف پنهنجي ڪوشش سان ان نور تائين پهچي نه ٿو سگهي پر اهو الله جل جلاله جو انعام آهي جنهن کي گهري جيترو گهري عطا ڪري ٿو. ”وَيَضْرِبُ اللَّهُ الْأَمْثَالَ لِلنَّاسِ“ ۽ الله ماڻهن جي لاءِ مثال بيان ڪري ٿو يعني الله جل شانہ ماڻهن کي مثال ڏئي سمجهائي ٿو تانت اهي آسانيءَ سان ذهن نشين ڪن. ”وَاللَّهُ بِكُلِّ شَيْءٍ عَلِيمٌ“ ۽ الله هر شيءِ ڄاڻندڙ آهي پوءِ جنهن کي هدايت جو حقدار سمجهي ٿو ان کي هدايت نصيب فرمائي ٿو ۽ اهوئي ان جا احڪام ۽ آداب بجا آڻي ٿو.

فائدا:

مذڪوره آيت مان ثابت ٿيو ته نبي پاڪ عليه الصلوة والسلام جن نور آهن

(١) المظهر ص ٥٢٥ جلد ٦ القرطبي ص ٢٦٠ جلد ١٢ - معارف القرآن ص ٤٢٤ جلد ٦

(٢) الخازن ص ٢٢١ جلد ٣

سندن نور سان ساري دنيا چمڪي رهي آهي سندن ئي سيني مبارڪ کان اولياءِ ڪرام ۽
 علماءِ عظام کي فيض ۽ علم ملي رهيو آهي ۽ سندن نور رات ڏينهن قائم آهي .
 ”سَرَاجًا مُنِيرًا“ به سندن شان ۾ قطعي نص موجود آهي .

فِي بُيُوتٍ أَذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا

گهرن ۾ اجازت ڏني الله ته بلند ڪنبا وڃن ۽ ياد ڪيو وڃي انهن ۾ ان جو نالو تسبيح پڙهن ٿا ان لاءِ انهن ۾

بِالْغُدُوِّ وَالْآصَالِ ۝ (٣٦) رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ

صبح ۽ شام اهي مڙس جو نه ٿي غافل ڪري انهن کي تجارت ۽ نه واپار الله جي ذڪر کان

اللَّهُ وَاقَامِ الصَّلَاةِ وَآَتَاءِ الزَّكَاةِ يُخَافُونَ يَوْمًا تَتَقَلَّبُ فِيهِ

۽ نماز قائم ڪرڻ کان ۽ زڪوة ڏيڻ کان ڊڄن ٿا ان ڏينهن کان جوڦري وينديون ان ۾

الْقُلُوبُ وَالْأَبْصَارُ ۝ (٣٧) لِيَجْزِيَهُمُ اللَّهُ أَحْسَنَ مَا عَمِلُوا وَيَزِيدَهُمُ

دليون ۽ اکيون تانت بدلو ڏي انهن کي الله سهڻو ان مان جيڪو ڪيائون ۽ وڌائي انهن کي

مَنْ فَضْلِهِ وَاللَّهُ يَرْزُقُ مَنْ يَشَاءُ بِغَيْرِ حِسَابٍ ۝ (٣٨) وَالَّذِينَ

پنهنجي فضل سان ۽ الله روزي ڏي ٿو جنهن کي گهري حساب کان سواءِ ۽ جن

كَفَرُوا أَعْمَالُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً حَتَّىٰ إِذَا

ڪفر ڪيو عمل انهن جا مثل رڇ جي آهن رڻ پٽ ۾ سمجهي ٿو ان کي اڃايل پاڻي تانجو جڏهن

جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فَوَفَّهُ حِسَابَهُ وَاللَّهُ سَرِيعُ

اچي ان وٽ ته نه لهي ان کي ڪا شيءِ ۽ لهي الله کي ان وٽ پوءِ پورو ڏي ان کي حساب ان جو ۽ الله جلد

الْحِسَابِ ۝ (٣٩) أَوْ كَظُلُمٍ فِي بَحْرٍ لُّجِّيٍّ يَغْشَاهُ مَوْجٌ مِّنْ فَوْقِهِ

حساب وندڙ آهي يا اوندهين وانگر دريا اونهي ۾ ويڙهي وڃي ان کي موج مٿان ان جي

مَوْجٌ مِّنْ فَوْقِهِ سَحَابٌ ظَلَمْتُ بَعْضُهَا فَوْقَ بَعْضٍ إِذَا أَخْرَجَ

موج آهي مٿان ان جي ڪڪر آهي اونداهيون هڪڙيون انهن مان ٻين جي مٿان جڏهن ڪڍي

يَدَهُ لَمْ يَكْذِبْ رَهَاءُ وَمَنْ لَّمْ يَجْعَلِ اللَّهُ لَهُ نُورًا فَمَالَهُ مِنْ نُورٍ ۝

هٿ پنهنجو ته نه ويجهو ٿيو جو ڏسي ان کي ۽ اهو جو نه ڪيو الله ان جي لاءِ نور پوءِ ناهي ان لاءِ ڪو نور.

تفسير:

اڳئين آيت ۾ نور جو ذڪر هو ۽ هنن آيتن ۾ ان نور کي حاصل ڪرڻ جي مرڪزن جو ذڪر ڪندي ارشاد ٿي رهيو آهي. ”فِي بُيُوتٍ اِذْنُ اللَّهِ اَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ ۚ وَهُمْ لَا يَسْتَكْبِرُونَ ۚ تِلْكَ بُيُوتُ الَّذِينَ هُمْ يُرِيدُونَ ۚ وَالَّذِينَ هُمْ يُرِيدُونَ يَتَّبِعُونَ مَا يَدْعُوهُم بِإِغْوَاءِ الشَّيْطَانِ ۚ إِنَّ اللَّهَ عَلِيمٌ خَبِيرٌ ۚ“

۾ ان جو نالو ياد ڪيو وڃي ان لاءِ انهن ۾ صبح ۽ شام اهڙا مڙس تسبيح پڙهن ٿا جن کي تجارت ۽ واپار الله جي ذڪر ۽ نماز قائم ڪرڻ ۽ زڪوة ڏيڻ کان غافل نه ٿو بنائي. هتي بيوت مان مراد جمهور مفسرن وٽ مسجدون آهن علامه قرطبي ان کي ترجيح ڏني آهي ۽ حضرت انس رضي الله عنه جي هيءَ روايت ڪيل حديث دليل طور پيش ڪئي اٿس ته رسول الله صلى الله عليه وسلم جن فرمايو ”مَنْ أَحَبَّ اللَّهَ عَزَّ وَجَلَّ فَلْيُحِبَّنِي وَمَنْ أَحَبَّنِي فَلْيُحِبِّ أَصْحَابِي وَمَنْ أَحَبَّ أَصْحَابِي فَلْيُحِبِّ الْقُرْآنَ وَمَنْ أَحَبَّ الْقُرْآنَ فَلْيُحِبِّ الْمَسَاجِدَ فَإِنَّهَا أُنْبِيَةُ اللَّهِ اِذْنُ اللَّهِ فِي رَفْعِهَا وَبَارَكَ فِيهَا مِمَّوْنَةٌ مِّمَّوْنٌ أَهْلُهَا مَحْفُوظَةٌ مَحْفُوظٌ أَهْلُهَا هُمْ فِي صَلَاتِهِمْ وَاللَّهُ عَزَّ وَجَلَّ فِي حَوَائِجِهِمْ هُمْ فِي الْمَسَاجِدِ وَاللَّهُ مِنْ وَرَائِهِمْ“.

يعني جيڪو الله سان محبت رکڻ گهري ٿو ان کي گهرجي ته مون سان محبت ڪري ۽ جيڪو مون سان محبت رکڻ گهري ٿو ان کي گهرجي ته منهنجن اصحابن سان محبت ڪري ۽ جيڪو منهنجن اصحابن سان محبت رکڻ گهري ٿو ان کي گهرجي ته قرآن پاڪ، سان محبت ڪري ۽ جيڪو قرآن پاڪ سان محبت رکڻ گهري ٿو ان کي گهرجي ته مسجدن سان محبت رکي ڇو ته اهي الله جا گهر آهن الله انهن کي بلند رکڻ جي اجازت

ڏني آهي ۽ انهن ۾ برڪت وڌي آهي (اهي پاڻ به) برڪت واريون آهن انهن ۾ رهڻ وارا به بابرڪت آهن اهي پاڻ به محفوظ آهن انهن ۾ رهڻ وارا به محفوظ آهن اهي پنهنجيءَ نماز ۾ آهن ۽ الله سندن حاجتون پوريون ڪري رهيو آهي اهي مسجدن ۾ آهن الله سندن پويان (سندن حفاظت ۾) آهي. ”١“ ”تُرْفَع“ جي معنيٰ انهن جي تعظيم ڪئي وڃي انهن ۾ ڪا به قبيح ڳالهه نه ڪجي. ”٢“ ۽ انهن ۾ ان جو نالو ياد ڪيو وڃي ”مان مراد آهي ته نماز کان ٻاهر يا اندر رهندي الله جو ذڪر ڪجي ۽ حضرت ابن عباس فرمايو ته انهن ۾ قرآن ڪريم جي تلاوت ڪئي وڃي. ”ان لاءِ انهن ۾ صبح ۽ شام مڙس تسبيح پڙهڻ ٿا“ هن مان مراد فرضي نمازون آهن ڇو ته مسجدون انهن جي لاءِ بناء ڪيون وڃن ٿيون فجر جي نماز صبح جو باقي شام جو ادا ڪيون وينديون آهن. ”جن کي تجارت ۽ واپار نماز قائم ڪرڻ، زڪوة ڏيڻ ۽ الله جي ذڪر کان غافل نه ٿو بنائي“ مقصد ته ڪاروبار ۾ اهڙا مسعور ناهن جو الله ۽ ان جي عبادت کان غافل هجن.

مسجد جي پلاين ۽ برڪتن لاءِ نبوي فرمان.

١: بخاري ۽ مسلم حضرت عثمان کان روايت آندي آهي ته رسول الله صلى الله عليه وسلم جن فرمايو ”مَنْ بَنَى لِلَّهِ مَسْجِدًا بَنَى اللَّهُ لَهُ بَيْتًا فِي الْجَنَّةِ“ جنهن الله جي رضا لاءِ مسجد ٺاهي الله ان جي لاءِ بهشت ۾ گهر ٺاهيندو.

٢: ثعلبي پنهنجيءَ سند سان حضرت انس رضي الله عنه کان روايت آندي آهي ته رسول الله صلى الله عليه وسلم جن فرمايو ته: ”الله تعاليٰ قيامت جي ڏينهن دنيا جي مسجدن کي (ان صورت ۾) آڻيندو ڇڻ ته اهي اچي رنگ جون سواريءَ واريون ڏاڇيون آهن انهن جا پير عنبر مان، ڪنڌ زعفران مان، مٿا مشڪ مان ۽ مهارون سائي زبرجد مان هوندا. انهن کي سنڀاليندڙ بانگا هوندا جيڪي انهن کي چڪيندا امام انهن کي ڪاهي هلندا ۽ انهن کي آباد ڪندڙ انهن سان چنبريل هوندا پوءِ ڇمڪندڙ وڃ وانگر محشر جي ميدان مان لنگهنديون ۽ اتي بيهڻ وارا چوندا ته اهي ملائڪ مقرب ۽ انبياءِ مرسل آهن (علي نبينا وعليهم الصلوة والسلام) پوءِ اعلان ڪيو ويندو ته اهي نه ملائڪ آهن ۽ نه انبياءِ عليهم الصلوة والسلام، پر اهي (حضرت) محمد صلى الله عليه وسلم جي امت مان مسجدن ۾ رهندڙ ۽ نمازن جي حفاظت ڪندڙ آهن.

٣: نبي پاڪ عليه الصلوة والسلام جن فرمايو ته: جڏهن اوهان ڪنهن شخص کي مسجد ۾ ايندي ڏسو ٿا ته ان جي ايمان جي شاهدي ڏيو. ”٣“

جيڪي جايون الله جي ذڪر، قرآن ۽ دين جي تعليم لاءِ مخصوص آهن اهي به ادب ۽ احترام جي لحاظ سان مسجدن ۾ داخل آهن

علامه ابو حيان اندلسي تفسير بحر محيط ۾ لکيو آهي ته ”فِي بُيُوتٍ“ جو لفظ عام آهي جيئن مسجدون ان ۾ داخل آهن تيئن اهي جايون جيڪي قرآن پاڪ يا دين جي تعليم يا وعظ، نصيحت يا ذڪر ۾ مشغول رهڻ جي لاءِ ٺاهيون ويون آهن جيئن مدرسا ۽ درسگاهون اهي به هن حڪم ۾ داخل آهن انهن جو ادب ۽ احترام به لازم آهي. ”١“

”رَجَالٌ“ لفظ آڻڻ ۾ حڪمت

”رَجَالٌ“ (مڙس) لفظ آڻڻ ۾ ان طرف اشارو آهي ته مسجدن جي حاضري دراصل مُردن جي لاءِ آهي عورتن جي نماز سندن گهرن ۾ افضل آهي. امام احمد ۽ بيهقيءَ حضرت ام المومنين ام سلمه رضي الله عنها کان روايت آندي آهي ته رسول الله صلى الله عليه وسلم جن فرمايو ”خَيْرُ مَسَاجِدِ النِّسَاءِ قَعْرُ بُيُوتِهِنَّ“ عورتن جي لاءِ بهترين مسجدون سندن گهرن جا اندريان حصا آهن. هن آيت ۾ صالحن مومنن جي اها صفت بيان ڪئي وئي آهي ته اهي ڪاروباري مشغولين هوندي الله جل شانہ جي ذڪر کان غافل نه رهندا آهن. ”٢“

مسجدن کي سينگارڻ جو حڪم

مسجدن کي سينگارڻ ۽ خوبصورت بنائڻ جائز آهي حضرت عثمان غني رضي الله عنه پنهنجي خلافت جي دوران نبوي مسجد کي ساڳي ڪاٺ جي جڙاوت سان سينگاريو هو امام اعظم عليه الرحمه فرمايو ته ”لَابَّاسُ يَنْقُشُ الْمَسَاجِدَ بِمَاءِ الدَّهَبِ“ مسجدن کي سون جي پاڻيءَ سان سينگارڻ منع ناهي. حضرت عمر بن عبدالعزيز پنهنجي دور ۾ نبوي مسجد جي تعمير تي وڏو خرچ ڪيو هو ۽ ڪنهن به ان تي اعتراض نه ڪيو هو اصحاب سڳورا رضي الله عنهم نبوي مسجد کي صاف رکڻ ۽ منور ڪرڻ جو وڏو خيال ڪندا هئا. هڪ ڀيري حضرت تميم الداري رضي الله عنه شام ملڪ کان مدينه منوره ۾ آيو ته اتاهين قنديل، زيتون جو تيل ۽ پليون وٽيل رسيون وٺي آيو اتفاق سان جنهن ڏينهن اهو پهتو اهو خميس جو ڏينهن هو اچڻ واري رات جمعه جي هئي وچين نماز کان پوءِ ان پنهنجي غلام ابو البزاد کي حڪم ڏنو ته انهن رسين سان مسجد ۾ قنديل لڙڪائي انهن ۾ زيتون جو تيل وجهي بتيون

صحيح ڪري. ان فوراً حڪم تي عمل ڪيو جڏهن سج لٿو ۽ اهي بتيون ٻاريون ويون ته سڄي مسجد نور جو ٽڪرو بنجي وئي نبي پاڪ عليه الصلوة والسلام جن تشریف فرمائي پڇيو ته هي ڪم ڪنهن ڪيو آهي؟ عرض ڪيو ويو ته تمبر ڌاريءَ ان ڳالهه تي محبوب پاڪ عليه الصلوة والسلام جن خوش ٿي کيس هيءَ دعا ڪرڻ فرمائي. ”نُورَتِ الْإِسْلَامَ نَوَّرَ اللَّهُ عَلَيْكَ فِي الدُّنْيَا وَالْآخِرَةِ“ تو اسلام کي روشن ڪيو آهي الله توکي دنيا ۽ آخرت ۾ منور رکي. ان جي ڪري علماء ڪرام فرمايو آهي ته: مستحب آهي ته اهو گهر قنديل لڙڪائي، بتيون رکي روشن ڪيو وڃي جنهن ۾ قرآن پاڪ جي تلاوت ٿيندي آهي ۽ رمضان مهيني ۾ مسجدن جي روشنائيءَ ۾ اضافو ڪيو وڃي. ”١“

يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ“ ان ڏينهن کان ڊڄن ٿا جنهن ۾ دليون ۽ اکيون ڦرنديون. هي قيامت جي ڏينهن جي هيبت ۽ خوف جو بيان آهي يعني ان ڏينهن شديد خوف جي ڪري دليون نرگهت ۾ اچي ڦاسنديون نه هيٺ لهنديون ۽ نه ٻاهر نڪري سگهنديون ۽ اکيون پٽيون وينديون هيڏي هوڏي نه ٿينديون. ”٢“ ”لِيَجْزِيََهُمُ اللَّهُ أَحْسَنَ مَا عَمِلُوا وَيَزِيدَهُم مِّنْ فَضْلِهِ“ تانت الله انهن کي جيڪي عمل ڪيائون انهن جو سهڻو بدلو ڏي ۽ پنهنجي فضل سان انهن کي وڌائي. مطلب ته سندن نيڪ عملن جو ته ڪين سهڻو بدلو ڏيندو پر پنهنجي فضل سان وڌيڪ به عنايت ڪندو ”وَاللَّهُ يَرْزُقُ مَنْ يَشَاءُ بِغَيْرِ حِسَابٍ“ ۽ الله جنهن کي گهري ٿو حساب ڪانسواءِ روزي ڏي ٿو اهو به ان جو فضل ۽ عطا آهي جو ڳڻڻ، ماپ ۽ تور کان سواءِ ڏيندو آهي. ”٣“

”وَالَّذِينَ كَفَرُوا أَعْمَالُهُمْ كَسَرَابٍ بِقِيعَةٍ يَّحْسِبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فُوفَهُ حِسَابَهُ وَاللَّهُ سَرِيعُ الْحِسَابِ“ ۽ جن ڪفر ڪيو انهن جا اعمال رڻ پٽ جي رڇ وانگر آهن جنهن کي اڃايل ماڻهو پاڻي سمجهندو آهي تانجو جڏهن ان وٽ ايندو آهي ته اتي ڪا شيءِ نه لهندو آهي ۽ ان وٽ الله کي لهندو آهي پوءِ کيس پورو پورو حساب ڏيندو ۽ الله حساب ۾ تڪڙو آهي هت ڪافرن جي غلط فهميءَ کي هڪ مثال سان بيان ڪيو ويو آهي ته ڪافرن جا عمل ائين آهن جيئن پري کان نظر ايندڙ رڻ پٽ ۾ رڇ نظر ايندي آهي ۽ اڃايل ان ڏانهن ڊوڙندو ايندو آهي تانت پاڻي پي اڃ ختم ڪري ۽ اتي پهچي خبر پوندي اٿس ته هتي ته ڪا شيءِ ناهي صرف الله جل مجده جو شان ۽ سندس بي پرواهيءَ جو اظهار آهي جنهن ۾ اچي مبتلا ٿيو آهي سندس برن عملن جو کيس پورو بدلو ملي رهيو آهي ۽ الله جل شانہ حساب ڪرڻ ۾ به

گهڻو جلدي ڪندڙ آهي ان وٽ دير ناهي. ”أَوْ كُظِّلِمَتْ فِي بَحْرِ لَحْيٍ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظَلَمْتُ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكْذِبْ رَاهِبًا وَمَنْ لَمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ“ يا اونهي درياءَ ۾ اونداهين وانگر جنهن کي موج جي مٿان موج ڏکي ٿي بيهي ان جي مٿان ڪڪر آهي اونداهيون هڪ ٻئي جي مٿان آهن جڏهن پنهنجي هٿ کي ڪڍي ٿو ته ان کي ڏسڻ جي ويجهو ناهي ۽ جنهن لاءِ الله ڪو نور نه ٿو ڪري ان جي لاءِ ڪوبه نور ناهي. هتي ڪافرن جي عملن لاءِ ٻيو مثال بيان ڪيو ويو آهي ته: هڪ اوندو درياءَ جي تري جي ان تي ٻي اوندو موجن جي مٿان موجن جي، ان تي ٿي اوندو ڪڪرن جي چائنڻجي ويڃڻ جي، ان اونداهين جو هي جهان هجي جو انهن ۾ هجڻ وارو پنهنجي جسم جي قريب اچي سگهڻ واري عضوي هٿ کي به نه ڏسي سگهي ته ٻين کي ڪٿان ڏسي سگهندو. ڪافر جو به اهو حال آهي جيڪو باطل اعتقاد، ناحق قول ۽ قبيح عمل جي اونداهين ۾ مبتلا آهي حق ڏسي نه سگهندو. ”١“ ۽ نور الله جل شانہ جو آهي ۽ ان جي قدرتي هٿ ۾ آهي جيڪو شخص ان کان ان جي طلب نه ڪندو ته محروم رهجي ويندو ۽ هميشه ڪفر جي اونداهين ۾ پيو هوندو. ”٢“

فائدا:

مذڪوره آيتن مان هي فائدا ذهن نشين ٿين ٿا.

- ١: ”فِي بُيُوتٍ أَذْنُ اللَّهِ أَنْ تَرْفَعَ وَيُذَكَّرَ فِيهَا اسْمُهُ“ (گهرن (مسجدن) ۾ الله اجازت ڏني آهي ته بلند ڪيا وڃن ۽ انهن ۾ ان جو نالو ياد ڪيو وڃي) مان ثابت ٿيو ته مسجدن ۾ ذڪر ڪرڻ افضل آهي. ”٣“ ۽ ”أَذْنُ“ (اجازت ڏني الله) مان واضح ٿيو ته الله جا پيارا ٻانهن عبادت ۽ ذڪر جي لاءِ وڌيڪ حڪم ڇا صرف اجازت جا منتظر آهن. ”٤“
- ٢: ”رَجَالٌ لَا تُلْهِهُمْ تِجَارَةٌ وَلَا بَيْعٌ عَنْ ذِكْرِ اللَّهِ“ (مڙس جن کي تجارت ۽ واپار الله جي ذڪر کان غافل نه ٿو ڪري) مان ثابت ٿيو ته جيڪي ماڻهو ڪاروبار ۾ مصروف هجڻ جي باوجود الله جي ذڪر کان غافل ناهن انهن جو وڏو شان آهي نبي پاڪ عليه الصلوٰة والسلام جن فرمايو ته ”جڏهن قيامت جي ڏينهن الله پهرين ۽ پوئين کي گڏ ڪندو ته هڪ اعلان ڪندڙ اهڙو آواز سان اعلان ڪندو جنهن کي اتي موجود ساري مخلوق ٻڌندي (اعلان هي هوندو ته) هتي گڏ ٿيڻ وارا جلد ڄاڻندا ته ڪير (الله جي) جي ڪرم جا لائق آهن اهي ڀلي اتي بيهن جن کي تجارت ۽ واپار الله جي ذڪر کان

(١) خزائن العرفان ص ٤٢٨ (٢) ايسر التفاسير ص ٢٤٣ جلد ٣ (٣) نور العرفان ص ٥٦٦

(٤) معارف القرآن ص ٤٢٩ جلد ٦

غافل نه ڪندو هو پوءِ اهي ٿورا هوندا اٿي بيهندا بعد ۾ باٿي مخلوق جو حساب ڪيو ويندو.

٣: ”لِيُؤْفِقَهُمْ أَجُورَهُمْ وَيَزِيدَهُمْ مِنْ فَضْلِهِ“ (تانت انهن کي سندن اجر پورا پورا ڏي ۽ کين پنهنجي فضل سان وڌائي) مان واضح ٿيو ته نيڪن صالحن کي نيڪ عمل جي اجر کان وڌيڪ ڪجهه ملندو. اهو وڌيڪ ڇا هوندو؟ حضرت ابن مسعود رضي الله عنه کان روايت آهي ته رسول الله صلى الله عليه وسلم جن فرمايو ”اها شفاعت آهي انهن لاءِ شفاعت واجب ٿيندي، جنهن انهن (صالحن) سان دنيا ۾ ڀلائي ڪئي هوندي اهي انهن لاءِ شفاعت ڪندا اهو الله جو انهن تي وڌيڪ فضل آهي.“ ١

٤: تجارت ۽ بيع کي ذڪر ڪرڻ مان معلوم ٿيو ته انسان کي بيڪار وهڻ کان ڪاروبار ڪرڻ بهتر آهي ۽ اهو به ثابت ٿيو ته ٻئي ڪارو بار کان تجارت افضل آهي ۽ اهو به ثابت ٿيو ته دنيوي ڪاروبار ۾ رهي دين کان غافل نه ٿجي ۽ اهو به ثابت ٿيو ته نماز زڪوة کان پلي آهي جو ان جو ذڪر اڳ ۾ آندو ويو آهي.

٥: ”يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ“ (ان ڏينهن کان ڊڄن ٿا جنهن ۾ دليون ۽ اکيون ڦرنديون) مان واضح ٿيو ته صالح ٻانهن عبادت ڪرڻ تي مغرور نه ٿيندا الله جي ذات کان ڊڄندا رهندا. خبر ناهي ته عبادت قبول ٿي يا نه، ۽ اهو به سمجهن ٿا ته ڪيتري عبادت ڪرڻ جي باوجود انهن عبادت جو حق ادا نه ڪيو آهي.

٦: ”حَتَّىٰ إِذَا جَاءَهُ لَمْ يَجِدْهُ سَيِّئًا“ (تائجو جڏهن ان وٽ آيو ته ان کي ڪابه شيءِ نه لڌائين) مان واضح ٿيو ته ڪافر جيڪڏهن دنيا ۾ ڪي نيڪيون ڪندو ته به اهي مردود ۽ غير مقبول هونديون جيئن پاڙ کان وڌيل وڻ کي پاڻي ڏيڻ اجايو آهي تيئن ايمان کان سواءِ نيڪيون آخرت ۾ ڪنهن ڪم جون ناهن.

أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمُوتِ وَالْأَرْضِ وَالطَّيْرِ

ڇا نه ڏٺو تو ته بيشڪ الله تسبيح ٻڙهن ٿا ان جي لاءِ اهي جيڪي آسمانن ۾ ۽ زمين ۾ آهن ۽ پکي

صَفَتْ كُلُّ قَدْ عَلِمَ صَلَاتَهُ وَتَسْبِيحَهُ وَاللَّهُ عَلِيمٌ بِمَا يَفْعَلُونَ ٢٨

پر پڪيڙيندڙ مڙني تحقيق ڄاتو پنهنجي نماز ۽ پنهنجيءَ تسبيح کي ۽ الله ڄاڻندڙ آهي جيڪي ڪن ٿا

وَلِلَّهِ مُلْكُ السَّمُوتِ وَالْأَرْضِ وَإِلَى اللَّهِ الْمَصِيرُ ٢٩ أَلَمْ تَرَ

۽ الله جي آهي بادشاهي آسمانن جي ۽ زمين جي ۽ الله ڏانهن موٽڻ آهي ڇا نه ڏٺو تو ته

أَنَّ اللَّهَ يُزْجِي سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَامًا فَتَرَى

بيشڪ الله هلاڻي ٿو ڪڪرن کي تنهن کان پوءِ گڏي ٿو پاڻ ۾ تنهن کان پوءِ بنائي ٿو ان کي تهه تهه پوءِ ڏسندين

الْوَدْقَ يَخْرُجُ مِنْ خَلِيلِهِ وَيُنْزِلُ مِنَ السَّمَاءِ مِنْ جِبَالٍ فِيهَا مِنْ

قُزِّي كِي نڪري ٿو وڃ ان جي مان ۽ لاهي ٿو آسمان کان (ڳڙن جي) جبلن مان انهن مان

بَرَدٍ فَيَصِيبُ بِهِ مَنْ يَشَاءُ وَيَصْرِفُهُ عَنْ مَنْ يَشَاءُ يَكَادُ سَنَابِرُهُ

ڳڙو پوءِ پهچائي ٿو اهو جنهن کي گهري ۽ ڦيرائي ٿو ان کي جنهن کان گهري ويجهو آهي چمڪاڻ ان وڃ جي جو

يَذْهَبُ بِالْأَبْصَارِ ۖ يُقَلِّبُ اللَّهُ اللَّيْلَ وَالنَّهَارَ إِنَّ فِي ذَلِكَ

وڻي وڃي اڪين کي مٽائي آڻي ٿو الله رات ۽ ڏينهن بيشڪ ان ۾

لَعِبْرَةً لِأُولَى الْأَبْصَارِ ۖ وَاللَّهُ خَلَقَ كُلَّ دَابَّةٍ مِنْ مَّاءٍ فَمِنْهُمْ

البتہ عبرت آهي ڏسنڌڙن جي لاءِ ۽ الله پيدا ڪيو هر جاندار کي پاڻيءَ مان پوءِ انهن مان ڪو اهو آهي

مَنْ يَمْشِي عَلَى بَطْنِهِ وَ مِنْهُمْ مَنْ يَمْشِي عَلَى رِجْلَيْنِ وَ

جو هلي ٿو پنهنجي پيٽ تي ۽ انهن مان ڪو اهو آهي جيڪو هلي ٿو ٻن پيرن تي ۽

مِنْهُمْ مَنْ يَمْشِي عَلَى أَرْبَعٍ يُخْلُقُ اللَّهُ مَا يَشَاءُ ۖ

انهن مان ڪو اهو آهي جيڪو هلي ٿو چئن پيرن تي پيدا ڪري ٿو الله جيڪي گهري ٿو

إِنَّ اللَّهَ عَلَى كُلِّ شَيْءٍ قَدِيرٌ ۖ

بيشڪ الله هر شئي تي قادر آهي.

تفسير:

اڳين آيتن ۾ انهن ٻانهن جو ذڪر هو جيڪي هرڪاروبار ڪندي به الله جي

ذڪر ڪان غافل نه ٿا رهن ۽ هنن آيتن جي شروعات ۾ ٻڌايو ويو ته عقلمند انسانن کان سواءِ ٻيون غير ذوي العقول شيون پڪي وغيره به الله جي ياد ۽ تسبيح وغيره ۾ مشغول آهن. فرمان مبارڪ آهي. ”أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَفِيًّا“ ڇا تون نه ڏٺو ته جيڪي به آسمانن ۽ زمين ۾ آهن ۽ پر پکيڙيندڙ پڪي الله جي تسبيح پڙهن ٿا ” مطلب ته آسمانن ۾ رهندڙ ملائڪ ۽ ٻيا قدرتي لشڪر جن کي الله پاڻ ڄاڻي ٿو ۽ زمين ۾ رهندڙ جن، انسان ۽ ٻي مخلوق تانجو هوا ۾ پر پکيڙي اڏامندڙ پڪي سڀ الله جي پاڪائي ۽ هر قسم جي نقص کان تقدس بيان ڪن ٿا ۽ سڀ پنهنجي نماز (الله کي ٻاڏائڻ) ۽ تسبيح ڄاڻن ٿا ۽ جيڪو ڪجهه به ڪن ٿا اهو الله جل شانہ ڄاڻندڙ آهي ڪا به شيءِ ان جي علم محيط کان ٻاهر ناهي. ”١“ ”وَلِلَّهِ مُلْكُ السَّمَوَاتِ وَالْأَرْضِ وَإِلَىٰ أَيْدِيهِ يُؤْتِيهِ اللَّهُ جِزَاءً ۚ إِنَّهُ عَاطِلٌ عَنِ الْإِثْمِ“ ۽ الله جي لاءِ آسمانن ۽ زمين جي بادشاهي آهي ۽ الله ڏانهن ئي موٽڻ آهي يعني آسمانن زمينن جو خالق پاڻ آهي ته انهن جو مالڪ به پاڻ آهي ۽ انهن ۾ هر قسم جو تصرف ڪندڙ به پاڻ آهي ۽ هر شيءِ فنا ٿي ان ڏانهن موٽڻ واري آهي ابو ثابت کان روايت آهي ته مان امام محمد باقر رضي الله عنه جي خدمت ۾ ويٺو هوس ته پاڻ مون کي مخاطب ٿي فرمايائون ”خبر اٿئي ته هي جهر ڪيون سج اڀرڻ ۽ سج لهڻ وقت ڇا ٿيون چون؟ مون عرض ڪيو ته نه، پاڻ فرمايائون ته اهي پنهنجي رب جي پاڪائي بيان ڪندي ان کان صرف هڪ ڏينهن جو قوت گهرنديون آهن.

”أَلَمْ تَرَ أَنَّ اللَّهَ يُزْجِي سَحَابًا ثُمَّ يُؤَلِّفُ بَيْنَهُ ثُمَّ يَجْعَلُهُ رُكَامًا فَتَرَى الْوَدْقَ يَخْرُجُ مِنْ خَلْقِهِ“ ڇا تون نه ڏٺو ته الله ڪڪر هلائي ٿو ان کان پوءِ انهن کي پاڻ ۾ ڳنڍي ٿو ان کان پوءِ انهن کي تهنه تهنه بنائي ٿو پوءِ تون هن جي وچ مان ڦڙيون نڪرندي ڏسين ٿو. جيئن اڳين آيتن ۾ الله تبارڪ اسمہ پنهنجي قدرت جا مظهر بيان ڪندو آيو آهي تيئن هتي انهن کي بيان فرمائيندي ارشاد ٿو ڪري ته اي منهنجا محبوب! (عليڪ الصلوة والسلام) ڇا اوهان جي علم ۾ اها ڳالهه نه آئي آهي؟ (۽ يقيناً آيل آهي استفهام تقرير آهي) ته الله جل شانہ ڪيئن ڪڪرن کي هلائي، هڪ ٻئي سان ملائي ڳنڍي تهنه تهنه ٿو ڪري ان کان پوءِ ڏسندؤ ته انهن مان مينهن جا ڦڙا نڪرن ٿا. اهو سڀ ڪجهه الاهي قدرت جو ڪمال آهي.

”وَيَنْزِلُ مِنَ السَّمَاءِ مِزَابٌ فِيهَا مِنْ بَرَدٍ فَيَصِيبُ بِهِ مَنْ يَشَاءُ وَيَصْرِفُهُ عَنْ مَنْ يَشَاءُ يَكَادُ سَنَا بَرْقُهُ يَذْهَبُ بِالْأَبْصَارِ“ ۽ آسمان کان ان ۾ هوندرن برف جي جبلن مان ڳڙا

شيء كي ان جي مناسب قوت گويائي عطا ٿيل آهي جنهن سان اهي خاص قسم جي تسبيح ۽ عبادت ڪن ٿا. (٢) ته الله جل شانہ دنيا جي هر شيءِ آسمان، زمينون، سج، چنڊ، سڀ سيارا، تارا، زمين جا عنصر پاڻي، باهه، مٽي هوا هر هڪ کي خاص خاص ڪمن جي لاءِ پيدا ڪيو آهي ۽ جنهن کي جنهن ڪم جي لاءِ پيدا ڪيو آهي ان ۾ مستحڪم طريقي سان لڳو پيو آهي تر جيترو به تفاوت نه ٿو ڪري انهن جي ان اطاعت ۽ انقياد کي ٻانهپ ۽ تسبيح سڏيو ويو آهي اها حالي تسبيح آهي مقالي ناهي. ”١“

٢: ”مِنْ جِبَالٍ فِيهَا مِنْ مِّمْرٍ“ (ان ۾ جبلن مان ڳڙا ٿو لاهي) هتي جبل مان مراد وڏا وڏا ڪڪر آهن جن مان ڳڙا ٿا وسن ۽ ان مان واضح ٿيو ته الله جل جلاله جي قدرت جو ڪيڏو ڪمال آهي جو جبلن جيئن ڪڪرن مان ننڍا ننڍا سهڻا ڳڙا لاهي ٿو ۽ جنهن جي پوک کي تباهه ڪرڻ گهري ٿو ان تي اهي وسائي ٿو ۽ جنهن جي پوک کي بچائڻ گهري ٿو ان کان هٽائي ڦيرائي ڇڏي ٿو.

٣: ”خَلَقَ كُلَّ دَابَّةٍ مِنْ مَاءٍ“ (هر جاندار کي پاڻي مان پيدا فرمائين) مان واضح ٿيو ته اهو قانون آهي پر الله جل شانہ جي قدرت ان کان نرالي آهي قدرت ان قانون جي پابند ناهي. الله جل شانہ حضرت آدم علي نبينا وعليه الصلوة والسلام کي منيءَ جي ڦڙي کان سواءِ پيدا فرمايو. حضرت عيسى علي نبينا وعليه الصلوة والسلام کي پيءُ کان سواءِ پيدا فرمايو، حضرت صالح علي نبينا وعليه الصلوة والسلام جي ڏاڇيءَ کي پٿر مان پيدا ڪيو ان جي ڪري اسان جو جيئن قانون تي ايمان آهي تيئن قدرت الاهيءَ تي به ايمان آهي ”١“

لَقَدْ أَنْزَلْنَا آيَاتٍ مُبَيِّنَاتٍ وَاللَّهُ يَهْدِي مَنْ يَشَاءُ إِلَى صِرَاطٍ

البت تحقيق نازل ڪيون اسان آيتون روشن ۽ الله هدايت ٿو ڪري جنهن کي گهري طرف وات

مُسْتَقِيمٌ ﴿٤٦﴾ وَيَقُولُونَ آمَنَّا بِاللَّهِ وَبِالرَّسُولِ وَأَطَعْنَا ثُمَّ يَتَوَلَّى

سڏيءَ جي ۽ چون ٿا ته ايمان آندوسون الله تي ۽ رسول تي ۽ اطاعت ڪئي سون تنهن کان پوءِ ڦري ٿي

فَرِيقٌ مِّنْهُمْ مِّنْ بَعْدِ ذَلِكَ وَمَا أُولَٰئِكَ بِالْمُؤْمِنِينَ ﴿٤٧﴾ وَإِذَا

هڪ جماعت انهن مان ان کان پوءِ ۽ ناهن اهي مومن ۽ جڏهن

(١) معارف القرآن ص ٣٣٣ جلد ٦ (٢) نور العرفان ص ٥٦٨

دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ

سڏيا وڃن ٿا الله ۽ ان جي رسول ڏانهن تانت فيصلو ڪري انهن ۾ ته ان وقت جماعت هڪ انهن مان

مُعْرُضُونَ ﴿٤٨﴾ وَإِنْ يَكُنْ لَهُمُ الْحَقُّ يَأْتُوا إِلَيْهِ مُدْعِينَ ﴿٤٩﴾ أَفِي

منهن موڙيندڙ آهن ۽ جيڪڏهن هوندو انهن جو حق ته ايندا ان ڏانهن ڪنڌ لٺائيندڙ ڇا

قُلُوبُهُمْ مَّرَضٌ أَمْ ارْتَابُوا أَمْ يَخَافُونَ أَنْ يَحِيفَ اللَّهُ عَلَيْهِمْ وَ

دلين انهن جي ۾ بيماري آهي يا شڪ ۾ پيا يا ڊڄن ٿا ته ظلم ڪندو الله انهن تي ۽

رَسُولُهُ بَلْ أُولَٰئِكَ هُمُ الظَّالِمُونَ ﴿٥٠﴾ إِنَّمَا كَانَ قَوْلَ الْمُؤْمِنِينَ

ان جو رسول بلڪ اهڙي ظالم آهن تحقيق هو مومنن جو قول صرف

إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا

جڏهن سڏيا ويا الله ۽ ان جي رسول ڏانهن تانت فيصلو ڪري انهن ۾ هي ته چون ٻڌو اسان

وَأَطَعْنَا وَأُولَٰئِكَ هُمُ الْمُفْلِحُونَ ﴿٥١﴾ وَمَنْ يُطِيعِ اللَّهَ وَرَسُولَهُ وَ

۽ اطاعت ڪئي اسان ۽ اهڙي ڪامياب آهن ۽ جيڪو اطاعت ڪري ٿو الله ۽ ان جي رسول جي

يَخْشَ اللَّهَ وَيَتَّقْهُ فَأُولَٰئِكَ هُمُ الْفَائِزُونَ ﴿٥٢﴾ وَأَقْسَمُوا بِاللَّهِ

۽ ڊڄي ٿو الله کان ۽ بچي ٿو ان کان پوءِ اهڙي ڪامياب آهن ۽ قسم ڪن ٿا الله جو

جَهْدَ أَيْمَانِهِمْ لَعْنُ أَمْرَتِهِمْ لِيَخْرُجَنَّ قُلٌ لَا تَقْسِمُوا طَاعَةَ

پڪا قسم پنهنجا ته جيڪڏهن امر ڪندين انهن کي ته البت ضرور نڪرندا ڇڻو ته نه قسم ڪڻو فرمانبرداري

مَعْرُوفَةً إِنَّ اللَّهَ خَبِيرٌ بِمَا تَعْمَلُونَ ﴿٥٣﴾ قُلْ أَطِيعُوا اللَّهَ وَ

دستور واري شڪ الله خبر رکندڙ آهي ان جي جيڪي ڪيو ٿا فرماءِ ته اطاعت ڪيو الله جي ۽

أَطِيعُوا الرَّسُولَ فَإِنْ تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَا

اطاعت ڪيو رسول جي پوءِ جيڪڏهن ڦرندؤ پوءِ ان تي صرف اهو آهي جيڪو ڪتابو ويو ۽ اوهان تي اهو آهي جيڪو

حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلْغُ الْمُبِينُ ﴿٥٤﴾

ڪتابو ويا آهيو ۽ جيڪڏهن اطاعت ڪندؤ ان جي ته هدايت وارا ٿيندؤ ۽ ناهي رسول تي مگر پهچائڻ پڌرو.

تفسير:

اڳين آيتن ۾ آسمان ۽ زمين جي احوال، علوي آثار ۽ حيوانات جي حالتن کي بيان ڪري الله جل شانہ جي وجود تي دليل ورتو ويو ۽ هنن آيتن جي سرروعات ۾ ٻڌايو ويو آهي ته اهي سڀ الله جي وجود، ڪائنات جي خالق هجڻ ۽ مدبر هجڻ لاءِ روشن آيتون آهن. جن ۾ ڪا به لڪ نه آهي. فرمان مبارڪ آهي ”لَقَدْ أَنْزَلْنَا آيَاتٍ مُبَيِّنَاتٍ“ البتہ تحقيق نازل ڪيون اسان روشن آيتون. يعني اسان اوهان تي حق ۽ هدايت جا روشن دليل ۽ حجتون نازل ڪيون آهن پر نه مڃڻ وارا انهن کي نه مڃين ٿا ۽ نه ڏسڻ جي لاءِ تيار رهن ٿا. ”وَاللّٰهُ يَهْدِي مَن يَشَاءُ إِلَى صِرَاطٍ مُسْتَقِيمٍ“ ۽ الله جنهن کي گهري ٿو سڌي وات ڏانهن هدايت ڪري ٿو. اها سڌي وات، عمل ۽ عبادت ۾ اخلاص ۽ الله جل شانہ ڏانهن موٽڻ آهي. ”۱“ ”وَيَقُولُونَ آمَنَّا بِاللّٰهِ وَبِالرَّسُولِ وَأَطَعْنَا ثُمَّ يَتَوَلَّى فَرِيقٌ مِّنْهُمْ مِّنْ بَعْدِ ذَلِكَ وَمَا أُولَٰئِكَ بِالْمُؤْمِنِينَ“ ۽ چون ٿا ته اسان الله ۽ رسول تي ايمان آندو آهي ان کان پوءِ انهن مان هڪ جماعت ڦري ٿي وڃي ان کان بعد ۽ اهي مومن ناهن.

شان نزول:

هي آيتون هڪ منافق جي باري ۾ نازل ٿيون آهن جنهن جو نالو بشر هو ان جو هڪ يهودي ۽ سان تنازع ٿيو. يهودي ۽ ان بشر منافق کي چيو ته فيصلو نبي پاڪ عليه الصلوة والسلام جن کان ڪرايون ٿا جيئن پاڻ فرمائيندا ان تي عمل ڪنداسون منافق جيتوڻيڪ ظاهر ۾ ڪلمو پڙهندو هو پر ان کي اها خبر هئي ته مان ناحق تي آهيان ۽ نبي پاڪ عليه الصلوة والسلام جن وٽ ته فيصلو حق جو ٿيندو اتي نه سفارش هلندي نه طرفداري سو ان يهودي کي چوڻ لڳو ته: (حضرت) محمد (عليه الصلوة والسلام)

اسان سان ظلم ڪري ٿو فيصلو ڪعب بن اشرف يهودي کان ڪرايون. ان موقعي تي هي آيتون نازل ٿيون. ”١“ مطلب هي آهي ته اهڙا ماڻهو زبان سان چون ٿا ته اسان الله ۽ رسول عليه الصلوة والسلام تي ايمان آندو آهي ۽ اسان مطيع آهيون پر ان چوڻ کان پوءِ ڦري وڃن ٿا اهي مومن ناهن مومن اهو آهي جيڪو ايمان کان پوءِ هر حڪم مڃڻ لاءِ دل ۽ جان سان تيار رهي .

”وَإِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ إِذَا فَرِيقٌ مِّنْهُمْ مُّعْرِضُونَ“ ۽ جڏهن الله ۽ ان جي رسول (عليه الصلوة والسلام) ڏانهن ان جي لاءِ سڏيا ٿا وڃن ته سندن فيصلو ڪري ته انهن مان هڪ جماعت منهن موڙيندڙ آهي. يعني انهن بي ايمانن جي اها نشاني آهي ته جڏهن انهن کي الله جل شانہ جي پيغمبر عليه الصلوة والسلام ڏانهن حق جي فيصلي ڪرائڻ لاءِ سڏجي ٿو ته منهن موڙي هليا وڃن ٿا پر سچو مومن ائين نه ڪندو اهو هر حڪم کي اڪين تي رکي مڃي ڏيکاريندو. ”وَإِنْ يَكُنْ لَهُمُ الْحَقُّ يَأْتُوا إِلَيْهِ مُذْعِنِينَ“ ۽ جيڪڏهن انهن جو (ڪنهن ڏانهن) حق هوندو ته ڪنڌ نورائي ايندا يعني اهي منافق جڏهن ڏسندا ته فيصلو يقيناً سندن حق ۾ ايندو ته پوءِ ٻي پاڪ عليه الصلوة والسلام جي خدمت ۾ ڊوڙندا ڪنڌ جهڪائي ادب سان اچي بيهندا ”أَفِي قُلُوبِهِمْ مَّرَضٌ أَمْ ارْتَابُوا أَمْ يَخَافُونَ أَنْ يَحْيِفَ اللَّهُ عَلَيْهِمْ وَرَسُولُهُ بَلْ أُولَٰئِكَ هُمُ الظَّالِمُونَ“ ڇا انهن جي دلي ۾ بيماري آهي يا شڪ ۾ پيا يا ڊڄن ٿا ته انهن تي الله ۽ ان جو رسول ظلم ڪندا. (نه) بلڪ اهي پاڻ ، ظالم آهن يعني نبي ڪريم عليه الصلوة والسلام جن کان فيصلو ان جي ڪري نه ٿا ڪرائين جو يا ته سندن دلي ۾ ڪفر ۽ منافقيءَ جو مرض آهي يا نبي ڪريم عليه التحية والتسليم جي نبوت ۾ شڪ اٿن يا ڊڄن ٿا ته الله جل جلاله ۽ ان جو پيارو رسول عليه الصلوة والسلام مٿن ظلم ڪندا پر انهن مان جيڪا به سوچ اٿن اها ڪفر آهي الله ۽ ان جو رسول عليه الصلوة والسلام ظلم نه ڪندا ظالم پاڻ آهن جو الله جل شانہ جي امر جي مخالفت ڪري پاڻ کي تباهه ڪري رهيا آهن. ”إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَٰئِكَ هُمُ الْمُفْلِحُونَ“ مومن جڏهن الله ۽ ان جي رسول (عليه الصلوة والسلام) ڏانهن سڏيا وڃن ٿا تانت سندن فيصلو ڪري ته انهن جو صرف اهو چوڻ هوندو آهي ته اسان (اهو حڪم) ٻڌو ۽ اسان اطاعت ڪئي ۽ اهيئي ڪامياب آهن. يعني مومن ادب ۽ احترام سان گڏ الله ۽ ان جي پياري رسول عليه الصلوة والسلام جي هر حڪم مڃڻ لاءِ تيار هوندا فائدو ملي يا نه اهي اها طلب

رڪن ٿا ته الله ۽ ان جو رسول عليه الصلوة والسلام راضي ٿين ”١“ ”وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقْهُ فَأُولَٰئِكَ هُمُ الْفَائِزُونَ“ ۽ جيڪو الله ۽ ان جي رسول جي اطاعت ڪري ٿو ۽ الله کان ڊڄي ٿو ۽ ان جي بي فرمانيءَ کان بچي نڪري ٿو. پوءِ اهيئي ڪامياب آهن اهي هر مراد ماڻيندا ۽ هر ڏک کان آزاد هوندا. ڪين دائمي نعمتن سان نوازيو ويندو ۽ هر طرح سلامت رهندا. ”٢“

”وَأَقْسَمُوا بِاللَّهِ جَهْدَ أَيْمَانِهِمْ لَئِنْ أَمَرْتَهُمْ لَيَخْرُجُنَّ قُلْ لَا تُقْسِمُوا طَاعَةَ مَعْرُوفَةَ إِنَّ اللَّهَ خَبِيرٌ بِمَا تَعْمَلُونَ“ ۽ الله جا پڪا قسم ڪن ٿا ته جيڪڏهن اوهان ڪين (گهرن مان نڪرڻ جو) امر ڪندؤ ته ضرور نڪرندا، فرمائ ته قسم نه ڪڍو. اطاعت معروف آهي يقيناً اوهان جيڪو ڪجهه ڪيو ٿا الله ان جي خبر رکندڙ آهي. هتي وري به منافقن جي تيز طبع بيان ڪندي ٻڌايو ويو آهي ته اهي نبي پاڪ عليه الصلوة والسلام جن کي قسم ڪڍي چوندا هئا ته اوهان حڪم ڪيو ته اسين پنهنجا ٻچا، ٻار، گهر مال سڀ ڇڏي اوهان جي حڪم تي ٻاهر اچي بيهنداسون ۽ ڪفن ٻڌي جهاد جي ميدان لاءِ نڪرنداسون الله جل شانہ پنهنجي حبيب عليه الصلوة والسلام کي ارشاد فرمايو ته: اوهان انهن کي فرمايو: ”قسم نه ڪڍو اوهان جي اطاعت ۽ فرمانبرداري لڪل نه آهي معروف آهي جڏهن قرباني ڏيڻ جو وقت ايندو ته اوهان گهرن مان نه نڪرندؤ الله کي اها سڀ خبر آهي.“ ”٣“

”قُلْ أَطِيعُوا اللَّهَ وَأَطِيعُوا الرَّسُولَ فَإِنْ تَوَلَّوْا فَإِنَّمَا عَلَيْهِ مَا حُمِّلَ وَعَلَيْكُمْ مَّا حُمِّلْتُمْ وَإِنْ تُطِيعُوهُ تَهْتَدُوا وَمَا عَلَى الرَّسُولِ إِلَّا الْبَلَاغُ الْمُبِينُ“ فرمائ ته الله ۽ رسول جي اطاعت ڪيو پوءِ جيڪڏهن ڦرندؤ ته ان تي اها ذميداري آهي جيڪا اهو ڪڍايو ويو آهي ۽ اوهان تي اها ذميداري آهي جيڪا اوهان ڪڍايا ويا آهيو ۽ جيڪڏهن ان جي اطاعت ڪندؤ ته هدايت وارا ٿيندؤ ۽ رسول تي صرف ڪليل (پيغام) پهچائڻ آهي. يعني الله جي ڪتاب ۽ ان جي رسول عليه الصلوة والسلام جي سنت جي اطاعت ڪيو جيڪڏهن نه ڪندؤ ته رسول عليه الصلوة والسلام جي مٿان صرف رسالت واري امانت پهچائڻ ۽ ادا ڪرڻ آهي جنهن جي ذميداري ان کي ڪڍائي وئي آهي ۽ اوهان جي ذميداري ان جي تعظيم ڪري ان کي قبولڻ ۽ ان جي مقتضى مطابق عمل ڪرڻ آهي ۽ جيڪڏهن اوهان ان جي اطاعت ڪندؤ حڪم مڃيندؤ ته هدايت وارا ٿيندؤ چو ته اهو صراط مستقيم جو داعي ۽ هادي آهي. ”٤“ ۽ رسول (عليه الصلوة والسلام) تي

تہ صرف کولي کولي حق جو پیغام پهچائڻ آهي جيڪو ان پهچايو. پوءِ جيڪڏهن ان کي مڃيندو ته جيڪو اوهان کي ٻار کڻايو ويو اهو ادا ڪيو جي نه ته اهو اوهان جي مٿان رهيو پيو هوندو ۽ قيامت ۾ سزا جا مستحق بنجندو. ”١“

نبي پاڪ عليه الصلوة والسلام ۽ سندس امت جا اوصاف:

ابن ابي حاتم وهب بن منبه کان روايت آندي آهي ته الله جل شانہ بني اسرائيل ڏانهن موڪلين نبين مان شعيا نالي هڪ نبي (عليهم الصلوة والسلام) ڏانهن وحي موڪليو ته: بني اسرائيل ۾ بيهي هي اعلان ڪر ته: الله جل شانہ اڻ پڙهيلن ۾ هڪ نبي امي موڪليندو جيڪو نه زبان جو سخت هوندو نه طبيعت جو تيز نه بازاری ذهن جو صاحب اهڙي سڪون سان هلندڙ هوندو جو ان جي پيرمان لنگهڻ جي ڪري ڏيو نه وسامندو، جيڪڏهن سڪلن کانن تي هلندو ته سندس پيرن (مبارڪن) جو ڪڙڪو ڪنهن کي ٻڌڻ ۾ نه ايندو (الله جل شانہ فرمايو ته) مان اهڙو بشير، نذير نبي موڪليندس جيڪو حق کان سواءِ نه ڳالهائيندو مان ان سان انڌين اکين کي سڄو بنائيندس، ٻوڙن ڪنن کي ٻڌندڙ ڪندس غفلت جي اندر پيلن دليبن جا غفلت وارا پرڏا هٽائيندس ۽ ان کي هر سهڻي امر سان سڌو رکندس، ان کي هر سهڻو اخلاق ڏيندس ۽ سڪون سندس لباس هوندو، نيڪي سندس شعار هوندو، تقوىٰ سندس ضمير هوندو، حڪمت سندس ڳالهائڻ هوندو، سچائي ۽ وفائي سندس طبيعت هوندي عفو، درگذر سندس خلق هوندو. حق سندس شريعت هوندي، عدل سندس سيرت هوندي، هدايت سندس اڳيان هوندي اسلام سندس ملت هوندي، سندس اسم احمد آهي. ان سان ئي گمراهن کي هدايت ڪندس، ان سان ئي جاهلن کي علم ڏيندس، ان سان ئي هيٺ پيلن کي بلند ڪندس، ان سان ئي اڻ ڄاتلن کي معروف بنائيندس، ان سان ئي ٿورن کي گهڻو ڪندس ان سان ئي مسڪينن کي غني بنائيندس ان سان ئي ٽڙيلن کي گڏ رکندس ان سان ئي متفرق جماعتن ۾ الفت پيدا ڪندس ۽ سندس امت کي امتن مان پلي امت بنائيندس جيڪي هڪ ٻئي جي فائدي لاءِ وجود ۾ آندا ويا آهن. نيڪي جو امر ڪندا، برائيءَ کان روڪيندا، توحيد وارا، مومن، مخلص ۽ جيڪي پيغمبرن پلارن عليهم الصلوة والسلام پيغام آندو آهي ان جي تصديق ڪندڙ هوندا. ”٢“

فائدا

مذڪوره آيتن مان هي فائدا حاصل ٿيا. ١- لَقَدْ أَرْسَلْنَا آيَاتٍ مُّبِينَاتٍ (الب

تحقيق اسان روشن آيتون نازل فرمايون) مان واضح ٿيو ته الله جل شانہ جيڪي انسانن جي هدايت لاءِ آيتون نازل فرمايون آهن اهي سراسر حق ۽ روشن آهن هدايت حاصل نه ڪندڙ پنهنجي عقل تي روئڻ جو اهڙين روشن نشانين هوندي محروم رهجي وڃن ٿا.

٢- مذڪوره آيتن مان اهو به واضح ٿيو ته مسلمان مومن جو هر فيصلو الله جل جلاله جي ڪتاب قرآن ڪريم ۽ ان جي پياري رسول عليه الصلوة والسلام جي ارشادات عاليه جي روشنيءَ ۾ ڪرڻ واجب آهي ٻئي ڪنهن جو ڪوبه فيصلو غلط ٿي سگهي ٿو الله جل شانہ ۽ ان جي پياري حبيب عليه الصلوة والسلام جو فيصلو حق ۽ صحيح آهي.

٣- ”إِذَا فَرِيقٌ مِّنْهُمْ مَّعْرُضُونَ“ (ان وقت انهن مان هڪ جماعت منهن موڙيندڙ آهي) مان واضح ٿيو ته جنهن کي قرآن ۽ سنت جي فيصلي لاءِ سڏجي ۽ اهو انڪار ڪري ته اهو کليل منافق آهي جنهن جي منافقيءَ ۾ ڪو شڪ ناهي.

جامع آيت

هڪ پيري حضرت عمر رضي الله تعالى عنه نبوي مسجد علي بانيه الصلوة والسلام ۾ بيٺو هو ته روم جو هڪ بهراڙيءَ جو رهاڪو شخص سندس سامهون اچي بيٺو ۽ چوڻ لڳو ته: اَنَا أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ، (مان شاهدي ڏيان ٿو ته الله کان سواءِ ڪوبه عبادت جو لائق ناهي ۽ مان شاهدي ڏيان ٿو ته بيشڪ (حضرت) محمد (ﷺ) الله جو رسول آهي. حضرت عمر رضي الله عنه ان کان پڇيو ته ڳالهه ڇا آهي؟ ان عرض ڪيو ته مان الله جل شانہ جي رضا حاصل ڪرڻ جي لاءِ مسلمان ٿيو آهيان.

حضرت عمر رضي الله تعالى عنه پڇيس ته ان جو ڪو سبب آهي؟ ان عرض ڪيو ته هائو ڳالهه هيئن آهي ته مون تورا، انجيل، زبور ۽ ڪيترن اڳين نبين عليهم الصلوة والسلام تي نازل ڪيل صحيفا پڙهيا آهن پر هاڻي ڪجهه وقت ٿيو ته هڪ قيد ۾ پيل مسلمان قرآن پاڪ تلاوت ڪري رهيو هو ان کان هڪ آيت ٻڌيم ان مان معلوم ٿيو ته ان هڪ ننڍيءَ آيت ۾ سڀني ڪتابن جو نچوڙ ۽ خلاصو موجود آهي مون کي يقين ٿيو ته هي الله جل شانہ جو ڪلام آهي حضرت عمر رضي الله عنه پڇيس ته اها ڪهڙي آيت آهي؟ ان رومي بهراڙيءَ ۾ رهندڙ شخص هيءَ آيت ”وَمَنْ يُطِيعِ اللَّهَ وَرَسُولَهُ وَيَخْشِ اللَّهَ وَيَتَّقْهُ فَأُولَٰئِكَ هُمُ الْفَائِزُونَ“ (۽ جيڪو الله ۽ ان جي رسول جي اطاعت ڪري ٿو ۽ الله کان ڊڄي ٿو ۽ ان جي خوف جي ڪري گناهن کان بچي نڪري ٿو. پوءِ اهيئي ڪامياب ٿيندڙ آهن) پڙهي ۽ ان جو تفسير به پاڻ ڪندي فرمايائين ته ”مَنْ يُطِيعِ اللَّهَ“ ۾ الله جا فرائض مذڪور آهن ”وَرَسُولُهُ“ ۾ نبوي سنت (علي صاحبها

الصلوة والسلام) جو ذکر آهي ”وَيَخْشَ اللَّهَ“ ۾ گذريل عمر جي گناهن کان ڊڄڻ جو فڪر آهي ”يَتَّقَهُ“ ۾ ايندڙ باقي عمر جو بيان آهي جڏهن انسان انهن چئني شين جو عمل رکندو ته ”قَاوَلْتُكَ هُمْ الْقَائِرُونَ“ جي بشارت حاصل ڪندو. جهنم کان نجات حاصل ڪري جنت ۾ جاءِ ماڻيندو. حضرت عمر رضي الله تعالى عنه اهو ٻڌي فرمايو ته نبي پاڪ عليه الصلوة والسلام جن جي فرمان ۾ ان جي تصديق موجود آهي پاڻ فرمايو اٿن ته ”اُوتِيْتُ جَوَامِعَ الْكَلِمِ“ مون کي الله جل شانہ جي طرفان جامع ڪلما عطا ڪيا ويا آهن (جن جا الفاظ مختصر ۽ معنائون نهايت وسيع آهن. (١)

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ

وعدو ڪيو الله انهن سان جن ايمان آندو اوهان مان ۽ ڪيائون صالح عمل

لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ

ته البت ضرور خليفو بنائيندو انهن کي زمين ۾ جيئن خليفو بنائين انهن کي جيڪي انهن کان اڳي هئا

وَلَيُمْكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ

۽ البت ضرور مستحڪم ڪندو انهن لاءِ دين انهن جو جنهن کان راضي ٿيو انهن جي لاءِ ۽ البت ضرور مٽائي ڏيندو انهن کي

مِّنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا

سندن خوف ۾ رهڻ کان پوءِ امن عبادت ڪن ٿا منهنجي نه ٿا شريڪ بنائين مون سان ڪا شيءِ

وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ ﴿٥٥﴾

۽ جنهن بي شڪري ڪئي ان کان پوءِ، پوءِ اهيئي فاسق آهن.

تفسير

هن کان اڳين آيت ۾ ذکر ٿيو ته رسول پاڪ عليه الصلوة والسلام جي مٿان

صرف ڪايل طرح حق جو پيغام پهچائڻ آهي ۽ هن آيت ۾ ٻڌايو ويو آهي ته ان پيغام کي مڃڻ وارن کي دنيا ۾ به رسول پاڪ عليه الصلوة والسلام جي خلافت سان نوازيو ويندو ۽ کين جيڪي رسول پاڪ عليه الصلوة والسلام سان گڏ رهڻ ڪري تڪليفون ملن ٿيون اهي سڀ دور ٿي وينديون.

شان نزول

عبد بن حميد، ابن ابي حاتم، ابوالعاليه کان، ابن المنذر، الاوسط ۾ طبرانيءَ، ۽ حاکم صحيح چوندي، ابن مردويه، الدلائل ۾ بيهقيءَ، المختارة ۾ الضياء ابي بن ڪعب کان روايت آندي آهي ته نبي ڪريم عليه الصلوة والسلام جن ۽ سندن اصحاب سڳورا رضي الله تعالى عنهم (نبوت جي اظهار کان پوءِ) ڏهه سال کن الله جل شانہ ڏانهن سڏيندي ۽ ان وحده لا شريك له جي لڪ ۾ عبادت ڪندا رهيا کين دشمنن جي ايذاء جو ڊپ رهندو هو. جهاد جو حڪم به نه ٿيو هو ته کين مديني منوره ڏانهن هجرت ڪرڻ جو حڪم مليو پوءِ جڏهن مدينه منوره ۾ هجرت ڪري آيا ۽ کين ڪافرن سان جهاد ڪرڻ جو حڪم مليو ته هميشه پاڻ سان هٿيار گڏ رکندا هئا ۽ اهو خطرو رهندو هو ته ڪنهن مهل به دشمن وڙهي سگهن ٿا. هڪ ڀيري هڪ اصحابيءَ سڳوري رضي الله تعالى عنه کين ادب سان عرض ڪيو ته: يا رسول الله! ڇا هميشه هيءَ ڪيفيت رهندي؟ يا امن سان زندگي گذارڻ جو موقعو به ملندو جو بنا هٿيارن جي سڪون سان زندگي گذاري سگهون؟ پاڻ فرمايائون ته ”توري وقت کان پوءِ امن سان رهندؤ. اوهان مان وڏي جماعت هڪ هنڌ ويٺي هوندي پر بي فڪر هوندا ساڻن ڪوبه هٿيار گڏ نه هوندو. پوءِ الله جل شانہ هيءَ آيت نازل فرمائي. (١)

ارشاد پاڪ آهي ”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ“ الله انهن سان وعدو ڪيو آهي جن اوهان مان ايمان آندو ۽ صالح عمل ڪيا ته انهن کي زمين ۾ ضرور خليفو بنائيندو جيئن انهن کي خليفو بنائين جيڪي انهن کان اڳي گذريا. هي خطاب نبي پاڪ عليه الصلوة والسلام جي ظاهري زندگيءَ ۾ ساڻس گڏ رهندڙ مومنن، نيڪ عمل ڪندڙن سان آهي. مطلب ته الله جل شانہ انهن کي نبي پاڪ عليه الصلوة والسلام جن جي ظاهري رحلت کان پوءِ زمين ۾ حاڪميت ۽ تصرف عطا فرمائيندو ۽ اهي محض دنيوي بادشاهن وانگر نه هوندا پر نبي پاڪ عليه الصلوة والسلام جا خليفه ۽ سچا جانشين

هوندا جيڪي سندن پروگرام کي صحيح نموني جاري رکندا. ”وَلْيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ“ ۽ کين ان دين ۾ مستحڪم رکندو جنهن کي انهن لاءِ پسند فرمايائين. يعني اسلام سچو دين جيڪو الله جل شانہ کين پسند ڪري ڏنو آهي. اهو کين اهڙو مستحڪم ۽ مضبوط ڪري ڏيندو جو دشمن به ان کان ڊڄندا ۽ ان تي رهندڙن جو دٻدبو مخالفن جي دٻين کي ڪمزور ڪري وجهندو. ”وَلْيُيَسِّرَنَّ لَهُمْ مِّنْ بَعْدِ خَوْفِهِمْ أَمْنًا“ انهن کي خوف ۾ رهڻ کان پوءِ امن بدلي ۾ ڏيندو. يعني سندن خوف واري حالت امن سان تبديل ٿي ويندي ۽ اهي نهايت امن ۽ اطمينان سان پنهنجي پروردگار جي عبادت ڪندا رهندا سندن خلافت جي دور ۾ دنيا امن امان سان رهندي. ”يَعْبُدُونَنِي لَا يُشْرِكُونَ بِي شَيْئًا“ منهنجي عبادت ڪن ٿا مون سان ڪنهن شيءِ کي شريڪ نه ٿا بنائين. يعني اهي پڪا تو حيد وارا، صرف مون الله جي عبادت ڪندا مون سان ڪنهن کي به شريڪ نه بنائيندا انهن جو اهو شان هوندو جو الله جل شانہ جي خالص بندگي ڪندي ڪنهن جو خوف نه ڪندا شرڪ اڪبر ڇا شرڪ اصغر (رياءُ) کان به پاڪ صاف هوندا.

”وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ“ ۽ جنهن ان کان پوءِ بي شڪري ڪئي پوءِ اهيئي فاسق آهن. ذهن نشين ڪرڻ گهرجي ته ”ڪفر“ ڪفر کان ورتل آهي ڪفر جي لغوي معنيٰ آهي بي شڪري ۽ اصطلاحِي معنيٰ آهي ڪفر ايمان جو ضد. هتي ٻئي معنائون مراد ٿي سگهن ٿيون ۱- مراد هيءُ آهي ته: جڏهن الله جل شانہ مسلمانن سان هي وعدو پورو ڪندو مسلمانن کي حڪومت، قوت، امن، استحڪام دين حاصل ٿيندو، ان کان بعد به جيڪڏهن ڪو شخص ڪفر ڪري اسلام کان خارج ٿيندو يا ناشڪري ڪري ان اسلامي حڪومت جي اطاعت کان انحرافي ڪندو ته اهڙا ماڻهو حد کان نڪرندڙ آهن پهرين صورت ۾ ايمان کان ئي نڪري ويندا ٻيءَ صورت ۾ اطاعت کان خارج ٿي ويندا. ڪفر ۽ بي شڪري ته هر وقت هر حال ۾ عظيم ڏوهه آهن مگر مسلمان جي قوت، شوڪت ۽ حڪومت قائم ٿيڻ کان پوءِ اهو ٻيڻو ڏوهه آهي ان جي ڪري ”بَعْدَ ذَلِكَ“ فرمايائين. قرآن ڪريم جي مفسرن لکيو آهي ته ان نعمت جا پهريان بي شڪر ۽ حد کان لڳهندڙ اهي شخص هئا جن سيدنا حضرت عثمان غني رضي الله تعالى عنه کي شهيد ڪيو هو ۽ ان کان پوءِ مذڪور انعام گهٽجي ويو مسلمان هڪ ٻئي جي قتل، هراس ۽ ڊپ ۾ مبتلا رهيا ۽ هڪ ٻئي کي پاڻ کان وڌيڪ پيار ڏيڻ وارو معاملو ٿڌو ٿي ويو مفسر بغوي پنهنجي سند سان

حضرت عبداللہ بن سلام اصحابي سڳوري رضي الله تعالى عنه جو هي خطاب نقل ڪيو آهي جيڪو پاڻ سيدنا عثمان ذي النورين رضي الله عنه جي خلاف هنگامي ٻريا ٿيڻ وقت ڪيو هيائين.

حضرت عبداللہ بن سلام رضي الله عنه جو خطاب

الله جا ملائڪ اوھان جي شھر جي چئني پاسن کان گھيراءُ ڪيو بيٺا آھن اھي اوھان جي حفاظت ۾ رسول الله ﷺ جي وقت کان وٺي اڄ تائين موجود آھن الله جو قسم تہ جيڪڏھن اوھان (حضرت) عثمان (رضي الله عنه) کي شھيد ڪيو تہ اھي ملائڪ واپس ھليا ويندا ۽ وري موٽي نہ ايندا. الله جو قسم تہ اوھان مان جنھن بہ ان تي تلوار ھلائي قيامت جي ڏينھن ان جا ھٿ نہ ھوندا ۽ سمجھي ڇڏيو تہ الله جي تلوار جيڪا ھن وقت تائين مياڻ ۾ ھئي اھا جيڪڏھن نڪتي تہ واپس مياڻ ۾ نہ ويندي ڇوتہ جڏھن ڪو نبي سڳورو عليه الصلوٰۃ والسلام شھيد ٿيندو آھي تہ الله جل شانہ جي حڪم سان ان جي بدلي ۾ ستر ھزار (۷۰۰۰۰) ماڻھو ماريا ويندا آھن ۽ جڏھن ڪنھن خليفي کي قتل ڪيو ويندو آھي تہ ان جي بدلي ۾ پنجڻيھ ھزار (۳۵۰۰۰) ماڻھو ماريا ويندا آھن. (۱)

فائدا

آيت مذڪوره مان هي فائدا حاصل ٿيا. ۱- وَعَدَ اللَّهُ الَّذِينَ آمَنُوا مِنْكُمْ (الله اوھان مان انھن سان وعدو ڪيو جن ايمان آندو تہ ضرور انھن کي زمين ۾ خلافت ڏيندو) مان واضح ٿيو تہ اھو خلافت جو وعدو اصحابن سڳورن سان ھو ان جو ”مِنْكُمْ“ (اوھان مان) صاف دليل بيٺو آھي. ”مِنْكُمْ“ ۾ من بيان جي لاءِ آھي يا تبضي آھي (۲) ۽ ”ڪم“ جمع مذڪر مخاطب جو ضمير آھي. جنھن مان آيت ڪريمہ جي نزول وقت موجود مومن مراد آھن ۽ آيت ۾ ڪيل وعدا. خلافت جو ملڻ، دين جو استحڪام ۽ خوف جي بدلي ۾ امن، ھڪ الله جي عبادت ۽ شرڪ نہ ڪرڻ اصحابن سڳورن مان خلفاء راشدين جي دور ۾ پورا ٿيا.

۲- آيت ڪريمہ جي مطابق نبي پاڪ عليه الصلوٰۃ والسلام ۽ خلفاء راشدين جي دور ۾ ڪافي علائقا ۽ ملڪ فتح ٿيا. محبوب بن ڪريم عليه الصلوٰۃ والسلام جن جي ظاهري زندگي مبارڪ ۾ مکہ مڪرمہ، خيبر، بحرین، پورو جزيرۃ العرب. سارو يمن فتح ٿيا، ھجر علائقي جي مجوسين ۽ شام ملڪ جي ڪجھہ حصن کان جزيو ورتو ويو ۽

مصري حاكم، روم جي بادشاه هرقل ۽ اسڪندريه جي سربراه مقوقس عمان جي بادشاهن ۽ حبش جي بادشاه نجاشي ۽ ڪين هديا موڪليا ۽ سندن ظاهري رحلت کان پوءِ حضرت ابوبڪر الٰهي وعدي مطابق جڏهن خليفو ٿيو ته ان به سندن خلافت جو حق ادا ڪندي عرب جي جزيري کي سنڀالي ورتو ۽ فارس (ايران) جي شهر ڏانهن حضرت خالد بن وليد رضي الله تعالى عنه جي قيادت ۾ لشڪر موڪليو جن ان جا ڪجهه حصا فتح ڪيا ۽ ٻيو لشڪر حضرت ابو عبدة رضي الله عنه جي قيادت ۾ شام ملڪ جي علائقي ڏانهن موڪليو ۽ ٽيون لشڪر حضرت عمرو بن عاص رضي الله عنه جي اڳواڻي ۾ مصر ڏانهن موڪليو پوءِ شام واري لشڪر بصري، دمشق ۽ انهن سان ملندڙ علائقا حوران وغيره فتح ڪيا پوءِ الله جل شانہ حضرت ابوبڪر کي حضرت عمر رضي الله عنهما کي پاڻ کان پوءِ خليفو منتخب ڪرڻ لاءِ الهام فرمايو ۽ ان اهڙو نظام هلايو جو نبيين عليهم الصلوة والسلام کان پوءِ سيرت جي قوت ۽ عدل جي ڪمال ۾ اهڙو ڪنهن نه ڏٺو نه ٻڌو ۽ سندن خلافت جي ڏينهن ۾ پورو شام، پورو مصر ۽ فارس (ايران) جا گهڻا حصا فتح ٿيا ۽ قيصر ۽ ڪسري جون حڪومتون ٽڪرا ٽڪرا ڪري ڇڏيائين ان کان بعد حضرت عثمان جي دور ۾ اسلامي حڪومت مشرق ۽ مغرب جي نهايتن تائين وڃي پهتي مغرب کان اندلس، قبرص، قيروان ۽ بحر محيط جي پاسن ۾ سبته تائين، ۽ مشرق کان چين تائين ۽ عراق، اهواز ۽ خراسان جا شهر فتح ڪيائين ۽ ترڪن سان وڏي جنگ ڪري سندن بادشاه خاقان کي ذلت ڀري شڪست ڏنائين ۽ اوڀر توڙي اولهه کان مال ۽ خزانو مسلمانن لاءِ گڏ ٿي ويا ۽ اهو سڀ ڪجهه حضرت عثمان جي تلاوت قرآن، ۽ ان جي درس ڏيڻ ۽ ماڻهن کي حفظ قرآن تي گڏ ڪرڻ جي برڪت هئي ۽ اهو سڀ ڪجهه نبوي نگاهن اڳتي ڏسي ورتو هو جيئن صحيح حديث ۾ آهي ته رسول الله ﷺ جن فرمايو: "إِنَّ اللَّهَ زَوَىٰ لِي الْأَرْضَ فَرَأَيْتُ مَشَارِقَهَا وَمَغَارِبَهَا وَسَيَّلْتُ لَكَ أُمَّتِي مَا زَوَىٰ لِي مِنْهَا" بلاشڪ الله منهنجي لاءِ زمين کي سوڙهو ڪيو پوءِ مون ان جي اوڀرن ۽ اولهن کي ڏٺو ۽ جلد منهنجي امت جي بادشاهي اتي پهچندي جيڪو مون لاءِ ڪيو ويو آهي. (١)

٣- هي آيت نبي پاڪ عليه الصلوة والسلام جن جي نبوت ۽ رسالت جو دليل به آهي چو ته پاڻ جيڪا غيب جي خبر ڏنائون اها بالڪل پوري ٿي (٢) ۽ اهو به ثابت ٿيو ته الله جل شانہ ڪين غيب جو علم ڏنو آهي ۽ اهو به ثابت ٿيو ته خلفاء راشدين جي

خلافت بالكل حق ۽ سچ آهي جيڪڏهن نه ته پوءِ الله جو ڪيل وعدو اڻپورو ٿئي ها
حالانڪ ائين ٿي نه ٿو سگهي ۽ اهو به ثابت ٿيو ته اهل السنة والجماعة جو مذهب
صحيح ۽ حق ۽ ان آيت تي پورو آهي ۽ انهن کان الله راضي آهي.

٤- اهو به ثابت ٿيو ته رافضين شيعين جو مذهب باطل آهي چو ته چون ٿا ته امام
ايجان تائين خائف آهن امام مهدي به خوف کان ظاهر نه ٿو ٿئي اهو جڏهن ظاهر ٿيندو
تڏهن آيت مبارڪ ۾ ڪيل وعدو پورو ٿيندو. سندن ان عقيدي کي ”مُنگَر“ ۾ خطاب جي
ضمير رد ڪري ڇڏيو ته اهو وعدو انهن سان هو جيڪي هن آيتن جي نزول وقت موجود
هئا نه پوءِ اچڻ وارن سان. اهو دين جو غلبو ڪهڙو چئبو جيڪو نبي پاڪ عليه الصلوة
والسلام جي رحلت کان هزارين سال پوءِ به ظاهر ٿئي اهي نبي پاڪ عليه الصلوة والسلام
جي ان فرمان کان ڪيترا نه جاهل آهن جيڪو سندس آزاد ڪيل غلام حضرت
سفينة رضي الله عنه روايت ڪيو آهي.

سندن پاڪ ارشاد آهي ته ”مون کان پوءِ ٽيهه سال خلافت هوندي بعد ۾
بادشاهت ٿيندي“ ان کان پوءِ حضرت سفينة رضي الله تعالى عنه حساب ڪري ٻڌايو ته
ٻه سال خلافت صديقي، ڏهه سال خلافت فاروقي ٻارهن سال خلافت عثماني، ڇهه سال
خلافت حيدري، ٽيهه سال ثيا. (١) حضرت عدي بن حاتم رضي الله عنه کان روايت آهي
ته: هڪ ڀيري مان رسول الله ﷺ جن جي خدمت اقدس ۾ حاضر هوس ته هڪ شخص
حاضر ٿي بڪ جي شڪايت ڪئي. ٻئي رستي ۾ ڦرجي وڃڻ جي شڪايت ڪئي پوءِ
پاڻ مون کي مخاطب ٿي فرمايائون ته: اي عدي! تو حيرة نالي شهر ڏٺو آهي؟ مون
عرض ڪيو ته نه. ٻڌو اٿم پوءِ پاڻ فرمايائون ته: جيڪڏهن تنهنجي حياتي وڌي ٿي
ته ضرور هڪ ڏاڇي تي اڪيلي سوار ٿيل عورت کي ڏسندين جيڪا حيرة شهر کان
نڪري بيت الله جو طواف ڪري موٽندي الله کان سواءِ ڪنهن کان خوف نه هوندس
(مون دل ۾ چيو ته پوءِ ٻي قبيلي وارن جا ڦورو ۽ ڏاڙيل ڪيڏانهن ويندا) ۽ جيڪڏهن
تنهنجي حياتي وڌي ٿي ته ڪسري (بادشاه) جا خزانو فتح ڪندو؟ مون عرض
ڪيو ته ڪسري بن هرمز جا؟ فرمايائون ڪسري بن هرمز (ايراني بادشاه) جا ۽
جيڪڏهن تنهنجي حياتي وڌي ٿي ته ڏسندين جو ڪو ماڻهو سون يا چانديءَ مان هٿ
(مٺ) پري پيو هلندو ته ڪو (غريب ماڻهو ملي جيڪو) اهو قبول ڪري... عدي فرمايو
ته! پوءِ مون اڪيلي ڏاڇي تي سوار عورت کي ڏٺو جيڪا حيرة شهر کان نڪري بيت

الله جو طواف ڪري موٽي الله کان سواءِ ڪنهن جو خوف نه هوس. ايترو امن هو. ۽ مان انهن ۾ هوس جن ڪسريٰ بن هرمز جا خزانو فتح ڪيا ۽ جيڪي جيئرا رهيا اهي باقي نشانيون به ڏسندا. (١) ۽ اصحابن جي انهيءَ فتوحات کي نبي پاڪ عليه الصلوة والسلام جن پنهنجي فتح سڏيو آهي جيئن شيعن جي ڪتابن ۾ به روايت موجود آهي.

شيعن جي ڪتاب جو حوالو

حضرت امام جعفر صادق رضي الله تعالى عنه فرمايو آهي ته: جڏهن نبي پاڪ عليه الصلوة والسلام جن خندق کوٽڻ جو حڪم ڏنو ته هڪ سخت پٿر سامهون آيو نبي پاڪ عليه الصلوة والسلام جن حضرت علي يا حضرت سلمان فارسي رضي الله عنهما کان ڪوڏر وٺي ان پٿر کي هڪ ڌڪ هنيو ته ان جا ٽي ٽڪرا ٿي پيا پاڻ فرمايائون ته هن ڌڪ سان مون لاءِ ڪسريٰ ۽ قيصر جا خزانو فتح ٿي ويا آهن. (٢) ۽ اها فتح حضرت فاروق اعظم رضي الله عنه جي دور ۾ ٿي هئي. جنهن مان ثابت ٿيو ته خلفاء راشدين جي خلافت حق آهي ۽ اها ساڳي ڳالهه ڪتاب ”حمله حيدري“ جي مصنف شيعي به آندي آهي (٣). وڌيڪ تسليءَ جي لاءِ سيدنا علي المرتضى رضي الله عنه جو ارشاد به پڙهي ڏسو. جڏهن مسلمان فوج ايران ۾ ڪسريٰ بادشاه جي لشڪر سان جنگ ڪري رهي هئي ۽ اطلاع مليو ته ڪسريٰ پاڻ وڏو لشڪر وٺي مسلمانن سان جنگ ڪرڻ جي لاءِ اچي رهيو آهي. حضرت عمر رضي الله عنه ارادو ڪيو ته پاڻ به پنهنجي سر مسلمانن جي لشڪر جي قيادت ڪري پوءِ مجلس شوريٰ ڪونائي وئي ۽ ان موضوع تي گفتگو هلي ته سيدنا علي المرتضى رضي الله عنه حضرت عمر رضي الله عنه جي سر کي جنگ ۾ وڃڻ جو انڪار ڪندي ۽ کين روڪيندي فرمايو هو ته: ان هذا الامر لم يكن نصره ولاخذ لاته بكثرة ولاقلة و هو دين الله الذي اظهره و جنده الذي اعده و امده حتى بلغ ما بلغ و طلع حيث طلع و نحن على موعود من الله والله منجز وعده و ناصر جنده و مكان القيم بالامر مكان النظام من الحرز يجمعه و ينمه فاذا انقطع النظام تفرق و ذهب ثم لم يجتمع بحذافيره ابدا والعرب اليوم و ان كانوا قليلا فهم كثيرون بالاسلام و عزيزون بالاجتماع فكن قطبا و استدر الرحي بالعرب و اصلهم دونك نار الحرب فانك ان شخصت من هذه الارض انتقضت عليك العرب من اطرافها و اقطارها حتي يكون ما تدع وراءك من العورات اهم اليك مما بين يديك“ (٤) مذكوره عبارت

(١) ساڳيو حوالو ملخصا. (٢) فروع ڪافي ڪتاب الروضه ص ١٠٢
(٣) ضياء القرآن ص ٣٤٠ جلد ٣ (٤) نهج البلاغه ص ٢٩ جزء ٢ مطبوعه بيروت

جو خلاصو مطلب هي آهي ته هن دين جي ڪم جي فتح ڪثرت جي ڪري ۽ شڪست
ٿورائيءَ جي ڪري ناهي هي الله جو دين آهي جنهن کي الله غالب بنايو آهي ۽ ان جو
لشڪر آهي جنهن کي ان پاڻ تيار ڪيو آهي ۽ ان جي مدد پاڻ ڪئي اٿس (هتي پاڻ
هن آيت ڏانهن اشارو فرمايو اٿن) ۽ وقت جي خليفن جي حيثيت ان ڏاڳي واري آهي
جنهن ۾ ڏاڻا پوئي ڇڏجن اهو انهن کي گڏي ۽ ڳنڍي ٿو جيڪڏهن اهو ٿئي پيو ته ڏاڻا
ٿئي پوندا ۽ ٿڙي ويندا ان کان پوءِ گڏ نه ٿيندا ۽ هن وقت عرب کڻي تعداد ۾ ٿورا آهن پر
اسلام جي ڪري گهڻا ۽ گڏ رهڻ جي ڪري غالب آهن پوءِ اوهان مرڪزي حيثيت سان رهو.
جيڪڏهن اوهان پاڻ هن زمين مان نڪرندؤ ته عرب زمين جي سڀني پاسن ۽ طرفن کان
اوهان جي ڪري نڪري پوندا تانجو جيڪو اوهان پوئتي ڇڏي ويندؤ ان کان وڌيڪ
اهم ٿيندو جنهن ڏانهن اوهان ويندؤ. هن خطاب مان واضح ٿيو ته سيدنا علي المرتضيٰ
رضي الله عنه حضرت عمر رضي الله عنه سان گڏ هوندؤ لشڪر کي الله جو لشڪر سڏيو ۽
وضاحت سان فرمايائين ته الله جل شانہ جيڪو هن آيت ۾ مسلمانن سان وعدو ڪيو
آهي اهو فاروقي دور خلافت ۾ پورو ٿيندو ۽ الحمد لله پورو ٿيو. اڃا به جيڪو خلفاءِ
راشدين جي خلافت کي برحق نه مڃي اهو قرآن پاڪ، نبوي ارشادات ۽ مرتضوي
فرمان جو منڪر آهي ۽ جيڪي چون ٿا ته اهو وعدو امام مهدي جي اچڻ وقت پورو
ٿيندو اهي غلط آهن چو ته انهن جي قول مطابق ته حضرت علي رضي الله عنه سان به
اهو وعدو پورو نه ٿورهي.

يزيد پليد عليه اللعنة جو حال

علامه ثناء الله پاني پتي عليه الرحمة لکيو آهي ته: ممڪن آهي جو ”وَمَنْ كَفَرَ
بَعْدَ ذَلِكَ“ يزيد (پليد) ڏانهن اشارو هجي جنهن رسول الله ﷺ جن جي نياڻيءَ جي پٽ
(حضرت حسين) ۽ سندن ساٿ ۾ رهندڙن اهل بيت نبوة جي فردن کي شهيد ڪرايو ۽
سندن عترت جو توهين ڪري ان تي فخر ڪيو ۽ چيائين ته هي ڏينهن بدر واري ڏينهن
جو پلاند آهي ۽ نبي پاڪ عليه الصلوة والسلام جي شهر مدينه منوره تي چڙهائي ڪرڻ
جي لاءِ لشڪر موڪلي (سخت بيحيائي ۽ برائي ڪيائين) ۽ حره وارو واقعو پيش آيو ۽
ان مسجد جي توهين ڪرايائين جنهن جو بنياد اول کان ئي تقوىٰ تي رکيو ويو ۽ اها
جنت جي باغن مان هڪ باغ آهي ۽ بيت الله تي ڪرينون بيهاري (توهين ڪندي)
رسول الله ﷺ جي خليفن جي نياڻيءَ جي پٽ عبدالله بن زبير رضي الله عنهما کي شهيد
ڪرايائين ۽ جيڪو ڪرڻو هوس ڪري الله جل شانہ جي دين جو ڪفر ڪري شراب کي

حلال چيائين. (١) مفسر موصوف جي ان بيان مان اهي عبرت وٺن جيڪي يزيدي پليد عليه اللعنة جي حمايت ڪندي حضرت حسين عليٰ جده و عليه الصلوة والسلام کي باغي قرار ڏيندا آهن. (معاذ الله ثم معاذ الله)

وَ أَقِيمُوا الصَّلَاةَ وَآتُوا الزَّكَاةَ وَاطِيعُوا الرُّسُولَ لَعَلَّكُمْ

۽ نماز قائم ڪيو ۽ زکوٰۃ ڏيو ۽ رسول جي اطاعت ڪيو تانت اوهان

تُرْحَمُونَ ﴿٥٦﴾ لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ

رحم ڪيا وڃو هرگز نه خيال ڪر انهن کي جن ڪفر ڪيو عاجز ڪندڙ زمين ۾

وَمَا وَاهُمْ النَّارُ وَلَبَسَ الْمُصِيرُ ﴿٥٧﴾

جاءِ انهن جي باهه آهي ۽ البت بچڙي جاءِ موٽڻ جي آهي.

تفسير

اڳئين آيت ۾ مومنن کي خلافت ڏيڻ، دين ۾ استحڪام عطا ڪرڻ ۽ امن و امان واري دولت سان نوازي جي بشارت جو ذڪر هو ۽ هنن آيتن ۾ ان جي شڪر ادا ڪرڻ لاءِ نماز قائم ڪرڻ، زکوٰۃ ڏيڻ ۽ اطاعت رسول عليه الصلوة والسلام جو حڪم ڪندي ارشاد ٿي رهيو آهي. ”وَ أَقِيمُوا الصَّلَاةَ وَآتُوا الزَّكَاةَ وَاطِيعُوا الرُّسُولَ لَعَلَّكُمْ تُرْحَمُونَ“. ۽ نماز قائم ڪيو ۽ زکوٰۃ ڏيو ۽ رسول جي اطاعت ڪيو تانت اوهان رحمت ڪيا وڃو مطلب ته جن وقتن ۾ نماز فرض ڪيل آهي انهن وقتن ۾ ناهي ناهي نماز ادا ڪيو نماز جي فرض واجب ۽ سنتن جو خيال رکيو ۽ اوهان مان جيڪي زکوٰۃ ڏيڻ جا اهل آهن اوهان ضرور زکوٰۃ ادا ڪري مسڪينن ۽ محتاجن جي احتياجي دور ڪيو ۽ رسول پاڪ عليه الصلوة والسلام اوهان کي جيڪو به حڪم ڪري اهو ادا ڪيو اميد ته اوهان تي رحم ڪيو ويندو ۽ ان جي ڪري جهنم جي سخت عذابن کان بچي ويندو. ”لَا تَحْسَبَنَّ الَّذِينَ كَفَرُوا مُعْجِزِينَ فِي الْأَرْضِ“ ڪافرن کي زمين ۾ عاجز

ڪندڙ نه ڀانءِ. يعني اي پيارا رسول! (عليه الصلوٰه والسلام) جڏهن اسان ڪافرن کي هلاڪ ڪرڻ جو ارادو فرمايو ته انهن کي زمين ۾ ڪا ڀڄڻ جي جاءِ نه ڏيندي جو عذاب ڪندڙن کي عاجز ڪري وجهن ”وَمَا لَهُمُ النَّارُ وَلِكَيْشِ الْمَصِيرُ“ ۽ انهن جي جاءِ باهه آهي ۽ البت (اها) موٽڻ جي بري جاءِ آهي مقصد ته جيئن انهن کي دنيا ۾ تنگ ڪندا سون تيئن آخرت ۾ به انهن جي جاءِ جهنم جي باهه آهي جيڪا موٽڻ جي لاءِ نهايت بري جاءِ آهي. مطلب ته ٻنهي جهانن ۾ ذليل، خوار ۽ عذاب ۾ مبتلا رهندا.

يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ مَلَكَتْ أَيْمَانُكُمْ

اي ايمان وارو!! جڳائي ته موڪل گهرن اوهان کان پانها اوهان جا

وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ مِنْ قَبْلِ صَلَاةِ

۽ اهي جيڪي نه پهتا بلوغت کي اوهان مان ٽي ڀيرا

الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَاةِ

فجر جي نماز کان اڳ ۾ ۽ جڏهن لاهي رکو ٿا ڪپڙا پنهنجا منجهند جو ۽ نماز

الْعِشَاءِ ثَلَاثَ عَوْرَاتٍ لَكُمْ لَيْسَ عَلَيْكُمْ وَلَا عَلَيْهِمْ جُنَاحٌ

عشاءِ کان پوءِ ٽي وقت اگهڙ جا آهن اوهان جي لاءِ ناهي اوهان تي ۽ نه انهن تي ڪو گناهه

بَعْدَهُنَّ طَوْفُونَ عَلَيْكُمْ بَعْضُكُمْ عَلَى بَعْضٍ كَذَلِكَ يُبَيِّنُ

انهن کان پوءِ ڦرندڙ ڦرندڙ آهن اوهان تي هڪڙا اوهان مان ٻين تي اهڙي طرح بيان ڪري ٿو

اللَّهُ لَكُمْ الْآيَاتِ وَاللَّهُ عَلِيمٌ حَكِيمٌ ﴿٥٨﴾ وَإِذَا بَلَغَ الْأَطْفَالُ

الله اوهان جي لاءِ آيتون ۽ الله ڄاڻندڙ حڪمت وارو آهي ۽ جڏهن پهچن چوڪرا

مِنْكُمْ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ

اوهان مان بلوغت کي پوءِ جڳائي ته موڪل وٺي اچن جيئن موڪل گهري انهن جيڪي انهن کان اڳي هئا

كَذَلِكَ يَبَيِّنُ اللَّهُ لَكُمْ آيَتِهِ وَاللَّهُ عَلِيمٌ حَكِيمٌ ﴿٥٩﴾ وَالْقَوَاعِدُ

اهڙي طرح بيان ڪري ٿو الله اوهان لاءِ آيتون پنهنجون ۽ الله ڄاڻندڙ حڪمت وارو آهي ۽ وهندڙ

مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ

(پڏيون) عورتون جيڪي نه ٿيون اميد رکن نڪاح جي پوءِ ناهي انهن تي ڪو گناهه هي جو

يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَغْفِرْنَ خَيْرٌ لَّهُنَّ

لاهي رکن چادريون پنهنجون هن حال ۾ ته نه ظاهر ڪندڙيون سينگار پنهنجو ۽ هي جو بچن (ان کان) ته ڀلو آهي انهن جي لاءِ

وَاللَّهُ سَمِيعٌ عَلِيمٌ ﴿٦٠﴾

۽ الله ٻڌندڙ، ڄاڻندڙ آهي.

تفسير

اڳين آيتن ۾ ائين ٿيڻ کي پراون گهرن ۾ اجازت کان سواءِ داخل ٿيڻ کان روڪيو ويو هتي وري ٻانهن ۽ ننڍن کي گهرن ۾ داخل ٿيڻ جي لاءِ طريقو بيان ڪندي ارشاد ٿي رهيو آهي ”يَا أَيُّهَا الَّذِينَ آمَنُوا لِيَسْتَآذِنَكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ مِنْ قَبْلِ صَلَوةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَوةِ الْعِشَاءِ ثَلَاثُ عَوْرَاتٍ لَكُمْ“.

اي ايمان وارو! جڳائي ٿو ته اوهان جا ٻانهن ۽ اوهان مان نابالغ ڇوڪرا به ٽي ڀيرا موڪل وٺي (پوءِ گهرن ۾ اچن) فجر نماز کان اڳي، ۽ جڏهن منجهند جو ڪپڙا لاهي رکو ٿا ۽ عشاءِ نماز کان پوءِ (اهي) ٽي وقت اوهان جي لاءِ اگهڙ جا آهن مطلب ته گهرن ۾ اچڻ وارا خريد ڪيل ٻانهن يا نابالغ ڇوڪرا به انهن ٽن وقتن ۾ موڪل گهرڻ کان سواءِ نه اچن ڇو ته انهن ٽن وقتن ۾ ماڻهو ڪڏهن ڪهڙي حال ۾ هوندو آهي ته ڪڏهن ڪهڙي حال ۾.

”لَيْسَ عَلَيْكُمْ وَلَا عَلَيْهِمْ جُنَاحٌ بَعْدَهُنَّ طَوَافُونَ عَلَيْكُمْ بَعْضُكُمْ عَلَى بَعْضٍ كَذَلِكَ يَبَيِّنُ اللَّهُ لَكُمْ الْآيَاتِ وَاللَّهُ عَلِيمٌ حَكِيمٌ“. ۽ انهن وقتن کان پوءِ نه اوهان تي ۽ نه انهن تي ڪو گناهه آهي ڦرندڙ ڦرندڙ آهن اوهان تي اوهان مان هڪڙا ٻين تي الله اهڙي

طرح اوهان جي لاءِ آيتون بيان ٿو ڪري ۽ الله ڄاڻندڙ، حڪمت وارو آهي. مطلب ته انهن ٽن وقتن کان سواءِ باقي اوقات اهي ٻانهن ۽ نابالغ ڇوڪرا جيڪي اوهان وٽ هر هر ڦرندا وٽندا آهن اچي سگهن ٿا اوهان هڪ ٻئي مان آهيو اوهان ٻنهي ڌرين تي ان باري ۾ ڪو گناهه نه آهي الله جل شانہ ڪرم ڪري اوهان لاءِ پنهنجا احڪام کولي کولي بيان ٿو فرمائي ۽ الله پنهنجي مخلوق جا احوال ڄاڻندڙ ۽ سندن لاءِ پلايون تدبير ڪندڙ، حڪمت وارو آهي. وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَهُنَّ وَاللَّهُ سَمِيعٌ عَلِيمٌ ۽ گهرن ۾ وهندڙ (ٻيڙيون) عورتون جيڪي نڪاح جي اميد نه ٿيون رکن اهي جيڪڏهن سينگار ڪي ظاهر نه ڪندي چادريون لاهي رکن ته انهن تي ڪو گناهه ناهي ۽ بچاءُ وٺن ته انهن لاءِ پلو آهي ۽ الله ٻڌندڙ، ڄاڻندڙ آهي. مطلب ته پوڙهيون عورتون جيڪڏهن گهرن ۾ مختصر لباس ڍڪين ته انهن کي ڏوهه نه ٿيندو پر جيڪڏهن ان کان بچي مڪمل لباس ۽ پردي ۾ رهن ته پلو آهي بشرطيڪ جسم جي انهن حصن کي ظاهر نه ڪن جن کي پردي ۾ رکڻ فرض آهي. ۽ اهي سڀ انتظام فتني کي روڪڻ لاءِ آهن پر جيڪڏهن پردي جي اندر به ڪو فتنو ٻريا ڪيو وڃي ٿو يا ڳالهيون ڪيون وڃن ٿيون ته الله جل شانہ سڀ ڪجهه ٻڌندڙ ۽ ڄاڻندڙ آهي ان کان ڪابه ڳالهه لڪل نه آهي.

فائدا

مذڪوره آيتن مان هي فائدا ذهن نشين ٿين ٿا. ١- لَيْسَتْ ذُنُكُمُ (اوهان کان موڪل گهرن) مان واضح ٿيو ته ٻانهن ۽ ننڍا ڇوڪرا به وقت ڏسي ان مطابق گهرن ۾ اچن. مذڪوره ٽي وقت بنا اجازت جي اچڻ انهن کي به منع آهي ۽ هن حڪم کي يَا أَيُّهَا الَّذِينَ آمَنُوا اي ايمان وارو! سان ذکر ڪرڻ مان معلوم ٿيو ته سردار ٻانهن کي ۽ ننڍن ڇوڪرن جو وارث ڪين گهرن ۾ اچڻ جا آداب سيڪاري اولاد کي علم ۽ شرعي آداب پڙهائڻ ضروري آهن.

٢- انهن آيتن مان اهو به واضح ٿيو ته اگهڙن جي حفاظت ۽ ان لاءِ تدبيرون اختيار ڪرڻ نهايت ضروري آهن ۽ مذڪوره ترتيب اختيار ڪرڻ ضروري آهي تيئن اهڙي مڪان ۽ محل ۾ وهنجڻ کان بچاءُ به ضروري آهي جنهن ۾ ڪنهن کي اگهڙ نظر اچي.

٣- هنن آيتن مان اهو به واضح ٿيو ته قضا حاجت لاءِ اگهڙ جو کولڻ منع ناهي ۽ اهو به واضح ٿيو ته اصحاب ڪرام رضي الله عنهم منجهند جو آرام ڪندا هئا جنهن کي قبوله سڏيو ويندو آهي ۽ اهو به ثابت ٿيو ته ننڍي ڇوڪري جي اگهڙ ڏسڻ يا اهو

ڪنهن جي اگهڙ ڏسي ٻئي ناجائز آهن.

٤- ”ثَلَاثُ عَوْرَاتٍ لَكُمْ“ (اوهان جي اگهڙن جا ٽي وقت آهن) مان واضح ٿيو ته مقرر يا واعظ ڪابه ڳالهه دليل کان سواءِ بيان نه ڪري ڇو ته الله جل جلاله موڪل وٺي اچڻ واري حڪم جي لاءِ اهو دليل بيان فرمايو ته : اهي اگهڙ ڪلڻ جا وقت آهن. هر ڳالهه کي دليل سان بيان ڪرڻ ۾ ان جي اهميت ۽ افاديت واضح ٿيندي آهي. ”١“

لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ

ناهي انڌي تي گناه ۽ نه منڍي تي گناه ۽ نه بيمار تي گناه

وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ

نه اوهان جي سرن تي هي جو کائو گهرن پنهنجن مان يا پنهنجن پيڙن جي گهرن مان

أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ

يا پنهنجين مائرن جي گهرن مان يا پنهنجن ڀائرن جي گهرن مان يا پنهنجين پيڙن جي گهرن مان

أَوْ بُيُوتِ أَعْمَامِكُمْ أَوْ بُيُوتِ عَمَّتِكُمْ أَوْ بُيُوتِ أَخْوَالِكُمْ

يا پنهنجن چاچن جي گهرن مان يا پنهنجين پڦين جي گهرن مان يا پنهنجن مامن جي گهرن مان

أَوْ بُيُوتِ خَلَتِكُمْ أَوْ مَا مَلَكَتُمْ مَفَاتِحَ أَوْ صَدِيقِكُمْ

يا پنهنجين ماسين جي گهرن مان يا انهن گهرن مان جو مالڪ ٿيو انهن جي ڪنجين جا يا پنهنجي دوست جي گهر مان

لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا

ناهي اوهان تي ڪو گناهه ته کائو گڏجي يا جدا جدا ٿي

فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةٌ مِّنْ عِنْدِ اللَّهِ

پوءِ جڏهن گهڙو گهرن ۾ پوءِ سلام چئو پنهنجن سرن تي مرحبا الله وٽان

مُبَارَكَةٌ طَيِّبَةٌ كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَعْقِلُونَ ٦١

برڪت واري پاڪ صاف اهڙي طرح بيان ڪري ٿو الله اوهان لاءِ احڪام تانت اوهان سمجهو.

تفسير

اڳين آيتن ۾ ڪنهن جي گهر ۾ داخل ٿيڻ جي لاءِ موڪل وٺڻ جو بيان هو ۽ هتي گهرن ۾ داخل ٿيڻ کان پوءِ اهي احڪام ۽ آداب ذڪر ڪيا ويا آهن جيڪي اجازت کان بعد گهر ۾ داخل ٿيڻ کان پوءِ مستحب يا واجب آهن.

شان نزول

سعيد بن جبیر ۽ مقسم فرمايو آهي ته اصحاب ڪرام نابينا، منڊي ۽ مريض سان ماني گڏ کائڻ کان ان خيال جي ڪري پاسو ڪندا هئا ته متان انهن کان پاڻ وڌيڪ کاڌو کائي وڃن نابينا ڏسندو ڪونه، منڊو ويهڻ ۾ ڏکيائيءَ جي ڪري ۽ بيمار بيماريءَ جي ڪري گهٽ کائيندو. ۽ انهن جي حق تلفي ٿيندي. انهن جي متعلق هي آيتون نازل ٿيون. (١) ۽ هڪ قول هي آهي ته مسلمان جڏهن جهاد تي ويندا هئا ته انهن معذورن کي گهرن جون ڪنجيون ڏئي ويندا هئا ۽ کين چوندا هئا ته کاڌي کائڻ جي اجازت اٿو پر اهي ان ڊپ کان ته متان زياده خرچ ٿي وڃي تمام گهٽ بلڪه نه جي برابر کائيندا هئا. انهن جي متعلق هيءَ آيت لڌي (٢) جنهن جو مطلب هي آهي ته! انڌي، منڊي، بيمار، ۽ اوهان جي پنهنجن سرن تي ان ۾ ڪوبه گناه ناهي جو پنهنجن گهرن يا پنهنجن پيئرن يا پنهنجين مائرن يا پنهنجن ڀائرن يا پنهنجين پيئرن يا پنهنجن چاچن يا پنهنجين پڦين يا پنهنجن مامن يا پنهنجن ماسين جي گهرن مان يا جن گهرن جون ڪنجيون اوهان جي هٿن ۾ آهن انهن پنهنجي دوستن جي گهرن مان کاڌو کائڻ اوهان گڏجي کائڻ يا جدا جدا ويهي کائڻ پنهنجي صورتن ۾ اوهان تي ڪو ڏوهه ناهي.

ضروري وضاحت

مذڪوره مائتن ۽ دوستن جي گهرن مان اجازت کان سواءِ کائڻ تڏهن جائز آهي جڏهن اهو رواج هجي پر جنهن جاءِ تي اهو معمول ناهي اتي صاف ۽ صريح اجازت وٺڻ نهايت ضروري آهي.

گهر ۾ داخل ٿيڻ جو ادب

”فَإِذَا دَخَلْتُمْ بُيُوتًا“ الآية پوءِ جڏهن گهرن ۾ داخل ٿيو ته هڪ ٻئي تي سلام

چئو هتي پنهنجن سرن تي سلام ان جي ڪري فرمايو ويو آهي جو اهي جڏهن بنا اجازت جي گهرن مان ڪائين ٿا ته چڻ سندن شيءِ آهي ۽ اهي سڀ چڻ هڪ آهن (١) ۽ مسلمان هڪ ٻئي تي سلام چون ان جو ثواب گهڻو آهي جيڪو نبوي احاديث ۾ مذڪور آهي. ۽ اهو سلام برڪت وارو، پاڪ صاف مرجبا آهي جيڪا اوهان جي لاءِ جائز ۽ سٺي بناڻي وئي آهي ۽ الله جل شانہ اهڙيون آيتون بيان فرمائيندو آهي جيڪي شرعي احڪام ۽ انهن جي حڪمتن تي دلالت ڪندڙ آهن تانت اوهان سمجهو ۽ شرعي احڪام جي معرفت سان عقل وڌندو ۽ سمجهه گهڻي ٿيندي آهي.

فائدا

آيت مذڪوره مان هي فائدا ذهن نشين ٿيا. ١- جنهن به گهر ڏئيءَ جي راضي هجڻ جو يقين آهي ان جي گهر مان ڪاڏو ڪاڻڻ جائز آهي پوءِ اهو مذڪوره مائتن مان ڪو مٿ هجي يا دوست هجي.

”فَإِذَا دَخَلْتُمْ بُيُوتًا“ (الايه پوءِ جڏهن گهرن ۾ گهڙو ته سلام چئو) هن آيت جو تفسير ڪندي مفسرن لکيو آهي ته مسجد ۾ داخل ٿجي ۽ اتي ڪير نه هجي ته السلام علي رسول الله (عليه الصلوة والسلام) چئجي ۽ جيڪڏهن پنهنجي گهر ۾ گهڙجي ۽ ڪير نه هجي ته ”السلام علينا و علي عباد الله الصالحين“ چئجي ۽ ان سلام جو جواب ملائڪ ڏيندا. (٢)

سلام چوڻ جي فضيلت

محدث بزار حضرت انس رضي الله تعالى عنه کان روايت آندي آهي ته مون کي رسول الله ﷺ جن پنجن ڪمن جو حڪم فرمايو. يَا اَنَسُ اَسْبَغِ الوُضُوءَ يَزِدْ فِي عَمْرِكَ وَسَلِّمْ عَلَي مَنْ لَقَيْكَ مِنْ اُمَّتِي تَكْثُرُ حَسَنَاتُكَ وَاِذَا دَخَلْتَ. يَغْنِي بَيْتَكَ فَسَلِّمْ عَلَي اَهْلِكَ يَكْثُرْ خَيْرُ بَيْتِكَ وَصَلِّ صَلَاةَ الصُّحِيِّ فَانْهَآ صَلَاةُ الْاَوَّابِينَ قَبْلَكَ يَا اَنَسُ اِرْحَمِ الصَّغِيرَ وَوَقِّرِ الْكَبِيرَ تَكُنْ مِنْ رُفَقَائِي يَوْمَ الْقِيَمَةِ. (٣)

يعني اي انس! وضو ڪامل ڪر ته تنهنجي عمر ۾ زيادتي ٿيندي ۽ منهنجيءَ امت مان جنهن سان به ملاقات ڪرين ان تي سلام چؤ ته تنهنجون نيڪيون گهڻيون ٿينديون ۽ جڏهن پنهنجي گهر ۾ داخل ٿين پنهنجي اهل تي سلام چؤ ته تنهنجي گهرجي پلائي گهڻي ٿيندي ۽ نماز صبحي پڙهندو ره اها تو کان اڳي اوابين (الله ڏانهن

(١) المراغي ص ١٣٧ جزء ١٨ جلد ٦ (٢) تفسير ابن ڪثير ص ٣٠٥ جلد ٣ (٣) ساڳيو حوالو

رجوع ڪندڙن) جي نماز آهي اي انس! ننڍي تي رحم ڪر، وڏي جي عزت ڪر ته قيامت جي ڏينهن منهنجي رفيقن مان هوندين ۽ بعضي علماء ڪرام فرمايو آهي ته جڏهن گهر ۾ داخل ٿجي ۽ اتي ڪير به نه هجي ته ”السلام عليك ايها النبي ورحمة الله وبركاته“ چئو چو ته نبي ساڪ عليه الصلوة والسلام جن جو روح مبارڪ مومنن جي گهر ۾ حاضر هوندو آهي. (١)

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ

ايمان وارا آهي آهن جن ايمان آندو الله تي ۽ ان جي رسول تي ۽ جڏهن هوندا گڏ ان سان

أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوهُ إِنَّ الَّذِينَ يَسْتَأْذِنُونَكَ

امر گڏ ڪندڙ تي نه ويندا تانجو موڪل وٺن ان کان بيشڪ جيڪي موڪل وٺن ٿا توکان

أُولَٰئِكَ الَّذِينَ يُؤْمِنُونَ بِاللَّهِ وَرَسُولِهِ فَإِذَا اسْتَأْذَنُوكَ لِبَعْضِ

اهي آهن جيڪي ايمان آڻين ٿا الله تي ۽ ان جي رسول تي پوءِ جڏهن موڪل گهرن توکان پنهنجي بعضي ڪمن جي لاءِ

شأنِهِمْ فَأَذْنُ لِمَنْ شِئْتَ مِنْهُمْ وَاسْتَغْفِرْ لَهُمُ اللَّهُ إِنَّ اللَّهَ غَفُورٌ

پوءِ اجازت ڏي ان لاءِ جنهن کي گهرين انهن مان ۽ مغفرت طلب ڪر انهن لاءِ الله کان بيشڪ الله بخشناهار،

رَّحِيمٌ ﴿٣٢﴾ لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ

مهربان آهي نه بنايو رسول جي سڏڻ کي پاڻ ۾ مثل سڏڻ بعض اوهان جي

بَعْضًا مَّقْدَرًا يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ

بعض کي تحقيق ڄاڻي ٿو الله انهن کي جيڪي ڪسکي نڪرن ٿا اوهان مان اوڻ ڏيندي پوءِ جڳائي ته ڊڄن آهي

الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ

جيڪي مخالفت ڪن ٿا ان جي امر کان متاڏن پهچي انهن کي ڪا بلا يا پهچي انهن کي عذاب

الْيَوْمَ ٦٣) أَلَا إِنَّ لِلَّهِ مَا فِي السَّمُوتِ وَالْأَرْضِ قَدْ يَعْلَمُ مَا

دردناڪ خبردار بيشڪ الله جو آهي جيڪو ڪجهه آسمانن ۾ ۽ زمين ۾ آهي تحقيق ڄاڻي ٿو اهو جو

أَنْتُمْ عَلَيْهِ وَيَوْمَ يُرْجَعُونَ إِلَيْهِ فَيَنْبِئُهُمْ بِمَا عَمِلُوا

اوهان ان تي آهيو ۽ ان ڏينهن جو موٽايا ويندا ان ڏانهن پوءِ خبر ڏيندو انهن کي جيڪي

وَاللَّهُ بِكُلِّ شَيْءٍ عَلِيمٌ ٦٤)

ڪيائون ۽ الله هر شئي ڄاڻندڙ آهي.

تفسير

اڳين آيتن ۾ موڪل وٺي اچڻ جو حڪم هو ۽ هنن آيتن ۾ موڪلائي نڪرڻ جي ذڪر سان شروعات ڪندي ارشاد ٿي رهيو آهي. ”إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَى أَمْرٍ جَامِعٍ لَمْ يَذْهَبُوا حَتَّى يَسْتَأْذِنُوهُ“ مومن ته اهي آهن جن الله ۽ ان جي رسول تي ايمان آندو ۽ جڏهن ان سان ڪنهن گڏ ٿيندڙ امر ۾ هوندا ته تيستائين نه ويندا جيستائين ان کان موڪل گهرن.

شان نزول

مفسرن لکيو آهي ته: جڏهن سنه ٥ هه جي شوال مهيني ۾ ابوسفیان جي قيادت ۾ قريشي ۽ عيينه بن حصن جي اڳواڻي ۾ غطفان قبيلي وارا مدينه منوره تي حملي ڪرڻ جي تيارين ۾ هئا ته نبي پاڪ عليه الصلوة والسلام جن مديني منوره جي ڪن پاسن کان خندق کوٽائڻ جو حڪم فرمايو ته منافق ٻين جي اوت ۾ ڪسڪي ڀڄڻ لڳا ۽ ڪوڙا بهانا ٺاهي موڪلائڻ جي ڪوشش ڪندا رهيا. تڏهن الله جل شانها هيءُ ارشاد نازل فرمايو (١) مطلب ته مومن اهي آهن جن الله ۽ ان جي رسول عليه الصلوة والسلام تي ايمان آندو ۽ جڏهن ان سان ڪنهن گڏيل ڪم ۾ هوندا ته محبوب عليه الصلوة والسلام جي طرفان (خوشيءَ سان) موڪل ملڻ کان سواءِ نه ويندا. منافقن وانگر ڪوڙ نه هڻندا ۽ نه بهانا بنائي ڀڄندا. ”فَإِذَا اسْتَأْذَنُوكَ لِبَعْضٍ

شَانِهِمْ فَأَذَنَ لِمَنْ شِئْتَ مِنْهُمْ وَاسْتَغْفِرْ لَهُمُ اللَّهُ إِنَّ اللَّهَ غَفُورٌ رَحِيمٌ” پوء جيڪڏهن اوهان کان پنهنجي بعضي ڪمن لاءِ اجازت طلب ڪن ته انهن مان جنهن کي گهرو اجازت ڏيو ۽ انهن جي لاءِ الله کان مغفرت طلب ڪيو بلاشڪ الله بخشڻهار مهربان آهي يعني جيڪڏهن ڪو ضرورت جي لاءِ موڪل گهري ته اوهان جي مرضيءَ تي منحصر آهي جنهن کي گهرو اجازت ڏيو ۽ جڏهن اها اجازت گهرڻ به نبوي صحبت کان پري رهڻ ۽ دين کي مقدم ڪرڻ جو سبب آهي ته انهن جي لاءِ مغفرت جي دعا به گهرندا ڪجو تانت ان دعا سان ان نقصان جي پورائي ٿئي يقيناً الله بخشڻهار، مهربان آهي.

”لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا“ رسول جي سڏ کي پاڻ ۾ هڪ ٻئي جي سڏ وانگر نه بنايو الله انهن کي ڄاڻي ٿو جيڪي اوهان مان اوت وٺي ڪسڪي نڪرن ٿا. يعني نبي پاڪ عليه الصلوة والسلام جي طرفان اوهان کي جيڪو سڏ ٿئي ٿو ان کي پاڻ ۾ هڪ ٻئي جي سڏ جهڙو نه سمجهو سندس سڏ مبارڪ تي حاضر ٿيڻ فرض آهي ۽ ان جي سڏ تي اچڻ کان پوءِ ڪسڪي اوت وٺي نڪرڻ جي نه ڪيو چو ته الله جل شانہ انهن کي ڄاڻي ٿو ان کان اهي منافق لڪي ۽ ڪسڪي پڇڻ وارا ڳجهي ناهن.

فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ” پوءِ جيڪي ان جي امر جي مخالفت ڪن ٿا اهي ان کان ڊڄن ته متان کين ڪابلا پهچي يا دردناڪ عذاب اچي وٺين. مطلب ته الله جل شانہ ۽ ان جي رسول پاڪ عليه الصلوة والسلام جي حڪمن جي مخالفت ڪندڙ مصيبتن ۽ الاهي دردناڪ عذاب کان ڊڄن. ڪنهن وقت به کين سخت سزا ملي سگهي ٿي.

”أَلَا إِنَّ لِلَّهِ مَا فِي السَّمَوَاتِ وَالْأَرْضِ قَدْ يَعْلَمُ مَا أَنْتُمْ عَلَيْهِ خَبِيرٌ“ ڪجهه آسمانن ۽ زمين ۾ آهي الله جي ملڪيت آهي جنهن حال تي اوهان آهيو يقيناً اهو ڄاڻي ٿو يعني هر شيءِ ان جي ملڪ آهي.

هر شخص طوعاً يا ڪرهاً ان جو ٻانهو آهي ۽ اوهان جنهن به ڀلائي يا برائيءَ واري حال ۾ آهيو ان جو علم اوهان کي محيط آهي. ”وَيَوْمَ يُرْجَعُونَ إِلَيْهِ فَيُنَبِّئُهُمْ بِمَا عَمِلُوا“ وَاللَّهُ بِكُلِّ شَيْءٍ عَلِيمٌ” ۽ جنهن ڏينهن ان ڏانهن موٽايا ويندا پوءِ جيڪي عمل ڪيا هوندا ٿون ان جي کين خبر ڏيندو ۽ الله هر شيءِ جو علم رکندڙ آهي. يعني قيامت جي ڏينهن اوهان کي اوهان جا ٿلها، سنهڻا، وڏا ننڍا عمل ٻڌايا ويندا ته هي ڪيا هيو ۽ اوهان تي اوهان جا عضوا شاهدي ڏيندا اوهان کي يقين ڪرڻ گهرجي ته الله هر

شيء جو علم رکندڙ آهي. ان کان ڪو عمل، عقيدو ۽ ڪم لڪل ناهي. (١)

فائدا

مذڪوره آيتن مان هي فائدا حاصل ٿيا. ١- ”إِنَّمَا الْمُؤْمِنُونَ“ آيت مان واضح ٿيو ته الله ۽ ان جي رسول پاڪ عليه الصلوة والسلام تي ايمان آڻيندڙ نبي پاڪ عليه الصلوة والسلام سان گڏ هجڻ کي هر شيءِ کان وڌيڪ اهميت ڏيندا ۽ ان تان هر شيءِ قربان ڪندي ان کي پنهنجي لاءِ سعادت سمجهندا.

”لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا“ (رسول جي سڏ کي پاڻ ۾ هڪ ٻئي جي سڏ وانگر نه سمجهو) مان واضح ٿيو ته نبي پاڪ عليه الصلوة والسلام جي سڏ کي معمولي سڏ نه سمجهو جو اچو يا نه اچو اوهان جي مرضي ان جي سڏ تي اچڻ فرض ۽ اچي موڪل کان سواءِ وڃڻ حرام آهي. ۽ ڪيترن مفسرن حضرت ابن عباس رضي الله عنهما کان ان جو هي تفسير آندو آهي ته: نبي ڪريم عليه الصلوة والسلام جن کي عام ماڻهن وانگر سندن مقام ۽ مرتبي جو لحاظ نه رکندي سڏ نه ڪيو پر کين تعظيم وارن لقبن سان يا رسول الله، يا نبي الله! (عليڪ الصلوة والسلام) ڪري سڏيو. (٢) ان مان اهو به معلوم ٿيو ته پنهنجي والدين بزرگن ۽ وڏن کي به نالي سان سڏڻ جي بجاءِ ادب وارن لفظن سان سڏ ڪجي نالي سان سڏڻ بي ادبي آهي. (٣) الحمد لله جو مون گنهگار اڃ ١٣ شعبان تي اربعاء جي رات ١٤٢٢ هـ الموافق ٣-١٠-٢٠١١ع سانجهي نماز جي بانگ وقت پنهنجي گهر ۾ پنج لڳي پنجونجاهه منتن تي سورة النور جو تفسير لکي پورو ڪيو رب ڪريم جي بارگاه ۾ التجا آهي ته باقي رهيل تفسير به جلد لکي پورو ڪرڻ جي سعادت نصيب ڪري. آمين بجاء النبي الامين عليه الصلوة والسلام الي يوم الدين.

الفقيه محمد ادریس الداهري النقشبندی عفی عنه

سورة الفرقان جو تعارف

هن سورة پاڪ جي تعارف ۾ هي ڇهه (٦) ڳالهيون ذهن نشين ڪرڻ ضروري آهن

١- نالو مبارڪ

هن جو نالو ”الْفُرْقَانُ“ آهي جيڪو سندس پهرين آيت مان ورتل آهي

٢- رڪوعن، آيتن، ڪلمن ۽ حرفن جو تعداد

هن پياري سورة ۾ ڇهه (٦) رڪوع، ستهتر (٧٧) آيتون اٺ سئو پيا نوي (٨٩٢) ڪلما، ٽي هزار ست سئو ٽيهه (٣٧٣٠) حرف آهن (١)

٣- مڪيه آهي يا مدينه؟

هيءَ سورة پاڪ مڪه مڪرمه ۾ نازل ٿي هئي ان جي ڪري مڪيه آهي

٤- نزول جو زمانو

هن سورة جي انداز بيان ۽ مضمونن تي غور ڪرڻ مان صاف محسوس ٿئي ٿو ته ان جي نزول جو زمانو به اهو ئي آهي جيڪو سورة ”الْمُؤْمِنُونَ“ جو آهي يعني نبي پاڪ عليه الصلوة والسلام جي مڪه مڪرمه ۾ رهڻ جو وچ وارو دور ابن جرير ۽ علامه رازيءَ ضحاڪ بن مزاحم ۽ مقاتل بن سليمان کان هيءَ روايت آندي آهي ته هيءَ سورة سورة النساء کان اٺ (٨) سال پهريان نازل ٿي هئي (٢)
ان حساب سان به هن جي نزول جو زمانو اهو ئي وچ وارو دور ٿئي ٿو. (٣)

٥- اڳئين سورة سان ربط ۽ مناسبت

اڳئين سورة جي آخر ۾ رسول پاڪ عليه الصلوة والسلام جي سڏ ڪي عام سڏجهڙو سمجهڻ کان روڪيو ويو ۽ هن سورة جي ابتداء ۾ ان رسول پاڪ عليه الصلوة والسلام تي ڪتاب نازل ڪرڻ ۽ عالمن جي لاءِ نذير هجڻ جي ذڪر سان گڏ الله

(١) خازن ص ٤٢ جلد ٣ (٢) الدر المنثور ص ٢٣٤ جلد ٦ (٣) تفهيم القرآن ص ٤٣٠ جلد ٣

جل شانہ پنهنجي شان جي بلندي، ذات، صفات ۽ افعال ۾ بي مثل هجڻ کي بيان ڪندي پنهنجي خير ڪثير جي دوام جو به اظهار فرمايو آهي (١)

٦- مضمون

هن سورة جو مقصد ابتدائي آيتن ۾ ئي نهايت جامعيت سان بيان ڪيو ويو آهي توحيد، رسالت، قرآن ڪريم ۽ نبي ڪريم عليه الصلوة والسلام جي تعليم تي ڪيل اعتراض ۽ شبهات بيان ڪري انهن جا نهايت موثر انداز بيان ۽ مخصوص طرز خطاب سان جواب ڏيندي انهن جي شڪوڪ ۽ شبهات جو پورو پورو ازالو ڪيو ويو آهي ۽ ان سان گڏ حق جي دعوت کان منهن موڙڻ جي نتيجن کي به صاف صاف ذڪر ڪيو ويو آهي آخر ۾ سورة ”الْمُؤْمِنُونَ“ وانگر هن سورة ۾ به مومنن جي اخلاقي خوبين جو نقشو ٺاهي عوام الناس جي اڳيان رکيو ويو آهي ته هن ڪسوئيءَ سا پرکي ڏسو ته ڪير سچو آهي ۽ ڪير ڪوڙو؟ هڪ طرف هن سيرت ۽ ڪردار جا ماڻهو آهن جيڪي نبي پاڪ عليه الصلوة والسلام جي تعليم سان تيار ٿيا ۽ اڃان تيار ڪيا ويندا ۽ ٻئي طرف اهو بداخلاقيءَ جو نمونو آهي جيڪو عام عرين ۾ لڌو وڃي ٿو ۽ ان کي برقرار رکڻ لاءِ جاهليت جا علمبردار وڏو زور لڳائي رهيا آهن هاڻي پاڻ فيصلو ڪن ته ڪهڙي کي تا پسند ڪن هن سورة جو محور قرآن ڪريم جي سچي هجڻ ۽ محمدي نبوت علي صاحبها الصلوة والسلام کي ثابت ڪرڻ آهي ۽ سورة جي وچ ۾ ڪجهه نبين سڳورن عليهم الصلوة والسلام ۽ کين ڪوڙو چونڊڻ جي ذڪر سان گڏ انهن تي آيل عذاب ۽ سزائن جو به ذڪر آندل آهي مثلاً حضرت نوح، عاد، ثمود، اصحاب الرس ۽ حضرت لوط علي نبينا وعليهما الصلوة والسلام جي قومن جو بيان ۽ هن سورة ۾ الله جل شانہ جي قدرت، وحدانيت، عجيب صفت جي به سمجهاڻي ڏنل آهي. (١)



وَسِتُّ رُكُوعَاتٍ	سُورَةُ الْفُرْقَانِ مَكِّيَّةٌ	وَهِيَ سَبْعٌ وَسَبْعُونَ آيَةً
۶ چھ رکوع آهي	سورة الفرقان مڪيه آهي	۶ آهاستهتر ايتون

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ

وڏو برڪت وارو آهي اهو الله، جنهن نازل ڪيو فرقان پنهنجي ٻانهي تي تانت هجي جهانن جي لاءِ

نَذِيرًا ۱) الَّذِي لَهُ مُلْكُ السَّمَوَاتِ وَالْأَرْضِ وَلَمْ يَتَّخِذْ وَلَدًا وَلَمْ

ڊيڄاريندڙ اهو جنهن جي آسمانن ۽ زمين ۾ بادشاهي آهي ۽ نه ورتائين اولاد ۽ نه آهي لن لاءِ ڪو

يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقَدْ رَهَقَ تَقْدِيرًا ۲)

شريڪ بادشاهيءَ ۾ ۽ پيدا ڪيائين هر شيءِ پوءِ اندازو ڪيائين ان جو پورو اندازو

وَاتَّخَذُوا مِنْ دُونِهِ آلِهَةً لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ

۽ ورتائون ان کان سواءِ اهڙا معبود جو نه ٿا پيدا ڪن ڪا شيءِ آهي (پاڻ) پيدا ڪيا وڃن ٿا ۽ نه ٿا مالڪ ٿين

لَا نَفْسٌ لَهُمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا ۳)

پنهنجن سرن جي لاءِ نقصان ۽ نفعي جا ۽ نه ٿا مالڪ ٿين موت جا ۽ نه حياتيءَ جا ۽ نه (جيئرا ٿي) اٿڻ جا

تفسير

اڳئينءَ سورت جي پڇاڙي ۾ محمدي نبوت علي صاحبها الصلوة والسلام جو ذڪر هو ۽ هتي ان جي عالمن لاءِ هجڻ کي بيان ڪندي ارشاد ٿي رهيو آهي، ”تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا“ اهو الله، وڏو برڪت وارو آهي جنهن پنهنجي ٻانهي تي حق ۽ ناحق ۾ فرق ڪندڙ (ڪتاب) نازل فرمايو تانت جهانن جي لاءِ ڊيڄاريندڙ هجي يعني جنهن الله پنهنجي ٻانهي حضرت محمد عليه الصلوة والسلام تي فرقان لاٿو آهي تانت جهانن جي لاءِ ڊيڄاريندڙ هجي اهو نهايت

برکت ۽ ذات، صفات ۽ افعال ۾ وڏي شان وارو آهي قرآن پاڪ کي فرقان ان جي ڪري سڏيو ويو آهي جو ان سان حق ۽ باطل يا سچي ۽ ڪوڙي ۾ فرق ڪيو ويو آهي يا ان جون آيتون فرق سان جدا جدا رکيون ويون آهن. (١)

سوال

نبي پاڪ عليه الصلوة والسلام جن صرف نذير نه آهن بشير به آهن پوءِ هتي صرف نذير هجڻ جو ذڪر ڇو آندو ويو؟

جواب

بالڪل يقيناً پاڻ بشير به آهن پر صرف نذير هجڻ ان جي ڪري بيان ڪيو ويو آهي جو هن سورة مبارڪه جي شروعات ۾ انهن جو حال ٻڌايو ويو آهي جيڪي سرڪش، الله جل شانہ جي لاءِ اولاد مڃيندڙ، سندس نازل ڪيل ڪتابن، موڪليل پيغمبرن عليهم الصلوة والسلام ۽ قيامت جي اچڻ ۽ مڃڻ واري عقيدي تي طعنا ڪندڙ هئا انهن کي پاڻ الله جل شانہ جي طرفان ڏيڄاريندڙ آهن (٢)

”الَّذِي لَهُ مُلْكُ السَّمَوَاتِ وَالْأَرْضِ وَلَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَخَلَقَ كُلَّ شَيْءٍ فَقْدَرَهُ تَقْدِيرًا“ اهو الله، جنهن جي لاءِ آسمانن ۽ زمين جي بادشاهي آهي ۽ نه اولاد ورتو اٿس ۽ نه ان جو بادشاهيءَ ۾ ڪو شريڪ آهي ۽ هر شيءِ پيدا فرمايائين. پوءِ ان جو پورو پورو اندازو رکيائين. هن آيت ۾ الله جل شانہ جي صفات جو ڪمال بيان ڪندي ٻڌايو ٿو وڃي ته قرآن ڪريم نازل ڪندڙ اهو پروردگار آهي جو سڀئي آسمانن ۽ زمينون ان جي ملڪيت آهن ۽ اهو سڀني جو حقيقي بادشاهه آهي نه ان ڪنهن کي پنهنجو اولاد بنايو آهي ۽ نه سندس بادشاهيءَ ۾ ڪو شريڪ آهي ۽ ان پنهنجيءَ حڪمت ۽ علم سان هر شيءِ کي پيدا ڪري پوري پوري انداز سان رکيو آهي ڪول کان وٺي هاڻيءَ تائين واريءَ جي ڌرن کان وٺي جبلن تائين هر شيءِ ان حقيقت جي شاهدي ڏئي رهي آهي انسان پنهنجي پاڻ ۾ ئي غور ڪري جيڪڏهن اڪيون اڳيان هجڻ جي بجاءِ پويان هجن ها اڪين تي پنڀڻيون نه هجن ها ته انهن انتهائي نازڪ شين جي حفاظت ڪيئن ممڪن هجي ها انسان جي دل جتي رکيل آهي جي ڪنهن ٻئي جاءِ تي هجي ها ته انسان هڪ منت به زندهه رهي نه سگهي ها الغرض ته الله

جل شانہ سڄو جهان پنهنجي حڪمت صنعت ۽ علم سان سهڻي اندازي سان بيهاري هلاهي رهيو آهي ”وَاتَّخَذُوا مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ أَنْفُسَهُمْ صَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا“ ۽ ان کان سواءِ ٻيا معبود بنايائون جيڪي ڪا شيءِ پيدا نه ٿا ڪن پر اهي پاڻ ”بين جا“ ناهيل آهن ۽ پنهنجي پاڻ لاءِ به نقصان ۽ نفعي جا مالڪ نه ٿا ٿين ۽ نه موت ۽ نه حياتي ۽ نه (جيئرو ٿي) اٿن جا مالڪ آهن يعني حيرت جو مقام آهي جو حقيقي معبود ۽ سڄي الله جل شانہ کي ڇڏي اهڙن بتن جي پوڄا ڪن ٿا جيڪي آيت ۾ ذڪر ڪيل ڪنهن به صفت جا مالڪ ناهن پاڻ بين جا ناهيل آهن ٻئي کي پيدا ڪري نه ٿا سگهن، پنهنجي پاڻ لاءِ به نفعي ۽ نقصان جا مالڪ نه آهن نه ڪنهن کي ماري ٿا سگهن نه جيئرو ڪري ٿا سگهن نه جيئرو ڪرڻ کان پوءِ قبرن مان اٿاري ٿا سگهن هر قسم جي عيب ۽ نقص سان ڀرپور آهن.

فائدا:

مذڪوره آيتن مان هي فائدا حاصل ٿيا ۱- ”تَبَارَكَ الَّذِي نَزَّلَ الْفُرْقَانَ“ اهو (الله) برڪت وارو آهي جنهن فرقان نازل فرمايو مان واضح ٿيو ته هر ڀلائي ۽ ان ۾ ڪثرت الله جل شانہ جي طرفان عنايت ٿيندي آهي ”تَبَارَكَ“ مان مراد آهي ته الله جل شانہ نهايت وڏو، باعظمت، نهايت مقدس، منزله، نهايت بلند، برتر ۽ ڪمال قدرت وارو، وڏو مدبر، جهان کي عجيب انداز سان هلائيندڙ آهي.

۲- ”لِيَكُونَ لِلْعَالَمِينَ نَذِيرًا“ تانت جهانن جي لاءِ ڊيڄاريندڙ هجي. مان ثابت ٿيو ته رسول الله صلى الله عليه وسلم جي رسالت ڪنهن هڪ ملڪ يا هڪ قوم لاءِ ناهي ساري دنيا لاءِ آهي ۽ صرف سندن دور وارن لاءِ ناهي قيامت تائين اچڻ وارن لاءِ آهي ۽ اهو مضمون قرآن پاڪ جي ٻين آيتن ۾ به آيل آهي ۱- ”يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا“ (۱)

اي انسانو! مان اوهان سڀني ڏانهن الله جو رسول آهيان ۲- ”وَأَوْحِي إِلَيَّ هَذَا الْقُرْآنَ لِأُنذِرَكُمْ بِهِ وَمَنْ بَلَغَ“ (۲)

۽ مون ڏانهن هي قرآن وحي ڪيو ويو آهي تانت مان ان سان اوهان ۽ ان کي ڊيڄاريان جنهن تائين پهتو آهي ۳- ”وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا“ (۳)

(۱) سورة الاعراف آيت نمبر ۱۵۸ (۲) سورة الانعام آيت نمبر ۱۹ (۳) سورة سبا آيت نمبر ۲۸

۽ اسان اوهان کي سڀني ماڻهن لاءِ بشارت ڏيندڙ ۽ ڊيچاريندڙ بنائي موڪليو آهي ۴. ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (١)

۽ اسان اوهان کي سڀني جهانن لاءِ رحمت بنائي موڪليو آهي ۽ ان مضمون کي نبي پاڪ عليه الصلوة والسلام جن به سهڻي نموني کولي کولي بيان فرمايو ”بُعِثْتُ إِلَى الْأَحْمَرِّ وَالْأَسْوَدِ“ مان ڪاري ۽ پوري سڀني ڏانهن موڪليل آهيان ”كَانَ النَّبِيُّ يُبْعَثُ إِلَى قَوْمِهِ خَاصَّةً وَبُعِثْتُ إِلَى النَّاسِ عَامَّةً“ اڳي نبي خاص پنهنجي قوم ڏانهن موڪليو ويندو هو ۽ مان سڀني ماڻهن ڏانهن موڪليل آهيان (٢)

پين مفسرن به لکيو آهي ته: ان مان معلوم ٿيو ته پاڻ ساري عالم جي لاءِ رسول آهن جيئن سندن ارشاد آهي ته: ”أُرْسِلْتُ إِلَى الْخَلْقِ كَافَّةً“ مان ساري مخلوق جي لاءِ رسول آهيان (٣)

۳. ”عَلَى عَرْشِهِ“ (پنهنجي پانهي تي) مان ثابت ٿيو ته نبي ڪريم عليه الصلوة والسلام جن الله جا نهايت پيارا آهن جو کين پنهنجو پاڻهو سڏيو اٿس ۽ ان کان وڌيڪ ڪهڙو اعزاز آهي جو الله جل مجدده فرمايو ته منهنجو پاڻهو آهي

وَقَالَ الَّذِينَ كَفَرُوا إِنَّ هَذَا إِلَّا إِفْكٌ افْتَرَاهُ

۽ چيو انهن جن ڪفر ڪيو ته ناهي هيءُ مگر هٿ جي ٺهيل ڳالهه جو بهتان ناهي پيش ڪيائين ان

وَأَعَانَهُ عَلَيْهِ قَوْمٌ آخَرُونَ فَقَدْ جَاءُوا ظُلْمًا وَزُورًا ۵

کي ۽ مدد ڪئي ان جي ان تي قوم ٻي ۽ پوءِ تحقيق آندائون ظلم ۽ ڪوڙ ۽ چيائون ته آکاڻيون

وَقَالُوا أَسَاطِيرُ الْأَوَّلِينَ اُكْتُبَهَا فِيهَا تُمْلَى عَلَيْهِ بُكْرَةً وَأَصِيلًا ۵ قُلْ

پهرين جون آهن جو لکرايائين اهي پوءِ اهي پڙهيون وڃن ٿيون ان تي صبح ۽ شام فرمائي ته

أَنْزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا

نازل ڪيو ان کي ان (الله) جيڪو ڄاڻي ٿو لڪل کي آسمانن ۽ زمين ۾ بيشڪ اهو آهي بخششهار،

رَحِيمًا ۶ وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْلَا

مهربان ۽ چيائون ته ڇا آهي هن رسول کي جو کائي ٿو طعام ۽ هلي پيو بازارن ۾ ڇو نه

(١) تفهيم القرآن ص ٤٣٢ جلد ٣ (٢) مشڪواة المصابيح ٥١٢ (٣) معارف القرآن ص ٤٥٧ جلد ٦ التفسير الكبير ص ٤٥ جزء ٢٤

أَنْزَلَ إِلَيْهِ مَلَكٌ فَيَكُونُ مَعَهُ نَذِيرًا ۝ أَوْ يُلْقَىٰ إِلَيْهِ كَنْزٌ أَوْ

لاتو ويوان ڏانهن ملائڪ پوءِ هجي ان سان گڏ ڊيچاريندڙ يا اڇلايو وڃي ها ان ڏانهن خزانو يا

تَكُونُ لَهُ جَنَّةٌ يَأْكُلُ مِنْهَا وَقَالَ الظَّالِمُونَ إِنَّ تَتَّبِعُونَ

هجي ها ان جي لاءِ ڪو باغ جوڪائي ان مان ۽ چيو ظالمن ته نه ٿا پيروي ڪيو

إِلَّا رَجُلًا مَّسْحُورًا ۝ أَنْظِرْ كَيْفَ ضَرَبُوا لَكَ الْأَمْثَالَ فَضَلُّوا

مگر مڙس جادو ڪيل جي ڏس ڪيئن هنيائون تو لاءِ مثال پوءِ گمراه ٿيا

فَلَا يَسْتَطِيعُونَ سَبِيلًا ۝

پوءِ نه ٿا لهي سگهن ڪا واٽ.

تفسير

اڳين آيتن ۾ توحيد جي منڪرن، بتن جي پوڄا ڪندڙن جي ترديد هئي ۽ هنن آيتن ۾ رسالت جي منڪرن ۽ ان تي اعتراض ڪندڙن جا جواب ذڪر ڪيا ويا آهن.

شان نزول

ابو جعفر محمد بن جرير طبري پنهنجي سند سان حضرت ابن عباس رضی اللہ عنہما کان روايت آندي آهي ته نصر بن حرث قريشي ڪافرن جي شيطانن مان هڪ شيطان هو هميشه نبي پاڪ عليه الصلوة والسلام جي ايذاء ۽ دشمنيءَ ۾ مصروف رهندو هو حيره نالي شهر ۾ به ٿي مهينا رهي فارس جي بادشاهن، اسفنديار ۽ رستم جا قصا ڪهاڻيون ياد ڪري موٽي آيو هو پوءِ جڏهن به نبي پاڪ عليه الصلوة والسلام جن الله جل شانہ جو قرآن پاڪ پڙهي انبياءِ ڪرام عليهم الصلوة والسلام جا قصا بيان ڪري بس ڪندا هئا ته اهو منحوس پٺيان اٿي ماڻهن کي سڏي چوندو هو ته اچو ته مان اوهان کي ان کان پلا قصا ٻڌايان اهو (نبي پاڪ عليه الصلوة والسلام) ته هٿ جا قصا ٺاهي ٿو ٻڌائي ان جي متعلق هي آيتون نازل ٿيون (١)

فرمان الاهي آهي ”وَقَالَ الَّذِينَ كَفَرُوا إِنَّ هَذَا إِلَّا إِفْكُ افْتَرَاهُ وَأَعَانَهُ عَلَيْهِ قَوْمٌ آخَرُونَ فَقَدْ جَاءُوا ظُلْمًا وَزُورًا“ ۽ ڪافرن جو ته هي ته هٿرادو ڳالهه آهي جيڪا پاڻ ناهي اٿس ۽ ان تي ان جي ٻي قوم مدد ڪئي آهي پوءِ يقيناً ظلم ۽ ڪوڙ آندو اٿن مطلب ته ڪافرن جو قرآن ڪريم جي لاءِ چوڻ هو ته اهو بهتان آهي جيڪو نبي پاڪ عليه الصلوة والسلام جن ٻين سندن خدمت ۾ اچڻ وارن مسلمان ٿيندڙن يا ائين ايندڙن اهل ڪتاب جي مدد سان ناهيو آهي پر اها ڳالهه ڪندڙ ظالم ۽ ڪوڙا آهن جن جي ظلم ۽ ڪوڙ جو ذڪر اڳتي ايندو.

”وَقَالُوا أَسَاطِيرُ الْأَوَّلِينَ اُكْتَتَبَهَا فَهِيَ تُمْلَىٰ عَلَيْهِ بُكْرَةً وَأَصِيلًا“ ۽ چيائون ته هي پهرين جون آکاڻيون آهن جيڪي ان لکائي رکيون آهن پوءِ اهي ان تي صبح ۽ شام پڙهيون وڃن ٿيون يعني انهن جو چوڻ هو ته قرآن ڪريم اڳين جون آکاڻيون آهي جيڪي نبي پاڪ عليه الصلوة والسلام جن (معاذ الله) لکرائي رکيون آهن تانت گم نه ٿي وڃن ۽ اهي ئي صبح شام سندن اڳيان پڙهيون وڃن ٿيون.

قُلْ أَنزَلَهُ الَّذِي يَعْلَمُ السِّرَّ فِي السَّمَوَاتِ وَالْأَرْضِ إِنَّهُ كَانَ غَفُورًا رَحِيمًا“ فرمائي ته ان قرآن کي ان (الله) نازل فرمايو آهي جيڪو آسمانن ۽ زمين ۾ لڪل کي ڄاڻي ٿو بلاشڪ اهو بخششهار، مهربان آهي يعني اوهان انهن ڪافرن کي جواب ۾ فرمايو ته: هي آکاڻيون ناهن هي ته انهيءَ الله جل شانہ جو نازل ڪيل ڪتاب آهي جيڪو آسمانن ۽ زمين ۾ لڪل شيون ڄاڻندو آهي بلاشڪ اهو بخششهار، مهربان آهي قرآن ڪريم جي معجزاتي هجڻ ۽ ان جهڙو ڪنهن جي هٿان ناهي پيش نه ڪري سگهڻ ٿي سندس حقانيت جو دليل آهي ۽ ان مان ثابت آهي ته هن کي ڪوڙو چونڊڻ پاڻ ڪوڙا آهن ”وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ لَوْلَا أُنْزِلَ إِلَيْهِ مَلَكٌ فَيَكُونُ مَعَهُ نَذِيرًا“ ۽

چيائون ته هي رسول ڪيئن آهي؟ جيڪو کاڌو کائي ٿو ۽ بازارن ۾ هلي ٿو ان ڏانهن ملاڪ ڇو نه لائو ويو جيڪو ان سان گڏ ڊيڄاريندڙ هجي ها يعني کاڌو کائيندڙ، بازارن ۾ سودي وغيره لاءِ هلندڙ رسول ڪيئن ٿيندو؟ ڇا جيڪڏهن هروڀرو اهو رسول آهي ته ان سان گڏ ڪو ملاڪ ڇو نه موڪليو ويو ته اهو ان سان گڏ رهي ماڻهن کي الاهي عذاب کان ڊيڄاريندو رهي ها ”أَوَلَيْقَىٰ إِلَيْهِ كُنُزٌ أَوْ تَكُونُ لَهُ جَنَّةٌ يَأْكُلُ مِنْهَا“ يا ان ڏانهن خزانو اڇلايو وڃي ها يا سندس باغ هجي ها جنهن مان کائي ها يعني رسول الله صلي الله عليه وسلم جن ڏانهن ڪو خزانو اڇلائي کين کاڌي پيئي جي فڪر کان آزاد ڇو نه ڪيو ويو يا ڪو باغ هجيس ها ته ان مان کاڌي جي ضرورت پوري ڪري ها پر

جڏهن ته اهي ٻئي شيون به ناهن ته پوءِ پاڻ ڪيئن رسول تسليم ڪيا ويندا؟ ”وَقَالَ
الظَّالِمُونَ اِنْ تَتَّبِعُونَ اِلَّا رَجُلًا مَّسْحُورًا“ ۽ ظالمن چيو ته اوهان نه ٿا پيروي ڪيو مگر
جادو ڪيل مڙس جي يعني جڏهن مذڪوره سهوليتون وٽس موجود ناهن ته پوءِ اوهان
ان مڙس جي اتباع ڪيو ٿا جنهن کي ڪنهن جادو ڪيو آهي ۽ سندس عقل (معاذ الله)
ڪم نه ٿو ڪري ”اَنْظُرْ كَيْفَ ضَرَبُوا لَكَ الْاَمْثَالَ فَضَلُّوا فَلَا يَسْتَطِيعُونَ سَبِيلًا“ ڏس ته
تو لاءِ ڪيئن مثال هنيائون پوءِ گمراه ٿيا پوءِ واٽ وٺي نه ٿا سگهن يعني اوهان جي
شان ۾ غلط بيانيءَ جي ڪري گمراه ٿي ويا آهن هدايت ۽ حق واري واٽ هلي نه سگهندا. (١)

فائدو

مذڪوره آيتن مان معلوم ٿيو ته حضرت حبيب پاڪ عليه الصلوة والسلام
تي اعتراض ڪرڻ ڪافرن جو ڪم آهي ۽ سندن شان ۾ توهين ڪرڻ وارو وڏو
ظالم ۽ ڪوڙو آهي قرآن ڪريم سندن هميشه رهڻ وارو معجزو آهي جنهن کي الله جل
شانه نازل فرمايو آهي.

تَبَارَكَ الَّذِي اِنْ شَاءَ جَعَلَ لَكَ خَيْرًا مِّنْ ذٰلِكَ جَنَّتْ تَجْرِي

برڪت وارو آهي اهو (الله) جو جيڪڏهن گهري ته ڪري ٿو لاءِ ڀلو ان کان باغ جو وهن پيون

مِنْ تَحْتِهَا الْاَنْهَارُ وَيَجْعَلْ لَّكَ قُصُورًا ۝۱۰ بَلْ كَذَّبُوا بِالسَّاعَةِ وَاعْتَدْنَا

هيٺان انهن جي نهرون ۽ ڪري ٿو لاءِ ماڙيون بلڪ ڪوڙو چيائون قيامت کي ۽ تيار ڪئي سون ان

لِمَنْ كَذَّبَ بِالسَّاعَةِ سَعِيرًا ۝۱۱ اِذَا رَأَتْهُمْ مِّنْ مَّكَانٍ مُّبْعِدٍ سَمِعُوا

لاءِ جنهن ڪوڙو چيو قيامت کي ساڙيندڙ باهه جڏهن ڏسندي انهن کي جاءِ پر انهن کان ته ٻڌندا ان

لَهَا تَغِيْظًا وَزَفِيرًا ۝۱۲ وَاِذَا اَلْفُوا مِنْهَا مَكَانًا ضَيِّقًا مُّقْرِنَيْنِ

جو ڪاوڙ وارو ڪڙڪو ۽ گجگوڙ ۽ جڏهن اڇلايا ويندا ان مان جاءِ سوڙهيءَ ۾ زنجير ۾ ٻڌل ته

دَعُوا هُنَالِكَ ثُبُورًا ۝۱۳ لَا تَدْعُوا الْيَوْمَ ثُبُورًا وَاحِدًا وَّادْعُوا ثُبُورًا كَثِيرًا ۝۱۴ قُلْ

سڏيندا اتي هلاڪت کي نه سڏيو اڄ هلاڪت هڪ کي ۽ سڏيو هلاڪت گهڻيءَ کي فرماءِ ته

أَذَلِكَ خَيْرٌ أَمْ جَنَّةُ الْخُلْدِ الَّتِي وُعِدَ الْمُتَّقُونَ كَانَتْ لَهُمْ جَزَاءً

ڇا اهو ڀلو آهي يا بهشت هميشه رهڻ وارو جنهن جو وعدو ڏنا ويا پر هيڙگار هوندو انهن لاءِ بدلو ۽ موٽي

وَمَصِيرًا ⑮ لَهُمْ فِيهَا مَا يَشَاءُونَ خُلْدِينَ كَانَ عَلَى رَبِّكَ وَعْدًا

اچڻ جي جاءِ انهن لاءِ ان ۾ اهو آهي جيڪو گهرندا هميشه رهندڙ ٿي ويو رب تنهنجي تي وعدو

مَسْئُولًا ⑯ وَيَوْمَ يُحْشَرُهُمْ وَمَا يَعْبُدُونَ مِنْ دُونِ اللَّهِ

پڇيل ۽ ان ڏينهن جو اٿاريندو انهن کي ۽ انهن کي جن جي عبادت ڪن ٿا الله کان سواءِ ڀوءِ

فَيَقُولُ أَأَنْتُمْ أَضَلَلْتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ ⑰ قَالُوا

فرمائيندو ڇا اوهان گمراه ڪيو ٻانهن منهنجن هنن کي يا اهي ڀلجي ويا وات کان عرض ڪندا

سُبْحَانَكَ مَا كَانَ يَنْبَغِي لَنَا أَنْ نَتَّخِذَ مِنْ دُونِكَ مِنْ أَوْلِيَاءَ

ڀاڪائي آهي تنهنجي نه ٿي مناسب ٿيو اسان لاءِ هي ته وٺون تو کان سواءِ کي دوست

وَلَكِنْ مَتَّعْتَهُمْ وَأَبَاءَهُمْ حَتَّى نَسُوا الذِّكْرَ وَكَانُوا قَوْمًا بُورًا ⑱

۽ پر آسودو ڪيو تو انهن کي ۽ ابن ڏاڏن انهن جي کي تان جو وساريائون نصيحت ۽ هئا قوم هلاڪ ٿيندڙ ڀوءِ

فَقَدْ كَذَبُوا كُفْرًا تَقُولُونَ لَوْ مَا تَسْتَطِيعُونَ صَرْفًا وَلَا تَصْرَاجَ

تحقيق ڪوڙو ڪيائون اوهان کي ان ۾ جيڪو چئو ٿا ڀوءِ نه ٿا سگهو عذاب ڦيرائڻ ۽ نه مدد وٺڻ ۽

وَمَنْ يَظْلِمْ مِّنْكُمْ نُدِقْهُ عَذَابًا كَبِيرًا ⑲ وَمَا أَرْسَلْنَا قَبْلَكَ

جيڪو ظلم ڪندو اوهان مان ته چڪائيندا سون ان کي عذاب وڏو ۽ موڪليا سون تو کان اڳي کي

مِّنَ الْمُرْسَلِينَ إِلَّا أَنَّهُمْ لَيَأْكُلُونَ الطَّعَامَ وَيَمْشُونَ فِي

رسول مگر تحقيق اهي البت ڪائيندا هئا طعام ۽ هلندا هئا بازارن ۾

الْأَسْوَاقِ وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ وَكَانَ رَبُّكَ بَصِيرًا ⑳

۽ بنايو سون بعض اوهان جي کي بعض جي لاءِ آزمائش ڇا صبر ڪيو ٿا ۽ آهي رب تنهنجو ڏسندڙ.

تفسير

اڳين آيتن ۾ ڪافرن جي طرفان ڪيل اعتراض ۽ شبهن جا مختصر جواب هئا ۽ هنن آيتن ۾ انهن جو مفصل جواب ڏيندي ارشاد ٿي رهيو آهي ”تَبَارَكَ الَّذِي اِنْ شَاءَ جَعَلَ لَكَ خَيْرًا مِّنْ ذَٰلِكَ جَنَّتْ تَجْرِي مِنْ تَحْتِهَا الْأَنْهَارُ وَيُجْعَلُ لَكَ قَصُورًا“ اهو (الله) برڪت وارو آهي جو جيڪڏهن گهري ته تنهنجي لاءِ ان کان ڀلو بنائي باغ جن جي هيٺان نهرون وهن پيون ۽ تنهنجي لاءِ محلاتون بنائي. مطلب ته الله جل شانہ جي جو دوسرا کان ڪهڙو پري آهي جو اوهان جي لاءِ ان باغ کان ڀلا باغ بنائي جن جي هيٺان نهرون پيون وهن ۽ اوهان جي لاءِ محلاتون بنائي. پر جنهن سچي دين جي پهچائڻ جي عزت اوهان کي بخشي وئي آهي ان جي اڳيان هي سڀ نعمتون ڪا حيثيت نه ٿيون رکن روايت آهي ته جنت جو سنڀاليندڙ ملائڪ (خازن) هيءَ آيت ڪڍي نبي پاڪ عليه الصلوة والسلام جي خدمت ۾ حاضر ٿيو سلام ڪرڻ کان پوءِ عرض ڪيائين ته: يا محمد! (صلى الله عليه وسلم) رب العزت اوهان کي سلام چيا آهن ۽ هيءَ ننڍڙي ڊيبي آهي جنهن مان نور لائون ڪري نڪري پيو اوهان لاءِ اوهان جي رب فرمايو آهي ته هي دنيا جي خزانن جون ڪنجيون آهن ۽ انهن جي ڪري اوهان جي آخرت واري اجر مان مچر جي ڪنڀ جيترو درجو به گهٽ نه ٿيندو پوءِ نبي پاڪ عليه الصلوة والسلام جن صلاح پيچڻ طور جبريل ڏانهن نهاريو ۽ ان کين هيٺاهين اختيار ڪرڻ جو مشورو ڏنو پاڻ فرمايائون ته: اي رضوان! مون کي انهن جي ضرورت ناهي مون کي مسڪين رهڻ، صابر، شاکر ٻانهو هجڻ گهڻو پيارو آهي رضوان عرض ڪيو ته: صحيح فيصلو ڪيو اٿو. اوهان لاءِ الله ڪافي آهي، (١)

سيده عائشه رضي الله عنها کان روايت آهي ته نبي ڪريم عليه الصلوة والسلام جن فرمايو منهنجي رب مون کي پيشڪش ڪئي ته مون لاءِ مڪي جي جبلن کي سونو بنائي پر مون عرض ڪيو ته نه اي منهنجا پالڻهار! مان هڪ ڏينهن ڍو ڪري ڪاٽيندس ۽ هڪ ڏينهن بک ۾ رهندس (٢)

حضرت ابن عباس کان روايت آهي ته: هڪ ڀيري رسول الله صلى الله عليه وسلم جن تشریف فرما هئا ۽ جبريل به سندن خدمت ۾ حاضر هو ته جبريل عرض ڪيو:

ته اوهان جي زيارت لاءِ هي ملائڪ الله کان موڪل وٺي لهي آيو آهي ٿوري دير کان پوءِ ان ملائڪ سلام ڪري عرض ڪيو ته: الله اوهان کي هي اختيار ڏنو آهي ته اوهان کي هر شئي جون ڪنجيون ڏي ۽ اهي نه اوهان کان اڳي ڪنهن کي ڏنيون ويون آهن نه اوهان کان پوءِ ڪنهن هڪ کي ڏنيون وينديون ۽ انهن سان اوهان جو آخرت جو اجر به گهٽ نه ٿيندو (اهو ٻڌي) نبي پاڪ عليه الصلوة والسلام جن فرمايو ته الله اهي مون لاءِ آخرت ۾ گڏ ڪري رکي (۱)

”بَلْ كَذَّبُوا بِالسَّاعَةِ وَأَعْتَدْنَا لِمَنْ كَذَبَ بِالسَّاعَةِ سَعِيرًا“ بلڪ قيامت کي ڪوڙو چيائون ۽ اسان انهن لاءِ باه کي تيار ڪيو آهي جن قيامت کي ڪوڙو چيو مطلب ته اهو سڀ ڪجهه تڏهن ٿا ڪن جو انهن جو قيامت تي اعتبار ناهي قيامت کي ڪوڙو چون ٿا پر انهن جي چوڻ کي ڪا اهميت ناهي انهن لاءِ ٻرندڙ باه جو عذاب تيار آهي ”إِذَا رَأَوْهُمْ مِّنْ مَّكَانٍ بَعِيدٍ سَمِعُوا لَهَا تَغَيُّظًا وَزَفِيرًا“ جڏهن انهن کي پري واريءَ جاءِ کان ڏسندا ته ان جو ڪاوڙ وارو ڪڙڪو ۽ گجگوڙ ٻڌندا هتي ڪافرن جي مٿان اچڻ واري حال جو بيان ٿي رهيو آهي ته جهنم جي باه جڏهن انهن کي ڏسندي ته جوش ۾ اچي اهڙو ڪاوڙ وارو آواز ۽ گجگوڙ ڪندي جو ان جي آواز کي ٻڌي هنياءِ دهلجي ويندا ”وَإِذَا أَلْقَوْا مِنْهَا مَكَانًا ضَيِّقًا مُّقَرَّنِينَ دَعَوْا هُنَالِكَ ثُبُورًا“ ۽ جڏهن ان مان تنگ جاءِ ۾ جڪڙي اڇلايا ويندا ته اتي هلاڪت کي سڏيندا يعني دوزخ ۾ هر مجرم جي لاءِ اهڙي تنگ جاءِ هوندي جنهن کان هيڏي هوڏي چري به نه سگهندو ۽ هڪ قسم جا ڪئين مجرم هڪ ٻئي سان زنجيرن ۾ جڪڙيل هوندا ان وقت ان مصيبت کان گهٻرائي موت کي سڏ ڪندا ته ڪاش مري وڃون ته هن عذاب کان ته آزاد ٿيون پوءِ کين خوار ۽ شرمسار ڪرڻ جي لاءِ چيو ويندو ”لَا تَدْعُوا الْيَوْمَ ثُبُورًا وَاحِدًا وَادْعُوا ثُبُورًا كَثِيرًا“ هڪ هلاڪت (موت) طلب نه ڪيو ۽ گهڻيون هلاڪتون طلب ڪيو يعني جڏهن انهن کي زنجيرن ۾ جڪڙي پڙڪندڙ باه ۾ اڇلايو ويندو ته دانهون ڪري موت جي طلب ڪندا سڀني کان پهريان شيطان دانهون ڪندا وائڻوراھ (اي هلاڪت) ان کان پوءِ سندن پوئلڳ دانهون ڪندا ”قُلْ أَذِلَّكَ خَيْرٌ أَمْ جَنَّةُ الْخُلْدِ الَّتِي وُعِدَ الْمُتَّقُونَ كَانَتْ لَهُمْ جَزَاءً وَمَصِيرًا“ فرمائ ته ڇا اهو ڀلو آهي يا هميشه رهڻ وارو بهشت جنهن جو متقين سان وعدو ڪيو ويو هو اهو (بهشت) انهن جي (عملن جو) بدلو ۽ موٽي رهڻ جي جاءِ هوندو الله جل شانہ پنهنجي پياري حبيب عليه الصلوة والسلام کي فرمايو ته: اوهان انهن کي فرمايو ته: اهو جهنم ۽ ان ۾

هت پير ٻڌل اڃائڻ ۽ موت کي سڏ ڪرڻ ڀلو آهي يا هميشه رهڻ وارو بهشت ڀلو آهي جنهن جو پرهيزگارن سان وعدو ڪيل آهي اهو انهن جي ڀلن عملن جو بدلو ۽ سندن موتي رهڻ واري جاءِ هوندو ان مان ٻاهر نه ڪڍيا ويندا هميشه رهيا پيا هوندا ”لَهُمْ فِيهَا مَا يَشَاءُونَ خَالِدِينَ كَانَ عَلَىٰ رَبِّكَ وَعْدًا مَّسْئُولًا“ انهن لاءِ ان بهشت ۾ اهو آهي جيڪو گهرندا هميشه رهيل هوندا اهو تنهنجي رب جي ذمي تي ڀڄا ڪيل وعدو آهي مطلب ته انهن کي بهشت ۾ هميشه رهڻ سان گڏ جيڪا به شيءِ گهرندا عطا ٿيندي اهو تنهنجي رب جي طرفان سندس ئي رحم ڪرم سان پڪو ڪيل وعدو آهي جنهن جي پوري ڪرڻ لاءِ عرض ڪندا ته سندن عرض مقبول ڪيو ويندو ”وَيَوْمَ يَحْشُرُهُمْ وَمَا يَعْبُدُونَ مِنْ دُونِ اللَّهِ فَيَقُولُ أَأَنْتُمْ أَضَلَلْتُمْ عِبَادِي هَؤُلَاءِ أَمْ هُمْ ضَلُّوا السَّبِيلَ“ ۽ جنهن ڏينهن انهن کي ۽ جن جي الله کان سواءِ عبادت ڪن ٿا اٿاريندو پوءِ فرمائيندن ته ڇا اوهان منهنجن هنن ٻانهن کي گمراهه ڪيو يا اهي پاڻ (سڌي) واٽ کان گمراهه ٿيا هئا؟ يعني (منهنجا محبوب! عليك الصلوة والسلام ان ڏينهن کي ياد فرمايو، جنهن ڏينهن الله انهن کي ۽ سندن باطل معبودن کي اٿاري انهن کان پڇندو ته: ڇا اوهان منهنجن هنن ٻانهن کي گمراهه ڪيو هو؟ يا پاڻهي گمراهه ٿيا هئا؟ ”قَالُوا سُبْحَانَكَ مَا كَانَ يَنْبَغِي لَنَا أَنْ نَتَّخِذَ مِنْ دُونِكَ مِنْ أَوْلِيَاءَ وَلَكِنْ مَتَّعْتَهُمْ وَإِبَاءَهُمْ حَتَّىٰ نَسُوا الذِّكْرَ وَكَانُوا قَوْمًا بُورًا“ چوندا ته: تنهنجي پاڪائي آهي اسان لاءِ مناسب نه آهي جو تو کان سواءِ (پيا) دوست بنايون ۽ پر تو انهن کي ۽ سندن ابن ڏاڏن کي آسودو بنايو تانجو نصيحت وساري ڇڏيائون ۽ هلاڪ ٿيندڙ قوم هئا يعني جن کي ڪافرن پنهنجو معبود بنايو هو مثلاً سيدنا عيسى، سيدنا عزيز علي نبينا وعليهما الصلوة والسلام عرض ڪندا ته يا الله! جيڪا شيءِ تنهنجي شان جي لائق ناهي ان کان تون پاڪ آهين اسان جي لاءِ اها ڳالهه مناسب ئي ناهي جو تو کان سواءِ ٻين کي پنهنجو دوست بنائي تو کي ڇڏي انهن جي عبادت ڪيون پر اسان جا منا مالڪ! توهن ۽ سندن ابن ڏاڏن کي آسودو بنايو، وڏي عمر عطا ڪري رزق ڪشادو ڏنو پوءِ شهوتن ۽ لذتن ۾ ايترو ٻڏي ويا جو تنهنجي طرفان آيل نصيحت، ذڪر ۽ تنهنجي عبادت کان غافل بنجي ويا ۽ جيڪي تنهنجا احڪام تنهنجن پيغمبرن عليهم الصلوة والسلام آندا هئا انهن کي ڇڏي هلاڪ ڪندڙ قوم بنجي ويا ”فَقَدْ كَذَّبُوا كُفْرًا بِمَا تَقُولُونَ“ ۽ ڪوڙو چيائون پوءِ نه ڦيرائڻ جي طاقت ٿا رکو ۽ نه مدد ڪرڻ جي يعني الله جل

شانہ ان ڏينهن کافرن کي فرمائيندو ته اوهان جن کي مون سان شريڪ بنايو هو انهن ته اوهان کي ڪوڙو چيو آهي پوءِ هاڻي اوهان تي عذاب ثابت ٿي چڪو آهي ۽ اوهان نه ان کي پاڻ کان ڦيرائڻ جي طاقت ٿا رکو ۽ نه ڪنهن کان مدد وٺي سگهو ٿا ڪير به اوهان کي عذاب کان بچائي نه ٿو سگهي ”وَمَنْ يَظْلِمْ مِّنْكُمْ نَذِقْهُ عَذَابًا كَبِيرًا“ ۽ اوهان مان جيڪو ظلم ڪندو ان کي وڏو عذاب چڪائيندا سون هي عام ماڻهن سان خطاب آهي الله جل شانہ ماڻهن کي فرمايو آهي ته اوهان مان جيڪو ظلم ڪري مون کان سواءِ ڪنهن ٻئي جي عبادت ڪندو ان کي وڏو عذاب چڪائيندا سون سخت سزا پوڳيندو ”وَمَا أَرْسَلْنَا قَبْلَكَ مِنَ الْمُرْسَلِينَ إِلَّا أَنَّهُمْ لِيَاْكُلُوا الطَّعَامَ وَيَمْشُوا فِي الْأَسْوَاقِ“ ۽ اسان توکان اڳي جيڪي رسول موڪليا هئا يقيناً اهي به کاڌو کائيندا ۽ بازارن ۾ هلندا ڦرندا هئا مطلب ته ڪافرن جو قول ته هي رسول (عليه الصلوة والسلام) کائي ۽ بازارن ۾ هلي چو ٿو؟ ان تي ڪو غم نه ڪيو اسان اوهان کان اڳي جيڪي رسول موڪليا هئا اهي به کاڌو کائيندا ۽ بازارن ۾ هلندا هئا ۽ اها انهن سڀني کي خبر آهي پر هرو ڀرو ضد ڪري اهو اعتراض ڪن ٿا ”وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ وَكَانَ رَبُّكَ بَصِيرًا“ ۽ اسان اوهان مان هڪڙن کي ٻين جي لاءِ آزمائش بنايو آهي ڇا اوهان صبر ڪيو ٿا؟ ۽ تنهنجو رب ڏسندڙ آهي. مطلب ته نبي سڳورا عليهم الصلوة والسلام ڪافرن جي ايمان آڻڻ يا نه آڻڻ جي لاءِ آزمائش آهن ۽ ڪافر وري نبين عليهم الصلوة والسلام جي لاءِ آزمائش آهن ته انهن جي اذيتن تي صبر ڪن ٿا يا صبر نه ٿا ڪن ۽ اي حبيب عليه الصلوة والسلام تنهنجو رب ڏسي ٿو ته ڪافر ڪيئن ٿا ايذاء ڏين ۽ نبي سڳورا عليهم الصلوة والسلام ڪيئن ٿا صبر ڪن ۽ منهنجا حبيب! عليك الصلوة والسلام اوهان ڪڏهن به بي صبري نه ڪجو (١)

فائدا:

مذڪوره آيتن مان هي فائدا حاصل ٿين ٿا ١- تَبَرُّكَ الَّذِي إِنَّ شَاءَ جَعَلَ لَكَ خَيْرًا مِّنْ ذَلِكَ (اهو الله برڪت وارو آهي جو جيڪڏهن گهري ها ته تنهنجي لاءِ ان کان ڀلو بنائي ها) مان واضح ٿيو ته رب العزة جل شانہ پنهنجي نبي مڪرم عليه الصلوة والسلام کي دنيا ۾ ظاهري مال ۽ ملڪيت گهڻو ان جي ڪري نه ڏنو جو سندس پاڪ قدرتي نگاهه ۾ ان جي ڪا اهميت نه آهي سندس پاڪ نگاهه ۾ آخرت جون نعمتون ڀليون

۲- آمُرُ جَنَّةَ الْخُلْدِ الَّتِي وَعَدَ الْمُتَّقُونَ (يا هميشه رهڻ وارو بهشت (پلو آهي) جنهن جو متقين سان وعدو ڪيو ويو آهي) مان ثابت ٿيو ته تقوىٰ جي برڪت ۽ پلائي وڌي آهي ۽ سڀني امرن ۾ اصل مقصد تقوىٰ آهي جنهن تقوىٰ اختيار ڪئي ان بلند درجا واجب ڪري ورتا (۱)

۳- آيت ۱۰ جي تفسير مان واضح ٿيو ته انبياءَ عليهم الصلوة والسلام جو مسڪين حال ۾ رهڻ الله جل شانہ جي هزارين حڪمتن ۽ عام انسانن جي مصلحتن تي بنا ڪيل آهي ۽ ان ۾ اهي نبي سڳورا عليهم الصلوة والسلام مجبور ناهن جيڪڏهن اهي گهرن ته الله جل شانہ انهن کي وڏو مالدار ۽ جائداد جو صاحب بنائي سگهي ٿو پر انهن جي شخصيت کي الله جل شانہ ناهيو ٿي اهڙو آهي جو سندن مال ۽ دولت سان ڪا دلچسپي ناهي انهن کي مسڪينن سان گڏ رهڻ پسند هو (۲)

۴- ”وَجَعَلْنَا بَعْضَكُمْ لِبَعْضٍ فِتْنَةً“ (۽ اسان اوهان مان بعض کي بعض لاءِ آزمائش بنايو آهي) مان ثابت ٿيو ته الله جل شانہ جي طرفان ڪنهن کي مالدار ڪنهن کي مسڪين بنائڻ ۾ حڪمتون آهن غني کي شڪر ۽ غريب کي صبر جو امتحان ڏيڻو آهي ۽ جيڪڏهن سڀئي زميندار هجن جا ته مزدوري ۽ هارپو ڪير ڪري ها سڀئي بيمار هجن ها ته علاج جو انتظام ڪير ڪري ها سڀئي جاهل هجن ها ته علم پڙهائڻ جي خدمت ڪير ڪري ها مفسرن فرمايو آهي ته هيءَ آيت ابو جهل، وليد، عاص بن وائل قريشي ڪافرن سردارن جي متعلق هئي جن چيو ٿي ته جيڪڏهن اسين ايمان آڻيون ته بلال حبشي صهيب رومي ۽ ٻين سڀني مسڪينن صحابن کان گهٽ ٿي ويندا سون جو انهن اڳ ۾ ايمان آندو آهي الله فرمايو ته اهي غريب انهن ڪافرن سردارن لاءِ آزمائش آهن (۳)

وَقَالَ الَّذِينَ لَا يَرْجُونَ لِقَاءَنَا لَوْلَا أُنْزِلَ عَلَيْنَا الْمَلَائِكَةُ أَوْ

۽ چيو انهن جيڪي نه ٿا اميد رکن اسان جي ملڻ جي ته ڇو نه نازل ڪيا ويا اسان تي ملائڪ يا

نَرَىٰ رَبَّنَا لَقَدْ اسْتَكْبَرُوا فِي أَنْفُسِهِمْ وَعَتَوْ

ڏسون پنهنجي رب کي؟ البت تحقيق تڪبر ڪيائون پنهنجي جيءَ ۾ ۽ حد کان وڌي ڪيائون

عُتُّوا كِبِيرًا ۲۱ يَوْمَ يَرَوْنَ الْمَلَائِكَةَ لَا بُشْرَىٰ يَوْمَئِذٍ لِلْمُجْرِمِينَ

سرڪشي وڌي جنهن ڏينهن ڏسندا ملائڪن کي ته ناهي بشارت ان ڏينهن مجرمين لاءِ

(۱) ساڳيو حوالو (۲) معارف القرآن ص ۶۵ جلد ۶ (۳) نور العرفان ص ۵۷۹

وَيَقُولُونَ حَبْرًا مَّحْجُورًا ۚ وَقَدِمْنَا إِلَىٰ مَا عَمِلُوا مِنْ عَمَلٍ

۽ چوندا آڙ روڪيل ۽ متوجه ٿيندا سون ان ڏانهن جيڪو ڪيائون عمل

فَجَعَلْنَاهُ هَبَاءً مَّنْثُورًا ۚ أَصْحَابُ الْجَنَّةِ يَوْمَئِذٍ خَيْرٌ مُّسْتَقَرًّا

پوءِ ڪندا سون ان کي دڙا ڏاڍيل جنت وارا ان ڏينهن پلا هوندا رهڻ جي جاءِ جي لحاظ سان

وَأَحْسَنُ مَقِيلًا ۚ

۽ سهڻا آرام جي جاءِ جي لحاظ سان.

تفسير

جيئن اڳين آيتن ۾ ڪافرن جي غلط مطالبن جو بيان هو تيئن هتي به انهن جي غلط مطالبن جو ذڪر ڪندي ارشاد ٿي رهيو آهي ”وَقَالَ الَّذِينَ لَا يَرْجُونَ لِقَاءَنَا لَوْ لَا نُزِّلَ عَلَيْنَا الْمَلَائِكَةُ أَوْ نَرَىٰ رَبَّنَا“ ۽ جيڪي اسان جي ملڻ جي اميد نه ٿا رکن انهن چيو ته اسان تي ملائڪ ڇو نه لاٿا ويا يا اسين پنهنجي رب کي (ڇو نه ٿا) ڏسون؟ يعني قبرن مان اٿڻ محشر جي ميدان ۾ گڏ ٿيڻ جا منڪر، نبي پاڪ عليه الصلوة والسلام تي طعنا ڪندڙ جن کي اسان وٽ پيش ٿيڻ ۽ ملڻ جي اميد نه آهي اهي چون ٿا ته اسان تي ملائڪ ڇو نه لاٿا ويا يا (گهٽ ۾ گهٽ) اسين پنهنجي رب کي ڏسون ها. ڇو نه ٿا ڏسون؟ ملائڪ اسان کي نبي جي سچي هجڻ جي خبر ڏين ها يا الله جل شانہ کي ڏسون ها ۽ اهو اسان کي فرمائي ها ته: محمد (عليه الصلوة والسلام) منهنجو سچو رسول آهي ان تي ايمان آڻيو ”لَقَدْ اسْتَكْبَرُوا فِي أَنفُسِهِمْ وَعَتَوْعَتُوا كِبِيرًا“ البت يقيناً پنهنجي جيءَ ۾ تڪبر ڪيائون ۽ سرڪشيءَ ۾ گهڻو حد کان لنگهي ويا مطلب ته پنهنجي معاملي ۾ ظلم ۽ تجاوز کان حد لنگهي ويا ۽ نبي پاڪ عليه الصلوة والسلام جي تابعداري ڪرڻ جي بجاءِ سرڪشيءَ ۾ حد کان لنگهي نبي عليه الصلوة والسلام کي ڪوڙو چوڻ لڳا سندس معجزن ۽ ڪمالات کي ڏسي به ايمان نه آندائون ”يَوْمَ يَرَوْنَ الْمَلَائِكَةَ لَا بُشْرَىٰ يَوْمَئِذٍ لِلْمُجْرِمِينَ وَيَقُولُونَ حَبْرًا مَّحْجُورًا“ جنهن ڏينهن ملائڪن کي ڏسندا ان ڏينهن مجرمين لاءِ خوشخبري نه هوندي ۽ آڙ روڪيل چوندا ”حَبْرًا“ جي لفظي معنيٰ آهي محفوظ جاءِ ۽

”مَحْجُورًا“ ان جو تاڪيد آهي هي لفظ عرب جي محاوري ۾ ان وقت ڳالهايو ويندو آهي جڏهن ڪا مصيبت سامهون هجي ان کان بچڻ جي لاءِ ماڻهن کي چوندا آهن ”جَرًّا مَحْجُورًا“ پناهه آهي پناهه؟ يعني اسان کي هن مصيبت کان پناهه ڏيو ۽ حضرت ابن عباس رضي الله عنهما کان هن لفظن جي معنيٰ ”حَرَامًا مُحَرَّمًا“ نقل ڪيل آهي ان جي مراد آهي ته جڏهن ڪافر الاهي عذاب ڏسي ان کان بچڻ لاءِ چوندا ته انهن جي جواب ۾ ملائڪ فرمائيندا ته اوهان ڪافر آهيو ڪافرن تي جنت حرام ڪيل آهي (١)

وَقَدْ مُنَّا إِلَى مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا ۝ اَسِين سندن ان عمل ڏانهن متوجه ٿيندا سون پوءِ ان کي اڏايل دز بنائيندا سون يعني دنيا ۾ سندن اهي ڪيل عمل جن تي ڪين پورو پورو ڀروسو هوندو هو اهي سڀئي مٽي جي ڌڙ وانگر منتشر ڪري اڏايا ويندا ڇو ته ان عمل ڪندڙن ۾ ايمان ۽ اخلاص نه هو.

”أَصْحَابُ الْجَنَّةِ يَوْمَئِذٍ خَيْرٌ مُّسْتَقَرًّا وَأَحْسَنُ مَقِيلًا“ بهشت وارا ان ڏينهن رهائش واري جاءِ جي لحاظ سان ڀلا هوندا ۽ آرام واري جاءِ جي لحاظ سان تمام سهڻا هوندا ”مُسْتَقَرًّا“ مستقل جاءِ کي چيو ويندو آهي ”مَقِيلًا“ منجهند جي وقت آرام ڪرڻ واري جاءِ کي سڏيو ويندو آهي (٢)

مطلب ته ڪافر پریشان ۽ مصيبت ۾ ڦاٿل هوندا ۽ بهشت ۾ رهندڙ انتهائي آرام سان هوندا مرفوع حديث ۾ آهي ته ”الله جل شانہ خلق جي حساب کان اڌ ڏينهن ۾ فارغ ٿي ويندو پوءِ جنت وارا منجهند جو جنت ۾ پهچندا ته جهنم وارا به منجهند جو جهنم ۾ پهچندا“ (٣)

فائدا

مذڪوره آيتن مان هي فائدا ذهن نشين ٿيا ١. آيت ٢١ جي تفسير مان واضح ٿيو ته اينگا سوال ڪرڻ، نه مڃڻ جهڙا مطالبا ڪرڻ ڪافرن جو ڪم آهي جيڪي الله جل جلاله جي درٻار ۾ پيش ٿيڻ جو سوچين به نه ٿا ۽ نه اميدوار آهن.

٢. ”يَوْمَ يَرَوْنَ الْمَلَائِكَةَ“ (جنهن ڏينهن ملائڪن کي ڏسندا) مان واضح ٿيو ته قيامت جي ڏينهن يا وفات وقت ملائڪ ڏسڻ ۾ ايندا. جيڪي ڪافرن کي چوندا ته اوهان جي لاءِ ڪا خوشخبري ناهي ۽ بهشتي انسان آرام ئي آرام ۾ آهن.

وَيَوْمَ تَشْقُقُ السَّمَاءُ بِالْغَمَامِ وَنُزِّلَ الْمَلَائِكَةُ تَنْزِيلًا ۝٢٥ أَمَّا لَكَ يَوْمَئِذٍ

۽ جنهن ڏينهن ڦاٽندو آسمان ڪڪرن سان ۽ لاٿا ويندا ملائڪ لڳيتا، بادشاهي ان ڏينهن

الْحَقُّ لِلرَّحْمَنِ وَكَانَ يَوْمًا عَلَى الْكَافِرِينَ عَسِيرًا ۝٢٦ وَيَوْمَ

سڃي الله جي آهي ۽ هوندو اهو ڏينهن ڪافرن تي سخت ۽ ان ڏينهن

يَعُضُّ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ

چڪ هڻندو ظالم هٿن پنهنجن کي چوندو ته اي هيءَ هيءَ ارمان! وٺان ها رسول سان گڏ

سَبِيلًا ۝٢٧ يَوْمَئِذٍ لَيْتَنِي لَمْ أَتَّخِذْ فُلَانًا خَلِيلًا ۝٢٨ لَقَدْ أَضَلَّنِي

وٺ اي هيءَ هيءَ ارمان! نه وٺان ها فلاڻي کي دوست البت تحقيق گمراه ڪيائين مون کي

عَنِ الذِّكْرِ بَعْدَ إِذْ جَاءَنِي وَكَانَ الشَّيْطَانُ لِلْإِنْسَانِ خَذُولًا ۝٢٩ وَقَالَ الرَّسُولُ

نصيحت کان جڏهن آئي مون وٽ ۽ آهي شيطان انسان جي لاءِ ڏوڪيڙ ۽ عرض ڪيو رسول

يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ۝٣٠ وَكَذَلِكَ جَعَلْنَا

اي منهنجا پالڻهار! بيشڪ منهنجيءَ قوم ورتو هن قرآن کي ڇڏي ڏنل ۽ اهڙي طرح ڪيا سون

لِكُلِّ نَبِيٍّ عَدُوًّا مِّنَ الْمُجْرِمِينَ وَكَفَىٰ بِرَبِّكَ

هر هڪ نبي جي لاءِ دشمن ڏوهارين مان ۽ ڪافي آهي رب تنهنجو

هَادِيًا وَنَصِيرًا ۝٣١

هدايت ڪندڙ ۽ مددگار.

تفسير

اڳين آيتن ۾ بيان ٿيو ته ڪافرن مطالبو ڪيو هو ته نبي سڳوري عليه الصلوة والسلام سان ملائڪ گڏ ڇو نه لاڻو ويو؟ هتي ٻڌايو ويو آهي ته ملائڪ تڏهن لهندا جڏهن دنيا جو خاتمو ٿيندو فرمان ايزدي آهي ”وَيَوْمَ تَشْقُقُ السَّمَاءُ بِالْغَمَامِ وَنُزِّلَ الْمَلَائِكَةُ“

تَنْزِيلًا ۝ جنهن ڏينهن آسمان ڪڪرن سان ڦاٽندو ۽ ملائڪ لاڳيتا لاتا ويندا يعني آسمان ڦاٽندو ۽ ان ۾ هڪ ڪڪر هوندو جنهن ۾ ملائڪ هوندا يا آسمان مان ڇٽي جي صورت ۾ ڪڪر لهندو ان ۾ الله جل شانہ جي تجلي هوندي ان جي چئو طرف ملائڪ هوندا (١)

انهن ملائڪن وٽ ٻانهن جا اعمالناما هوندا جيڪي حساب لاءِ پيش ڪيا ويندا (٢)

”أَلَمْ لِكُ يَوْمَئِذٍ الْحَقُّ لِلرَّحْمَنِ“ ان ڏينهن بادشاهي سڄي الله جي هوندي يعني دنيا ۾ به حقيقي بادشاهي ان جي آهي هتي مجازي بادشاهه پيا به آهن پر قيامت جي ڏينهن ڪنهن جي مجازي بادشاهي به نه هوندي ان ڏينهن الله جل شانہ جي حقيقي بادشاهي جو ڪامل ظهور هوندو (٣)

”وَكَانَ يَوْمًا عَلَى الْكَافِرِينَ عَسِيرًا“ ۽ اهو ڏينهن ڪافرن تي ڏکيو هوندو يعني ان ڏينهن ڪافرن کي اهڙو عذاب ملندو جيڪو سندن برداشت کان مٿي هوندو ڇو ته ان ڏينهن عدل سان فيصلو ٿيندا. اهو ڪافرن جو حال هوندو پر مومنن کي ڪو ڊپ نه هوندو.

مومنن تي مهرباني

امام احمد حضرت ابو سعيد خدری رضي الله عنه کان روايت آندي آهي ته نبی ڪريم عليه الصلوة والسلام جن جي خدمت ۾ عرض ڪيو ويو ته ”قيامت جو ڏينهن ته ڏاڍو وڏو هوندو جيئن ارشاد الاهي آهي ”كَانَ مِقْدَارُهُ خَمْسِينَ أَلْفَ سَنَةٍ“ (٤)

(ان جو مقدار پنجاه هزار سال جو هوندو) پاڻ فرمايائون ته ”وَالَّذِي نَفْسِي بِيَدِهِ أَنَّهُ لَيُخَفَّفُ عَلَى الْمُؤْمِنِ حَتَّى يَكُونَ أَخَفُّ عَلَيْهِ مِنْ صَلَاةٍ مَكْتُوبَةٍ يُصَلِّيَهَا فِي الدُّنْيَا“ (٥)

ان پاڪ ذات جو قسم آهي جنهن جي قدرتي هٿ ۾ منهنجو ساه (مبارڪ) آهي ته اهو ڏينهن مومنن تي هلڪو ڪيو ويندو تان جو ان تي ان فرضي نماز کان به هلڪو هوندو جيڪا دنيا ۾ پڙهندو آهي ”وَيَوْمَ يَعْصُ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا“ ۽ ان ڏينهن ظالم پنهنجن هٿن کي چڪ هڻندي چوندو هي افسوس ۽ ارمان مان رسول سان گڏ وات وٺان ها مطلب ته قيامت جي ڏينهن مشرڪ، ڪافر، ظالم پنهنجن هٿن کي چڪ هڻندو ۽ چوندو ته هي هي ارمان مون رسول پاڪ عليه

(١) معارف القرآن ص ٧٠ جلد ٦ (٢) المراغي ص ٧ جزء ١٩ جلد ٧ (٣) تفسير حقاني ص ٢٥٩ جلد ٥

(٤) سورة المعارج آيت ٤ (٥) تفسير ابن ڪثير ص ٣١٦ جلد ٣

الصلوة والسلام جو رستو چو نه ورتو اهو هٿ ڪري ان تي هلاڻ ها ته هي عذاب نه ڏسان ها.

شان نزول

مفسرن سڳورن لکيو آهي ته عقبه بن معيط ڪافر جڏهن ٻاهران سفر کان موٽندو هو ته وڏي دعوت ڪندو هو جنهن ۾ مڪه مڪرمه جا رهاڪو شريڪ ٿيندا هئا. اهو نبي پاڪ عليه الصلوة والسلام جي مجلس ۾ به گهڻو ايندو رهندو هو سندن ڳالهين ۾ ٻڌندو ۽ پسند ڪندو هو هڪ ڀيري اهو سفر کان واپس آيو ته ان دستور مطابق عام دعوت ڪئي ۽ ان ۾ اچڻ جي لاءِ نبي پاڪ عليه الصلوة والسلام جن کي به عرض ڪيائين پاڻ ان کي فرمايائون ته: تون مسلمان نه ٿيندين ته مان تنهنجي دعوت ۾ نه ايندس اهو حڪم ٻڌي ان کلمو پڙهيو (١)

۽ ان جو ابي بن خلف ڪافر سان به وڏو گهرو تعلق هو ان اها ڳالهه ٻڌي ته عقبه بن ابي معيط اچي چيو ته تون پنهنجي شرڪ واري دين کان ڦري ويو آهين؟ ان کيس ٻڌايو ته مان پنهنجي ان شرڪ تي قائم آهيان صرف مهمان نوازيءَ جي ڪري شهادت جو کلمو پڙهيو هوم عقبة کيس چيو ته: مان به توهان تيستائين راضي نه ٿيندس جيستائين تون ان (نبي پاڪ عليه الصلوة والسلام) جي بي ادبي ۽ گستاخي ڪري سندس منهن مبارڪ ڏانهن وات جو پاڻي نه اڇلائيندين ان پنهنجي ان ڪافر دوست کي راضي ڪرڻ جي لاءِ ائين ڪندي حبيب پاڪ عليه الصلوة والسلام جن جي پاڪ منهن مبارڪ ڏانهن وات جو پاڻي (ٿڪ) معاذ الله ٿر معاذ الله اڇلائي ته اها موٽي سندس منهن ۾ لڳي ۽ ايتري ته گرم هئي جو منهن سڙي ويس ۽ ان جو نشان آخري عمر تائين منهن ۾ رهيس (٢)

نبي پاڪ عليه الصلوة والسلام جن فرمايس ته: جڏهن مڪه مڪرمه جي سر زمين کان ٻاهر پنهنجي ملاقات ٿيندي ته: ”تلوار سان تنهنجو سر ڌڙ کان ڌار ڪندس“ اها ڳالهه ان جي دل ۾ تير وانگر لنگهي وئي ۽ ڪيترن سالن کان پوءِ جڏهن مڪه مڪرمه جا رهاڪو بدر جي جنگ لاءِ نڪرڻ لڳا ته ان نه وڃڻ جي ڪوشش ڪئي ۽ چوڻ لڳو ته: (حضرت) محمد صلي الله عليه وسلم جن مون کي چئي ويا هئا ته ”تنهنجي سر کي ڌڙ کان ڌار ڪندس“ سو اهو بالڪل سچو قول آهي پاڻ رات جو ڪا ڳالهه ڪن ٿا ته

(١) القرطبي ص ٢٥ جلد ١٣ (٢) الخازن ص ٣٤٧ جلد ٣ روح البيان ص ٢٥ جلد ٦

اها صبح جو ثابت ٿيندي آهي ان جي ڪري مان اوڏانهن نه ٿو هلاڻ. ڪافرن چيس ته: اهو غالب نه ٿيندو ڊپ نه ڪر پر ڀلا جيڪڏهن ڪا اهڙي صورت درپيش آئي ته تو وٽ ڀلو تڪو اٿ آهي ان تي چڙهي ڀڄي اڇجان پر هڻڻو ضرور پوندئي مجبور ٿي بدر جي ميدان ۾ پهتو جڏهن ڪافرن کي شڪست ملي ته هي اٿ تي چڙهي ڀڄڻ لڳو پر پڪڙجي پيو ۽ نبي پاڪ عليه الصلوة والسلام جن حضرت علي المرتضيٰ رضي الله عنه کي فرمايو ته: تلوار سان ان جي سر کي ڌڙ کان ڌار ڪر ۽ حضرت علي حڪم تي عمل ڪري ان ملعون کي قتل ڪيو ۽ جڏهن قيامت جي ڏينهن ۾ اٿندو تڏهن حسرت ۽ ندامت کان چوندو ته: افسوس ۽ ارمان: مان رسول خدا عليه الصلوة والسلام سان سندن حق ۽

سچ واري واٽ تي هلاڻ ها. جيڪا نجات ۽ چوٽڪاري جي واٽ هئي (١)

”يَاوَيْلَتَا لَيْتَنِي لَمْ أَتَّخِذْ فُلَانًا خَلِيلًا“ اي افسوس ۽ ارمان: مان فلاڻي کي دوست نه بنايان ها. يعني اهو ظالم عقبه بن ابي معيط ائين چوندو ”لَقَدْ أَضَلَّنِي عَنِ الذِّكْرِ بَعْدَ إِذْ جَاءَنِي“ مون وٽ نصيحت اچڻ کان پوءِ هن مون کي گمراه ڪيو. هتي ذڪر مان مراد يا قرآن پاڪ آهي يا نبي پاڪ عليه الصلوة والسلام (٢)

انسان کي ڪنهن سان به دوستي رکڻ وقت جاچ ڪرڻ گهرجي ته مان جنهن سان دوستي رکان ٿو ان جا عقيدا، اعمال، اخلاق ۽ طبيعت ڪهڙي آهي بدعقيدي، بد عمل، بد اخلاق ۽ طبيعت جي ڪريل سان دوستي نه رکجي.

صالحن سان صحبت لاءِ ارشاد

١. ابو داود ۽ ترمذي حضرت ابو هريرة رضي الله عنه کان روايت آندي آهي ته رسول الله صلى الله عليه وسلم جن فرمايو ”يُحْشَرُ الْمَرْءُ عَلَى دِينِ خَلِيلِهِ فَلْيَنْظُرْ أَحَدُكُمْ مَنِ يَخَالِلُ“ (٣)

قيامت جي ڏينهن مرد پنهنجي دوست جي دين تي اٿاريو ويندو پوءِ جڳائي ته ڏسي ته ڪنهن سا دوستي رکي ٿو.

٢. حضرت ابو سعيد خدري رضي الله عنه کان روايت آهي ته: لَا تُصَاحِبِ إِلَّا مُؤْمِنًا وَلَا يَأْكُلْ طَعَامُكَ إِلَّا تَقِيًّا“ مومن (ڪامل) کان سواءِ ٻئي سان صحبت نه ڪر ۽ تنهنجي طعام کي صرف متقي، پرهيزگار کائي. اها حديث ابو داود، ترمذي، احمد، ابن ماجه ۽ حاکم آندي آهي (٤)

(١) ضياء القرآن ص ٣٦٠ جلد ٣ (٢) القرطبي ص ٢٦٦ جلد ١٣ (٣) تنوير الاذهان ص ٨٠ جلد ٣

(٤) حاشيته تنوير الاذهان ص ٨٠ جلد ٣

”وَكَانَ الشَّيْطَانُ لِلْإِنْسَانِ خَذُولًا“ ۽ شيطان انسان کي ڏوڪو ڏيندڙ (خوار ڪندڙ) آهي. يعني شيطان انسان کي هلاڪت ڏي ڏکي، خوار خراب ڪري پري پڄي ويندو آهي ان کي ڏسندو به ناهي ته ڪيئن تباهه ٿي ويو ۽ نه ان کي ڇڏائيندو يا بچائيندو آهي (١) ”وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا“ ۽ رسول عرض ڪيو ته: اي مهنجا پالڻهار! منهنجي قوم هن قرآن کي ڇڏي ڏنو اهو عرض دنيا ۾ به ٿيو جڏهن مشرڪن قرآن پاڪ ڏانهن توجه نه ڪيو ان تي ايمان نه آندو ان کي سڄو نه چيو، ان جي معنائن ۾ تدبر نه ڪيو ان تي عمل ڇڏي ڏنو ۽ ٻرن قولن، ٻرن شعرن ۽ راڳن روپن ۾ محور هيا ته پاڻ ڪريم عليه الصلوة والسلام جن الاهي بارگاه ۾ اها التجا ڪئي (٢) ”وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ الْمُجْرِمِينَ وَكَفَىٰ بِرَبِّكَ هَادِيًا وَنَصِيرًا“ ۽ اهڙي طرح هر نبي لاءِ مجرمين مان دشمن ڪيا سون ۽ تنهنجو رب هدايت ڪرڻ وارو ۽ مدد ڪرڻ وارو ڪافي آهي الله جل شانہ هن آيت ۾ پنهنجي حبيب عليه الصلوة و السلام کي تسلي ڏيندي ٻڌايو ته: اوهان سان صرف دشمنن جي دشمني ناهي اسان جي اڳين نبين عليهم الصلوة والسلام سان به دشمني ڪرڻ وارا هئا. اوهان جو مددگار ۽ هادي الله جل شانہ آهي ۽ اهو اوهان جي لاءِ ڪافي آهي.

فائدا

مذڪوره آيتن مان هي فائدا حاصل ٿيا ١. لَمْ آتَخِذْ فُلَانًا خَلِيلًا (فلاڻي کي دوست نه بنايان ها) ۾ ڪنهن جي نالي وٺڻ کان سواءِ صرف ”فلانا“ اٿڻ مان واضح ٿيو ته جيڪي ٻه دوست گڏجي ڪو گناه ۽ شريعت جي خلاف ورزي ڪندا آهي قيامت جي ڏينهن هڪ ٻئي کان نفرت ۽ بيزاريءَ جو انهن لفظن ۾ اظهار ڪندا.

دوستي ڪنهن سان رکجي

حضرت ابن عباس رضي الله عنهما کان روايت آهي ته: رسول ڪريم عليه التحية والتسليم جي خدمت ۾ عرض ڪيو ويو ته: دوستيءَ رکڻ جي لاءِ بهتر ڪير آهن؟ پاڻ فرمايائون ته: ”مَنْ ذَكَرَكَ بِاللَّهِ رُؤِيْتَهُ، وَزَادَ فِي عِلْمِكَ مَنْطِقُهُ، وَذَكَرَكَ بِالْآخِرَةِ عَمِلَهُ“ (٣) يعني جنهن جي ڏسڻ سان اوهان کي الله ياد اچي. جنهن جي ڳالهائڻ سان اوهان جو علم وڌي ۽ جنهن جي عمل کي ڏسي اوهان کي آخرت ياد اچي ٢. وَقَالَ الرَّسُولُ

(١) جامع البيان ص ٦ جزء ١٩ جلد ٩ (٢) تفسير ابن ڪثير ص ٣١٧ جلد ٣

(٣) القرطبي ص ٢٧ جلد ١٣

يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا (١) رسول چيو (يا) چوندو ته اي منهنجا پاڻهار! منهنجي قوم هن قرآن کي ڇڏي ڏنو) ان جي متعلق مفسرن جا مختلف قول آهن ته اهو دنيا ۾ يا آخرت ۾ عرض ڪيو ويندو؟ ١. ته اهو دنيا ۾ ڪافرن جي حالت کي ڏسي عرض ڪيو ويو جيئن تفسير ۾ لکي آيا آهيون ٻه. ته اهو آخرت ۾ عرض ڪندا ۽ ان مان اهو به واضح ٿيو ته جيڪي مسلمان قرآن پاڪ جي تلاوت نه ٿا ڪن نه ان تي عمل ڪن ٿا اهي به هن حڪم ۾ داخل آهن حضرت انس رضي الله عنه کان روايت آهي ته رسول الله صلى الله عليه وسلم جن فرمايو ”مَنْ تَعَلَّمَ الْقُرْآنَ وَعَلَقَ مُصْحَفَهُ لَمْ يَتَعَاهَدْهُ وَلَمْ يَنْظُرْ فِيهِ جَاءَ يَوْمَ الْقِيَامَةِ مُتَعَلِّقًا بِهِ يَقُولُ يَا رَبِّ الْعَالَمِينَ إِنَّ عَبْدَكَ هَذَا اتَّخَذَنِي مَهْجُورًا فَاقْضُ بَيْنِي وَبَيْنَهُ“ (١)

يعني جنهن قرآن پڙهيو ۽ ان لکيل مصحف کي تنگي ڇڏيو نه ان کي سنڀاليائين ۽ نه ان ۾ نظر وڌائين ته قيامت جي ڏينهن ان حال ۾ ايندو جو اهو کيس چنڊڙي پوندو عرض ڪندو ته اي رب العالمين! تنهنجي هن ٻانهي مون کي ڇڏي ڏنو هو پوءِ منهنجي ۽ ان جي وچ ۾ فيصلو ڪرڻ فرما ٿو ٣. آيت مذڪوره مان اهو به ثابت ٿيو ته ايمان لاءِ به شيون ضروري آهن ١. نيڪن صالحن سان صحبت ڪرڻ ٢. برن کان نفرت ڪرڻ. ڪافر انهن ٻنهي ڳالهين کي ذهن ۾ رکي افسوس ڪندا رهندا (٢)

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لَقَدْ

۽ چيو انهن جن ڪفر ڪيو ته ڇو نه نازل ڪيو ويو ان تي قرآن سمورو هڪ ڀيري اهڙي طرح

لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا ٣٢ وَلَا يَأْتُونَكَ بِمَثَلٍ

تانت ثابت رکون ان سان دل تنهنجيءَ کي ۽ پڙهيو سون ان کي ٺاهي ٺاهي ۽ نه ٿا آڻين تو وٽ ڪو مثال

إِلَّا جِئْنَاكَ بِالْحَقِّ وَاحْسَنَ تَفْسِيرًا ٣٣ الَّذِينَ يُحْشَرُونَ عَلَىٰ

مگر آڻيندا سون تو وٽ حق ۽ سهڻو تفسير اهي جو اٿاريا ويندا

وُجُوهِهُمْ إِلَىٰ جَهَنَّمَ ۚ أُولَٰئِكَ شَرٌّ مَّكَانًا وَأَضَلُّ سَبِيلًا ٣٤

منهن پنهنجن تي جهنم ڏانهن اهي ٻيڙا آهن درجي جي لحاظ سان ۽ گهڻا گمراهه (حق جي) واٽ کان

وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا ۝٢٥

۽ البت تحقيق ڏنو سون موسيٰ کي ڪتاب ۽ ڪيو سون ان سان گڏ ڀاءُ ان جي هارون کي وزير

فَقُلْنَا اذْهَبَا إِلَى الْقَوْمِ الَّذِينَ كَذَبُوا بِآيَاتِنَا

پوءِ فرمايو سون وجو پئي ان قوم ڏانهن جن ڪوڙو ڪيو آيتن اسان جن کي

فَدَمَّرْنَا هُمْ تَدْمِيرًا ۝٣٦

پوءِ هلاڪ ڪيو سون انهن کي مڪمل هلاڪ ڪرڻ.

تفسير

جيئن سورة پاڪ جي شروعات کان ڪافرن جي اعتراض جو ذڪر هلندو پيو اچي تيئن هتي به انهن ئي اعتراض جو ذڪر هلي رهيو آهي ۽ اعتراض جا نهايت سهڻا جواب به ڏنا ويا آهن فرمان مبارڪ آهي ”وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَّاحِدَةً ۚ“ ۽ ڪافرن چيو ته ان تي قرآن هڪ ئي ڀيري سمورو ڇو نه نازل ڪيو ويو يعني ڪافر ٻين جي ذهن کي خراب ۽ منتشر ڪرڻ جي لاءِ چوندا هئا ته جيئن اڳيان ڪتاب هڪ ئي ڀيري ۾ پورا پورا نازل ڪيا ويا هئا تيئن قرآن ڪريم پورو پورو ڇو نه نازل ڪيو ويو. ان مان شڪ ٿو پوي ته قرآن ڪريم الله جي طرفان نازل ڪيل ناهي هت جو ناهيل ڪتاب آهي ”كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا“ اهڙي طرح تانت ان سان تنهنجي دل کي ثابت رکون ۽ اسان اهو ناهي ناهي پڙهي ٻڌايو آهي يعني اسان قرآن پاڪ کي ٿورو ٿورو ڪري ان جي لاءِ لاڻو آهي تانت ان سان تنهنجي دل ثابت رکون ۽ اسان ان کي ناهي ناهي پڙهي ٻڌايو آهي.

قرآن پاڪ ٿورو ٿورو لاهڻ ۾ حڪمتون

۱. ان ۾ قرآن پاڪ کي ياد ڪرڻ آسان ٿيو ۲. سمجهڻ ۾ سولائي ٿي ۳. پوري طرح منضبط رهيو ۴. جن مصلحتن ۽ حڪمتن جي ان ۾ رعايت ڪئي وئي ماڻهو موقع به موقع ان جي تفصيلات کان مطلع رهيا ۵. هر آيت جو جدا جدا شان نزول ڏسي ان جو صحيح مطلب متعين ڪرڻ ۾ مدد ملي ۽ هر ضرورت جي وقت هر

ڳاله جو بر وقت جواب ملڻ سان نبي پاڪ عليه الصلوة والسلام ۽ مومنن جي دل کي سڪون ملندو رهيو ۽ هر آيت جي نزول تي قرآن پاڪ جي معجزاتي هجڻ واري حقيقت ۽ دعوىٰ جي تجديد ٿيندي رهي ٻ. ان سلسلي ۾ جبريل جي بار بار اچڻ واري برڪت به حاصل ٿيندي رهي انهيءَ حڪمتن مان ڪجهه حڪمتن ڏانهن هتي اشارو ڪيو ويو آهي (١) ”وَلَا يَأْتُوكَ بِمِثْلِ إِلَّا جِئْنَاكَ بِالْحَقِّ وَأَحْسَنَ تَفْسِيرًا“ ۽ توت ڪو مثال نه ٿا آئين مگر اسان توت حق ۽ سهڻو تفسير آندو آهي يعني ڪافر جڏهن قرآن ڪريم تي ڪو اعتراض ڪن ٿا يا اوهان تي ڪو مثال ڏين ٿا ته قرآن ڪريم ان جي جواب ۾ صحيح صحيح ڳالهه ٻڌائي ٿو جنهن ۾ ڪنهن به قسم جي ڦيرڦار نه ٿيندي آهي بلڪ صاف، واضح، معتدل ڳالهه هوندي آهي ها جن جو عقل اندو ۽ اونڌو هوندو آهي اهي سڌيءَ ڳالهه کي به ابتو سمجهندا آهن انهن جو انجام اڳتي بيان ٿي رهيو آهي ”الَّذِينَ يَحْمُرُونَ عَلَىٰ وُجُوهِهِمْ إِلَىٰ جَهَنَّمَ أُولَٰئِكَ شَرٌّ مَّكَانًا وَأَضَلُّ سَبِيلًا“ جيڪي پنهنجن منهن ڀر جهنم ڏانهن اٿاريا ويندا آهي بري درجي وارا ۽ (حق جي) وات کان گهڻو گمراهه (۽ پري) آهن مطلب ته جن جو عقل اونڌو آهي اهي جهنم ۾ به اونڌا ڪري وڌا ويندا آهي جهنم جي نهايت بري طبقي ۾ هوندا ۽ اهي وات جي لحاظ سان نهايت گمراهه آهن جو جيڪي حقيقتون قرآن ڪريم جي حقانيت تي دلالت ڪن ٿيون اهي غلط سوچ جي ڪري انهن کي باطل ڪرڻ لاءِ استعمال ڪن ٿا جيڪو ممڪن ئي ناهي ”وَلَقَدْ آتَيْنَا مُوسَىٰ الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا“ البت تحقيق اسان موسيٰ کي ڪتاب ڏنو ۽ اسان ان سان گڏ سندس ڀاءُ هارون کي وزير بنايو يعني اسان موسيٰ علي نبينا وعليه الصلوة والسلام کي (ائين) ڪتاب ڏنو (جيئن اوهان کي قرآن ڪريم) ۽ اسان ان سان گڏ سندس ڀاءُ (حضرت) هارون (علي نبينا وعليه الصلوة والسلام) کي وزير بنايو ڏهن نشين ڪرڻ گهرجي ته حضرت هارون حضرت موسيٰ علي نبينا وعليهما الصلوة والسلام جو صرف وزير نه پر الله جو نبي به هو. پر جڏهن حضرت موسيٰ علي نبينا وعليه الصلوة والسلام کي عطا ڪيل شريعت جو تابع هو ان جي ڪري ان کي وزير سڏيو ويو آهي (٢) ”فَقُلْنَا أَذْهَبًا إِلَى الْقَوْمِ الَّذِينَ كَذَبُوا بِآيَاتِنَا فَدَمْزَلْهُمْ تَدْمِيرًا“ پوءِ اسان حڪم فرمايو ته ان قوم ڏانهن وڃو جن اسان جي آيتن کي ڪوڙو چيو پوءِ اسان انهن کي مڪمل هلاڪ ڪري ڇڏيو. يعني فرعون جي قوم ڏانهن وڃو جن الله جل شانہ جي توحيد جي دليلن کي ڪوڙو چيو ۽ انفيسي ۽ آفاقي دليلن جو انڪار ڪري وينا پوءِ اسان انهن کي تباهه ڪري ڇڏيو.

فائدا

مذكوره آيتن مان هي فائدا ذهن نشين ٿين ٿا.

١. ”لَنْ نُنَبِّتَ بِهِ فُؤَادَكَ“ (تانت ان سان تنهنجي دل کي ثابت ڪيون) مان واضح ٿيو ته قرآن ڪريم کي ٿورو ٿورو ڪري لاهڻ ۾ ڪيتريون حڪمتون آهن ١. نبي پاڪ عليه الصلوة والسلام جن جي قلب مبارڪ کي ثابت رکڻ ٢. الله جل شانہ جي طرفان پيغام جي تازي اچڻ جي ڪري خداوندي معيت جي شاهدي ملي ٿي جيڪا قلبي قوت جو مدار اعظم آهي ٣. اسلام جي دعوت ۽ خدمت ۾ رهندڙن جي سامهون جڏهن باطل قوتون اچن ته هڪ ڀيري پيغام اچڻ جي بجاءِ بار بار الاهي پيغام اچڻ سان سندن همت افزائي ٿيندي رهي. اها شئي حوصله افزائي ڪندڙ ۽ عزم کي مضبوط رکندڙ آهي.
٢. ”وَرَتَّلْنَاهُ تَرْتِيلًا“ (۽ اسان ان کي ٺاهي ٺاهي پڙهيو) مان واضح ٿيو ته الله جل شانہ جي ٻانهن جا ڪم در حقيقت الله جل شانہ جا ڪم آهن ڇو ته نبي پاڪ عليه الصلوة والسلام جن جي اڳيان قرآن ڪريم جي تلاوت ته حضرت جبريل ڪندو هو پيران تلاوت کي الله جل شانہ پنهنجي تلاوت سڏيو ۽ ان ۾ اهو به اشارو آهي ته قرآن پاڪ ٺاهي ٺاهي پڙهجي تانت ان جي مفهوم ۽ مراد سهڻي نموني ذهن ۾ اچي.

وَقَوْمَ نُوحٍ لَّمَّا كَذَّبُوا الرُّسُلَ أَغْرَقْنَاهُمْ وَجَعَلْنَاهُمْ لِلنَّاسِ

۽ نوح جي قوم جڏهن ڪوڙو ڪيائون رسولن کي ته ٻوڙيو سون انهن کي ۽ ڪيو سون انهن کي ماڻهن جي لاءِ

آيَهُۥ وَاعْتَدْنَا لِلظَّالِمِينَ عَذَابًا أَلِيمًا ﴿٣٥﴾ وَعَادًا وَثَمُودًا وَأَصْحَابَ الرِّسِّ

نشاني ۽ تيار ڪيو سون ظالمن جي لاءِ عذاب دردناڪ ۽ عاد ۽ ثمود ۽ ڪوه وارن کي

وَقُرُونًا بَيْنَ ذَلِكَ كَثِيرًا ﴿٣٦﴾ وَكُلًّا ضَرَبْنَا لَهُ الْأَمْثَالَ وَكُلًّا تَبَرْنَا

۽ جماعتون وچ ۾ گهڻيون ۽ هر هڪ بيان ڪيا سون ان لاءِ مثال ۽ مڙني کي هلاڪ ڪيو سون صفا

تَبِيرًا ﴿٣٧﴾ وَلَقَدْ آتَوْا عَلَى الْقَرْيَةِ الَّتِي أَمْطَرْتُ مَطَرًا سَوِيًّا فَلَمْ

هلاڪ ڪرڻ ۽ البت تحقيق آيا ڳوٺ تي جنهن تي وسايو ويو مينهن ٻڇڙو ڇا پوءِ نه هئا

يَكُونُوا يَرَوْنَهَا بَلْ كَانُوا لَا يَرْجُونَ نُشُورًا ④٠

جو ڏسن ان کي بلڪ نه ٿي اميد رکيائون جيئرو ٿي اٿن جي.

تفسير

اڳين آيتن ۾ نبين سڳورن عليهم الصلوة والسلام جي نبوت ۽ رسالت جي حق هجڻ جا دليل ڏنا ويا هئا ۽ هتي انهن مان ڪجهه پيغمبرن عليهم الصلوة والسلام جي قومن جو احوال بيان ڪندي ارشاد ٿي رهيو آهي ”وَقَوْمَ نُوحٍ لَّمَّا كَذَبُوا الرُّسُلَ أَغْرَقْنَاهُمْ وَجَعَلْنَاهُمْ لِلنَّاسِ آيَةً ۖ وَأَعْتَدْنَا لِلظَّالِمِينَ عَذَابًا أَلِيمًا“ ۽ نوح جي قوم جڏهن رسولن کي ڪوڙو ڪيو ته اسان انهن کي ٻوڙي ڇڏيو ۽ انهن کي ماڻهن جي لاءِ نشاني بنايو ۽ اسان ظالمن جي لاءِ دردناڪ عذاب تيار ڪيو آهي. مطلب ته اسان حضرت نوح (علي نبينا وعليه الصلوة والسلام) جي قوم کي سندن زماني ۾ ٻوڙي هلاڪ ڪري ڇڏيو ۽ انهن کي ماڻهن جي عبرت وٺڻ لاءِ هڪ نشاني بنايو دنيا ۾ کين اها سزا ملي ۽ آخرت ۾ انهن جي لاءِ دردناڪ عذاب تيار ڪري ڇڏيو اٿئون.

سوال

ڇا حضرت نوح علي نبينا وعليه الصلوة والسلام کان اڳي گهڻا رسول آيا هئا جن کي سندس قوم ڪوڙو چيو هو جنهن کي ”كَذَّبُوا الرُّسُلَ“ سان بيان ڪيو ويو آهي؟

جواب

سڀني کي ڪوڙو چوڻ جو ذڪر ان لحاظ سان ڪيو ويو آهي جو سڀني نبين سڳورن عليهم الصلوة والسلام جا اصول هڪڙا آهن پوءِ جنهن هڪ نبي سڳوري عليه الصلوة والسلام کي ڪوڙو چيو تنهن جڻ سڀني کي ڪوڙو چيو.

”وَعَادًا وَثُمُودًا وَأَصْحَابَ الرَّسِّ وَقُرُونًا بَيْنَ ذَلِكَ كَثِيرًا“ ۽ عاد ۽ ثمود ۽ ڪوهِ وارن ۽ ان جي وچ ۾ گهڻيون جماعتون يعني اسان عاد، ثمود، اصحاب الرس ۽ انهن جي وچ وارين جماعتن کي به هلاڪ ڪري ڇڏيو، ڇو ته انهن به نبين عليهم الصلوة والسلام کي ڪوڙو چيو هو ”أَصْحَابَ الرَّسِّ“ ڪير هئا ان ۾ مفسرن جا مختلف اقوال آهن پر نتيجو اهو ٿو نڪري ته اها هڪ قوم هئي جن پنهنجي نبي سڳوري علي نبينا وعليه

الصلوة والسلام كي پراڻي ڪوھ ۾ قيد ڪيو هو جڏهن الله جل شانہ جي عذاب کين ورتو تڏهن ان نبي عليه الصلوة والسلام کي ٻاهر ڪڍيو هيائون (١)
 ”وَكَلَّا صَبْرًا لَهُ الْأَمَثَالُ وَكَلَّا تَبَرُّنَا تَبَرُّنَا“ ۽ هر هڪ لاءِ مثال بيان ڪيا سون ۽ سڀني کي مڪمل طور تباهه ڪري ڇڏيو سون ڇو ته سڀني الله جل شانہ جي نبين (علي نبينا وعليهم الصلوة والسلام) کي ڪوڙو چيو ۽ سندن دعوت کي قبول نه ڪيو تڏهن الاهي عذاب ۾ آيا.

”وَلَقَدْ أَتَوْا عَلَى الْقَرْيَةِ الَّتِي أَمْطَرْتُ مَطَرًا سَوِيًّا أَفَلَمْ يَكُونُوا يَرَوْنَهَا بَلْ كَانُوا لَا يَرْجُونَ نُشُورًا“ ۽ البت تحقيق ان ڳوٺ کان ٿي آيا آهن جنهن تي (پٿرن جو) بچڙو مينهن وسايو ويو هو۔ هن ڳوٺ مان مراد سدوم نالي ڳوٺ آهي جيڪو حضرت لوط علي نبينا وعليه الصلوة والسلام جي قوم جي ڳوٺن مان وڏو ڳوٺ هو ان ڳوٺ ۾ رهڻ وارا بي حياتي ۽ بوائي ڪندا هئا الله جل شانہ انهن تي پٿر وسائي تباهه ڪري ڇڏين (٢)
 ان کان بعد قرآن ڪريم پنهنجن مخاطبن کي تنبيه ڪندي ارشاد فرمايو ”أَفَلَمْ يَكُونُوا يَرَوْنَهَا؟“ ڇا پوءِ ان کي نه ٿي ڏنائون؟ جو ان مان نصيحت حاصل ڪن ها حالانڪ نه مڃيندڙن جي حالت ڏسي به رهيا آهن ”بَلْ كَانُوا لَا يَرْجُونَ نُشُورًا“ بلڪ (جيئري ٿي) اٿڻ جي اميد نه ٿا رکن يعني اهي مرڻ کان پوءِ جيئرو ٿي اٿڻ ۽ حساب لاءِ پيش ٿيڻ جي اميد نه ٿا رکن ان جي ڪري ايمان نه ٿا آڻين. (٣)

فائدا

مذڪوره آيتن مان هي فائدا ذهن ۾ اچن ٿا ١. ”لَمَّا كَذَبُوا الرُّسُلَ أَغْرَقْنَاهُمْ“ (جڏهن رسولن (عليهم الصلوة والسلام) کي ڪوڙو چيائون ته انهن کي غرق ڪيو سون) مان واضح ٿيو ته الله جل شانہ جو مقرر ڪيل قانون اهو آهي ته امتن کي اول انبياء ڪرام عليهم الصلوة والسلام جي ذريعي پنهنجو پيغام موڪلي ڏيڃاريندو آهي تانت کين عذر ڪرڻ جو موقعو نه ملي پوءِ جڏهن نه مڙندا آهن ته انهن کي هلاڪ ۽ برباد ڪندو آهي.

٢. ”وَعَادًا وَثَمُودَ وَأَصْحَابَ الرَّسِّ“ (۽ عاد ۽ ثمود ۽ ڪوھ وارن کي) مان واضح ٿيو ته اهي معروف ۽ مشهور قومون جڏهن الاهي پيغام کي نه مڃڻ جي ڪري تباهه ۽ برباد ٿي ويون ته ٻيا به نه مڃڻ جي ڪري تباهه ۽ برباد ٿي ويندا ڪير به بي فرماني

(١) ضياء القرآن ص ٣٦٥ جلد ٣ (٢) المراغي ص ٢٨ جزء ١٩ جلد ٧ (٣) روح المعاني ص ٢١ جزء ١٩ جلد ٧

ڪري خوش نه رهي تڪذيب ڪندڙن جي پڇاڙي سزا ئي سزا آهي.

٣. ”بَلْ كَانُوا لَا يَرْجُونَ نُشُورًا“ (بلڪ (مرڻ کان پوءِ جيئرو ٿي) اٿڻ جي اميد نه ٿي رکيائون) مان واضح ٿيو ته مڪه مڪرمه ۾ رهندڙ قريشين جي نه مڃڻ جو وجه اهو هو جو اهي قيامت لاءِ اٿڻ کي ڪونه مڃيندا هئا ۽ جيڪو قيامت کي نه مڃيندو اهو ڪافر آهي مسلمان ناهي.

وَإِذَا رَأَوْكَ إِنْ يَتَّخِذُونَكَ إِلَّا هُزُوًا هَذَا الَّذِي بَعَثَ اللَّهُ

۽ جڏهن ڏسن ٿا تو کي ته نه ٿا بنائين تو کي مگر ٿنڀولي ڇا هي اهو آهي جنهن کي موڪليو الله

رَسُولًا ۴١) إِنْ كَادَ لَيُضِلَّنَا عَنْ الْهَيْتِنَا لَوْ لَا أَنْ صَبَرْنَا عَلَيْهَا

رسول بنائي بيشڪ قريب آهي جو گمراه ڪري اسان کي معبودن اسان جن کان جيڪڏهن نه هجي ها هي جو صبر ڪيو سون

وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلُّ سَبِيلًا ۴٢) أَرَأَيْتَ

انهن تي ۽ جلد ڄاڻندا جڏهن ڏسندا عذاب ته ڪير وڌيڪ گمراه آهي واٽ (سڌيءَ) کان ڇا ڏٺو تو

مَنْ اتَّخَذَ إِلَهَهُ هَوَاهُ أَفَأَنْتَ تَكُونُ عَلَيْهِ وَكِيلًا ۴٣)

ان کي جنهن پنايو پنهنجو معبود پنهنجيءَ خواهش کي ڇا پوءِ تون هوندين ان جو ڪارساز

أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ هُمْ

ڇا خيال ٿو ڪرين تون ته بلاشڪ گهڻا انهن مان ٻڌن ٿا يا ڄاڻن ٿا ناهن اهي

إِلَّا كَالْأَنْعَامِ بَلْ هُمْ أَضَلُّ سَبِيلًا ۴٤)

مگر چوپايين وانگر بلڪ اهي گمراه آهن (سڌيءَ) واٽ کان.

تفسير

اڳين آيتن ۾ اهي طعنا ۽ شهبها ذکر ڪيا ويا جيڪي ڪافرن جي طرفان نبي پاڪ عليه الصلوٰة والسلام تي هنيا ويا هئا ۽ هنن آيتن ۾ ٻڌايو ويو آهي ته اهي

صرف طعنا نه هئندا هئا پر محبوب ڪريم عليه الصلوة والسلام جن کي ڏسي متن چٿرون ۽ چرچا ڪندا هئا فرمان ايزدي آهي.

”وَإِذَا رَأَوْكَ أَنْ يَنْخَضُوا نَكَ إِلَّا هُزُّوْا هَٰذَا الَّذِي بَعَثَ اللَّهُ رَسُوْلًا“ ۽ جڏهن تو کي ڏسن ٿا ته تو کي صرف ننولي بنائين ٿا (۽ چون ٿا ته) ڇا هي آهي اهو جنهن کي الله تعاليٰ پنهنجو رسول بنائي موڪليو آهي؟ مطلب ته ڪافر اوهان کي حقارت جي نظر سان ڏسي اوهان تي چٿرون ڪن ٿا ”أَنْ كَاذِبٌ لِّضُلَّتْنَا عَنْ آلِهَتِنَا لَوْ لَا أَنْ صَبَرْنَا عَلَيْهَا“ بلاشڪ اهو اسان کي اسان جن معبودن کان ٿيڙو وارو هو جيڪڏهن اسين ان تي صبر نه ڪيون ها مطلب ته اسان ڪفر تي وڏي زور سان مضبوط بيٺا آهيون نه ته حضرت محمد صلي الله عليه وسلم جن جي دعوت الی الاسلام اهڙي پر تاثير هئي جو بچي نه سگهون ها. ”وَسَوْفَ يَعْلَمُونَ حِينَ يَرَوْنَ الْعَذَابَ مَنْ أَضَلَّ سَبِيلًا“ ۽ جلد ڄاڻندا جڏهن عذاب ڏسندا ته وات جي لحاظ سان ڪير وڌيڪ گمراهه آهي يعني اهي جڏهن اهو عذاب ڏسندا جنهن جا ڪفر ۽ عناد جي ڪري حقدار ٿيا پوءِ ڄاڻندا ته ڪير وڌيڪ گمراهه آهي ”أَرَأَيْتَ مَنِ اتَّخَذَ إِلَهَهُ هَوَاهُ أَفَأَنْتَ تَكُونُ عَلَيْهِ وَكِيلًا“ ڇا ان کي ڏنو تو جنهن پنهنجي خواهش کي پنهنجو معبود بنايو ڇا پوءِ تون ان جو وڪيل هوندين؟ مطلب ته اوهان اهڙن خواهشات جي پوڄارين کي هدايت جي وات تي آڻڻ جي ڪهڙي ذميداري کڻندؤ جن جو معبود صرف خواهشات آهي جيڏانهن به کين خواهش ڪئي وئي اوڏانهن جهڪي پيا جيڪا ڳالهه سندن خواهش جي مطابق هوندي اها قبول ڪندا جيڪا نه هوندي اها قبول نه ڪندا هڪ ڏينهن هڪڙو پٿر سهڻو ٿو لڳين ته ان جي پوڄا ڪن ٿا ٻئي ڏينهن ٻيو پٿر سهڻو ٿو لڳين ته پهرئين کي ڇڏي ٻئي جي پوڄا ۾ لڳي وڃن ٿا اهي هدايت قبول نه ڪندا اوهان تي صرف انهن کي پيغام پهچائڻ آهي (۱)

”أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا“ ڇا تون سمجهين ٿو ته انهن مان گهڻا ٻڌن يا ڄاڻن ٿا اهي ته صرف چوپاين وانگر آهن بلڪ اهي (انهن کان به) وڌيڪ وات جي لحاظ سان گمراهه آهن يعني اوهان اهو گمان ڪيو ٿا ته انهن مان گهڻا هدايت جون ڳالهيون ٻڌن يا سمجهن ٿا پر ائين نه آهي اهي ته صرف چوپاين وانگر کائڻ پيئڻ ڄاڻن ٿا ۽ آخرت جي امراءِ ڪو فڪر نه اٿن (۲) بلڪ اهي انهن کان به وڌيڪ گمراهه آهن ڇو ته چوپايا جانور پنهنجي سنڀاليندڙ جي حڪم هيٺان هلندا آهن ۽ هي پنهنجي پالڻهار ۽ نعمتون ڏيندڙ کان

بالڪل غافل آهن (١)

فائدا

مذڪوره آيتن مان هي فائدا حاصل ٿين ٿا ١. ”اِنْ يَّتَّخِذُوْكَ اِلَّا هُزُوًا“ (نه ٿا بنائين اوهان کي مگر ٺٺولي) مان واضح ٿيو ته الله جل شانہ جي دين لاءِ دعوت ڏيندڙن تي چٿرون ڪرڻ ڪافرن جو ڪم ۽ سندن پراڻو طريقو آهي هلندڙ دور ۾ دين يا ديندارن تان ٽوڪ ڪندڙن کي به ايمان کان خالي سمجهڻ گهرجي اهي به ڪافرن جي اقتداء ڪري رهيا آهن.

٢. ”اِنْ كَاذِبٌ لِّيُضِلُّنَا“ (ويجهو هو جو اسان کي وات کان پري ڪري) ڪافرن جي ان ڳالهه مان واضح ٿيو ته نبي پاڪ عليه الصلوة والسلام جن جي دين لاءِ دعوت ڏيڻ ۽ معجزات جو ظاهر ڪرڻ، حجتون ۽ بينات کي کولي بيان ڪرڻ اهڙو موثر انداز ۾ هو جو ضد ۽ عناد ڪرڻ جي ڪري ڪافرن نه مڃيو نه ته سندن دلين ۾ به نبوي دليل اثر ڪري رهيا هئا ۽ ان مان انهن جو تناقض ۽ پريشان حال هجڻ به ظاهر آهي ڇو ته اول چون پيا ته ڇا هن کي الله رسول بنائي موڪليو آهي؟ حقارت سان پيا ڏسن ۽ وري آخر ۾ چون پيا ته اسين ڪفر تي پڪا ٿي بيٺا آهيون نه ته نبي پاڪ عليه الصلوة والسلام جن وٽ دليل ۽ حجتون ايتريون مضبوط آهن جو اسين به مسلمان ٿيڻ جي قريب هئا سون.

اَلَمْ تَرَ اِلَى رَبِّكَ كَيْفَ مَدَّ الظِّلَّ وَلَوْ شَاءَ لَجَعَلَهُ سَاكِنًا

ڇا نه ڏٺو تورب پنهنجي ڏانهن ته ڪيئن ڊگهو ڪيائين پاڇي کي ۽ جيڪڏهن گهري ها ته البت ڪري ها ان کي بيٺل

ثُمَّ جَعَلْنَا الشَّمْسُ عَلَيْهِ دَلِيلًا ﴿٤٥﴾ ثُمَّ قَبَضْنَاهُ اِلَيْنَا قَبْضًا يَّسِيرًا ﴿٤٦﴾

ان کان پوءِ ڪيو اسان سج کي ان تي دليل تنهن کان پوءِ ڇڪي سوڙهر ڪيو اسان ان کي پاڻ ڏانهن ڇڪي سوڙهو ڪرڻ آسان

وَهُوَ الَّذِي جَعَلَ لَكُمُ اللَّيْلَ لِبَاسًا وَالتَّوَمَّ سُبَاتًا وَجَعَلَ

۽ اهو (الله) اهو آهي جنهن ڪيو اوهان جي لاءِ رات کي پردو ۽ ننڊ کي آرام ۽ ڪيائين

النَّهَارَ نُشُورًا ۝ وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ

ڏينهن کي اٿڻ جو وقت ۽ اهو (الله) اهو آهي جنهن موڪليو هوڻن کي بشارت ڏيندڙ اڳيان رحمت پنهنجي

وَأَنْزَلْنَا مِنَ السَّمَاءِ مَاءً طَهُورًا ۝ لِنُحْيِيَ بِهِ بَلْدَةً مَّيْتًا وَنُسْقِيَهُ

۽ لائو سون آسمان کان پاڻي پاڪ تانت آباد ڪيون ان سان شهر ويران ۽ پياريون اسين ان کي

مِمَّا خَلَقْنَا أَنْعَامًا وَأَنْ آسَا كَثِيرًا ۝ وَلَقَدْ صَرَفْنَاهُ بَيْنَهُمْ

ان مان جيڪي پيدا ڪيا سون چوپاين ۽ ماڻهن گهڻن کي ۽ البت تحقيق قبرايون ٿا ان کي انهن ۾

لِيَذْكُرُوا عِبَادِي أَكْثَرُ النَّاسِ إِلَّا كُفُورًا ۝ وَلَوْ شِئْنَا لَبَعَثْنَا فِي كُلِّ

تانت نصيحت وٺڻ پوءِ انڪار ڪيو گهڻن ماڻهن مگر بي شڪريءَ جو ۽ جيڪڏهن گهرون ها ته البت موڪليون ها هر

قَرْيَةٍ نَذِيرًا ۝ فَلَا تُطِيعُ الْكُفْرِينَ وَجَاهِدْهُمْ بِهِ جِهَادًا كَبِيرًا ۝ وَهُوَ

ڳوٺ ۾ ڊيچاريندڙ پوءِ نه تابعداري ڪر ڪافرن جي ۽ جهاد ڪر انهن سان ان جي ذريعي جهاد وڌو ۽ اهو

الَّذِي مَرَجَ الْبَحْرَيْنِ هَذَا عَذَبٌ فَرَاتٌ وَهَذَا مِلْحٌ أُجَاجٌ وَجَعَلْ

(الله) اهو آهي جنهن ملايا ٻه سمنڊ هي مٿو اڃ لاهيندڙ آهي ۽ هي ڪارو ڪڙو آهي ۽ ڪيائين

بَيْنَهُمَا بَرْزَخًا وَحِجْرًا مَّحْجُورًا ۝ وَهُوَ الَّذِي خَلَقَ مِنَ الْمَاءِ بَشَرًا

انهن ٻنهي جي وچ ۾ اوت ۽ آڙ روڪيل ۽ اهو (الله) اهو آهي جنهن پيدا ڪيو پاڻيءَ مان انسان

فَجَعَلَهُ نَسَبًا وَصِهْرًا وَكَانَ رَبُّكَ قَدِيرًا ۝ وَیَعْبُدُونَ مِنْ دُونِ اللَّهِ

پوءِ ڪيائين ان کي نسب ساهراڻو پاسو ۽ آهي رب تنهنجو قادر ۽ عبادت ڪن ٿا الله کان سواءِ

مَا لَا يَنْفَعُهُمْ وَلَا يَضُرُّهُمْ وَكَانَ الْكَافِرُ عَلَىٰ رَبِّهِ ظَهِيرًا ۝ وَمَا

ان جي جيڪو نه ٿو نفعو ڏي انهن کي ۽ نه ٿو نقصان ڏي انهن کي ۽ آهي ڪافر رب پنهنجي کي پٺي ڏيندڙ ۽ نه

أَرْسَلْنَاكَ إِلَّا مُبَشِّرًا وَنَذِيرًا ۝ قُلْ مَا أَسْأَلُكُمْ عَلَيْهِ مِنْ أَجْرٍ إِلَّا

موڪليو سون تو کي مگر بشارت ڏيندڙ ۽ ڊيچاريندڙ فرما ۽ نه ٿو گهران مان اوهان کان ان تي ڪو اجورو

مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا ۝٥٤ وَتَوَكَّلْ عَلَىٰ الْحَيِّ الَّذِي

مگر جيڪو گهري ته وٺي پنهنجي رب ڏانهن وات ۽ توڪل ڪر جيئري تي جيڪو

لَا يَمُوتُ وَسَبِّحْ بِحَمْدِهِ وَكَفَىٰ بِهِ بِذُنُوبِ عِبَادِهِ خَبِيرًا ۝٥٥ الَّذِي خَلَقَ

نه مرنڊو ۽ تسبيح پڙهه ان جي حمد سان ۽ ڪافي آهي اهو گناهن ٻانهن پنهنجن جي خبر رکندڙ جنهن پيدا ڪيا

السَّمَوَاتِ وَالْأَرْضِ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ

آسمان ۽ زمين ۽ جيڪو انهن جي وچ ۾ آهي ڇهن ڏينهن ۾ تنهن کان پوءِ غلبو فرمايائين عرش تي

عَلَىٰ الْعَرْشِ الرَّحْمَنُ فَسُئِلَ بِهِ خَبِيرًا ۝٥٦ وَإِذَا قِيلَ لَهُمُ اسْجُدُوا

رحم ڪندڙ پوءِ پڇ ان جي باري ۾ خبر رکندڙ کان ۽ جڏهن چيو ٿو وڃي انهن کي ته سجدو ڪيو

لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا

رحمان کي ته چيائون ڇا هي رحمان ڇا سجدو ڪيون ان کي جو امر ڪرين ٿو تون اسان کي ۽

وَزَادَهُمْ نُفُورًا ۝٥٧ تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ

وڌايائين انهن ۾ نفرت برکت وارو آهي اهو (الله) جنهن پيدا ڪيا آسمان ۾ برج ۽ پيدا ڪيائين

فِيهَا سِرَاجًا وَقَمَرًا مُنِيرًا ۝٥٨ وَهُوَ الَّذِي جَعَلَ اللَّيْلَ وَالنَّهَارَ

ان ۾ سج ۽ چنڊ ڇمڪندڙ ۽ اهو (الله) اهو آهي جنهن رکيا رات ۽ ڏينهن

خَلْفَهُ لَمَنْ أَرَادَ أَنْ يَذَّكَّرَ أَوْ أَرَادَ شُكُورًا ۝٥٩

هڪ ٻئي جي پويان ايندڙ ان جي لاءِ جنهن ارادو ڪيو ته نصيحت وٺي يا ارادو ڪيائين شڪراني ڪرڻ جو.

تفسير

اڳين آيتن ۾ الله جل شانہ توحيد جي دلائل کان منهن موڙيندڙن جي جهالت ۽ سندن باطل مذهبن جي ڪمزوري بيان ڪئي ۽ هنن آيتن ۾ ان ئي توحيد جا ٻيا دلائل

بيان ڪندي ارشاد ٿي رهيو آهي ”اَلَمْ تَرَ اِلَى رَبِّكَ كَيْفَ مَدَّ الظِّلَّ“ ڇا تو پنهنجي رب ڏانهن نه ڏٺو ته پاڇي کي ڪيئن ڊگهو بنايائين يعني اي حبيب پاڪ! عليه الصلوة والسلام۔ اوهان پنهنجي پاڻهار جي ڪاريگريءَ ڏانهن نهاريو ته ان ڪيئن پنهنجي ڪيتري مخلوق جو پاڇو ٺاهيو آهي جيڪو سج اڀرڻ سان شروع ٿيندو آهي ۽ سج مٿي چڙهندو ويندو آهي ته اهو گهٽيو ويندو آهي ۽ ڪيترين شين جي پاڇن جي ڇانو مان انسان سفر يا حضر ۾ فائدو وٺندو آهي ”وَلَوْ شَاءَ لَجَعَلَهُ سَاكِنًا“ ۽ جيڪڏهن گهري ها ته ان کي هڪ جاءِ تي بيهاري ڇڏي ها نه ڪئي ها نه وڌي ها پر ان پنهنجي حڪمت جي مطابق ان ۾ گهٽتائي ۽ زيادتي رکي آهي ان سان ظهر ۽ عصر نماز جي وقتن جي به خبر پوندي آهي سج جي لڙڻ کان پوءِ ظهر نماز جو وقت شروع ٿيندو آهي تان جو هر شيءِ جو پاڇو اصل کان سواءِ ان جي مثل ٿئي. مگر امام ابو حنيفه عليه الرحمة جو فرمان آهي ته ”جيستائين هر شيءِ جو پاڇو ان کان سواءِ به پاڇا ٿئي تيستائين ظهر نماز جو وقت آهي“ (١)

انسان جي لاءِ جيئن اس نعمت آهي تيئن ڇانو به نعمت آهي انهن کان سواءِ انساني زندگي ۽ ان جا ڪاروبار هلي نه ٿا سگهن جيڪڏهن رڳي اس هجي ته نه صرف انسان پر هر ساهه واري شيءِ پریشان ٿي وڃي ۽ جيڪڏهن رڳي ڇانو هجي ته به مخلوق پریشان رهي بيمارين ۾ مبتلا ٿي وڃي ها ”ثُمَّ جَعَلْنَا الشَّمْسُ عَلَيْهِ دَلِيلًا“ ان کان پوءِ ان تي سج کي دليل بنايو ائين يعني سج جي اڀرڻ سان پاڇو ظاهر ٿيندو آهي جيڪڏهن سج ظاهر نه هوندو ته پاڇو به ظاهر نه ٿيندو ”ثُمَّ قَبَضْنَاهُ اِلَيْنَا قَبْضًا يَسِيرًا“ تنهن کان پوءِ اسان ان کي پاڻ ڏانهن آهستي چڪيو يعني جيئن جيئن سج مٿي چڙهندو ويندو تيئن تيئن پاور گهٽجندو ويندو ۽ جڏهن ته اهو سڀ ڪجهه الله جي امر سان آهي ان جي ڪري فرمايائين ته: اسان ان کي پاڻ ڏانهن آهستي آهستي چڪيو ۽ مخلوقات جي مصلحتن کي نظر ۾ رکندي اهو نظام رکيو ويو آهي (٢)

”وَهُوَ الَّذِي جَعَلَ لَكُمُ اللَّيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا“ ۽ اهو (الله) اهو آهي جنهن اوهان جي لاءِ رات کي پردو ۽ نند کي آرام بنايو ۽ ڏينهن کي اٿڻ جو وقت بنايو۔ هن آيت ۾ رات کي لباس سڏيو ويو آهي ڇو ته جيئن لباس بدن کي ڍڪيندڙ آهي اهڙي طرح رات به هڪ قدرتي چادر آهي جنهن سان ساري دنيا ڍڪجي ويندي آهي ”سُبَاتًا“ سبت کان ورتل آهي جنهن جي اصل معنيٰ قطع ڪرڻ آهي سبات

اها شيء آهي جنهن سان ڪنهن ٻيءَ شيءَ کي قطع ڪيو وڃي نند کي ”سباتا“ ان جي ڪري سڏيو ويو آهي جو ان سان سڄي ڏينهن جي تڪليف ۽ تڪاوت ڪٽجي وڃي ٿي فڪر ۽ سوچون گهٽجي وڃن ٿيون دماغ کي آرام ملي ٿو ان جي ڪري ”سباتا“ جي معنيٰ آرام ڪئي ويندي آهي (١)

۽ ڏينهن کي اٺن جو وقت بنائين ”جو انسان ان ۾ اٿي پنهنجو معاش ۽ ضرورتون حاصل ڪن (٢)

”وَهُوَ الَّذِي أَرْسَلَ الرِّيحَ بُشْرًا بَيْنَ يَدَيْ رَحْمَتِهِ“ ۽ اهو (الله) اهو آهي جيڪو پنهنجي رحمت جي اڳيان هوائن کي بشارت ڏيندڙ ڪري موڪليندو آهي انهن هوائن کي ڏسي ماڻهو مينهن وسڻ جي اميد رکندا آهن ”وَأَنْزَلْنَا مِنَ السَّمَاءِ مَاءً طَهُورًا“ ۽ اسان آسمان مان پاڪ پاڻي لاڻو آهي ”طَهُورًا“ جو لفظ عربي زبان ۾ مبالغوي جو صيغو آهي طهور ان کي چئبو آهي جيڪو پاڻ به پاڪ هجي ٻئي کي به پاڪ ڪري الله جل شانہ پاڻيءَ کي هيءَ خاص صفت عطا فرمائي آهي جو جيئن اهو پاڻ پاڪ آهي تيئن ٻين کي پاڪ ڪندڙ به آهي جنهن سان حقيقي ۽ معنوي نجاست دور ڪئي ويندي آهي ۽ جنهن پاڻيءَ کي انسان استعمال ڪري ٿو اهو عموماً اهو ئي آهي جيڪو آسمان کان نازل ٿيندو آهي ڪڏهن مينهن جي صورت ۾ ته ڪڏهن برف جي ڳڙن جي صورت ۾ پوءِ اهو ئي پاڻي جبلن جي رڱن جي ذريعي قدرتي پائپ لائن جي صورت ۾ سڄي زمين تي پکڙجي ٿو جيڪو ڪٿي خود بخود چشمن جي صورت ۾ نڪري زمين تي وهڻ لڳي ٿو ته ڪٿي زمين کوٽي کوهن جي صورت ۾ ظاهر ڪيو وڃي ٿو اهو سڀ پاڻي في ذاته پاڪ ۽ پاڪ ڪندڙ آهي. ”لَنُحْيِي بِهِ بَلَدَةً مَّيْتًا“ تانت ان سان ويران شهر کي آباد ڪيون يعني اهڙي جاءِ سرسبز بنايون جتي اڳ ۾ ڪو ساڻو سلو نه هو (٣)

”وَنَسُفِهِ مِمَّا خَلَقْنَا أَنْعَامًا وَأَنْآسِيَّ كَثِيرًا“ ۽ جيڪي اسان چوپايا ۽ گهڻا ماڻهو پيدا فرمايا آهن انهن کي ان مان پياريون ٿا مطلب ته اهو پاڻي ان لاءِ به لاڻو سين ته اسان جا پيدا ڪيل چوپايا جانور ۽ گهڻا انسان اهو پين ۽ جنهن کين اهو عطا ڪيو آهي اهو ئي عبادت جو لائق آهي (٤)

”وَلَقَدْ صَرَفْنَاهُ بَيْنَهُمْ لِيَذْكُرُوا أَنْبَاءَ أَكْثَرِ النَّاسِ إِلَّا كُفُورًا“ ۽ البت تحقيق اسان ان کي انهن جي وچ ۾ ڦيرايو تانت نصيحت وٺن پوءِ گهڻن ماڻهن بي شڪريءَ کان سواءِ انڪار ڪيو. مقصد ته آسمان کان وسندڙ مينهن سڀني زمينن ۽ ماڻهن کي برابر نه ٿو

(١) معارف القرآن ص ٤٨٣ جلد ٦ (٢) القاسمي ص ٢٦٥ جزء ١٢ جلد ٧ (٣) تنوير المقياس ص ٣٠٤

(٤) تفسير الڪريم الرحمان ص ١٥٥ جلد ٣

پهجي ڪٿي گهٽ ڪٿي وڌيڪ ڪٿي جلد ڪٿي دير سان جهڙي طرح الله جل شانہ جي حڪمت جي تقاضا هوندي آهي اهڙي طرح لهندو ۽ اڀرندو آهي تانت ماڻهو سمجهن ته اهو هڪ قادر مطلق جي قدرتي هٿ ۾ آهي. پر ان هوندي به گهڻا ماڻهو شڪر جي بجاءِ بي شڪري پسند ڪن ٿا اهو ئي حال روحاني بارش جو آهي جو جنهن کي ان جي استعداد ۽ ظرف جي موافق حصو ملڻو هو مليو ۽ گهڻا ان عظميٰ نعمت جي بي شڪري ڪندي محروم رهجي ويندا آهن (١)

”وَكُلُّ شَيْءٍ لَّعَيْنًا فِي كُلِّ قَرْيَةٍ نَّذِيرًا“ جيڪڏهن اسين گهرون ها ته هر ڳوٺ ۾ هڪ ڊيجاريندر موكليون ها مطلب ته اي حبيب ڪريم! عليك الصلوة والسلام جيڪڏهن اسين هر هڪ ڳوٺ ۾ جدا جدا نبي موكلڻ جو ارادو ڪيون ها ته ڪري سگهون پيا پر اسان انهن سڀني ڏانهن صرف اوهان جي هڪ ذات کي مبعوث فرمايو تانت ان گهڻي دعوت ۽ محنت جي ڪري اوهان جا درجا بلند ڪيون علامه رازي عليه الرحمة لکيو آهي ته: قوي قول هي آهي ته هن مان مراد نبي پاڪ عليه الصلوة والسلام جي تعظيم جو پٽن وجهن سان اظهار آهي ١. جيئن ذڪر ڪيو ويو ٢. ته اسين ٻين نبين عليهم الصلوة والسلام کي به موكلي اوهان تان تڪليف هٽايون ها پر اسان صرف اوهان جي هڪ ذات ۾ ئي ايتري صلاحيت رکي آهي جو سڀني جهانن کي رحمت سان نوازي رهيا آهيو ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ (٢)

”فَلَا تَطْعَمُ الْكُفْرَيْنَ وَجَاهِدْهُمْ بِهِ جِهَادًا كَبِيرًا“ پوءِ ڪافرن جي ڳالهه نه مڃ ۽ ان سان ان جي ذريعي جهاد ڪرو وڏو جهاد- هيءَ آيت مڪه مڪرمه ۾ ان وقت نازل ٿي هئي جڏهن اڃان جهاد فرض نه ٿيو هو. ان جي ڪري ”به“ (ان جي ذريعي) سان قيد لڳايو ويو آهي مراد هيءَ آهي ته اسلام جي مخالفن سان قرآن ڪريم جي ذريعي جهاد ڪيو جنهن جو حاصل هي آهي ته ان جي احڪام جي تبليغ ۽ الله جل شانہ جي خلق کي ان ڏانهن متوجه ڪندا رهو خواه قلم سان، يا زبان مبارڪ سان، يا ٻين طريقن سان انهن سڀني کي هتي جهاد ڪبير سڏيو ويو آهي. (٣)

”وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَجِجْرًا مَّحْجُورًا“ ۽ اهو (الله) اهو آهي جنهن ٻه سمنڊ ملايا آهن هيءَ منو اڃ لاهيندڙ آهي ۽ هي ڪارو ڪوڙو آهي ۽ انهن ٻنهي جي وچ ۾ اوت ۽ روڪيل آڙ ڪيائين يعني ٻانهن تي الله جل شانہ جي هيءَ به نعمت آهي جو اهڙا ٻه سمنڊ پيدا ڪيا اٿس جيڪي گڏ مليا

(١) حاشيه عثمانيه ص ٤٨٦ (٢) التفسير الكبير ص ١٣٣ جزء ٢٤ (٣) معارف القرآن ص ٤٨٥ جلد ٦

پيا آهن مگر هڪ منواج لاهيندڙ آهي ته ٻيو سخت ڪارو ڪوڙو آهي ۽ الله جل شانہ انهن ٻنهي جي وچ ۾ اهڙو ڏسڻ ۾ نه اچڻ وارو پردو هڻي ڇڏيو آهي جو نه منو ڪاري ڏانهن ٿو وڃي ۽ نه ڪارو مني ڏانهن ۽ ٻنهي ۾ سندس حڪمتون آهن جن جي ذريعي دنيا فائدو وٺي رهي آهي ”وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا“ ۽ اهو (الله) اهو آهي جنهن پاڻيءَ مان انسان کي پيدا ڪري ان لاءِ نسب جو ۽ ساهراڻو سلسلو قائم ڪيو آهي نسب مان مراد اهو رشتو ۽ تعلق آهي جيڪو پيءُ ۽ ماءُ جي طرفان هوندو آهي ۽ ”صِهْرًا“ مان مراد اهو رشتو ۽ تعلق آهي جيڪو زال ۽ مڙس جي طرفان هڪ ٻئي جي مائٽن ۾ هوندو آهي. اهي سڀ قربتون ۽ تعلقات الله جل شانہ جون نعمتون آهن جيڪي انسان جي خوشگوار زندگيءَ لاءِ لازمي آهن. اڪيلو ماڻهو ڪوبه ڪم سرانجام نه ٿو ڏئي سگهي ”وَكَانَ رَبُّكَ قَدِيرًا“ ۽ تنهنجو رب وڏي قدرت وارو آهي جنهن پنهنجي قدرت سان اهو نظام قائم ڪيو آهي ۽ انسان ۾ مختلف عضوا، مختلف طبيعتون ان ئي رکيون آهن ”وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَلَا يَضُرُّهُمْ“ وَكَانَ الْكَافِرُ عَلَىٰ رَبِّهِ ظَهِيرًا“ ۽ الله کان سواءِ ان جي عبادت ڪن ٿا جيڪي کين نه نفعو ٿا ڏين ۽ نه نقصان ٿا ڏين ۽ ڪافر پنهنجي رب کي پني ڏيندڙ آهي يعني ڪافر جن باطل معبودن جي پوڄا ڪن ٿا اهي کين نه ڪو نفعو ڏين ٿا ۽ نه ڪو نقصان ڏين ٿا ۽ ڪافر الله جل شانہ سان ٻين کي شريڪ بنائي حق کي پني ڏئي الله جو بي فرمان ٿيندو آهي.

”وَمَا أَرْسَلْنَاكَ إِلَّا مُبَشِّرًا وَنَذِيرًا“ ۽ اسان تو کي صرف بشارت ڏيندڙ ۽ ڊيڄاريندڙ بنائي موڪليو آهي مطلب ته اوهان جي ذمي صرف نيڪو ڪارن کي جنت جي بشارت ڏيڻ ۽ بدڪارن کي جهنم جي باهه کان ڊيڄارڻ آهي (١)

”قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا“ ”فرماء ته مان اوهان کان ان تي ڪو اجورو نه ٿو گهران مگر جيڪو گهري ته پنهنجي رب ڏانهن رستو وٺي“ يعني مان اوهان کان هن دين جي دعوت تي ڪوبه اجورو نه ٿو گهران جو اوهان نه مڃيندؤ ته ان کان رهجي ويندس مگر مان اهو ٿو چاهيان ته ڪو پنهنجي رب جي وات وٺي- ان خواهش کي اجورو سڏيو ته پلي سڏيو (٢)

اوهان جي طرفان حق قبول ڪرڻ، اوهان جو هدايت جي رستي تي هلڻ ٻين کان منهن موڙي الله جل شانہ جو طالب ٿيڻ منهنجي محنتن ۽ تڪليفن سهڻ جو پلو اجر آهي (٣)

”وَتَوَكَّلْ عَلَى الْحَيِّ الَّذِي لَا يَمُوتُ وَسَبِّحْ بِحَمْدِهِ وَكَفَى بِهِ بِذُنُوبِ عِبَادِهِ خَبِيرًا“ ۝ ان (الله) زنده تي توکل ڪر جيڪو مري نه ٿو ۽ ان جي حمد سان تسبيح پڙهه ۽ اهو پنهنجن ٻانهن جي گناهن جي خبر رکندڙ ڪافي آهي. يعني اوهان الله، زنده نه مرڻ واري تي توکل رکي ان جي حمد سان گڏ تسبيح پڙهندا رهو ٻانهن جي گناهن جي خبر رکندڙ اهو ڪافي آهي اهو پاڻهي انهن سان حساب ڪندو ۽ کين سزا ڏيندو اوهان ڪو فڪر نه ڪيو ”الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ الرَّحْمَنُ فَسَلِّ بِهِ خَبِيرًا“ اهو (الله) جنهن آسمان ۽ زمين ۽ جيڪو انهن جي وچ ۾ آهي ڇهن ڏينهن ۾ پيدا ڪيا ان کان پوءِ عرش تي غلبو فرمايائين، نهايت مهربان، پوءِ ان کان پڇ جيڪو خبر رکندڙ آهي هتي الله جل شانہ جي شان جي عظمت بيان ٿي رهي آهي ته جيڪو ان تي توکل ڪندو ان کي ڪنهن جي پرواهه ناهي ان کي ٻئي ڪنهن جي قوت ۽ سطوت ڊيڄاري نه سگهندي ڇو ته ان آسمان، زمين ۽ جيڪو انهن جي وچ ۾ آهي ڇهن ڏينهن ۾ پيدا ڪيا اهو نهايت مهربان آهي ان جي شان ۽ رحمت جي ڪنهن ڄاڻندڙ ۽ خبر رکندڙ کان حقيقت پڇي ڏس هي جاهل مشرڪ ان کي ڇا ڄاڻن پنهنجي شان ۽ ڪمال کي پوريءَ طرح هڪ پاڻ ڄاڻي ٿو ٻيو سندس ئي ڄاڻائڻ سان سندس محبوب عليه الصلوة والسلام ڄاڻي ٿو.

وَلَا إِذَا قِيلَ لَهُمُ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ۝ جڏهن انهن کي چيو ٿو وڃي ته رحمان کي سجدو ڪيو ته چون ٿا رحمان ڇا آهي؟ ڇا اسين ان کي سجدو ڪيون جنهن لاءِ تون اسان کي امر ڪرين ٿو ۽ انهن کي نفرت وڌايائين۔ الله جل شانہ جي سهڻن نالن مان الرحمان نالو اهل عرب ۾ معروف نه هو ان جي ڪري جڏهن انهن کي رحمان جي لاءِ سجدو ڪرڻ جو چيو ٿي ويو ته اهي تنهندي نفرت وڌائيندي چوندا هئا ته رحمان ڇا آهي؟ ڇا اسين ان کي سجدو ڪندا وتون جنهن لاءِ تون اسان کي امر ڪرين ٿو؟ ”تَأْمُرُنَا“ (تون امر ڪرين ٿو اسان کي) ۾ خطاب نبي پاڪ عليه الصلوة والسلام جن سان آهي (١)

”تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا“ اهو الله وڏو برڪت وارو آهي جنهن آسمان ۾ برج پيدا ڪيا ۽ ان ۾ سج ۽ چمڪندڙ چنڊ پيدا ڪيائين معنيٰ ته اهو الله وڏو برڪت ۽ شان وارو آهي جنهن آسمان ۾ ستن سير ڪندڙن تارن جون منزلون پيدا ڪيون بروج برج جو جمع آهي برج چئبو آهي وڏي ماڙيءَ کي ۽

اهي هنن نالن سان سجاتا ويندا آهن ١. حمل ٢. ثور ٣. جوزاء ٤. سرطان ٥. اسد ٦. سنبله ٧. ميزان ٨. عقرب ٩. قوس ١٠. جدي ١١. دلو ١٢. حوت ۽ ست سير ڪندڙ ستارا هي آهن ١. مريخ ٢. زهره ٣. عطارد ٤. قمر ٥. شمس ٦. مشتري ۽ زحل. اهي تارا انهن برجن ۾ ائين داخل ٿيندا آهن جيئن ڪو وڏين ماڙين ۾ داخل ٿئي (١)

”وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنۢ ارَادَ اَنْ يَّذْكُرَ اَوْ اَرَادَ شُكُورًا“ ۽ اهو (الله) اهو آهي جنهن رات ۽ ڏينهن کي ان لاءِ هڪ ٻئي جي پويان ايندڙ بنايو جنهن ارادو ڪيو ته نصيحت حاصل ڪري يا شڪراني ادا ڪرڻ جو ارادو ڪيائين مطلب ته ڏينهن کان پوءِ رات ۽ رات کان پوءِ ڏينهن آڻڻ اهي سڀ ان الله جل شانہ جي قدرت جا ڪرشنا آهن پر انهن کي اهو ئي سمجهندو جنهن جو ارادو آهي ته نصيحت پرائي يا انهن نعمتن تي الله جل شانہ جي شڪر ادا ڪرڻ جو ارادو رکندو هوندو.

فائدا

مذڪوره آيتن مان هي فائدا حاصل ٿين ٿا ١. اَلَمْ تَرَ اِلَى رَبِّكَ كَيْفَ مَدَّ الْبَصَلَ (ڇا تو پنهنجي رب ڏانهن نه ڏٺو ته ڪهڙي طرح پاڇي کي ڊگهو ڪيائين) مان واضح ٿيو ته حسي دليل به الله جل شانہ جي عبادت جي وجوب تي دلالت ڪن ٿا ۽ جيڪو پاڇي کي گهٽائڻ، وڌائڻ تي قادر آهي اهو انسان جي عمر کي گهٽائي ان کي مارڻ ۽ مارڻ کان پوءِ جيارڻ تي به قادر آهي ٢. اهو به ثابت ٿيو ته پاڇي جو هجڻ، گهٽ ٿيڻ ۽ وڌڻ به انسان جي لاءِ مفيد آهي ان جي چانو ۾ وهي ٿو ان سان نماز جا وقت سڃاڻي ٿو ته هينئر ظاهر جو وقت شروع آهي ۽ هينئر عصر جو وقت اچي ويو آهي وغيره وغيره.

٣. ”وَاَنْزَلْنَا مِنَ السَّمَاءِ مَاءً طَهُورًا“ (۽ اسان آسمان کان پاڪ ڪندڙ پاڻي نازل فرمايو) مان واضح ٿيو ته پاڻي اصل ۾ پاڪ ۽ پاڪ ڪندڙ آهي اهو ٻين سببن جي ڪري پليد ٿيندو آهي مثلاً ونگ، ڌاڻي ۽ ٻوڙ ڦري وڃڻ يا ڪنهن ٻيءَ پليد شيءِ ملڻ جي ڪري پليد ٿيندو آهي.

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ

۽ رحمان جا ٻانهي آهي آهن جيڪي هلن ٿا زمين تي آرام سان ۽ جڏهن ڳالهائين ٿا انهن سان

الْجَاهِلُونَ قَالُوا سَلَامًا ۝١٣ وَالَّذِينَ يَبْتُغُونَ لِرَبِّهِمْ سُجَّدًا وَقِيَامًا ۝١٤

جاهل ته چيائون سلام ۽ اهي جيڪي رات گذارين ٿا پنهنجي رب جي لاءِ سجدا ڪندڙ ۽ بيهندڙ ۽

وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا

اهي جيڪي چون ٿا ته اي اسان جا رب! ڦيراءِ اسان کان جهنم جو عذاب بيشڪ ان جو عذاب آهي

كَانَ غَرَامًا ۝١٥ إِنَّهَا سَاءَتْ مُسْتَقَرًّا وَمُقَامًا ۝١٦ وَالَّذِينَ إِذَا أَنْفَقُوا لَمْ

وڌي ڇڏي بيشڪ اهو بري جاءِ قرار جي آهي ۽ (برو) مقام ۽ اهي جو جڏهن خرچ ڪن ٿا ته نه ٿا

يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا ۝١٧ وَالَّذِينَ لَا يَدْعُونَ

اسراف ڪن ۽ نه ٿا تنگي ڪن ۽ اهي ان جي وچ ۾ سڌي واٽ ۽ اهي جيڪي نه ٿا عبادت ڪن

مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ

اللسان گڏ معبود ٻئي جي ۽ نه ٿا قتل ڪن نفس کي جو حرام ڪيو الله (ان جو قتل ڪرڻ) مگر حق

وَلَا يَزْنُونَ وَمَنْ يَفْعَلْ ذَلِكَ يَلْقَ أَثَامًا ۝١٨ يُضَاعَفْ لَهُ الْعَذَابُ

سان ۽ نه ٿا زنا ڪن ۽ جيڪو ڪندو اهو ته لهندو سخت عذاب پيڻو ڪيو ويندو ان جي لاءِ عذاب

يَوْمَ الْقِيَمَةِ وَيَخْلُدُ فِيهِ مُهَانًا ۝١٩ إِلَّا مَنْ تَابَ وَآمَنَ وَ

قيامت جي ڏينهن ۽ هميشه رهندو ان ۾ خوار ڪيل مگر جنهن توبه ڪئي ۽ ايمان آندائين ۽

عَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ

ڪيائين عمل صالح پوءِ اهي مٽائيندو الله براين انهن جي کي نيڪين سان ۽ اهي الله بخشتهار،

غَفُورًا رَحِيمًا ۝٢٠ وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا ۝٢١

مهربان ۽ جنهن توبه ڪئي ۽ ڪيائين صالح عمل پوءِ بيشڪ اهو وري ٿو الله ڏانهن ورڻ

وَالَّذِينَ لَا يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا ٥٢

۽ جيڪي نه ٿا شاهدي ڏين ڪوڙي ۽ جڏهن لنگهن ٿا اجائي ڳالهه ڪان ته لنگهن ٿا عزت سان

وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يَخِرُّوا عَلَيْهَا صُمًّا وَعُمْيَانًا ٥٣

۽ اهي جيڪي جڏهن نصيحت ڪيا ويا پنهنجي رب جي آيتن سان ته نه ڪريا ان جي ٻڌڻ سان ٻوڙا ۽ انڌا ٿي ۽

وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا

اهي جيڪي چون ٿا اي اسان جا پالڻهارا ڏي تون اسان کي زالن اسان جن مان ۽ اولاد اسان جي مان

قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا ٥٤ أُولَٰئِكَ يُجْزَوْنَ الْغُرْفَةَ

اکين جا نار ۽ بنا ۽ اسان کي پرهيزگارن جي لاءِ اڳواڻا هي بدلو ڏنا ويندا

بِمَا صَبَرُوا وَيُلْقُونَ فِيهَا تَحِيَّةً وَسَلَامًا ٥٥ خَلِدِينَ

ان سببان جو صبر ڪيائون ۽ ڪيڪاريا ويندا انهن ۾ مڙجا ۽ سلام سان هميشه رهندڙ انهن ۾ سهڻي آهي جاءِ رهڻ جي

فِيهَا حَسَنَتٌ مُّسْتَقَرًّا وَمُقَامًا ٥٦ قُلْ مَا يَعْبُؤُابِكُمْ رَبِّي لَوْلَا دُعَاؤُكُمْ

۽ جاءِ ٿڪڻ جي فرمائ ته نه ٿو پرواه ڪري اوهان جي رب منهنجو جيڪڏهن نه هجي سڏڻ اوهان جو

فَقَدْ كَذَبْتُمْ فَسَوْفَ يَكُونُ لِزَامًا ٥٧

پوءِ تحقيق ڪوڙو ڪيو اوهان پوءِ جلد هوندو لازم

تفسير

اڳين آيتن ۾ الله جل شانہ جي عبادت کان منهن موڙيندڙن ڪافرن جو ذڪر هو ۽ هنن آيتن ۾ ان جي خالص پانهن جو ذڪر ڪندي ارشاد ٿي رهيو آهي.

”وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا“ ۽ رحمان جا پانها اهي آهن جيڪي زمين تي نورث سان هلندا آهن يعني انهن جي هلڻ ۾ ٽڪر ۽ وڏائي نه هوندي باقي ان مان آهستي هلڻ مراد ناهي ڇو ته ضرورت کان سواءِ بالڪل آهستي هلڻ

نبوي سنت جي خلاف آهي نبوي هلڻ جي صفت شمائل نبويه ۾ جيڪا بيان ٿي آهي
 اها هيءَ آهي ته پاڻ ڪجهه قدر تيزيءَ سان هلندا هئا (١)

”وَإِذَا خَاطَبَهُمُ الْجَاهِلُونَ قَالُوا سَلَامًا“ ۽ جڏهن انهن سان جاهل ڳالهائين ٿا ته
 اهي سلام چون ٿا هتي ”جاهلون“ مان مراد بي علم ناهن بلڪ جهالت وارا ڪم ڪندڙ
 آهن ڀلي ڪٿي اهي علم وارا هجن ۽ سلام جي لفظ مان هتي مراد عرف عام وارو سلام
 ناهي پر سلامتي مراد آهي مفسر قرطبيءَ لکيو آهي ته هتي سلام تسليم کان نه پر
 تسليم کان مشتق آهي جنهن جي معنيٰ آهي سلامت رهڻ مطلب ته جاهلن جي جواب ۾
 اهي سلامتيءَ واري ڳالهه چون ٿا جنهن سان ٻئي کي ايذاءَ نه پهچي ۽ پاڻ گنهگار نه ٿئي (٢)
 ”وَالَّذِينَ يَبْتِغُونَ لِرَبِّهِمْ سُجَّدًا وَقِيَامًا“ ۽ جيڪي پنهنجي رب جي لاءِ سجدا
 ڪندي ۽ بيٺي رات گذاريندا آهن مطلب ته انهن جي رات ۽ ڏينهن الله جي اطاعت ۾
 گذرندو آهي ڏينهن جو ديني تعليم ۽ دعوت الی الله ۾ مصروف هوندا آهن ته رات جو
 عبادت ڪندا آهن ترمذي حضرت ابو امامه رضي الله عنه کان روايت ڪندي آهي ته رسول
 الله صلى الله عليه وسلم جن فرمايو ”تهجد جي پائبندي ڪيو ڇو ته اهو اوهان

کان پهريان به سڀني نيڪن ٻانهن جي عادت رهي آهي ۽ اهو اوهان کي الله تعاليٰ ڏانهن
 ويجهو ڪندڙ، براين جي ڪفارت ۽ گناهن کان روڪيندڙ آهي“ حضرت ابن عباس رضي
 الله عنهما فرمايو آهي ”ته جنهن عشاءَ کان پوءِ به يا زياده رڪعتون نفل جون پڙهيون اهو
 به هن حڪم ۾ داخل آهي جو سڄي رات الله جي لاءِ سجدا ڪندي ۽ بيهندي گذاريائين ۽
 حضرت عثمان غني رضي الله عنه کان روايت آهي ته رسول الله صلى الله عليه وسلم
 فرمايو ته: جنهن شخص عشاءَ جي نماز جماعت سان ادا ڪئي ته اهو رات جو اڌ حصو
 عبادت اندر گذارڻ ۾ شامل ٿيو ۽ جنهن شخص صبح جي نماز جماعت سان ادا ڪئي
 اهو باقي رات جو اڌ عبادت اندر گذارڻ وارن ۾ شمار ڪيو ويندو. (٣)

”وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا“ ۽ جيڪي
 چون ٿا ته اي اسان جا پالڻهار! اسان کان جهنم جو عذاب ڦيرائي ڇڏ بلاشڪ ان جو عذاب
 وڌي چٽي آهي مطلب ته اهي بارگاه الاهيءَ جا مقبول ٻانهن رات ڏينهن عبادت ۾
 مصروف هجڻ جي باوجود بي خوف ٿي نه ٿا وهن بلڪ هر وقت الله جي خوف ۽ آخرت
 جي فڪر ۾ رهندا آهن جنهن لاءِ عملي ڪوشش جاري رکڻ سان گڏ الله جل شانہ کان
 دعائون به گهرندا رهندا آهن ”إِنَّهَا سَاءَتْ مُسْتَقَرًّا وَمُقَامًا“ بلاشڪ اهو قرار جي بري

جاء ۽ رهڻ لاءِ برو مقام آهي مطلب ته جهنم جي باهه نهايت بري ۽ رهڻ جي لاءِ خراب جاءِ آهي ”وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا“ ۽ اهي جيڪي جڏهن خرچ ڪن ٿا ته نه حد کان لنگهن ٿا ۽ نه تنگي ڪن ٿا ۽ ان جي وچ ۾ سڌي واٽ آهي ”لَمْ يُسْرِفُوا“ اسراف کان ورتل آهي ان جي لغوي معنيٰ آهي حد کان تجاوز ڪرڻ ۽ شرعي اصطلاح ۾ الله جل شانہ جي بي فرمانيءَ ۾ خرچ ڪرڻ اسراف آهي بعضي بزرگن ته جائز ڪمن ۾ به حد کان وڌيڪ خرچ ڪرڻ کي اسراف سڏيو آهي ۽ ”لَمْ يَقْتُرُوا“ اقتار کان ورتل آهي معنيٰ خرچ ۾ تنگي ۽ بخيلي ڪرڻ ۽ اصطلاح معنيٰ آهي ته جن ڪمن ۾ الله جل شانہ خرچ ڪرڻ جو حڪم ڪيو آهي انهن ۾ تنگيءَ سان خرچ ڪرڻ يا بالڪل خرچ نه ڪرڻ۔ اهو تفسير حضرت ابن عباس ۽ قتاده کان روايت ڪيل آهي (١)

آيت جي مفهوم هيءَ آهي ته: الله جي مقبول ٻانهن جي صفت هيءَ آهي ته اهي مال خرچ ڪرڻ ۾ اعتدال پسند هوندا آهن نبي پاڪ عليه الصلوة والسلام جو ارشاد آهي ته ”مَنْ فُقِهَ الرَّجُلُ قَصْدُهُ فِي مَعِيشَتِهِ“ انسان جي دانشمنديءَ جي نشاني هيءَ آهي ته اهو خرچ ڪرڻ ۾ وڃڻو هوندو آهي (٢)

”وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ“ ۽ اهي جيڪي الله سان گڏ ٻئي باطل معبود جي عبادت نه ٿا ڪن ۽ جنهن سر کي الله حرام ڪيو آهي ان کي حق کان سواءِ قتل نه ٿا ڪن اڳين آيتن ۾ اطاعت ۽ فرمانبرداريءَ جا اصول بيان ڪيا ويا ۽ هتي معصيت ۽ بي فرمانيءَ جي اهم اصول جو بيان ٿي رهيو آهي جن مان پهرين شيءِ عقيدتي جي متعلق آهي ته اهي ماڻهو الله سان ڪنهن ٻئي کي عبادت ۾ شريڪ نه ٿا ڪن ان مان ثابت ٿيو ته شرڪ سڀني گناهن مان وڏو گناهه آهي ۽ اهي عملي گناهن ۾ وڏو گناهه ناحق قتل به نه ٿا ڪن ”وَلَا يَزْنُونَ“ ۽ نه ٿا زنا ڪن اهي ٽئي وڏا گناهه حديث ۾ به مذڪور آهن حضرت عبدالله بن مسعود رضي الله عنه کان روايت آهي ته: هڪ شخص عرض ڪري پڇيو ته: يا رسول الله! ڪهڙو گناهه الله وٽ وڏو آهي؟ فرمايائون ته: تون الله جي لاءِ ڪنهن کي شريڪ بنائين حالتڪ ان توکي پيدا ڪيو آهي عرض ڪيائين ته ان کان پوءِ؟ پاڻ فرمايائون ته پنهنجي اولاد کي ان ڊپ کان قتل ڪرين ته اهو تو سان گڏ ڪائيندو عرض ڪيائين ته: ان کان پوءِ؟ پاڻ فرمايائون ته: پنهنجي پاڙي واري جي زال سان زنا ڪرين. (٣)

”وَمَنْ يَفْعَلْ ذَلِكَ يَلْقَ أَثَامًا“ ۽ جيڪو اهي (گناه) ڪندو ته اهو سخت سزا
 لهندو حضرت عڪرمه جو قول آهي ته ”اَثَامٌ“ جنهن ۾ هڪ وادي آهي (١)
 جيڪا سخت عذاب سان ڀريل آهي ”يُضَعَفُ لَهُ الْعَذَابُ يَوْمَ الْقِيَمَةِ“ وَيَخْلُدُ
 فِيهَا مُهَانًا“ ان لاءِ قيامت جي ڏينهن عذاب ٻيڻو ڪيو ويندو ۽ ان ۾ هميشه لاءِ خوار
 ڪري رهايو ويندو مفسرن لکيو آهي ته اهو ٻيڻو عذاب انهن ڪافرن کي ٿيندو جن ڪفر،
 شرڪ سان گڏ قتل ۽ زنا جهڙا گناهه ڪيا هوندا اهي ان عذاب ۾ نهايت ذليل ۽ خوار هوندا.
 ”إِلَّا مَنْ تَابَ وَآمَنَ وَعَمِلَ عَمَلًا صَالِحًا“ مگر جنهن توبه ڪئي ۽ ايمان آندو ۽
 صالح عمل ڪيا ”فَأُولَٰئِكَ يَبَدِّلُ اللَّهُ سَيِّئَاتِهِمْ حَسَنَاتٍ“ پوءِ اهي الله انهن جون برائيون نيڪين
 سان بدلائي ٿو. مطلب ته ساري عمر ڪفر، شرڪ، فسق ۽ فجور ۾ گذارڻ کان پوءِ
 جيڪڏهن اهي سچي دل سان توبه ڪرڻ گهرندا ته الله جي رحمت جا دروازا بند نه
 لهندا ۽ جيڪڏهن پاڻ ۾ مذڪوره صفتون پيدا ڪيائون ته اڳيان گناهه ميتجي ويندن ۽
 انهن جي جاءِ تي نيڪيون لکجي وينديون ”وَكَانَ اللَّهُ غَفُورًا رَحِيمًا“ الله بخشتهار مهربان
 آهي ”وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا“ ۽ جنهن توبه ڪئي ۽ صالح عمل
 ڪيا پوءِ بلاشڪ ان الله ڏانهن رجوع ڪيو جيئن رجوع ڪرڻ جو حق آهي هن مفهوم
 واري آيت اڳ ۾ به آئي پر اتي ڪافرن جي توبه جو ذڪر هو ڇو ته اتي ايمان آڻڻ جو به
 ذڪر هو ۽ هتي مسلمانن گناهگارن جي توبه جو بيان آهي ”وَالَّذِينَ لَا يَشْهَدُونَ الزُّورَ“ ۽
 جيڪي ڪوڙ تي حاضر نه ٿا ٿين مطلب ته ڪوڙ ۽ باطل جي مجلسن ۾ شريڪ نه ٿا ٿين
 جن مان وڏو ڪوڙ شرڪ ۽ ڪفر آهي ۽ پوءِ ٻيا گناهه، الله جل شانہ جا مقبول ٻانهن اهڙين
 مجلسن کان پري رهن ٿا حضرت ابن عباس فرمايو ته: ان مان مراد مشرڪن جون عيدون
 ۽ انهن جا ميلا آهن ۽ بعضي مفسرن ان جي معنيٰ ڪئي آهي ته اهي ڪوڙي شاهدي نه ٿا
 ڏين ڪوڙي شاهديءَ کي نبي پاڪ عليه الصلوة والسلام جن وڏن گناهن ۾ به وڏو
 گناهه سڏيو آهي سيدنا فاروق اعظم رضي الله عنه فرمايو آهي ته: ڪوڙي شاهدي ڏيندڙ
 جو ڪوڙ ثابت ٿيڻ تي ان کي چاليهه ڪوڙا هنيا وڃن ۽ ان جو منهن ڪارو ڪري ان کي
 بازار ۾ ڦيرائي خوار ڪجي ۽ گهڻي وقت تائين جيل ۾ رکجي (٢)
 ”وَإِذَا مَرُّوا بِاللَّغْوِ مَرُّوا كِرَامًا“ ۽ جڏهن اجائيءَ ڳالهه کان لنگهن ٿا ته عزت سان
 لنگهي وڃن ٿا يعني اهي بيهوده محفلن ۾ شريڪ نه ڪونه ٿا ٿين پر جيڪڏهن اتفاقاً
 اُتاهين لنگهن ٿا ته اتي وهن نه ٿا نهايت سنجيدگيءَ سان اُتاهين هليا وڃن ٿا ۽ اوڏانهن

ذري برابر توجه نه ٿا ڪن ”وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يَخْرُؤْا عَلَيْهَا صُمًّا وَعُمْيَانًا“
 ۽ اهي جيڪي جڏهن پنهنجي رب جي آيتن سان نصيحت ڪيا ٿا وڃن ته انهن تي ٻوڙا ۽
 انڌا ٿي نه ٿا ڪرن مطلب ته جڏهن ڪافرن جي اڳيان الله جل شانہ جي قرآن پاڪ جون
 آيتون تلاوت ڪيون وڃن ٿيون ته اهي ٻوڙا ۽ انڌا ٿي بيهن ٿا، انهن کان منهن موڙين ٿا (١)

”وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ وَاجْعَلْنَا لِلْمُتَّقِينَ
 إِمَامًا“ ۽ اهي (ٻانهن) جيڪي چون ٿا ته اي اسان جا پالڻهار! ڏي اسان کي زالن اسان
 جن مان ۽ اولاد اسان جي مان نار اڪين جا ۽ بناء اسان کي پرهيزگارن جي لاءِ اڳواڻ
 مطلب ته اسان کي زالون ۽ اولاد اهڙو ڏي جيڪي اسان جي اڪين جو نار بنجن نهايت
 صالح ۽ فرمانبردار هجن مفسر لکن ٿا ته مومن جي لاءِ ان کان وڌيڪ اڪين جو نار ڪا
 شئي ناهي جو سندس زال ۽ اولاد فرمانبردار هجن ۽ جڏهن اهي فرمانبردار هوندا ته اهي
 سڀئي متقي بڻجن ٿا ڪان پوءِ سندن اڳواڻ هوندا ”أُولَٰئِكَ يُجْزَوْنَ الْغُرْفَةَ بِمَا صَبَرُوا وَيُلْقَوْنَ
 فِيهَا تَحِيَّةً وَسَلَامًا“ اهي بدلي ۾ وڌيڪ ماڙيون ڏنا ويندا ان سببان جو صبر ڪيائون ۽
 انهن ۾ مرحبا ۽ سلام سان (بشارت ڏنا ۽) ملاقات ڪيا ويندا مطلب ته بهشت ۾
 کين مرحبا ڪئي ويندي ۽ بشارت ڏني ويندي ته هاڻي اوهان هتي هميشه رهيا پيا
 هوندؤ نه اوهان لاءِ موت آهي نه تڪليفون ۽ مصيبتون- امام احمد، بزار ۽ ابن حبان
 حضرت ابن عمر رضي الله عنهما کان روايت آندي آهي ته رسول الله صلى الله عليه وسلم
 جن فرمايو ته: جنت ۾ اول مسڪين مهاجر داخل ٿيندا جن دين جي لاءِ تڪليفون ڏنيون
 ۽ مرڻ جي وقت سندن سيني ۾ حاجتون رهيون جيڪي پوريون ڪري نه سگهيا پوءِ
 الله ملائڪن کي فرمائيندو ته: انهن وٽ وڃي انهن جي مرحبا ڪيو ملائڪ عرض ڪندا
 ته اي اسان جا پالڻهار! اسين تنهنجي آسمانن جا ساڪن، تنهنجي مخلوق ۾ پلا
 آهيون اسان کي حڪم ٿو فرمائين ته اسين انهن وٽ وڃي انهن جو سلام ڪيون
 فرمائيندو ته ”اهي منهنجي عبادت ڪندا هئا مون سان ڪنهن کي شريڪ نه بنائيندا
 هئا تڪليفون ڏسي ان حال ۾ وفات ڪيائون جو سندن دلي تمنائون سيني ۾ رهيون
 پوريون ڪري نه سگهيا“ فرمايائون ته ”پوءِ ملائڪ انهن وٽ ايندا انهن وٽ هر دروازي
 کان اچي سلام ڪندا“ (٢)

”خُلِدِينَ فِيهَا حَسُنَتْ مُسْتَقَرًّا وَمُقَامًا“ ان ۾ هميشه رهندڙ هوندا اها نهايت
 سهڻي قرار جي جاءِ ۽ (سهڻو) مقام آهي- عقلمند کي گهرجي ته اهڙي مقام جي

لا ٽياري ڪري سھڻا عمل ۽ سھڻا اخلاق رکي سگھيون سڌون ۽ خواهشون نه رکي بعضي وڏن بزرگن فرمايو آھي ته جيڪو ماڻھو گھري ٿو ته اها ڄاڻ رکي ته الله جل شانہ ساڻس محبت رکي ٿو يا نه اھو پنھنجي پاڻ تي نظر رکي جيڪڏھن رسول الله صلي الله عليه وسلم جي اتباع ۽ اصحابن ۽ مجتھدن امامن جي اقتداء ڪري ٿو، انھن جي اخلاق ۽ هدايت تي ھلي ٿو ته پوءِ سمجھي ته ان سان الله جل شانہ جي محبت آھي (١)

”قُلْ مَا يَعْبُودُكُمْ رَبِّي لَوْلَا دُعَاؤُكُمْ فَقَدْ كَذَّبْتُمْ فَسَوْفَ يَكُونُ لِزَامًا“ فرماءَ ته: منھنجو رب اوهان جي پرواه ڪونه ٿو رکي جيڪڏھن نه ھجي عبادت اوهان جي طرفان بلاشڪ اوهان ته ڪوڙو چيو پوءِ جلدي (عذاب) لازم ھوندو. مطلب ته جيڪڏھن اوهان جي طرفان عبادت ۽ عرض ڪرڻ نه ھوندا ته الله ڪي اوهان جي ڪا پرواه ناهي ۽ عبادت کان سواءِ انسان جي ڪا قيمت ۽ قدر نه ھوندو اوهان ته سڀني حڪمن کي ڪوڙو چيو آھي ان جي ڪري اوهان لاءِ عذاب لازم ٿي چڪو آھي اھو اوهان کان جدا نه ٿيندو.

فائدا

مذڪوره آيتن مان حاصل ٿيندڙ فائدا ١. ”وَعِبَادُ الرَّحْمَنِ“ (۽ رحمان جا ٻانها) ھن ۾ ”عِبَادٌ“ جي ”رَحْمَانِ“ ڏانھن اضافت ڪرڻ مان ثابت ٿيو ته جن ٻانھن جون اڳتي سھڻيون صفتون بيان ٿي رھيون آھن اھي انھن صفتن سان موصوف بہ رحمان جي رحم ڪرڻ سان ٿيا آھن مفسرن لکيو آھي ته: عباد عبد جو جمع عبوديت کان ورتل آھي ۽ عبوديت بہ قسم آھي ١. عبوديت لربوبيته يعني الله جل شانہ جي رب ھجڻ جي ڪري عيد ھجڻ ان ۾ ساري مخلوق شامل آھي مسلم، ڪافر، نيڪ ۽ فاجر چو ته سڀئي ان جا پاليل آھن جيئن ارشاد مبارڪ آھي ”إِنَّ كُلَّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا“ (٢)

(آسمانن ۽ زمين وارا سڀئي رحمان وٽ عبد ٿي ايندڙ آھن) ٢. عبوديت لالوھيته. يعني ان کي ئي سڄو معبود سمجھي پوڄڻ، ان جي عبادت ڪرڻ. ۽ اھا ئي عبوديت انبياء ڪرام عليهم الصلوٰۃ والسلام ۽ اولياء ڪرام ۾ علي وجه الكمال موجود ھئي ۽ آھي (٣)

١. ”وَإِذَا خَاطَبَهُمُ الْجَاهِلُونَ قَالُوا سَلَامًا“ (۽ جڏھن جاھلن انھن سان ڳالھايو ته

سلام چيائون) مان واضح ٿيو ته الله جي پانهن جو شان هي آهي ته بُري سان ڀلائي ڪندا، بدڪردار کان درگذر فرمائيندا، نهايت عقلمند ۽ حلم جا صاحب هوندا.


٣. ”يَقُولُونَ رَبَّنَا أَصْرِفْ عَنَّا عَذَابَ جَهَنَّمَ“ (چون ٿا ته اي اسان جا رب! اسان کان جهنم جو عذاب دفع ڪرڻ فرمائ، مان واضح ٿيو ته رحمان جا پانها پنهنجي اخلاق حسنه ۽ عبادتن تي ناز ڪرڻ جي بجاءِ خوف خدا سان سرشار هوندا ۽ الاهي عذاب کان بچڻ جون دعائون گهرندا رهندا.

٤. ”وَإِذَا مَرُّوا بِاللَّغْوِ مَرُّوا كِرَامًا“ (۽ جڏهن لغو کان لنگهندا ته عزت سان لنگهي ويندا). مان واضح ٿيو ته صالح پانهي کي لغو ۽ لهو وارين محفلن ۾ وڃڻ کان سخت نفرت هوندي پر جيڪڏهن ڪا اهڙي محفل اوچتو ڪٿي سامهون اچي وئي ته ان کان عزت ۽ وقار کي بچائيندي ڪنارو ڪري لنگهي ويندا.

٥. ”رَبَّنَا هَبْ لَنَا مِنْ أَزْوَاجِنَا ذُرِّيَّتًا قُرَّةَ أَعْيُنٍ“ (اي اسان جا رب! اسان کي اسان جي زالن ۽ اسان جي اولاد مان اکين جا نثار عطا فرمائ،) مان ثابت ٿيو ته الله جل شانہ کان زال ۽ اولاد صالح ۽ نيڪو ڪار گهرجي بي فرمان ۽ سرڪش زال يا اولاد دنيا ۾ ئي عذاب آهي. جنهن شخص کي نيڪ زال ۽ نيڪ اولاد مليو ان جو گهر ڄڻ ته دنيا ۾ ئي بهشت آهي. الله جي پاڪ ذات کان فرمانبردار گهر واري ۽ بچن ملڻ جي التجا ڪجي- الحمد لله جو مون گنهگار اڄ خميس جي ڏينهن ٩ لڳي پنجٿين منتن تي صبح جو بمورخ ١٣ رمضان المبارڪ ١٤٢٢ھ الموافق ٢٩ - ١١. ٢٠٠١ع تي پنهنجي گهر ۾ سورة الفرقان جو تفسير لکي پورو ڪيو. رب ڪريم جي بارگاه ۾ التجا آهي ته باقي رهيل تفسير به جلد لکي پورو ڪرڻ نصيب ڪري.

آمين يارب العلمين بحرمة حبيبڪ سيدنا محمد عليه وعلى آله و
اصحابه الصلوة والتسليمات الى يوم الدين.

الفقيه محمد اديس الداهري
النقشبندي عفي عنه



سورة الشعراء جو تعارف

هن سورة جي تعارف ۾ هيٺيون ڳالهيون ذهن نشين ڪرڻ ضروري آهن.

نالو مبارڪ

هن سورة جو نالو ”الشعراء“ آهي جيڪو هن جي آيت ۲۲۴ ۾ ذڪر ڪيل آهي.

رڪوعن، آيتن، ڪلمن ۽ حرفن جو تعداد

هن ۾ يارهن (۱۱) رڪوع، ٻه سئو ستاويهه (۲۲۷) آيتون، يارهن سئو اوڻاسي (۱۲۷۹) ڪلما ۽ پنج هزار پنج سئو چاليهه (۵۵۴۰) حرف آهن. (۱)

مڪيه آهي يا مدينه؟

ابن الضريس، ابن مردويه حضرت ابن عباس کان ۽ ابن مردويه حضرت عبدالله بن زبير رضی اللہ عنہم کان روايت آندي آهي ته هيءَ سورة مڪه مڪرمه ۾ نازل ٿي هئي (۲) ۽ حضرت ابن عباس رضي الله عنهما جو هڪ قول اهو آهي ته سورة ”طله“ کان پوءِ سورة ”الواقعة“ ۽ ان کان پوءِ سورة ”الشعراء“ نازل ٿي هئي (۳) ۽ بعضي مفسرن لکيو آهي ته هن سورة جون پويون چار آيتون ”وَالشُّعْرَاءُ يَتَّبِعُهُمُ الْغَاوُونَ“ کان مدينه آهن. (۴)

مضمون:

نبي پاڪ عليه الصلوة والسلام جن گهڻي محنت ڪندا هئا ته ماڻهو مسلمان ٿي ايمان آڻي جهنم جي باهه کان بچاءُ حاصل ڪن هن سورة ۾ ڪين مطمئن ڪندي ٻڌايو ويو آهي ته جيڪڏهن اهي ايمان نه ٿا آڻين ته اوهان پاڻ کي تڪليف ۾ نه وجهو ۽ ان کان سواءِ هن ۾ ٻين سورتن وانگر توحيد، رسالت ۽ قيامت جو ذڪر به ڪيو ويو آهي. ابتداء ۾ قرآن ڪريم جو ذڪر آهي جيڪو خلق جي هدايت جي لاءِ نازل ڪيو ويو آهي. اهو انسانيت جي مرضن لاءِ شفا آهي پر ڪافرن ان جو انڪار ڪيو آهي ۽ ان جي واضح آيتن ۽ ساطع برهانن جي هوندي ٻيا معجزا طلب ڪري رهيا آهن جيڪا سندن سرڪشي

(۱) خازن ص ۳۵۷ جلد ۳ ضياءُ القرآن ص ۳۸۱ جلد ۳ (۲) الدر المنثور ص ۲۸۸ جلد ۶

(۳) ضياءُ القرآن ص ۳۸۱ جلد ۳. (۴) المظهر ص ۵۴ جلد ۷

۽ عناد آهي ان کان بعد ڪجهه انبياء ڪرام عليهم الصلوة والسلام جو ذڪر ڪيو ويو آهي جيئن حضرت ابراهيم، حضرت نوح، حضرت هود، حضرت صالح، حضرت لوط ۽ حضرت شعيب (علي نبينا وعليهم الصلوة والسلام) وغيرهم ۽ جيڪو حشر نبين سڳورن عليهم الصلوة والسلام کي نه مڃڻ وارن جو ٿيو هو اهو به بيان ڪيل آهي هن ۾ هن ڪتاب جي عظمت به ٻڌائي وئي آهي ته ”نَزَلَ بِهِ الرُّوحُ الْأَمِينُ“ ان کي روح امين ڪڍي آيو آهي ۽ آخر ۾ مشرڪن جي ان افتراء جو (ته قرآن (معاذ الله) شيطان ڪڍي آيا آهن، رد به ڪيو ويو آهي. (١)

سورة الفرقان سان تعلق ۽ ربط

”١“ سورة الفرقان ۾ جيڪي بحث مجمل هئا آهي هن ۾ مفصل بيان ڪيا ويا آهن ”٢“ جيئن سورة الفرقان جي ابتداء قرآن ڪريم جي مدح سان ڪيل هئي تيئن هن جي ابتداء به قرآن پاڪ جي تعريف سان ڪيل آهي. (٢)

فضيلتون

هيءَ سورة مبارڪه به نهايت ڀلائي ۽ برڪتن واري آهي ”١“ المستدرڪ ۾ حاڪم حضرت معقل بن يسار رضي الله عنه کان روايت آندي آهي ته رسول الله صلى الله عليه وسلم جن فرمايو ”أَعْطِيَتْ ظُهْرُكَ وَطَسَّمَ وَحُمَ مِنْ الْوَاحِ مُوسَى“ (٣) مون کي ظُهْرُ ۽ طَسَّمَ سورتون ۽ حُمَ سورتون (حضرت) موسى (علي نبينا وعليه الصلوة والسلام) جي ڦرھين مان ڏنل آهن.

”٢“ حضرت براء بن عازب رضي الله عنه کان روايت آهي ته: نبي پاڪ عليه الصلوة والسلام جن فرمايو الله مون کي توراۃ جي بجاءِ ست ڊگهيون سورتون (عطا ڪيون آهن ۽ انجيل جي بجاءِ المئين (سُؤَابَتِن وَايُو) ۽ زبور جي بجاءِ طَسَّمَ واريون سورتون ڏنيون آهن ۽ حُمَ وارين سورتن سان مون کي ٻين تي فضيلت عطا ڪيائين مون کان اڳي اهي ڪنهن به نبي نه پڙهيون هيون. (٤)

(١) صفوة التفاسير ص ٢٧٣ جلد ٢ (٢) المراغي ص ٤٤ جزء ١٩ جلد ٧ (٣) المظهر ص ٥٤ جلد ٧ (٤) المراغي ص ٤٤ جزء ١٩ جلد ٧

وَأَحَدُ عَشَرَ رُكُوعًا	سُورَةُ الشُّعَرَاءِ مَكِّيَّةٌ	وَهِيَ مِائَتَانِ وَسَبْعٌ وَعِشْرُونَ آيَةً
٤ يارهن ركوع آهن	سورة الشعراء مكيه آهي	هن ۱۲۷ سؤ ستاويهم آيتون

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان، هميشه رحم ڪندڙ آهي

طسّم ① تِلْكَ آيَةُ الْكِتَابِ الْمُبِينِ ② لَعَلَّكَ بَاخِعٌ نَفْسَكَ أَلَّا

ط-س-م هي آيتون آهن روشن ڪتاب جون متان هلاڪ ڪندڙ ٽين ذات پنهنجيءَ جو ته چو نه

يَكُونُوا مُؤْمِنِينَ ③ إِنْ نَشَأْ نُنْزِلْ عَلَيْهِمْ مِنَ السَّمَاءِ آيَةً فَظَلَّتْ

ٽا ٽين مومن جيڪڏهن گهرون ته لاهيون انهن تي آسمان کان ڪا نشاني پوءِ ٿي پون

أَعْنَاقَهُمْ لَهَا خَاضِعِينَ ④ وَمَا يَأْتِيهِمْ مِّنْ ذِكْرٍ مِّنَ الرَّحْمَنِ

ڪنڌ سندن ان لاءِ جهڪندڙ ۽ نه ٿي اچي انهن وٽ ڪا نصيحت رحمان وٽان

مُحَدَّثٍ إِلَّا كَانُوا عَنْهُ مُعْرِضِينَ ⑤ فَقَدْ كَذَّبُوا فَسَيَأْتِيهِمْ أَنْبَاءٌ

نئين مگر جو آهن ان کان منهن موڙيندڙ پوءِ تحقيق ڪوڙو ڪيائون پوءِ جلد اينديون انهن وٽ خبرون

مَا كَانُوا بِهِ يَسْتَهْزِؤْنَ ⑥ أَوَلَمْ يَرَوْا إِلَى الْأَرْضِ كَمْ أَنْبَتْنَا فِيهَا

ان جون جنهن سان چتر ڪندا هئا ڇا نه ڏٺائون زمين ڏانهن ته ڪيترا ڄمايا سون ان ۾

مِنْ كُلِّ زَوْجٍ كَرِيمٍ ⑦ إِنَّ فِي ذَلِكَ لَآيَةً لِّمَنْ كَانَ أَكْثَرُهُمْ

هر هڪ جوڙ عزت واري مان بلاشڪ ان ۾ البت نشاني آهي ۽ نه آهن گهڻا انهن مان

مُؤْمِنِينَ ⑧ وَإِنَّ رَبَّكَ لَهُوَ الْعَزِيزُ الرَّحِيمُ ⑨

مومن ۽ بيشڪ رب تنهنجو البت اهو ئي غالب، مهربان آهي.

تفسير

اڳينءَ سورة جي آخري آيت ۾ قرآن ڪريم کي ڪوڙو چونڊڻ جو بيان هو ۽ هتي

انهن جي قول کي رد ڪندي ارشاد ٿي رهيو آهي ته قرآن ڪريم روشن ڪتاب آهي فرمان مبارڪ آهي ”طَسْمَ“ هن مان مراد ڇا آهي؟ ان ۾ مختلف اقوال آهن ”١“ عبدالرزاق، عبد بن حميد، ابن جرير، ابن المنذر ۽ ابن ابي حاتم قتادة کان روايت آندي آهي ته: هي قرآن ڪريم جي نالن مان هڪ نالو آهي ”٢“ ابن ابي حاتم محمد بن ڪعب کان آندو آهي ته الطاء مان مراد ذي الطول (طاقت وارو) آهي ۽ السين القدوس مان ورتل آهي ۽ الميم الرحمان کان ورتل آهي (١) معنيٰ الله جل شانہ طاقت وارو، پاڪ ۽ مهربان آهي ۽ حضرت مخدوم نوح عليه الرحمہ لکيو آهي ته ان مان مراد آهي بحق طول، وسناء و ملڪ من (٢) يعني منهنجي قوت، برتري ۽ ملڪ جي مهابي (والله اعلم) ”تِلْكَ آيَةُ الْكِتَابِ الْمُبِينِ“ هي روشن ڪتاب جون آيتون آهن مطلب ته هي ڪتاب حق کان باطل کي جدا ڪندڙ، آهي جنهن جا احڪام واضح ۽ اعجاز ڪليل آهي.

”لَعَلَّكَ بَاخِعٌ نَفْسِكَ أَلَّا يَكُونُوا مُؤْمِنِينَ“ متان پنهنجيءَ ذات جو ان غم ۾ هلاڪ ڪندڙ ٿين ته ڇو نه ٿا ايمان آڻين - هن ۾ حضور پر نور عليه الصلوة والسلام جي انتهائي محبوبيت جو اظهار آهي جو سندس تڪليف ۾ پوڻ کي الله جل شانہ پسند نه ٿو فرمائي ۽ ان سان گڏ محبوب ڪريم عليه الصلوة والسلام جن جي طرفان مخلوق تي انتها مهربان هجڻ جو به ذڪر آهي حضور عليه الصلوة والسلام جن امت جي عذاب ۾ اچڻ کي پسند نه ٿي فرمايو ۽ الله جل شانہ کين تڪليف ۾ پوڻ پسند نه ٿو فرمائي ”بَاخِعٌ“ بخاع کان ورتل آهي جڏهن ڪنهن جاندار کي ذبح ڪرڻ وقت چري ان حد تائين پهچي جو ذبح مڪمل ٿي وڃي ته ان کي بخاع چئبو آهي ان کان باخع ورتل آهي ڪنهن غم ۽ ڏک ۾ جڏهن ڪو ماڻهو ان حد کي پهچي جو پنهنجي جان وڃائي ويهي ته چوندا آهن بخع نفسه اي قتلها غما نبي ڪريم عليه الصلوة والسلام جن جي رات ۽ ڏينهن ڪوشش ڪرڻ جي باوجود ڪافرن جو ضد وڌندو ٿي ويو ۽ ڪفر تي وڌيڪ پڪا ٿيندا ٿي ويا انهن حالتن کي ڏسي سندن شفقت واري قلب تي ڇا گذرندو هوندو؟ ان کي نگاه قدرت ڏسي کين تسلي ڏني ته: اوهان غم ۾ ايترو پريشان نه ٿيو ۽ نه ايترو غمگين ۽ دلگير ٿيو اوهان پيغمبريءَ جو حق صحيح ادا ڪيو ايمان آڻڻ يا نه آڻڻ انهن جو ڪم آهي جيڪڏهن ايمان نه آڻيندا ته ان جي سزا پاڻ پوڳيندا. (٣)

”إِنْ نَشَأْ نُزِلْ عَلَيْهِمْ مِنَ السَّمَاءِ آيَةٌ فَظَلَّتْ أَعْنَاقُهُمْ لَهَا خَاضِعِينَ“

(١) الدر المنثور ص ٢٨٨ جلد ٦ (٢) فارسي ترجمہ مخدوم نوح عليه الرحمته ص ٣٦٧

(٣) ضياء القرآن ص ٣٨٤ جلد ٣

جيڪڏهن اسين گهرون ته انهن تي آسمان کان اهڙي نشاني لاهيون پوءِ انهن جا ڪنڌ ان لاءِ جهڪندڙ ٿي پون مطلب ته اسين جيڪڏهن انهن کي مجبور ڪري مومن بنائڻ گهرون ته انهن تي آسمان کان اهڙي نشاني لاهيون جنهن لاءِ سندن ڪنڌ جهڪندڙ ٿي پون پر اسان جي مشيت اها آهي ته اهي پنهنجي عقل ۽ فهم کان ڪم وٺندي حق ۽ ناحق، ايمان ۽ ڪفر ۾ فرق ڪن کين جزوي آزادي ڏئي سندن اڳيان حق ۽ باطل واضح ڪيو وڃي پوءِ کين چيو وڃي ته هنن پنهي رستن مان هڪ کي پنهنجي مرضيءَ سان اختيار ڪيو تشدد سان ڪنهن کي سڌيءَ واٽ تي هلاڻ سندس مشيت ۽ حڪمت جي مطابق نه آهي ”وَمَا يَأْتِيهِمْ مِّنْ ذِكْرٍ مِّنَ الرَّحْمَنِ مُحَدِّثٍ إِلَّا كَانُوا عَنْهُ مُعْرِضِينَ“ ۽ انهن وٽ ڪابه نئين نصيحت نه ٿي اچي مگر اهي ان کان منهن موڙيندڙ آهن مطلب ته جيڪي اوهان جي قوم وارا اوهان کي ڪوڙو چون ٿا ۽ جيڪي حجتون، برهان ۽ قرآني نصيحتون کين ملن ٿيون انهن کي سچو نه ٿا چون اهي هر نئين نصيحت کان منهن موڙيندڙ آهن (١) ياد رکڻ گهرجي ”مُحَدِّثٍ“ (نئينءَ) مان مراد ڪافرن وٽ پهچڻ ۾ نئين آهي نه ته قرآن ڪريم الله جل شانہ جي ڪلام هجڻ جي حيثيت سان قديم آهي حادث نه آهي (٢)

”فَقَدْ كَذَّبُوا فَسَيَأْتِيَهُمْ أَنْبَاءُ مَا كَانُوا بِهِ يَسْتَهْزِئُونَ“ پوءِ يقيناً ڪوڙو چيائون پوءِ جلد انهن وٽ ان جون خبرون اينديون جنهن سان چٽر ڪندا هئا يعني اهي صرف منهن نه موڙيندا هئا پر چٽرون به ڪندا هئا سو عنقريب پنهنجي ڪردار جي سزا پوڳيندا ۽ پوءِ ان جي حقيقت سندن اڳيان کلي ايندي جنهن سان چٽر ڪندا هئا (٣)

”أَوَلَمْ يَرَوْا إِلَى الْأَرْضِ كَمْ أَنْبَتْنَا فِيهَا مِنْ كُلِّ زَوْجٍ كَرِيمٍ“ ڇا زمين ڏانهن نه ڏٺائون ته اسان ان ۾ هر هڪ عزت واري جوڙ مان ڪيترا سلا جمايا آهن يعني جيڪڏهن هي ڪافر سندن پيرن جي هيٺان وڇايل زمين ڏانهن ڏسن ۽ ان مان نڪرندڙ مختلف قسمن جي سُلن ڏانهن نهارين ته اها ئي کين قيامت جي قائم ٿيڻ جي لاءِ رهنمائي ڪندڙ آهي ڇا نه ٿا ڏسن ته الله جل شانہ ان مان ڪيترا مختلف قسمن جا امت ست نمونن جا سلا جمائي ٿو هر هڪ جوڙ مان عجيب عجيب شيون ظاهر ٿين ٿيون ۽ جيڪو اها قدرت رکي ٿو اهو ماڻهن کي قبرن مان جيئرو ڪري اٿارڻ جي به قوت ۽ قدرت رکي ٿو اهو هر شئي تي قادر آهي ۽ اهو ئي عبادت جو مستحق آهي ”زَوْجٍ كَرِيمٍ“ مان مراد اهي وڻ آهن جيڪي گهڻا ميوا ڏيندا آهن ۽ شعبيءَ فرمايو آهي ته انسان زمين جا سلا آهن پوءِ جيڪو انهن مان جنت ڏانهن ويو اهو ڪريم آهي ۽ جيڪو جهنم جي باهه ڏانهن

ويو اهو لئيم آهي ”اِنَّ فِيْ ذَالِكَ لَايَةًۭ ذَّبَّلَاشِكْ“ ان ۾ البت نشاني آهي يعني جيڪو مٿي زمين مان سٺن ڄمائن جو ذڪر ڪيو ويو آهي ان ۾ الله جل شانہ جي قادر هجڻ جو دليل ۽ نشاني آهي ”وَمَا كَانَ اَكْثَرُهُمْ مُّؤْمِنِيْنَ“ ۽ انهن مان اڪثر مومن ناهن مطلب ته مون الله جل شانہ کي اهو اڳئي علم آهي ته اهي ايمان نه آڻيندا. (۱)

يَقْتُلُونَ ۝ قَالَ كَلَّا فَادْهَبَا بِأَيْتِنَا إِنَّا مَعَكُمْ مُسْتَمِعُونَ ۝ فَاتِيَا

مون کي قتل ڪندا فرمايائين ائين ناهي پوءِ کڻي وڃو آيتون اسان جون بيشڪ اسين اوهان سان گڏ ٻڌندڙ آهيون پوءِ وڃو

فِرْعَوْنَ فَقُولَا إِنَّا رَسُولُ رَبِّ الْعَالَمِينَ ۝ أَنْ أَرْسِلَ مَعَنَا بَنِي

فرعون وٽ پوءِ چئوس بيشڪ اسين رسول آهيون جهانن جي رب جا ته ڇڏ اسان سان گڏ بني

إِسْرَائِيلَ ۝ قَالَ أَلَمْ نُرَبِّكَ فِينَا وَلِيدًا وَلَبِثْتَ فِينَا مِنْ عُمُرِكَ سِنِينَ ۝

اسرائيل کي چيائين ته ڇا نه پاليو اسان تو کي پاڻ وٽ ننڍي هوندي ۽ رهيو هئين اسان وٽ پنهنجي عمر جا ڪيترا سال

وَفَعَلْتَ فَعَلْتِكَ الَّتِي فَعَلْتَ وَأَنْتَ مِنَ الْكَافِرِينَ ۝ قَالَ فَعَلْتُهَا إِذَا

۽ ڪيو تو پنهنجو ڪم جيڪو ڪيو تو ۽ تون بهي شڪرن مان آهين چيائين ته ڪيو مون اوهان وقت جو

وَأَنَا مِنَ الضَّالِّينَ ۝ فَفَرَرْتُ مِنْكُمْ لَمَّا خِفْتُكُمْ فَوَهَبَ لِي رَبِّي

هوس مان بي خبرن مان پوءِ ڀڄي ويس مان اوهان کان جڏهن ڊپ ڪير اوهان کان پوءِ عطا ڪيائين مون کي منهنجي رب

حُكْمًا وَجَعَلَنِي مِنَ الْمُرْسَلِينَ ۝ وَتِلْكَ نِعْمَةٌ تَمُنُّهَا عَلَيَّ أَنْ

حڪم ۽ ڪيائين مون کي مرسلن مان ۽ اها به ڪا نعمت آهي جو احسان ٿو ڪرين ان سان مون تي هيءَ جو

عَبَدْتُ بَنِي إِسْرَائِيلَ ۝

ٻانهو بنائي رکيو تو بني اسرائيل کي.

تفسير

اڳين آيتن ۾ الله جل شانہ ڪافرن جي ڪفر تي شدت، برن افعالن ۽ عناد کي بيان ڪيو ۽ هنن آيتن ۾ حضور پر نور عليه الصلوة والسلام جن کي تسلي ڏيڻ لاءِ ٻڌايو ويو آهي ته اها ڪافرن جي طرفان نئين ڳالهه ناهي اهڙي ڪفر ۾ شدت ۽ عناد تي پڪائي اڳين ڪافرن ۾ به هئي جيئن اوهان کي ڪوڙو چون ٿا تيئن حضرت موسيٰ (علي نبينا وعليه الصلوة والسلام) کي به ڪوڙو چيو ويو هو (١)

فرمان الاهي آهي ”وَإِذْ نَادَىٰ رَبُّكَ مُوسَىٰ أَنْ ائْتِ الْقَوْمَ الظَّالِمِينَ قَوْمَ فِرْعَوْنَ ۖ (١) اِياد فرمائ (جڏهن تنهنجي رب موسيٰ کي سڏيو ته ظالم قوم فرعون جي قوم وٽ وڃ يعني اهو وقت ياد ڪري پنهنجي قوم کي ٻڌاءِ جڏهن الله جل شانہ ان کي طور جي سڃي پاسي کان سڏي فرمايو هو ته فرعون ۽ سندس ظالم قوم وٽ وڃ جن کفر ڪري پنهنجي پاڻ تي ظلم ڪيو هو ۽ بني اسرائيل جي پتن کي ڪٽو هو اوهان پنهنجي امتين کي ٻڌايو ته اهي عبرت وٺن ۽ گمراهي ڇڏي هدايت تي اچن ”أَلَا يَتَّقُونَ“ ڇا ڊڄن نه ٿا؟ الله جل شانہ حضرت موسيٰ علي نبينا وعليه الصلوٰة والسلام کي فرمايو ته: اهي پنهنجي رب جي عذاب کان نه ٿا ڊڄن؟ جو بني اسرائيل تي ايڏو ظلم ڪري رهيا آهن ”قَالَ رَبِّ إِنِّي أَخَافُ أَنْ يُكَذِّبُونَّ وَيَضْيِقَ صَدْرِي وَلَا يَنْطَلِقُ لِسَانِي“ عرض ڪيائين ته اي منهنجا پالڻهار! مان ڊڄان ٿو ته مون کي ڪوڙو ڪندا ۽ منهنجو سينو تنگ ٿيندو ۽ منهنجي زبان کلي نه ٿي ڳالهائي يعني يا الله! مون کي اهو ڊپ ٿو ٿئي ته اهي مون کي ڪوڙو چوندا ۽ ان ڪوڙي چوڻ جي ڪري منهنجو سينو تنگ ٿيندو ۽ منهنجي زبان ۾ به کلي ڳالهائڻ ۾ رڪاوٽ آهي اهي منهنجي پوري ڳالهه نه ٻڌندا ۽ نه سمجهندا ”فَارْسِلْ إِلَىٰ هَرُونَ“ پوءِ هارون ڏانهن رسالت جو حڪم موڪل. مطلب ته منهنجو ڀاءُ حضرت هارون (علي نبينا وعليه الصلوٰة والسلام) مون کان ڳالهائڻ ۾ زياده فصيح آهي ان کي رسالت جا فرائض سرانجام ڏيڻ لاءِ حڪم فرمائ ته تنهنجي وڏي مهرباني هوندي (١) ”وَلَهُمْ عَلَيَّ ذَنْبٌ فَأَخَافُ أَنْ يَقْتُلُونَّ“ ۽ انهن جي طرفان مون تي ڏوهه (قتل) جو الزام آهي مان ڊڄان ٿو ته مون کي قتل ڪري ڇڏيندا يعني دين جي دعوت ڏيڻ کان پهريان ئي مون کي قتل نه ڪري ڇڏين اهو الزام هڪ قبضيءَ کي ڏک هڻي مارڻ جو واقعو آهي جنهن جو تفصيل انشاءِ الله تعاليٰ سورة القصص ۾ ايندو

”مَسْتَمِعُونَ“ فرمايائين ائين ناهي پوءِ اوهان ٻئي اسان جي آيتن سان وڃو يقيناً اسين اوهان سان گڏ ٻڌندڙ آهيون يعني دشمن کي ڪا مجال نه آهي جو اوهان کي تڪليف ڏي پنهنجي خواهش مطابق (حضرت) هارون علي نبينا وعليه الصلوٰة والسلام کي به پاڻ سان گڏ وٺو ۽ اسان جي طرفان ڏنل نشانيون، معجزا پاڻ سان گڏ کڻي وڃو اوهان ڪو فڪر نه ڪيو اسين اوهان سان گڏ آهيون ۽ جيڪي ڪجهه ڳالهه ٻولهه ٿيندي اها سڀ ٻڌندڙ آهيون ”فَاتَّبَعَ فِرْعَوْنَ فَقُولَا إِنَّا رَسُولُ رَبِّ الْعَالَمِينَ“ پوءِ فرعون وٽ وڃو پوءِ ان کي چئو ته يقيناً اسين جهان جي رب جا پيغمبر آهيون يعني ٻئي گڏجي فرعون وٽ وڃو ۽

ان کي ٻڌايو ته اسين الله جل شانہ جا پيغمبر آهيون.

سوال

فرعون وٽ ويڃڻ وارا ٻه هئا ته پوءِ هن آيت ۾ ”رَسُولٌ“ واحد جو لفظ ڇو آيو؟

جواب

علامه مراغي لکيو آهي ته: ”رَسُولٌ“ مفرد لفظ آهي پر مفرد کان سواءِ به استعمال ٿيندو آهي اهڙي طرح ”عدو“ ۽ ”صديق“ لفظ به مفرد کان سواءِ استعمال ٿيندا آهن (١)

”اَنْ اَرْسِلْ مَعَنَا بَنِي إِسْرَائِيلَ“ ته اسان سان گڏ بني اسرائيل کي موڪل ڏي حضرت ابراهيم علي نبينا وعليه الصلوة والسلام جي زماني کان وٺي بني اسرائيل جو وطن شام ملڪ هو پوءِ حضرت يوسف علي نبينا وعليه الصلوة والسلام جي دور ۾ مصر ۾ اچي رهيا اتي ڪجهه وقت گذاريائون هاڻي الله جل شانہ انهن کي وري شام ملڪ ۾ آباد ڪرڻ جو ارادو فرمايو پر فرعون انهن کي موڪل نه ٿي ڏني ڇو ته پاڻ ۽ سندس قوم انهن کان غلامن واري خدمت وٺندا هئا ان جي ڪري حضرت موسيٰ ۽ حضرت هارون عليهما الصلوة والسلام انهن کي ڇڏڻ جو مطالبو ڪيو هو ”قَالَ اَلَمْ نُرَبِّكَ فِينَا وَلِيدًا وَلَبِثْتَ فِينَا مِنْ عُمُرِكَ سِنِينَ“ چيائين ته ڇا توکي اسان پاڻ وٽ ننڍڙي هوندي نه نپايو هو؟ ۽ تون اسان وٽ پنهنجيءَ عمر جا ڪئين سال رهيو هئين يعني ڇا تون اهو ناهين جنهن تي اسان هيتري محنت ڪئي هئي ۽ کيس پاليو هو هاڻي تون اسان کان پنهنجا مطالبا ميجرائڻ آيو آهين اڳي ايترا سال ته تو اهڙي دعوى نه ڪئي هئي هاڻي تون ڪيئن رسول بنجي ويو آهين؟

”وَفَعَلْتَ فَعَلْتِكَ الَّتِي فَعَلْتَ وَأَنْتَ مِنَ الْكَافِرِينَ“ ۽ تو پنهنجو اهو ڪم به ڪيو جيڪو تو ڪيو ۽ تون بي شڪرن مان آهين مطلب ته تون جيڪو ڪم (قبطيءَ کي قتل ۽) ڪري ويو هئين اهو اسان کان وسريو نه آهي ۽ تون ته اسان جا احسان وساريندڙ، بي شڪر آهين ”قَالَ فَعَلْتُهَا إِذًا وَأَنَا مِنَ الصَّالِّينَ“ چيائين ته مون اهو ان وقت ڪيو هو جڏهن مان بي خبرن مان هوس يعني مون ڄاڻي واهي قبطيءَ کي قتل نه ڪيو هو مون ڪونه سمجهيو هو ته اهو منهنجيءَ مُڪ سان مري پوندو. مون ته کيس هدايت ڪرڻ ۽ جهيڙي

كان روڪڻ جي لاءِ مڪ هٽين هئي ”فَفَرَرْتُ مِنْكُمْ لَمَّا خِفْتُكُمْ فَوَهَبَ لِي رَبِّي حُكْمًا وَجَعَلَنِي مِنَ الْمُرْسَلِينَ“ پوءِ مون کي جڏهن اوهان کان ڊپ ٿيو ته مان اوهان کان پڇي ويس پوءِ مون کي منهنجي رب حڪم ڏنو ۽ مون کي مرسلن مان بنايائين يعني اوهان جي ڊپ کان پڇي وڃڻ کان پوءِ الله جل شانہ مون تي ڪرم ڪري مون کي پيغمبريءَ سان نوازيو ۽ اوهان ڏانهن موڪليو ته مان اوهان کي هدايت ڪيان، سڌي واٽ وٺايان.

”وَتِلْكَ نِعْمَةٌ تَمُنُّهَا عَلَيَّ أَنْ عَبَّدْتُ بَنِي إِسْرَائِيلَ“ ۽ اها نعمت آهي جيڪا تو ٻڌائي مون تي احسان ڪرين ٿو جو بني اسرائيل کي پاڻهو بنائي رکيو اٿئي يعني مون کي ننڍڙي هوندي پالڻ وارو احسان تو کي بيان ڪرڻ نه گهرجي جو ڪنهن قوم جي هڪ ننڍڙي پڇي کي پالجي ۽ ان جي سڄي قوم کي غلام بنائي رکجي جڏهن ته ان ٻار جي پرورش تو وٽ به تنهنجي ظلم جي ڊپ کان ٿي هئي نه تون بني اسرائيل جي ٻين ٻارن کي قتل ڪرين ها نه تو وٽ اهو ننڍڙو ٻچو پهچي ها اهي سڀ حالتون ذهن ۾ رکي تو کي اهو احسان بيان ڪرڻ نه گهرجي ها ۽ صاف صاف ڳالهه هيءُ آهي ته جنهن الله جل شانہ تو جهڙي دشمن جي گهر ۾ منهنجي پرورش ڪرائي ان ئي تنهنجي بهتريءَ لاءِ مون کي رسول بنائي تو کي هدايت ڪرڻ جي لاءِ موڪليو آهي.

فائدا:

مذڪوره آيتن مان هي فائدا حاصل ٿين ٿا ”١“ ”وَإِذْ نَادَىٰ رَبُّكَ مُوسَىٰ“ (۽ جڏهن تنهنجي رب موسيٰ کي سڏيو) ٻين دليلن وانگر هن مان به ثابت ٿيو ته سيدنا موسيٰ (علي نبينا وعليه الصلوٰة والسلام) الله جل شانہ جو ڪليم آهي جنهن کي الله جل شانہ سان هم ڪلام ٿيڻ جو شرف حاصل آهي.

”٢“ ”قَالَ رَبِّ إِنِّي أَخَافُ“ (چيائين ته اي منهنجا پالڻهار! مان ڊڄان ٿو) مان واضح ٿيو ته ڪنهن ڏکئي امر جي ڪرڻ لاءِ حاڪم تي خوف جو اظهار ڪرڻ شرعاً منع نه آهي نه ان سان ايمان تي فرق پوندو ۽ نه توڪل ڪرڻ تي داغ ايندو.

”٣“ ”فَأَرْسِلْ إِلَىٰ هَارُونَ“ (پوءِ هارون ڏانهن رسالت جي ڪٿڻ جو حڪم موڪل) امان واضح ٿيو ته ڪنهن به دين جي ڪم لاءِ مددگار يا مدد طلب ڪرڻ منع ناهي جيئن حضرت موسيٰ (علي نبينا وعليه الصلوٰة والسلام) الله جو حڪم ٻڌي ان کي بجا آڻڻ جي لاءِ حضرت هارون علي نبينا وعليه الصلوٰة والسلام کي معاون بنائڻ جي طلب ڪئي هئي.

٢٤ "قَالَ فَعَلْتُهَا إِذَا وَأَنَا مِنَ الصَّالِّينَ" (فرمايائين ته مون اهو ان وقت ڪيو هو ۽ مان بي خبرن مان هوس) مان واضح ٿيو ته حضرت موسیٰ (علی نبینا وعلیه الصلوٰۃ والسلام) جن قبضيءَ کي مارڻ جي لاءِ مُکَ نه هڻي هئي. اها کيس جهيڙي کان روڪڻ لاءِ هڻي هيائين پر اهو مري پيو ان ۾ نبي سڳوري عليه الصلوٰۃ والسلام جو ڪو قصور ناهي هتي "صَلَّالٌ" مان مراد بي خبري آهي. (١)

قَالَ فِرْعَوْنُ وَمَا رَبُّ الْعَالَمِينَ ٢٥ قَالَ رَبِّ السَّمَوَاتِ وَالْأَرْضِ

چيو فرعون ۽ ڪير آهي جهانن جو پالڻهار؟ فرمايائين ته رب آسمانن ۽ زمين جو

وَمَا بَيْنَهُمَا إِنْ كُنْتُمْ مُوقِنِينَ ٢٦ قَالَ لِمَنْ حَوْلَهُ أَلَا تَسْمَعُونَ ٢٧

۽ جيڪو انهن ٻنهي جي وچ ۾ آهي جيڪڏهن آهيو يقين ڪندڙ چيائين انهن کي جيڪي انهن جي چوڌاري هئا ڇا نه ٿا ٻڌو؟

قَالَ رَبُّكُمْ وَرَبُّ آبَائِكُمُ الْأَوَّلِينَ ٢٨ قَالَ إِنَّ رَسُولَكُمْ الَّذِي

چيائين رب اوھان جو ۽ رب پيڙهن اوھان جن پهرين جو چيائين ته بلاشڪ رسول اوھان جو جيڪو

أَرْسَلَ إِلَيْكُم لِمَجْنُونٍ ٢٩ قَالَ رَبُّ الْمَشْرِقِ وَالْمَغْرِبِ وَمَا بَيْنَهُمَا

موڪليو ويو اوھان ڏانهن البت چريو آهي چيائين رب اوڀر جو ۽ اولھ جو ۽ جيڪو انهن ٻنهي جي وچ ۾ آهي

إِنْ كُنْتُمْ تَعْقِلُونَ ٣٠ قَالَ لَئِنْ اتَّخَذَتِ الْهَآ غَيْرِي

جيڪڏهن آهيو جو عقل رکو ٿا چيائين ته البت جيڪڏهن ورتو تو معبود مون کان سواءِ ته

لَأَجْعَلَكَ مِنَ الْمُسْجُونِينَ ٣١ قَالَ أُولُو حُتُّكَ بِشَيْءٍ مُّبِينٍ ٣٢ قَالَ

البت ضرور ڪندس مان تو کي قيد ڪيلن مان چيائين جيتوڻيڪ آڻيان مان تو وٽ شيءِ روشن چيائين

فَأْتِ بِهِ إِنْ كُنْتَ مِنَ الصَّادِقِينَ ٣٣

پوءِ آڻ تون اها جيڪڏهن آهين تون سچن مان.

تفسير

اڳين آيتن ۾ بيان هو ته حضرت موسى ۽ حضرت هرون (علي نبينا وعليهما الصلوة والسلام) فرعون کي فرمايو ته اسين رب العالمين جا رسول آهيون ۽ هنن آيتن جي شروعات ۾ ٻڌايو ويو آهي ته فرعون کين پڇندي چيو ته اهو جهانن جو رب ڪير آهي؟ فرمان عالي شان آهي ”قَالَ فِرْعَوْنُ وَمَا رَبُّ الْعَالَمِينَ قَالَ رَبُّ السَّمَوَاتِ وَالْأَرْضِ وَمَا بَيْنَهُمَا إِنَّ كُنْتُمْ مُؤَقِنِينَ“ فرعون چيو ته ۽ جهانن جو رب ڪير آهي؟ فرمايائين ته رب آسمانن ۽ زمين جو ۽ جيڪو انهن جي وچ ۾ آهي جيڪڏهن اوهان يقين ڪندڙ آهيو. يعني فرعون حضرت موسى (علي نبينا وعليه الصلوة والسلام) کان پڇيو ته جنهن رب العالمين جي رسول هجڻ جي تون دعويٰ ڪرين ٿو اهو ڪهڙو آهي؟ حضرت موسى (علي نبينا وعليه الصلوة والسلام) کيس جواب ۾ فرمايو ته جيڪڏهن اوهان يقين ڪيو ته اهو آسمانن ۽ زمين ۽ جيڪو انهن جي وچ ۾ آهي انهن جو رب آهي. آسمانن مان مراد عالم علوي آهي جنهن ۾ مضبوط بيهندڙ تارا ۽ چمڪندڙ ستارا آهن ۽ زمين مان مراد عالم سفلي آهي جنهن ۾ سمنڊ، ميدان، جبل، حيوان، سلا، هوا، ۽ پکي داخل آهن. (١) ”قَالَ لَنْ حَوْلَهُ إِلَّا تَسْمِعُونَ قَالَ رَبُّكُمْ وَرَبُّ آبَائِكُمُ الْأَوَّلِينَ“ جيڪي سندس چوڌاري ويٺا هئا انهن کي چيائين ته ڇا اوهان نه ٿا ٻڌو؟ ته مون کان سواءِ ٻئي کي معبود سڏي ٿو حضرت موسى (علي نبينا وعليه الصلوة والسلام) وري وڌيڪ رب العالمين جل شانہ جي عظمت ۽ ربوبيت جي شان کي بيان ڪري فرمايو ته (جنهن جو مان رسول آهيان) اهو اوهان ۽ اوهان کان پهريان هوندڙن اوهان جي ابن، ڏاڏن جو به رب آهي سڀني کي پيدا به ان ڪيو آهي ته سڀني جي پرورش به ان جي صفت آهي حضرت موسى (علي نبينا وعليه الصلوة والسلام) اول آفاقي دليل ڏنا ان کان پوءِ انفيسي دليل بيان فرمايا تانت منڪرن تي حجت پوري رهي.

”قَالَ إِنَّ رَسُولَكُمْ الَّذِي أُرْسِلَ إِلَيْكُمْ لَمَجْنُونٌ“ چيائين ته اوهان جو رسول جيڪو اوهان ڏانهن موڪليو ويو آهي البت چريو آهي يعني فرعون مذاق ڪندي اتي موجود ماڻهن کي چيو ته اوهان جو اهو رسول جيڪو اوهان ڏانهن موڪليو ويو آهي چريو آهي. مان هڪڙي ڳالهه ٿو پڇانيس ته جواب ٻيو ڏئي رهيو آهي ”قَالَ رَبُّ الْمَشْرِقِ وَالْمَغْرِبِ وَمَا

بَيْنَهُمَا دَانٌ كُنْتُمْ تَعْقِلُونَ“ فرمايائين ته اوپر ۽ اولهه ۽ جيڪو انهن جي وچ ۾ انهن جو رب آهي جيڪڏهن اوهان عقل رکو ٿا مطلب ته اوهان روز ڏسو پيا ته الله جل شانہ سج کي اوپر کان اڀاري ٿو ۽ ان کي اڃ واري مدار کان ٻئي مدار تي آڻي ٿو تان جو اولهه ۾ اهڙي نموني سان پهچي ٿو جنهن سان ڪائنات جا امور منتظم ٿين ٿا جيڪڏهن اوهان وٽ عقل آهي ته ان کان مٿي ٻيو ڪهڙو دليل آهي؟ (١)

”قَالَ لَئِنْ اتَّخَذَتِ الْهَآءُ غَيْرِي لَأَجْعَلَنَّكَ مِنَ الْمَسْجُونِينَ“ چيائين ته جيڪڏهن تو مون کان سواءِ ٻئي ڪنهن کي معبود بنايو ته مان تو کي (جيل ۾ وجهي) قيدن مان ڪري ڇڏيندس جڏهن فرعون حضرت موسيٰ علي نبينا وعليه الصلوة والسلام جي ڳالهين ۾ لاجواب ٿي ويو ته پوءِ پنهنجي حڪومت واري پاور کي ظاهر ڪندي کيس ڌمڪي ڏنائين ته: جيڪڏهن مون کان سواءِ ڪنهن ٻئي کي معبود بنايئي ته منهنجي قائم ڪيل جيل جي حوالي هوندين روايت ۾ آيو آهي ته حضرت موسيٰ علي نبينا وعليه الصلوة والسلام جي ديني دعوت ۽ سندس دلائل کي ٻڌي فرعون ڊڄي ويو ۽ ڊپ ۾ پيشاب وهي ويس ۽ ٻي روايت ۾ آهي ته ان جو جيل به نهايت سخت هو جنهن کي جيل ۾ وجهندو هو ته ان کي مرڻ تائين ٻاهر نه ڪڍندو هو (٢) ”قَالَ أَوَلَوْ حِجَّتْكَ بِشْيٍ مُّبِينٍ“ چيائين ته جيتوڻيڪ مان تو وٽ روشن شيءِ آڻيان يعني اهڙو معجزو آڻيان جيڪو منهنجي رسالت جو روشن دليل هجي ”قَالَ قَاتِلْهُ إِنْ كُنْتَ مِنَ الصّٰدِقِينَ“ چيائين ته جيڪڏهن تون سچو آهين ته ان کي آڻ مطلب ته پنهنجو معجزو پيش ڪر جنهن جي ڳالهه ڪري رهيو آهين بلاشڪ نبوة جي مدعي لاءِ اهو ضروري آهي (٣)

فائدا

مذڪوره آيتن مان هي فائدا حاصل ٿيا ”١“ بار بار ”رَبِّ“ جي لفظ کي آڻڻ مان ظاهر ٿيو ته جنهن ذات عالي صفات سڀني جي پرورش جو انتظام ڪيو آهي ته اهو ئي معبود بالحق آهي. (٤)

”٢“ ”قَالَ فِرْعَوْنُ وَمَا رَبُّ الْعَالَمِينَ“ (فرعون چيو ته رب العالمين ڪير آهي؟) مان واضح ٿيو ته فرعون الله جل شانہ جي ربوبيت جو منڪر هو ۽ هو پاڻ کي رب سڏائيندو هو ان جي ان پيڇڻ جو مقصد اهو هو ته رب العالمين مان آهيان ۽ جڏهن ته مون

(١) المظهر ص ٦٠ جلد ٧ (٢) القرطبي ص ٩٨-٩٩ جلد ١٣ (٣) المظهر ص ٦١ جلد ٧

(٣) ايسر التفاسير ص ٢٩٩ جلد ٣

تو کي رسول نه بنايو آهي ته پوءِ تون ڪنهن جو رسول آهين ۽ مون کان سواءِ ڪير رب
العالمين آهي جنهن تو کي رسالت ڏني آهي؟ (١)

فَالْقَىٰ عَصَاهُ فَإِذَا هِيَ ثُعْبَانٌ مُّبِينٌ ﴿٣٢﴾ وَنَزَعَ يَدَهُ فَإِذَا هِيَ

پوءِ اڇلايائين لٺ پنهنجيءَ کي پوءِ اوچتوئي اها واسينگ نانگ پڌرو آهي ۽ ڪڍيائين هٿ پنهنجو پوءِ اوچتو اهو

بَيضَاءُ لِلنَّظِيرِينَ ﴿٣٣﴾ قَالَ لِلْمَلَأِ حَوْلَهُ إِنَّ هَذَا لَسِحْرُ عَلِيمٍ ﴿٣٤﴾

ڇمڪندڙ آهي ڏسندڙن جي لاءِ چيائين سردارن کي جيڪي چوڌاري ان جي هٿايشڪ هي البت جادوگر، ڄاڻندڙ آهي

يُرِيدُ أَنْ يُخْرِجَكُمْ مِنْ أَرْضِكُمْ بِسِحْرِهِ فَمَاذَا تَأْمُرُونَ ﴿٣٥﴾

ارادو ٿو ڪري ته ڪڍي اوهان کي زمين اوهان جيءَ مان جادو پنهنجي سان پوءِ ڪهڙو امر ڪيو ٿا

قَالُوا أَرْجَاهُ وَأَخَاهُ وَأَبْعَثْ فِي الْمَدَائِنِ حَاشِرِينَ ﴿٣٦﴾ يَا تُؤَكُّ

چيائون ته ڀر ڏي ان کي ۽ ڀاءُ ان جي کي ۽ موڪل شهرن ۾ ڪوٺيندڙن کي ته آڻيندا تو وٽ

بِكُلِّ سَحَّارٍ عَلِيمٍ ﴿٣٧﴾

هر وڏو جادوگر، ڄاڻندڙ.

تفسير

اڳين آيتن ۾ فرعون جي طرفان معجزن پيش ڪرڻ جي مطالبي جو ذڪر هو ۽
هنن آيتن ۾ انهن معجزن کي پيش ڪرڻ جو ذڪر ڪندي ارشاد ٿي رهيو آهي. ”فَالْقَىٰ
عَصَاهُ فَإِذَا هِيَ ثُعْبَانٌ مُّبِينٌ“ پوءِ پنهنجي لٺ اڇلايائين ته پوءِ اها اوچتو پڌرو واسينگ نانگ
ٿي پئي مطلب ته حضرت موسيٰ علي نبينا وعليه الصلوٰة والسلام پنهنجي لٺ مبارڪ
اڇلائي ته اها کليل واسينگ نانگ ٿي پئي. روايت ۾ آهي ته اها نانگ ٿيڻ کان پوءِ
جڏهن مٿي آئي ٿي ته ميل جو قدر آسمان ڏانهن بلند ٿي ان کان پوءِ فرعون ڏانهن
سامهون ٿي ته فرعون حضرت موسيٰ علي نبينا وعليه الصلوٰة والسلام کي عرض ڪيو ته
”الله جل شانہ جي مهياي ان کي وٺي روڪ“ پوءِ حضرت موسيٰ علي نبينا وعليه الصلوٰة

والسلام ان کي ورتو ته ساڳي لٺ ٿي پئي.

سوال

ان لٺ جي لاءِ ٻيءَ آيت ۾ آيو آهي ”کَاتِهَا جَانٌ“ (جڻ ته اهو ننڍو نانگ آهي) ”جَانٌ“ ننڍي نانگ کي سڏيندا آهن ته پوءِ ايترو بلند ڪيئن ٿيو هوندو؟

جواب

ان لٺ کي ننڍو نانگ ان جي ڪري سڏيو ويو آهي جو اها هلڻ ۾ ان وانگر تيز هئي (۱) علامه سيوطي لکيو آهي ته: ان نانگ جي هيٺين چاڙي زمين تي ته مٿين بلند محلات جيترو مٿي هئي ۽ جڏهن فرعون ڏانهن منهن ڪري موٽي ته دانهون ڪري، پيٽ مان واءُ ڪڍندي، ٽپ ڏئي ڀڳو ۽ دانهن ڪري چوڻ لڳو ته: اي موسى (علي نبينا وعليه الصلوة والسلام) ان کي وٺي قابو ڪر ته مان تو تي ايمان به آڻيان ٿو ته تون سان بني اسرائيل کي به موڪل ڏئي ڇڏيان ٿو پوءِ حضرت موسى علي نبينا وعليه الصلوة والسلام ان کي ورتو ته ساڳي لٺ ٿي پئي (۲)

”قَالَ لِلْمَلَائِكَةِ إِن هَذَا لَسَاحِرٌ عَلِيمٌ“ سندس چوڌاري ويٺلن سردارن کي چيائين ته بلاشڪ هي البت جادوگر (گهڻو) ڄاڻندڙ آهي مطلب ته هي سحر جي علم ۾ بلند آهي (۳) ”يُرِيدُ أَنْ يَخْرِجَكُم مِّنْ أَرْضِكُمْ بِسِحْرِهِ فَمَاذَا تَأْمُرُونَ“ ارادو ٿو ڪري ته اوهان کي اوهان جي زمين (ملڪ) مان پنهنجي جادو سان ڪڍي - هن جملي سان انهن سردارن کي خوف ڏياري پڙڪائي رهيو هو تانت حضرت موسى علي نبينا وعليه الصلوة والسلام سان دشمني رکن ۽ کين جلاوطن ڪرڻ ۾ مدد ڪن ۽ ان سان گڏ انهن کان پڇي رهيو هو ته: مون کي ان معاملي ۾ ڇا ٿا حڪم ڪيو ته اهو ڪيان (۴) ”قَالُوا أَرْجِهْ وَأَخَاهُ وَأَبْعَثْ فِي الْمَدَائِنِ خَبِيرِينَ“ چيائون ته ان کي ۽ سندس ڀاءُ کي ڍرڙي ۽ شهرن ۾ ڪوٺيندڙ ماڻهو موڪل مطلب ته جلد بازي نه ڪر هنن جي مقابلي لاءِ شهرن ۾ اهڙا ماڻهو موڪل ”يَأْتُوكَ بِكُلِّ سَحَابٍ عَلِيمٍ“ جيڪي تو وٽ هر وڏو ڄاڻندڙ جادوگر آڻين جيڪو جادو جي فن ۾ بين کان مٿي هجي. (۵)

(۱) المراغي ص ۵۶ جلد ۷ (۲) الدر المنثور ص ۲۹۳ جلد ۶ جزء ۱۹ (۳) جلالين مع الصاوي ص ۱۶۰ جزء ۳ (۴) تيسير الڪريم الرحمان ص ۴۳۴ جلد ۵ (۵) تفسير ابو السعود ص ۲۴۲ جزء ۶

فائدو

مذكوره آيتن مان هي فائدا حاصل ٿين ٿا ”١“ ”فَالْقَىٰ عَصَاهُ“ (پوءِ پنهنجي لٽ اڇلايائين) مان ثابت ٿيو ته الله جل شانہ جي نبينا عليهم الصلوٰۃ والسلام جا معجزا حق آهن ڇو ته لٽ جو اڇلائڻ به حضرت موسيٰ علي نبينا وعليه الصلوٰۃ والسلام جو معجزو هو.

”٢“ ”فَمَاذَا تَأْمُرُونَ“ (پوءِ ڪهڙو امر ڪيو ٿا) مان واضح ٿيو ته مشورو ڪرڻ شريعت جي خلاف ناهي الله جل شانہ پنهنجي حبيب عليه الصلوٰۃ والسلام کي فرمايو ته ”شَاوَرَهُمْ فِي الْأَمْرِ“ (١) اصحابن سان امر (اهم ڪم) ۾ مشورو ڪندو ڪري ان مان اهو به ثابت ٿيو ته فرعون معبود سڏائڻ جي دعويٰ ۾ ڪوڙو هو ڇو ته معبود بالحق امر ڪندو آهي ٻئي جي امر جي هيٺان نه هوندو آهي ان سان ان جي الوهيت ۽ ربوبيت واري دعويٰ جو خود بخود رد ٿي ويو (٢)

فَجُمِعَ السَّحَرَةُ لِمِيقَاتِ يَوْمٍ مَّعْلُومٍ ﴿٣٨﴾ وَقِيلَ لِلنَّاسِ هَلْ أَنْتُمْ

پوءِ گڏ ڪيا ويا جادوگر واسطي وقت مقرر ڏينهن معلوم جي ۽ چيو ويو ماڻهن کي ته ڇا اوهان

مَجْتَمِعُونَ ﴿٣٩﴾ لَعَلَّآ نَتَّبِعُ السَّحَرَةَ إِنْ كَانُوا هُمُ الْغَالِبِينَ ﴿٤٠﴾ فَلَمَّا

گڏ ٿيندڙ آهيو؟ شايد اسين تابعداري ڪيون جادوگرن جي جيڪڏهن ٿيندا آهي غالب پوءِ جڏهن

جَاءَ السَّحَرَةُ قَالُوا لِفِرْعَوْنَ أَئِنَّا لَأَجْرًا إِنْ كُنَّا نَحْنُ الْغَالِبِينَ ﴿٤١﴾

آيا جادوگر ته چيائون فرعون کي ڇا تحقيق اسان جي لاءِ البت انعام آهي جيڪڏهن ٿيندا سون اسين غالب

قَالَ نَعَمْ وَإِنَّكُمْ إِذَا لَمِنَ الْمُقَرَّبِينَ ﴿٤٢﴾ قَالَ لَهُمُ مُوسَىٰ أَلْقُوا مَا

چيائين ته هاڻو ۽ بلاشڪ اوهان ان وقت البت مقربن مان آهيو چيو انهن کي موسيٰ اڇلايو اهو جيڪو

أَنْتُمْ مُلْقُونَ ﴿٤٣﴾ فَأَلْقَوْا حَبًا لَهُمْ وَعَصِيَّهُمْ وَقَالُوا بِعِزَّةِ فِرْعَوْنَ

اوهان اڇلائيندڙ آهيو پوءِ اڇلايائون رسا پنهنجا ۽ لٽيون پنهنجون ۽ چيائون قسم آهي فرعون جي عزت جو ته

إِنَّا لَنَحْنُ الْغَلْبُونَ ﴿٤٣﴾ فَالْقَىٰ مُوسَىٰ عَصَاهُ فَإِذَا هِيَ تَلْقَفُ مَا

بيشڪ اسين ئي غالب آهيون پوءِ اچائي موسيٰ لٽ پنهنجي پوءِ اتي ئي اها ڳهي پئي اهو جو

يَأْفِكُونَ ﴿٤٤﴾ فَالْقَىٰ السَّحَرَةُ سِحْرَ مُوسَىٰ ﴿٤٥﴾ قَالُوا أَمَّا بِرَبِّ الْعَالَمِينَ ﴿٤٦﴾ رَبِّ

جادو سان ناهين پيا پوءِ ڪير ايا ويا جادوگر سجدو ڪندڙ چيائون ته ايمان آندو اسان رب جهانن جي تي

مُوسَىٰ وَهَارُونَ ﴿٤٧﴾ قَالَ أَمْنْتُمْ لَهُ قَبْلَ أَنْ أَدْنَىٰ لَكُمْ

موسيٰ ۽ هرون جي رب تي چيائين ته ايمان آندو اٿو ان تي اڳي هن کان جو موڪل ڏيان مان اوهان کي

إِنَّهُ لَكَبِيرُكُمُ الَّذِي عَلَّمَكُمُ السِّحْرَ فَلَسَوْفَ تَعْلَمُونَ هـ

بلاشڪ اهو البت وڏو اوهان جو آهي جنهن سيکاريو اوهان کي جادو پوءِ البت جلد ڄاڻندؤ

لَأَقْطَعَنَّ أَيْدِيَكُمْ وَأَرْجُلَكُمْ مِّنْ خِلَافٍ وَلَا وُصْلَ بَيْنَكُمْ أَجْمَعِينَ ج

ته البت ضرور وڍيندس مان هٿ اوهان جا ۽ پير اوهان جا ابتڙ ۽ البت ضرور سوريءَ تي ڇاڙهي ڇڏيندس اوهان مڙني کي

قَالُوا لَا ضَيْرَ إِنَّا إِلَىٰ رَبِّنَا مُنْقَلِبُونَ ج ﴿٥٥﴾ إِنَّا نَطْمَعُ أَنْ يَغْفِرَ لَنَا

چيائون ته ناهي ڪو نقصان بيشڪ اسين پنهنجي رب ڏانهن موٽندڙ آهيون بيشڪ اسين اميد ٿا رڪون هيءَ ته بخشي اسان کي

رَبَّنَا خَطِيئًا أَنْ كُنَّا أَوَّلَ الْمُؤْمِنِينَ ط ﴿٥٦﴾

اسان جو رب گناهه اسان جا هن جي ڪري جو هوندا سون اسان پهريان ايمان آڻڻ وارا.

تفسير

اڳين آيتن ۾ فرعون جي ساٿ ڏيندڙن سردارن جو قول ذڪر ڪيو ويو ته: شهرن ۾ ماڻهو موڪلي وڌا وڌا جادوگر گهراءِ ۽ هتي انهن جي گڏ ٿيڻ جو ذڪر ڪندي ارشاد ٿي رهيو آهي ”فَجَمَعَ السَّحَرَةُ لِبِقَاتِ يَوْمٍ مَّعْلُومٍ وَقِيلَ لِلنَّاسِ هَلْ أَنْتُمْ مُجْتَمِعُونَ؟“ پوءِ معلوم ڏينهن جي مقرر ڪيل وقت لاءِ جادوگر گڏ ڪيا ويا ۽ ماڻهن کي چيو ويو ته ڇا اوهان گڏ ٿيندڙ آهيو؟ يعني جادوگرن کي دارالسلطنت ۾ گڏ ڪري رهيو ويو ۽ حضرت

موسى علي نبينا وعليه الصلوة والسلام جن سان سندن مقابلي ڪرڻ لاءِ ڏينهن، وقت ۽ جاءِ جو تعين ڪيو ويو ۽ پڙهو ڏياريو ويو ته عام، خاص ماڻهو اچن ۽ سڄو منظر ڏسن ”لَعَلَّنَا نَتَّبِعَ السَّحَرَةَ إِنْ كَانُوا هُمُ الْغَالِبِينَ“ شايد اسين جادوگرن جي پويان لڳون جيڪڏهن اهي غالب ٿيا۔ مصر وارن جي طرفان جادوگرن جي پيروي ڪرڻ حيرت ۾ وجهڻ جهڙو امر ناهي اهي جادوگر ئي مصر واري فرعون جي دين جا اساس ۽ اصل هئا جيئن موجود دور ۾ ماهر سائنسدانن ۽ تحقيق ڪندڙن جي اهميت آهي تيئن ان دور جي مصر ۾ رهندڙن جادوگرن جي به وڏي حيثيت هوندي هئي اهو فرعون جو چوڻ ته ”جيڪڏهن غالب ٿيندا“ صرف ماڻهن کي مطمئن ڪرڻ جي لاءِ هوندو ته کيس ته پڪو يقين هو ته: مون وارا گهرايل جادوگر ڪامياب ٿي ڪامياب آهن ۽ ان ڪاميابيءَ کي ئي صداقت ۽ حقانيت جو معيار قرار ڏئي ان اعلان ڪرايا هئا ته سڀ اچو ۽ سڀئي پنهنجي ملڪ جي ماهرن جي ڪمالات جو مشاهدو ڪيو ۽ ان مشاهدي کان پوءِ ان ئي فرعوني دين تي مضبوط ۽ مستحڪم رهو ”فَلَمَّا جَاءَ السَّحَرَةُ قَالُوا لِفِرْعَوْنَ أَإِنَّا لَنَأَجِزُكَ إِن كُنَّا نَحْنُ الْغَالِبِينَ“ پوءِ جڏهن جادوگر آيا ته چيائون ڇا يقيناً اسان جي لاءِ البت انعام آهي جيڪڏهن اسين ئي غالب رهيا سون؟ جادوگرن کي پنهنجي فن تي اعتماد هو ان جي ڪري انعام جي طلب ڪيائون ”قَالَ نَعَمْ وَإِنَّكُمْ إِذَا لَمِنَ الْمُقَرَّبِينَ“ چيائين ته هائو ۽ يقيناً اوهان ان وقت البت مقربن مان هوندؤ يعني اهو صرف ان وقت جو انعام نه هوندو پر حڪومت اوهان کي مقرب بنائي اوهان جي هميشه سرپرستي ڪندي ۽ اوهان جي هر طرح حوصله افزائي ڪئي ويندي ”قَالَ لَهُمُ مُوسَى الْقُوا مَا أَنْتُمْ مُلْقُونَ“ انهن کي (حضرت) موسى فرمايو ته جيڪو ڪجهه اوهان کي اچائڻو آهي اچايو يعني منهنجي نبوت واري اعلان جي خلاف ۽ منهنجي هٿان ظاهر ٿيندڙن معجزن جي مقابلي ۾ انهن کي باطل ثابت ڪرڻ جي لاءِ اوهان کي جيڪو ڪجهه ڪرڻو آهي ڪيو ۽ جادو جي مظاهري لاءِ جيڪو ميدان ۾ اچائڻو آهي اچايو ”قَالُوا جَبَا لَهُمْ وَعَصِيَهُمْ وَقَالُوا بِعِزَّةِ فِرْعَوْنَ إِنَّا لَنَحْنُ الْغَالِبُونَ“ پوءِ پنهنجا رسا ۽ لٽيون اچايائون ۽ چيائون ته فرعون جي عزت جو قسم آهي ته اسين يقيناً غالب ٿي غلبا آهيون يعني انهن فرعون کي راضي ڪرڻ جي لاءِ ان جي عزت جو قسم کڻي رسا ۽ لٽيون ميدان ۾ اچايا ته سندن جادو جي فن جو مظاهرو ٿئي ۽ ڏسندڙن کي اهي سڀ نانگ نظر آيا. مصري عقائد ۾ نانگ کي وڏي اهميت حاصل هئي. (١)

سوال

ڇا حضرت موسىٰ عليٰ نبينا وعليه الصلوة والسلام جي طرفان جادوگرن کي چوڻ ته اوهان جادو جي ڪرتبن کي ظاهر ڪيو ان مان جادو جي جائز هجڻ جو دليل وٺي سگهجي ٿو؟

جواب

ان ۾ بظاهر جادو ڪرڻ جو حڪم آهي پر اهو حڪم حضرت موسىٰ عليٰ نبينا وعليه الصلوة والسلام ان علم جي بنا تي ڏنو هو جيڪو ڪيس الهام يا فراست يا قرين سان حاصل ٿيو هو ته هي جادو ضرور ظاهر ڪندا ان مان سندس مقصود انهن جو رد ڪرڻ هو جيڪو سندن جادو ظاهر ڪرڻ کان بعد ئي ٿي سگهيو ٿي بالڪل ائين جيئن ڪنهن زنديق اندر جي ڪافر کي چيو وڃي ته تون پنهنجي ڪفر تي دليل پيش ڪر ته مان تون جو رد ڪيان علامه رازي لکيو آهي ته: باطل کي مٽائڻ جي لاءِ جڏهن اها صورت هئي ته اها بالڪل جائز ٿي چڪي هئي (١) اشرف علي تانوي صاحب هن مان اهو مسئلو ورتو آهي ته بعضي بزرگن کان ڪي اهڙيون ڳالهيون ٿيون آهن جو انهن بظاهر ناپسنديده ڪمن کي ڏسي خاموشي اختيار ڪئي آهي انهن جي اندر به ڪا اهڙي حڪمت پوشيده آهي جيڪا بعد ۾ ظاهر ٿيندي آهي (٢)

”قَالَ مُوسَىٰ عَصَاهُ فَإِذَا هِيَ تَلْقَفُ مَا يَأْفِكُونَ“ پوءِ موسىٰ پنهنجي لٽ اڇلائي ته پوءِ اها ان وقت ان کي ڳهي پئي جيڪو اهي جادو سان ٺاهين پيا يعني حضرت موسىٰ عليٰ نبينا وعليه الصلوة والسلام جي لٽ مبارڪ انهن جادوگرن جي مصنوعي نانگن کي ڳهي ڇڏيو ”قَالَ السِّحْرُ سَاجِدِينَ“ پوءِ جادوگر سجدو ڪندڙ ٿي ڪري پيا مطلب ته جادوگرن کي يقين ٿيو ته حضرت موسىٰ عليٰ نبينا وعليه الصلوة والسلام جادوگر نه آهي الله جل شانہ جو نبي آهي ان جي ڪري ان کان متاثر ٿي، بي اختيار ۽ بيوس بنجي سجي ۾ ڪري پيا ”قَالُوا آمَنَّا بِرَبِّ الْعَالَمِينَ رَبِّ مُوسَىٰ وَهَارُونَ“ چيائون ته اسان جهانن جي رب، (حضرت) موسىٰ ۽ (حضرت) هارون (عليهما الصلوة والسلام) جي رب تي ايمان آندو آهي يعني اسان مشرڪاڻو عقيدو ڇڏي مومن بڻيا آهيون.

”قَالَ أَمْتَسَّرَ لَهُ قَبْلَ أَنْ أَدْنَىٰ لَكُمْ إِنَّهُ لَكَبِيرُكُمُ الَّذِي عَلَّمَكُمُ السِّحْرَ فَلَسَوْفَ تَعْلَمُونَ“ چيائين ته اوهان ان تي ان کان اڳي ايمان آندو جو مان اوهان کي موڪل ڏيان

پڪ اهو اوهان جو اهو وڏو آهي جنهن اوهان کي جادو سيڪاريو آهي پوءِ البت جلد ڄاڻندو يعني مون کان اجازت وٺڻ کان سواءِ اوهان ان تي ايمان آندو ان مان لڳي ٿو ته اهو اوهان جو وڏو استاد آهي جنهن کان اوهان جادو سکندا رهيا آهيو ۽ اوهان ان سان اهو پروگرام طي ڪري آيا آهيو ته اسين شڪست کائيندا سون تانت ان جو امر غالب ٿئي ائين چوڻ مان فرعون جو مقصد ماڻهن جي ذهن ۾ اها ڳالهه وهائڻ هئي ته حضرت موسيٰ علي نبينا وعليه الصلوٰة والسلام سچو ناهي ۽ نه انهن جادوگرن حق تي ايمان آندو آهي حالاتڪ ان جو اهو چوڻ بالڪل باطل هو ڇو ته اهي جادوگر ان کان اڳ ۾ ڪڏهن حضرت موسيٰ علي نبينا وعليه الصلوٰة والسلام سان مليا ئي نه هيا ته اهو ڪيئن سندن وڏو بڻيو جنهن کان سڪي آيا هئا ۽ ”پوءِ جلد ڄاڻندو“ فرعون جي طرفان ڏرڪو هو ته مان اوهان کي ان جي سزا ڏيندس (١)

”لَا قُطْعَنَ أَيْدِيكُمْ وَأَرْجُلُكُمْ مِّنْ خِلَافٍ وَلَا صَلْبَتُكُمْ أَجْمَعِينَ“ البت ضرور اوهان جا هٿ ۽ اوهان جا پير ابتر وڍيندس ۽ البت ضرور اوهان مڙني کي سوريءَ تي چاڙهيندس - هٿ پير ابتر وڍڻ جو مطلب ته هٿ سڄو ۽ پير ڪٻو ۽ سوريءَ تي چاڙهڻ ان وقت مصر ۾ اهي ٻئي سزائون مروج هيون ”قَالُوا لَا ضَيْرَ إِنَّا إِلَىٰ رَبِّنَا مُنْقَلِبُونَ“ ڇيائون ته نقصان ناهي يقيناً اسين پنهنجي رب ڏانهن موٽندڙ آهيون الله جل شانہ ۽ ان جي رسول علي نبينا وعليه الصلوٰة والسلام تي ايمان آڻڻ واري عقيدي انهن کي اهڙو مزدو ڏنو جو فرعون جي سزا کان بالڪل بي خوف رهندي چوڻ لڳا هئا ته: جيڪڏهن تون اسان جا هٿ پير وڍي اسان کي قاسيءَ تي چاڙهيندي ته به اسان جو ڪو نقصان نه آهي ڇو ته اسان کي يقيناً الله جل شانہ ڏانهن موٽڻو آهي ”إِنَّا نَطْمَعُ أَنْ يَغْفِرَ لَنَا رَبُّنَا خَطِيئَاتِنَا أَنْ كُنَّا أَوَّلَ الْمُؤْمِنِينَ“ اسين اميد ٿا رڪون ته اسان جو رب اسان جون خطائون اسان کي بخشي ڇڏيندو جو اسين پهريان مومن آهيون يعني جيڪي هتي هن ميدان ۾ موجود آهن انهن مان اول ايمان اسان آندو آهي ان جي ڪري اسان جا گناه اسان جو رب بخشيندو.

فائدا

مذڪوره آيتن مان هي فائدا حاصل ٿيا.

”١“ فَجَمَعَ السَّحَرَةَ“ الاية (پوءِ جادوگر ڪني ڪيا ويا) مان واضح ٿيو ته جادو جي دور ۾ جادوگرن کي شڪست ڏيڻ الله جل شانہ جي نبي علي نبينا وعليه الصلوٰة

والسلام جو معجزو هو ۽ هر دور جي نبين عليهم الصلوة والسلام کي اهڙا معجزا ڏنا ويندا هئا جيڪي ان دور وارن جي حالتن جي مناسب هئا حضرت عيسىٰ علي نبينا وعليه الصلوة والسلام جي دور ۾ طب جو زور هو ته ان کي انڌن کي سڄو ڪرڻ، ڪوڙهه وارن کي شفا ڏيڻ، مثلن کي جيئرو ڪرڻ جامع جزا ڏنا ويا. (١)

”٢“ ”اَلْقُوا مَا اَنْتُمْ مُلْقُونَ“ (جيڪي اوهان اڇلائيندڙ آهيو اڇلايو) مان واضح ٿيو ته جادوگر يا نجومِيءَ جي ڳالهه کي توڙڻ ۽ رد ڪرڻ جي لاءِ ان کي جادو استعمال ڪرڻ جو چوڻ جائز آهي ڇو ته ان سان ڪفر جي ڪمزوري ۽ اسلام جي قوت ظاهر ٿيندي.

”٣“ ”قَالَتِي السَّحَرَةُ سَجِدْنَ“ (پوءِ جادوگر سجدا ڪندي ڪيريا ويا) مان معلوم ٿيو ته ڪوبه علم سڳڻ برو ناهي ها ان کي برائيءَ لاءِ استعمال ڪرڻ برو آهي جادوگرن کي جادو جي علم ذريعي حضرت موسيٰ علي نبينا وعليه الصلوة والسلام جي حق هجڻ ۽ سندس هٿان ظاهر ٿيندڙ معجزن جو احساس ٿيو ان جي ڪري ايمان آندائون ۽ اهو علم ئي سندن ايمان آڻڻ جو ذريعو بڻيو فقهاء فرمايو آهي ته جنهن علائقي ۾ جادو جو زور هجي اتي جادو سڳڻ تانت ان جي علم سان بچاءُ حاصل ڪجي ضروري آهي. (٢)

وَاَوْحَيْنَا اِلٰى مُوسٰى اَنْ اَسْرِ بِعِبَادِيْ اِنَّكُمْ مُّتَّبِعُوْنَ ﴿٥٣﴾ فَاَرْسَلَ

۽ وحي ڪيو اسان موسيٰ جي طرف هي ته راتو رات وڃي ٻانهن منهنجن کي بلاشڪ اوهان پيڇو ڪيل آهيو پوءِ موڪليا

فَرْعُوْنَ فِي الْمَدَآئِنِ حُشِرِينَ ﴿٥٤﴾ اِنَّ هٰؤُلَاءِ لَشَرِّ ذِمَّةٍ قَلِيلُوْنَ ﴿٥٥﴾ وَاِنَّهُمْ

فرعون شهرن ۾ ڪوٺيندڙ ته بيشڪ هي البت ٿوري ٽولي آهي ٿورا ۽ بيشڪ اهي

لَنَا عَآئِلَتُوْنَ ﴿٥٦﴾ وَاِنَّا لَجَمِيعٌ حٰذِرُوْنَ ﴿٥٧﴾ فَاَخْرَجْنَاهُمْ مِّنْ جَنَّتِ وَعُيُوْنَ ﴿٥٨﴾

اسان جي لاءِ البت ڪارو ڏياريندڙ آهن ۽ بيشڪ اسين البت سڀئي هٿيار بند آهيون پوءِ ڪڍيو سون انهن کي باغن ۽ چشمن

وَكُنُوْزٍ وَمَقَامٍ كَرِيْمٍ ﴿٥٩﴾ كَذٰلِكَ وَاَوْرَثْنَاهَا بَنِيْ اِسْرَآئِيْلَ ﴿٦٠﴾

۽ ڪاڻين ۽ جاءِ عزت واريءَ مان اهڙي طرح ۽ وارث ڪيو سون انهن جو بني اسرائيل کي

فَاتَّبِعُوهُمْ مَشْرِقِينَ ﴿٦١﴾ فَلَمَّا تَرَاءَ الْجَمْعُ قَالَ أَصْحَابُ مُوسَى

پوء پونيان پيا انهن جي سڄ اڀاريندڙ پوء جڏهن ڏٺو هڪ ٻئي کي ٻنهي ٽولن ته چيو ساٿين موسيٰ جي ته

إِنَّا لَمُدْرِكُونَ ﴿٦٢﴾ قَالَ كَلَّا إِنَّ مَعِيَ رَبِّي سَيَهْدِينِ ﴿٦٣﴾

بيشڪ اسين البت پهتل آهيون چيائين ته هرگز نه بيشڪ مون سان گڏ رب منهنجو آهي جلد رستي لائيندو مون کي

فَأَوْحَيْنَا إِلَىٰ مُوسَىٰ أَنْ اضْرِبْ بِعَصَاكَ الْبَحْرَ فَانْفَلَقَ

پوء وحي ڪيو اسان موسيٰ ڏانهن هي ته هٿ لٽ پنهنجي پٿر کي پوء چيرجي پيو

فَكَانَ كُلُّ فِرْقٍ كَالطَّوْدِ الْعَظِيمِ ﴿٣٣﴾ وَأَزْلَفْنَا ثَمَّ الْآخِرِينَ ﴿٣٤﴾

پوء هو هر هڪ حصو مثل جبل وڏي جي ۽ ويجهو ڪيو سون اتي ٻين کي

وَأَنْجَيْنَا مُوسَىٰ وَمَنْ مَعَهُ أَجْمَعِينَ ﴿٦٥﴾ ثُمَّ أَغْرَقْنَا الْآخِرِينَ ﴿٦٦﴾

۽ ڇڏايو سون موسيٰ کي ۽ جيڪي ان سان گڏ هئا سڀني کي ان کان پوء ٻوڙيو سون ٻين کي

إِنَّ فِي ذَٰلِكَ لَآيَةً وَمَا كَانَ أَكْثَرُهُمْ مُّؤْمِنِينَ ﴿٦٧﴾

بيشڪ ان ۾ البت نشاني آهي ۽ نه هئا گهڻا انهن مان مؤمن

وَأَنَّ رَبَّكَ لَهُوَ الْعَزِيزُ الرَّحِيمُ ﴿٦٨﴾

۽ بيشڪ رب تنهنجو البت اهو غالب، مهربان آهي.

تفسير

جيئن اڳين آيتن ۾ حضرت موسيٰ علي نبينا وعليه الصلوة والسلام جو ذڪر هو تيئن هنن آيتن ۾ به ان جو ذڪر ڪندي ارشاد ٿي رهيو آهي ”وَأَوْحَيْنَا إِلَىٰ مُوسَىٰ أَنْ أَسْرِ بِعِبَادِي أَنْكُمْ تُتَّبَعُونَ“ ۽ اسان موسيٰ ڏانهن وحي ڪيو ته راتو واه منهنجن ٻانهن کي وٺي نڪر بلاشڪ اوهان پيڇو ڪيل آهيو هي بعد جو قصو آهي جڏهن حضرت موسيٰ علي نبينا وعليه الصلوة والسلام جي ديني دعوت ڏيڻ کي ڪجهه عرصو گذريو ۽

فرعونين جي طرفان اسرائييلين تي ظلم ڪرڻ جو سلسلو جاري رهيو ته پوءِ حضرت موسىٰ علي نبينا وعليه الصلوٰة والسلام کي حڪم مليو ته راتو واھ پنهنجن پوئلڳن کي وٺي نڪري وڃ. جيتوڻيڪ فرعون ۽ ان جا لشڪري اوهان جو سختيءَ سان پيڇو ڪندا. پوءِ جڏهن حضرت موسىٰ علي نبينا وعليه الصلوٰة والسلام اسرائييلين کي وٺي نڪتو ۽ فرعون کي خبر پئي ته ”فَارْسَلَ فِرْعَوْنُ فِي الْمَدَائِنِ حَاشِرِينَ“ پوءِ فرعون شهرن ۾ ڪوٺيندڙ موڪليا. يعني ويجهن ڳوٺن ۽ شهرن ۾ ماڻهو موڪلياين ته قبضي قبيلي وارا گڏ ٿيو ته اسرائييلين جو پيڇو ڪيون ۽ هوڏانهن حضرت موسىٰ علي نبينا وعليه الصلوٰة والسلام پنهنجن پوئلڳن سان قلزم درياءَ ڏانهن روانو ٿي چڪو هو ۽ بني اسرائيل مصر ۾ چار سئو ٽيهه (۴۳۰) سال رهي چڪا هئا (۱)

”إِنَّ هَؤُلَاءِ لَشِرْذِمَةٌ قَلِيلُونَ وَإِنَّهُمْ لَنَا لَغَائِظُونَ وَإِنَّا لَجَمِيعٌ حِذْرُونَ“ بلاشڪ هي البت ٿوري تعداد واري ٽولي آهي ۽ بلاشڪ اهي اسان کي البت ڪاوڙ ڏياريندڙ آهن ۽ بيشڪ اسين البت سڀئي هٿيار بند آهيون يعني فرعون پنهنجن ماڻهن کي چيو ته: هي ٿورڙي تعداد واري ٽولي آهي انهن اسان کي تنگ ڪري ڪاوڙ ڏياري آهي حالانڪ اسين سڀ مسلح، هٿيار بند آهيون اچو ته هنن جي پويان هلون ۽ انهن کي هٿ ڪري سخت سزائون ڏيون ”فَأَخْرَجْنَاهُمْ مِنْ جَنَّاتٍ وَعُيُونٍ وَكُنُوزٍ وَمَقَامٍ كَرِيمٍ“ پوءِ اسان انهن کي باغن ۽ چشمن ۽ ڪاڻين ۽ عزت واري جاءِ مان ڪڍيو يعني اسان انهن جي دل ۾ اهڙو خيال پيدا ڪيو جو اهي قبضي، فرعوني گهر بار، مال دولت، باغات ۽ پوکون سڀ ڇڏي نڪري پيا ۽ انهن مان ڪوبه واپس نه ٿيو ”كَذَٰلِكَ وَأَوْزَنُنَا بَنِي إِسْرَٰئِيلَ“ اهڙي طرح ۽ اسان انهن جو وارث بني اسرائيل کي بنايو مطلب ته انهن قبطين جي هر شيءِ نيٺ بني اسرائيل جي هٿ آئي ۽ انهن ئي اچي سنڀالي، ”فَاتَّبَعُوهُمْ مَّشْرِيقِينَ فَلَمَّا تَرَاءَ الْجَمْعُ قَالَ أَصْحَابُ مُوسَىٰ إِنَّا لَمُدْرِكُونَ“ پوءِ سج اپارينديئي انهن جي پويان هليا پوءِ جڏهن هڪ ٻئي کي ٻنهي لشڪرن ڏٺو ته موسىٰ جي ساٿين چيو ته بلاشڪ اسين پهتل آهيون يعني قلزم درياءَ جي ڪناري تي پهچي بني اسرائيل پار پهچڻ جو فڪر ڪري رهيا هئا ته کين پويان فرعوني لشڪر نظر آيو ۽ انهن گهٻرائجي حضرت موسىٰ علي نبينا وعليه الصلوٰة والسلام کي عرض ڪيو ته دشمن پهچي ويا آهن هاڻي انهن کان ڪيئن بچي سگهندا سون اڳيان درياءَ پويان دشمن ”قَالَ كَلَّا إِنَّ مَعِيَ رَبِّي سَيَهْدِينِ“ فرمايائين ته هرگز نه يقيناً مون سان منهنجو رب گڏ آهي جلد مون کي رستو وٺرائيندو. يعني گهٻرايو نه الله جل شانہ جي وعدن تي

مطمئن رهو ۽ يقين رکوان جي حمايت ۽ مدد مون سان گڏ آهي اهو يقيناً اسان جي لاءِ
 ڪونه ڪو رستو ڪيندو ”فَاَوْحَيْنَا اِلَى مُوسَى اِنْ اَضْرَبْتَ بِعَصَاكَ الْبَحْرَ فَاَنْفَلَقَ فُكَانَ كُلُّ
 فِرْقٍ كَالطَّوْدِ الْعَظِيمِ“ پوءِ اسان موسيٰ ڏانهن وڃي ڪيو ته درياءَ ۾ لٽ هڻڻ پوءِ چيرجي
 پيو پوءِ (ان جو) هر هڪ حصو وڏي جبل وانگر ٿي پيو ”فرق“ جي معنيٰ پاڻيءَ جو حصو ۽
 ”الطود“ معنيٰ جبل (١)

يعني حضرت موسيٰ علي نبينا وعليه الصلوة والسلام جي لٽ هڻڻ سان قلزم درياءَ
 چيرجي پيو ۽ ان ۾ ٻارهن سڪل رستا ٺهي پيا جن مان حضرت موسيٰ علي نبينا وعليه
 الصلوة والسلام جي قوم جا ٻارهن قبيلا آسانيءَ سان لنگهڻ لڳا ۽ فرعون ۽ سندس
 لشڪري به اهي رستا ڏسي گهڙي پيا ”وَاَزَلْنَا ثَمْرَ الْاٰخِرِينَ“ ۽ اسان ٻين کي ويجهو ڪيو
 مطلب ته فرعونين کي اندر آڻي ويجهو ڪيو سين ”وَاَنْجَيْنَا مُوسَى وَمَنْ مَعَهُ اَجْمَعِينَ“ ۽
 اسان موسيٰ کي ۽ جيڪي ان سان گڏ هئا انهن سڀني کي ڇڏايو سين انهن مان ڪوبه
 ٻڏي نه ويو ”ثَمْرَ اَغْرَقْنَا الْاٰخِرِينَ“ تنهن کان پوءِ ٻين کي ٻوڙيو سين يعني جڏهن فرعون جو
 سمورو لشڪر اندر آيو ته اهي پاڻيءَ جا حصا الله جل شانہ جي حڪم سان هڪ ٻئي سان
 ملي ويا اهو قصو اڳ ۾ به بيان ٿي چڪو آهي ”اِنْ فِيْ ذٰلِكَ لَايَةً وَمَا كَانَ اَكْثَرُهُمْ
 مُؤْمِنِينَ“ بلاشڪ ان ۾ البت نشاني آهي ۽ انهن مان گهڻا مومن نه هئا يعني جيڪو
 ڪجهه ٿي ويو ان ۾ عبرت وٺندڙن جي لاءِ الله جل شانہ جي قدرت جي نشاني آهي ۽ انهن
 مصر جي رهاڪن ۾ گهڻا مومن نه هئا. باقي ٿورن ايمان آندو هو اهي فرعون جي گهر
 واري آسيهه، ۽ حزيقيل مومن ۽ انهن سان مريم بنت ناموشا هئي جنهن حضرت موسيٰ علي نبينا
 وعليه الصلوة والسلام کي مصر مان نڪرڻ وقت سيدنا حضرت يوسف علي نبينا وعليه
 الصلوة والسلام جي جسم پاڪ واري صندوق جو ڏس ڏنو هو (٢)

”وَاَنَّ رَبَّكَ لَهُوَ الْعَزِيزُ الرَّحِيمُ“ ۽ بلاشڪ تنهنجو رب اهو ئي غالب، مهربان آهي. غالب
 آهي جو پنهنجن منڪرن، نه مڃڻ وارن فرعونين کي ٻوڙي ڇڏيائين، مهربان آهي جو
 حضرت موسيٰ علي نبينا وعليه الصلوة والسلام ان جي مڃڻ وارن کي سلامتيءَ سان ٻاهر
 ڪڍيائين هن آيت مبارڪه ۾ به نبي پاڪ عليه الصلوة والسلام جن کي تسلي ڏنل آهي
 ته جيئن اڳيان نبي سڳورا علي نبينا وعليهم الصلوة والسلام تڪليفن ڏسڻ کان پوءِ
 ڪامياب ٿيا تيئن اوهان به يقيناً ڪامياب ٿيندؤ ڪجهه وقت صبر ڪيو.

فائدا

مذكوره آيتن مان هي فائدا حاصل ٿيا ”١“ اَنْ اَسْرَ بِعِبَادِي (راتو واه منهنجن پانهن کي وني وج) مان ثابت ٿيو ته: الله جل شانہ جي رضا لاءِ گهر ۽ وطن ڇڏي نڪرڻ الله جل شانہ جي پيارن جو پراڻو طريقو آهي جيڪو رباني امر سان ادا ڪندا رهيا آهن هاڻي به جيڪڏهن ڪنهن ڳوٺ يا شهر يا علائقي ۽ ملڪ ۾ دين جي خدمت ۾ رڪاوٽ آهي ته اتاهين نڪري ڪنهن ٻئي علائقي ۾ وڃي ديني خدمتون ڪجن.

”٢“ ”فَاَخْرَجْنَهُمْ مِّنْ جَنَّتٍ وَعَيْوْنٍ“ (پوءِ اسان انهن کي باغن ۽ چشمن مان ڪڍيو) مان واضح ٿيو ته الله جل شانہ پنهنجن پانهن کي دنيا ۾ نعمتون ڏيڻ سان آزمائيندو آهي جيئن فرعونين کي اهو نعمتون ڏنيون هيائين پوءِ جڏهن ڪو انهن نعمتن جي بي قدر ڪندو آهي ته الله جل شانہ ان کان اهي نعمتون ڪسي ڇڏيندو آهي. (اعاذنا الله من ذلك)

”٣“ سيدنا موسيٰ علي نبينا وعليه الصلوٰة والسلام جي ذات ۽ سندس ساٿين جي طرفان درياءَ ۾ گهرڻ مان اهو به ثابت ٿيو ته ايمان قوت، شجاعت ۽ دليريءَ جو مظهر ۽ مصدر آهي مومن موت جي ملاقات کي يار جي وصال جو ذريعو سمجهندو آهي ۽ ان جي رحمت ۾ اميد رکي اڳتي وڌندو آهي.

وَاتْلُ عَلَيْهِمْ نَبَأَ اِبْرَاهِيمَ ﴿٦٩﴾ اِذْ قَالَ لِاَبِيهِ وَقَوْمِهِ مَا تَعْبُدُونَ ﴿٧٠﴾

۽ پڙه انهن تي ابراهيم جو قصو جڏهن چيائين پنهنجي قوم ۽ پنهنجي پيءُ کي ته ڪنهن جي عبادت ڪبو ٿا

قَالُوا نَعْبُدُ اَصْنَامًا فَنُظِلُّ لَهَا عَڪِفِينَ ﴿٧١﴾ قَالَ هَلْ يَسْمَعُونَكُم

چيائون ته عبادت ڪيون ٿا بتن جي پوءِ هميشه آهيون انهن جا مجاور چيائين ته ڇا ٻڌن ٿا اوهان کي

اِذْ تَدْعُونَ ﴿٧٢﴾ اَوْ يَنْفَعُونَكُم اَوْ يَضُرُّوْنَ ﴿٧٣﴾ قَالُوا بَلْ وَجَدْنَا اَبَاءَنَا

جڏهن سڏيو ٿا يا نفعو ڏين ٿا اوهان کي يا نقصان ڏين ٿا چيائون بلڪ لڌو اسان ابن ڏاڏن پنهنجن کي

كَذٰلِكَ يَفْعَلُونَ ﴿٧٤﴾ قَالَ اَفَرَأَيْتُمْ مَا كُنْتُمْ تَعْبُدُونَ ﴿٧٥﴾ اَنْتُمْ وَاَبَاؤُكُمْ

ائين ڪن پيا فرمايائين ڇا پوءِ ڏٺو اوهان انهن کي جن جي عبادت ڪيو پيا اوهان ۽ ابا ڏاڏا اوهان جا

الْأَقْدَمُونَ ﴿٦٦﴾ فَإِنَّهُمْ عَدُوٌّ لِّيَ إِلَّا رَبَّ الْعَالَمِينَ ﴿٦٧﴾ الَّذِي خَلَقَنِي فَهُوَ

اڳيان پوءِ بلاشڪ اهي دشمن آهن منهنجا مگر جهانن جو پالڻهار جنهن پيدا ڪيو مون کي پوءِ اهو ئي

يَهْدِينِ ﴿٦٨﴾ وَالَّذِي هُوَ يُطْعِمُنِي وَيَسْقِينِ ﴿٦٩﴾ وَإِذَا

هدايت ڪندو مون کي ۽ اهو جيڪو ڪارائي ٿو مون کي ۽ پياري ٿو مون کي ۽ جڏهن

مَرَضْتُ فَهُوَ يَشفِينِ ﴿٧٠﴾ وَالَّذِي يُمِيتُنِي ثُمَّ يُحْيِينِ ﴿٧١﴾ وَالَّذِي

بيمار ٿيندو آهيان مان ته پوءِ اهو ئي شفا ڏي ٿو مون کي ۽ اهو جيڪو ماريندو مون کي پوءِ زنده ڪندو مون کي ۽ اهو جو

أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ ﴿٧٢﴾

اميد رکان ٿو ته بخشيندو مون کي منهنجون خطائون قيامت جي ڏينهن.

تفسير

اڳين آيتن ۾ حضرت نبي ڪريم عليه التحية والتسليم جي ذات عالي صفات کي حضرت موسيٰ علي نبينا وعليه الصلوة والسلام جي قصي بيان ڪرڻ سان تسلي ڏني وئي ۽ هنن آيتن ۾ حضرت ابراهيم علي نبينا وعليه الصلوة والسلام جي قصي بيان ڪرڻ سان - فرمان الهي آهي. "وَاتْلُ عَلَيْهِمْ نَبَأَ إِبْرَاهِيمَ إِذْ قَالَ لَأَبِيهِ وَقَوْمِهِ مَا تَعْبُدُونَ" ۽ انهن جي اڳيان ابراهيم جو قصو پڙه جڏهن پنهنجي پيءُ ۽ پنهنجي قوم کي چيائين ته ڪنهن جي عبادت ڪيو ٿا؟ يعني اي پيارا حبيب! عليك الصلوة والسلام پنهنجي امت کي حضرت ابراهيم (علي نبينا وعليه الصلوة والسلام) جو حال احوال ٻڌاءِ جيڪو سچي دين وارن جو امام هو تانت اخلاص، توڪل على الله، صرف الله وحده جي عبادت ڪرڻ ۾ ان جي اقتداء ڪن، شرڪ ۽ مشرڪن کان بيزار رهن، حضرت ابراهيم (علي نبينا وعليه الصلوة والسلام) ته ننڍ پڻ کان ئي هدايت وارو، بت پرستيءَ کان بيزار ۽ توحيد جي عقيدتي تي پڪو هو، روايت ۾ آهي ته: انهن جا بت سون، چانديءَ، ٽامي، لوهه ۽ ڪاٺ مان ٺهيل هئا، جن تي کين فخر هو ۽ حضرت ابراهيم علي نبينا وعليه الصلوة والسلام کي جواب به فخر واري انداز سان ڏنو هيائون (١)

”قَالُوا نَعْبُدُ أَصْنَامًا فَنَظَلُّ لَهَا عِزْفِينَ“ چيائون ته اسين بتن جي عبادت ڪيون ٿا، پوءِ انهن جا هميشه مجاور ٿي وهون ٿا. مطلب ته هميشه انهن جي پوڄا ۾ مصروف آهيون ڪو مقرر ڪيل وقت ناهي، ۽ هڪ قول مطابق ڏينهن جو بتن جي عبادت ڪندا هئا، رات جو تارن جي پوڄا ۾ مصروف هوندا هئا (١)

”قَالَ هَلْ يَسْمَعُونَكُم اِذْ تَدْعُونَ اَوْ يَنْفَعُونَكُم اَوْ يُضُرُّونَ“ فرمايائين ته ڇا اوهان جي ڳالهه ٻڌن ٿا؟ جڏهن (انهن کي) سڏيو ٿا يا اوهان کي نفعو يا نقصان ڏين ٿا؟ سيدنا ابراهيم علي نبينا وعليه الصلوة والسلام جي طرفان اها تنبيه نهايت اهم هئي جنهن جو ڪنهن به بت پرست وٽ ڪو جواب نه هو ۽ نه آهي ”قَالُوا بَلْ وَجَدْنَا آبَاءَنَا كَذَالِكَ يَفْعَلُونَ“ چيائون ته بلڪ اسان پنهنجن ابن ڏاڏن کي ائين ڪندي لڌو هو يعني انهن وٽ بتن جي پوڄا لاءِ ٻيو ڪوبه دليل نه هو صرف پنهنجن ابن ڏاڏن کي ائين ڪندي ڏٺو هيائون ان جي ڪري انهن جي پوڄا ڪن ٿا ”قَالَ اَفَرَأَيْتُمْ مَّا كُنْتُمْ تَعْبُدُونَ اَنْتُمْ وَاَبَاؤُكُمْ الْاَقْدَمُونَ فَاِنَّهُمْ عَدُوٌّ لِّيَ الْاَكْثَرُ الْعَالَمِينَ“ فرمايائين ته ڇا پوءِ اوهان انهن کي ڏٺو جن جي اوهان ۽ اوهان جا اڳيان ابا ڏاڏا عبادت ڪندا هئا؟ پوءِ (اهي) سڀئي (هڪ) رب العالمين کان سواءِ منهنجا دشمن آهن مطلب ته الله جل شانہ کان سواءِ ٻيا جيڪي به اوهان ۽ اوهان جي وڏن، ابن، ڏاڏن معبود بنيا آهي معبود ناهن انهن جي بهاني سان ته دنيا ۾ گمراهي پکڙي آهي اهي منهنجا دشمن آهن منهنجي انهن سان ڪابه محبت ناهي.

سوال

بت ته بي ساهه آهن حضرت ابراهيم علي نبينا وعليه الصلوة والسلام جن انهن کي دشمن ڪيئن سڏيو ۽ انهن سندن ڪهڙي دشمني ڪئي هئي؟

جواب

ان جا ٻه جواب آهن ”١“ ته قيامت جي ڏينهن اهي بت ساهه وارا بنيا ويندا ۽ انهن ڪافرن جي مذمت ۽ ملامت ڪندا جيڪي کين پوڄيندا هئا. حضرت ابراهيم علي نبينا وعليه الصلوة والسلام ان جي ڪري فرمايو ته اهي پنهنجن پوڄارين جا ئي دشمن هوندا ته منهنجا ڪيئن خير خواه بنجندا؟

”٢“ ته اهي بدبختيءَ ۽ ڪفر جا اسباب آهن ان جي ڪري منهنجا دشمن آهن (٢)

هڪ نڪتو

ذهن ۾ وهارڻ گهرجي ته عدو جو لفظ صديق وانگر واحد ۽ جمع ٻنهي جي لاءِ
ڳالهايو ويندو آهي هتي جمع جي معنيٰ ۾ آيل آهي (١)

”الَّذِي خَلَقَنِي فَهُوَ يَهْدِينِ وَالَّذِي هُوَ يُطْعِمُنِي وَيَسْقِينِ وَإِذَا مَرِضْتُ فَهُوَ يَشْفِينِ وَالَّذِي
يُمِيتُنِي ثُمَّ يُحْيِينِ وَالَّذِي أَطْمَعُ أَنْ يَغْفِرَ لِي خَطِيئَتِي يَوْمَ الدِّينِ“ اهو (الله) جنهن مون کي
پيدا ڪيو آهي پوءِ اهو ئي مون کي هدايت نصيب فرمائي ٿو ۽ اهو ئي مون کي ڪارائي ۽
پياري ٿو ۽ جڏهن مان بيمار ٿيندو آهيان ته پوءِ اهو ئي مون کي شفا ڏيندو آهي ۽ اهو
ئي مون کي وفات ڪرائي ان کان بعد مون کي زنده ڪندو ۽ اهو (الله) ئي آهي جنهن ۾
مان اميد رکان ٿو ته قيامت جي ڏينهن مون کي منهنجون خطائون بخشيندو سيدنا
حضرت ابراهيم خليل علي نبينا وعليه الصلوة والسلام جن ڪافرن جي باطل معبودن
جي باطل هجڻ کي بيان ڪرڻ کان پوءِ الله جل شانہ جون سهڻيون صفتون بيان ڪندي
ٻڌايو ته اهو ئي سچو معبود ۽ عبادت جي لائق آهي ”١“ ته الله جل شانہ مون کي پيدا
ڪري سهڻي صورت ڏئي معاش ۽ معاد جي لاءِ هميشه واريون هدايتون ڏنيون آهن ”٢“
ته اهو ئي رازق آهي جيڪو آسماني ۽ زميني اسباب جي ذريعي مون کي (۽ ٻين کي)
ڪارائي ۽ پياري ٿو ”٣“ جڏهن مان بيمار ٿيندو آهيان ته اهو ئي مون کي شفا ڏيندو آهي
اهو ئي شفا جا اسباب پيدا ڪندڙ آهي ”٤“ ته اهو ئي مون کي دنيا تان رحلت ڪرائڻ
کان پوءِ زنده ڪري اٿاريندو ۽ ان کان سواءِ ائين ڪرڻ تي ٻيو ڪير به قادر نه آهي ”٥“ ته
مون کي اميد آهي ته اهو مون کي قيامت جي ڏينهن منهنجون خطائون بخشيندو مفسرن
سڳورن لکيو آهي ته هن جملہ ۾ امت کي تعليم ڏني وئي آهي ته اهي اهو يقين رکن ته
الله جل شانہ ئي گناهہ بخشيندڙ، مهربان آهي ان کان سواءِ ڪير به گناهہ نه بخشيندو پر
نبي سڳورا پاڻ هر قسم جي هر گناهہ کان معصوم ۽ پياڪ آهن (٢) ۽ مفسر قرطبي لکيو
آهي ته اهو ان جي طرفان عبوديت جو اظهار آهي حالانڪ کيس يقين هو ته پاڻ مغفور
آهي (٣) ۽ علامه حقي عليه الرحمة مذكوره قول سان گڏ هي به لکيو آهي ته: ان مان
مراد محمدي امت علي نبينا الصلوة والسلام جون خطائون آهن (جو اهو هن امت کي پنهنجو
قرار ڏئي) انهن جي لاءِ مغفرت طلب ڪري رهيو هو (٤)

(١) ڪشاف ص ١١٦ جلد ٣ (٢) الصاوي علي الجلايين ص ١٦٤ جزء ٣. خزائن العرفان ص ٦١٦

(٣) القرطبي ص ١١٢ جلد ١٣ (٤) روح البيان ص ٢٨٥ جلد

فائدا

مذكوره آيتن مان هي فائدا حاصل ٽين ٿا ”١“ ”وَاتْلُ عَلَيْهِمْ نَبَأَ إِبْرَاهِيمَ“ (۱) انهن تي (حضرت) ابراهيم (علي نبينا وعليه الصلوة والسلام) جي خبر پڙهه. مان واضح ٿيو الله جل شانہ جي نبين عليهم الصلوة والسلام جو ذکر ڪرڻ سنت الاهي آهي تانت انهن جي ذکر سان ماڻهو عبرت وٺن.

”٢“ ”قَالُوا بَلْ وَجَدْنَا آبَاءَنَا كَذَالِكَ يَفْعَلُونَ“ (چيائون ته بلڪ اسان پنهنجن ابن، ڏاڏن کي لڌو هو ته اهڙي نموني ڪن پيا) مان واضح ٿيو ته ناجائز ڪمن ۾ ڪفر ۽ شرڪ ۾ پنهنجن ابن، ڏاڏن جي طريقي تي هلڻ ناجائز آهي ها جائز ڪمن ۾ انهن جي طريقي کي وٺڻ منع ناهي قرآن ڪريم ۾ جتي به ابن ڏاڏن جي اتباع کان منع آهي ان مان مراد شرڪ ۽ ناجائز ڪمن ۾ اتباع آهي.

رَبِّ هَبْ لِي حُكْمًا وَالْخَقْنِي بِالصَّالِحِينَ ۝ وَاجْعَلْ لِّي لِسَانَ

اي منهنجا پالڻهار! ڏي تون مون کي حڪم ۽ شامل ڪر مون کي صالحن سان ۽ ڪرتون مون لاءِ

صَدَقَ فِي الْآخِرِينَ ۝ وَاجْعَلْ لِّي مِنْ وَّرَثَةِ جَنَّةِ النَّعِيمِ ۝ وَاعْفِرْ

سچ واري زبان پوءِ اچڻ وارن ۾ ۽ بناءِ مون کي جنت نعيم جي وارثن مان ۽ بخش ڪر

لِأَبِي إِنَّهُ كَانَ مِنَ الصَّالِحِينَ ۝ وَلَا تُخْزِنِي يَوْمَ يُبْعَثُونَ ۝ يَوْمَ

منهنجي پيءُ کي بلاشڪ اهو هيو گمراهن مان ۽ نه خوار ڪر مون کي ان ڏينهن جو اٿاريا ويندا ان ڏينهن

لَا يَنْفَعُ مَالٌ وَلَا بَنُونَ ۝ إِلَّا مَنْ أَتَى اللَّهَ بِقَلْبٍ سَلِيمٍ ۝ وَأُزْلِفَتِ

نه نفعو ڏيندو مال ۽ نه پٽ مگر جيڪو آيو الله وٽ دل سلامتيءَ واريءَ سان ۽ ويجهي ڪئي ويندي

الْجَنَّةُ لِلْمُتَّقِينَ ۝ وَبُرَزَتِ الْجَحِيمُ لِلْغَوِينَ ۝ وَقِيلَ لَهُمْ آيَنَمَا

جنت پرهيزگارن جي لاءِ ۽ ظاهر ڪيو ويندو دوزخ گمراهن جي لاءِ ۽ چيو ويندو انهن کي ته ڪٿي آهن اهي

كُنْتُمْ تَعْبُدُونَ ۝ مِنْ دُونِ اللَّهِ هَلْ يَنْصُرُونَكُمْ أَوْ يَنْتَصِرُونَ ۝

جن جي عبادت ڪندا هيئو اوهان الله کان سواءِ ڪي مدد ڪن ٿا اوهان جي يا بدلو وٺن ٿا

فَكُبِّبُوا فِيهَا هُمْ وَالْغَاوُونَ ﴿٩٦﴾ وَجُنُودُ إِبْلِيسَ أَجْمَعُونَ ﴿٩٥﴾ قَالُوا

پوءِ ڇاڻا ويندا ان ۾ اهي ۽ گمراه ٿيندڙ ۽ لشڪر شيطان جا هڙئي سيئي چوندا

وَهُمْ فِيهَا يَخْتَصِمُونَ ﴿٩٦﴾ تَاللّٰهِ اِنْ كُنَّا لَفِي ضَلَالٍ مُّبِينٍ ﴿٩٤﴾ اِذْ

حالاتڪ اهي ان ۾ جهيڙو ڪندا قسم آهي الله جو ته بيشڪ هئا سون البت ڪلي گمراهي ۾ جڏهن

نُسَوِّكُمْ بِرَبِّ الْعَالَمِينَ ﴿٩٨﴾ وَمَا أَضَلُّنَا إِلَّا الْمُجْرِمُونَ ﴿٩٩﴾ فَمَا لَنَا مِنْ

برابر ڪيون پيا اوهان ڪي جهانن جي رب سان ۽ نه گمراه ڪيو اسان کي مگر مجرمن پوءِ ناهن اسان جي لاءِ

شَافِعِينَ ﴿١٠٠﴾ وَلَا صَدِيقٍ حَمِيمٍ ﴿١٠١﴾ فَلَوْ اَنَّ لَنَا كَرَّةً فَنَكُونُ مِنْ

ڪي شفاعت ڪندڙ ۽ نه ڪو دوست گهڻو پوءِ جيڪڏهن تحقيق اسان جي لاءِ هجي ها واپس موٽڻ پوءِ ئي پئون ها

الْمُؤْمِنِينَ ﴿١٠٢﴾ اِنَّ فِيْ ذٰلِكَ لَايَةً وَمَا كَانَ اَكْثَرُهُمْ مُّؤْمِنِينَ ﴿١٠٣﴾ وَاِنَّ رَبَّكَ

مومنن مان بلاشڪ ان ۾ البت نشاني آهي ۽ نه هئا گهڻا انهن مان مؤمن ۽ بيشڪ تنهنجو رب

لَهُوَ الْعَزِيزُ الرَّحِيمُ ﴿١٠٤﴾

البت اهو ئي غالب، مهربان آهي.

تفسير

اڳين آيتن ۾ حضرت ابراهيم علي نبينا وعليه الصلوة والسلام جي طرفان الله جل شانہ جي سهڻين صفتن جو بيان هو ۽ هتي ان جي دعا جو ذڪر آهي جيڪا پاڻ الله جل شانہ کان گهري هياڻين فرمان مبارڪ آهي.

”رَبِّ هَبْ لِيْ حُكْمًا وَالْحَقِّنِيْ بِالصَّالِحِيْنَ“ اي ”منهنجا پاڻهار! مون کي حڪم عطا ڪر ۽ مون کي صالحن سان شامل فرما، سيدنا حضرت ابراهيم خليل (علي نبينا وعليه الصلوة والسلام) پنهنجي خالق جي حمد ۽ ثناء سهڻين صفتن بيان ڪرڻ کان پوءِ دعا گهري آهي ته يا الله! مون کي حڪم عطا ڪر حڪم مان مراد علم ۽ عمل جو ڪمال آهي تانت الاهي خلافت جي وڏي منصب سنڀالڻ جي مڪمل استعداد ۽ مخلوق جي

رهنمائيء جو صحيح ملڪو پيدا ٿئي (١) ”وَاجْعَلْ لِّي لِسَانَ صِدْقٍ فِي الْآخِرِينَ“ ۽
 منهنجي لاءِ پونين ۾ سچ جي زبان پيدا فرماءِ مطلب ته پوءِ اچڻ وارن ٻانهن ۾ منهنجو
 ذڪر جميل هجي ۽ اهي چڱن ڪمن ۾ منهنجي اقتداء ڪن انهيءَ دعا جو ئي اثر آهي
 جو هرامت سندس محبت رکي ٿي ۽ کيس سهڻي طريقي سان ياد ڪري ٿي (٢)
 ”وَاجْعَلْنِي مِنْ وَرَثَةِ جَنَّةِ النَّعِيمِ“ ۽ مون کي نعمتن واري بهشت جي وارثن مان بنا.
 مطلب ته جيئن ڪو ماڻهو ورثي ۾ مليل ملڪيت جو مالڪ بنجي ان ۾ تصرف ڪندو
 آهي مون کي به جنت جو اهڙو مالڪ ۽ وارث بنا جو جتي گهران اتي رهان (٣) ”وَاعْفُرْ
 لِإِبْرَاهِيمَ إِنَّهُ كَانَ مِنَ الصَّالِحِينَ“ ۽ منهنجي پيءُ کي بخش ڪر بلاشڪ اهو گمراهن مان هو- هتي پيءُ
 مان مراد سندس چاچو آذر آهي ان حضرت ابراهيم علي نبينا وعليه الصلوة والسلام سان
 ايمان آڻڻ جو وعدو ڪيو هو تڏهن پاڻ ان جي لاءِ اها دعا گهري هيائون ته ته ڪافر جي
 لاءِ مغفرت جي دعا گهرڻ يا ان لاءِ مغفور ۽ مرحوم چوڻ به جائز ناهي (٤)

”وَلَا تُخْزِنِي يَوْمَ يُبْعَثُونَ“ ۽ مون کي ان ڏينهن خواريءَ کان بچائجان جنهن ڏينهن ماڻهو
 (قبرن مان) اُٿاريا ويندا مطلب ته: يا الله! جيڪڏهن مون کان تنهنجيءَ يادگيريءَ ۾
 ڪنهن به قسم جي ڪا ٿڌائي ٿي هجي ته ان جي ڪري مون کي قيامت ۾ شرمسار نه
 بنائجان اهو سيدنا ابراهيم علي نبينا وعليه الصلوة والسلام جو فرمان تواضع ۽
 انڪساريءَ طور هو نه ته پاڻ يقيناً بلند شان ۽ مقام وارا ۽ هر قسم جي خزي ۽ رسوائيءَ
 کان ڪنهن شڪ ۽ شبيهي کان سواءِ بلند ۽ بالا آهن ”يَوْمَ لَا يَنْفَعُ مَالٌ وَلَا بَنُونَ إِلَّا مَنْ أَتَى
 اللَّهَ بِقَلْبٍ سَلِيمٍ“ ان ڏينهن مال ۽ پٽ نفعو نه ڏيندا مگر جيڪو الله وٽ سلامتيءَ واريءَ دل
 سان ايندو ”قَلْبٍ سَلِيمٍ“ مان مراد مومن جي دل آهي ڇو ته اها ڪفر ۽ منافقيءَ جي
 بيمارين کان محفوظ هوندي آهي ۽ ڪافر جي دل بيمار هوندي آهي ”فِي قُلُوبِهِمْ مَرَضٌ“
 (سندن دلي ۾ بيماري آهي) مطلب ته جيڪو مسلمان نه هوندو ان کي نه سندس نيڪيءَ
 جي ڪمن ۾ استعمال ڪيل مال نفعو ڏيندو ۽ نه سندس صالح اولاد جي شفاعت ڪر
 ايندي (٥) ”وَأُزْلِفَتِ الْجَنَّةُ لِلْمُتَّقِينَ يُبْرَزَتِ الْجَحِيمُ لِلْغَوَّينَ“ ۽ پرهيزگارن جي لاءِ جنت
 ويجهي ڪئي ويندي ۽ گمراهن جي لاءِ جهنم ظاهر ڪيو ويندو هنن ٻنهي آيتن ۾
 نيڪوڪارن ۽ گمراهن کي جنهن نموني سان حالات پيش ايندا انهن جو بيان ڪيو ويو
 آهي ”وَقِيلَ لَهُمْ آيَنَمَا كُنتُمْ تَعْبُدُونَ مِنْ دُونِ اللَّهِ هَلْ يَنْصُرُوكُمْ أَوْ يَنْتَصِرُونَ“ ۽ انهن کي

(١) المظهر ص ٦٨ جلد ٧ (٢) تفسير ابن ڪثير ص ٣٣٨ جلد ٣ (٣) روح البيان ص ٢٨٦ جلد ٦

(٤) نور العرفان ص ٥٩١ (٥) روح البيان ص ٢٨٧ جلد ٦

چيو ويندو ته اهي ڪٿي آهن جن جي اوهان الله کان سواءِ عبادت ڪندا هيئو ڇا اوهان جي مدد ڪن ٿا يا انتقام وٺن ٿا؟ مطلب ته جن باطل معبودن جي اوهان پوڄا ڪئي هئي اهي نه اوهان جي ڪم اچن ٿا نه پنهنجي پاڻ لاءِ ڪجهه ڪري سگهن ٿا اهي اوهان سان گڏ جهنم جي باهه جو ٻارڻ لڳا پيا آهن انهن جي حالت ڏسو پيا (١) فَكَبِكُوبَا فِيهَا هُمْ وَالْغَاوُونَ وَجُنُودُ إِبْلِيسَ أَجْمَعُونَ پوءِ اهي ۽ (پيا) گمراهه ان ۾ اڇلايا ويندا ۽ شيطان جا سڀ لشڪر (به انهن سان گڏ هوندا) مطلب ته اهي اهڙي طريقي جهنم ۾ اڇلائي وڌا ويندا جو ڪلتيون کائي وڃي تري ۾ ڪرندا ”هم“ ضمير جي مرجع باطل معبود، آهن اهي ۽ انهن جا پوڄاري ۽ شيطان ۽ سندس لشڪري سڀ جهنم جي حوالي هوندا. (٢) قَالُوا وَهُمْ فِيهَا يَخْتَصِمُونَ تَاللّٰهِ اِنْ كُنَّا لَفِي ضَلَالٍ مُّبِينٍ اهي پاڻ ۾ جهيڙو ڪندي چوندا ته الله جو قسم بلاشڪ اسين کليءَ گمراهيءَ ۾ هئا سون يعني جهنم ۾ پهچڻ کان پوءِ باطل معبودن، سندن پوڄارين، شيطان ۽ سندس لشڪرين ۾ هڪ ٻئي سان جهيڙو شروع ٿي ويندو ۽ هڪ ٻئي کي ملامت ڪندا ته اوهان اسان کي گمراهه ڪيو.

”إِذْ نَسَوَ الْكُرْ بِرَ الْعَالَمِينَ“ جڏهن اسين اوهان کي جهانن جي رب سان برابر بنائيندا هئا سون يعني بتن جا پوڄاري چوندا ته اسان اوهان باطل معبودن کي رب العالمين سان برابر بنائي ان وانگر عبادت جو مستحق مڃي پاڻ تي پاڻهي ظلم ڪيو هو ”وَمَا أَضَلُّنَا إِلَّا الْمُجْرِمُونَ“ ۽ اسان کي نه گمراهه بنايو مگر مجرمين يعني اسان کي شيطانن گمراهه بنايو جو اسان جي لاءِ بتن جي عبادت وارو عقيدو سينگاري پيش ڪيو هيئون (٣) ”قَمَالَنَا مِنْ شَافِعِينَ“ وَلَا صِدِّيقٍ حَمِيمٍ“ پوءِ اسان جي لاءِ نه ڪي سفارس ڪندڙ آهن ۽ نه ڪو گهاٽو دوست آهي مطلب ته بت پرستيءَ جي ڪري اسين اهڙو گمراهه ٿي ويا آهيون جو ڪوبه نبي، ملائڪ ۽ مومن ٻانهو نه اسان جي شفاعت ڪندڙ آهي ۽ نه اسان جو گهاٽو دوست آهي سڀ اسان کان بيزار آهن سيدنا علي المرتضى رضي الله عنه فرمايو آهي ته: نيك صالح ڀائر ضرور رکو اهي اوهان جا دنيا ۽ آخرت ۾ ساٿي رهندا ۽ ”شَافِعِينَ“ جمع ۽ ”صِدِّيقٍ“ واحد ان جي ڪري آندو ويو آهي جو سفارشي گهڻا هوندا آهن پر سڄو دوست ڪو ڪونهندو آهي ڏسندا آهيون ته جيڪڏهن ڪو ماڻهو بت جي پوندو آهي ته ان جي ڇڏائڻ لاءِ سفارشي گهڻا اچي گڏ ٿيندا آهن پر ان لاءِ قرباني ڏيڻ وارو دوست ڪونهندو

(١) المراغي ص ٧٨ جزء ١٩. جلد ٧ (٢) ضياءُ القرآن ص ٤٠١ جلد ٣

(٣) القرطبي ص ١١٩-١٢٠ جلد ١٣

”قُلُوا أَنْ لَنَا كَرَّةٌ فَنَكُونُ مِنَ الْمُؤْمِنِينَ“ پوءِ جيڪڏهن اسان جي لاءِ (دنيا ۾) موٽڻ ممڪن هجي ها ته اسين مومنن مان ٿيون ها يعني مومنن جي لاءِ شفاعت ڪندڙن کي ڏسي تمنا ڪندا ته ڪاش! جيڪڏهن اسان کي دنيا تي موٽايو وڃي ها ته اسين مومن بنجون ها پوءِ اسان جا به سفارشي هجن ها پر اها تمنا ان وقت ڪندا جڏهن اها کين فائدو نه ڏيندي.

صالحن جي شفاعت حق آهي

هن مان معلوم ٿيو ته قيامت جي ڏينهن صالح ٻانهن گناهگارن جي شفاعت ڪندا ۽ ڪافر ان کي ڏسي حسرت جا هٿ هڻندا حضرت جابر بن عبدالله رضي الله عنه کان روايت آهي ته رسول الله صلي الله عليه وسلم جن فرمايو ”إِنَّ الرَّجُلَ لَيَقُولُ فِي الْجَنَّةِ مَا فَعَلَ فَلَأَنْ وَصَدِيقُهُ فِي الْجَحِيمِ فَلَا يَزَالُ يَشْفَعُ لَهُ حَتَّى يُشَفِّعَهُ اللَّهُ فِيهِ فَإِذَا نَجَا قَالَ الْمُشْرِكُونَ مَا لَنَا مِنْ شَافِعِينَ وَلَا صَدِيقٍ حَمِيمٍ“ يقيناً هڪ مڙس جنت ۾ (پنهنجي دوست کي نه ڏسي) چوندو ته فلاڻي ڇا ڪيو؟ (جو هتي نظر نه ٿو اچي) پوءِ (ان جي ڇڏائڻ لاءِ الله جل شانہ کي) عرض ڪندو رهندو تان جو الله ان جي لاءِ ان جي شفاعت قبول ڪندو پوءِ جڏهن اهو چٽندو ته مشرڪ چوندا اسان جي لاءِ سفارش ڪندڙ به ناهن ۽ نه اسان جو ڪو گهاٽو دوست آهي ۽ حضرت حسن (بصري عليه الرحمة) فرمايو آهي ته: جيڪڏهن ڪا جماعت الله جي ذڪر ۾ گڏ ٿي وهندي آهي ۽ انهن ۾ ڪو جنتي شخص به وهندو آهي ته الله ان جي ٻين جي حق ۾ شفاعت قبول فرمائيندو آهي ۽ مومن هڪ ٻئي جي شفاعت ڪندا ۽ اهي الله وٽ شفاعت ڪندڙ ۽ شفاعت قبول پيل آهن ۽ ڪعب فرمايو آهي ته: ٻه شخص دنيا ۾ سڄا دوست هوندا پوءِ (قيامت جي ڏينهن) هڪڙو ٻئي کان لنگهندو ۽ ان کي جهنم ڏانهن گهليو پيا ويندا پوءِ ان گنهگار کي سندس (مسلمان دوست ۽) ڀاءُ چوندو ته: مون وٽ صرف هڪ نيڪي (گناهن کان وڌيڪ بچيل) آهي جنهن سان مان جهنم کان ڇڏي (جنت ڏانهن) وڃان پيو پوءِ اها تون وٽ ته ان سان انهيءَ عذاب کان ڇڏين جهنم ۾ مان تو کي ڏسان پيو ۽ مان ۽ تون ٻئي اعراف (جنت ۽ جهنم جي وچ واري جاءِ) ۾ گڏ رهون ڪعب فرمايو ته: پوءِ الله انهن ٻنهي کي جنت ۾ داخل ٿيڻ جي لاءِ امر فرمائيندو (۱) حضرت حسن فرمايو ته: سڄا، مومن دوست گهڻا بنايو ان جي شفاعت قيامت جي ڏينهن ثابت آهي (۲) مفسر ابن ڪثير به لکيو آهي ته:

(۱) القرطبي ص ۱۱۸ جلد ۱۳ (۲) المظهر ص ۷۱ جلد ۷ روح البيان ص ۲۹۰ جلد ۶

قتادة فرمايو آهي ته: سچو دوست جيڪڏهن صالح هوندو ته نفعو ڏيندو (١)
اهڙي طرح صالح والدين ۽ صالح اولاد يا نابالغ اولاد به والدين جي شفاعت ڪري هڪ
بئي کي ڇڏائيندا. (٢)

”إِنَّ فِي ذَٰلِكَ لَآيَةً وَمَا كَانَ أَكْثَرُهُمْ مُّؤْمِنِينَ“ بلاشڪ ان ۾ البت نشاني آهي ۽ انهن مان
گهڻا مومن ناهن يعني حضرت ابراهيم علي نبينا وعليه الصلوٰة والسلام جي بيان ڪيل
قصي ۾ بصيرت حاصل ڪندڙ ۽ عبرت وٺندڙ جي لاءِ روشن حجت آهي پوءِ يقيناً اهو
قصو سهڻي نظر ۽ ترتيب سان بيان ٿيل آهي سوچيندڙ ۽ فڪر ڪندڙ کي ان ۾ ديني
علوم جا اصول نظر ايندا جن سان اهو حضور پر نور عليه الصلوٰة والسلام جن جي نبوت
واري دعوى کي سچو سمجهندو ۽ حضرت ابراهيم علي نبينا وعليه الصلوٰة والسلام جي
قوم مان گهڻن ان تي ايمان نه آندو هو ”وَأَنَّ رَبَّكَ لَهُوَ الْعَزِيزُ الرَّحِيمُ“ ۽ بلاشڪ تنهنجو
رب البت اهو ئي غالب، مهربان آهي جيڪو انتقام وٺڻ تي قادر هجڻ جي باوجود
ڪافرن کي مهلت ۽ ڍر ڏيندو آهي تانت شايد اهي يا سندن اولاد مان ڪو ايمان آڻي ۽
جهنم جي باه کان بچي پوي (٣)

فائدا

مذڪوره آيتن مان ڪجهه هي فائدا ذهن ۾ اچن ٿا.

”١“ رَبِّ هَبْ لِيْ حُكْمًا (اي منهنجا پالڻهار مون کي حڪم عطا فرما) مان
واضح ٿيو ته رب العالمين جل شانہ کان (حُكْمًا) نفعو ڏيندڙ علم گهرڻ نبين سڳورن
عليهم الصلوٰة والسلام جو طريقو ۽ سندن سنت آهي اسان مسلمانن کي به الله جل شانہ
کان اها نعمت بار بار طلب ڪرڻ بهتر ۽ ڀلو ڪم آهي.

”٢“ وَاجْعَلْ لِّيْ لِسَانَ صِدْقٍ فِي الْآخِرِينَ (۽ مون لاءِ پوءِ اچڻ وارن ۾ سچ جي
زبان پيدا ڪر) مان واضح ٿيو ته الله جل شانہ کان اها دعا گهرڻ ته منهنجو تنهنجي
ٻانهن ۾ سهڻو ذڪر هلي اهي مون کي سني عقيدي ۽ محبت سان ياد ڪن نبين سڳورن
عليهم الصلوٰة والسلام جو پسنديدہ عمل آهي ۽ الله جل شانہ کي اها دعا به پسند آهي
جو ان کي بغير ڪنهن ترديد جي بيان فرمايو اٿس ”٣“ وَاجْعَلْنِيْ مِنْ وَرَثَةِ جَنَّةِ النَّعِيمِ
(۽ مون کي نعمتن واري جنت جي وارثن مان بنا) مان واضح ٿيو ته جنت جي طلب ڪرڻ
حق طلب ڪرڻ جي خلاف نه آهي بلڪ طلب نه ڪرڻ تکبر ۽ وڌائي آهي بزرگن فرمايو

(١) تفسير ابن ڪثير ص ٣٤٠ جلد ٣ (٢) معارف القرآن ٥٣٢ جلد ٦ (٣) المظهر ص ٧١ جلد ٧

آهي ته الله جل شانہ سان محبت رکجي ته سندس عطا سان به محبت رکجي (١)

كَذَبَتْ قَوْمُ نُوحٍ الْمُرْسَلِينَ ۖ اِذْ قَالَ لَهُمْ اٰخُوهُمْ نُوحٌ اَلَا تَتَّقُونَ ۚ

ڪوڙو ڇيو قوم نوح جي مرسلن کي جڏهن چيو انهن کي ڀاءُ سندن نوح ته ڇو نه ٿا ڊڄو

اِنِّي لَكُمْ رَسُولٌ اَمِيْنٌ ۖ فَاتَّقُوا اللّٰهَ وَاَطِيعُوْنَ ۚ وَمَا اَسْأَلُكُمْ

بيشڪ مان اوهان جي لاءِ رسول، امين آهيان پوءِ ڊڄو الله کان ۽ منهنجي اطاعت ڪيو ۽ نه ٿو گهران مان اوهان کان

عَلَيْهِ مِنْ اَجْرٍ اِنْ اَجْرِي اِلَّا عَلَى رَّبِّ الْعٰلَمِيْنَ ۚ فَاتَّقُوا اللّٰهَ

ان تي ڪو اجورو ناهي اجورو منهنجو مگر جهانن جي پالڻهار تي پوءِ ڊڄو الله کان

وَاَطِيعُوْنَ ۖ قَالُوا اَنُؤْمِنُ لَكَ وَاتَّبَعَكَ الْاَرْدُلُوْنَ ۚ قَالَ

۽ منهنجي اطاعت ڪيو ڇيائون ڇا ايمان آڻيون تو تي حالڪ تابع ٿيا تنهنجا ڪمزور ماڻهو؟ فرمايائين

وَمَا عَلَمِيْ بِمَا كَانُوا يَعْمَلُوْنَ ۚ اِنْ حِسَابُهُمْ اِلَّا عَلَى رَبِّيْ

ته ۽ ڪهڙو آهي علم منهنجو ان سان جيڪي ڪندا هئا ناهي حساب انهن جو مگر رب منهنجي تي

لَوْ تَشْعُرُوْنَ ۚ وَمَا اَنَا بِطَارِدِ الْمُؤْمِنِيْنَ ۚ اِنْ اَنَا اِلَّا نَذِيْرٌ مُّبِيْنٌ ۚ

جيڪڏهن سمجه رکو ٿا ۽ ناهيان مان تڙيندڙ مومنن کي ناهيان مان مگر ڊيڄاريندڙ ڀڏرو

قَالُوا لَئِنْ لَّمْ تَنْتَهِ يٰنُوحُ لَتَكُوْنَنَّ مِنَ الْمَرْجُوْمِيْنَ ۚ قَالَ رَبِّ

ڇيائون ته البت جيڪڏهن نه رڪندين تون اي نوح! ته البت ضرور ٿيندين سنگسار ڪيلن مان عرض ڪيائين ته اي منهنجا پالڻهارا

اِنَّ قَوْمِيْ كَذِبُوْنَ ۖ فَافْتَحْ بَيْنِيْ وَبَيْنَهُمْ فَتْحًا وَنَجِّنِيْ وَمَنْ

بلاشڪ منهنجي قوم ڪوڙو ڇيو مون کي پوءِ فيصلو ڪر منهنجي ۽ انهن جي وچ ۾ چڱيءَ طرح فيصلو ۽ ڇڏاءِ مون کي

مَعِيَ مِنَ الْمُؤْمِنِيْنَ ۚ فَاَنْجَيْنٰهُ وَمَنْ مَّعَهُ فِي الْفُلْكِ الْمَشْحُوْنِ ۚ

۽ انهن کي جيڪي مون سان گڏ آهن مومن پوءِ ڇڏايو سو ان کي ۽ جيڪي ان سان گڏ هئا ڀريل ٻيڙيءَ ۾

ثُمَّ أَغْرَقْنَا بَعْدَ الْبَقِيَّةِ ۖ إِنَّ فِي ذَلِكَ لَآيَةً وَمَا كَانَ

تنهن کان پوءِ ٻوڙي ڇڏيو سين بعد ۾ پوئتي رهيلن کي بيشڪ ان ۾ البت نشاني آهي ۽ ناهن

أَكْثَرُهُمْ مُؤْمِنِينَ ۖ وَإِنَّ رَبَّكَ لَهُوَ الْعَزِيزُ الرَّحِيمُ ۝

گهڻا اهي مومن ۽ بيشڪ تنهنجو رب البت اهو غالب، مهربان آهي.

تفسير

جيئن اڳين آيتن ۾ الله جل شانہ جي نبين عليهم الصلوة والسلام جي طرفان پنهنجن قومن کي حق ۽ سچ جي دعوت ڏيڻ ۽ انهن جي طرفان تڪليفن ۽ اذيتن پهچڻ ۽ ڪوڙي چوڻ جو بيان هو تيئن هنن آيتن ۾ به اهڙو ئي بيان ڪندي ارشاد ٿي رهيو آهي ”كَذَبَتْ قَوْمٌ نُّوحَ الْمُرْسَلِينَ“ اٽل قوم نوح جي قوم مرسلن کي ڪوڙو چيو هو يعني جنهن قوم ڏانهن حضرت نوح علي نبينا وعليه الصلوة والسلام کي موڪليو ويو هو انهن مان گهڻن الله جل شانہ جي نبين عليهم الصلوة والسلام کي ڪوڙو چيو ۽ نه مڃيو هو.

سوال

حضرت نوح علي نبينا وعليه الصلوة والسلام جي قوم ته صرف کيس نه مڃيو ۽ ڪوڙو چيو هو پوءِ هتي ”الْمُرْسَلِينَ“ جمع ڇو آندو ويو؟

جواب

هڪ نبي سڳوري عليه الصلوة والسلام کي ڪوڙو چوڻ ڄڻ ته سڀني کي ڪوڙو چوڻ آهي ان جي ڪري ارشاد ٿيو ته (سيدنا) نوح علي نبينا وعليه الصلوة والسلام جي قوم سڀني مرسلن عليهم الصلوة والسلام کي ڪوڙو چيو هو ڇو ته سڀني جي دعوت الله جل شانہ جي وحدانيت ۽ شرعي اصول ۾ هڪ هئي (١)

”إِذْ قَالَ لَهُمْ أَخُوهُمْ نُوحٌ أَلَا تَتَّقُونَ“ جڏهن کين سندن ڀاءُ نوح چيو ته ڇا نه ٿا ڊڄو؟ ياد

رڪڻ گهرجي ته الله جل شانہ حضرت موسیٰ ۽ حضرت ابراهيم علی نبینا وعلیہم الصلوٰۃ والسلام جي قصن کي بيان ڪرڻ وانگر حضرت نوح (علی نبینا وعلیہم الصلوٰۃ والسلام) جي قصي کي به نبي مڪرم محبوب معظم عليه الصلوٰۃ والسلام جي تسليءَ لاءِ بيان فرمايو آهي ته! اوهان بي فکر رهو ڪافر هميشه نبين علیہم الصلوٰۃ والسلام کي ڪوڙو چوندا رهيا آهن.

نبي سڳوري عليه السلام کي پاءُ سڏڻ يا سمجهڻ ڇا آهي؟

کي کي ماڻهو اهڙين آيتن کي جن ۾ اخوهم، يا اخاهم، وغيره آيو آهي دليل بنائي چوندا آهن ته نبي سڳوري عليه الصلوٰۃ والسلام جي عزت صرف پاءُ يا ڳوٺ جي وڌيري جيتري ڪجي اهو عقيدو يا سوچ بالڪل غلط آهي، خالص گمراهي آهي قرآن ڪريم جي آيتن ۾ جتي به ڪنهن نبي عليه الصلوٰۃ والسلام جي لاءِ ”انهن جو پاءُ لفظ آيو آهي اهو نسب جي لحاظ سان آهي هن آيت جي تفسير ڪندي علامه رازي لکيو آهي ”أَخُوهُمْ“ فلامه کان منھم (١) يعني اهو نسب جي لحاظ سان انهن مان هوان جي ڪري کيس سندن پاءُ سڏيو ويو ته هو ڪافر هي الله جل شانہ جو (نبي عليه السلام) علامه پاني پتي لکيو آهي ”أَخُوهُمْ“ في النسب لافي الدين (٢) علامه قرطبي جا الفاظ پڙهو ”أَخُوهُمْ“ اي ابن ابيهم وهي اخوة نسب لا اخوة دين (٣) علامه حقي لکيو آهي ”أَخُوهُمْ“ في النسب لئلا يجهل امره في الصدق والديانة ولتعرف لغته (٤) مفسر خازن لکيو آهي ”أَخُوهُمْ“ في النسب لافي الدين (٥) مذڪوره سڀني عبارتن جو خلاصو هي آهي ته نبي سڳورا علیہم الصلوٰۃ والسلام نسبي لحاظ سان پاءُ سڏيا ويا آهن نه دين جي لحاظ سان نه عزت ۾ برابر ۽ جي لحاظ سان اها نهايت بدعقيديگي ۽ گمراهي آهي جو انبياءِ عظام علیہم الصلوٰۃ والسلام کي پاءُ يا ڳوٺ جي چودھري ۽ وڌيري وانگر سمجهيو وڃي ۽ اهل السنه والجماعه جو موجود دور ۾ به ادب ۽ عزت کي ذهن ۾ رکڻ وارو عقيدو آهي هلندڙ دور جي سڀني مفسرن به ائين لکيو آهي (٦) حضرت نوح علی نبینا وعلیہم الصلوٰۃ والسلام جو نالو يشكر هو سڀني کان وڌيڪ عمر سندس هئي پاڻ هڪ هزار (١٠٠٠) سالن کان وڌيڪ دين جي تبليغ ڪئي هيائين پر صرف ٻاھتر (٧٢) ماڻهو ٻاھريان ۽ اٺ (٨) ماڻهو گهر جا مومن بڻيا هئا (٧)

(١) التفسير الكبير ص ١٥٤ جزء ٢٤ (٢) المظهر ص ٧٢ جلد ٧ (٣) القرطبي ص ١١٩ جلد ١٣ (٤) روح البيان ص ٢٩١ جلد ٦ (٥) خازن ص ٣٦٦ جلد ٣ (٦) ضياء القرآن ص ٤٠٣ جلد ٣ (٧) نور العرفان ص ٥٩٢

نبي سڳوري عليه الصلوة والسلام کي سندن نسبي پاءِ سڌڻ ۾ اهو اشارو به آهي ته حضرت نوح (علي نبينا وعليه الصلوة والسلام) جي دل ۾ پنهنجي قوم سان فطري همدردي هئي جيئن هڪ پاءِ کي ٻئي پاءِ سان هوندي آهي تڏهن پاڻ کين فرمايائين ته: اوهان الله جي عذاب کان نه ٿا ڊڄو جو منهنجي بي فرماني ڪيو ٿا ۽ منهنجي نبوت جا منڪر بنجو ٿا ”إِنِّي لَكُمْ رَسُولٌ أَمِينٌ فَاتَّقُوا اللَّهَ وَأَطِيعُوا بَلَاشَكَ مَا أَوْهَانَ جِي لَاءِ أَمَانَتِ وَارُو رَسُولَ آهِيَانِ پوءِ الله کان ڊڄو ۽ منهنجي اطاعت ڪيو. پاڻ پنهنجي قوم ۾ نبوت جي اعلان کان پهريان به امين مجبل هئا ۽ الله جي پيغام پهچائڻ ۾ به امين هئا. هر نبي سڳوري جو امين ۽ سچو هجڻ لازمي آهي.

”وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ“ ۽ مان اوهان کان ان تي ڪو اجورو نه ٿو گهران منهنجو اجورو ته صرف رب العالمين وٽ آهي خيال ۾ رهي ته انبياءِ عظام عليهم الصلوة والسلام نبوت کي دنيا ڪمائڻ جو ذريعو نه بنايو هميشه اعلان ڪندا رهيا ته اسين تبليغ حق تي ڪو اجورو نه ٿا گهرون اسان جي حبيب پاڪ عليه الصلوة والسلام به اهو اعلان ڪيترا ڀيرا ڪرڻ فرمايو ”فَاتَّقُوا اللَّهَ وَأَطِيعُوا“ پوءِ الله کان ڊڄو ۽ منهنجي اطاعت ڪيو، يعني جڏهن مون ۾ ڪابه دنيوي طمع نه آهي ته پوءِ الله جل شانہ کان ڊڄي منهنجا فرمانبردار ٿيو، ”قَالُوا أَنُؤْمِنُ لَكَ وَاتَّبَعَكَ الْأَرْذَلُونَ“ چيائون ته ڇا اسين تنهنجي لاءِ ايمان آڻيون؟ حالانڪ تنهنجا تابع ته نهايت ڪمزور آهن ابن ابي حاتم مجاهد کان روايت آندي آهي ته! اهي ڪمزور ڪوري هئا ۽ اهڙي طرح محدث عبدالرزاق ۽ ابن المنذر به روايت آندي آهي (١)

”قَالَ وَمَا عَلِمِي بِمَا كَانُوا يَعْمَلُونَ“ فرمايائين ته منهنجو علم ان (ڳالهه سان) ڪهڙو تعلق رکي ٿو جيڪي ڪندا هئا. يعني جڏهن ڪافرن ائين چيو ته: تنهنجا تابع غريب، محنت پيشه ۽ ادنيٰ درجي جون خدمتون سرانجام ڏيڻ وارا آهن ۽ نهايت هيٺئين طبقي سان وابستگي اٿن انهن ۾ ڪابه ذهني صلاحيت نه هوندي ۽ اهي علم، عقل ۽ سمجھ کان گهڻو خالي هوندا ان جي ڪري نه انهن جو ايمان ڪنهن فڪر ۽ بصيرت تي مبني هوندو ۽ نه انهن جو اعتقاد اعتبار جي لائق آهي تڏهن حضرت نوح علي نبينا وعليه الصلوة والسلام کين جواب ڏيندي فرمايو ته: منهنجو علم ان ڳالهه سان ڪو تعلق نه ٿو رکي ته اهي ايمان آڻي صالح عمل ڇو نه ٿا ڪن.

”إِنْ حِسَابُهُمْ إِلَّا عَلَىٰ رَبِّي لَوَ تَشْعُرُونَ“ انهن جو حساب ته صرف منهنجي رب وٽ

آهي جيڪڏهن سمجھ رکو ٿا يعني جيڪو الله انهن سان حساب ڪندو اهو ته کين ڪمزور رذيل ڪونه ٿو چوي اوهان چو ٿا چئو؟ ”وَمَا أَنَا بِطَارِدِ الْمُؤْمِنِينَ“ ۽ مان مومنن کي تڙيندڙ ناهيان يعني مون کي انهن جو ايمان ۽ سچائي قبول آهي انهن جي ڌنڌي، ڪرت ۽ ڪم سان مون کي ڪا دلچسپي ناهي باقي مان اوهان کي راضي ڪرڻ جي خاطر انهن مسڪينن مومنن کي نه تڙيندس ”إِن أَنَا إِلَّا نَذِيرٌ مُّبِينٌ“ مان ته صرف ڪليل ڏيچاريندڙ آهيان مون وٽ غريب امير جو فرق نه آهي. مون کي ڪيئن ٿو مناسب ۽ لائق رهي جو مسڪينن کي تڙي ڪيان (١) ”قَالُوا لَئِنْ لَمْ تَنْتَهِ يَنُوحُ لَتَكُونَنَّ مِنَ الْمَرْجُومِينَ“ چوڻ لڳا ته اي نوح! البت جيڪڏهن تون نه رڪجندين ته البت ضرور سنگسار ڪيلن مان هوندين ياد ڪرڻ گهرجي ته سنگسار ڪرڻ دنيا جي قديم سزائن مان آهي حضرت نوح علي نبينا وعليه الصلوة والسلام کي به سندس همعصر ماڻهن قومي مجرم قرار ڏئي اها سزا ٻڌائي هئي (٢) ”قَالَ رَبِّ إِنِّي قَوْمِي كَذَّبُونِ فَافْتَحْ بَيْنِي وَبَيْنَهُمْ فَتْحًا وَنَجِّنِي وَمَنْ مَعِيَ مِنَ الْمُؤْمِنِينَ“ عرض ڪيائين ته: اي منهنجا پالڻهار! بلاشڪ منهنجي قوم مون کي ڪوڙو چيو آهي پوءِ منهنجي ۽ انهن جي وچ ۾ واضح فيصلو ڪر ۽ مون کي ۽ جيڪي مون سان گڏ مومن آهن ڇڏا. هي سورة نوح ۾ بيان ڪيل حضرت نوح علي نبينا وعليه الصلوة والسلام جي مفصل دعا جو اختصار ۽ اجمال آهي مطلب ته يا الله! منهنجي ۽ قوم جي وچ ۾ اهڙو فيصلو فرما جنهن جا اسين حقدار آهيون هر هڪ کي سندس استحقاق مطابق فتح عطا ڪر ۽ مون کي ۽ مون سان گڏجنڙن مومنن کي ڪافرن جي بري قصدي سندن عملن جي شوميءَ کان محفوظ رک (٣) ”فَانَجِّنْهُ وَمَنْ مَعَهُ فِي الْفَلَكِ الْمُشْحُونِ ثُمَّ اغْرُقْنَا بَعْدَ الْبَقِيَّةِ“ پوءِ ان کي ۽ جيڪي ٻيڙي ڀريل ۾ ان سان گڏ هئا انهن کي ڇڏايو سون ۽ بعد ۾ باقي رهيلن کي ٻوڙي ڇڏيو سين يعني سندس ئي دعا جي موافق جيڪي به سندس ٻيڙيءَ ۾ انسان ۽ حيوان سوار هئا يا سندن ضرورت جا سامان هئا اهي ٻوڙڻ کان بچائي ٻين رهيلن کي غرق ڪري ڇڏيو سين (٤) ”إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ“ بلاشڪ ان ۾ البت نشاني آهي ۽ انهن مان گهڻا مومن نه هئا. يعني حضرت نوح (علي نبينا وعليه الصلوة والسلام) جي قوم کي غرق ڪرڻ ۾ اسان جي قوت، قدرت ۽ انتقام وٺڻ واري نشاني موجود آهي پر مڪه مڪرمه وارا ان مان عبرت نه ٿا وٺن ۽ الله کي علم آهي ته: انهن مان گهڻا ايمان نه آڻيندا پوءِ اوهان انهن تي نه غمگين ٿيو ۽ نه ڪو فڪر

(١) الصاوي ص ١٦٦ جزء ٣ (٢) حاشيه دريابادي ص ٧٥٣ (٣) ابو السعود ص ٢٥٥

جزء ٦ (٤) روح البيان ص ٢٩٣ جلد ٦

ڪيو ”وَإِنَّ رَبَّكَ لَهُوَ الْعَزِيزُ الرَّحِيمُ“ ۽ بلاشڪ تنهنجو رب البت اهو ئي غالب، مهربان آهي، جيڪو توبه ڪندو ان تي رحم ڪري ان کي بخشيندو عذاب نه ڪندو. (١)
فائدا

مذڪوره آيتن مان هي فائدا ذهن نشين ٿيا ”١“ ”وَمَا أَسْأَلُكُمْ عَلَيْهِ مِنْ أَجْرٍ“ (مان اوهان کان ان تي ڪو اجورو نه ٿو گهران) مان ثابت ٿيو ته الله جي ديني پيغام پهچائڻ تي ڪو اجورو نه گهرجي ان جي ڪري سلف صالحن ان کي حرام چيو آهي پر متاخرن ان کي مجبوريءَ جي حالت ۾ جائز قرار ڏنو آهي (٢)
”٢“ ”قَالُوا أَنْتُمْ لَكُمْ وَاتَّبَعُوا الْأَزْدَلُونَ“ (چيائون ته ڇا اسين تو تي ان حال ۾ ايمان آڻيون جو تنهنجا تابع گهڻو ڪمزور آهن) مان واضح ٿيو ته ڪمزور هجڻ يا ڪو اهڙو غريبابو ڏندو اختيار ڪرڻ کي برو سمجهڻ ۽ انهن کان نفرت ڪرڻ ڪافرن جو ڪم آهي. ۽ اصل عزت ۽ شرافت جو باعث صالح اعمال ۽ سهڻا اخلاق آهن ”٣“ ”فَأَفْتَحَ بَيْنِي وَبَيْنَهُمْ فَتْحًا“ (پوءِ مون ۾ ۽ منهنجي قوم ۾ کليل فيصلو ڪر) مان واضح ٿيو ته جنهن ماڻهو مان دين کي نقصان پهچي رهيو آهي ان جي لاءِ بددعا گهرڻ صبر ۽ حلم جي منافي يا مخالف ناهي.

كَذَبَتْ عَادَةُ الْمُرْسَلِينَ ۖ اِذْ قَالَ لَهُمُ أَخُوهُمْ هُودٌ أَلَا تَتَّقُونَ ۖ اِنِّي

ڪوڙو چيو عاد (جي قوم) مرسلن کي جڏهن چيو انهن کي پاءِ سندن هود ته ڇو نه ٿا ڊڄو؟ بيشڪ مان

لَكُمْ رَسُولٌ أَمِينٌ ۖ فَاتَّقُوا اللَّهَ وَأَطِيعُوا ۖ وَمَا أَسْأَلُكُمْ عَلَيْهِ

اوهان لاءِ رسول امانت وارو آهيان پوءِ ڊڄو الله کان ۽ منهنجي اطاعت ڪيو ۽ نه ٿو گهران مان اوهان کان ان تي

مِنْ أَجْرٍ اِنْ أَجْرِي إِلَّا عَلَىٰ رَبِّ الْعَالَمِينَ ۖ أَتَبْنُونَ بِكُلِّ رِيعٍ آيَةً

ڪو اجورو ناهي اجورو منهنجو مگر جهانن جي پالڻهار تي ڇا ٺاهيو ٿا اوهان هر هڪ ڌڙي تي ڪو نشان

تَعْبَثُونَ ۖ وَتَتَّخِذُونَ مَصَانِعَ لَعَلَّكُمْ تَخْلَدُونَ ۖ وَإِذَا بَطِشْتُمْ

اجايو مشغول رهو ٿا ۽ ٺاهيو ٿا مضبوط جايون شايد اوهان هميشه رهندؤ ۽ جڏهن پڪڙيو ٿا

بَطَشْتُمْ جَبَارِينَ ۝ فَاتَّقُوا اللَّهَ وَأَطِيعُوا ۝ وَاتَّقُوا الَّذِي أَمَدَّكُمْ

تہ پکڙيو ٿا سختي ڪندڙ پوءِ ڊڄو الله کان ۽ فرمانبرداري ڪيو منهنجي ۽ ڊڄو ان کان جنهن مدد ڪئي اوهان جي

بِمَا تَعْلَمُونَ ۝ أَمَدَّكُمْ بِأَنْعَامٍ وَبَيْنَ ۝ وَجَنَّتْ وَعْيُونِ ۝ إِنِّي أَخَافُ

جنهن سان ڄاڻو ٿا مدد ڪيائين اوهان جي چوپاين ۽ پتنن ۽ باغن ۽ چشمن سان بيشڪ مان ڊڄان ٿو

عَلَيْكُمْ عَذَابَ يَوْمٍ عَظِيمٍ ۝ قَالُوا سَوَاءٌ عَلَيْنَا أَوَعُظْتُ أَمْ

اوهان تي عذاب ڏينهن وڏي جي کان چيائون تہ برابر آهي اسان تي يا وعظ ڪرين (اسان کي) يا

لَمْ تَكُنْ مِنَ الْوَاعِظِينَ ۝ إِنْ هَذَا إِلَّا خُلُقُ الْأَوَّلِينَ ۝ وَمَا نَحْنُ

نہ هجين وعظ ڪندڙن مان ناهي هيءُ مگر اڳين جي عادت ۽ ناهيون اسين

بِمُعَذِّبِينَ ۝ فَكَذَّبُوهُ فَأَهْلَكْنَاهُمْ ۝ إِنْ فِي ذَٰلِكَ لَآيَةٌ وَمَا كَانَ

عذاب ڪيل پوءِ ڪوڙو چيائون ان کي پوءِ هلاڪ ڪيو سون انهن کي بيشڪ ان ۾ البت نشاني آهي ۽ نہ هئا

أَكْثَرُهُمْ مُّؤْمِنِينَ ۝ وَإِنَّ رَبَّكَ لَهُوَ الْعَزِيزُ الرَّحِيمُ ۝

گهڻا انهن مان مومن ۽ بيشڪ تنهنجو پاڻ ٿهار البت اهو ئي غالب، مهربان آهي.

تفسير

اڳين آيتن ۾ حضرت نوح علي نبينا وعليه الصلوة والسلام جو ذڪر هو ۽ هنن آيتن ۾ ان کان پوءِ اچڻ واري حضرت هود عليه الصلوة والسلام ۽ سندس قوم جو بيان ڪندي ارشاد ٿي رهيو آهي ”كَذَّبَتْ عَادُ الْمُرْسَلِينَ ۝ إِذْ قَالَ لَهُمُ أَخُوهُمْ هُودٌ أَلَا تَتَّقُونَ ۝ إِنِّي لَكُمْ رَسُولٌ أَمِينٌ ۝ فَاتَّقُوا اللَّهَ وَأَطِيعُوا ۝ وَمَا أَسْأَلُكُمْ عَلَيْهِ مِنْ أَجْرٍ ۝ إِنْ أَجْرِيَ إِلَّا عَلَى رَبِّ الْعَالَمِينَ ۝ عَاد (جي قوم) مرسلن کي ڪوڙو چيو جڏهن کين سندن (نسبي) ڀاءُ هود چيو تہ: ڇا نہ ٿا ڊڄو؟ بلاشڪ مان اوهان جي لاءِ امانت وارو رسول آهيان پوءِ الله کان ڊڄو ۽ منهنجي فرمانبرداري ڪيو ۽ مان اوهان کان ان تي ڪو اجورو نہ ٿو گهران منهنجو اجورو تہ صرف جهانن جي پاڻ ٿهار وٽ آهي هنن آيتن جي مراد ۽ مفهوم هنن کان اڳ ۾ ذڪر

ڪيل حضرت نوح علي نبينا وعليه الصلوة والسلام جي متعلق آيتن ۾ بيان ٿي چڪي آهي وري وري بيان ڪرڻ جي ضرورت ناهي. مطلب ته سڀني نبين عليهم الصلوة والسلام جي بعثت جو غرض الله جي توحيد ڏانهن سڌڻ ۽ ان جي معرفت حاصل ڪري اطاعت ڪرڻ هو جنهن سان ٻانهو ثواب حاصل ڪري عذاب کان بچي سڀني نبين عليهم الصلوة والسلام جو گڏيل پيغام اهو هڪ هو ها ڪي ڪي احڪام حالتن، ملڪن ۽ وقتن جي لحاظ سان مختلف هئا ۽ الله جل شانہ جا انبياءَ سڳورا عليهم الصلوة والسلام دنيوي طمع کان منزہ ۽ پاڪ هئا نہ ان لاءِ حيران هوندا هئا ۽ نہ سندن نظرون ان تي ڪتل رهنديون هيون (١) ۽ جڏهن حضرت هود علي نبينا وعليه الصلوة والسلام پنهنجي قوم کي توحيد ۽ رسالت جي مڃڻ واري دعوت کان فارغ ٿيو ته کين سندن بعض غلط ڪمن تي متنبه ڪندي فرمايائين ”اَتَبْنُونَ بِكُلِّ رِيعٍ اَيَّةً تَعْبَثُونَ“ اوهان هر هڪ ڌڙي تي ڪو نشان ٺاهي اجايو مشغول رهو ٿا. يعني ڪنهن ضرورت کان سواءِ محض فخر ۽ ڏيکاءِ لاءِ فضول خرچ ڪري ڌڙن تي نمائشي نشانيون ٺاهيو ٿا ”وَتَتَّخِذُونَ مَصَانِعَ لَعَلَّكُمْ تَخْلَدُونَ“ ۽ اوهان مضبوط محل ٺاهيو ٿا شايد اوهان هميشه رهندؤ يعني اوهان انهن مضبوط محلات جي ٺاهڻ ۾ اهڙا مشغول آهيو جو اوهان کان موت ٿي وسري ويو آهي گویا انهن محلاتن ۾ هميشه رهيا پيا هوندؤ.

ضرورت کان سواءِ جايون ٺاهڻ يا ٺهرائڻ جو حڪم

هن آيت مان معلوم ٿيو ته ضرورت کان سواءِ جايون تعمير ڪرائڻ شرعاً پسنديده عمل ناهي ۽ اها ئي مراد آهي ان حديث پاڪ مان جيڪا ترمذي حضرت انس رضي الله عنه کان روايت ڪئي آهي ته: ”الْتَفَقَةُ كُلُّهَا فِي سَبِيلِ اللَّهِ إِلَّا الْبِنَاءَ فَلَا خَيْرَ فِيهِ“ يعني مسلمان جو سڀ خرچ الله جي واٽ ۾ آهي مگر جايون ٺاهڻ پوءِ ان ۾ ڀلائي ناهي ۽ ان جي تائيد ان روايت سان ٿئي ٿي جيڪا ابو داود حضرت انس رضي الله عنه کان آندي آهي ته: هر جاءِ ان جي ٺاهيندڙ جي لاءِ وبال آهي مگر جيڪا ضرورت واري اها وبال ناهي تفسير روح المعاني واري لکيو آهي ته صحيح غرض کان سواءِ بلند عمارت ٺاهڻ محمدي شريعت (علي صاحبها الصلوة والسلام) ۾ مذموم ۽ برو آهي (٢) نبي پاڪ عليه الصلوة والسلام جن رهائشي جايون پر تڪلف بنائڻ کي ناپسند فرمايو آهي محدث بخاري حضرت ابن عمر رضي الله عنهما کان روايت آندي آهي ته: رسول الله صلى

الله عليه وسلم جن مون کي وٺي ارشاد فرمايو ته ” دنيا ۾ ائين رهڻ ته مسافر يا وات ويندڙ آهين ۽ پاڻ کي قبرن وارن مان شمار ڪر “ (١)

”وَإِذَا بَطَشْتُمْ بَطَشْتُمْ جَبَّارِينَ“ ۽ جڏهن (ڪنهن کي) وٺو ته سختي ڪندڙ ٿي وٺو ته يعني فضول خرچي سان گڏ اوهان نهايت بي رحم به آهيو ڪمزورن لاءِ اوهان جي دل ۾ احساس ناهي غريبن جي لاءِ اوهان جي سرزمين ۾ انصاف ناهي پسگردائيءَ جون ضعيف قومون هجن يا خود اوهان جي ملڪ جا هيٺيان طبقا سڀ اوهان جي جبر ۽ ظلم جي چڪي ۾ پيسجي رهيا آهن ڪوبه اوهان جي ظلم کان بچي نه سگهيو آهي ”فَاتَّقُوا اللَّهَ وَأَطِيعُوا“ پوءِ الله کان ڊڄو ۽ منهنجي اطاعت ڪيو هي فرمان وري وري آندو ويو آهي تانت انهن جي دل ۾ الله جل شانہ جو خوف ۽ نبي سڳوري علي نبينا وعليه الصلوة والسلام جي اطاعت جو جذبو پيدا ٿئي ”وَاتَّقُوا الَّذِي أَمَدَّكُمْ بِمَا تَعْلَمُونَ أَمَدَّكُمْ بِأَنْعَامٍ وَبَنِينَ وَجَنَّاتٍ وَعُيُونٍ إِنِّي أَخَافُ عَلَيْكُمْ عَذَابَ يَوْمٍ عَظِيمٍ“ ۽ ان کان ڊڄو جنهن اوهان جي انهن شين سان مدد ڪئي آهي جيڪي اوهان ڄاڻو ته اوهان جي چوپاين ۽ پٽن ۽ باغن ۽ چشمن سان مدد ڪيائين بيشڪ مان اوهان تي وڏي ڏينهن جي عذاب جو خوف ڪيان ٿو. مطلب ته جنهن اوهان کي اهي مذڪور نعمتون ڏنيون آهن اوهان تي واجب آهي ته ان جي عبادت ۽ شڪر ڪيو ۽ بي شڪري نه ڪيو مون کي خوف ٿو ٿئي ته بي شڪريءَ ۽ ان تي هميشگيءَ ڪرڻ جي ڪري اوهان تي وڏي ڏينهن (قيامت) جو عذاب اچي ويندو. ”قَالُوا سَوَاءٌ عَلَيْنَا أَوَعَظْتَ أَمْ لَمْ تَكُنْ مِنَ الْوَاعِظِينَ“ چوڻ لڳا ته اسان کي نصيحت ڪرين يا نصيحت ڪندڙن مان نه هجين (اهو سڀ ڪجهه) اسان جي لاءِ برابر آهي يعني اسان تي تنهنجي وعظ جو ڪو اثر نه پوندو نه ٻڌندا سون ۽ نه ان ڏانهن ڪنڌ ورائيندا سون ”إِنْ هَذَا إِلَّا خُلُقُ الْأَوَّلِينَ“ هي ٻيو ڪجهه ناهي مگر اڳين واري عادت (۽ دستور) آهي يعني اهي يادگار محلاتون ناهن، ۽ شاندار جايون تعمير ڪرڻ ته اسان جن اڳين کان هلندو آيو آهي اهو اسان جو نئون دستور ناهي جنهن کان اسان کي روڪين ٿو. ”وَمَا نَحْنُ بِمُعَذِّبِينَ“ ۽ اسين عذاب ڪيل ناهيون مطلب ته انهن ڪمن جي ڪري جڏهن انهن اڳين تي عذاب نه آيو ته اسان تي به نه ايندو.

”فَكَذَّبُوهُ فَأَهْلَكْنَاهُمْ إِنَّ فِي ذَلِكَ لَآيَةً لِّمُؤْمِنِينَ“ وَإِنَّ رَبَّكَ لَهُوَ الْعَزِيزُ الرَّحِيمُ پوءِ ان کي ڪوڙو چيائون پوءِ اسان انهن کي هلاڪ ڪري ڇڏيو بلاشڪ ان ۾ البت نشاني آهي ۽ انهن مان گهڻا مومن نه هئا ۽ بلاشڪ تنهنجو رب البت اهو ئي غالب

حڪمت وارو آهي مطلب ته انهن حضرت هود علي نبينا وعليه الصلوة والسلام کي ڪوڙو چيو پوءِ اسان انهن کي هلاڪ ڪري ڇڏيو سين ۽ اهو هيئن ٿيو جو آسمان جي ڪناري تي هڪ ڪارو ڪڪر ظاهر ٿيو جنهن کي ڏسي انهن جون دليون باغ باغ ٿيون سمجھڻ لڳا ته لڳاتار مينهن وسندو ۽ خوشحاليءَ جو دور ايندو پر اهو ڪڪر الاهي قهر بنجي آيو اٺ ڏينهن ۽ ست راتيون سخت گرم هوا لڳي ۽ اها ايتري تيز ۽ تڪي هئي جو انهن جون مضبوط عمارتون پاڙان پئجي ويون ۽ ايڏي سخت گرم هئي جو پوکون، باغات ۽ ٿلهن ٿڙن وارا وڻ به سڙي چار بنجي ويا ائين معلوم ٿي رهيو هو ته ڪيترين صدين کان ائين سڙيل آهن (١) (هن جو مزيد تفصيل انشاءِ الله تعالى سورة الحاقة جي تفسير ۾ ايندو) اي حبيب! يقيناً انهن جي هلاڪ ڪرڻ ۾ انهن جي لاءِ عبرت جي نشاني آهي جيڪي اوهان کي ڪوڙو ٿا چون ۽ اسان جي علم ۾ اها ڳالهه اڳتي هلي ته انهن مان گهڻا ايمان نه آڻيندا ۽ تنهنجو پالڻهار دشمنن کان انتقام وٺڻ ۾ غالب توبه ڪري ايمان آڻيندڙن ٻانهن تي نهايت مهربان آهي (٢)

فائدا

مذڪوره آيتن مان ڪجهه هي فائدا حاصل ٿين ٿا.

”١“ اَتَبْنُونَ بِكُلِّ رِيحٍ اَيَّةً تَعْبَثُونَ“ (ڇا اوهان هر بلند دڙي تي ڪو نشان ٺاهي اجايو مشغول رهو ٿا) مان واضح ٿيو ته هر قسم جي غير ضروري ڪمن ۾ مصروف رهي وقت نه وڃائجي ابن ابي حاتم حضرت ابو درداء رضي الله عنه کان روايت آندي آهي ته: ان جڏهن دمشق جي غوط علائقي ۾ جايون ۽ انهن ۾ وڏا وڏا وڻ ڏنا ته مسجد ۾ بيهي دمشق وارن کي سد ڪيائين پوءِ سڀ جڏهن اچي گڏ ٿيا ته: الله جو حمد ۽ ثنا ڪندي فرمايائين: ڇو الله جي فرمان کي قبول نه ٿا ڪيو، ڇو الله جي فرمان کي قبول نه ٿا ڪيو. اهو گڏ ٿا ڪيو جيڪو کائو نه ٿا. اهو ٺاهيو ٿا جنهن ۾ رهو نه ٿا. ۽ اهو کائو ٿا جنهن کي پروڙيو نه ٿا اوهان کان اڳر آيل قومن ائين ڪيو ته هلاڪ ٿي ويا (٣)

”٢“ وَ اِذَا بَطَشْتُمْ بَطَشْتُمْ جَبَّارِينَ“ (۽ جڏهن پڪڙيو ٿا ته سختيءَ سان پڪڙيو ٿا) هن مان واضح ٿيو ته ڪمزورن، مسڪينن کي سختيءَ سان پيش اچڻ، تنگ ڪرڻ ڪافرن حاڪمن جو ڪم آهي مومن مسلمان نرمي ڪندڙ ۽ غريب جو غمخوار هوندو ”٣“ فَاتَّقُوا اللَّهَ وَاطِيعُونَ“ (پوءِ الله کان ڊڄو ۽ منهنجي اطاعت ڪيو) مان واضح ٿيو ته هر

(١) ضياء القرآن ص ٤٠٨ جلد ٣ (٢) المراغي ص ٨٥ جز ١٩ جلد ٧ (٣) ساڳيو حوالو

نبي سڳوري علي نبينا وعليه الصلوة والسلام الله جل شانہ کان ڊڄڻ ۽ پنهنجي اطاعت جو درس ڏنو آهي ۽ ان سان ئي ڪاميابي حاصل ٿيندي آهي.

كَذَبْتَ ثَمُودَ الْمُرْسَلِينَ ﴿١٤١﴾ إِذْ قَالَ لَهُمُ أَخُوهُمْ صَالِحٌ أَلَا تَتَّقُونَ ﴿١٤٢﴾

ڪوڙو چيو ٿمود (جي قوم) مرسلن کي جڏهن چيو انهن کي سندن پيءُ صالح ڇا نه ٿا ڊڄو اوهان

إِنِّي لَكُمْ رَسُولٌ أَمِينٌ ﴿١٤٣﴾ فَاتَّقُوا اللَّهَ وَأَطِيعُوا ﴿١٤٤﴾ وَمَا أَسْأَلُكُمْ

بلاشڪ مان اوهان جي لاءِ رسول امانت وارو آهيان پوءِ ڊڄو الله کان ۽ منهنجي اطاعت ڪيو ۽ نه ٿو گهران مان اوهان کان

عَلَيْهِ مِنْ أَجْرٍ إِنْ أَجِرِيَ إِلَّا عَلَى رَبِّ الْعَالَمِينَ ﴿١٤٥﴾ أَتَتْرَكُونَ فِي

ان تي ڪو اجورو ناهي اجورو منهنجو مگر جهانن جي پالڻهار تي ڇا ڇڏيا ويندو ان ۾

مَا هُنَّ آمَنِينَ ﴿١٤٦﴾ فِي جَنَّتٍ وَعُيُونٍ ﴿١٤٧﴾ وَزُرُوعٍ وَنَخْلٍ طَلْعُهَا هَضِيمٌ ﴿١٤٨﴾

جيڪو هتي آهي امن وارا ٿيندڙ باغن ۾ ۽ چشمن ۾ ۽ پوکن ۾ ۽ کجين ۾ جو گونج ان جا ڪنڌا آهن

وَتَنحِتُونَ مِنَ الْجِبَالِ بُيُوتًا فَرِهِينَ ﴿١٤٩﴾ فَاتَّقُوا اللَّهَ وَأَطِيعُوا ﴿١٥٠﴾

۽ گهڙي ناهيو ٿا جبلن مان گهر ماهر ٿيندڙ پوءِ ڊڄو الله کان ۽ اطاعت ڪيو منهنجي

وَلَا تَطِيعُوا أَمْرَ الْمُسْرِفِينَ ﴿١٥١﴾ الَّذِينَ يَفْسِدُونَ فِي الْأَرْضِ وَلَا

۽ نه اطاعت ڪيو حد کان لنگهندڙن جي امر جي آهي جيڪي فساد ڪن ٿا زمين ۾ ۽ نه ٿا

يُضِلُّحُونَ ﴿١٥٢﴾ قَالُوا إِنَّمَا أَنْتَ مِنَ الْمُسَحَّرِينَ ﴿١٥٣﴾ مَا أَنْتَ إِلَّا بَشَرٌ مِثْلُنَا

سڌارو ڪن چيائون ته تون ته صرف جادو ڪيلن مان آهين ناهين تون مگر بشر اسان جهڙو

فَأْتِ بِآيَةٍ إِنْ كُنْتَ مِنَ الصَّادِقِينَ ﴿١٥٤﴾ قَالَ هَذِهِ نَاقَةُ لَهَا شَرِبٌ

پوءِ آڻئون نشاني جيڪڏهن آهين تون سچن مان چيائين ته هيءُ ڏاڍي آهي ان جي لاءِ پاڻيءَ جو حصو آهي

وَلَكُمْ شَرِبٌ يَوْمَ مَعْلُومٍ ﴿١٥٥﴾ وَلَا تَمَسُّوهَا بِسُوءٍ فَيَأْخُذَكُمْ عَذَابٌ

۽ اوهان جي لاءِ حصو ڏينهن معلوم جو آهي ۽ نه ٻهڃايو ان کي ڪو ايذاءُ پوءِ وٺي اوهان کي عذاب

يَوْمٍ عَظِيمٍ ﴿١٥٦﴾ فَعَقَرُوهَا فَاصْبَحُوا نَدِيمِينَ ﴿١٥٧﴾ فَأَخَذَهُمُ الْعَذَابُ إِنَّ

دڙينهن وڏي جو پوءِ پير وڌيائون ان جا پوءِ ٿيا پشيمان پوءِ ورتو انهن کي عذاب

فِي ذَلِكَ لَآيَةٌ وَمَا كَانَ أَكْثَرُهُمْ مُؤْمِنِينَ ﴿١٥٨﴾

بيشڪ ان ۾ البت نشاني آهي ۽ نه هئا گهڻا انهن مان مومن

وَأَنَّ رَبَّكَ لَهُوَ الْعَزِيزُ الرَّحِيمُ ﴿١٥٩﴾

۽ بيشڪ تنهنجو پاڻڻهار البت اهو غالب، مهربان آهي.

تفسير

اڳين آيتن ۾ حضرت هود (علي نبينا وعليه الصلوة والسلام) ۽ سندس قوم عاد جو ذڪر هو ۽ هنن آيتن ۾ حضرت صالح (علي نبينا وعليه الصلوة والسلام) ۽ سندس قوم ثمود جو ذڪر ڪندي ارشاد ٿي رهيو آهي ”كَذَّبَتْ ثَمُودُ الْمُرْسَلِينَ إِذْ قَالَ لَهُمْ أَخُوهُمْ صَالِحٌ أَلا تَتَّقُونَ“ ثمود جي قوم مرسلن کي ڪوڙو چيو جڏهن انهن کي سندن (نسب جي لحاظ سان) پيءُ صالح فرمايو ته: ڇو نه ٿا ڊڄو؟ يعني الله جل شانہ جي بي فرماني ڪندي ان جي عذاب ۽ عتاب کان ڇو نه ٿا ڊڄو؟ هتي ثمود نالي قوم جو ذڪر ٿي رهيو آهي جنهن پنهنجي مخلص نبي جي مخلصانه دعوت کي ٺڪرائي ڇڏيو هو پاڻ فرمايائين ”إِنِّي لَكُمْ رَسُولٌ أَمِينٌ فَاتَّقُوا اللَّهَ وَأَطِيعُوا“ مان اوهان جي لاءِ امانت وارو رسول آهيان پوءِ الله کان ڊڄو ۽ منهنجي اطاعت ڪيو يعني منهنجي امانت ڌاري، پاڪبازي ۽ خير انديشي اوهان کي معلوم آهي جيئن مان انهن ڳالهين ۾ اوهان وٽ مڃيل آهيان تيئن منهنجي رسالت مڃي، الله کان ڊڄي منهنجي اطاعت ڪيو.

”وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ“ ۽ مان اوهان کان ان تي ڪو اجورو نه ٿو گهران منهنجو اجورو ته صرف رب العلمين وٽ آهي اهو ئي مون کي ان جو ثواب ڏيندو. مون کي ڪنهن به مادي منفعت جي لالچ ناهي ”أَتَتْرَكُونَ فِي مَا هُنَّ أَمِينٌ فِي جَنَّاتٍ وَعُيُونٍ وَزُرُوعٍ وَنَخْلٍ طَلْعُهَا هَضِيمٌ وَتَنْحِتُونَ مِنَ الْجِبَالِ بُيُوتًا فَرِهِينَ“ ڇا اوهان جيڪي ڪجهه هتي آهي ان ۾ ڇڏيا ويندو باغ ۽ چشما ۽ پوکون ۽ ڪڇيون (جن جا) گونچ ڪٽرا آهن ۽ اوهان ڪاريگر بنجي جبلن کي گهڙي گهر ٺاهيو ٿا مطلب ته اهي

سڀ نعمتون ڏسي اهو نه سمجهو ته اوهان هتي سدائين رهيا پيا هوندؤ ۽ اوهان موت جو
 ڌاڻقو نه چڪندؤ ضرور چڪندؤ موت ٿرڻ واري شئي ناهي اهي سڀ شيون اتي ئي رهجي
 وينديون ”قَاتِقُوا اللَّهَ وَاطِيعُوا وَلَا تُطِيعُوا أَمْرَ الْمُسْرِفِينَ“ پوءِ الله کان ڊڄو ۽ منهنجي
 اطاعت ڪيو ۽ حد کان لنگهندڙن جي اطاعت نه ڪيو يعني اوهان جا دنياوي اڳواڻ حد
 کان لنگهندڙ آهن انهن جي اطاعت مان اوهان کي ڪجهه به نه ملندو اوهان منهنجي
 اطاعت ڪيو. مان الله جل شانہ جو رسول آهيان منهنجي پٺيان هلندؤ ته اوهان تي الله جل
 شانہ راضي ٿيندو ”الَّذِينَ يَفْسِدُونَ فِي الْأَرْضِ وَلَا يُصْلِحُونَ“ جيڪي زمين ۾ فساد ڪن ٿا
 ۽ سڌارو نه ٿا ڪن. يعني اوهان جي دنيا جي اڳواڻن وٽ ته صرف فساد ئي فساد آهي
 اصلاح مان اهي ڇا ڄاڻن ”قَالُوا إِنَّمَا أَنْتَ مِنَ الْمُسَحَّرِينَ مَا أَنْتَ إِلَّا بَشَرٌ مِّثْلُنَا فَأْتِ بِآيَةٍ إِنْ
 كُنْتَ مِنَ الصَّادِقِينَ“

ڇيائون تون ته جادو ڪيلن مان آهين تون (پيو ڪجهه به) ناهين مگر اسان جهڙو بشر
 آهين جيڪڏهن سچن مان آهين ته ڪا نشاني آڻ يعني اي حضرت صالح! (علی نبينا
 وعليه الصلوة والسلام) اوهان کي ڪنهن جادو ڪري ڇڏيو آهي تڏهن ٿا اهڙيون
 ڳالهيون ڪيو اوهان ته اسان جهڙا بشر آهيو اسين ڪيئن مڃيون ته اوهان الله جا رسول
 آهيو ڀلا جيڪڏهن سچا آهيو ته پنهنجي صداقت جي ڪا نشاني (معجزو) ڏيکاريو
 ”قَالَ هَذِهِ نَاقَةٌ لَهَا شِرْبٌ وَلَكُمْ شِرْبُ يَوْمٍ مَّعْلُومٍ وَلَا تَمْسُوهَا بِسُوءٍ فَيَأْخُذَكُمْ عَذَابُ يَوْمٍ
 عَظِيمٍ“ فرمايائين ته هيءَ ڏاجي آهي ان جي لاءِ پاڻيءَ جو حصو آهي ۽ اوهان جي لاءِ به
 مقرر ڪيل ڏينهن جو حصو آهي حضرت ابن عباس رضي الله عنهما کان روايت آهي ته
 ثمود جي قوم وارن حضرت صالح علی نبينا وعليه الصلوة والسلام کان مطالبو ڪيو هو
 ته: جيڪڏهن اوهان واقعي الله جل شانہ جا نبي آهيو ته هن ڳاڙهي رنگ جي پٿر مان
 اهڙي ڏاجي ڪڍو جيڪا ڏهن مهينن جي حامله هجي ۽ اها اسان جي سامهون پڇو ڇڻي
 ته اسين اوهان کي رسول مڃيندا سون پاڻ بارگاهه الاهيءَ ۾ دعا گهريائون ته الله جل شانہ
 سندس دعا قبول ڪئي سڀ ڪجهه ٿي ويو پاڻ فرمايائون ته هيءَ ڏاجي الله جل شانہ جي
 قدرت جي نشاني آهي ان کي پاڻي گهڻو ڪپندو هڪ ڏينهن هيءَ اچي ڪوهه جو پاڻي پي
 ويندي ته ٻئي ڏينهن اوهان ۽ اوهان جو چوپايو مال اچي پاڻي پي وڃي هن کي ڪوبه
 ايذاءُ نه ڏجو ته اوهان تي الله جو عذاب اچي ويندو ”فَعَقَرُوهَا فَاصْبَحُوا نَدِيمِينَ فَأَخَذَهُمُ
 الْعَذَابُ إِنَّ فِي ذَلِكَ لَآيَةً وَمَا كَانَ أَكْثَرُهُمْ مُؤْمِنِينَ وَإِنَّ رَبَّكُمُ الْعَزِيزُ الرَّحِيمُ“ پوءِ ان جون
 تنگيون وڌيائون پوءِ پشيمان ٿيا پوءِ انهن کي عذاب ورتو بلاشڪ ان ۾ نشاني آهي ۽

انهن مان گهڻا مومن نه هئا ۽ بيشڪ تنهنجو رب البت اهو ئي غالب، مهربان آهي يعني اهي نه مڙيا ان ڏاچيءَ جون تنگيون وڌي ڇڏيائون پوءِ پشيمان ته ٿيا پر الاهي عذاب کين پڪڙيو ۽ تباهه ٿي ويا يقيناً ان ۾ الله جل شانہ جي قدرت جي نشاني آهي ۽ انهن مان گهڻا ايمان جي دولت کان محروم رهيا ۽ يقيناً تنهنجو پالڻهار غالب مهربان آهي.

فائدا

مذڪوره آيتن مان حاصل ٿيندڙ ڪجهه فائدا.

”١“ ”كَذَبَتْ ثُمُودُ الْمُرْسَلِينَ“ (ثمود (جي قوم) مرسلن کي ڪوڙو چيو) مان واضح ٿيو ته: مرسلن عليهم الصلوة والسلام کي ڪوڙو چوڻ ڪافرن جو ڪم آهي ۽ ڪڏهن به ڪير جيڪڏهن انهن کي ڪنهن به ڳالهه ۾ سڄو نه چوندو يا سندن احاديث کي ڪوڙو چوندو ته ڪافر ٿي ويندو ”٢“ ”مَا أَنْتَ إِلَّا بَشَرٌ مِّثْلُنَا“ (ناھين تون مگر بشر اسان جهڙو) مان واضح ٿيو ته انبياءِ عظام عليهم الصلوة والسلام کي صرف پاڻ جهڙو بشر چوڻ انهن جي خصوصيتن کي نظر انداز ڪرڻ ڪافرن جو قول آهي مومن نبين سڳورن عليهم الصلوة والسلام جو ادب ڪندي کين پنهنجو سائين ۽ سرتاج سمجهندو ”٣“ ”قَالَ هَذِهِ نَاقَةُ“ (فرمايائين ته هيءَ ڏاچي آهي) ۾ حضرت صالح علي نبينا وعليه الصلوة والسلام جي معجزي سان پٿر مان پيدا ٿيل ڏاچيءَ جو ذڪر آهي هن معجزي تي غور ڪرڻ مان واضح ٿيو ته جنس جو جنس مان پيدا ڪرڻ قانون آهي پر قدرت اڃان وڌيڪ نرالي آهي قانون آهي ته پٿر مان ڪا ساه واري شيءِ نه نڪري پر حضرت صالح علي نبينا وعليه الصلوة والسلام جي معجزي سان جيڪو الله جل شانہ جي قدرت جو ڪمال آهي ساه واري، ڏکي ڏاچي پٿر مان نڪري آئي. ڪي ماڻهو حضرت نبي پاڪ عليه الصلوة والسلام جي نور هجڻ جو انڪار ڪندي چوندا آهن ته! جيڪڏهن پاڻ نور آهن ته والدين جي ذريعي ڇو ڄاوا؟ انهن کي جواب ڏنو ويندو ته اهو سڀ ڪجهه الله جل شانہ جي قدرت جو ڪرشمو ۽ ڪمال آهي اتي قانون ۾ عقل نه هلايو. جيئن پٿر مان ڏاچيءَ جو اچڻ الهي قدرت جو ڪمال آهي تيئن نبي پاڪ عليه الصلوة والسلام جو نور هجڻ جي باوجود والدين جي ذريعي ظهور به الهي قدرت جو ڪمال آهي

كَذَبَتْ قَوْمٌ لُوطًا الْمُرْسَلِينَ ۖ إِذْ قَالَ لَهُمْ أَخُوهُمْ لُوطُ أَلَا

ڪوڙو چيو لوط جي قوم مرسلن کي جڏهن چيو انهن کي سندن ڀاءُ لوط چو نه

تَتَّقُونَ ۚ إِنِّي لَكُمْ رَسُولٌ أَمِينٌ ۖ فَاتَّقُوا اللَّهَ وَأَطِيعُوا ۚ وَمَا

ٿا ڊڄو؟ بيشڪ مان اوهان جي لاءِ رسول، امين آهيان پوءِ ڊڄو الله کان ۽ تابعداري ڪيو منهنجي ۽ نه

أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ ۝

ٿو گهران مان اوهان کان ان تي ڪو اجورو ناهي اجورو منهنجو مگر جهانن جي ريتي

أَتَاتُونَ الذُّكْرَانَ مِنَ الْعَالَمِينَ ۖ وَتَذَرُونَ مَا خَلَقَ لَكُمْ رَبُّكُمْ

ڇا اچو ٿا مڙسن ڏي جهانن مان ۽ ڇڏيو ٿا اهو جيڪو پيدا ڪيو اوهان جي لاءِ رب اوهان جي

مِّنْ أَرْوَاحِكُمْ بَلْ أَنْتُمْ قَوْمٌ عَادُونَ ۚ قَالُوا لَعْنُ لَّمْ تَنْتَه يَلُوطُ

زالن اوهان جن مان بلڪ اوهان قوم تجاوز ڪندڙ آهيو چيائون البت جيڪڏهن نه رڪندين اي لوط!

لَتَكُونَنَّ مِنَ الْخَارجِينَ ۚ قَالَ إِنِّي لِعَمَلِكُمْ مِّنَ الْقَالِينَ ۚ رَبِّ

ته البت ضرور هوندين ڪڍيلن مان چيائين ته بلاشڪ مان اوهان جي عمل لاءِ دشمني رڪندڙن مان آهيان اي منهنجا پالڻهارا

نَجِّنِي وَأَهْلِي مِمَّا يَعْمَلُونَ ۚ فَنَجَّيْنَاهُ وَأَهْلَهُ أَجْمَعِينَ ۚ ۝

ڇڏاءِ مون کي ۽ منهنجي اهل کي ان کان جيڪو ڪن ٿا پوءِ ڇڏايو سين ان کي ۽ ان جي اهل کي مڙني کي مگر هڪ پوڙهي

فِي الْغَابِرِينَ ۚ ثُمَّ دَمَرْنَا الْآخِرِينَ ۚ وَامْطَرْنَا عَلَيْهِمْ مَطَرًا فَسَاءَ

رهجي ويندڙن مان تنهن کان پوءِ هلاڪ ڪيو سون ٻين کي ۽ وسايو سون انهن تي (پٿرن جو) مينهن پوءِ برو هو

مَطَرُ الْمُنْذَرِينَ ۚ ۝ إِنِّ فِي ذَلِكَ لَآيَةً وَمَا كَانَ أَكْثَرُهُمْ مُّؤْمِنِينَ ۚ وَإِنَّ

مينهن ڊيڄاريلن جو بيشڪ ان ۾ البت نشاني آهي ۽ نه هئا گهڻا انهن مان مؤمن ۽ بيشڪ

رَبِّكَ لَهُوَ الْعَزِيزُ الرَّحِيمُ ۚ

تنهنجو رب البت اهو غالب، مهربان آهي.

تفسير

اڳين نبين عليهم الصلوة والسلام جي ذڪر جو سلسلو هلندي حضرت لوط علي نبينا وعليه الصلوة والسلام جو ذڪر تي رهيو آهي فرمان ايزدي آهي ”كَذَبَتْ قَوْمُ لُوطٍ الْمُرْسَلِينَ“ لوط جي قوم مرسلن کي ڪوڙو چيو.

حضرت لوط علي نبينا وعليه الصلوة والسلام جو ذڪر

حضرت لوط عليه الصلوة والسلام حضرت ابراهيم علي نبينا وعليه الصلوة والسلام جي پاءُ هازان جو پٽ هو ۽ سندس حياتيءَ دوران ئي هڪ وڏي امت ڏي جيڪي سدوم نالي شهر ۾ رهندا هئا مبعوث ڪيو ويو هو اهو بيت المقدس جي ويجهو غور جي شهرن مان هڪ شهر هو حضرت لوط ان سدوم شهر ۽ اتي جي پسگردائيءَ وارن کي الله جي توحيد، عبادت ۽ پنهنجي اطاعت ڏانهن سڏيو ۽ بي حياتيءَ ۽ برائيءَ کان روڪيو پر جڏهن نه مڙيا ۽ الله جل شانہ جي نبي عليه الصلوة والسلام کي ڪوڙو چيائون تڏهن الله جل شانہ کين هلاڪ ڪري ڇڏيو جيئن قرآن پاڪ جي مختلف مقامن تي بيان ڪيل آهي (١) ”اِذْ قَالَ لَهُمُّ اٰخُوهُمْ لُوطُ اَلَا تَتَّقُوْنَ“ جڏهن انهن کي سندن (نسب ۾) پاءُ لوط چيو ته: ڇو نه ٿا ڊڄو؟ حضرت لوط علي نبينا وعليه الصلوة والسلام ان قوم جو نسب جي لحاظ سان پاءُ هو دين جي لحاظ سان نه هو ڇو ته اهي ڪافر هئا هي الله جل شانہ جو نبي هو (٢)

”اِنِّي لَكُمْ رَسُولٌ اَمِيْنٌ فَاتَّقُوا اللَّهَ وَاَطِيعُوْنِ وَمَا اَسْأَلُكُمْ عَلَيْهِ مِنْ اَجْرٍ اِنْ اَجْرِيَ اِلَّا عَلَى رَبِّ الْعٰلَمِيْنَ“ بلاشڪ مان اوهان جي لاءِ امانت وارو رسول آهيان پوءِ الله کان ڊڄو ۽ منهنجي اطاعت ڪيو ۽ مان اوهان کان ان تي ڪو اجورو نه ٿو گهران منهنجو اجورو ته صرف جهانن جي پاڻڻهار وٽ آهي هنن آيتن جهڙين آيتن جو مطلب اڳ ۾ بيان ٿي چڪو آهي وري وري بيان ڪرڻ جي ضرورت ناهي.

”اَتَاْتُوْنَ الذِّكْرَانَ مِنَ الْعٰلَمِيْنَ وَتَذَرُوْنَ مَا خَلَقَ لَكُمْ رَبُّكُمْ مِنْ اَزْوَاجِكُمْ بَلْ اَنْتُمْ قَوْمٌ عٰدُوْنَ“ ڇا اوهان اڇو ٿا (نفساني خواهش پوري ڪرڻ لاءِ) مردن وٽ جهانن مان ۽ جيڪي اوهان جي لاءِ اوهان جي زالن مان الله پيدا ڪيو آهي اهو ڇڏي ڏيو ٿا. بلڪ اوهان

حد کان لنگهندڙ قوم آهيو يعني اوهان جي نفساني خواهشن کي پوري ڪرڻ جي لاءِ الله جل شانہ عورتون پيدا فرمايون آهن اوهان انهن کي ڇڏي مردن سان برو فعل ڪيو ٿا اوهان ته حد کان لنگهندڙ قوم آهيو فريابي، ابن ابي شيبه، عبد بن حميد، ابن جرير، ابن المنذر ۽ ابن ابي حاتم مجاهد کان هن آيت جي تفسير ۾ آندو آهي ته: اهي مردن سان ته برو فعل پويان ڪندا ئي هيا پر عورتن سان به اڳيان جي بجاءِ پويان برو فعل ڪندا هئا (١) ”قَالُوا لَئِنْ لَمْ تَنْتَهِ يَلُوطُ لَتَكُونَنَّ مِنَ الْمَخْرُجِينَ“ چيائون ته اي لوط! (علي نبينا وعليه الصلوة والسلام) جيڪڏهن (اسان کي روڪڻ کان) نه رڪجندين ته ضرور ملڪ بدر ڪيلن مان ٿيندين يعني اسان کي ان بري ڪم کان نه روڪ نه ته اسين تو کي ملڪ بدر ڪري هن علائقي مان ڪڍي ڇڏيندا سون ”قَالَ إِنِّي لَعَمَلِكُم مِّنَ الْقَالِينَ“ فرمايائين ته مان اوهان جي عمل کي ناپسند ڪندڙن مان آهيان يعني اوهان جو برو فعل مون کي قطعي طور پسند ناهي.

”رَبِّ نَجِّنِي وَأَهْلِي مِمَّا يَعْمَلُونَ فَنَجَّيْنَاهُ وَأَهْلَهُ أَجْمَعِينَ إِلَّا عَجُوزًا فِي الْغُرَيْنِ“ اي منهنجا پالڻهار! جيڪي ڪجهه ڪن ٿا ان کان مون کي ۽ منهنجي اهل کي ڇڏا پوءِ اسان ان کي ۽ هڪ پٽ ۾ رهندڙن مان پوڙهيءَ کان سواءِ سندس سموري اهل کي ڇڏايو مطلب ته سندس پوڙهيءَ زال کان سواءِ جيڪا ڪافرن سان گڏ هئي ٻين سڀني کي ان عذاب کان ڇڏايو سڀني جيڪو سندس قوم تي آيو هو هن جو وڌيڪ بيان احسن البيان ۾ سورة اعراف ۽ سورة هود جي تفسير ۾ لکجي چڪو آهي اتي ڏسي سگهجي ٿو ”ثُمَّ دَمَرْنَا الْأَخْرِينَ“ وَأَمْطَرْنَا عَلَيْهِمْ مَطَرًا فَسَاءَ مَطَرُ الْمُنْذَرِينَ تنهن کان پوءِ ٻين کي هلاڪ ڪيو سون ۽ اسان انهن تي (پٿرن جو) مينهن وسايو پوءِ ڊپ ڏياريلن جو مينهن برو هو يعني انهن جي ڳوٺن کي اونڌو ڪري مٿان اڇلايو ويو ۽ مٿن پٿرن جو اهڙو مينهن وسايو ويو جو سڀ ڍير ٿي ويا (٢)

”إِنَّ فِي ذَٰلِكَ لَآيَةً وَمَا كَانَ أَكْثَرُهُمْ مُّؤْمِنِينَ وَإِنَّ رَبَّكَ لَهُوَ الْعَزِيزُ الرَّحِيمُ“ بيشڪ ان ۾ البت نشاني آهي ۽ انهن مان گهڻا مومن نه هئا ۽ بيشڪ تنهنجو رب البت اهو ئي غالب مهربان آهي يعني حضرت لوط (علي نبينا وعليه الصلوة والسلام) کي ڪوڙو چونڌڙن ۽ نه مڃيندڙن جي هلاڪ ڪرڻ ۾ ٻڌڻ ۽ ڏسڻ واري جي لاءِ الله جل شانہ جي قدرت جي وڏي نشاني آهي (٣) ۽ انهن مان گهڻا مومن نه هئا صرف حضرت لوط جو گهر ۽ سندس ٻه

(١) الدر المنثور ص ٣١٧ جلد ٦ (٢) حاشيه دريا بادي ص ٤٩٩

(٣) ايسر التفاسير ص ٣٢٨ جلد ٣

نيائيون مومنياڻيون هيون (١) ۽ اي حبيب! عليك الصلوة والسلام تنهنجو رب ئي غالب، ظالم ۽ حد کان لنگهندڙن تي قاهر ۽ پنهنجن ولين ۽ مومنن ٻانهن سان مهربان آهي. (٢)

فائدا

مذڪوره آيتن مان هي فائدا حاصل ٿين ٿا.

”١“ ”وَتَذَرُونَ مَا خَلَقَ لَكُمْ رَبُّكُمْ مِنْ أَزْوَاجِكُمْ“ (۽ جيڪو اوهان جي لاءِ اوهان جي زالن مان اوهان جي رب پيدا ڪيو آهي ان کي ڇڏيو ٿا) مان واضح ٿيو ته مرد کي پنهنجي زال مان به اهو حصو استعمال ڪرڻ گهرجي جيڪو نفساني خواهشات جي پوري ڪرڻ لاءِ پيدا ڪيل آهي ”مِنْ أَزْوَاجِكُمْ“ ۾ من تبعض لاءِ آيل آهي غير فطري فعل پنهنجي زال سان به حرام آهي.

”٢“ ”إِلَّا عَجُوزًا فِي الْغَيْرِينَ“ (مگر هڪ پوڙهي پٺ ۾ رهندڙن مان) اها هلاڪ ٿي وئي هئي ۽ اها حضرت لوط علي نبينا وعليه الصلوة والسلام جي زال هئي جيڪا ڪافره هجڻ سان گڏ پنهنجي قوم جي ان بري فعل کي برو نه سمجهندي هئي. (٣)

”٣“ ”وَأَمْطَرْنَا عَلَيْهِمْ مَطَرًا“ (۽ اسان انهن تي (پٿرن جو) مينهن وسايو) مان ثابت ٿيو ته بري ڪم ڪندڙ تي پٽ ڪيرائڻ يا ان کي ڪنهن جاءِ تان هيٺ اڇلائڻ جي سزا ڏيڻ جائز آهي جيئن حنفين جو مذهب آهي ڇو ته حضرت لوط (علي نبينا وعليه الصلوة والسلام) جي قوم کي سندن گهرن ۾ ملائڪن کڻي مٿان هيٺ اونڌو ڪري ستيو هو ۽ پوءِ انهن تي پٿرن جو مينهن وسايو ويو هو. (٤)

كَذَّبَ أَصْحَابُ الْأَيْكَةِ الْمُرْسَلِينَ ﴿١٥١﴾ إِذْ قَالَ لَهُمُ شُعَيْبٌ أَلَا تَتَّقُونَ ﴿١٥٢﴾

ڪوڙو ڇيو ايڪه شهر وارن مرسلن کي جڏهن ڇيو انهن کي شعيب ڇا نه ٿا ڊڄو؟

إِنِّي لَكُمْ رَسُولٌ أَمِينٌ ﴿١٥٣﴾ فَاتَّقُوا اللَّهَ وَأَطِيعُوا عَمَلَكُمْ ﴿١٥٤﴾ وَمَا أَسْأَلُكُمْ

بغشڪ مان اوهان جي لاءِ رسول امين آهيان پوءِ ڊڄو الله کان ۽ منهنجي اطاعت ڪيو ۽ نه ٿو گهران مان اوهان کان

عَلَيْهِ مِنْ أَجْرٍ إِنْ أَجِرِيَ إِلَّا عَلَى رَبِّ الْعَالَمِينَ ﴿١٥٥﴾ أَوْفُوا الْكَيْلَ

ان تي ڪو اجورو ناهي اجورو منهنجو مگر جهانن جي رب تي پوري ڪيو ماپ

(١) القرطبي ص ١٣٣ جلد ١٣ (٢) ايسر التفاسير ص ٣٢٨ جلد ٣ (٣) معارف القرآن

ص ٥٤٢ جلد ٦ (٤) شامي ڪتاب الحدود ص ٢١٥ جلد ٣

وَلَا تَكُونُوا مِنَ الْمُخْسِرِينَ ﴿١٨٨﴾ وَزِنُوا بِالْقِسْطِاسِ الْمُسْتَقِيمِ ﴿١٨٩﴾ وَلَا

۽ نه هجو گهڻائيندڙن مان ۽ تور ڪيو ساهميءَ سڌيءَ سان ۽ نه

تَبْخَسُوا النَّاسَ أَشْيَاءَهُمْ وَلَا تَعَثُوا فِي الْأَرْضِ مُمْسِدِينَ ﴿١٩٠﴾

گهڻايو ماڻهن کان شيون انهن جون ۽ نه پڪڙجو زمين ۾ فساد ڪندڙ

وَاتَّقُوا الَّذِي خَلَقَكُمْ وَالْجِبِلَّةَ الْأُولِينَ ﴿١٩١﴾ قَالُوا إِنَّمَا أَنْتَ مِنَ

۽ ڊڄو ان کان جنهن پيدا ڪيو اوهان کي ۽ مخلوق پهرينءَ کي چيائون تون ته رڳو جادو ڪيلن

الْمُسْحَرِينَ ﴿١٩٢﴾ وَمَا أَنْتَ إِلَّا بَشَرٌ مِّثْلُنَا وَإِنْ نَظُنُّكَ لَمِنَ الْكَاذِبِينَ ﴿١٩٣﴾

مان آهين ۽ ناهين تون مگر بشر اسان جهڙو ۽ بيشڪ يقين ٿا ڪيون اسين تو کي البت ڪوڙن مان

فَاسْقِطْ عَلَيْنَا كِسْفًا مِّنَ السَّمَاءِ إِنْ كُنْتَ مِنَ الصَّادِقِينَ ﴿١٩٤﴾ قَالَ

پوءِ ڪيراءِ اسان تي ٽڪرو آسمان مان جيڪڏهن آهين تون سچن مان چيائين

رَبِّي أَعْلَمُ بِمَا تَعْمَلُونَ ﴿١٩٥﴾ فَكَذَّبُوهُ فَأَخَذَهُمْ عَذَابٌ يَوْمِ الظَّلَّةِ

ته منهنجنورب وڌيڪ ڄاڻندڙ آهي جيڪي ڪيو ٿا پوءِ ڪوڙو چيائون ان کي پوءِ پڪڙيو انهن کي عذاب ڇڏي واري ڏينهن جي

إِنَّهُ كَانَ عَذَابٌ يَوْمٍ عَظِيمٍ ﴿١٩٦﴾ إِنَّ فِي ذَٰلِكَ لَآيَةً وَمَا كَانَ

بيشڪ اهو هو عذاب ڏينهن وڏي جو بيشڪ ان ۾ البت نشاني آهي ۽ نه هئا

أَكْثَرُهُمْ مُّؤْمِنِينَ ﴿١٩٧﴾ وَإِنَّ رَبَّكَ لَهُوَ الْعَزِيزُ الرَّحِيمُ ﴿١٩٨﴾

گهڻا انهن مان مؤمن ۽ بيشڪ تنهنجو پالڻهار البت اهو ئي غالب، مهربان آهي.

تفسير

اڳين آيتن ۾ اڳ ۾ آيل نبي سڳوري حضرت لوط جو ذڪر هو ته هنن ۾ وري اڳ ۾ آيل نبي حضرت شعيب (علي نبينا وعليهما الصلوة والسلام) جو ذڪر ڪندي ارشاد ٿي رهيو آهي. ”كَذَّبَ أَصْحَابُ الْأَيْكَةِ الْمُرْسَلِينَ إِذْ قَالَ لَهُمْ شُعَيْبٌ أَلَا تَتَّقُونَ إِنِّي لَكُمْ رَسُولٌ

أَمِينٌ فَاتَّقُوا اللَّهَ وَأَطِيعُوا وَمَا أَسْأَلُكُمْ عَلَيْهِ مِنْ أَجْرٍ إِنْ أَجَرِيَ إِلَّا عَلَىٰ رَبِّ الْعَالَمِينَ ذَايَكَة
شهر وارن مرسلن کي ڪوڙو چيو جڏهن انهن کي شعيب فرمايو ته: ڇو نه ٿا ڊڄو؟ بلاشڪ
مان اوهان جي لاءِ امانت وارو رسول آهيان پوءِ الله کان ڊڄو ۽ منهنجي اطاعت ڪيو ۽
مان اوهان کان ان تي ڪو اجورو نه ٿو گهران منهنجو اجورو ته صرف رب العالمين وٽ
آهي. هنن آيتن جو گهڻو مطلب ته اڳين آيتن ۾ بيان ٿي آيو آهي حضرت شعيب (علي
نبينا وعليه الصلوة والسلام) جي نصيحتن ۽ سندس قوم جي باطل عقائد ۽ اخلاقي
خراپين جو ذڪر سورة الاعراف ۽ سورة هود ۾ به بيان ٿي چڪو آهي ان جي ڪري بعضي
علماء جو قول آهي ته اهل مدين ۽ اصحاب الايكة هڪ ئي قوم جا به نالا آهن پر صحيح
هي آهي ته اهي ٻئي جدا جدا قومون آهن جيڪي ٻئي جدا جدا علائقن ۾ رهندڙ هيون پر
جڏهن ته انهن جا علائقا هڪ ٻئي کي بالڪل ويجهڙا هئا ۽ ٻئي قومون حضرت ابراهيم
علي نبينا وعليه الصلوة والسلام جي اولاد مان هيون ان جي ڪري ٻنهي قومن جي
هدايت لاءِ حضرت شعيب علي نبينا وعليه الصلوة والسلام کي مقرر ڪيو ويو. ۽ اهي
ٻئي قومون ان وقت جي بين الاقوامي واپار جي شاهراه جي قريب آباد هيون ۽ تاجر هوندا
هئا تاجرن ۾ جيڪي اخلاقي خرابيون عام طور لڌيون وينديون آهن اهي هنن ۾ بطور قدر
مشترڪ موجود هيون توحيد جي عقيدتي کان ٻئي منحرف ۽ شرڪ ۾ مبتلا هيون ان جي
ڪري ٻنهي قومن جي لاءِ حضرت شعيب علي نبينا وعليه الصلوة والسلام جون
نصيحتون هڪ جهڙيون هيون ”الْأَيْكَةِ“ ان جاءِ کي چئبو آهي جتي گهاٽا وڻ هجن جنهن
مان معلوم ٿئي ٿو ته هيءَ قوم جتي آباد هئي اتي گهاٽا وڻ هوندا هئا ان جي ڪري
انهن کي ”أَصْحَابُ الْأَيْكَةِ“ سڏيو ويو آهي. (١)

سوال

اڳين آيتن ۾ بيان ٿيل نبين عليهم الصلوة والسلام کي ”أَخُوهُمْ“ سندن قومن
جو نسبي ڀاءُ سڏيو ويو ۽ هتي حضرت شعيب علي نبينا وعليه الصلوة والسلام کي
”أَصْحَابُ الْأَيْكَةِ“ جو ڀاءُ ڇو نه سڏيو ويو؟

جواب

ان جي ڪري ڀاءُ نه سڏيو ويو جو حضرت شعيب علي نبينا وعليه الصلوة

والسلام انهن جو نسبي پاڻ نه هو پر جڏهن ته مدين وارن سان سندس نسب ملندو هو تڏهن اتي کيس انهن جو پاڻ سڏيو ويو آهي (١)

”وَقُفُوا بِالْكَيْلِ وَلَا تَكُونُوا مِنَ الْمُخْسِرِينَ“ ماپ پوري رکو ۽ گهٽائيندڙن مان نه ٿيو يعني جيڪا شيءِ ماپ سان ڏيو ٿا اها پوري ماپ ڏيو گهٽائي نه ڏيو ”وَزِنُوا بِالْقِسْطَاسِ الْمُسْتَقِيمِ“ ۽ سڌيءَ سنئين ساهميءَ سان توريو، مطلب ته تور سان ڏيڻ واريون شيون به پوريون تور ڪري ڏيو ”وَلَا تَبْخَسُوا النَّاسَ أَشْيَاءَهُمْ وَلَا تَعْنُوا فِي الْأَرْضِ مُفْسِدِينَ“ ۽ ماڻهن کان سندن شيون نه گهٽايو ۽ نه زمين ۾ فساد ڪندڙ ٿي ڦرو يعني ڪنهن جا حق هضم ڪرڻ، ٺڳي ڪرڻ ۽ غصب ڪرڻ کان بچو ۽ زمين ۾ ڌاڙا، لت، ڦر ڪندي فساد نه ڪيو. ”وَاتَّقُوا الَّذِي خَلَقَكُمْ وَالْجِبِلَّةَ الْأُولَى“ ۽ ان کان بچو جنهن اوهان کي ۽ اڳئين مخلوق کي پيدا ڪيو آهي مجاهد فرمايو آهي ته: الْجِبِلَّةُ، جي معنيٰ مخلوق ۽ ان مان مراد اڳيون امتون آهن ”قَالُوا إِنَّمَا أَنْتَ مِنَ الْمُسَحَّرِينَ“ چيائون ته تون ته صرف جادو ڪيلن مان آهين يعني تو کي تمام گهڻو جادو ڪيل آهي جيڪو تنهنجي عقل تي غالب ٿي ويو آهي تڏهن ٿو اهڙيون ڳالهيون ڪرين. ”وَمَا أَنْتَ إِلَّا بَشَرٌ مِّثْلُنَا وَإِنْ نَظُنُّكَ مِنَ الْكَذِبِينَ“ ۽ تون ته صرف اسان جهڙو بشر آهين ۽ اسين يقيناً سمجهون ٿا ته تون ڪوڙن مان آهين مطلب ته تون رسول ناهين اسان جهڙو عام بشر آهين اسان کي يقين آهي ته (معاذ الله) تون صفا ڪوڙو آهين ”فَأَسْقِطْ عَلَيْنَا كِسْفًا مِّنَ السَّمَاءِ إِنْ كُنْتَ مِنَ الصَّادِقِينَ“ ڏپوءِ اسان تي آسمان کان ڪو ٽڪرو ڪيراءِ جيڪڏهن سچن مان آهين مطلب ته پنهنجي سچائيءَ جو ثبوت اهو ڏي جو اسان تي آسمان جو ڪو ٽڪرو ڪيرائي ڏيکار ۽ اهو انهن جي خيال ۾ نه ٿيڻ جهڙي شيءِ آهي جنهن کي نه ڪرڻ جي ڪري ان جو ڪوڙو هجڻ ثابت ٿيندو پوءِ حضرت شعيب علي نبينا وعليه الصلوٰة والسلام انهن کي جواب ۾ فرمايو ”قَالَ رَبِّيَ أَعْلَمُ بِمَا تَعْمَلُونَ“ فرمايائين ته: منهنجو رب وڌيڪ ڄاڻندڙ آهي جيڪو اوهان ڪيو ٿا يعني الله جل شانہ ئي وڌيڪ ڄاڻي ٿو ته اوهان کي انهن عملن جي ڪيتري ۽ ڪهڙي سزا ملڻ ڪپي.

فَكَذَّبُوهُ فَأَخَذَهُمْ عَذَابٌ يُؤْمِرُ الظُّلَّةَ پوءِ ان کي ڪوڙو چيائون ته پوءِ انهن کي ڇڏي واري ڏينهن جي عذاب ورتو. ڇڏي مان مراد ڪڪر آهي. جيڪو گهاٽو ٿي انهن جي مٿان آيو ۽ ان مان انهن تي اهڙي سخت گرمي لٿي جنهن سندن ساهه کي گهٽيو ۽ گهرن مان نڪري ميدان ڏانهن پڳا ته الله جل جلاله مٿن چانو ڪندڙ ڪڪر موڪليو

جنهن جي ڇانو ۾ بيهي هڪ ٻئي کي ان جي هيٺان اچڻ لاءِ سڏ ڪيائون جڏهن سڀ اچي گڏ ٿيا ته الله جل شانہ انهن تي ان مان اهڙي سخت باهه وسائي جو سڀ جا سڀ سڙي ويا ۽ اهو وڏو عذاب هو جنهن لاءِ اڳتي ارشاد ٿيو آهي ته!

”إِنَّهُ كَانَ عَذَابَ يَوْمٍ عَظِيمٍ“ بيشڪ اهو وڏي ڏينهن جو عذاب هو ”إِنَّ فِي ذَلِكَ لَآيَةً لِّمَن كَانَ أَكْثَرُهُمْ مُؤْمِنِينَ وَإِنَّ رَبَّهُ لَبُورُ الْغَيْمِ“ بلاشڪ ان ۾ البت نشاني آهي ۽ انهن مان گهڻا مومن نه هئا ۽ بلاشڪ تنهنجو رب البت اهو ئي غالب مهربان آهي اهي الفاظ اڳ ۾ به بار بار اچي چڪا آهن ۽ انهن مان مقصد حضرت نبي پاڪ عليه الصلوة والسلام جن کي تسلي ڏيارڻ آهي ته پاڻ مطمئن رهن گهڻو فڪر نه ڪن ۽ نه اهو حرص رکن ته سڀئي ماڻهو مسلمان چون ته تائين (١)

فائدا

مذڪوره ڪجهه آيتن مان هي فائدا حاصل ٿين ٿا.

”١“ ”إِنِّي لَكُم رَسُولٌ أَمِينٌ“ فَاتَّقُوا اللَّهَ وَأَطِيعُوا ”(مان اوهان جي لاءِ رسول امين آهيان پوءِ الله کان ڊڄو ۽ منهنجي اطاعت ڪيو) مان واضح ٿيو ته سڀئي انبياءِ عليهم الصلوة والسلام امين هئا ڪوبه خيانتِي نه هو ۽ سڀني جو پيغام اهو هو ته الله کان ڊڄو ۽ اطاعت ڪيو ۽ ڪنهن به رسول عليه الصلوة والسلام تبليغ تي ڪو اجورو نه گهريو. (٢)

”٢“ حضرت شعيب عليه الصلوة والسلام جي طرفان قوم کي ماپ ۽ تور پوري ڏيڻ جي لاءِ تاڪيد ڪرڻ مان ان جي اهميت واضح ٿي ۽ اهو به معلوم ٿيو ته ماپ ۽ تور ۾ ڪوت ڪرڻ ڪافر جو ڪم آهي مومن جو ناهي.

”٣“ ”وَلَا تَعْتُوا فِي الْأَرْضِ مُفْسِدِينَ“ (۽ زمين ۾ فساد ڪندڙ ٿي نه ڦرو) مان واضح ٿيو ته الله جا نبي عليهم الصلوة والسلام عقائد سان گڏ اعلى اعلى اخلاق، سياسيات، معاملات ۽ معاشي حالات کي به درست ڪرڻ جي لاءِ موڪليل هوندا آهن حضرت نبي پاڪ عليه الصلوة والسلام جن به سهڻا اخلاق سيکارڻ جي لاءِ تشریف فرما ٿيا هئا ”٤“ ”فَاخْذَهُمْ عَذَابَ يَوْمِ الظُّلَّةِ“ (پوءِ انهن کي ڇڏي واري ڏينهن جي عذاب ورتو) جي تفسير مان واضح ٿيو ته: الله جل شانہ جيڪڏهن ڪنهن کي عذاب ڪرڻ گهري ٿو ته ان لاءِ اهڙا اسباب پيدا ڪري ٿو جو بغير ڪنهن وارنت ڪيڏن جي پاڻهي اتي

پهچي تباھ ٿي ويندو. (١)

وَاِنَّهٗ لَنَزِيْلُ رَبِّ الْعٰلَمِيْنَ ﴿١٩٢﴾ نَزَلَ بِهٖ الرُّوْحُ الْاَمِيْنُ ﴿١٩٣﴾ عَلٰى قَلْبِكَ

۽ بيشڪ اهو البت رب العالمين جو لائڻ آهي لاڻو ان کي الروح الامين (جبريل) دل تنهنجيءَ تي

لَتَكُوْنَ مِنَ الْمُنْذِرِيْنَ ﴿١٩٤﴾ بِلِسَانٍ عَرَبِيٍّ مُّبِيْنٍ ﴿١٩٥﴾ وَاِنَّهٗ لَفِي زُبْرِ الْاَوَّلِيْنَ ﴿١٩٦﴾

تانت هجين ڊيجاريندڙن مان زبان عربي روشن سان ۽ بيشڪ اهو البت صحيفن اڳين جي ۾ آهي

اَوَّلُمْ يَكُنْ لَهُمْ اَيَّهٗ اَنْ يَّعْلَمَهُ عُلَمَآءُ بَنِي اِسْرَآئِيْلَ ﴿١٩٤﴾ وَلَوْ نَزَّلْنَاهُ

ڇا نه هئي انهن جي لاءِ نشاني هيءَ ته ڄاڻن ان کي عالم بني اسرائيل جا ۽ جيڪڏهن نازل ڪيون هاڻا ان کي

عَلٰى بَعْضِ الْاَعْجَمِيْنَ ﴿١٩٨﴾ فَقَرَاهُ عَلَيْهِمْ مَا كَانُوا بِهٖ مُؤْمِنِيْنَ ﴿١٩٩﴾

بعضي عجمين تي پوءِ پڙهي ها ان کي انهن تي ته نه هئا ان تي ايمان آڻيندڙ

كَذٰلِكَ سَلَكْنَاهُ فِيْ قُلُوْبِ الْمُجْرِمِيْنَ ﴿٢٠٠﴾ لَا يُؤْمِنُوْنَ بِهٖ حَتّٰى يَرَوْا

اهڙي طرح داخل ڪيو سون ان کي دلين گنهگارن جي ۾ نه ايمان آڻيندا ان تي تان جو ڏسن

الْعَذَابَ الْاَلِيْمَ ﴿٢٠١﴾ فَيَاْتِيْهِمْ بَغْتَةً وَهُمْ لَا يَشْعُرُوْنَ ﴿٢٠٢﴾ فَيَقُوْلُوْا هَلْ

عذاب دردناڪ پوءِ ايندو انهن کي اوجتو ۽ اهي بي خبر هوندا پوءِ چوندا ڇا

نَحْنُ مُنْظَرُوْنَ ﴿٢٠٣﴾ اَفَبِعَذَابِنَا يَسْتَعْجِلُوْنَ ﴿٢٠٤﴾ اَفَرَأَيْتَ اِنْ مَّتَّعْنَاهُمْ

اسين مهلت ڏنل آهيون ڇا پوءِ اسان جي عذاب کي تڪڙو گهرن ٿا؟ ڇا پوءِ ڏٺو تو جيڪڏهن نفعو ڏنو اسان انهن کي

سِنِيْنَ ﴿٢٠٥﴾ ثُمَّ جَاءَهُمْ مَا كَانُوا يُوعَدُوْنَ ﴿٢٠٦﴾ مَا اَغْنٰى عَنْهُمْ مَا كَانُوا

ڪي سال تنهن کان پوءِ اچي انهن کي اهو جو وعدو ڏنا ٿي ويا ته نه نفعو ڏيندو انهن کي اهو

يَمْتَعُوْنَ ﴿٢٠٤﴾ وَمَا اَهْلَكْنَا مِنْ قَرْيَةٍ اِلَّا لَهَا مُنْذِرُوْنَ ﴿٢٠٥﴾ ذِكْرًا لِّقَوْمٍ مَا كُنَّا

جنهن سان نفعو ڏنا ٿي ويا ۽ نه هلاڪ ڪيو سون ڪو ڳوٺ مگر ان جي لاءِ ڊيجاريندڙ هئا نصيحت ۽ نه هئا سون

ظَلَمِينَ ﴿٢٨﴾ وَمَا تَنْزَلَتْ بِهِ الشَّيْطَانُ ﴿٢٩﴾ وَمَا يَنْبَغِي لَهُمْ وَمَا

ظالم ۽ نه ڪٿي لٿان ڪي شيطان ۽ نه ٿو لائق ٿئي انهن لاءِ ۽ نه

يَسْتَطِيعُونَ ﴿٣٠﴾ إِنَّهُمْ عَنِ السَّمْعِ لَمْعَزُولُونَ ﴿٣١﴾

ڪري سگهندا بيشڪ اهي ٻڌڻ کان البت پري ڪيل آهن.

تفسير

اڳين آيتن ۾ انبياءِ ڪرام عليهم الصلوة والسلام ۽ سندن انڪار ڪندڙن قومن جو ذڪر ۽ کين ملندڙ سزائن جو بيان هو ۽ هنن آيتن ۾ ٻڌايو وڃي ٿو ته اهو سڀ ڪجهه بيان ڪرڻ وارو ڪتاب الله جل شانہ جو نازل ڪيل آهي جنهن کي جبريل امين ڪٿي نبي پاڪ عليه الصلوة والسلام جي خدمت ۾ پهتو هو فرمان عاليشان آهي ”وَإِنَّهُ لَتَنْزِيلُ رَبِّ الْعَالَمِينَ نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنذِرِينَ بِلِسَانٍ عَرَبِيٍّ مُبِينٍ وَإِنَّهُ لَفِي زُبُرِ الْأَوَّلِينَ“ ۽ بلاشڪ اهو رب العالمين جو نازل ڪيل آهي جنهن کي روح امين تنهنجي دل تي لاڻو تانتون ڊيچاريندڙن مان هجين چئي عربي زبان سان ۽ بلاشڪ اهو پهرين جي صحيفن ۾ آهي يعني هي قرآن پاڪ رب العالمين جو لائيل ڪتاب آهي جنهن کي روح امين جبريل سڳوري اوهان جي پاڪ دل تي ان جي لاءِ لاڻو آهي تانتون ڊيچاريندڙن مان هجين، چئي عربي زبان ۾ آهي تانت جيئن ٻين پيغمبرن عليهم الصلوة والسلام حق جو پيغام پهچايو اوهان به پهچايو.

۽ ان قرآن ڪريم جو ذڪر اڳين ڪتابن ۾ به هو ته هن شان واري نبي تي اهڙو عظيم الشان ڪتاب نازل ٿيندو (١) ابن مردويه حضرت عبدالله بن سلام رضي الله عنه کان آندو آهي ته اڳين صحيفن ۾ نبي پاڪ عليه الصلوة والسلام جو ذڪر، سندس صفتون، نعت ۽ امر بيان ٿيل هو (٢) بلڪ سندس اصحابن سڳورن جو به ذڪر هو (٣) ”أَوَلَمْ يَكُنْ لَهُمْ آيَةٌ أَنْ يَعْلَمَهُ عُلَمَاءُ بَنِي إِسْرَائِيلَ“ ڇا انهن جي لاءِ نشاني نه هئي جو ان کي بني اسرائيل جا علماءِ جاڻن ٿا عطيه جو قول آهي ته اهي بني اسرائيل جا پنج

(١) بيان القرآن مع معارف القرآن ص ٥٤٦ جلد ٦ (٢) الدر المنثور ص ٣٢٢ جلد ٦

(٣) نور العرفان ص ٥٩٨

عالم هي هئا "١" عبدالله بن سلام "٢" ابن يامان "٣" ثعلبه "٤" اسد "٥" اسيد حضرت ابن عباس رضي الله عنهما فرمايو آهي ته! مڪه مڪرمه جي رهاڪو قريشين مدينه منوره جي رهاڪو يهودين کان ماڻهو موڪلي نبي پاڪ عليه الصلوة والسلام جي متعلق پڇا ڪئي ته انهن کين چورائي موڪليو ته: هي سندن اچڻ جو وقت آهي ۽ اسين سندن نعت ۽ صفت توراۃ ۾ ڏسون پيا (١) انهن جي باري ۾ اهو ارشاد آهي ته! جڏهن بني اسرائيل جا علماء سندن رسول هجڻ جاڻن پيا ته پوءِ اها نشاني ڪافي ناهي؟

"وَلَوْ نَزَّلْنَاهُ عَلَىٰ بَعْضِ الْأَعْمَىٰ لَفَقَرْنَا عَلَيْهِمْ مَا كَانُوا بِهِ مُؤْمِنِينَ" ۽ جيڪڏهن اسين ان کي بعضي عجمين تي نازل ڪيون ها پوءِ اهي ان کي انهن وٽ پڙهن ها ته ان تي ايمان آڻيندڙ نه ٿين ها. يعني جيڪڏهن اسين اهو قرآن پاڪ ڪنهن غير عربيءَ تي نازل ڪيون ها ۽ اهو کين پڙهي ٻڌائي ها ته به هي ايمان نه آڻين ها ۽ چون ها ته اسين سمجهون ٿي ڪونه ٿا "كَذَٰلِكَ سَلَكْنَاهُ فِي قُلُوبِ الْمُجْرِمِينَ" اسان ان کي مجرمين جي دلين ۾ اهڙي طرح داخل ڪيو. مطلب ته سندن دلين ۾ قرآن ڪريم کان انڪار اسان پيدا ڪيو ڇو ته انهن تكبر ۽ سرڪشيءَ جي ڪري بي توجهي ڏيکاري هئي "لَا يُؤْمِنُونَ بِهِ حَتَّىٰ يَرَوُا الْعَذَابَ الْأَكْبَرَ" ان تي ايمان نه آڻيندا تان جو دردناڪ عذاب ڏسن يعني عذاب ڏسڻ کان سواءِ ايمان نه آڻيندا "فَيَأْتِيَهُمْ بَغْتَةً وَهُمْ لَا يَشْعُرُونَ" فَيَقُولُوا هَلْ نَحْنُ مُنْظَرُونَ" پوءِ انهن وٽ اوجھتو ان حال ۾ ايندو ۽ اهي خبر ٿي نه رکندا هوندا پوءِ چوندا ته ڇا اسان کي مهلت ملندي. يعني عذاب ڏسي پوءِ مهلت گهرندا پر کين مهلت نه ملندي. "أَفَبَعْدَٰ اٰنَا يَسْتَعْجِلُونَ" ڇا پوءِ اسان جو عذاب تڪڙو گهرن ٿا. هن جي تفسير ۾ مقاتل فرمايو ته نبي پاڪ عليه الصلوة والسلام جن کي مشرڪن چيو ته: جنهن عذاب جي ڳالهه ڪيو ٿا اهو ڪڏهن ايندو؟ ۽ ڇو نه ٿو آڻين؟ انهن جي باري ۾ هي فرمان آيو (٢) "أَفَرَأَيْتَ إِنَّمَا مَتَّعْنَاهُمْ سِنِينَ" ڇا اوهان ڏٺو ته اسان انهن کي ڪيترا سال نفعو ڏنو يعني مڪه مڪرمه جي رهاڪن کي "ثُمَّ جَاءَهُمْ مَا كَانُوا يُوعَدُونَ" ان کان پوءِ انهن وٽ اهو آيو جنهن جو وعدو ڏنا ويا هئا ته هلاڪ ٿي عذاب ۾ ويندا "مَا أَغْنَىٰ عَنْهُمْ مَا كَانُوا يَمْتَعُونَ" ته جيڪو نفعو ڏنا ٿي ويا انهي کين فائدو نه ڏنو يعني سالن جا سال مهلت ڏنل ڪامياب نه ٿيندا نيٺ هلاڪ ٿيندا "وَمَا أَهْلَكْنَا مِنْ قَرْيَةٍ إِلَّا لَهَا مُنْذِرُونَ" ڪوبه ڳوٺ هلاڪ نه ڪيو سين مگر ان جي لاءِ ڊيڄاريندڙ هئا يعني انهن ۾ ڊيڄاريندڙ پيغمبر موڪلي کين سڏڻ جي دعوت ڏني سون پر نه سڏڻ تي کين هلاڪ ڪيو سين "ذُكِّرُوا وَمَا كُنَّا ظَالِمِينَ"

نصیحت هئي ۽ اسين ظالم نه هئا سين جو کين هروڀرو هلاڪ ڪيو سين پر اول حجت قائم ڪري سندن عذر بهانا ختم ڪيا سون (١) ”وَمَا تَنْزَلَتْ بِهِ الشَّيْطَانُ وَمَا يَنْبَغِي لَهُمْ وَمَا يَسْتَفِيدُونَ“ ۽ ان (قرآن) کي شيطان کڻي نه لٿا آهن ۽ نه ڪو انهن جي لاءِ لائق آهي ۽ نه (اهي) ڪري سگهن ٿا. مطلب ته قرآن پاڪ جبريل لاهي کڻي آيو آهي. شيطان نه کڻي آيا نه انهن جي لاءِ مناسب آهي ۽ نه اها طاقت رڪن ٿا ڇو ته قرآن هدايت آهي ۽ شيطان گمراهه آهن ۽ انهن کي طاقت به ناهي جو قرآن پاڪ ۾ ڪو دخل ڏئي سگهن. ”انَّهُمْ عَنِ السَّمْعِ لَعَزُؤُونَ“ بلا شڪ اهي ٻڌڻ کان البت پاسي تي آهن مطلب ته قرآن پاڪ جي نزول وقت ان جي حفاظت لاءِ اهڙو سخت انتظام ڪيو ويندو آهي جو شيطان ويجهو به وڃي نه سگهندا آهن ۽ نه هڪ حرف ملائي سگهن ٿا. جيڪڏهن ڪو ويجهي وڃڻ جي ڪوشش ڪندو ته مٿس امڙ وسايا ويندا. (٢)

فائدا

مذڪوره ڪجهه آيتن مان هي فائدا حاصل ٿين ٿا ”١“ ”تَزَلَّ بِهِ الرُّوحُ الْأَمِينُ“ ”عَلَى قَلْبِكَ“ (ان کي روح امين تنهنجي دل تي لائو آهي) مان ثابت ٿيو ته: الله جل شانہ جو مقرب ملائڪ جبريل انتهائي امانت وارو آهي جنهن بالڪل صحيح صحيح وحي سڳورو پهچايو. ۽ جيڪي اصحابن سڳورن جا دشمن چون ٿا ته جبريل (معاذ الله) ڀلجي پيو هو الله جل شانہ جو قرآن حضرت علي رضي الله عنه کي ڏيڻو هوس پر حضرت محمد عليه الصلوٰۃ والسلام کي ڏئي آيو آهي بالڪل ڪافر، قرآن ڪريم جا منڪر آهن نه سندن ايمان آهي نه اسلام بنياد کان ئي يهودين جا ايجنت آهن.

”٢“ ”بِلِسَانٍ عَرَبِيٍّ مُبِينٍ“ (چٽي عربي زبان سان) مان ثابت ٿيو ته الله جل شانہ کي عربي زبان پياري آهي. جو محبوب عليه الصلوٰۃ والسلام جي زبان آهي ۽ قبر ۾ سوال جواب به عربي زبان ۾ ڪيو ويندو مسلمان امت کي ان زبان سان محبت رکي ان کي چڱي طرح سمجهڻ گهرجي.

”٣“ ”أَفَرَأَيْتَ إِنْ مَتَّعْنَاهُمْ - ڪان - يَمْتَتِعُونَ“ تائين - مان واضح ٿيو ته دنياوي مال، متاع تي مغرور ٿي الله جل شانہ کان غافل نه ٿجي ڇو ته جڏهن ان جي پڪڙ ۽ عذاب پهچي ٿو ته اهو مال متاع ڪم نه ٿو ڏي. اهڙا ڪيترا مثال قرآن ڪريم ۾ بار بار بيان ڪري هدايتون ڏنيون ويون آهن.

فَلَا تَدْعُ مَعَ اللَّهِ إِلَهًا آخَرَ فَتَكُونَ مِنَ الْمُعَذِّبِينَ ﴿١١٣﴾ وَأَنْذِرْ عَشِيرَتَكَ

پوء نه عبادت ڪر الله سان گڏ معبود ٻئي جي پوء ٿي پوين عذاب ڪيلن مان ۽ ڊيڄار مائتن پنهنجن

الْأَقْرَبِينَ ﴿١١٤﴾ وَاخْفِضْ جَنَاحَكَ لِئَلَّا تَتَّبِعَكَ مِنَ الْمُؤْمِنِينَ ﴿١١٥﴾ فَإِنْ عَصَاكَ

ويجهن ڪي ۽ جهڪيل رک پر پنهنجو ان لاءِ جو تابع ٿيو تنهنجو مومنن مان پوء جيڪڏهن بي فرمان ٿيا تنهنجا

فَقُلْ إِنِّي بَرِيءٌ مِّمَّا تَعْمَلُونَ ﴿١١٦﴾ وَتَوَكَّلْ عَلَى الْعَزِيزِ الرَّحِيمِ ﴿١١٧﴾ الَّذِي

پوء چئو ته بيشڪ مان بيزار آهيان ان کان جيڪو ڪيو ٿا ۽ توڪل ڪر غالب، مهربان تي جيڪو

يَرَاكَ حِينَ تَقُومُ ﴿١١٨﴾ وَتَقْلِبُكَ فِي السَّجْدِينَ ﴿١١٩﴾ إِنَّهُ هُوَ السَّمِيعُ الْعَلِيمُ ﴿١٢٠﴾

ڏسي پيو تو ڪي جنهن وقت اٿي بيهيون تو تون ۽ ڦرڻ تنهنجو سڃدي ڪندڙن ۾ بيشڪ اهو ئي ٻڌندڙ، ڄاڻندڙ آهي.

تفسير

اڳين آيتن ۾ منڪرن جي اعتراضن جا جواب ڏيندي حضور عليه الصلوة والسلام جي نبوت جي حجت قائم ڪئي وئي ۽ هنن آيتن ۾ ڪين الله وحده جي عبادت ۽ ويجهن مائتن کي خوف خدا ڏيارڻ جو ارشاد ٿي رهيو آهي ”فَلَا تَدْعُ مَعَ اللَّهِ إِلَهًا آخَرَ فَتَكُونَ مِنَ الْمُعَذِّبِينَ“ پوء الله سان گڏ ٻئي معبود جي عبادت نه ڪر پوء عذاب ڪيلن مان ٿي پوندين.

شان نزول

قرآن ڪريم جي مفسر علامه صاوي لکيو آهي ته: مشرڪن نبي پاڪ عليه الصلوة والسلام جي خدمت ۾ چورائي موڪليو ته: هڪ سال اوهان اسان جي بتن جي عبادت ڪيو ته هڪ سال وري اسين اوهان جي الله (جل شانہ) جي عبادت ڪيون انهن جي رد ۾ هيءَ آيت نازل ٿي (١) مفسرن لکيو آهي ته: حضرت نبي پاڪ عليه الصلوة والسلام جن کان غير الله جي

عبادت ممڪن ئي ناهي جو ڪين عذاب جو ڊپ ڏٺو وڃي پر هتي خطاب نبي پاڪ عليه الصلوة والسلام جن سان آهي ۽ ان مان مراد سندن امت آهي مفسر قرطبي لکيو آهي ته: معنيٰ هي آهي ته! جن ڪفر ڪيو آهي انهن کي فرمائ ۽ هڪ قول اهو آهي ته: اهو خطاب نبي پاڪ عليه الصلوة والسلام جن سان آهي ۽ ان مان مقصود سندن غير آهي لانه معصوم مختار (١) چو ته پاڻ معصوم مختار آهن علامه شبير احمد عثمانِي صاحب لکيو آهي ته فرمان ڪري رسول ڪي ۽ ٻين کي ٻڌايو ويو (٢) عبد الماجد دريا بادي صاحب لکيو آهي ته هي خطاب جو صيغو ڪمال تخويف ۽ انتهائي اهميت جي اظهار جي لاءِ آهي نه ته ظاهر آهي ته پيغمبر (عليه الصلوة والسلام) کي شرڪ سان ڪهڙي مناسبت آهي (٣) علامه پاني پتي لکيو آهي ته: حضرت ابن عباس رضي الله عنهما فرمايو: ان فرمان سان ٻين کي ڊپ ڏياريو ويو آهي (٤) ”وَأَنْذِرْ عَشِيرَتَكَ الْأَقْرَبِينَ“ ۽ پنهنجن ويجهن مائٽن کي ڊيچار مطلب ته الله جل شانہ جي دين جي دعوت پنهنجن قرايتدارن کي ڏيندي ڪين الله جل شانہ جو ڊپ ڏيار مفسرن پلارن لکيو آهي ته: ان آيت جي نازل ٿيڻ کان پوءِ حضور عليه الصلوة والسلام جن پنهنجن قرايتدارن کي ڪليءَ طرح الله جي دين جي دعوت ڏني ۽ ڪين خدا جو خوف ذهن ۾ وهاريو (٥) ”وَإِخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ“ ۽ پنهنجو پر انهن لاءِ جهڪيل رک جيڪي مومن تنهنجا تابع ٿيا. هن آيت ۾ نبي پاڪ عليه الصلوة والسلام جن کي مومنن سان نهايت ڪرم ۽ شفقت وارو سلوڪ ڪرڻ جو تاڪيد طور حڪم ڏنل آهي پاڻ ته مومنن سان رؤف رحيم آهن پر مقام محبوبيت جي رفعتن رکندي ڪين وري به ايمان وارن تي وڌيڪ رافت ۽ شفقت جي اظهار لاءِ حڪم ڏنو ويو آهي (٦)

”فَإِنْ عَصَوْكَ فَقُلْ إِنِّي بَرِيءٌ مِّمَّا تَعْمَلُونَ“ پوءِ جيڪڏهن تنهنجي بي فرماني ڪن ته پوءِ (ڪين) فرمائ ته اوهان جيڪي ڪيو ٿا مان ان کان بيزار آهيان مطلب ته جيڪڏهن مومن اوهان جي فرمان تي هلڻ ۾ ڪوتاهي ڪن ته اوهان انهن کي فرمايو ته: مان اوهان جي عملن کان بيزار آهيان علامه آلوسي عليه الرحمة هن آيت جي تفسير ۾ لکيو آهي ته: الله جل شانہ پنهنجي حبيب عليه الصلوة والسلام کي فرمايو ته اوهان ماڻهن کي فرمايو ته: مان اوهان جي عملن کان بيزار آهيان پر ائين نه فرمايو ته: مان اوهان کان بيزار آهيان چو

(١) القرطبي ص ١٤٢ جلد ١٣ (٢) حاشيه عثمانِيه ص ٥٠١ (٣) حاشيه دريا بادي ص ٧٦١ (٤) المظهر ص ٨٣ جلد ٧ (٥) جلالين مع الصاوي ص ١٧٢ جز ٣ (٦) ضياء القرآن ص ٤١٩ جلد ٣

تہ جيڪڏهن ائين حڪم ٿئي ها ته پوءِ گنهگارن جي شفاعت ڪير ڪري ها ۽ سندن سنڀال ڪير لهي سندن لڪيل الفاظ هي آهن انه صلي الله عليه وسلم لو امر بالبراءة منهم مابقي شفيعا للعصاة يوم القيامة (١) ”وَتَوَكَّلْ عَلَى الْعَزِيزِ الرَّحِيمِ“ ۽ غالب، مهربان تي توڪل ڪر يعني پنهنجي پالڻهار تي توڪل ڪر جيڪو هر طاقتور کان غالب ۽ جنهن جي رحمت جو دروازو هر هڪ جي لاءِ کليل آهي ”الَّذِي يَرَاكَ حِينَ تَقُومُ“ جيڪو تو کي جڏهن تون ائين ٿو ته ڏسي ٿو مطلب ته ان جي رحمت ۽ عنايت جي نگاهه هميشه اوهان تي آهي ئي آهي ”وَتَقَلَّبَكَ فِي السَّجْدِينَ“ ۽ سجدي ڪندڙن ۾ تنهنجي ڦرڻ کي (به ڏسي ٿو).

نبي پاڪ عليه الصلوة والسلام جي ذات جو سجدي ڪندڙن ۾ ڦرڻ مان مراد ڇا آهي؟

انهيءَ ۾ متعدد اقوال آهن ”١“ ته جڏهن اوهان نماز ادا ڪندي قيام، رکوع، سجدي ۾ ۽ وري مٿي اٿڻ ۾ ڦرو ٿا ته اسان جون قدرتي نگاهون اوهان کي ڏسن پيون اوهان سان شامل آهن ”٢“ نبي پاڪ عليه الصلوة والسلام جن نماز پڙهائي ته ڪي نوان مسلمان سندن پاڪ ذات جي سجدي ڪرڻ کان به اڳ ۾ سجدي ۾ هليا ويا نماز کان فارغ ٿي پاڻ کين فرمايائون ته ائين نه ڪندا ڪيو اوهان ائين نه سمجهو ته مان اڳيان بيٺل آهيان ته اوهان مون کان مخفي آهيو ”لَا يَخْفَى عَلَيَّ خُشُوعُكُمْ وَلَا رُكُوعُكُمْ إِنِّي لَأَرَاكُمْ مِنْ وَرَاءِ ظَهْرِي“ (٢) يعني مون کان اوهان جو نه دل وارو نياز ۽ نوڙت مخفي آهي ۽ نه اوهان جو رکوع - مان اوهان پويان بيٺلن کي به ڏسان ٿو“ هن آيت ۾ ان امر ڏانهن اشارو ڪيل آهي ته جڏهن اوهان پنهنجن اصحابن (رضي الله عنهم) جي ظاهري ۽ باطني ڪيفيتن کي ملاحظو فرمايو ٿا ته الله جل شاناه اوهان جي ان نگاه ڦيرائڻ کي به ڏسي رهيو آهي ”٣“ بعضي مفسرن هن آيت جو مفهوم اهو بيان فرمايو آهي ته: جڏهن تهجد جي فرضيت ختم ٿي ته نبي پاڪ عليه الصلوة والسلام جن سحريءَ وقت اٿي اصحابن سڳورن رضي الله عنهم جي گهرن کان لنگهيا ته ڇا اهي آرام سان ستل آهن يا پنهنجي حقيقي معبود جي عبادت ۾ مصروف آهن؟ پاڻ جنهن به اصحابيءَ جي گهر کان لنگهيا ته اتاهين نماز تهجد ۾ قرآن پاڪ جي تلاوت ۽ الاهي ذڪر جا آواز ائين اچي رهيا هئا

(١) روح المعاني ص ١٣٥ جزء ١٩ جلد ٧ (٢) روح المعاني ص ١٣٦ جزء ١٩ جلد ٧

جيئن ماڪيءَ جي ماناري ۾ ماڪيءَ جي مڪن جو آواز ٻڌڻ ۾ ايندو آهي ان باري ۾ هي آيت نازل ٿي (١)

۴ هڪ قول هي آهي ته: الله اوهان کي ان وقت به ڏسي پيو جڏهن اوهان پاڪ پنين کان پاڪ پيئن ڏانهن ڦرندا آيا ۽ اهي ساجدين مومن هيا مطلب ته جن جي نسل مان حضور پاڪ عليه الصلوة والسلام جن منتقل ٿيندا آيا سيدنا آدم کان وٺي نبي پاڪ عليهما الصلوة والسلام جي والدين ڪريمين رضي الله عنهما تائين اهي سڀ مومن هئا ڪوبه ڪافر نه هو (٢) علامه پاني پتي عليه الرحمة لکيو آهي ته: اوليٰ قول هي آهي جو چيو وڃي ته: ان مان مراد آهي اوهان کي پاڪ سجدي ڪندڙن پيئڻ جي پنين کان پاڪ سجدي ڪندڙن مائرن جي پيئن ڏانهن منتقل ٿيندي ڏسي پيو. حافظ شمس الدين بن ناصر الدين دمشقي جو شعر آهي.

وينقل احمد نورا عظيما - تلا لافي وجوه الساجدين

تقلب فيه قرنا فقرنا - الي ان جاء خير المرسلين

يعني هڪ قول آهي ته نبي پاڪ عليه الصلوة والسلام جو نور انهن سجدي ڪندڙن ابن ڏاڏن جي چهرن ۾ چمڪندو رهيو هڪڙن کان ٻين ڏانهن منتقل ٿيندو آيو تان جو مرسلن جو مهندار تشریف فرما ٿيو، ۽ ان مراد جي تائيد ان روايت سان ٿئي ٿي جيڪا محدث بخاريءَ پنهنجي صحيح ۾ آندي آهي ته رسول الله صلى الله عليه وسلم جن فرمايو: ”بُعِثْتُ مِنْ خَيْرِ قُرُونِ بَنِي آدَمَ قَرْنًا قَرْنًا حَتَّى بُعِثْتُ مِنَ الْقَرْنِ الَّذِي كُنْتُ فِيهِ“ مان پلين جماعتن مان موڪليو ويو آهيان تان جو ان جماعت ۾ موڪليو ويس جنهن ۾ هيس ۽ ان معنيٰ واري روايت محدث مسلم ”واثله بن اسقع“ کان ۽ دلائل النبوة ۾ بيهقيءَ حضرت انس رضي الله عنهما کان آندي آهي ۽ علامه سيوطي ان موضوع تي خاص ڪتاب لکيو آهي جنهن ۾ دلائل سان گڏ اعتراضن جا جواب به آندا اٿس (٣) جيڪو گهري ڏسي پڙهي سگهي ٿو.

سوال

حضرت ابراهيم علي نبينا وعليه الصلوة والسلام جو پيءُ آذر ڪافر هو حالانڪ نبي پاڪ عليه الصلوة والسلام جن ان جي اولاد مان آهن؟

(١) روح المعاني ص ١٣٧ جزء ١٩ جلد ٧ - المظهر ص ٨٦ جلد ٧ (٢) الصاوي ص

١٧٢ جزء ٣ (٣) المظهر ص ٨٧ جلد ٧

جواب

اهو آذر سندن چاچو هو پيءُ نه هو سندن پيءُ جو نالو تارخ هو (١) "اِنَّهُ هُوَ السَّمِيعُ الْعَلِيمُ" بلاشڪ اهو (الله) ٻڌندڙ، ڄاڻندڙ آهي يعني اهو ٻانهن جا قول ٻڌندڙ ۽ انهن جي افعال، نيتن ۽ امرن جي عواقب کي ڄاڻندڙ آهي.

فائدا

مذڪوره ڪجهه آيتن مان هي فائدا ذهن ۾ اچن ٿا.

"١" فَلَا تَدْعُ مَعَ اللَّهِ إِلَهًا آخَرَ (پوءِ الله سان گڏ ٻئي معبود جي عبادت نه ڪر) مان واضح ٿيو ته شرڪ انتهائي تباه ۽ ويران ڪندڙ گناه آهي جنهن جي بالڪل معافي نه آهي.

"٢" وَأَنْذِرْ عَشِيرَتَكَ الْأَقْرَبِينَ (۽ پنهنجن ويجهن مائٽن کي ڊيڄار) مان واضح ٿيو ته: دين جي هر مبلغ کي پنهنجن مائٽن مٿن کي به الله جل شانہ جو خوف ڏياري شريعت مطهره تي عمل ڪرائڻ گهرجي حتي الوسعة سستي نه ڪجي علماء ڪرام ۽ پيران عظام کي به ان ڏانهن خصوصي توجه ڏيڻ لازم آهي.

"٣" "وَاحْفَظْ جَنَاحَكَ لِمَنِ اتَّبَعَكَ مِنَ الْمُؤْمِنِينَ" (جنهن مومن تنهنجي اتباع ڪئي ان لاءِ پنهنجو پر جهڪيل رک) مان واضح ٿيو ته الله جل شانہ پنهنجي محبوب عليه الصلوة والسلام جي امت تي وڌ ۾ وڌ مهربان آهي جيڪو "رَحْمَةً لِّلْعَالَمِينَ" روف، رحيم، حبيب عليه الصلوة والسلام کي حڪم فرمائي ٿو ته! جيئن پکي پنهنجن ٻچن کي پرن سان ڍڪيندو آهي اوهان به پنهنجن مومنن، تابعدارن، امتين تي ائين رحم ۽ ڪرم جا پر کولي کين ڍڪي ڇڏيو.

"٤" "وَتَوَكَّلْ عَلَى الْعَزِيزِ الرَّحِيمِ" (۽ غالب، مهربان تي توڪل ڪر) مان واضح ٿيو ته الله جل شانہ غالب مهربان آهي ان تي توڪل ڪندڙ جا ڪم پاڻ ٺاهيندو جيڪو به يقين ڪامل سان متوڪل رهندو ان جون مرادون کيس انشاء الله تعاليٰ ملنديون رهنديون.

هَلْ أُنَبِّئُكُمْ عَلَىٰ مَن تَنَزَّلُ الشَّيَاطِينُ ﴿٧٣١﴾ تَنَزَّلُ عَلَىٰ كُلِّ أَفَّاكٍ

ڇا خبر ڏيان اوهان کي ته ڪنهن تي ٿا لهن شيطان؟ لهن ٿا هر ٻٽاڪ هڻندڙ

أَثِيمٍ ﴿٧٣٢﴾ يَلْقَوْنَ السَّمْعَ وَآكُثْرَهُمْ كَذِبُونَ ﴿٧٣٣﴾ وَالشُّعْرَاءُ يَتَّبِعُهُمُ

گنهگار تي وجهن ٿا (ٻڌل ڳالهه) ڪن ۽ گهڻا انهن مان ڪوڙ هڻندڙ آهن ۽ شاعر تابعداري ڪن ٿا انهن جي

(١) الصاوي ص ١٧٢ جزء ٣

الْغَاوُونَ ﴿٧٦﴾ أَلَمْ تَرَ أَنَّهُمْ فِي كُلِّ وَادٍ يَهِيمُونَ ﴿٧٧﴾ وَأَنَّهُمْ يَقُولُونَ

گمراه ڇا نه ڏٺو تو ته بيشڪ اهي هر وادي ۾ حيران ڦرن ٿا ۽ بيشڪ اهي چون ٿا

مَا لَا يَفْعَلُونَ ﴿٧٨﴾ إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ

اهو جيڪو نه ڪن ٿا مگر جن ايمان آندو ۽ ڪيائون صالح عمل ۽ ياد ڪيائون الله کي

كَثِيرًا وَانْتَصَرُوا مِنْ بَعْدِ مَا ظَلَمُوا وَسَيَعْلَمُ الَّذِينَ ظَلَمُوا أَيَّ

گهڻو ۽ بدلو ورتائون ان کان پوءِ جو ظلم ڪيا ويا ۽ جلد ڄاڻندا جن ظلم ڪيو ته ڪهڙي

مُنْقَلَبٍ يَنْقَلِبُونَ ﴿٧٩﴾

موٽڻ جي جاءِ تي موٽندا.

تفسير

اڳين آيتن ۾ ”وَإِنَّهُ لَتَنْزِيلُ رَبِّ الْعَالَمِينَ“ کان ٻڌايو ويو ته قرآن ڪريم الله جل شانہ جي طرفان نازل ڪيل آهي ۽ هتان کان بيان ڪيو ٿو وڃي ته: شيطان به پنهنجن پوئلڳن تي ڪي ٻڌل ڳالهيون ڪئي لهندا آهن.

فرمان عاليشان آهي ”هَلْ أُنَبِّئُكُمْ عَلَىٰ مَن تَنَزَّلُ الشَّيْطَانُ؟“ ڇا مان اوهان کي خبر ڏيان ته شيطان ڪنهن تي لهن ٿا؟ يعني نبي ڪريم عليه الصلوة والسلام جي خدمت ۾ شيطان ڪو پيغام پهچائي نه ٿا سگهن اچو ته مان اوهان کي ٻڌايان ته شيطان ڪنهن تي ٿا لهي اچن؟ ”تَنَزَّلُ عَلَىٰ كُلِّ أَفَّاكٍ أَثِيمٍ“ هر ٻٽاڪ هٽندڙ، گنهگار تي لهي اچن ٿا. يعني شيطان انهن وٽ اچن ٿا جيڪي ڪوڙ هٽندڙ، ٻٽاڪي ۽ گنهگار آهن شيطان سچي، امين، الله جل شانہ جي محبوب عليه الصلوة والسلام وٽ اچي نه سگهندا ”يَلْقَوْنَ السَّمْعَ وَآكُثْرَهُمْ كَذِبُونَ“ (ٻڌل ڳالهه) ڪن ۾ وجهن ٿا ۽ انهن مان گهڻا ڪوڙا آهن يعني اها ڪا اڌ وري غيبي ڳالهه ملائڪن کان ٻڌي پڄن ٿا ۽ ان ۾ سوين ڪوڙ ملائي پنهنجن پوئلڳن پوين وغيره کي ٻڌائي گمراه ڪن ٿا پر انهن جي برخلاف انبياءِ عظام عليهم الصلوة والسلام جي مٿان نازل ڪيل وحي ۾ هڪ حرف به ڪوڙو ناهي ”وَالشُّعْرَاءُ يَتَّبِعُهُمُ الْغَاوُونَ“ ۽ شاعرن جي اتباع گمراه ڪن ٿا. يعني جيڪي شاعر

۱۱
۴۶
۱۵

شريعت ۽ الله جل شانہ ۽ ان جي پياري نبي عليه الصلوٰۃ والسلام جي شان جي خلاف شعر چون ٿا انهن جي اتباع ڪندڙ گمراهه ۽ بي دين آهن ”الْمُرْتَابُونَ فِي كُلِّ وَادٍ يَهْمُونَ“ وَأَنَّهُمْ يَقُولُونَ مَا لَا يَفْعَلُونَ“ ڇا تونہ ڏٺو ته بلاشڪ اهي هر وادي ۾ حيران ڦرن ٿا ۽ بلاشڪ اهي اهو ڪجهه چون ٿا جيڪو ڪن نہ ٿا مطلب ته شاعرن کي اوهان ڏٺو ناهي تہ: انهن جي قول جو عمل جي زندگيءَ سان ڪو تعلق ناهي اهو شجاعت ۽ دليريءَ جا مضمون ناهيندو پر پڇڻ جي ميدان ۾ سڀني کان اڳيان هوندو اهو عفت ۽ پاڪدامنيءَ جا شعر ناهي ان کي پلو چوندو پر پاڻ ان تي عمل نہ ڪندو ”إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا مِنْ بَعْدِ مَا ظَلَمُوا وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ“ مگر جن ايمان آندو ۽ صالح عمل ڪيا ۽ الله کي گهڻو ياد ڪيائون ۽ ان کان پوءِ جو ظلم ڪيا ويا بدلو ورتائون ۽ ظالم جلد ڄاڻندا ته ڪهڙي موٽڻ جي جاءِ ڏانهن موٽن ٿا. يعني عام شاعرن کان اهي شاعر مستثنیٰ آهن جن جو شعر حقائق ۽ صداقتن تي مبني آهي ۽ اهي مومن، صالح ۽ الله جل شانہ جو ذڪر گهڻو ڪندڙ آهن ۽ جن ظلم ڏسڻ کان پوءِ پلاٽڊ ورتو آهي ۽ جن ظالمن حضور عليه الصلوٰۃ والسلام کي ايڏايو ۽ الله جي بانهن جا حق تلف ڪيا انهن کي جلد خبر پوندي ته ڪهڙي موٽڻ جي جاءِ ۾ موٽندا؟

فائدا

مذڪوره آيتن مان هي فائدا ذهن نشين ٿين ٿا ”١“ ”وَالشُّعْرَاءُ يَتَّبِعُهُمُ الْغَاوُونَ“ (۽ گمراهه شاعرن جي تابعداري ڪندڙ آهن) مان واضح ٿيو ته قرآن ڪريم ۽ حبيب پاڪ عليه الصلوٰۃ والسلام جي ارشادات جي مقابلي ۾ شاعرن جي شعر کي ترجيح ڏيڻ گمراهن جو ڪم آهي عام جاهل صوفي سدائيندڙ به ان ذهن وارا هوندا آهن انهن جي صحبت ۽ محبت کان پري رهجي نہ ته ايمان جي وڃڻ جو خطرو آهي.

”٢“ ”إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا“ (مگر جن ايمان آندو ۽ صالح عمل ڪري الله کي گهڻو ياد ڪيائون) مان واضح ٿيو ته مومن، صالح ۽ الله کي گهڻو ياد ڪندڙ شاعر ان ۾ داخل ناهن مفسرن پلارن لکيو آهي تہ: جيڪي شعر حڪمت وارن مضمونن، وعظ ۽ نصيحت تي مشتمل آهن اهي اطاعت ۽ ثواب ۾ داخل آهن (١) علامه قرطبي عليه الرحمة هن آيت جي تفسير ۾ اصحابن سڳورن رضي الله عنهم جا شعر ذڪر ڪري لکيو آهي تہ: سهڻي مضمون وارن شعرن جو اهل علم مان ڪير به انڪار

نه ڪندو ۽ وڏن وڏن اصحابن شعر چيا آهن باقي ٻرو قول يا جملو ڪڍي شعر ۾ نه هجي ته به اهو ٻڌڻ منع آهي. (١)

الحمد لله جو مون گنهگار الله جي ڪرم ۽ نبي پاڪ عليه الصلوة والسلام جي نگاه ڪرم سان اڄ سومر جي ڏينهن صبح جو ٩ بجي ڇهن منٽن تي بمورخه ويهين (٢٠) ذوالقعدة ١٤٢٢هه الموافق ٢٠٠٢.٢.٤ع تي پنهنجي گهر ۾ سورة الشعراء جو تفسير لکي پورو ڪيو. ۽ بارگاه ايزديءَ ۾ دلي دعا آهي ته مالڪ منا! باقي رهيل تفسير به جلدي لکي پورو ڪرڻ نصيب فرمائ. آمين ثم آمين يا رب العالمين. بحرمته حبيبڪ سيد المرسلين عليه وعلى آله واصحبه الصلوات والتسليمات الى يوم الدين.

بَلَغَ الْعُلَى بِكَمَالِهِ
كَشَفَ الدُّجَى بِجَمَالِهِ
حَسُنَتْ جَمِيعُ خِصَالِهِ
صَلُّوا عَلَيْهِ وَآلِهِ

سورة النمل جو تعارف

هن سورة جي تعارف ۾ هيٺ لکيل ڳالهيون ذهن نشين ڪرڻ ضروري آهن.

نالو مبارڪ:

هن ڀلاري سورة جو نالو ”النمل“ آهي جيڪو آيت ١٨ ۾ مذكور آهي.

رڪوعن، آيتن، ڪلمن ۽ حرفن جو تعداد:

هن ۾ ست (٧) رڪوع، ٩٣ آيتون هڪ هزار ٽي سؤ سترهن (١٣١٧) ڪلما ۽ چار هزار ست سؤ نوانوي (٤٧٩٩) حرف آهن. ”١“

مڪيه آهي يا مدنيه:

هي سورة مڪيه آهي، ابن الضريس، نحاس، ابن مردويه ۽ دلائل النبوة ۾ بيهقيءَ حضرت ابن عباس رضي الله عنهما کان روايت آندي آهي ته سورة النمل مڪه (مڪومه) ۾ نازل ٿي هئي. ابن مردويه حضرت ابن الزبير رضي الله عنهما کان به اهڙي روايت آندي آهي. ”٢“

نزول جو زمانو:

هن سورة جو تعلق نبي پاڪ عليه الصلوة والسلام جي مڪي زندگيءَ جي وچ واري دور سان آهي جڏهن ساڻن ڪافرن جي دشمني عروج تي هئي غلط الزام - طعنا ۽ بهتانن هڻڻ سان گڏ مسلمانن تي ظلم ۽ ستم جي به انتها ڪري ڇڏي هيائون.

مضمون:

١: شروعات ۾ قرآن ڪريم جو تعارف ڪرايو ويو آهي ته اهو ايمان وارن جي لاءِ رحمت هجڻ سان گڏ ڪنهن ٻانهي جو ٺاهيل ناهي جنهن ۾ وڪ وڪ تي زماني ۽ مڪان جون حد بنديون يا ماحول جون تقاضائون ان جي ابديت ۽ عالمگير حيثيت کي مشڪوڪ بنائي

ڇڏن بلڪ هي ان ڪائنات جي خالق جو ڪلام آهي جيڪو حڪيم ۽ علير آهي جنهن جي حڪمت ۽ علم هر نقص ۽ ڪوتاهيءَ کان بالا ۽ بلند آهي.

٢: هن سورة ۾ ان حقيقت کي به روشن ڪيو ويو آهي ته اسلام قيامت جي ڏينهن تي ايمان آڻڻ کي چو ضروري قرار ڏنو آهي اهو عقيدو انساني زندگيءَ کي سنوارڻ ۽ سينگارڻ ۾ هڪ فيصلو ڪندڙ حقيقت رکي ٿو ۽ متعدد مثال ڏئي ان حقيقت کي واضح ڪيو ويو آهي. پهريان پهريان قيامت جي منڪر فرعون جو ذڪر آندو ويو آهي ته ان کي مصر جي محدود ملڪ جي بادشاهي ملي ته ان پنهنجي خالق جو انڪار ڪندي پنهنجي رعيت تي ظلم جي حد ڪري ڇڏي ۽ ان جو مقصد صرف پنهنجو اقتدار برقرار رکڻ هو جنهن لاءِ ان سخت بي رحميءَ جو مظاهرو ڪيو جڏهن سندس طرفان مقرر ڪيل حق ۽ سچ جي معيار مطابق حق واضح ٿيو تڏهن به تسليم نه ڪيائين. ان کان پوءِ سيدنا سليمان علي نبينا وعليه الصلوٰة والسلام جي سيرت مبارڪه بيان ڪئي وئي آهي ته سندس مملڪت جون حدون فرعوني مملڪت کان ڪافي ڪجهه وڏيون هيون جنهن انسان ۽ پڪي سندس فرمانبردار هئا ان جي دربار ۾ اهڙا باڪمال انسان موجود هئا جيڪي ملڪ سبا کان اڪ چنپ کان به اڳ ۾ اتي جي بادشاهي ڪندڙ عورت جو تخت کڻي آيا پر ان هوندي به ان ۾ غرور ۽ تڪبر جو نشان نه هو اهي سڀ قيامت قائم ٿيڻ واري عقيدتي جا آثار هئا.

حضرت لوط ۽ ثمود جي قومن جو ذڪر ڪري به انهيءَ عقيدتي کي واضح ڪيو ويو آهي ته جنهن قوم وٽ اهو عقيدو نه هوندو اها انفرادي يا اجتماعي گندگين سان ڀريل هوندي. ٣: مڪه مڪرمه جا رهاڪو تاجر هئا دنياوي لحاظ سان داناءُ هجڻ جي باوجود اهي ڪاٺ ۽ پٿر مان ٺاهيلن بتن جي معبود هجڻ جو يقين رکندا هئا هن سورة ۾ انهن جي باطل عقيدتي جو رد ڪيو ويو آهي.

٤: آخر ۾ الله جل شانہ پنهنجي محبوب عليه الصلوٰة والسلام جن کي تسلي ڏيندي فرمايو آهي ته: انهن ۾ حق قبول ڪرڻ جي استعداد ئي ناهي.

٥: مڪه مڪرمه جي رهاڪو قريشي سردارن جي ان غلط فهميءَ جو به ازالو ڪيو ويو آهي جو اهي سمجهندا هئا ته جيڪڏهن اسان اسلام قبول ڪيو ته اهو اسان جو الله جل شانہ تي احسان هوندو ۽ جيڪڏهن اسان قبول نه ڪيو ته اسلام مٿي نه ايندو. انهن کي ٻڌايو ويو آهي ته: جيڪو هدايت تي ايندو ته اهو پنهنجي پلاهي ٿو ڪري نه مڃيندو ته سندس نقصان آهي. الله جل شانہ کي ڪنهن جي پرواهه ناهي. هي ته ان جو

ڪرم آهي جو سڌو رستو ٻڌائي ٿو. ”١“

اڳين سورة سان تعلق ۽ مناسبت:

هيءَ سورة اڳئين سورة جو جڻ ته تتمه آهي جيڪي واقعا ان ۾ مختصر هئا جيئن حضرت لوط علي نبينا وعليه الصلوة والسلام جو ذڪر وغيره هن ۾ ان کان وڌيڪ تفصيل سان آيل آهن. ان ۾ حضرت داؤد ۽ حضرت سليمان علي نبينا وعليهما الصلوة والسلام جو ذڪر نه هو هن ۾ آهي ۽ جيئن ان ۾ قرآن ڪريم جو ذڪر ۽ نبي پاڪ عليه الصلوة والسلام جن جي لاءِ تسليءَ جو بيان هو تيئن هن ۾ به آهي ۽ حضرت ابن عباس ۽ حضرت جابر بن زيد کان روايت آهي ته: هيءَ سورة سورة الشعراء کان پوءِ نازل ٿي هئي ”٢“

هن سورة جي پڙهڻ جون برڪتون:

بزرگن عالمن پلارن لکيو آهي ته: قرآن پاڪ جي هي سورة پلاري جيڪو شخص مشڪلات جي حل لاءِ وظيفي طور هڪ ڀيرو هر روز ست ڏينهن پڙهندو ته انشاءَ الله ان جو مشڪل حل ٿيندو ۽ سندس مقصد کيس آسانيءَ سان عطا ٿيندو.



وَهِيَ ثَلَاثٌ وَتِسْعُونَ آيَةً	سُورَةُ النَّملِ مَكِّيَّةٌ	وَسَبْعٌ مِائَتٌ وَرُكُوعَاتٍ
اها ٩٣ آيتون	سورة النمل مكيه آهي	٦ ست ركوع آهي

بِسْمِ اللَّهِ الرَّحْمَنِ الرَّحِيمِ

الله جي نالي سان شروع ڪيان ٿو جيڪو گهڻو مهربان هميشه رحم ڪندڙ آهي

طَسَّ تِلْكَ آيَةُ الْقُرْآنِ وَكِتَبٌ مُبِينٌ ① هُدًى وَبُشْرَى لِلْمُؤْمِنِينَ ②

ط-س هي آيتون قرآن جون ۽ ڪتاب روشن جون آهن هدايت ۽ خوشخبري مومنن جي لاءِ

الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ

جيڪي قائم ڪن ٿا نماز ۽ ڏين ٿا زڪوة ۽ اهي آخرت تي

هُمْ يُوقِنُونَ ③

اهي يقين رکن ٿا

تفسير:

اڳئين سورة جي آخري آيتن ۾ ڪافرن شاعرن جي مذمت ڪندي مومنن کي مستثنى قرار ڏنو ويو ۽ هن سورة جي شروعاتي آيتن ۾ قرآن پاڪ جو شان بيان ڪندي اشارتاً ٻڌايو ويو ته اهو شعر ناهي روشن آيتون آهن. فرمان الهي آهي ”طَسَّ“ هي مقطعات حرف آهن جنهن جي اصل مراد ۽ مفهوم الله جل شانہ ۽ ان جي عطا سان نبي پاڪ عليه الصلوة والسلام جن ڄاڻن ٿا. عام مفسرن جو اهو ارشاد آهي ۽ ابن ابي حاتم حضرت ابن عباس رضي الله عنهما کان روايت آندي آهي ته: ”طَسَّ“ الله جو اسم اعظم آهي اهڙي طرح عبدالرزاق، عبد بن حميد ۽ ابن ابي حاتم قتادة کان روايت آندي آهي ”١“ ۽ حضرت مخدوم نوح عليه الرحمة لکيو آهي ته: ان مان مراد آهي: بحق طول سناء ما ”٢“ اسان جي طاقت ۽ بلنديءَ جي صدقي. ”تِلْكَ آيَةُ الْقُرْآنِ وَكِتَبٌ مُبِينٌ“ هي قرآن ۽ روشن ڪتاب جون آيتون آهن.

(١) الدر المنثور ص ٣٤٠ جلد ٦ (٢) فارسي ترجمہ از حضرت مخدوم نوح عليه الرحمة ص ٣٧٧

سوال:

هتي ” قرآن“ لفظ کي معرفه ۽ ” کتاب“ لفظ نکره آندو ويو آهي ۽ سورة الحجر ۾ ” قرآن“ لفظ نکره ۽ ” الكتاب“ معرفه ذکر کيل آهي ان جو وجه ڇا آهي؟

جواب:

قرآن ۽ کتاب جون ٻه حيثتون آهن: (١) هڪ هيءُ ته اهي ٻئي انهيءَ اللهي ڪلام جا نالا آهن جيڪو حضور پر نور عليه الصلوة والسلام جن تي نازل ٿيو هو. (٢) ته اهي ان جون صفتون آهن. يعني قرآن مان مراد وري وري پڙهيل ۽ کتاب مان مراد آهي لکيل، مطلب ته جنهن ان ۾ تدبر، تفڪر ۽ غور ڪيو ان جي لاءِ هن ۾ کليل نشانين آهن ته اهو الله جل شانہ جو ڪلام ۽ فرمان آهي جيڪو نبي پاڪ عليه الصلوة والسلام تي نازل ڪيو ويو آهي.

” هُدًى وَبُشْرَىٰ لِلْمُؤْمِنِينَ“ مومنن جي لاءِ هدايت ۽ خوشخبري آهي مطلب ته اهي آيتون مومنن کي هدايت وڌائين ٿيون ۽ کين الله جل شانہ جي طرفان ملندڙ رحمت ۽ رضا جي خوشخبري ڏين ٿيون. ” الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ بِالْآخِرَةِ هُمْ يُوقِنُونَ“ جيڪي نماز قائم ڪن ٿا ۽ زڪوة ڏين ٿا ۽ اهيئي آخرت تي يقين رکن ٿا. مطلب ته پڪا مومن جو جيئن ايمان جو حق آهي تيئن اهي مومن آهن فرضي نماز کي اڪمل طريقي سان ادا ڪن ٿا ۽ زڪوة جيڪا سندن مال کي پاڪ صاف ۽ سندن نفسن کي رجس ۽ ڪنجوسيءَ کان صاف رکي ٿي اها ڏين ٿا ۽ آخرت واري ڏينهن جي اچڻ جو يقين اٿن. ته ان ۾ کين حساب جي لاءِ پيش ٿيڻو آهي جزا ۽ سزا سڀ ڪجهه سامهون ايندو. ”١“

إِنَّ الَّذِينَ لَا يُؤْمِنُونَ بِالْآخِرَةِ زَيَّنَّا لَهُمْ أَعْمَالَهُمْ فَهُمْ يَعْمَهُونَ ﴿٤﴾

بيشڪ اهي شخص جيڪي نه ٿا ايمان آڻين آخرت تي سينگاريا اسان انهن جي لاءِ اعمال انهن جا پوءِ حيران رهن ٿا

أُولَٰئِكَ الَّذِينَ لَهُمْ سُوءُ الْعَذَابِ وَهُمْ فِي الْآخِرَةِ هُمْ

اهيئي اهي آهن جو انهن جي لاءِ برو عذاب آهي ۽ اهي آخرت ۾ اهيئي وڏي

الْآخِسْرُونَ ﴿٥﴾ وَإِنَّكَ لَتَلْقَى الْقُرْآنَ مِنْ لَدُنْ حَكِيمٍ عَلِيمٍ ﴿٦﴾

نقصان وارا آهن ۽ بيشڪ تون البت سيڪاريو وڃين ٿو قرآن حڪمت واري، گهڻي ڄاڻندڙ وٽان

تفسير:

اڳين آيتن ۾ قرآن ڪريم جي هدايت ۽ بشارت هجڻ جو ذڪر هو ۽ هتي ان کي نه مڃي آخرت جي انڪار ڪندڙن جو ذڪر ڪندي ارشاد الهي آهي ”إِنَّ الَّذِينَ لَا يُؤْمِنُونَ بِالْآخِرَةِ زَيَّنَّا لَهُمْ أَعْمَالَهُمْ فَهُمْ يَعْمَهُونَ“ بيشڪ جيڪي آخرت تي ايمان نه ٿا آڻين اسان انهن جي لاءِ سندن اعمال سينگاريا پوءِ حيران رهن ٿا مطلب ته جن کي آخرت تي ايمان ناهي انهن کي سندن برا ۽ بچڙا عمل به سهڻا سمجه ۾ اچن ٿا يا مطلب هي آهي ته اسان جيڪي انهن لاءِ اعمال سهڻا بنايا آهي کين سهڻا سمجه ۾ نه ٿا اچن ان جي ڪري حيران ۽ پريشان آهن. ”١“

”أُولَٰئِكَ الَّذِينَ لَهُمْ سُوءُ الْعَذَابِ“ اهيئي آهن جن جي لاءِ برو عذاب آهي. يعني جهنم ۾ داخل ٿيندا ”وَهُمْ فِي الْآخِرَةِ هُمُ الْآخَسَرُونَ“ ۽ اهي آخرت ۾ اهيئي گهڻي نقصان وارا آهن. گهڻي نقصان وارا ان جي ڪري ٿيا جو آخرت جي لاءِ ڪجهه نه ڪيائون ”وَأَن تَلْقَى الْقُرْآنَ مِنْ لَّدُنْ حَكِيمٍ عَلِيمٍ“ ۽ بيشڪ تون البت حڪيم، علیم وٽان قرآن سيکاريو وڃين ٿو. يعني هي قرآن اوهان کي ڪنهن جن يا انسان نه سيکاريو آهي پر ان الله سيکاريو آهي جيڪو نهايت سهڻين صفتن، حڪمت ۽ علم سان موصوف آهي.

فائدا:

مذڪوره آيتن مان هي فائدا ذهن نشين ٿين ٿا.

- ١: ”كِتَابٌ مُّبِينٌ“ (روشن ڪتاب) مان واضح ٿيو ته قرآن ڪريم پاڻ پنهنجو تفسير آهي. القرآن يفسر بعضه بعضا - ڪيتريون آيتون هڪ ٻئي جي مراد واضح ڪن ٿيون يا ان مان مراد لوح محفوظ آهي چو ته قرآني آيتون پهريان ان ۾ هيون. ”٢“
- ٢: ”وَهْدَىٰ وَبَشَّرَ لِلْمُؤْمِنِينَ“ (مومنين جي لاءِ هدايت ۽ بشارت آهي) ۾ مومنين تي داخل ل حرف جار جو جيڪڏهن ”هَدَىٰ وَبَشَّرَ“ ٻنهي سان تعلق آهي ته پوءِ مطلب هي ٿيندو ته هن روشن ڪتاب مان ايمان وارا ئي مستفيض ٿيندا آهن ۽ ان جي تعليمات تي عمل ڪري ٻنهي جهانن ۾ ڪاميابيءَ جي سعادت حاصل ڪن ٿا ان جي ڪري هي انهن لاءِ هدايت آهي ۽ اهيئي ان جا مستحق آهن جو ان هدايت تي بشارت ڏنا

ويجن ۽ جيڪڏهن ان لام جو تعلق صرف ”بشري“ سان چئبو ته پوءِ مراد هي آهي ته ان ڪتاب ۾ هدايت جو پيغام ڪافر ۽ مومن ٻنهي جي لاءِ آهي پر بشارت صرف انهن جي لاءِ آهي جن اسلام قبول ڪري ان مطابق پنهنجي زندگي گذاري. ”١“

٣: ”الَّذِينَ يَقِيمُونَ الصَّلَاةَ“ (جيڪي نماز قائم ڪن ٿا) مان واضح ٿيو ته صرف نماز پڙهڻ جو حڪم ناهي پر نماز قائم ڪرڻ جو حڪم آهي ۽ اهو هي آهي ته نماز هميشه پڙهي، درست پڙهي، صحيح وقت تي پڙهي ۽ نهايت عجز ۽ انڪساريءَ سان پڙهي. ان ۾ مقرر ڪيل فرائض، واجبات، سنن، مستحبات ۽ آداب جو لحاظ رکي. ”٢“

٤: ”وَهُمْ بِالْآخِرَةِ هُمْ يُوقِنُونَ“ (۽ اهي آخرت تي يقين رکن ٿا) مان مراد سڀني ايمانيات تي يقين رکڻ آهي جزء اُٽي ڪل مراد ورتو ويو آهي نه صرف آخرت چوٽه ان تي ته يهودي، عيسائي ۽ ڪيترا ٻيا ڪافر به عقيدو رکن ٿا ۽ ان مان اهو به ثابت ٿيو ته اعمال صالحه جي لاءِ ايمان شرط آهي. ”٣“

٥: ”زَيَّنَّا لَهُمْ أَعْمَالَهُمْ“ (اسان انهن جي لاءِ سندن اعمال سينگاريا) مان واضح ٿيو ته بري ڪم کي ڀلو سمجهڻ پنهنجين چڱاين تي فخر ڪرڻ ڪافرن جو طريقو آهي مسلمانن کي ان کان پرهيز ڪرڻ ضروري آهي.

إِذْ قَالَ مُوسَىٰ لَأَهْلِيهِ إِنِّي آنَسْتُ نَارًا سَاتِيكُمْ مِنْهَا بِخَبَرٍ أَوْ

جڏهن چيو موسيٰ پنهنجي اهل کي بلاشڪ مون ڏٺي آهي باهه جلد آئيندس مان ان کان اوهان وٽ ڪا خبر يا

أَتِيكُمْ بِشِهَابٍ قَبَسٍ لَّعَلَّكُمْ تَصْطَلُونَ ⑤ فَلَمَّا جَاءَهَا نُودِيَ أَنْ

آئيندس اوهان وٽ ٻرندڙ تانڊو تانت اوهان پاڻ سيڪيو پوءِ جڏهن آيو ان وٽ ته سڏيو ويو ته

بُورِكَ مَنْ فِي النَّارِ وَمَنْ حَوْلَهَا وَسُبْحَنَ اللَّهُ رَبِّ الْعَالَمِينَ ⑥

برڪت وڌو ويو اهو جيڪو باهه ۾ آهي ۽ جيڪو چوڌاري ان جي آهي ۽ پاڪائي الله رب العالمين جي آهي

يَلْمُوسَىٰ إِنَّهُ أَنَا اللَّهُ الْعَزِيزُ الْحَكِيمُ ⑦ وَالْقِ عَصَاكَ فَلَمَّا

اي موسيٰ ايشڪ شان هي آهي ته مان الله، غالب، حڪمت وارو آهيان ۽ اڇلاءِ لٺ پنهنجي پوءِ جڏهن

رَاهَا تَهْتَزُّ كَأَنَّهَا جَانٌّ وَلَّى مُدْبِرًا وَلَمْ يُعَقِّبْ يَمُوسَى لَا تَخَفْ قَدْ

ڏٺائين ان کي ته چڙي پئي ڇڻ ته اها نانگ آهي ته ڀڳو پئي ڏيندڙ ۽ نه پوئتي موٽيو اي موسى! نه ڊپ ڪر

إِنِّي لَا يَخَافُ لَدَيَّ الْمُرْسَلُونَ ﴿١٠﴾ إِلَّا مَنْ ظَلَمَ ثُمَّ بَدَّلَ حُسْنًا بَعْدَ

بيشڪ مان نه ٿا ڊڄن مون وٽ پيغمبر مگر جنهن ظلم ڪيو تنهن کان پوءِ مٽائي ڪيائين نيڪي

سُوِّ فَإِنِّي غَفُورٌ رَحِيمٌ ﴿١١﴾ وَأَدْخُلْ يَدَكَ فِي جَيْبِكَ تَخْرُجْ بَيْضًا

برائي کان پوءِ پوءِ بيشڪ مان بخششهار، مهربان آهيان ۽ داخل ڪر هٿ پنهنجو گريبان پنهنجي ۾ ته نڪرندو چمڪندڙ ٿي،

مِنْ غَيْرِ سُوِّ فَإِنِّي تَسْعُ آيَاتٍ إِلَىٰ فِرْعَوْنَ وَقَوْمِهِ إِنَّهُمْ كَانُوا

سواءِ غيب جي نون (٩) معجزن ۾ فرعون ۽ ان جي قوم ڏانهن بيشڪ اهي هئا

قَوْمًا فَسِقِينَ ﴿١٢﴾ فَلَمَّا جَاءَتْهُمْ آيَاتُنَا مُبْصِرَةً قَالُوا هَذَا سِحْرٌ

قوم فاسق پوءِ جڏهن آيون انهن وٽ اسان جون آيتون چٽيون ته چيائون هي جادو

مُبِينٌ ﴿١٣﴾ وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا فَانْظُرْ

چٽو آهي ۽ انڪار ڪيائون انهن جو ۽ يقين ڪيو انهن کي دلين انهن جي ظلم ۽ وڌائيءَ جي ڪري پوءِ ڏس ته

كَيْفَ كَانَ عَاقِبَةُ الْمُفْسِدِينَ ﴿١٤﴾

ڪيئن هئي پڇاڙي فساد ڪندڙن جي.

تفسير:

اڳين آيتن ۾ الله جل شانہ جي قرآن ڪريم جو بيان هو ته اهو الله جل شانہ جي طرفان نازل ڪيل آهي ۽ هنن آيتن ۾ الله جل شانہ جي طرفان نازل ڪيل ٻئي وحي ۽ ان جي صاحب حضرت موسىٰ علي نبينا وعليه الصلوٰة والسلام جي ذڪر کي آڻي ارشاد ٿي رهيو آهي. ”إِذْ قَالَ مُوسَىٰ لِأَهْلِهِ إِنِّي آنَسْتُ نَارًا سَائِبِغٌ مِنْهَا بِخَبَرٍ أَوْ آتِيكُمْ بِشِهَابٍ قَبَسٍ لَعَلَّكُمْ تَصْطَلُونَ“ جڏهن موسىٰ پنهنجي اهل کي فرمايو ته بيشڪ مون باهه ڏٺي آهي جلد مان اوهان وٽ اتان ڪا خبر آئيندس يا پرندڙ ڦاٽندو آئيندس تانته اوهان

پاڻ سيڪيو، حضرت موسيٰ حضرت شعيب عليٰ نبينا وعليهما الصلوة والسلام جن وٽ
 ڏه سال رهڻ کان پوءِ جڏهن پنهنجي اهليه سان گڏ مصر ڏانهن واپس وڃي رهيو هو ته
 سردي جي موسم ۾ رات جي هجڻ ڪري مصر وڃڻ واري رستي جو صحيح پتو نه ٿي
 پيو. ان ڪشمڪش واري حالت ۾ کين پري کان پرندڙ باهه نظر آئي ته پاڻ پنهنجي
 اهليه کي فرمايائين: تون اتي ويهه مان ان باهه وٽ وڃان ٿو جيڪا پري رهي آهي اتي
 ضرور ڪا آبادي هوندي ڪنهن کان مصر جو صحيح رستو به معلوم ڪيان ۽ باهه جو
 ٿانڊو ڪٿي اچان ته هتي باهه ٻاري سيءُ لاهيون. ”فَلَمَّا جَاءَهَا نُودِيَ أَنْ بُورِكَ مَنْ فِي النَّارِ
 وَمَنْ حَوْلَهَا پوءِ جڏهن ان وٽ آيو ته سڌ ڪري چيو ويو ته: جيڪو باهه ۾ ۽ ان جي
 چوڌاري آهي ان ۾ برڪت وڌي وئي آهي. مطلب ته جڏهن اتي پهتو ته کيس عجيب
 منظر نظر آيو هڪ باهه گهڻي روشن هئي پر ان ۾ نه دونهن هو نه گرمي ان جي وچ ۾ هڪ
 سرسبز وڻ بيٺل هو اها باهه ان کي ساڙڻ جي بجاءِ سندس سونهن کي وڌيڪ چمڪدار
 پئي بنائي جڏهن اتي پهتو ته کيس سڌي فرمايو ويو ته هيءُ باهه ۽ جيڪو ڪجهه ان جي
 چوڌر آهي نهايت بابرڪت آهي. ”وَسُبْحَنَ اللّٰهُ رَبِّ الْعَالَمِينَ“ ۽ الله جهانن جي
 پالڻهار جي پاڪائي آهي. ذهن نشين ڪرڻ گهرجي ته باهه جو هڪ هنڌ هجڻ ۽ ان مان
 ”اَنَا اللّٰهُ“ جي آواز اچڻ مان اها غلط فهمي پيدا ٿي سگهي ٿي ته: شايد الله (معاذ الله)
 ڪنهن محدود مڪان ۾ سمائجي سگهي ٿو ۽ انسانن وانگر مخصوص زبان سان گفتگو
 فرمائي ٿو. جڏهن ته ان تجلبيءَ ۽ ظهور جي ڪيفيت کان ادراڪ عاجز ۽ اسان جا حواس
 قاصر آهن ان جي ڪري ان شبيهي جي ازالِي جي لاءِ اهوئي بهترين طريقو آهي جنهن کي
 اختيار ڪندي ارشاد ٿيو ته: الله جل شانہ ڇت ۽ مڪان ۾ هجڻ ۽ انهن سڀني عيبن کان
 جيڪي حدوث کي مستلزم آهن پاڪ آهي. ”يَمُوسِي اِنَّهُ اَنَا اللّٰهُ الْعَزِيزُ الْحَكِيمُ“ اي
 موسيٰ شان هي آهي ته: مان ئي سچو معبود، غالب، حڪمت وارو آهيان. ”يعني هيءُ
 باهه وانگر چمڪندڙ شيءِ جيڪا توکي نظر اچي رهي آهي اهو مان الله آهيان، اهو سڀ
 تفصيل سورة ”طه“ ۾ ذڪر ڪيل آهي.

وَأَلْقِ عَصَاكَ فَلَمَّا رَآهَا تَهْتَزُّ كَأَنَّهَا جَانٌّ وَلَّى مُدْبِرًا وَلَمْ يُعَقِّبْ ۚ ۽ پنهنجي لٺ
 اڇلا ۽ پوءِ جڏهن ان کي ڏٺائين ته چري پئي ڇڻ ته اهو نانگ آهي ته پني ڏئي ڀڳو ۽
 پوئتي نه موٽيو. يعني الله جل شانہ حضرت موسيٰ عليٰ نبينا وعليه الصلوة والسلام
 کي فرمايو ته: پنهنجي هٿ واري لٺ زمين تي اڇلا ۽ پوءِ اڇلائڻ کان پوءِ جڏهن ڏٺائين
 ته اها لٺ ڇڻ ته هڪ نانگ آهي هلي پئي تڏهن کيس پهريون تجربو ٿيو ته اهو آواز

خدائي آواز هو ڪنهن جن يا شيطان جو آواز نه هو ۽ پاڻ جيڪو ڪجهه ڏسي رهيو هو اهو ازلي حسن جو جلوو هو صرف تخيل نه هو پوءِ الله جل شانہ کيس معجزا عطا فرمايا جن مان هڪ لٺ کي اڇلائڻ سان ان جو نانگ بنجڻ هو جنهن کي قرآن ڪريم مختلف لفظن سان بيان فرمايو آهي. ڪڏهن ان کي ”حَيَّةٌ“ ته ڪڏهن ”تُعْبَانُ“ ته ڪڏهن ”جَانُ“ سڏيو ويو آهي. ”حَيَّةٌ“ مطلق نانگ کي سڏيو ويو آهي ننڍو هجي يا وڏو ”تُعْبَانُ“ وڏي نانگ کي ۽ ”جَانُ“ سنهڙي ۽ ننڍي نانگ کي سڏيو ويندو آهي. قرآن پاڪ ۾ ٽئي الفاظ جو استعمال ڪيا ويا آهن؟ بعضي علماء فرمايو آهي ته: لٺ جڏهن اڇلائي ويندي هئي ته هڪ شڪل اختيار نه ڪندي هئي جڏهن عام نانگ جي صورت اختيار ڪندي هئي ته ان کي ”حَيَّةٌ“ سڏيو ويو ۽ جڏهن سنهو ۽ ننڍو نانگ ٿيندي هئي ته ان کي ”جَانُ“ سڏيو ويو ۽ جڏهن فرعون جي مقابلي واري ميدان ۾ جادوگرن جي نانگن تي حملو ڪري انهن کي ڳهڻ لڳي ته ان کي ”تُعْبَانُ“ سڏيو ويو ۽ بعضي علماء جو خيال آهي ته اها لٺ اڇلائڻ کان پوءِ وڏو نانگ ٿيندي هئي پر ان کي تڪڙو ۽ تيز هلڻ جي ڪري ”جَانُ“ سڏيو ويو ۽ عام طور ان کي ”حَيَّةٌ“ سڏيو ويو آهي. ١

”يَمُوسَى لَا تَخَفْ إِنِّي لَا يَخَافُ لَدَيَّ الْمُرْسَلُونَ“ ڏاي موسى ! ڊپ نه ڪر يقيناً مون وٽ مرسل ڊپ نه ڪندا آهن. اها لٺ ته ڪيترو وقت سندس هٿ مبارڪ ۾ هئي پر اڇلائڻ کان پوءِ جڏهن ان کي نانگ جي صورت ۾ پڇندي ڏٺائين ته پاڻ به ڊپ کان ڀڳو ۽ پوئتي نه موٽيو. الله جل شانہ کيس سڏي فرمايو ته: ڊپ نه ڪر جن کي مان رسالت سان نوازيندو آهيان اهي منهنجي دربار ۾ ڊپ نه ڪندا آهن. ”إِلَّا مَنْ ظَلَمَ ثُمَّ بَدَّلَ حَسْتًا بَعْدَ سُوءٍ فَإِنِّي غَفُورٌ رَحِيمٌ“ مگر جنهن ظلم ڪيو ان کان بعد برائيءَ کان پوءِ نيڪي تبديل ڪيائين پوءِ بلاشڪ مان بخشڻهار مهربان آهيان مطلب ته ڊچي اهو جنهن ظلم ڪيو هجي تون ته منهنجو رسول آهين پر جيڪو ظلم ۽ برائي کان پوءِ نيڪي ڪري ته مان يقيناً ان لاءِ به بخشڻهار، مهربان آهيان. هي ڊيچارڻ ۽ محبت ڏيارڻ جو ڪيڏو نه سهڻو انداز آهي. بي فرمان کي بي فرمانيءَ جي انجام کان ڊيچارو وڃي ٿو ۽ اتي جواتي رجوع ڪندڙ کي وسيع رحمت کان مايوس به نه ٿو ڪيو وڃي. ”وَادْخُلْ يَدَكَ فِي جَيْبِكَ تَخْرُجْ بَيْضًا مِنْ غَيْرِ سُوءٍ إِنِّي تُسِّعُ أَيْتٍ إِلَىٰ فِرْعَوْنَ وَقَوْمِهِ“ ۽ پنهنجو هٿ پنهنجي گريبان ۾ وجهه ته اچو چمڪندڙ ٿي عيب کان سواءِ نڪرندو. نون (٩) معجزن مان آهي (جن سان تون) فرعون ۽ سندس قوم ڏانهن (ويندين) هي حضرت موسىٰ علي نبينا وعليه الصلوة

والسلام كي عطا ڪيل (٩) معجزن مان ٻيو معجزو آهي. جو پاڻ پنهنجو هٿ پنهنجي پاتل قميص جي گريبان ۾ وجهي ٻاهر ڪڍندو هو ته اهڙو سفيد، چمڪندڙ ٿي نڪرندو هو جڻ ته اهو چنڊ جو ٽڪرو آهي. ”١“ ”انهم كانوا قومًا فاسقين“ بلاشڪ اهي فاسق قوم هئا. جن الله جل شانہ جي نبي سڳوري عليه الصلوة والسلام جي حڪم کان انحرافي ڪئي هئي.

فَلَمَّا جَاءَتْهُمْ آيَتُنَا مُبْصِرَةً قَالُوا هَذَا سِحْرٌ مُّبِينٌ ۖ پوءِ جڏهن انهن وٽ اسان جون روشن آيتون آيون ته چيائون هي روشن جادو آهي يعني واضح، ظاهر ڪليل دليل ڏسي ايمان آڻڻ جي بجاءِ ان کي ڪليو جادو سڏڻ لڳا. ”وَجَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا ۖ“ انهن جو انڪار ڪيائون ۽ سندن دلين ته انهن جو يقين ڪيو هو. (اهو انڪار) ظلم ۽ وڌائيءَ جي ڪري (ڪيو هيائون) مطلب ته دل ۾ مڃيو هيائون ته اهو الله جل شانہ وٽان حق آهي پر حق جي تابعداري ڪرڻ کان وڌائي ۽ پنهنجي پاڻ تي ظلم ڪندي انڪار ڪيو هيائون.

”فَانظُرْ كَيْفَ كَانَ عَاقِبَةُ الْمُفْسِدِينَ“ پوءِ ڏس ته فساد ڪندڙن جي پڇاڙي ڪيئن هئي؟ يعني اي ٻڌندڙ! ڏس ۽ فڪر ۽ بصيرت جي اک سان تدبر ڪر ته سرڪشي ڪندڙن جي پڇاڙي ڪيئن ٿي؟ ڪيئن دنيا ۾ غرق ڪيا ويا ۽ آخرت ۾ جهنم جي باهه ۾ ساڙيا ويندا. مفسرن فرمايو ته: خطاب جو انداز اهو آهي ته: حضرت حبيب ڪريم عليه الصلوة والسلام جن کي ڪوڙو چونڊڙن سان خطاب آهي ته عبرت وٺو ته اوهان جو حال به اهو ٿيندو جيڪو انهن فساد ڪندڙن جو ٿيو هو بلڪ ممڪن آهي ته اوهان کي انهن کان به وڌيڪ سزا ملي ڇو ته حضرت محمد حضرت موسيٰ عليهما الصلوة والسلام کان وڌيڪ شاندار آهي. ”٢“

فائدا:

مذڪوره آيتن مان هي فائدا حاصل ٿين ٿا.

١: ”إِذْ قَالَ مُوسَىٰ لَأَهْلِهِ“ (جڏهن موسيٰ پنهنجي اهل (گهر واريءَ) کي فرمايو.) مان واضح ٿيو ته سفر ۾ پنهنجي اهل عيال کي وٺي هلڻ شرعاً منع ناهي ۽ اهو به ثابت ٿيو ته اسان جي نبي پاڪ عليه الصلوة والسلام جي نبوت حق ۽ سچ آهي جو پاڻ اهي واقعا وحي الاهي جي ذريعي بيان فرمائي رهيا هئا.

(١) تفسير ابن ڪثير ص ٣٥٦ جلد ٣ (٢) صفوة التفاسير ص ٤٠٤ جلد ٢.

٢: "وَأَلْقِ عَصَاكَ" ۽ پنهنجي لٽ اڇلا. جي وضاحت ڪندي متصوف علماء فرمايو آهي ته: جيئن حضرت موسيٰ علي نبينا وعليه الصلوٰۃ والسلام کي وحي ٿيڻ کان پوءِ ٿيڪ واري لٽ اڇلائڻ جو حڪم ٿيو هو تيئن جنهن حق جا انوار مشاهدو ڪيا ته اهو غير تي ڀروسو نه ڪندو بئي ڪنهن جي ٿيڪ جي ان کي ضرورت نه رهندي اهو صرف الله جل شانہ تي توڪل ڪندو. "١"

٣: "وَأَدْخُلْ يَدَكَ" (۽ پنهنجو هٿ داخل ڪر) مان واضح ٿيو ته روشن هٿ حضرت موسيٰ علي نبينا وعليه الصلوٰۃ والسلام کي عطا ڪيل (٩) معجزن مان هڪ معجزو هو. ڪوڙهه جي بيماري وغيره نه هئي. ان جو منڪر ڪافر آهي.

٤: "ظُلُمًا وَعُظْمًا" (ظلم ۽ وڏائيءَ جي ڪري) مان ثابت ٿيو ته حق جو انڪار ڪرڻ، ان کي نه مڃڻ، ڪافرن جو ڪم آهي. حضرت موسيٰ علي نبينا وعليه الصلوٰۃ والسلام جي معجزن کي ڏسي فرعونين جي دل ۾ يقين به آيو ته اهو سچو آهي پر هٿ ۽ ظلم هجڻ جي ڪري نه مڃيائون.

وَلَقَدْ آتَيْنَا دَاوُدَ وَسُلَيْمَانَ عِلْمًا وَقَالَ الْخَمْدُ لِلَّهِ الَّذِي فَضَّلْنَا

۽ البت تحقيق ڏٺوسون داؤد ۽ سليمان کي علم ۽ چيائون ته سڀ ساراهه ثابت آهي الله جي لاءِ جنهن ڀلو بنايو اسان کي

عَلَىٰ كَثِيرٍ مِّنْ عِبَادِهِ الْمُؤْمِنِينَ ﴿١٥﴾ وَوَرِثَ سُلَيْمَانُ دَاوُدَ وَقَالَ

گهڻن کان ٻانهن پنهنجن مومنن مان ۽ وارث ٿيو سليمان داؤد جو ۽ چيائين ته

يَا أَيُّهَا النَّاسُ عَلِمْنَا مَنَطِقَ الطَّيْرِ وَأَوْتَيْنَا مِنْ كُلِّ شَيْءٍ إِنَّ هَذَا

اي انسانو! سڀڪاريا وياسون اسين ڳالهائڻ پڪين جو ۽ ڏنا وياسون هر شيءِ مان بيشڪ هي البت

لَهُوَ الْفَضْلُ الْمُبِينُ ﴿١٦﴾ وَحُشِرَ لِسُلَيْمَانَ جُنُودُهُ مِنَ الْجِنِّ

اهائي ڀلائي پڌري آهي ۽ گڏ ڪيا ويا سليمان جي لاءِ ان جا لشڪر جنن مان

وَالْإِنْسِ وَالطَّيْرِ فَهُمْ يُوزَعُونَ ﴿١٧﴾ حَتَّىٰ إِذَا أَتَوْا عَلَىٰ وَادِي النَّمْلِ

۽ ماڻهن مان ۽ پڪين مان پوءِ اهي بيهاريا ٿي ويا تانجو جڏهن آيا ڪولين جي واديءَ تي

قَالَتْ نَمْلَةٌ يَا أَيُّهَا النَّمْلُ ادْخُلُوا مَسْكِنَكُمْ لَا يَحْطِمَنَّكُمْ

ته چيو هڪ ڪوئل اي ڪولون! داخل ٿيو ٻرڙن پنهنجن ۾ هرگز نه لتاڙي وجهن اوهان کي

سُلَيْمَنُ وَجُنُودُهُ وَهُمْ لَا يَشْعُرُونَ ﴿٥٨﴾ فَتَبَسَّمَ ضَاحِكًا مِّن قَوْلِهَا

سليمان ۽ ان جو لشڪر ۽ اهي نه ٿا خبر رکن پوءِ مريڪيو کلندڙ ان جي قول کان

وَقَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ

۽ چيائين اي منهنجا پالڻهار! توفيق ڏي مون کي هي ته شڪر ڪيان تنهنجي نعمت جو جيڪا نعمت ڪئي آهي تو مون تي

وَعَلَىٰ وَالِدَيَّ وَأَنْ أَعْمَلَ صَالِحًا تَرْضَاهُ وَأَدْخِلْنِي بِرَحْمَتِكَ

۽ منهنجي پيءُ ماءُ تي ۽ هي جو ڪيان مان صالح عمل جو راضي ٿين ته اڌاڪان ۽ داخل ڪر مون کي پنهنجي رحمت سان

فِي عِبَادِكَ الصَّالِحِينَ ﴿٥٩﴾

پنهنجن ٻانهن صالحن ۾ .

تفسير:

اڳين آيتن ۾ حضرت موسيٰ علي نبينا وعليه الصلوة والسلام جي قصي ۽ کيس عطا ڪيل وحي جو ذڪر هو ۽ هتي حضرت داؤد ۽ سليمان علي نبينا وعليهما الصلوة والسلام جي قصي کي بيان ڪندي ارشاد ٿي رهيو آهي. ”وَلَقَدْ آتَيْنَا دَاوُدَ وَسُلَيْمَانَ عِلْمًا ۽ الْبَتَّ تَحْقِيقَ اسَان دَاوُدَ ۽ سليمان (علي نبينا وعليهما الصلوة والسلام) کي علم ڏنو. ظاهر آهي ته ان مان مراد نبوت ۽ رسالت سان متعلق علوم آهن جنهن جي عموم ۾ ٻيا علم به شامل هوندا ته ناممڪن ناهي جهڙي طرح حضرت داؤد عليه السلام کي زرهن ٺاهڻ جو علم عطا ڪيل هو ۽ اهي ٻئي نبي سڳورا انبياءِ ڪرام عليهم الصلوة والسلام جي زمري ۾ هڪ خصوصي امتياز هي به رکن ٿا جو کين نبوت ۽ رسالت سان گڏ دنياوي سلطنت به ڏني وئي ۽ سلطنت به اهڙي بيمثال جو صرف انسانن تي نه پر جنن ۽ جانورن تي به سندن حڪمراني هئي ۽ انهن سڀني نعمتن کان پهريان علم جي نعمت کي بيان ڪرڻ سان ان طرف اشارو ڪيو ويو ته علم جي نعمت ٻين سڀني نعمتن

كان بالآثر آهي. "١"

"وَقَالَا الْحَمْدُ لِلَّهِ الَّذِي فَضَّلَنَا عَلَى كَثِيرٍ مِّنْ عِبَادِهِ الْمُؤْمِنِينَ" ۽ چيائون ته سڀ ساراه ان الله جي لاءِ ثابت آهي جنهن اسان کي پنهنجن مومنن ٻانهن مان گهڻن کان ڀلو بنايو آهي.

نعمتن ملڻ تي الله جو حمد ڪجي:

ذهن نشين ڪرڻ گهرجي ته فرعون کي مصر جي حڪمراني ملي ته ان خدا هجڻ جي دعويٰ ڪئي ۽ غريب رعيت تي ظلم ۽ ستم جي انتها ڪري ڇڏي بادشاهي خزاني کي پنهنجي ذاتي ملڪيت سمجهيائين ان جي مقابلي ۾ هتي اهڙيءَ هستيءَ جو ذڪر ڪيو ٿو وڃي جيڪو سلطنت جي وسعت ۽ دولت جي ڪثرت جي اعتبار سان فرعون کان ڪيترا حصا زياده هو جنهنجي جاءِ ۽ جلال جو هي جهان هو جو شيطان، جن، حيوان، پکي ۽ انسان ان جي حڪم جي اڳيان ڪنڌ جهڪايو بيٺا هوندا هئا هو جو ڪره ان جي فرمان جي هيٺان هو ان هوندي به نه اهو الله جل شانہ کي وسارڻ وارو هو نه اهو جابر، ظالم، عياش ۽ بدڪردار (معاذالله) هو ان جو هر لمحو پنهنجي پاڻڻهار جي ياد ۾ مصروف رهندو هو ۽ هر وقت پنهنجي حقيقي منعم جو شڪرگذار هوندو هو. ۽ ان جو وجهه هي هو جو الله جل شانہ حضرت سليمان ۽ حضرت داؤد (علي نبينا وعليهما الصلوة والسلام) کي علم ڏنو هو ۽ فرعون ان نعمت کان محروم هو. ان عطا ڪيل علم مان مراد الله جل شانہ جي ذات، صفات جي معرفت، دنيا جي بي بقا هجڻ جو يقين ۽ قيامت جي ڏينهن تي پڪو ايمان آهي. جتي اهو علم لڌو وڃي ٿو ته انسان عزت ۽ عظمت جي بلند ترين مقامات تي فائز هجڻ جي باوجود به بدفعل نه ٿيندو آهي ۽ ڪڏهن به ناشڪري ۽ نافرمانی جي روش اختيار نه ڪندو آهي ۽ هڪ لمحي لاءِ به اها حقيقت ان جي اکين کان غائب نه ٿيندي آهي ته ان کي هڪ ڏينهن پنهنجي مالڪ جي درٻار ۾ پنهنجي اعمال جي لاءِ پيش ٿيڻو آهي. قرآن ڪريم پنهنجي مڃڻ وارن جي دل ۽ دماغ کي ان علم جي روشنيءَ سان منور ڪندو آهي ۽ جنهن کي اهو علم حاصل ٿيو اهو ارڙهن (١٨) لک ميل مربع زمين، جي فاتح هجڻ جي باوجود پنهنجي ڪرتي کي چٽيون هڻائي پائيندو هو. سڪل ماني کائيندو هو ۽ پنهنجي دره کي تڪيو بنائي فرش زمين تي سمهندو هو. اهڙن جي عدل ۽ انصاف سان هستيءَ جي گلشن ۾ بهار ايندي آهي ۽ ان عظيم نعمتن تي

اهي پنهنجي حقيقي منعم جو حمد ۽ ثنا ڪري رهيا آهن. ”وَوَرِثَ سُلَيْمٰنُ دَاوُدَ“ ۽ سليمان داؤد جو وارث بڻيو.

نبين جو مالي ورثو نه هوندو آهي:

جائڻ گهرجي ته ”وَرِثَ“ مان مراد علم ۽ نبوت وارو ورثو آهي مال جو ورثو ناهي، چو ته جيڪڏهن نبين عليهم الصلوة والسلام جو ورثو مال ۾ هلي ها ته حضرت داؤد علي نبينا وعليه الصلوة والسلام جا دنيا تان ظاهري رحلت ڪرڻ وقت اڻويهه (١٩) پٽ هئا ۽ پوءِ اهي سڀئي سندس وارث ٿين ها ۽ حضرت سليمان عليه الصلوة والسلام اڪيلي جي وارث ٿيڻ جو ڪو مطلب نه نهجي ها پر صرف هڪ سليمان علي نبينا وعليه الصلوة والسلام کي وارث سڏڻ مان واضح ٿيو ته نبين سڳورن عليهما الصلوة والسلام جي ورثي مان مراد صرف سندن علمي ورثو آهي. ان سان گڏ الله جل شانہ حضرت سليمان کي جنات، حيوانات ۽ پکين تي به حڪومت ڏني هئي، شيعن جو مالي ورثو مراد وٺڻ صحيح ناهي، سيدنا داؤد علي نبينا وعليه الصلوة والسلام جي دنيا مان رحلت ڪرڻ وقت سيدنا سليمان علي نبينا وعليه الصلوة والسلام جي عمر ١٢ يا ١٣ سال هئي. ”١“ نبي پاڪ عليه الصلوة والسلام جي ولادت مبارڪه ۽ حضرت سليمان علي نبينا وعليه الصلوة والسلام جي وچ وارو دور هڪ هزار ست سؤ (١٧٠٠) سال هو ۽ يهودين هڪ هزار چار سؤ (١٤٠٠) سال جو فاصلو چيو آهي. ”٢“ مفسرن لکيو آهي ته حضرت داؤد علي نبينا وعليه الصلوة والسلام جون متعدد گهرواريون هيون ۽ هر هڪ مان کيس گهڻو اولاد هو حضرت سليمان علي نبينا وعليه الصلوة والسلام سندس سڀني کان ننڍو فرزند هو جنهن جي وارث ٿيڻ جو هتي ذڪر ٿي رهيو آهي هتي جيڪڏهن مال ۽ جائداد جو ورثو مراد ورتو وڃي ته پوءِ ٻين سڀني پٽن ۽ اولاد کي محروم ڪرڻ ڪيڏو نه وڏو ظلم چئبو جيڪو هڪ نبي سڳوري کان ٿيڻ بالڪل ناممڪن آهي. ”وَقَالَ لَّيْسَ بِهَا النَّاسُ عٰلَمُنَا مَنطِقُ الطَّيْرِ وَأَوْتَيْنَا مِنْ كُلِّ شَيْءٍ“ ۽ چيائين ته! اي انسانو! اسين پکين جو ڳالهائڻ سيکاريو آهيون ۽ اسين هر شيءِ مان ڏنا ويا آهيون.

خصوصي انعامن جو ذڪر:

هتي حضرت سليمان علي نبينا وعليه الصلوة والسلام جي طرفان کيس مليل

(١) روح المعاني ص ١٧١ جزء ١٩ جلد ٧ (٢) معارف القرآن س ٥٦٦ جلد ٦

ڪجهه خصوصي انعامن جو ذڪر آهي. انهن مان هڪ هي آهي جو پاڻ پکين جون بوليون سمجهندا هئا ۽ هر انسان جو روز مره جو هي مشاهدو آهي ته مختلف پکي مختلف وقتن ۽ حالتن ۾ مختلف آواز کين ٿا جڏهن پاڻ ۾ محبت ڪن ٿا ته انهن جا آواز هڪ نموني جا هوندا آهن ۽ جڏهن وڙهندا آهن ته انهن جا آواز ٻئي طرح هوندا آهن مگر حضرت سليمان علي نبينا وعليه الصلوة والسلام جن سندن هر ٻولي سمجهندا هئا ۽ هر شيء جي عطا ٿيڻ جو مطلب آهي ته کين دنيا ۽ آخرت ۾ جن شين جي ضرورت هئي اهي سڀ کين عطا ڪيون ويون. ”١“ ”إِنَّ هَذَا لَهُوَ الْفَضْلُ الْمُبِينُ“ بيشڪ هي البت اهائي ڪليل ڀلائي آهي يعني اهو سڀ ڪجهه اسان جي استحقاق يا اعمال جي ڪري ناهي پر الله جل شانہ جو فضل ۽ احسان آهي ۽ اهو سندس فرمان الله جل شانہ جي شڪراني طور آهي.

الله جل شانہ جي نعمتن کي بيان ڪرڻ الله جل شانہ جو حڪم ۽ سندس نبين عليهم الصلوة والسلام جو معمول آهي:

سيدنا سليمان علي نبينا وعليه الصلوة والسلام الله جي نعمت کي ظاهر ڪرڻ ۽ شڪراني طور اهو اظهار فرمايو هو جيئن اسان جي پياري نبي عليه الصلوة والسلام جن الله جل شانہ جي فرمان ”وَأَمَّا بِنِعْمَةِ رَبِّكَ فَحَدِّثْ“ (۱) ۽ پر پنهنجي رب جي نعمت کي پوءِ ڪولي بيان ڪرا تي عمل ڪندي فرمايو ”أَنَا سَيِّدُ آدَمَ وَلَا فُخْرَ آدَمُ وَمَنْ دُونَهُ تَحْتَ لَوَائِي يَوْمَ الْقِيَمَةِ“ مان اولاد آدم جو سردار آهيان ۽ فخر ناهي آدم ۽ جيڪي ان کانسواءِ آهن قيامت جي ڏينهن منهنجي جهنڊي جي هيٺان هوندا ، بغوي فرمايو ته روايت ۾ آيو آهي ته حضرت سليمان ساڍا ست سؤ (٧٥٠) سال زمين جي اوڀر کان اولهه تائين بادشاهي ڪئي پاڻ انسانن، جنن، پکين، چوپاين، ڦاڙيندڙن جانورن جو بادشاهه هو ۽ هر شيء جي ٻولي سمجهندو هو سندس زماني ۾ عجيب عجيب ڪارخانا ٺاهيا ويا. ”٢“ ”وَحُشِرَ لِسُلَيْمَانَ جُنُودُهُ مِنَ الْجِنِّ وَالْإِنْسِ وَالطَّيْرِ“ ۽ سليمان جي لاءِ جنن، انسانن ۽ پکين مان سندس لشڪر گڏ ڪيا ويا.

سيدنا سليمان علي نبينا وعليه الصلوة والسلام جي لشڪر جو بيان: هن آيت ۾ سيدنا سليمان علي نبينا وعليه الصلوة والسلام جي لشڪر جو ذڪر

آيو آهي ته اهو تن حصن ۾ ورهايل هو. (١) جن (٢) انسان (٣) پکي ابن ابي حاتم سعيد بن جبیر رضي الله عنه کان روایت آندي آهي ته: سيدنا سليمان عليه الصلوة والسلام جي دربار ۾ ٽي لک ڪرسيون رکيل هونديون هيون پر ساڻس قريبي ڪرسين تي ماڻهو وهندا هئا ۽ انهن جي پويان جن ۽ انهن جي مٿان پکي چانو ڪري بيهندا هئا. ”١“ محمد بن ڪعب فرمايو ته: سيدنا سليمان علي نبينا وعليه الصلوة والسلام جي لشڪر جي بيهڻ جو ميدان ٽي سؤ (٣٠٠) ميلن ۾ هو ٧٥ ميلن ۾ ماڻهو ٧٥ ميلن ۾ جن، ٧٥ ميلن ۾ پکي ۽ ٧٥ ميلن ۾ ٻيا جانور بيهندا هئا سندن هڪ هزار گهر شيشي مان ٺهيل ڪاٺ تي بيٺل هوندا هئا ۽ ٽي سؤ گهر واريون ۽ ست سؤ ٻانهيون هيون ۽ روء زمين تي ڪوبه ڪجهه ڳالهائيندو هو ته: هوا اهو آواز کيس پهچائيندي هئي. ”٢“

”فَهُمْ يُوزَعُونَ“ پوءِ اهي روڪيا ويندا هئا. ”يُوزَعُونَ“ پوءِ اهي روڪيا ويندا هئا. يوزعون وزع کان ورتل آهي وزع چئبو آهي روڪڻ ۽ منع ڪرڻ کي، سندس لشڪر ايترو گهڻو هوندو هو جو اڳيان هلڻ وارن کي پويان ايندڙن جي پهچڻ لاءِ روڪي جهليندا هئا تانت منتشر نه ٿي وڃن. لشڪر جي گهڻي هجڻ جي باوجود بدنظمي ۽ انتشار جو نالو نشان نه هو فوج جو هر حصو سفر ۽ حضر ۾ فوجي نظم ۽ ضبط جي سختيءَ سان پائيندي ڪندو هو. ”حَتَّىٰ إِذَا أَتَوْا عَلَىٰ وَادِي النَّمْلِ قَالَتْ نَمْلَةٌ يَا أَيُّهَا النَّمْلُ ادْخُلُوا مَسَاكِنَكُمْ لَا يَحْطِمَنَّكُمْ سُلَيْمَانُ وَجُنُودُهُ وَهُمْ لَا يَشْعُرُونَ“ تانجو جڏهن ڪولين واري واديءَ تي آيا ته هڪ ڪول چيو اي ڪوليون! پنهنجن ٻرڙن ۾ داخل ٿي وڃو اوهان کي سليمان ۽ ان جو لشڪر هرگز نه لتاڙين ۽ اهي بي خبر آهن. هڪ ڀيري پاڻ وڏي لشڪر سان ڪنهن طرف تشريف وٺي ويا ٿي، جتان کين لنگهڻو هو اتي ڪولين جي ڪجهه آبادي هئي. انهن جي اڳواڻ جڏهن ڏٺو ته ان پنهنجين سڀني ڪولين کي پنهنجن پنهنجن ٻرڙن ۾ گهڙي وڃڻ لاءِ حڪم ڪيو ته متان سيدنا سليمان ۽ سندس لشڪر بي خبريءَ جي حالت ۾ کين لتاڙي ڇڏين.

اها وادي ڪٿي هئي؟

ابن ابي حاتم قتادة کان روایت آندي آهي ته: اها وادي شام جي سرزمين ۾ هئي ۽ ابن ابي حاتم شعبيءَ کان آندو آهي ته اها ڪول اڏامندي هئي کيس ٻه پر هئا. ”٣“

(١) الدر المنثور ص ٣٤٦ جلد ٦ (٢) المظهر ص ١٠٣ جلد ٧ القرطبي ص ١٦٦ جلد ٣

(٣) الدر المنثور ص ٣٤٧ جلد ٦

اوهان آيت ۾ ملاحظو فرمايو ته: هڪ ڪوئل جڏهن ٻين کي هدايت ڏئي رهي هئي ته ظاهر آهي ته ان ۾ سمجهه هئي ۽ ٻيون به سندس سمجهاڻيءَ تي هلندي پنهنجن پرڙن ۾ داخل ٿي ويون.

سوال:

ڪوليون جڏهن غير ذوي العقول آهن ته انهن جي لاءِ جمع مذڪر جا صيغا ۽ ضمير ڇو استعمال ڪيا ويا؟ حالانڪ اتي واحد مؤنث جو صيغو ۽ ضمير استعمال هجڻ گهرجي؟

جواب:

انسان جي نسبت سان اهي واقعي غير ذوي العقول آهن پر اهي هڪ ٻئي جي ڳالهه سمجهن ٿيون هڪ ٻئي کي ذوي العقول سمجهي اهي صيغا ۽ ضمير استعمال ڪيا هيا ٿيون اونهيءَ نظر سان ڏسجي ٿو ته الله جل شانہ انهن کي به ايترو عقل ڏنو آهي جنهن سان ڪليات جو ادراڪ ڪن ٿيون اهي انسانن وانگر مختلف قبيلن ۽ خاندانن ۾ ورهايل آهن هر ڪم جي لاءِ جدا جدا ڪوليون مقرر ٿيل آهن مثلاً خوراڪ جي انتظام لاءِ هڪڙيون ته پنهنجي رهائشگاهه جي نگهبانيءَ لاءِ ٻيون ۽ دشمن جي دفاع لاءِ انهن جو لشڪر ٿي جدا آهي جيڪو مختلف حصن ۾ ورهايل هوندو آهي ۽ انهن جي نگرانيءَ جي لاءِ جدا جدا جرنيل هوندا آهن ۽ اهي ڪڻڪ وغيره جا داڻا جڏهن پنهنجن گودامن ۾ ذخيرو ڪن ٿيون ته ان کي ڪٽي به ٽڪرا بنائين ٿيون تانته انهن مان سلاخ ڄمن پر اهي جڏهن مسور جي داڻن جو ذخيرو ڪن ٿيون ته انهن جا وري چار چار ٽڪرا ڪن ٿيون ڇو ته انهن جو اڌ حصي مان به سلو ڄمي پوندو آهي. ”١“

”قَتَبَسْمَ ضَاجِكَا مِّنْ قَوْلِهَا“ پوءِ ان جي ان قول کان مرڪبو، يعني حضرت سليمان علي نبينا وعليه الصلوٰة والسلام ان جي ان قول کي ٻڌي ان جي ڊڄڻ، ڊيچارڻ ۽ ٻين کي هدايت ڪرڻ کي سمجهي مرڪبو ۽ اهو آواز ٽن ميلن جي فاصلي تان ٻڌو هيا ٿين. ”٢“ ”وَقَالَ رَبِّ اَوْزِعْنِيْ اَنْ اَشْكُرَ نِعْمَتَكَ الَّتِيْ اَنْعَمْتَ عَلَيَّ وَعَلَىٰ وَالِدَيَّ وَاَنْ اَعْمَلَ صَالِحًا تَرْضَاهُ وَاَدْخِلْنِيْ بِرَحْمَتِكَ فِيْ عِبَادِكَ الصَّالِحِيْنَ“ ۽ چيائين ته اي منهنجا پالڻهار! مون کي توفيق ڏي ته مان پنهنجي ان نعمت جو شڪر ڪيان جيڪا مون تي ۽ منهنجي والدين تي ڪئي اٿئي ۽ مان صالح عمل ڪيان جنهن کان تون راضي ٿين ۽ مون کي پنهنجيءَ رحمت سان پنهنجن صالحن ٻانهن ۾ داخل ڪر.

هي حضرت سليمان علي نبينا وعليه الصلوة والسلام جي طرفان الله جل شانہ جي عطا ڪيل نعمتن جو شڪر ادا ڪرڻ هو. جو پاڻ به نبي، پيءُ به نبي ۽ سڀئي ڀلا ٻانهن هئا ۽ شڪر ادائيءَ سان گڏ صالح عمل جي توفيق به گهريائين جنهن سان الله راضي ٿئي ۽ اها دعا گهريائين ته يا الله مون کي پنهنجي رحمت سان پنهنجن صالحن ٻانهن ۾ داخل ڪر ۽ جنت به گهريائين ڇو ته اها به الله جي رحمت سان نصيب ٿيندي آهي.

فائدا:

مذڪوره آيتن مان هي فائدا حاصل ٿين ٿا:

١: ”عِلْمًا مِّنْطَقِ الظُّيْرِ“ (اسين پکين جو ڳالهائڻ سيکاريو ويا آهيون) مان واضح ٿيو ته پنهنجي لاءِ جمع جو صيغو ڳالهائڻ جائز آهي ان شرط سان جو تڪبر جي نيت نه هجي حضرت سليمان علي نبينا وعليه الصلوة والسلام ان هوندي جو اڪيلو هو پنهنجي لاءِ جمع جو صيغو (اسان) بادشاهائي محوري جي طور ڳالهايو تانت رعيت تي رعب رهي ۽ رعيت الله جل شانہ ۽ سندس اطاعت ۾ سستي نه ڪري اهڙي طرح اميرن، حاڪمن ۽ آفيسرن کي پنهنجي رعيت جي موجودگيءَ ۾ پنهنجي لاءِ جمع جو صيغو استعمال ڪرڻ ۾ ڪو مضائقو ناهي جڏهن ته اهو نعمت جي اظهار جي لاءِ هجي تڪبر ۽ وڏائيءَ جي لاءِ نه هجي. ”١“

٢: ”قَالَتْ نَمْلَةٌ“ (هڪ ڪوئل چيو) مان ثابت ٿيو ته هر ساهه واريءَ شيءِ ۾ به عقل ۽ شعور آهي پر انهن جا عقل اهڙي درجي تي ناهن جو انهن کي شرعي احڪام جو مڪلف بنايو وڃي پر انسانن ۽ جنن کي عقل ۽ شعور جو اهو ڪامل درجو عطا ٿيل آهي جنهن جي بناء تي اهي الله جل شانہ جي خطاب هيٺان اچن ٿا ۽ انهن کي ان تي عمل ڪرڻ لازم آهي.

عقلمند ڪير آهي؟

حضرت امام شافعي عليه الرحمة فرمايو آهي ته سڀني پکين مان وڌيڪ عقلمند ڪبوتر آهي ۽ ابن عطيه فرمايو ته: ڪوئل وڌيڪ ذهين آهي ان جي سنگهڻ واري قوت وڌيڪ تيز آهي جيڪو داڻو ان کي هٿ اچي ٿو ان کي به ٽڪرا ڪري ٿي ته ڦٽي سلو نه بنجي ۽ سرديءَ جي زماني لاءِ پنهنجي غذا جو ذخيرو ڪري رکندي آهي. ”٢“

(١) معارف القرآن ص ٥٦٦ جلد ٦ (٢) القرطبي ص ١٧٦ جلد ٣

اها ڪول ڪيئن هئي ۽ ان جو نالو ڇا هو؟

مفسرن سڳورن لکيو آهي ته: اها ڪول منڊي هئي ۽ ان جي نالي ۾ به قول آهن. (١) طاخيه (٢) حرميا. مفسر قرطبي ان تي تبصرو ڪندي آخر ۾ لکيو آهي ته حضرت سليمان علي نبينا وعليه الصلوة والسلام سان ڳالهائيندڙ ڪول جو اهو نالو تورا يا زبور يا بعضي صحيفن ۾ الله تعاليٰ ذڪر ڪيو هجي ۽ اها ان نالي سان ڳالهائڻ ۽ ايمان آڻڻ جي ڪري مخصوص ڪئي وئي هجي. ”١“

٣: ”لَا يَحِطُّ بِكُمْ سُلَيْمٰنٌ وَجُنُودُهُ“ (اوهان کي سليمان ۽ ان جو لشڪر لتاڙي نه ڇڏي) جي وضاحت ڪندي علامه قرطبي لکيو آهي ته: مون بعضي ڪتابن ۾ ڏٺو آهي ته: حضرت سليمان علي نبينا وعليه الصلوة والسلام ان ڪول کي فرمايو ته: تو ڪولن کي ڇو ڀڄ ڏنو؟ منهنجي ظلم جو خوف ڏياريو؟ ڇا توکي اهو علم ناهي ته ”مان عدل وارو نبي آهيان“ ان عرض ڪيو ته: مون انهن کي اهو به ته چيو هو ته ”وَهُمْ لَا يَشْعُرُونَ“ ۽ اهي خبر نه ٿا رکن ۽ ان هوندي به منهنجي مراد سرن جو لتاڙڻ نه هوندين جو لتاڙڻ مراد هو ته متان اوهان جهڙي بادشاهي طلب ڪن ۽ نه ملڻ تي بي شڪر ٿين الله جي تسبيح کان غافل رهن. سيدنا سليمان (علي نبينا وعليه الصلوة والسلام) ان کي فرمايو ته ”مون کي ڪا نصيحت ڪر“ ان عرض ڪيو ته: اوهان کي خبر آهي ته: اوهان جي پيءُ کي داؤد ڇو سڏيو ويو؟ فرمايائين ته نه ”عرض ڪيائين ته ان پنهنجي دل جي دوا ڪئي هئي. وري عرض ڪيائين ته: اوهان کي سليمان ڇو سڏيو ويو؟ فرمايائون ته نه، عرض ڪيائين ته: اوهان جو سينو غير کان سلامت آهي. وري عرض ڪيائين ته: اوهان کي خبر آهي ته: اوهان لاءِ واڙ ڇو مسخر ڪيو ويو آهي؟ فرمايائين ته نه عرض ڪيائين ته - ”الله جل شانہ اوهان کي باخبر رکيو ته: دنيا سڄي هوائ وانگر آهي.“ ”٢“

چار ساهه وارا نه ماريو:

ابوداؤد حضرت ابن عباس رضي الله عنهما کان روايت آندي آهي ته رسول الله ﷺ جن چئن چرندڙن جي قتل ڪرڻ کان روڪيو. (١) هدهد (٢) باز (٣) ڪول (٤) ماڪيءَ جي مک. ”٣“

٤: ”وَأَنْ أَعْمَلَ صَالِحًا تَرْضَاهُ“ (۽ مان صالح عمل ڪيان جنهن کان تون راضي ٿين) مان ثابت ٿيو ته عمل صالح ڪرڻ لاءِ شرط مقبول هجڻ لازم ناهي، مقبول ڪرڻ ۽ ان

(١) القرطبي ص ١٧١ جلد ١٣. (٢) القرطبي ص ١٧١ جلد ١٣ (٣) القرطبي ص ١٧١ جلد ١٣

کان راضي ٿيڻ لاءِ الله جل شانہ کان دعا گهرڻ گهرجي ان جي ڪري انبياءِ عليهم الصلوٰۃ والسلام جي سنت رهي آهي ته اهي پنهنجن صالحن عملن جي مقبول هجڻ لاءِ به دعا گهرندا رهندا هئا. سيدنا حضرت ابراهيم علي نبينا وعليه الصلوٰۃ والسلام بيت الله شريف جي تعمير وقت دعا گهري هئي. ”رَبَّنَا تَقَبَّلْ مِنَّا“ (اي اسان جا پالڻهار! اسان جي هيءَ (دعاء قبول فرمائ).)

٥: ”وَادْخُلْنِي بِرَحْمَتِكَ فِيْ عِبَادِكَ الصَّالِحِيْنَ“ (۱) ۽ مون کي پنهنجي رحمت سان پنهنجن صالحن ٻانهن ۾ داخل ڪرڻ فرمائ. مان واضح ٿيو ته عمل صالح ۽ ان جي مقبوليت جي باوجود الله جي فضل کان سواءِ جنت ۾ ڪير به داخل نه ٿي سگهندو نبي پاڪ عليه الصلوٰۃ والسلام جن فرمايو ته: ڪو شخص به پنهنجي اعمال جي ڀروسي تي جنت ۾ داخل نه ٿي سگهندو. اصحابن عرض ڪيو ته: اوهان به؟ فرمايائون ”هائو مان به“ پر مون کي منهنجي الله جو فضل ۽ رحم گهيري ۾ ڪيو بيٺا آهن. ”۱“ ان جي ڪري حضرت سليمان علي نبينا وعليه الصلوٰۃ والسلام به اها دعا گهري هئي.

وَتَفَقَّدَ الطَّيْرَ فَقَالَ مَا لِيَ لَا أَرَى الْهُدْهُدَ أَمْ كَانَ مِنَ الْغَائِبِينَ ٢٠

۽ جائزو ورتائين پکين جو پوءِ ڇيائين ڇا ٿيو آهي مون کي؟ چون ٿو ڏسان مان هڏهه ڪي يا آهي غائبين مان؟

لَأَعَذِّبَنَّهُ عَذَابًا شَدِيدًا أَوْ لَأَذْبَحَنَّهُ أَوْ لَيَأْتِيَنِّي بِسُلْطَنِ مُّبِينٍ ٢١

البت ضرور عذاب ڪندس مان ان کي عذاب ڏاڍو يا البت ضرور ڪهندس ان کي يا البت ضرور ايندو مون وٽ دليل چئي سان

فَمَكَثَ غَيْرَ بَعِيدٍ فَقَالَ أَحَطْتُ بِمَا لَمْ تَحِطْ بِهِ وَجِئْتُكَ مِنْ سَبَإٍ

پوءِ ترسيو نه گهڻو وقت پوءِ عرض ڪيائين ته احاطو ڪير ان جو جو نه احاطو ڪيو تون جو ۽ آيس مان تو وٽ سبأ مان

بِنَبَأٍ يَقِينٍ ٢٢ اِنِّي وَجَدْتُ امْرَأَةً تَمْلِكُهُمْ وَأُوتِيَتْ مِنْ كُلِّ شَيْءٍ

يقين واري خبر سان تحقيق مون لڌو هڪ عورت کي جو بادشاهي ڪري پئي انهن تي ۽ ڏني وئي هر شيءِ مان

وَلَهَا عَرْشٌ عَظِيمٌ ٢٣ وَجَدْتُهَا وَقَوْمَهَا يَسْجُدُونَ لِلشَّمْسِ مِنْ

۽ ان جي لاءِ وڏو تخت آهي لڌو مون ان کي ۽ ان جي قوم کي سجدو ڪن پيا سج کي

دُونِ اللَّهِ وَزَيْنَ لَهُمُ الشَّيْطَانُ أَعْمَالَهُمْ فَصَدَّهُمْ عَنِ السَّبِيلِ

الله کانسوآء ۽ سينگاريا انهن لاءِ شيطان اعمال انهن جا پوءِ روڪيائين انهن کي (سڌيءَ) وات کان

فَهُمْ لَا يَهْتَدُونَ ﴿٢٤﴾ أَلَا يَسْجُدُونَ لِلَّهِ الَّذِي يُخْرِجُ الْخَبَّ فِي

پوءِ اهي نه ٿا هدايت وارا ٿين نه ٿا سجدو ڪن الله جي لاءِ جيڪو ڪڍي ٿو لڪل شي

السَّمَوَاتِ وَالْأَرْضِ وَيَعْلَمُ مَا تُخْفُونَ وَمَا تُعْلِنُونَ ﴿٢٥﴾ اللَّهُ لَا إِلَهَ

آسمانن مان ۽ زمين مان ۽ ڄاڻي ٿو اهو جيڪو لڪايو ٿا ۽ جيڪو ظاهر ڪيو ٿا سڄو معبود ناهي ڪو معبود

إِلَّا هُوَ رَبُّ الْعَرْشِ الْعَظِيمِ ﴿٢٦﴾ قَالَ سَنَنْظُرُ أَصَدَقْتَ أَمْ كُنْتَ مِنَ

سڄو مگر اهو رب عرش وڏي جو فرمايائين ته جلد ڏسنداسون ته سچ چيو آهي ٿو يا آهين تون

الْكَاذِبِينَ ﴿٢٧﴾ إِذْ هَبَّ بِكِتَابِي هَذَا فَأَلْقَاهُ إِلَيْهِمْ ثُمَّ تَوَلَّى عَنْهُمْ

ڪوڙن مان ڪڍي وڃ خط منهنجو هي پوءِ اڇلاءِ ان کي انهن ڏانهن ان کان پوءِ منهن موڙ انهن کان

فَانْظُرْ مَاذَا يَرْجِعُونَ ﴿٢٨﴾

پوءِ ڏس ته ڪهڙي ٿا موٽ ڏين.

تفسير:

اڳ ۾ بيان ٿيو ته: حضرت سليمان علي نبينا وعليه الصلوة والسلام جي لشڪر جو هڪ حصو پڪي به هئا ۽ هتي بيان ڪيو ويو آهي ته پڪين جو جائزو وٺندي، حال احوال معلوم ڪندي هڏ هڏ کي به موجود نه ڏسي پڇا ڪيائين. فرمان ايزدي آهي ” وَتَفَقَّدَ الطَّيْرَ فَقَالَ مَا لِيَ لَا أَرَى الْهُدْهُدَ أَمْ كَانَ مِنَ الْغَائِبِينَ “ ۽ پڪين جو حال احوال معلوم ڪيائين پوءِ فرمايائين ته: مون کي هڏ هڏ چونه ٿو ڏسڻ ۾ اچي يا آهستي ڪونه؟ مقصد ته هتي چونه ٿو نظر اچي؟ ” لَاَعْدَبْنَهُ عَذَابًا شَدِيدًا أَوْ لَا ذُبْحَنَهُ أُولِيَاتِنِي بِسُلْطَنٍ مُّبِينٍ “ مان ضرور ان کي سخت عذاب ڪندس يا ان کي ضرور ڪهندس يا مون وٽ ضرور چٽي حجت پيش ڪندو. مقصد ته يا ان کي سندس مخالف پڪيءَ سان گڏ پڇري ۾ بند

ڪري، پنهنجي خدمت کان محروم بنائي سخت عذاب ڪندو سانس يا ڪهندو سانس تائين ان سان ٻيا عبرت وٺڻ يا اهڙي حجت پيش ڪري جنهن سان معلوم ٿئي ته سندس عذر معقول آهي ۽ پاڻ سزا جو لائق ناهي. ”١“ ”فَمَكَثَ غَيْرَ بَعِيدٍ فَقَالَ أَحَطْتُ بِمَا لَمْ تَحِطْ بِهِ وَجِئْتُكَ مِنْ سَبَإٍ بَنِيًّا يَقِينٌ“ پوءِ گهڻو وقت دير نه ڪيائين پوءِ عرض ڪيائين ته ”مون ان جاءِ جو احاطو ڪيو آهي جنهن جو اوهان احاطو نه ڪيو هو ۽ مون اوهان وٽ سبأ (جي شهر) کان يقين واري خبر آندي آهي. مقصد ته ٿوري دير گذرڻ کان پوءِ همد حاضر ٿيو ۽ پنهنجي غير حاضريءَ جو وجه بيان ڪندي عرض ڪرڻ لڳو ته مان اتي ويو هوس جتي اوهان ڪڏهن نه ويا آهيو، مان سبأ شهر ۾ ويو هوس اتي جي حالات کي اکين سان مشاهدو ڪيو اٿم ۽ اهيئي اکين ڏٺي حالتون عرض ڪيان ٿو. ”٢“

سبأ شهر کڻي آهي:

ذهن نشين ڪرڻ گهرجي ته سبأ هڪ علائقو آهي جيڪو يمن ۾ مارب نالي سان معروف آهي صنعاء شهر ۽ ان جي وچ ۾ ٽن ڏينهن جو پنڌ آهي اهو يشحب بن يعرب بن قحطان بن سباجي نالي سان مشهور ٿيو. ”٣“ هي شهر دفاعي لحاظ سان نهايت مستحڪم ۽ مضبوط هو سندس آبادي گنجان هئي اتي جو پاڻي نهايت منو ۽ هوا نهايت صاف سٺي هئي ان تي باغ تمام گهڻا هئا جن جا ميوو تمام لذت هئا قسمن قسمن حيوان موجود هوندا هئا صفائي ايتري هوندي هئي جو مک ۽ مچر جو نشان ئي نه هوندو هو. چؤ طرف جبلن جو سلسلو هو مينهن وسندو هو ته هيٺاهن ميدانن ۾ لهي ويندو هو.

ان وقت جي حڪمران ملڪ بلقيسه هئي جنهن جي دور حڪومت ۾ ٻن جبلن جي وچ ۾ هڪ بند ٻڌو ويو هو جنهن سان مينهن جو پاڻي گڏ ٿيندو هو ۽ ان بند ۾ پاڻي جي نيڪال لاءِ ڪيترا سوراخ ٺاهيا ويا هئا ضرورت آهر انهن کي کولي پاڻي حاصل ڪيو ويندو هو جيڪو مختلف نهرن جي ذريعي سڄي علائقي کي آباد ڪندو هو اتي جا رهاڪو تمام گهڻو خوشحال ٿيا ۽ خوشحاليءَ جي ڪري عيش، عشرت، فسق ۽ فجور ۾ ڦاسي بي فرمانين ۾ حد کان لنگهي ويا. پوءِ الاهي عذاب سيلاب جي صورت ۾ ظاهر ٿيو بند ٽٽي پيو ۽ سڄو علائقو برباد ٿي ويو. جيئن قرآن پاڪ جي مختلف مقامن تي اهو ذڪر ايندو. ”٤“ ”إِنِّي وَجَدْتُ امْرَأَةً تَمْلِكُهُمْ وَأُوتِيَتْ مِنْ كُلِّ شَيْءٍ وَلَهَا عَرْشٌ عَظِيمٌ“ بلاشڪ

(١) المراغي ص ١٣١ جزء ١٩ جلد ٧ (٢) نور العرفان ص ٦٠٣ (٣) معجم البلدان لياقوت الحموي ص ١٨١ ج ٣ (٤) ضياء القرآن ص ٤٣٩ جلد ٣

مون هڪ عورت ڏني جيڪا انهن تي حڪمراني پئي ڪري ۽ هر شيءِ مان ڏني وئي آهي ۽ ان جو وڏو تخت آهي. ان عورت جو نالو تاريخ ۾ بلقيسابنت شراهيل ٻڌايو ويو آهي ۽ بعضي روايتن ۾ آهي ته ان جي ماءُ جنن مان هئي جنهن جو نالو ملحه بنت شيان هو ۽ ان جو ڏاڏو هداهد يمن جي پوري ملڪ جو هڪ عظيم الشان بادشاهه هو جنهن جي اولاد مان چاليهه پٽ هئا جيڪي سڀ جا سڀ بادشاهه بڻيا انهن مان سراح نالي هڪ شخص هڪ جنيه (جنڙي) سان نڪاح ڪيو هو ان جي پيٽ مان بلقيسه ڄائي هئي. ”١“ ۽ ڪجهه عرضي کان پوءِ سبا علائقي جي فرمانروا بڻي هئي. ”وَأُوْتِيَتْ مِنْ كُلِّ شَيْءٍ“ ۽ هر شيءِ مان ڏني وئي هئي جو مطلب ته هر اهو سامان جيڪو ڪنهن بادشاهه يا امير کي درڪار هوندو آهي ۽ پنهنجي زماني جي مطابق هوندو آهي بيبي صاحبه وٽ موجود هو. باقي جيڪي شيون ان وقت ايجاد ٿي نه ٿيون هيون انهن جو اتي نه هجڻ هن آيت جي منافي ناهي. ”٢“ ”وَلَهَا عَرْشٌ عَظِيمٌ“ ۽ ان جو وڏو تخت آهي. يعني جنهن تخت تي ويهي ٿي اهو بين عام حڪمرانن جي تختن جي لحاظ سان تمام وڏو سون سان سينگاريل، جواهر سان جڙيل ۽ موتين سان سهڻو بنايل آهي ان جي ڏيگهه اسي (٨٠) هٿ ۽ ويڪر چاليهه (٤٠) هٿ هئي ۽ بلقيسه جون خدمت ڪرڻ واريون ڇهه سؤ (٦٠٠) عورتون هيون. مؤرخين فرمايو آهي ته: اهو تخت نهايت مضبوط، مستحڪم محل ۾ رکيل هو ۽ ان ۾ ٽي سؤ ست (٣٦٠) روشندان اوڀر طرف کان ۽ ايترا اولهه طرف کان هئا جن کان هر روز سج کي سجدا ڪندي هئي. ”٣“

وَجَدَتْهَا وَقَوْمَهَا يَسْجُدُونَ لِلشَّمْسِ مِنْ دُونِ اللَّهِ“ مون ان کي ۽ سندس قوم کي ڏٺو ته الله کان سواءِ سج کي سجدا ڪن پيا. يعني انهن جو مذهب سج جي پوڄا ڪرڻ هو. ان کي سجدا ڪندا هئا الله جل شانہ کي سجدو نه ڪندا هئا. ”وَرَبِّنَ لَهُمُ الشَّيْطَانُ أَعْمَالَهُمْ“ فَصَدَّهُمْ عَنِ السَّبِيلِ فَهُمْ لَا يَهْتَدُونَ“ ۽ شيطان انهن جي لاءِ سندن اعمال سينگاري پوءِ انهن کي (سڌي) واٽ کان روڪيائين پوءِ اهي هدايت وارا نه ٿا ٿين. يعني شيطان انهن کي الله وحده لاشريڪ له کي اخلاص سان سجدا ڪرڻ واري حق جي واٽ کان روڪي سندن برا اعمال سج ۽ تارن کي سجدا ڪرڻ سينگاري ڏيڪاري. ”فَهُمْ لَا يَهْتَدُونَ“ ”آلَا يَسْجُدُونَ لِلَّهِ الَّذِي يُخْرِجُ الْخَبْءَ فِي السَّمَوَاتِ وَالْأَرْضِ وَيَعْلَمُ مَا تُخْفُونَ وَمَا تُعْلِنُونَ“ هيءُ جو نه ٿا سجدو ڪن ان الله جو جيڪو آسمانن ۽ زمين ۾ لڪل شيءِ کي ظاهر ڪري ٿو ۽ جيڪو

(١) القرطبي ص ٢١١ جلد ١٣ (٢) معارف القرآن ص ٥٧٣ جلد ٦ (٣) تفسير ابن ڪثير

ص ٣٦٠ - ٣٦١ جلد ٣

لڪايو ٿا ۽ جيڪو ظاهر ڪيو ٿا ان کي ڄاڻي ٿو. هي ڪنهن جو قول آهي ان ۾ اختلاف آهي. (١) قول آهي ته هي الله جل شانہ جو محمدي امت لاءِ ارشاد آهي ته: اهي چونه ٿا سجدو ڪن (٢) قول آهي ته: اهو هڏ هڏ جي ڪلام جو تتمه آهي جنهن مان معلوم ٿئي ٿو ته فطرتي طور جانور به پنهنجي خالق جي معرفت رڪن ٿا يا خرق عادت طور هڏ هڏ کي اها معرفت ملي هئي الله جل شانہ جيڪڏهن گهري ته اهڙي معرفت سڪل ڪائيءَ ۾ به پيدا ڪري سگهي ٿو. باقي جانورن ۾ فطري طور اهڙي قسم جي عقل ۽ معرفت جو موجود هجڻ جنهن کي صدر شيرازيءَ ”اسفار اربعه“ ۾ ”علم حضوري“ يا ”شعوري“ بيسط سان تعبير ڪيو آهي ان ڳالهه تي مستلزم ناهي ته انهن ڏانهن به انبياءِ موڪليا وڃن چوڻ ته اها فطري معرفت ڪسبي ناهي جيئري آهي ۽ انبياءِ عليهم الصلوة والسلام جي بعثت جو تعلق ڪسبيات سان هوندو آهي ۽ اهو به صحيح ناهي ته: جنهن شيءِ ۾ ڪنهن درجي جو عقل ۽ شعور هجي اهو شرعي امور جو مکلف به هجي مثلاً شريعت پاڪ ننڍي ماڻهوءَ کي بلوغت کان اڳ ۾ مکلف نه بنايو آهي حالانڪ بلوغت کان ٿورو عرصو اڳ ۾ ان کي خاص درجي جو عقل هوندو آهي. ان مان ئي حيوانن جي عاقل هجڻ وارو مسئلو سمجهو.

هڏ هڏ ڇا ٿو ڪائي؟

ذهن نشين ڪرڻ گهرجي: هڏ هڏ جي روزي آهي ته هواريءَ مان ڪيترا چوندِي ڪڍي کائيندو آهي اهو نه ڏاڻو کائيندو آهي نه ميو ان جو ڪم الله جي قدرت سان ائين ٿيندو آهي. شايد ان جي ڪري ”يُخْرِجُ الْحَبَّ“ کي خاص طور ذڪر ڪيو ويو آهي. ”١“
 ”اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ الْحَمْدُ سِجُو مَعْبُودِ انْ كَانَ سِوَاءِ ڪو به سڄو معبود ناهي عرش عظيم جو رب آهي. يعني اصل وڏو عرش ان جو آهي جنهنجي اڳيان بلقيس جي عرش جي ڪا اهميت ناهي“ قَالَ سَنَنْظُرُ أَصَدَقْتَ أَمْ كُنْتَ مِنَ الْكَاذِبِينَ ”فرمايائين ته جلد ڏسنداسون ته ايا سچ ڳالهايو آهي تو يا تون ڪوڙن مان آهين. يعني اسين جلد اها ڄاڻ ڪيون ٿا ته جيڪو تو بيان ڪيو آهي واقعي ائين آهي يا تون هڪ عظيم الشان نبي عليه الصلوة والسلام جي اڳيان ڪوڙ ڳالهائي پڪن ڪوڙن مان ٿيو آهين.“ ٢ ”اِذْ هَبَّ بِكِتَابِي هَذَا فَاَلَقَهُ إِلَيْهِمْ ثُمَّ تَوَلَّى عَنْهُمْ فَانْظُرْ مَاذَا يَرْجِعُونَ“ هي منهنجو خط ڪٿي وڃ پوءِ اهو انهن ڏانهن اڇلاءِ تنهن کان پوءِ انهن کان منهن مٽي پوءِ ڏس ته ڪهڙي موت ڏين ٿا؟ يعني هي منهنجو خط اتي پهچائي ڇڏي نه اچجان ٿورو

منهن موڙي ڏسجان ته ان جي باري ۾ هڪ ٻئي سان ڳالهائي ڪهڙي موت ڏين ٿا. عبيد بن حميد، ابن المنذر ۽ ابن ابي حاتم قتادة کان روايت آندي آهي ته: هدهد حضرت سليمان علي نبينا وعليه الصلوة والسلام کان خط وٺي روانو ٿيو ۽ يمن ملڪ جي مارب نالي شهر ۾ صنعاء شهر کان ٽن ڏينهن جي فاصلي تي بيبي بلقيسا جي محل ۾ جتي اها آرام ڪري رهي هئي روشن دان کان اچي اهو خط ان جي سيني تي رکيائين. بيبي صاحبہ خط کولي ڏٺو ته ان تي سيدنا سليمان علي نبينا وعليه الصلوة والسلام جي مهر لڳل هئي. ”١“ ان کي پڙهيائين ته ڊڄڻ لڳي ۽ فوراً پنهنجن مشيرن جي مجلس مشاورت منعقد ڪري انهن کي اهو خط ڏيکاري مشورو ورتائين جيئن اڳتي بيان ٿي رهيو آهي.

فائدا:

مذڪوره آيتن مان هي فائدا حاصل ٿين ٿا.

١: ”وَتَقْقَدَ الظِّمِرُ“ (۽ پکين جو حال احوال ورتائين) مان واضح ٿيو ته حاڪم تي فرض آهي ته رعيت جي سنڀال لهي انهن جي خبرگيري ڪري حضور پر نور عليه الصلوة والسلام جن جو معمول هوندو هو پاڻ صحابه ڪرام رضي الله عنهم جي حالات کان باخبر رهندا هئا جيڪڏهن ڪو شخص غير حاضر رهندو هو ۽ معلوم ڪرڻ تي جيڪڏهن بيمار هوندو هو ته ان جي طبع پرسي ڪندا هئا ۽ جيڪڏهن ڪنهن ٻئي تيڪليف ۾ هوندو هو ته ان جو ازالو ڪرائيندا هئا.

٢: مذڪوره لفظن مان اهو به ثابت ٿيو ته استاد کي شاگردن جي ۽ مرشد کي مريدن جي سنڀال لهڻ ضروري آهي خصوصاً مسڪينن ۽ ڪمزورن جي. حضرت فاروق اعظم رضي الله عنه پنهنجي خلافت جي دور ۾ نبين سڳورن عليهم الصلوة والسلام جي ان سنت کي پوري طرح جاري ڪيورات جو مدينه منوره جي گهٽين ۾ گهمندو هو تانت ڪو مجبور ۽ پریشان هجي ته ان جي مدد ڪري - پاڻ فرمائيندو هو ته: جيڪڏهن فرات درياءَ جي ڪناري تي ڪنهن بگهڙ ڪنهن ٻڪريءَ جي ٻچي کي ڦاڙيو ته ان جو به عمر کان سوال ٿيندو. پوءِ ان حاڪم جو ڪهڙو حال ٿيندو جنهن شهرن جا شهر ويران ڪيا ۽ رعيت تباھ بنائي ڇڏي. ”٢“.

٣: ”مَا لِي لَا أَرَى الْهُدُودَ“ (مون کي ڇا آهي جو هدهد نه ٿو ڏسان) مان واضح ٿيو ته جيڪڏهن الله جل شانہ جي طرفان مليل نعمت نظر ۾ نه اچي ته اول اول پاڻ کي سوچجي

ته ائين چو ٿيو. مون کان ڪا ڪوتاهي ته واقع نه ٿي آهي. چوته حضرت سليمان علي نبينا وعليه الصلوة والسلام بهدهدي اتي موجود نه ڏسي فوراً پاڻ کان سوال ڪيو پئي ڪنهن کان نه پڇيو. صوفياء ڪرام جي اصطلاح ۾ ان کي محاسبه نفس سڏيو ويندو آهي. ”١“

٤: ”لَاَعْدِيْبُهُ عَذَابًا شَدِيْدًا اَوْ لَاذْبَحْنَه“ (ضرور مان ان کي سخت عذاب ڪندس يا ان کي ضرور ڪهندس) مان واضح ٿيو ته جيڪو جانور ڪم ۾ سستي ڪري ان کي به مناسب سزا ڏيڻ جائز آهي پر اهو جيڪو گهر ۾ پاليو ۽ سنڀاليو وڃي. مثلاً: گهوڙو، اٺ، ڏاند گڏه ۽ ڇچر وغيره پئي جانور کي مارڻ منع آهي. ”٣“

٥: ”اُولَيَاتِيْنِي بِسُلْطٰنٍ مُّبِيْنٍ“ (يا مون وٽ ڪو روشن دليل آڻي) مان واضح ٿيو ته حاڪم کي گهرجي ته جنهن ماڻهوءَ کان ڪو قصور ثابت ٿئي ته ان کي عذر پيش ڪرڻ جو موقعو ڏي ۽ عذر صحيح ثابت ٿئي ته سزا معاف ڪري ڇڏي.

مسئلا:

١: عام معاملات ۾ لکت يا خط شرعي حجت آهي. اهو سيدنا سليمان علي نبينا وعليه الصلوة والسلام جي فرمان ”اِذْهَبْ بِكِتَابِيْ هٰذَا“ (هي منهنجو خط کڻي وڃ) مان ثابت آهي. فقهاء ڪرام صرف انهن مسئلن ۾ خط کي ڪافي نه سمجهيو آهي جتي شرعي شاهديءَ جي ضرورت هوندي آهي چوته خط ۽ ٽيليفون جي ذريعي شاهدي نه ورتي ويندي آهي شاهديءَ جو مدار شاهد کي عدالت جي سامهون آڻي ڏيڻ تي رکيل آهي جنهن ۾ ڪيتريون حڪمتون راز ۾ رکيل آهن اهوئي سبب آهي جو اڄ تائين به دنيا جي ڪنهن عدالت ۾ خط ۽ ٽيليفون تي شاهدي وٺڻ کي ڪافي نه سمجهيو ويندو آهي.

٢: حضرت سليمان علي نبينا وعليه الصلوة والسلام جي ان خط لکڻ ۽ موڪلڻ مان ثابت ٿيو ته دين جي تبليغ ۽ اسلام جي دعوت ڏيڻ لاءِ ڪافرن ڏانهن خط لکي موڪلڻ جائز آهي منع ناهي نبي پاڪ عليه الصلوة والسلام جن کان به اهڙا خط لکي موڪلڻ ثابت آهن.

٣: ”ثُمَّ تَوَلَّ عَنْهُمْ“ (تنهن کان پوءِ انهن کان منهن موڙ) مان واضح ٿيو ته: انساني اخلاق جي رعايت هر محفل ۾ ڪرڻ گهرجي چونه ڪٿي اها ڪافرن جي مجلس هجي. جيئن هدهد کي حڪم ڪيل هو. ”٣“

(١) معارف القرآن ص ٥٧٠ جلد ٦ (٢) ساڳيو حوالو (٣) ساڳيو حوالو.

قَالَتْ يَا أَيُّهَا الْمَلَأُ إِنِّي أُلْقِيَ إِلَيَّ كِتَابٌ كَرِيمٌ ٢٩ إِنَّهُ مِنْ سُلَيْمَانَ

چيائين ته: اي سردارو! بيشڪ مان پهچايو ويو مون ڏانهن خط عزت وارو بيشڪ اهو سليمان جي طرفان آهي

وَأَنَّهُ بِسْمِ اللَّهِ الرَّحْمَنِ الرَّحِيمِ ٣٠ أَلَّا تَعْلَمُوا عَلَيَّ وَأَتُونِي

۽ بيشڪ اهو (هي آهي ته) الله جي نالي سان شروع ڪيان ٿو جيڪو رحمن رحيم آهي نه مٿاهان ٿيو مون کان ۽ اچو مون وٽ

مُسْلِمِينَ ٣١ قَالَتْ يَا أَيُّهَا الْمَلَأُ أَفْتُونِي فِي أَمْرِي مَا كُنْتُ قَاطِعَةً

مسلمان ٿي چيائين ته اي سردارو! مشورو ڏيو مون کي منهنجي امر ۾ ناھيان مان نٿي ڇڏيندڙ

أَمْرًا حَتَّى تَشْهَدُونِ ٣٢ قَالُوا نَحْنُ أَوْلُوا قُوَّةٍ وَأُولُوا بَأْسٍ شَدِيدٍ

ڪو ڪم تانجو حاضر ٿيو اوهان مون وٽ عرض ڪيائون ته اسين صاحب طاقت جا آهيون ۽ صاحب جنگ سخت جا

وَالْأَمْرُ إِلَيْكَ فَانْظُرِي مَاذَا تَأْمُرِينَ ٣٣ قَالَتْ إِنَّ الْمُلُوكَ إِذَا

۽ امر تو وٽ آهي پوءِ غور ڪر ته ڪهڙو امر ڪرين ٿي چيائين ته بيشڪ بادشاهه جڏهن

دَخَلُوا قَرْيَةً أَفْسَدُوهَا وَجَعَلُوا أَعْرَظَ أَهْلِهَا آذِلَّةً وَكَذَلِكَ

داخل ٿين ٿا ڪنهن ڳوٺ ۾ ته ويران ڪن ٿا ان کي ۽ ڪن ٿا عزت وارن رهاڪن ان جي کي ذليل ۽ اهڙي طرح

يَفْعَلُونَ ٣٤ وَإِنِّي مُرْسِلَةٌ إِلَيْهِمْ بِهَدِيَّةٍ فَنَظَرُوا بِمَرَجِ الْمُرْسَلُونَ ٣٥

ڪن ٿا ۽ بلاشڪ مان موڪليندڙ آهيان انهن ڏانهن هڪ تحفو پوءِ ڏسندڙ آهيان ته ڇا سان موٽن ٿا موڪليل

فَلَمَّا جَاءَ سُلَيْمَانَ قَالَ أَتُمِدُّونَ بِمَالٍ فَمَا آتَيْنَا اللَّهُ خَيْرٌ مِّمَّا

پوءِ جڏهن آيو سليمان وٽ ته فرمايائين ڇا مدد ڪيو ٿا منهنجي مال سان پوءِ جيڪو ڏنو مون کي الله ڀلو آهي ان کان جو

آتَاكُمْ بَلْ أَنْتُمْ بِهَدِيَّتِكُمْ تَفْرَحُونَ ٣٦ ارْجِعْ إِلَيْهِمْ فَلَنَّا تِئْتَهُمْ

ڏنائين اوهان کي بلڪ اوهان هديده پنهنجي تي خوش ٿيو ٿا موت انهن ڏانهن پوءِ البت ضرور آئينداسون انهن وٽ

بِجُنُودٍ لَّا قِبَلَ لَهُمْ بِهَا وَلَنُخْرِجَنَّهُمْ مِنْهَا آذِلَّةً وَهُمْ

اهڙا لشڪر جو ناھي طاقت مقابلي جي انهن کي انهن سان ۽ البت ضرور ڪڍنداسون اسين انهن کي ان مان ذليل ڪري ۽ اهي

صَاغِرُونَ ﴿٣٥﴾ قَالَ يَا أَيُّهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ

خوار ٿيندڙ هوندا فرمايائين ته: اي سردارو! ڪهڙو اوهان مان آئيندو مون وٽ ان جو تخت ان کان اڳي جو

يَأْتُونِي مُسْلِمِينَ ﴿٣٦﴾ قَالَ عِفْرِيتٌ مِّنَ الْجِنِّ أَنَا آتِيكَ بِهِ قَبْلَ أَنْ

اچن مون وٽ مسلمان ٿي عرض ڪيو عفریت جنن مان ته مان آئیندس تو وٽ اهو ان کان اڳي جو

تَقُومَ مِنْ مَّقَامِكَ وَإِنِّي عَلَيْهِ لَقَوِيٌّ أَمِينٌ ﴿٣٧﴾ قَالَ الَّذِي عِنْدَهُ

اٿين تون پنهنجيءَ جاءِ کان ۽ بیشڪ مان ان تي البت قوت وارو، امین آهيان چيو ان جو ان وٽ

عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ فَلَمَّا

علم آهي ڪتاب جو ته مان آئیندس تو وٽ اهو اڳي ان کان جو چينجي تو ڏانهن اک تنهنجي پوءِ جڏهن

رَأَاهُ مُسْتَقَرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي ۚ أَشْكُرَ أَمْ

ڏٺائين ان کي قرار وٺندڙ ان وٽ ته چيائين هي فضل رب منهنجي جو آهي تانت آزمائي مون کي ته ڇا شڪر ڪيان ٿو مان يا

أَكْفُرُ ۚ وَمَنْ شَكَرَ فَإِنَّمَا يَشْكُرُ لِنَفْسِهِ ۖ وَمَنْ كَفَرَ

بي شڪري ڪيان ٿو؟ ۽ جنهن شڪر ڪيو پوءِ شڪر ڪري ٿو پنهنجي سر (جي فائدي) لاءِ ۽ جنهن بي شڪري ڪئي

فَإِنَّ رَبِّي غَنِيٌّ كَرِيمٌ ﴿٤٠﴾

پوءِ بیشڪ منهنجو رب غني، ڪريم آهي.

تفسير:

اڳيئن آيت ۾ حضرت سليمان علي نبينا وعليه الصلوة والسلام جي طرفان خط موڪلڻ جو بيان هو ۽ هتي بيبي بلقيسا جي طرفان پنهنجن مشيرن سان ان خط جي ملڻ جو بيان ٿي رهيو آهي فرمان الاهي آهي ”قَالَتْ يَا أَيُّهَا الْمَلَأُ إِنِّي أُلْقِيَ إِلَيَّ كِتَابٌ كَرِيمٌ“ چيائين ته: اي سردارو! مون ڏانهن هڪ عزت وارو خط پهچايو ويو آهي. بيبي صاحبه ان خط کي عزت وارو سڏيو ان جا ٻه وجه آهن. (١) ان ۾ لکيل مضمون عزت وارو

آهي ان جي ڪري اهو به معزز آهي. (٢) ان لحاظ سان ته ان جو لڪندڙ معزز آهي. ”١“
 ”إِنَّهُ مِنْ سُلَيْمٍ وَأَنَّهُ بِسْمِ اللَّهِ الرَّحْمَنِ الرَّحِيمِ أَلَّا تَعْلَمُوا عَلَيَّ وَأَتُونِي مُسْلِمِينَ“
 بيشڪ اهو سليمان جي طرفان آهي ۽ بيشڪ اهو هي آهي الله باجهاري گهڻي مهربان
 جي نالي سان. مون کان مٿاهان نه ٿيو ۽ مون وٽ مسلمان ٿي اچو. يعني ڪيترن وجهن
 جي ڪري هي خط نهايت اهم آهي. (١) ته ان جي بجاءِ جو ان کي ڪنهن سفاري جي
 ذريعي موڪليو وڃي اهو هڪ پڪي ڪٿي مون وٽ پهچايو آهي. (٢) ته اهو فلسطين ۽
 شام جي هڪ عظيم فرمانروا (سيدنا) سليمان علي نبينا وعليه الصلوة والسلام جي
 طرفان آيو آهي. (٣) ته اهو الله، رحمن، رحيم جي نالي سان شروع ڪيل آهي حالانڪ
 دنيا ۾ ڪٿي به ڪنهن سلطنت جي ليٽر ۾ اهو طريقو استعمال ڪيل ناهي ۽ وري ٻين
 سڀني (باطل) معبودن کي ڇڏي صرف هڪ الله، بلند ۽ برتر جي نالي سان شروع ڪيو
 ويو آهي جيڪو اسان جي لاءِ غير معمولي ڳالهه آهي انهن سڀني ڳالهين سان گڏ هيءُ
 ڳالهه اڃان به اهم آهي ته ان ۾ بلڪل صاف صاف اسان کي هيءُ دعوت ڏني وئي آهي
 ته اسين بلند رهڻ جي ذهن ۾ سرڪشيءَ کي ڇڏي سندس اطاعت اختيار ڪيون ۽ فرمان
 جا تابع ۽ مسلمان بنجي سندس اڳيان حاضر ٿيون. ”مُسْلِمٌ“ تي حاضر ٿيڻ جا مطلب به
 ٿي سگهن ٿا هڪ هيءُ ته مطيع بنجي حاضر ٿيو ٻيو دين اسلام قبول ڪري حاضر ٿيو.
 پهرين مفهوم حضرت سليمان علي نبينا وعليه الصلوة والسلام جي حاڪميت ۽
 فرمانروائيءَ سان ۽ ٻي مفهوم سندس پيغمبر هجڻ جي شان سان مطابق آهي غالباً اهو
 جامع لفظ ان جي ڪري استعمال ڪيو ويو جو خط ۾ اهي ٻئي مقصد شامل آهن اسلام
 جي طرفان خود مختار قومن ۽ حڪومتن کي هميشه اهائي دعوت ڏني وئي آهي ته يا
 حق وارو دين قبول ڪيو ۽ اسان سان گڏ اسلامي نظام ۾ برابر جا حقدار بنجو يا پنهنجي
 سياسي خود مختاريءَ کان دست بردار ٿي اسلامي نظام جي ماتحتي قبول ڪيو ۽ پنهنجي
 سڄي هٿ سان جزيو ڏيو. ”قَالَتْ يَا أَيُّهَا الْمَلَأُ أَفْتُونِي فِي أَمْرِي مَا كُنْتُ قَاطِعَةً أَمْرًا حَتَّى
 تَشْهَدُونِ“ چيائين ته: اي سردارو! مون کي منهن جي (هن) امر ۾ مشورو ڏيو مان ڪوبه
 امر تيستائين نبيريندڙ ناهيان تانجو اوهان مون وٽ حاضر ٿيو. مطلب ته ڪنهن به اهم امر جو
 فيصلو ڪرڻ وقت مون وٽ اوهان جو موجود هجڻ نهايت ضروري آهي ۽ اهو به ضروري
 آهي ته ان فيصلي جا اوهان شاهد رهو. ”قَالُوا نَحْنُ أَوْلَٰ قُوَّةٍ وَأُولَٰؤَ بَأْسٍ شَدِيدَةٍ
 وَالْأَمْرُ إِلَيْكَ فَانْظُرِي مَاذَا تَأْمُرِينَ“ چيائون ته اسين طاقت جا صاحب ۽ سخت جنگ ڪرڻ

وارا آهيون ۽ اختيار تو وٽ آهي پوءِ غور ڪر ته ڪهڙو امر ٿي ڪرين. يعني اسين ڪمزور يا جنگ جي فن کان ان واقف ناهيون طاقت وارا به آهيون ته سخت جنگ جا ڄاڻون به آهيون ۽ هر صورت ۾ تنهنجي اطاعت لاءِ به تيار آهيون تون پاڻ غور ڪر ته ڪهڙو ٿي حڪم ڪرين. ”قَالَتْ إِنَّ الْمُلُوكَ إِذَا دَخَلُوا قَرْيَةً أَفْسَدُوهَا وَجَعَلُوا أَعْرَازَ أَهْلِهَا أَذِلَّةً وَكَذَالِكَ يَفْعَلُونَ“ چيائين ته بلاشڪ بادشاهه جڏهن ڪنهن ڳوٺ ۾ داخل ٿيندا آهن ته ان کي ويران ڪندا آهن ۽ ان ۾ رهندڙن مان عزت وارن کي ذليل ڪندا آهن ۽ ائين ئي ڪندا آهن مطلب ته بلقيسا پنهنجي دربار ۾ موجود سردارن کي سمجهايو ته بادشاهه جي ملڪ گيري ۽ ڪنهن تي حملو انهن جي اصلاح لاءِ نه پر انهن کي تباهه ۽ ويران ڪري هميشه غلام بنائي ڇڏڻ لاءِ هوندو آهي اهي عزت وارن کي ذليل بنائيندا آهن. اها ڳالهه ذهن ۾ رکي مان هي طريقو استعمال ڪري ٿي ڏسان. ”وَإِنِّي مُرْسِلَةٌ إِلَيْهِمْ بِهَدِيَّةٍ فَنَظِرَةٌ“ ”بِمَرْجِعِ الْمُرْسَلُونَ“ ۽ مان انهن ڏانهن تحفو موڪليندڙ آهيان پوءِ ڏسان ٿي ته (اوڏانهن) موڪليل ڇا سان موٽن ٿا. يعني مان پنهنجي طرفان صلح جو پيغام سان گڏ تحفا، تحائف موڪلي ٿي ڏسان ته موت ڪهڙي ٿي ملي. مفسر دريابادي لکيو آهي ته: بلقيسه اهو پيغام کڻي وڃڻ واري قاصد ۽ ان جي ساٿين کي بحري رستي سان موڪليو هو. جن سان سون ۽ جواهر کان سواءِ ڇهه هزار چوڪرا ۽ چوڪريون سيئي همعمر، هڪ قد، هڪ لباس وارا به تحفي ۾ موڪليا هيائين جيڪي اتي پانها ۽ ٻانهيون ٿي رهڻ ويا هئا. ”١“

”قَلَمًا جَاءَ سُلَيْمَنُ قَالَ أَتُمِدُّونَ بِمَالٍ فَمَا أَتَيْنِ اللَّهَ خَيْرٌ مِّمَّا أَتَاكُمْ بَلْ أَنْتُمْ بِهَدْيَتِكُمْ تَفْرَحُونَ“ پوءِ جڏهن سليمان وٽ (قاصد) آيو ته فرمايائين ”ڇا اوهان منهنجي مالي مدد ڪيو ٿا پوءِ جيڪي مون کي الله ڏنو آهي ان کان ڀلو آهي جيڪو اوهان کي ڏنو اٿس بلڪ اوهان پنهنجي هديه تي خوش ٿيندا آهيو. يعني جڏهن اهو قاصد تحفن سميت حضرت سليمان علي نبينا وعليه الصلوٰة والسلام وٽ پهتو ۽ احوال پڇايائين ته حضرت سليمان سائين کيس فرمايو، مون اوهان کي اطاعت ۽ اسلام جي دعوت ڏني هئي ان جي قبول ڪرڻ کان سواءِ تحفا ڪيئن ٿا ڏيو؟ هيءُ ته رشوت جي هڪ صورت ٿي مال ۽ قوت جيڪي الله جل شانہ مون کي ڏنا آهن اهي اوهان کي عطا ڪيل کان گهڻا آهن. اوهان وٽ اهو آهي جو صرف تحفن ۽ هدين ملڻ تي خوش ٿيندا آهيو. مفسر قرطبي لکيو آهي ته: جڏهن بلقيسا تحفن موڪلڻ جو پنهنجي درباري سردارن کي ٻڌايو ته: الله جل شانہ اهو سڀ احوال حضرت سليمان علي نبينا وعليه الصلوٰة والسلام جي علم ۾ آندو پوءِ پاڻ آرڊر

ڏنائين ته ستاويهم (٢٧) ميل همچورس ميدان ۾ فرش لڳايو هڪ سر سون جي لڳايو ته هڪ چانديءَ جي (اهو تيار ٿيڻ کان پوءِ) پڇا ڪيائين ته بريءَ بحر جي جانورن مان ڪهڙا جانور وڌيڪ سهڻا آهن؟ عرض ڪيائون ته اي الله جا نبي! اسان سمنڊ ۾ ڇت ڪمرا مختلف رنگن وارا جانور ڏنا آهن جن کي اڏامڻ لاءِ پر ڪنڌ تي وار ۽ (چمڪندڙ) پيشانيون آهن پوءِ انهن جي آڻڻ جو امر ڪيائين ته اهي آڻي ميدان جي سڄي ۽ کاٻي پاسي بيهاريا ويا ۽ اهي ان سون ۽ چانديءَ جي سرن مان ٺهيل ميدان تي گهمڻ ۽ ان تي چيڻا لاهڻ لڳا. جنن کي حڪم ڪيائين ته: اوهان پنهنجو اولاد اتي آڻي بيهاريو جيڪي نوجوان سهڻا هجن هڪڙا سڄي پاسي کان ٻيا ڪٻي پاسي کان. تنهن کان بعد حضرت سليمان (علي نبينا وعليه الصلوة والسلام) پنهنجي مجلس منعقد ڪري ڪرسيءَ تي ويٺو سندس سڄي پاسي کان چار هزار (٤٠٠٠) ڪرسيون ۽ ڪٻي پاسي کان به ايتريون ئي ڪرسيون رکيل هيون جن تي ان دور جا انبياءَ عليهم الصلوة والسلام ۽ علماءَ وهاريا ويا هئا ۽ جنن ۽ شيطانن کي حڪم ڪيائين ته ميلن جا ميل لائينون لڳائي بيهن ۽ اهڙي طرح ڪئين چوپايا جانور به لائينون لڳائي بيهاريائين پوءِ جڏهن بلقيسا جو قاصد پنهنجن ساٿين سميت اتي پهتو ۽ اهي عظيم الشان منظر ڏٺائون ته پنهنجي حڪومت کي ڪجهه نه سمجهي جيڪي تحفا سون ۽ جواهر جا کنيا هيائون اهي اتي جو اتي اچاڻي ڇڏيائون ۽ هڪ روايت موجب سيدنا سليمان علي نبينا وعليه الصلوة والسلام ان ميدان ۾ انهن تحفي طور آندل سون جي سرن ۽ جواهر جي ڏرن جيتري جاءِ خالي ڇڏرائي هئي. انهن اهي تحفا اتي رکيا ۽ اتي موجود ديون کي ڏسي ڊڄڻ لڳا ته انهن کين چيو ته اڳتي وڃو ڊپ نه ڪيو پوءِ جنن، انسانن، چوپاين، درندن، پکين ۽ جهنگلي جانورن کان لنگهندي حضرت سليمان (علي نبينا وعليه الصلوة والسلام) جي ڪرسيءَ تائين اچي پهتا ته سيدنا سليمان (علي نبينا وعليه الصلوة والسلام) انهن سان نهايت شفقت ۽ سهڻي اخلاق سان ڳالهايو جنهن مان کين يقين ٿيو ته پاڻ الله جو نبي آهي ۽ بلقيسا به کين اها نشاني سمجهائي هئي ۽ پاڻ اهي هديا واپس ڪري ڇڏيائون ۽ جڏهن قاصد پنهنجن ساٿين سميت تحفا واپس ڪڍي پهتو ۽ سمورو حال احوال ٻڌايائين ته بلقيسا کي يقين ٿيو ته اهو نبي آهي صرف بادشاهه ناهي.

تحفي قبول ڪرڻ جو حڪم:

نبي پاڪ عليه الصلوة والسلام جن هديو ۽ تحفو قبول ڪندا هئا پر زڪوة ۽

صدقو قبول ڪندا هئا اهڙي طرح حضرت سليمان ۽ ٻيا انبياء عليهم الصلوة والسلام به
 صدقو قبول نه ڪندا هئا تحفو قبول ڪندا هئا پر هي تحفو حضرت سليمان (علي نبينا
 وعليه الصلوة والسلام) ان جي ڪري قبول نه ڪيو هو جو پاڻ بلقيسا وارن کي اسلام
 جي دعوت ڏني هيائين ۽ ان جي عوض تحفا قبول ڪرڻ رشوة ۽ حق کي باطل جي
 عوض وڪڻڻ هو باقي ائين تحفا ڏيڻ ۽ قبول ڪرڻ جي نبي پاڪ عليه الصلوة والسلام
 جن رغبت ڏياري آهي. امام مالڪ عطاء بن عبدالله خراسانيءَ کان روايت آندي آهي ته
 رسول الله ﷺ جن فرمايو: تَصَافَحُوا يَذْهَبُ الْغُلُّ وَتَهَادُّوا تَحَابُّوا وَتَذْهَبُ الشَّحْنَاءُ هَت
 ملايو ته ڪيئن نڪري ويندو ۽ هديا ڏيو ته محبت وڌندي ۽ دشمني نڪري ويندي. سيدنا
 سليمان فرمايو ته ”جيڪو ڪجهه مون کي الله تعاليٰ ڏنو آهي“ ان مان مراد (صرف
 دنيوي مال ملڪيت بادشاهي ناهي پر) دين، نبوت ۽ حڪمت مراد آهي. ”٢“ ”ارْجِعْ
 إِلَيْهِمْ فَلَنَأْتِيَنَّهُمْ بِجُنُودٍ لَّاقِبِلَ لَهُمْ بِهَا وَلَنُخْرِجَنَّهُمْ مِنْهَا أَذِلَّةً وَهُمْ صَاغِرُونَ“ انهن
 ڏانهن موٽي وڃ پوءِ البت ضرور انهن وٽ اهڙا لشڪر آئينداسون جو انهن کي انهن سان
 مقابلي جي طاقت نه هوندي ۽ البت ضرور انهن کي اتاهين بي عزت ڪري ڪينداسون ۽
 اهي ذليل هوندا. يعني پنهنجا هديا واپس ڪڍي وڃ اسين انهن وٽ اهڙو زبردست لشڪر
 وٺي اچون ٿا جنهن سان مقابلي ڪرڻ جي هنن کي طاقت ناهي ۽ انهيءَ شهر ۽ علائقي
 مان انهن کي بي عزت ۽ ذليل ڪري ڪينداسون خوار خراب ۽ قيدين جي صورت ۾
 هوندا. ”٣“

وهب بن منبه جو قول آهي ته: پوءِ جڏهن بلقيسا جا قاصد واپس وري آيا ۽ کيس
 صورت حال کان آگاهه ڪيائون ته: چيائين الله جو قسم آهي: مون سمجهيو هو ته اهو
 بادشاهه ناهي نبي آهي ۽ اسان کي ان سان مقابلي جي طاقت ناهي پوءِ وري حضرت
 سليمان (علي نبينا وعليه الصلوة والسلام) ڏانهن ماڻهو موڪليائين ته مان پنهنجن
 ساٿين سميت اوهان ڏانهن اچان ٿي ۽ ڏسون ٿا ته تنهنجو معاملو ڪيئن آهي ۽ تنهنجو
 دين ڪهڙو آهي جنهن ڏانهن اسان کي سڏين ٿو. ان کان پوءِ پنهنجي لاءِ ٺهرايل محلات
 جي آخري ڪمري ۾ جنهن جي اڳيان ست ڪمرا هئا پنهنجو تخت رکرائي انهن کي قلف
 هڻائي چوڪيدار مقرر ڪري ته ان جي حفاظت ڪن ۽ ان کي ڪير به ويجهو نه وڃي
 هزارين ساٿي وٺي رواني ٿي. حضرت ابن عباس رضي الله عنهما فرمايو ته: سيدنا

(١) القرطبي ص ١٩٩ جلد ٣ (٢) الوجيز في تفسير الكتاب العزيز - ص ٨٠٣ جلد ٢

(٣) تفسير ابي السعود ص ٣٨٦ جزء ٦

سليمان (علي نبينا وعليه الصلوة والسلام) رعبدار حاكم هو جيستائين پاڻ ڪجهه پڇندو يا ڳالهائيندو نه هو ته ڪير به ان سان نه ڳالهائيندو هو هڪ ڏينهن ٻاهر نڪتو ته پري کان آواز ٻڌي پڇا ڪيائين ته ڇا آهي؟ عرض ڪيو ويو ته: بلقيسا پنهنجي ساٿ سان ٣ ميلن جي پنڌ تي اچي پهتي آهي. پوءِ حضرت سليمان پنهنجي محفل ۾ موجود فردن کي حڪم ڏنو. ”قَالَ يَا أَيُّهَا الْمَلَأُ أَيُّكُمْ يَأْتِينِي بِعَرْشِهَا قَبْلَ أَنْ يَأْتُونِي مُسْلِمِينَ“ فرمايائين ته: اي سردارو! اوهان مان ڪير ان (بلقيس) جو تخت مون وٽ آڻيندو ان کان اڳي جو اهي مون وٽ مسلمان ٿي اچن ”مُسْلِمِينَ“ مان مراد ڇا آهي؟ حضرت ابن عباس رضي الله عنهما فرمايو ته: طائعين - حڪم مڃيندڙ ۽ هڪ قول مطابق ايمان آڻيندڙ، ان تخت کي آڻائڻ مان حضرت سليمان (علي نبينا وعليه الصلوة والسلام) جو مقصد بلقيسا کي الله جي قدرت ۽ پنهنجي نبوت تي دلالت ڪندڙ معجزو ڏيکارڻ هو. ”١“

قَالَ عِفْرِيتٌ مِّنَ الْجِنِّ أَنَا آتِيكَ بِهِ قَبْلَ أَنْ تَقُومَ مِنْ مَّقَامِكَ“ جنن مان هڪ عفريت عرض ڪيو ته تون هن پنهنجي جاءِ تا اٿندين ته ان کان اڳ ۾ مان اهو تخت توکي آڻي ڏيندس. عفريت جي معنيٰ تمام گهڻي قوت وارو. ”٢“ ”مَقَامِكَ“ مان مراد سندس فيصلن ڪرڻ واري جاءِ آهي. ”٣“ مطلب ته ان محفل ۾ موجود هڪ طاقت واري جن عرض ڪيو ته جيڪڏهن مون کي حڪم ملي ته اوهان جي مجلس مان اٿڻ کان پهريان اهو تخت کڻي ايندس. ”قَرَأَتِي عَلَيْهِ لَقَوِيَّ أَمِينٌ“ ۽ بلاشڪ البتہ مان ان تي قوت رکندڙ، امانت وارو آهيان. يعني جيتوڻيڪ ڪم ڏکيو آهي پر مان اهو ڪري سگهان ٿو قوت وارو آهيان ۽ امين به آهيان جو ان تخت کي جڙيل جواهرن مان ڌرو به ضايع نه ڪندس. مفسرن لکيو آهي ته: حضرت سليمان (علي نبينا وعليه الصلوة والسلام) جي مجلس کان بلقيسا جو تخت پندرهن سؤ ميل جي پنڌ تي پري هو. ”٤“

”قَالَ الَّذِي عِنْدَهُ عِلْمٌ مِّنَ الْكِتَابِ أَنَا آتِيكَ بِهِ قَبْلَ أَنْ يَرْتَدَّ إِلَيْكَ طَرْفُكَ“ ان شخص چيو جنهن وٽ ڪتاب جو علم هو ته مان اهو تو وٽ ان کان اڳي آڻيندس جو تنهنجو (اک جو) پاسو توڏانهن موٽي، يعني عفريت جن جي ان عرض ڪرڻ کان پوءِ هڪ شخص اٿيو جنهن ادب سان عرض ڪيو ته جيڪڏهن مون کي حڪم ڪيو ته: مان اوهان جي اک چنپڻ کان اڳ ۾ اهو تخت آڻي ڏيندس. ابن ابي شيبه ۽ ابن المنذر مجاهد کان روايت آندي آهي ته حضرت سليمان ان عفريت جن کي فرمايو هو ته: مون کي اڃان به جلد تخت

(١) خازن ص ٣٨٥ جلد ٣ (٢) تيسير الڪريم الرحمن ص ٤٧٥ جلد ٣ (٣) الڪبير

ص ١٩٧ جزء ٢٤ (٤) ضياء القرآن ص ٤٤٤ جلد ٣

هتي آڻائڻو آهي تڏهن اهو ٻيو شخص ميدان ۾ آيو هو ۽ ابن ابي حاتم حضرت ابن عباس ۽ ابن رومان کان آندو آهي ته ان جو نالو آصف بن برخيا هو جيڪو حضرت سليمان (علي نبينا وعليه الصلوة والسلام) جو ڪاتب، صداقت جي مقام تي فائز، اسم اعظم ڄاڻندڙ هو. ۽ ابن عساڪر حسن کان روايت آندي آهي ته: ان جو نالو آصف بن برخيا بن مشعيا بن منڪيل هو. ان جي ماءُ جو نالو باطورا هو، جيڪا بني اسرائيل مان هئي ۽ ابو عبید، عبد بن حميد، ابن جرير، ابن المنذر مجاهد کان روايت آندي آهي ته ان شخص ڪو لفظ پڙهيو ته بلقيسا جو تخت زمين جي هيٺان ڪنهن سرنگ مان نڪري حاضر ٿيو. اهڙي طرح ابن ابي شيبه ۽ ابن عساڪر ابن عباس کان ۽ ابن سابط کان به روايتون آنديون آهن. ”١“ علامه صابوني لکيو آهي ته: مفسرن جو فرمان آهي ته اهو آصف بن برخيا هو جيڪو صديقين مان هو ۽ الله جو اسم اعظم ڄاڻندو هو ان سان جڏهن به دعا گهرندو هو ته قبول ٿيندي هئي اهوئي اک ڇنڀ کان اڳي بلقيسا جو تخت کڻي آيو هو. ”٢“ بعضي عالمن ان مان مراد حضرت سليمان (علي نبينا وعليه الصلوة والسلام) جي ذات ورتي آهي پر جمهور جو قول اهو آهي جيڪو اڳ ۾ لکي آيا آهيون.

فَلَمَّا رَأَاهُ مُسْتَقَرًّا عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي أَشْكُرُ أَمْ أَكْفُرُ پوءِ جڏهن ان کي پاڻ وٽ موجود ڏٺائين ته چيائين هي منهنجي رب جو فضل آهي تانت مون کي آزمائي ته ڇا مان شڪر ڪيان ٿو يا بي شڪري ڪيان ٿو. مطلب ته الله جل شانہ جي نبي ان تي غور ۽ وڌائي ڪرڻ جي بجاءِ الله جي فضل کي ياد ڪيو ۽ ان سان گڏ اهو به ٻڌايو ته ان سان الله تعاليٰ مون کي آزمائي ٿو ته مان سندس شڪر گذار آهيان يا بي شڪر - يقيناً الله جو نبي شاڪر هوندو آهي. ”وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ رَبِّي غَنِيٌّ كَرِيمٌ“ ۽ جنهن شڪر ڪيو پوءِ اهو پنهنجي سر جي فائدي لاءِ ٿو شڪر ڪري ۽ جيڪو بي شڪري ٿو ڪري پوءِ يقيناً منهنجو رب شاهوڪار، ڪريم آهي. اهو ارشاد ڪري الله جل شانہ جي نبي عليه الصلوة والسلام سمجهايو ته جيڪڏهن الله جو شڪر ڪيو ٿا ته ان تي احسان ڪونه ٿا ڪيو پر پنهنجي لاءِ وڌيڪ نعمتن جا دروازا کولي ٿا ۽ جيڪڏهن بي شڪر ٿيندو ته مزيد نعمتن جو سلسلو ڪٽجي ويندو. الله غني، ڪريم آهي شڪر گذار ٻانهي کي وڌيڪ نوازيندو آهي

فائدا:

مذڪوره آيتن مان هي فائدا ذهن نشين ٿين ٿا.

١: ”إِنِّي أَلْقِي إِلَيْكَ كِتَابًا كَرِيمًا“ (مون ڏانهن عزت وارو ڪتاب پهچايو ويو آهي) ”ڪريم“ مان مراد عزت وارو آهي پر محاوره ۾ ان خط کي مڪرم سڏيو ويندو آهي جنهن تي مهر لڳل هوندي آهي. ان مان واضح ٿيو ته حضرت سليمان ان خط تي مهر هنئي هئي اسان جي پياري نبي پاڪ عليه الصلوة والسلام کي به ڏهن عجمي بادشاهن جي اها عادت معلوم ٿي ته اهي مهر کان سواءِ خط قبول نه ٿا ڪن ته پاڻ به بادشاهن ڏانهن اسلام جي پيغام پهچائڻ وارن خطن لاءِ مهر نهرائي هنيائون ۽ قيصر ۽ ڪسري وغيره کي جيڪي خط موڪليا هيا انهن تي مهر لڳل هئي ان ۾ خط جي به عزت آهي ته جنهن ڏانهن خط موڪليو وڃي ٿو ان جو به اڪرام آهي هلندڙ دور ۾ خط کي لفافي ۾ وجهي موڪلڻ به اقرب الى السنة آهي. ”١“

حضرت سليمان علي نبينا وعليه الصلوة والسلام جو خط ڪهڙي ٻوليءَ ۾ هو؟

حضرت سليمان (علي نبينا وعليه الصلوة والسلام) جي ٻولي جيتوڻيڪ عربي نه هئي پر جيڪو پڪين ۽ جانورن جون زبانون ڄاڻندو هو ان لاءِ عربي ٻولي ڄاڻڻ ڪا پراڻهين ڳالهه نه هئي ۽ عربي ٻولي ته نهايت افضل ۽ اشرف آهي ٿي سگهي ٿو ته پاڻ خط عربيءَ ۾ لکيو هجيس ڇو ته بلقيسا عربي النسل عورت هئي ان خط پڙهيو به ۽ سمجهيو به ۽ هيءُ به ممڪن آهي ته حضرت سليمان (علي نبينا وعليه الصلوة والسلام) خط پنهنجيءَ ٻوليءَ ۾ لکيو هجي ۽ بلقيسا وٽ ڪو اها ٻولي ڄاڻندڙ ترجمان موجود هجي جنهن اهو خط پڙهي ان کي سمجهايو هجي ۽ پوءِ بلقيسا پنهنجن دربارين سان ذڪر ڪيو هجي. ”٢“

اهو خط ڇا تي لکيل هو؟

اهو خط ڪاغذ تي لکيل هو ۽ هدهد جي زبان لڳڻ جي ڪري ان جو ڪجهه حصو آلو ٿي ويو هو ۽ اهو نهايت مختصر هو ڇو ته انبياءِ ڪرام عليهم الصلوة والسلام خطن کي گهڻو ڊگهو نه ڪندا آهن. ”٣“

(١) معارف القرآن ص ٥٧٧ جلد ٦ (٢) ساڳيو حوالو. (٣) روح المعاني ص ١٩٧ جز ١٩ جلد ٧

٢: اِنَّهُ مِنْ سُلَيْمَانَ وَاِنَّهُ بِسْمِ اللّٰهِ الرَّحْمٰنِ الرَّحِيْمِ * (بلاشڪ اهو سليمان جي طرفان آهي ۽ بلاشڪ اهو رحمن، رحيم الله جي نالي سان شروع آهي) مان خط لکڻ جا ڪجهه آداب معلوم ٿين ٿا. (١) ته خط لکندڙ خط جي شروعات پنهنجي نالي سان ڪري اها ئي انبياءِ ڪرام عليهم الصلوة والسلام جي سنت آهي ان ۾ گهڻا فائدا آهن مثلاً سڄي خط پڙهڻ کان پهريان ئي پڙهندڙ کي ذهن ۾ اچي ته ڪنهن جو خط آهي تانت ان تي غور ڪري. (هن هلندڙ دور ۾ خطن جي پيد ۾ اهائي شيءِ آهي) ۽ لکندڙ جونالو ڳولڻ جي ضرورت نه پوندي. اسان جي پياري نبي ڪريم عليه الصلوة والسلام جا جيترا به خط منقول ۽ شايع ٿيل دنيا ۾ موجود آهن انهن سڀني ۾ پاڻ اهوئي طريقو اختيار فرمايو اٿن ”مِنْ مُحَمَّدٍ عَبْدِ اللّٰهِ وَرَسُولِهِ“ (عليه الصلوة والسلام)

سوال:

جيڪڏهن ڪو وڏو ماڻهو ڪنهن ننڍي ڏانهن خط لکي ٿو ۽ ان ۾ پهريان پنهنجو نالو لکي ٿو ته اهو ٺيڪ لڳي ٿو پر جيڪڏهن ڪو ننڍو مثلاً مريد مرشد ڏانهن، شاگرد استاد ڏانهن يا عام رعيت وقت جي حڪمران ڏانهن خط لکي ته ڇا اهو به پنهنجو نالو اڳ ۾ لکي يا اهو ادب جي ڪري پنهنجو نالو خط جي آخر ۾ لکي؟

جواب:

ان معاملي ۾ اصحاب ڪرام جو عمل مختلف رهيو آهي اڪثر حضرات سنت نبويءَ جي اتباع کي ادب کان اهميت ڏني آهي حضرت انس رضي الله عنه جو ارشاد آهي ته نبي پاڪ عليه الصلوة والسلام جن کان وڌيڪ ڪير به ادب ۽ احترام جي لائق ناهي پر اصحاب سڳورا جڏهن کين خط موڪليندا هئا ته سندن اتباع ڪندي پنهنجو نالو اڳيان لکندا هئا جنهن جو شاهد علاءُ الحضرمي جو لکيل خط آهي. ها اڳيان نالو لکڻ افضل آهي پر آخر ۾ لکڻ به جائز آهي منع ناهي ۽ فقيه ابو الليث سمرقنديءَ بستان العارفين ۾ آندو آهي ته: جيڪڏهن اول ۾ ان جو نالو آئي ٿو جنهن ڏانهن خط لکي ٿو ته اهو به جائز آهي ڇو ته سموري امت ۾ ڪنهن مصلحت خاطر اهو طريقو جاري رهيو آهي. ”١“

٣: سيدنا سليمان علي نبينا وعليه الصلوة والسلام جي لکيل خط ۾ بسم الله الرحمن الرحيم جي هجڻ مان ثابت ٿيو ته: اهڙي لکت جنهن ۾ قرآن ڪريم جي ڪا آيت به لکيل آهي ڪنهن ڪافر جي هٿ ۾ ڏيڻ جائز آهي جيئن نبي پاڪ عليه الصلوة والسلام جي خطن ۾ به ڪي قرآن پاڪ جون آيتون هيون. سبب هي آهي ته اهو سڄو خالص

قرآن ناهي ۽ نه ان کي صرف قرآن سڏيو ويندو اهو خط سڏبو آهي ضمناً ان ۾ هڪ آيت يا ٻه اچي ويون آهن. ”١“

٤: سيدنا سليمان (علي نبينا وعليه الصلوة والسلام) جي خطمان اهو به واضح ٿيو ته خط مختصر ”جامع“ بليغ موثر انداز ۾ هجڻ گهرجي.

٥: ”اَيُّكُمْ يَأْتِينِي بِعَرْشَهَا“ (اوهان مان ڪير آهي جو ان جو تخت مون وٽ آڻيندو) مان ثابت ٿيو ته حضرت سليمان (علي نبينا وعليه الصلوة والسلام) ٻين کي فرمايو ته تخت ڪٿي اچو ۽ آصف بن برخيا اسم اعظم پڙهي ان کي اک ڇنڀ کان اڳي آندو. پر ڇا حضرت سليمان وٽ اسم اعظم نه هو؟ جو اهو پاڻ آڻي ها. جواب ۾ مفسرن لکيو آهي ته حضرت سليمان وٽ به اهو اسم اعظم هو پر پاڻ مصلحت ان ۾ ڏنائين ته اهو ڪم منهنجي دربار ۾ رهندڙ جي هٿان ظاهر ٿئي ته بلقيس ان کان وڌيڪ اثر پذير ٿيندي. ۽ اها آصف بن برخيا جي ڪرامت هئي. ۽ ان سان ڪرامتن جو حق هجڻ ثابت آهي. اهوئي اهل السنة والجماعة جو عقيدو آهي.

قَالَ نَكِّرُوا لَهَا عَرْشَهَا نَنْظُرُ أَتَهْتَدِي أَمْ تَكُونُ مِنَ الَّذِينَ

فرمايائين ته شڪل مٽايو ان جي لاءِ ان جي تخت جي ڏسون ته سڃاڻي ٿي يا ٿئي ٿي انهن مان جيڪي

لَا يَهْتَدُونَ ﴿٤٦﴾ فَلَمَّا جَاءَتْ قِيلَ أَهَكَذَا عَرْشُكِ قَالَتْ كَأَنَّهُ هُوَ

نه ٿا سڃاڻن پوءِ جڏهن آئي ته چيو ويو ڇا هن طرح آهي تخت تنهنجو عرض ڪيائين ڇڻ ته اهوئي آهي

وَأَوْتَيْنَا الْعِلْمَ مِنْ قَبْلِهَا وَكُنَّا مُسْلِمِينَ ﴿٤٧﴾ وَصَدَّهَا مَا كَانَتْ

۽ ڏنا وياسون ڄاڻ ان کان اڳي ۽ هئاسون مڃيندڙ ۽ روڪيائين ان (بلقيس) کي انهن کان انهن جن جي

تَعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ ﴿٤٨﴾ قِيلَ لَهَا

عبادت ڪندي هئي الله کان سواءِ بلاشڪ اها هئي ڪافر قوم مان چيو ويو ان ڪري ته

أَدْخِلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِيهَا

داخل ٿي محل ۾ پوءِ جڏهن ڏٺائين ان کي ته سمجهيائين ان کي اونهو پاڻي ۽ ڪپڙو مٿي ڪيائين ٻين پنهنجين تان

قَالَ إِنَّهُ صَرَخَ مُمَرَّدٌ مِّنْ قَوَارِيرِهِ قَالَتْ رَبِّ إِنِّي ظَلَمْتُ نَفْسِي

چيائين ته بيشڪ اها محلات جڙيل آهي شيشن مان چيائين ته اي منهنجا پالڻهار! بيشڪ مون ظلم ڪيو پنهنجي سر تي

وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ ﴿٦٢﴾

۽ اسلام قبول ڪيم سليمان سان گڏ الله جهانن جي پالڻهار جي لاءِ.

تفسير:

اڃان سيدنا سليمان (علي نبينا وعليه الصلوة والسلام) ۽ بلقيسا جو قصو هلي رهيو آهي فرمان ايزدي آهي ” قَالَ نَكْرُوا لَهَا عَرْشَهَا نَنْظُرْ أَتَهْتَدِي أَمْ تَكُونُ مِنَ الَّذِينَ لَا يَهْتَدُونَ ” چيائين ته ان جي لاءِ سندس تخت ۾ مٽاستا ڪيو ته سڃاڻي ٿي يا انهن مان ٿئي ٿي جيڪي نه ٿا سڃاڻن. يعني تخت جو رنگ روپ مٽايو ۽ ان جي هيٺ اهڙي تبديل ڪيو جو سڃاڻڻ مشڪل ٿئي تانت ان جي عقل ۽ فهم کي آزمايون ته پنهنجي تخت کي سڃاڻي سگهي ٿي يا نه ۽ سندس صلاحيت ۽ استعداد ڪيترو آهي.

سوال:

سيدنا سليمان (علي نبينا وعليه الصلوة والسلام) تخت ۾ تبديلي ڇاڃي ڪري ڪرائي ان ۾ ڪهڙي حڪمت هئي؟

جواب:

سندس خدمت ۾ موجود جنن کي ڊپ ٿيو هو ته متان سيدنا سليمان (علي نبينا وعليه الصلوة والسلام) ان سان شادي ڪري پوءِ جنن جا راز کيس ٻڌائي ڇو ته بلقيس جي ماءُ جنيه هئي ۽ بلقيس جڏهن اولاد ڄڻدي ته اهو به ان رازن کان آگاهه هوندو ان ڊپ کان انهن بلقيسا جي متعلق سيدنا سليمان (علي نبينا وعليه الصلوة والسلام) کي چيو ته: عقل گهٽ اٿس ان جا پير گڏهه جي پيرن جهڙا آهن ۽ پنين تي گهاٽا وار اٿس پوءِ پاڻ ان جي عقل کي آزمائڻ لاءِ سندس تخت ۾ مٽاستا ڪرائي ۽ ان جي پيرن کي ڏسڻ لاءِ محلات کي شيشي سان اهڙو جڙايائين جنهن ۾ اڇڻ وارو سمجهي ته اتي ڪو پاڻي جو تلاءُ آهي

جيئن اڳتي ذڪر ٿي رهيو آهي. ”١“ فَلَمَّا جَاءَتْ قَبِيلُ أَهْكَذَا عَرَّشُكَ قَالَتْ كَأَنَّهُ هُوَ ۖ پوءِ جڏهن اتي پهتي ته چيو ويو ڇا تنهنجو تخت هن جهڙو آهي؟ چيائين ته ڇو ته اهوئي آهي. مقاتل جو قول آهي ته تخت کي سڃاتائين پر جيئن هنن منجهائي سوال ڪيو هو تيئن پاڻ به ڳالهه کي منجهل رکيائين ۽ ڪن جو چوڻ آهي ته شبي ۾ رهي ته ڪيئن چوان ته هي مون وارو تخت آهي متان اهو نه هجي ته ڪوڙ ٿي پوي پر حضرت سليمان (علي نبينا وعليه الصلوة والسلام) سندس عقلمنديءَ کي سمجهي ويو ۽ کيس ٻڌايائين ته هي تنهنجو تخت آهي تون ته بند ڪري قلف هڻي چوڪيدار بيهاري آئي آهين پر انهن هوندي به هي هتي پهچي ويو آهي.

”وَأُوتِينَا الْعِلْمَ مِنْ قَبْلِهَا وَكُنَّا مُسْلِمِينَ“ ۽ اسين ان کان اڳي علم ڏنا وياسين ۽ اسين مڃيندڙ هئاسون. يعني بلقيسا چيو ته اسين تخت کي گهراڻو واري ڪمال کان اڳيئي ٻين ڪمالن کي ڏسي الله جل شانہ جي قدرت جي ڄاڻ ڏنا ويا هئاسون ۽ اسين مڃڻ وارا هئاسون ته سليمان (علي نبينا وعليه الصلوة والسلام) صرف بادشاهه ناهي پر الله جل شانہ جو نبي به آهي ان سان مقابلو نه ڪري سگهنداسون. ”وَصَدَّهَا مَا كَانَتْ تَعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ“ ۽ ان کي انهن (بتن) کان روڪيائين جن جي الله کان سواءِ عبادت ڪندي هئي. بلاشڪ اها ڪافرن جي قوم مان هئي. يعني حضرت سليمان (علي نبينا وعليه الصلوة والسلام) بلقيسا کي سچ وغيره جي پوڄا کان روڪيو هو جنهن ۾ اها پنهنجي قوم سميت شريڪ هئي يا مراد هيءُ آهي ته بيبي صاحبه کي سندس باطل معبودن حضرت سليمان (علي نبينا وعليه الصلوة والسلام) جي خدمت ۾ اچڻ تائين اسلام آڻڻ کان روڪيو هو خدمت ۾ پهچي پوءِ اسلام قبول ڪيو هيائين.

”قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِيهَا ۖ“ ان کي چيو ويو ته محلات ۾ داخل ٿي پوءِ جڏهن ان کي ڏٺائين ته ان کي پاڻيءَ جو تلاءُ سمجهيائين ۽ پنهنجين پنين تان ڪپڙو کوليائين. مفسرن سڳورن لکيو آهي ته حضرت سليمان (علي نبينا وعليه الصلوة والسلام) بلقيسا جي اچڻ کان اڳي هڪ اهڙو محل ٺهرايو هو جنهن جو صحن اڇي شيشي جو ٺهرائي ان جي هيٺان پاڻي وهائي ان ۾ مڇيون ۽ ٻيا پاڻيءَ وارا جيت ۽ جانور ڇڏرايا هيائين مٿان اچڻ واري کي شيشو نه پر پاڻي نظر اچي حضرت سليمان (علي نبينا وعليه الصلوة والسلام) پنهنجو تخت ان جي وچ ۾ رکرائي ان تي

ويهي جن، انسانن ۽ پکين کي پنهنجي چوڌاري بيهاري ڇڏيو هو جڏهن بلقيسا دروازي تي پهتي ۽ کيس اندر داخل ٿيڻ لاءِ چيو ويو ۽ ان صحن کي پاڻي سمجھي پنهنجين پنين تان کپڙو ٿورو مٽي کيو خبر پئي ته نه سندس پير گڏهه جي کُر جهڙا هئا نه پنيون خراب هيون.

قَالَ إِنَّهُ صَرَحَ مُمَرَّدٌ مِّنْ قَوَارِيرَ فَرَمَائِينَ تَهَا مُحَلَات شَيْشَن مَان جَرِيلَ آهِي. يعني سيدنا سليمان (علي نبينا وعليه الصلوة والسلام) بلقيسا کي پنيون کولڻ کان روڪيندي فرمايو ته اهو شيشي سان جڙيل صحن آهي پاڻيءَ جو تلاءُ ناهي. "١" "قَالَتْ رَبِّ اِنِّي ظَلَمْتُ نَفْسِي وَاَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ" عرض ڪيائين ته اي منهنجا پالڻهار! مون پنهنجي نفس تي پاڻ ظلم ڪيو آهي ۽ مون سليمان سان گڏ ان الله جي لاءِ اسلام قبول ڪيو آهي جيڪو سڀني جهانن جو پالڻهار آهي بيبي بلقيسا جي دل ۾ ته ايمان لاءِ پهريان کان ئي ميلان ٿي چڪو هو پر اهي سڀ ڳالهيون ڏسي وڌيڪ مطمئن بنجي اسلام آڻي ڪيل غلطي تي پشيمانيءَ جو اظهار ڪيائين.

بلقيسا مسلمان ٿيڻ کان پوءِ شادي ڪئي يا نه؟ جي ڪئي ته ڪنهن سان؟

ان ڳالهه متعلق ٻه قول آهن. (١) بلقيسا جي خواهش تي سيدنا سليمان (علي نبينا وعليه الصلوة والسلام) سندس شادي همدان جي علائقي جي حڪمران ذابيع سان ڪرائي (٢) ته پاڻ ان سان شادي ڪري کيس بادشاهيءَ تي برقرار رکي يمن ۾ سبا جي شهر ۾ رهڻ جي اجازت ڏني هيائين ۽ پاڻ هر مهيني اتي ٣ راتيون اچي رهندو هو. مفسرن هن قول کي ترجيح ڏيندي فرمايو آهي ته سيدنا سليمان (علي نبينا وعليه الصلوة والسلام) بلقيسا سان شادي نه ڪري ها ته سندس پنين ڏسڻ جو حيلو نه هلائي ها. کيس بلقيسامان پٽ بچائو هو جنهن جونالو پنهنجي والد وارو داؤد رکيو هيائين جيڪو سندس حياتيءَ ۾ ئي وفات ڪري ويو. حضرت سليمان (علي نبينا وعليه الصلوة والسلام) ١٣ سالن جي عمر ۾ بادشاهه ٿيو ٤٠ سال حڪومت ڪرڻ کان پوءِ ٥٣ سالن جي عمر ۾ رحلت ڪيائين ۽ سندس رحلت کان هڪ مهينو پوءِ بلقيسا به رحلت ڪئي. "٢" ابن عساکر حضرت عڪرمه کان روايت آندي آهي ته حضرت سليمان بلقيسا سان شادي ڪري سندس بادشاهي برقرار رکي ۽ کيس پلامحل ٺهرائي ڏنا هئا. "٣"

(١) روح البيان ص ٣٥٣ جلد ٦ (٢) القرطبي ص ٢٠٩ - ٢١٠ جلد ١٣ روح البيان ص ٣٥٣ جلد ٦ (٣) معارف القرآن ص ٥٨٨ جلد ٦

فائدا:

مذكوره آيتن مان هي فائدا حاصل ٿين ٿا:

١: ” قَالَ نَكْرُوا لَهُا عَرْشَهَا ” (فرمايائين ته ان جي لاءِ سندس تخت کي تبديل ڪيو) مان واضح ٿيو ته: ڪنهن جي عقل ۽ فهم کي آزمائڻ شرعي حدود ۾ رهندي جائز آهي.

٢: ” كَانَهُ هُوَ ” (ڄڻ ته اهوئي آهي) مان واضح ٿيو ته بيبي بلقيسا نهايت ذهين ۽ هوشيار هئي ۽ اهائي شيءِ ان جي مسلمان ٿيڻ جو سبب بڻي ۽ اهو به ثابت ٿيو ته اسلام جي مقابلي ۾ جيڪڏهن عقلمندي ۽ ابن، ڏاڏن جون ريتون ۽ رسمون اچن ته انهن کي ڇڏي ڏجي.

٣: ” وَأَسْلَمْتُ مَعَ سُلَيْمِنَ ” (۽ مون سليمان سان گڏ اسلام قبول ڪيو) مان واضح ٿيو ته: صالحن جي صلاحيت کي ڏسي اها اختيار ڪرڻ سٺي شيءِ آهي ان سان الله جل شانہ جي مهرباني نصيب ٿيندي آهي.

وَلَقَدْ أَرْسَلْنَا إِلَىٰ ثَمُودَ أَخَاهُمْ صَالِحًا أَنِ اعْبُدُوا اللَّهَ فَإِذَا هُمْ فَرِيقَانِ

۽ البت تحقيق موڪليو اسان ٿمود ڏانهن سندن (نسب ۾) ڀاءُ صالح کي ته عبادت ڪيو الله جي پوءِ ان مهل اهي ٻه ٽولا ٿي

يَخْتَصِمُونَ ﴿٤٥﴾ قَالَ يَقَوْمِ لِمَ تَسْتَعْجِلُونَ بِالسَّيِّئَةِ قَبْلَ الْحَسَنَةِ

جهڙو ڪن پيا فرمايائين ته اي منهنجي قوم! ڇا لاءِ تڪڙو گهرو ٿا عذاب چڱائيءَ کان اڳي

لَوْلَا تَسْتَغْفِرُونَ اللَّهَ لَعَلَّكُمْ تُرْحَمُونَ ﴿٤٦﴾ قَالُوا أَطِئْنَا بِكَ وَبِمَنْ

ڇو نه ٿا مغفرت گهرو الله کان تانت اوهان رحم ڪيا وڃو چيائون ته بري فال ورتي اسان توهان ۽ انهن سان

مَعَلَّكَ قَالَ طَرُكُكُمْ عِنْدَ اللَّهِ بَلْ أَنْتُمْ قَوْمٌ تُفْتَنُونَ ﴿٤٧﴾ وَكَانَ فِي

جيڪي توهان گڏ آهن فرمايائين ته بري فال اوهان جي الله وٽان آهي بلڪ اوهان قوم فتني ۾ وڌل آهي ۽ هئا

الْمَدِينَةِ تِسْعَةُ رَهْطٍ يُفْسِدُونَ فِي الْأَرْضِ وَلَا يُصْلِحُونَ ﴿٤٨﴾ قَالُوا

شهر ۾ نو (٩) شخص جيڪي فساد ڪندا هئا زمين ۾ ۽ نه سڌارو ڪندا هئا چيائون

تَقَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ

قسم ڪئي الله جو ته البت ضرور رات جو مارينداسون ان کي ۽ ان جي اهل کي تنهن کان پوءِ البت ضرور چونداسون

لَوْلِيَّهِ مَا شَهِدْنَا مَهْلِكَ أَهْلِهِ وَإِنَّا لَصَادِقُونَ ﴿٤٩﴾

وارث ان جي ڪي ته نه حاضر هئاسون اسين جاءِ هلاڪت اهل ان جي ڪي ۽ بيشڪ اسين البت سچا آهيون

وَمَكْرُؤًا مَّكْرًا وَمَكْرُؤًا مَّكْرًا وَهُمْ لَا يَشْعُرُونَ ﴿٥٠﴾ فَانْظُرْ كَيْفَ كَانَ عَاقِبَةُ

۽ فريب ڪيائون هڪ قسم فريب ڪرڻ ۽ رٿ رٿي اسان به رٿ ۽ اهي نه پيا سمجهن پوءِ ڏس ته ڪيئن هئي پڇاڙي انهن جي

مَكْرِهِمْ أَنَا دَمَرْنَاهُمْ وَقَوْمَهُمْ أَجْمَعِينَ ﴿٥١﴾ فَتِلْكَ بُيُوتُهُمْ

فريب جي بيشڪ اسان هلاڪ ڪيو سون انهن کي ۽ سندس سموري قوم کي پوءِ اهي گهر انهن جا

خَاوِيَةٌ يَمَا ظَلَمُوا إِنَّ فِي ذَٰلِكَ لَآيَةً لِّقَوْمٍ يَعْلَمُونَ ﴿٥٢﴾

اجڙيل آهن ان سببان جو ظلم ڪيائون بيشڪ ان ۾ البت نشاني آهي ان قوم وارن لاءِ جيڪي ڄاڻن ٿا.

تفسير:

جيئن اڳين آيتن ۾ الله جل شانہ جي نبي سيدنا سليمان (علي نبينا وعليه الصلوٰۃ والسلام) جي نبوت ۽ ان سان متعلق واقعات جو ذڪر هو تيئن هنن آيتن ۾ هڪ نبي حضرت صالح (علي نبينا وعليه الصلوٰۃ والسلام) ۽ ان جي قوم جو ذڪر ڪندي ارشاد ٿي رهيو آهي ” وَلَقَدْ أَرْسَلْنَا إِلَىٰ ثَمُودَ أَخَاهُمْ صَالِحًا أَنِ اعْبُدُوا اللَّهَ فَإِذَا هُمْ فَرِيقَانِ يَخْتَصِمُونَ ” ۽ البت تحقيق اسان ثمود ڏانهن سندن ڀاءُ صالح کي پيغمبر بنائي موڪليو (۽ کين حڪم ڪيوسين) ته الله جي عبادت ڪيو پوءِ ان وقت اهي ٻه جماعتون بنجي جهڳڙو ڪن پيا. يعني جڏهن الله جل شانہ جي پيغمبر حضرت صالح (علي نبينا وعليه الصلوٰۃ والسلام) کين رب ڪريم جي توحيد ۽ پنهنجي رسالت ۽ اطاعت جو حڪم ڏنو ته اهي ٻه ٽولا ٿي ويا. (١) هڪڙن کيس سچو چئي مٿس ايمان آندو. (٢) ٻين کيس ڪوڙو چئي نه مڃيو ۽ هر هڪ جي دعويٰ هئي ته اسين حق تي آهيون ” قَالَ يَقَوْمِ لِمَ تَسْتَعْجِلُونَ بِالسَّيِّئَةِ قَبْلَ الْحَسَنَةِ ” فرمايائين ته اي منهنجي قوم! ڇڏائيءَ کان اڳ عذاب تڪڙو ڇو ٿا گهرو؟ يعني جن ڀلاين جو مان اوهان وٽ پيغام ڪڍي آيو آهيان انکان اڳي عذاب جي گهر ڇو ٿا ڪيو؟ ” لَوْلَا تَسْتَغْفِرُونَ اللَّهَ لَعَلَّكُمْ تُرْحَمُونَ ” الله کان مغفرت چونه ٿا طلب ڪيوتانت اوهان رحم ڪيا وڃو. يعني عذاب جي طلب ڪرڻ جي بجاءِ الله کان

گناهن جي مغفرت چونه ٿا طلب ڪيو تانت اوهان تي رحم ڪيو وڃي ۽ عذاب کان بچي وڃو ” قَالُوا أَطِيعُوا نَبِيَّكُمْ وَمَنْ مَعَكُمْ أَتُطِيعُونَ تَسَاءَلُوا عَنْهُمْ حَتَّى دَخَلُوا عَلَيْهِمْ فَسَوَّغَ لَهُمْ كُلَّ شَيْءٍ سَأَلُوا لَهُ مِنْهُمُ فَلَمَّا خَلَّوْا بِهِمْ بَدُوهُمْ فَجَاهِلُوا كَيْدَهُمْ فَلَاحَ لَوْنُ الْعَذَابِ أَلْوَنَ ” (سورة النمل ع ٢٧ پ ١٩) مطلب ته جڏهن کان توهانئون مذهب آندو آهي ۽ ان جي دعوت ڏيڻ شروع ڪئي آهي تڏهن کان اسان تي ڏڪار ۽ ٻيون آفتون اچڻ شروع ٿيون آهن ۽ گهر گهر ۾ جهيڙو شروع آهي اهو سڀ ڪجهه تنهنجي سر ۽ تنهنجي ساٿين جي نحوست (معاذ الله) آهي. ” قَالَ طَائِفَةٌ مِّنْهُمْ عِنْدَ اللَّهِ بَلْ أَنْتُمْ قَوْمٌ تُفْتَنُونَ ” فرمايائين ته بدفالي اوهان جي الله وٽان آهي بلڪ اوهان فتني (آزمائش) ۾ پيل قوم آهيو. يعني هي سختيون ۽ برايون جيڪي اوهان تي آيون آهن اهي منهنجي سر ۽ منهنجي ساٿين جي ڪري نه آيون آهن پر اهانحوست اوهان جي شرارتن ۽ بد اعمالين جي ڪري الله جل شانہ اوهان جي مقدر ۾ لکي ڇڏي آهي.

” وَكَانَ فِي الْمَدِينَةِ تِسْعَةُ رَهْطٍ يُفْسِدُونَ فِي الْأَرْضِ وَلَا يُصْلِحُونَ ” ۽ شهر ۾ نو (٩) شخص هئا جيڪي فساد ڪندا هئا ۽ سڌارو نه ڪندا هئا هتي الله جل شانہ ٿمود قوم جي سرڪشن ۽ گمراهن اڳواڻن جي خبر ڏئي رهيو آهي جيڪي نو (٩) ڄڻا هئا جن جو مقصد زمين ۾ فتنو ۽ فساد برپا ڪرڻ هو ۽ سڌاري آڻڻ جي سوچ ئي نه رکندا هئا. اهي انهن جا وڏيرا ۽ اڳواڻ هئا ۽ حضرت ابن عباس رضي الله عنهما فرمايو ته اهيئي سيدنا صالح (علي نبينا وعليه الصلوة والسلام) جي ڏاچي ۽ مبارڪ جي تنگن کي وڍڻ وارا هئا. ” ١ ” قَالُوا تَفَاسَمُوا بِاللَّهِ لَنُبَيِّتَنَّهُ وَأَهْلَهُ ثُمَّ لَنَقُولَنَّ لِوَلِيِّهِ مَا شَهِدْنَا مَهْلِكَ أَهْلِهِ وَإِنَّا لَصَادِقُونَ ” چيائون الله جو قسم ڪئي ته راتا هو هٽندا ان تي ۽ سندس اهل تي تنهن کان پوءِ سندس وارثن کي چوندا ته اسين ان جي اهل جي هلاڪ ٿيڻ وقت موجود نه هئاسون ۽ يقيناً پڪ اسين سچا آهيون. يعني پاڻ ۾ قسم ڪئي چيو هيائون ته رات جو حملو ڪري (حضرت) صالح (علي نبينا وعليه الصلوة والسلام) ۽ سندس اهل کي شهيد ڪري ڇڏينداسون ۽ جيڪڏهن سندس ڪنهن وارث اسان تي ان واقعي جي دعويٰ ڪئي ته اسين انڪار ڪري چونداسون ته اسان ان واقعي واريءَ جاءِ تي موجود ئي نه هئاسون ۽ نه اسان کي ان جي ڄاڻ آهي ۽ اسين بالڪل سچا آهيون ته اسان اهو ڪم نه ڪيو آهي. ” ٢ ”

وَمَكْرُؤًا مَّكْرًا وَمَكْرُؤًا مَّكْرًا وَهُمْ لَا يَشْعُرُونَ ” ۽ رٿ ڪيائون پڪي رٿ ۽ اسان به پڪي رٿ رٿي ۽ اهي سمجهه ئي نه پيا رکن. يعني انهن اسان جي نبي (حضرت سيدنا صالح علي نبينا وعليه الصلوة والسلام) ۽ ان جي اهل کي شهيد ڪرڻ جي لاءِ اهڙو خفيه

پروگرام رڻيو جو پنهنجن کي به ڪونه پيا ٻڌائين ته متان ڳالهه ظاهر ٿي پوي ۽ اسان به پنهنجي نبي (علي نبينا وعليه الصلوة والسلام) جي مدد ۽ سندس ڪم کي آسان ڪرڻ ۽ کيس ڪوڙو چونڊڻن کي هلاڪ ڪرڻ جو پروگرام رڻيو ۽ انهن کي ان جي ڪابه ڄاڻ ۽ سمجهه نه هئي. ”فَانْظُرْ كَيْفَ كَانَ عَاقِبَةُ مُكْرِمِهِمْ“ پوءِ ڏس ته سندن خفيه رت جي پڇاڙي ڪيئن ٿي هئي؟ ڇا پنهنجي مقصد کي ماڻڻ ۾ ڪامياب ٿيا يا اٿلندو تباھ ۽ برباد ٿي ويا. ”اَنَّا دَمَرْنَاهُمْ وَقَوْمُهُمْ اَجْمَعِينَ“ اسان انهن کي ۽ سندن سموري قوم کي هلاڪ ڪري ڇڏيو انهن وٽ اهڙو ڪٽڪيدار آواز آيو جو سڀ تباھ ٿي ويا ۽ ڪوبه ان عذاب کان بچي نه سگهيو. ”١“ ”فَعَلَّكَ بَبِوَّتُهُمْ حَآوِيَةً كَمَا ظَلَمُوا“ پوءِ اهي سندن گهر سندن ئي ظلم ڪرڻ جي ڪري ويران لڳا پيا آهن. ڪير به انهن ۾ ڪونه ٿورهي ۽ مڪه مڪرمه جا رهاڪو شام ملڪ ڏانهن ويندي اتاهين لنگهندا آهن ۽ انهن ويران ڳوٺن کي ڏسندا آهن. ”اِنَّ فِيْ ذَالِكْ لَآيَةً لِّقَوْمٍ يَعْلَمُوْنَ“ بلاشڪ ان ۾ ان قوم وارن جي لاءِ نشاني آهي جيڪي ڄاڻن ٿا، مطلب ته ڄاڻ رکندڙن جي لاءِ اهي حالات عبرت حاصل ڪرڻ جي لاءِ نشاني آهن.

وَأَنْجَيْنَا الَّذِينَ آمَنُوا وَكَانُوا يَتَّقُونَ ﴿٥٣﴾

۽ ڇڏايوسين انهن کي جن ايمان آندو ۽ ڊڄندا هئا

تفسير:

اڳين آيتن ۾ حضرت صالح (علي نبينا وعليه الصلوة والسلام) کي نه مڃيندڙن کي سزا ملڻ جو بيان هو ۽ هن آيت ۾ ان تي ايمان آڻيندڙن جو بيان ڪندي ارشاد ٿي رهيو آهي، ”وَأَنْجَيْنَا الَّذِينَ آمَنُوا وَكَانُوا يَتَّقُونَ“ ۽ اسان انهن کي ڇڏايو جن ايمان آندو ۽ ڊڄندا هئا. يعني حضرت صالح (علي نبينا وعليه الصلوة والسلام) جا ساٿي جن ايمان آندو هو ۽ ڪفر ۽ گناهه کان ڊڄي پري رهيا هئا اسان ان کي عذاب جي گهيراءَ کان بچايو ۽ عذاب صرف ڪافرن کي چونڊي چونڊي تباھ ۽ هلاڪ ڪيو.

فائدا:

مذڪوره آيتن مان هي فائدا حاصل ٿين ٿا:

(١) ساڳيو حوالو.

١: "لَوْ لَا تَسْتَغْفِرُونَ اللَّهَ لَعَلَّكُمْ تُرْحَمُونَ" (الله کان مغفرت چونه تا گهرو تانت اوهان رحم ڪيا وجو) مان ثابت ٿيو ته الله جل شانہ کان مغفرت طلب ڪرڻ سان الله جو رحم حاصل ٿيندو آهي ان جي ڪري استغفار کي وظيفو بنائي مرادون ماڻجن.

٢: "قَالُوا أَطِيرْنَا بِكَ وَبِمَنْ مَعَكَ" (چيائون ته اسان توسان ۽ جيڪي توسان گڏ آهن انهن سان بدفال ورتي آهي) مان ثابت ٿيو ته الله جل شانہ جي پيارن کي منحوس چوڻ يا سمجهڻ ڪافرن جو ڪم آهي. مسلمان ته صالحن ۽ پيارن پانهن جي هجڻ کي سعادت سمجهندا ۽ انهن جي وسيلي سان دعائون گهرندا رهندا آهن.

٣: "تَسْعَةُ رَهْطٍ" (نو شخص) مان مراد ان قوم جا مالدار ۽ دولتمند فرد هئا جيڪي پنهنجن پوئلڳن سميت نبي سڳوري جا دشمن بنجي ڪفر ۾ نهايت سرگرم رهندا هئا. اهي شخص حضرت صالح (علي نبينا وعليه الصلوة والسلام) جي ڳوٺ حجر جا وڏا سمجهيا ويندا هئا. اهو ڳوٺ شام ملڪ ۾ معروف آهي. ان مان اهو به واضح ٿيو ته نيڪن صالحن پانهن جي دشمنيءَ ۾ سرگرم هميشه وڏيرا ۽ مالدار طبقو رهيو آهي.

وَلَوْ طَا إِذْ قَالَ لِقَوْمِهِ أَتَأْتُونَ الْفَاحِشَةَ وَأَنْتُمْ تُبْصِرُونَ ﴿٥٤﴾ أَيْنَكُمْ

۽ لوط (کي ياد ڪر) جڏهن فرمايائين پنهنجي قوم کي ته ڇا ڪيو ٿا برو ڪم ۽ اوهان ڏسو پيا ڇا اوهان بلاشڪ

لَتَأْتُونَ الرِّجَالَ شَهْوَةً مِّنْ دُونِ النِّسَاءِ بَلْ أَنْتُمْ قَوْمٌ تَجْهَلُونَ ﴿٥٥﴾

اچو ٿا مردن ڏانهن شهوة سان عورتن کان سواءِ بلڪ اوهان قوم آهيو جيڪي جهل ڪيو ٿا

فَمَا كَانَ جَوَابَ قَوْمِهِ إِلَّا أَنْ قَالُوا أَخْرِجُوا آلَ لُوطٍ مِّنْ

پوءِ نه هو جواب ان جي قوم جو مگر هيءُ جو چيائون ته ڪڍو اوهان لوط جي آل کي پنهنجي

قَرَبَتِكُمْ إِنَّهُمْ أَنَاسٌ يَّتَطَهَّرُونَ ﴿٥٦﴾ فَأَنْجَيْنَاهُ وَأَهْلَهُ إِلَّا امْرَأَتَهُ

ڳوٺ مان بيشڪ اهي ماڻهو آهن جيڪي پاڪ هجن گهرن ٿا پوءِ ڇڏايوسين ان کي ۽ ان جي اهل کي مگر زال ان جي

قَدَرْنَاهَا مِنَ الْغَيْرِينَ ﴿٥٧﴾ وَأَمْطَرْنَا عَلَيْهِمْ مَطَرًا فَسَاءَ مَطَرُ

فيصلي ۾ رکيو اسان ان کي پوئتي رهندڙن مان ۽ وسايوسون انهن تي مينهن پوءِ پڇڙو هو مينهن

الْمُنْذِرِينَ ﴿٥٨﴾

ديچاريلن جو.

تفسير:

اڳين آيتن ۾ حضرت صالح جي قوم جو ذڪر هو جن الله جل شانہ جي نبي (علي نبينا وعليه الصلوٰۃ والسلام) کي نہ مڃيو هو ۽ هتي وري ٻيءَ قوم جو ذڪر آهي جن الله جي ٻئي نبي حضرت لوط (علي نبينا وعليه الصلوٰۃ والسلام) کي نہ مڃيو. فرمان الاهي ”وَلُوطًا اِذْ قَالَ لِقَوْمِهِ اَتَاْتُوْنَ الْفَاحِشَةَ وَاَنْتُمْ تُبْصِرُوْنَ“ ۽ لوط (کي ياد فرمائ) جڏهن پنهنجيءَ قوم کي فرمايائين ته ڇا اوهان برو فعل ڪيو ٿا ۽ اوهان ڏسو پيا؟ يعني اوهان اهڙو برو فعل ڪيو ٿا جيڪو اوهان کان اڳي اولاد آدم مان ڪنهن به نہ ڪيو ۽ اوهان کي خبر آهي ته اهو عقلاً ۽ شرعاً نهايت برو ڪم آهي. ”اَئِنَّكُمْ لَتَاْتُوْنَ الرِّجَالَ شَهْوَةً مِّنْ دُونِ النِّسَاءِ بَلْ اَنْتُمْ قَوْمٌ تَجْهَلُوْنَ“ ڇا بلاشڪ اوهان عورتن کان سواءِ مردن وٽ شهوت هلائڻ لاءِ اچو ٿا؟ بلڪ اوهان ته جاهل قوم آهيو. هتي ”اَتَاْتُوْنَ“ ۾ همزه استعجاب جو آهي. يعني عجب آهي جو جيڪي عورتون پيدائي شهوت پوري ڪرڻ لاءِ ٿيون آهن انهن کي ڇڏي مردن سان برو فعل ڪري شهوت پوري ڪيو ٿا اوهان ته بالڪل جاهل قوم آهيو. ”فَمَا كَانَ جَوَابَ قَوْمِهِ اِلَّا اَنْ قَالُوا اَخْرِجُوْهُ اَلْ لُّوْطُ مِّنْ قَرْيَتِكُمْ اِنَّهُمْ اُنَاسٌ يَّتَطَهَّرُوْنَ“ پوءِ ان جي قوم جو جواب ان کان سواءِ نہ هو جو چيائون ته لوط جي آل کي پنهنجي ڳوٺ مان ڪڍي ڇڏيو بلاشڪ اهي ماڻهو پاڪ صاف رهڻ گهرن ٿا يعني الله جل شانہ جي پيغمبر علي نبينا وعليه الصلوٰۃ والسلام جي فرمان کي ٻڌي مڃڻ جي بجاءِ چرچا ڪندي چوڻ لڳا ته هي ماڻهو پاڪ رهڻ ٿا گهرن. انهن کي هن ڳوٺ مان ڪڍي ڇڏيو. ”فَاَنْجَيْنَاهُ وَاَهْلَهُ اِلَّا امْرَاَتَهُ قَدَّرْنَاهَا مِنَ الْغَابِرِيْنَ“ پوءِ اسان ان کي ۽ ان جي اهل کي ڇڏايو. مگر ان جي زال لاءِ فيصلو ڪيوسين ته اها پنڌي رهيئن مان هوندي. يعني جڏهن اسان جو عذاب آيو ته حضرت لوط (علي نبينا وعليه الصلوٰۃ والسلام) ۽ سندس اهل کي ان کان بچايوسين مگر سندس گهر واريءَ کي ڪافرن جي مدد ڪرڻ جي سزا ۾ پنڌي رهندڙن ۾ رهائي هلاڪ ڪري ڇڏيوسين ”وَاَمْطَرْنَا عَلَيْهِمْ مَطَرًا فَسَاءً مَّطَرُ الْمُنْذَرِيْنَ“ ۽ اسان انهن تي برو مينهن وسايو پوءِ ڊيڄاريلن جو مينهن برو هو. يعني اسان انهن تي نهايت برو (پٿرن جو) مينهن وسايو جيڪو عام مينهن وانگر نہ هو. ان سان تباهه ٿي ويا. ”۱“ هي قصو سورة اعراف ۽ هود ۾ به بيان ٿي چڪو آهي.

فائدا:

مذكوره آيتن مان هي فائدا ذهن نشين ٿيا.

” اَتَاَتَوْنَ الْفَاحِشَةَ وَاَنْتُمْ تُبْصِرُونَ ” (ڇا اوهان برو ڪم ڪيو ٿا ۽ اوهان ڏسو پيا) مان واضح ٿيو ته لونڊي بازي ڪرڻ اهڙو برو ڪم آهي جنهن کي اهي ڪافر پاڻ به برو سمجهندا هئا ۽ اهو اخلاقي ۽ عقلي لحاظ سان به نهايت ڪريل ڪم آهي جيڪو چوپاين جانورن ۾ به ناهي.

٢: ” بَلْ اَنْتُمْ قَوْمٌ تَجْهَلُونَ ” (بلڪ اوهان جاهل قوم آهيو) مان واضح ٿيو ته جاهل هجڻ هر برائيءَ جو سبب آهي ان جي ڪري انتساب جي اصلاح لاءِ دين جو علم نهايت اهم آهي ان سان الله جل شانہ جي سڃاڻپ ۽ ان جا حقوق معلوم ٿيندا آهن ۽ استقامت جي خبر پوندي آهي جيڪا سعادت ۽ ڪمال حاصل ڪرڻ جو ذريعو آهي.

٣: ” اَخْرِجُوا آلَ لُوطٍ مِّنْ قَرْيَتِكُمْ ” (پنهنجي ڳوٺ مان لوط جي آل کي ڪڍي ڇڏيو) مان واضح ٿيو ته ظالمن ۽ بي دينن وٽ جڏهن دليل نه رهندا آهن ته اهي پنهنجي جهل ۽ ظلم کي برقرار رکڻ جي لاءِ طاقت استعمال ڪرڻ جي ڌمڪي ڏيندا آهن ۽ جيڪو ڪم شروعات ۾ انهن کي به برو لڳندو آهي عادت بنجڻ کان پوءِ ان کي به سٺو سمجهندا آهن.

٤: ” وَاَمْطَرْنَا عَلَيْهِمْ مَطَرًا ” (۽ اسان انهن تي (پٿرن جو) مينهن وسايو) مان واضح ٿيو ته الله جل شانہ جي سنت آهي جو ان جي پيارن کي نه مڃڻ وارن کي حجت پوري ڪرڻ کان پوءِ هلاڪ ڪري ڇڏيندو آهي.

قُلِ الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِينَ اصْطَفَىٰ اَللّٰهُ خَيْرٌ

فرماءَ ته سڀ ساراهه الله جي لاءِ (ثابت) آهي ۽ سلام ان جي انهن ٻانهن تي آهي جيڪي برگزيديا بنايائين ڇا الله ڀلو آهي

اَمَّا يُشْرِكُونَ ﴿٥٩﴾ اَمَّنْ خَلَقَ السَّمٰوٰتِ وَالْاَرْضَ وَاَنْزَلَ لَكُمْ مِّنَ

يا جن کي شريڪ بنائين ٿا؟ اهو ڪير آهي جنهن پيدا ڪيا آسمان ۽ زمين ۽ لائڻين اوهان جي لاءِ

السَّمٰءِ مَآءٍ فَاَنْبَتْنَا بِهِ حَدَآئِقَ ذَاتَ بَهْجَةٍ مَّا كَانَ لَكُمْ اَنْ

آسمان مان پاڻي پوءِ جمابوسون ان سان باغ رونق وارا ناهي طاقت اوهان کي هيءَ جو

تَنْبِتُوا شَجَرَهَا ؕ اِلٰهٌ مَّعَ اللّٰهِ بَلْ هُمْ قَوْمٌ يَعْدِلُونَ ﴿٦٠﴾ اَمَّنْ جَعَلَ

جمابو وڻ انهن جا ڇا ڪو معبود آهي الله سان گڏ بلڪ اهي قوم آهن جيڪي ڏنگا هلن ٽاڪير آهي جنهن ڪيو

الْأَرْضَ قَرَارًا وَجَعَلَ خَلْفَهَا أَنْهَرًا وَجَعَلَ لَهَا رَوَاسِيًا وَجَعَلَ

زمين کي قرار وارو ۽ ڪيائين انهن جي وچ ۾ نهرون ۽ ڪيائين ان تي مضبوط قائم رهندڙ (جبل) ۽ ڪيائين

بَيْنَ الْبَحْرَيْنِ حَاجِزًا ؕ إِنَّهُ مَعَ اللَّهِ بِلْ أَكْثَرِهِمْ لَا يَعْلَمُونَ ﴿٦١﴾ آمَنَ

بن سمنڊن جي وچ ۾ اوت ڇا ڪو معبود آهي الله سان گڏ؟ بلڪ گهڻا انهن مان نه ٿا ڄاڻن ڇا ڪير آهي

يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ

جيڪو قبول ٿو ڪري پريشان ٿيندڙ جي (دعا) جڏهن ان کان دعا ٿو گهري ۽ لاهي ٿو تڪليف ۽ بناڻي ٿو اوهان کي جاءِ نشين

الْأَرْضِ ؕ إِنَّهُ مَعَ اللَّهِ قَلِيلًا مَّا تَذَكَّرُونَ ﴿٦٢﴾ آمَنَ يَهْدِيكُمْ فِي

زمين ۾ ڇا معبود آهي الله سان گڏ؟ ٿوري ٿا نصيحت وٺو ڪير آهي جيڪو واٽ ڏيکاري ٿو اوهان کي

ظَلُمْتُ الْبَرَّ وَالْبَحْرَ وَمَنْ يُرْسِلُ الرِّيَّاحَ بُشْرًا بَيْنَ يَدَيْ رَحْمَتِهِ ؕ

پٽ جي اونهاهين ۾ ۽ سمنڊ ۾ ۽ ڪير موڪلي ٿو هوائن کي خوشخبري ڏيندڙ اڳيان رحمت پنهنجي

ءِ إِلَهٌ مَّعَ اللَّهِ تَعَالَى اللَّهُ عَمَّا يُشْرِكُونَ ﴿٦٣﴾ آمَنَ يَبْدُو الْخَلْقَ

ڇا ڪو معبود آهي الله سان گڏ؟ پرتر آهي الله انهن کان جن کي شريڪ بنائين ٿا ڇا ڪير آهي جيڪو نئون ٺاهي ٿو مخلوق کي

ثُمَّ يُعِيدُهُمْ مَنْ يَرْزُقُكُمْ مِّنَ السَّمَاءِ وَالْأَرْضِ ؕ إِنَّهُ مَعَ اللَّهِ

تنهن کان پوءِ موٽائيندو ان کي ۽ ڪير رزق ڏي ٿو اوهان کي آسمان مان ۽ زمين مان ڇا ڪو معبود آهي الله سان گڏ

قُلْ هَاتُوا بُرْهَانَكُمْ إِن كُنْتُمْ صَادِقِينَ ﴿٦٤﴾

فرما ته آڻيو دليل پنهنجو جيڪڏهن آهيو سچا.

تفسير:

اڳين آيتن ۾ الله جل شانہ پنهنجي رسولن عليهم الصلوة والسلام جي احوال ۽ پنهنجي قدرت جي ڪمال ۽ عظيم شان کي بيان فرمايو ۽ کين مليل معجزات، روشن دلائل ۽ جتن جو به ذڪر ڪيو ۽ اسلام جي حقانيت جو به ضمناد ڪر ڪندي توحيد جي

سچائي ۽ شرڪ جو بطلان بيان ڪيو ۽ هتي ان عظيم الشان ديني نعمت ملڻ تي حمد ڪرڻ ۽ سلام پڙهڻ جو ارشاد ٿي رهيو آهي.

”قُلِ الْحَمْدُ لِلّٰهِ وَسَلَامٌ عَلَىٰ عِبَادِهِ الَّذِيْنَ اصْطَفٰى“ چؤ ته سڀ ساراهه الله جي لاءِ ثابت آهي ۽ ان جي انهن ٻانهن تي سلام آهي جن کي برگزیدو بنايو اٿس ”قُل“ سان الله جل شانہ پنهنجي حبيب پاڪ عليه الصلوٰۃ والسلام کي امر فرمايو آهي ته ان جي لاتعداد نعمتن تي حمد ڪري ۽ ان جي برگزیدن ٻانهن مرسلين ڪرام ۽ انبياءِ عظام عليهم الصلوٰۃ والسلام تي سلام ڪرڻ فرمائي. جيئن ٻيءَ آيت ۾ ارشاد آهي ”وَسَلَامٌ عَلَى الْمُرْسَلِيْنَ وَالْحَمْدُ لِلّٰهِ رَبِّ الْعَالَمِيْنَ“ ۱ ۽ مرسلن تي سلام آهي ۽ سڀ ساراهه جهانن جي پالڻهار جي لاءِ ثابت آهي. الله جل شانہ جي رحمت جي تقاضا هي آهي ته جڏهن ان جو حمد ڪيو وڃي ته انهن پاڪ هستين تي سلام موڪليو وڃي جن حق جي پيغام پهچائڻ لاءِ وڏي محنت ڪئي ڏاڍا ڏک ڏنا ان جي ڪري علماء اسلام جڏهن به تقرير جي لاءِ اٿن ٿا يا خطبو پڙهن ٿا يا ڪو ڪتاب لکن ٿا ته ان جي شروعات الله جل شانہ جي حمد ۽ حضور پر نور عليه الصلوٰۃ والسلام تي درود موڪلڻ سان ڪن ٿا ۽ حضرت ابن عباس ۽ سفيان جو قول آهي ته: ان جا برگزیدا ٻانهن جن تي سلام آهي مان مراد اصحاب سڳورا آهن ۽ هڪ قول آهي ته ان مان مراد حضور پاڪ عليه الصلوٰۃ والسلام جي سموري امت آهي ”۲“ ”اَللّٰهُ خَيْرٌ اَمَّا يُشْرِكُوْنَ“ ڇا الله ڀلو آهي يا جيڪي (ان سان) شريڪ بنائين ٿا؟ ”خير“ اسم تفضيل جو صيغو آهي ۽ ان مان مقصد اهو آهي ته اها صفت ٻنهي ۾ موجود آهي پر هڪ ۾ وڌيڪ آهي ٻئي ۾ گهٽ جيئن ”زيد اعلم من عمر“ زيد عمر کان وڌيڪ علم وارو آهي ان جو هي مطلب ناهي ته عمر بالڪل جاهل آهي. پر هتي جن بتن کي الله جل شانہ سان شريڪ بنايو هيائون انهن ۾ ته ڀلي هجڻ جو وهڻ به نه آهي ان جي ڪري علماء فرمايو ته هتي خير اسم تفضيل جي معنيٰ ۾ ناهي بلڪ محض خير ۽ خوبيءَ جي اظهار لاءِ آندو ويو آهي يا ان لاءِ جو ڪافر پنهنجي وهڻ ۾ بتن ۾ به ڀلائي سمجهندا هئا ۽ ان جي ڪري ئي انهن جي پوڄا ڪندا هئا. تڏهن ”خير“ اسم تفضيل جو صيغو آندو ويو آهي. ”۳“ ”اَمَّنْ خَلَقَ السَّمٰوٰتِ وَالْاَرْضَ“ ڇا اهو ڪير آهي جنهن آسمان ۽ زمين پيدا فرمايا. هتان کان بت پرستن ۽ مشرڪن کان پڇيو وڃي ٿو ته جن بتن جي اوهان پوڄا ڪيو ٿا ان جو وجه ڇا آهي؟ هي آسمان ۽ زمين ڪنهن پيدا ڪيا آهن؟ ”وَاَنْزَلَ لَكُم مِّنَ السَّمَاءِ مَآءًۭٓ ۽ اَوْهَانَ لَّآءِ آسْمَانَ مَان پَآئِي لَآتَائِيْنَ يَعْنِي اهو مينهن ڪير ٿو وسائي؟

(۱) الصَّفَتْ آيت ۱۸۱ - ۱۸۲ (۲) القرطبي ص ۲۲۰ جلد ۱۳ (۳) ضياء القرآن ۴۵۲ جلد ۳

”فَأَنْبَتْنَا بِهِ حَدَائِقَ ذَاتَ بَهْجَةٍ“ پوءِ اسان ان سان رونق وارا باغ ڄمايا. يعني ان مينهن سان اهي سهڻا، گهاٽا ۽ رونق وارا باغ ته اسان ڄمايا آهن. ”مَا كَانَ لَكُمْ أَنْ تُنْبِتُوا شَجَرَهَا“ اوهان جي طاقت ناهي جو انهن جا وڻ ڄمايو. اهو ته سڀ اسان جي قدرت جو ڪرشمو آهي ”عَالَهُ مَعَ اللَّهِ“ ڇا سچي معبود سان گڏ ٻيو ڪو معبود آهي؟ يعني اي بت پرستو! ٻڌايو ته: ڇا مذڪوره شين جي تخليق ۾ ڪو ٻيو به الله جل شانہ سان شريڪ آهي؟ جيڪڏهن اوهان به مڃيو ٿا ته ناهي ۽ سڀني جو خالق هڪ الله آهي ته پوءِ پنهنجي ان باطل مذهب کان ڇو نه ٿا مڙو؟ ”بَلْ هُمْ قَوْمٌ يَعْدِلُونَ“ بلڪ اهي منهن موڙيندڙ قوم آهن اها معنيٰ ان صورت ۾ ٿيندي جڏهن ”يَعْدِلُونَ“ عدول کان ورتل چئبو ۽ جيڪڏهن عدل کان چئبو ته پوءِ معنيٰ ٿيندي ته: بلڪ اهي اهڙي قوم آهن جيڪي بتن کي الله سان برابر ڪن ٿا. ”أَمْ نَجْعَلُ الْأَرْضَ قَرَارًا“ يا ڪير آهي؟ جنهن زمين کي قرار وارو بنايو. ”قَرَارًا“ جي معنيٰ آهي قرار وٺندڙ، ثابت رهندڙ، جيڪا نه ڇري ۽ نه پنهنجي مٿان رهندڙن سان ڌپي. ”۲“ يعني رهڻ جي اهڙي جاءِ جتي اوهان آباد آهيو ۽ پنهنجي حياتي خوشيءَ ۽ آرام سان گذاري رهيا آهيو.

اوهان ”قَرَارًا“ هڪ لفظ ۾ جيترو غور ڪندؤ اوترو اوهان کي ان ۾ الله جي قدرت جا اڻ ڳڻيا ڪرشنا نظر ايندا. انساني زندگيءَ جي بقا ۽ نشو و نما جي لاءِ زمين ۾ ڪهڙين خصوصيتن جو ليڻ ضروري آهي ڪهڙيون ڪهڙيون اهڙيون شيون آهن جو جيڪڏهن موجود نه هجن ته انساني زندگي انهن تازگين ۽ خوشين کان بالڪل محروم رهجي وڃي جن سان هاڻي ان جي دامن معمور آهي. ڪهڙيون شيون آهن جو جيڪڏهن انهن کي هٿ نه ڪيو وڃي ته ايجاد ۽ اختراع جون بي پناهه قوتون جيڪي ان جي فطرت ۾ مضمر آهن اهي هميشه لاءِ بي ڪار ٿي وڃن انهن سڀني وسائل ۽ ذرائع جي موجود هجڻ کان بعد ئي انساني زندگيءَ جو بقاء، نشو و نما نصيب ٿي سگهندو آهي مقصد ته ”قَرَارًا“ لفظ ۾ ته معارف ۽ معاني جو هڪ لامتناهي سلسلو اوهان جي اڳيان بي نقاب ٿيندو هلندو ويندو. هتي نيويارڪ سائنس اڪيڊمي جي پريزيڊنٽ ۷۱ سي موريسن جي مضمون جو هڪ مختصر اقتباس پيش ڪجي ٿو جنهن سان اوهان لاءِ ”أَمْ نَجْعَلُ الْأَرْضَ قَرَارًا“ جو مفهوم وڌيڪ واضح ٿيندو. اے سي موريسن لکيو آهي ته: زمين پنهنجي محور تي في ڪلاڪ هڪ هزار (۱۰۰۰) ميل جي رفتار سان هلي ٿي جيڪڏهن ان جي رفتار هڪ هزار ميل جي بجاءِ هڪ سؤ ميل هجي ها ته ڏينهن ايترو وڏو ٿئي ها جو

جوسج جي گرمي سڀني پوکڻ کي ساڙي چار ڪري ڇڏي ها ۽ راتيون ايتريون وڌيون ۽ سرد ٿين ها جو جيڪڏهن حياتيءَ جا ڪي پساهه ڪنهن ۾ رهن ها ته رات جي سردي ان کي منجمد ڪري ختم ڪري ڇڏي ها سج جي گرميءَ جو درجو ٻارهن هزار ڊگري فارن هيت آهي پر زمين کي ان کان ايترو مناسب پري رکيو ويو آهي جو اتي سج جي حرارت ايتري قدر ئي پهچي ٿي جنهن سان حياتي قائم آهي ۽ جيڪڏهن سج جي گرميءَ جو درجو ٻارهن هزار جي بجاءِ ڇهه هزار ڊگري فارن هيت هجي ها ته ساري زمين ان جي تپش سان سڙي چار ٿي وڃي ها زمين جو جهڪاءُ ٿيو بهن درجن جو زاوڻو بنائي ٿو ۽ ان جهڪاءُ سان اسان جي موجوده موسم مناسب وقفن کان پوءِ واري واري تي اچي ٿي جيڪڏهن ان ۾ اهو جهڪاءُ نه هجي ها ته سمنڊ مان اتندڙ بخار جنوب ۽ شمال ۾ چرپر ڪن ها ۽ ايتري زور سان برفباري ٿئي ها جو سڄي زمين ڍڪجي وڃي ها جيڪڏهن چنڊ به زمين کان ايترو پري نه هجي ها جيترو هاڻي آهي بلڪ صرف پنجاهه هزار ميل هجي ها ته سمنڊن ۾ ايترو سخت طوفان اچي ها جو جبلن کي به وهائي وڃي ها جيڪڏهن زمين جي سطح موجوده سطح کان صرف ڏهه فٽ زياده ٿلهي هجي ها ته هتي آڪسيجن ئي نه هجي ها ۽ ڪوبه جانور زنده نه بچي ها ۽ جيڪڏهن سمنڊ به ٽي فٽ اڃان وڌيڪ اونها هجن ها ته سموري ڪاربن ڊائي آڪسائيڊ ۽ آڪسيجن ختم ٿي وڃي ها ۽ روءِ زمين تي ڪوبه سائو پن نظر نه اچي ها ان حڪمت واري نظام تي غور ڪرڻ سان اسين ان نتيجي تي پهچون ٿا ته هي هستيءَ جو ڪارخانو اتفاقاً وجود ۾ نه آيو آهي بلڪ هڪ حڪمت واري ۽ ڄاڻيندڙ خالق ان کي پيدا ڪرڻ فرمايو آهي ورنه ته زندگيءَ جو ڪوبه امڪان نه هو. ”١“

”وَجَعَلَ خَلْقَهَا أَنْهَرًا“ ۽ ان جي وچ ۾ نهرون پيدا ڪيائين يعني ان زمين کي اوهان جي قرارگاهه بنائڻ لاءِ هر طرف پاڻي پهچائڻ لاءِ نديون جاري ڪيائين جن مان ڪجهه ظاهري سطح تي اوهان کي دريائن ۽ چشمن جي شڪل ۾ نظر اچن ٿيون ۽ ڪجهه زمين جي هيٺان آهن جن مان اوهان ڪوهن، واٽر پمپن ۽ ٽيوب ويل لڳائڻ سان پاڻي ڪڍو ٿا برابر ليول جي زمين هجي يا بلند جبل هر جاءِ تي اسان اوهان جي لاءِ پاڻيءَ جو ذخيرو گڏ ڪري رکيو آهي. ”وَجَعَلَ لَهَا رَوَاسِي“ ۽ ڪيائين ان تي مضبوط جبل - يعني زمين سموري

هوا ۾ لٽڪيل آهي جيڪڏهن اسين ان کي جبلن جي وڏي وزن سان هڪ جاءِ تي نه بيهاريون ها ته هت اباديءَ جو ڪو امڪان نه هو ۽ هر وقت اهڙا خوفناڪ جهٽڪا ايندا رهن ها جن کي اوهان ڪڏهن ڪڏهن زلزلي جي صورت ۾ محسوس ڪندا آهيو جو انهن جي ڪري اوهان جون نهايت بلند عمارتون ۽ نهايت گهاٽيون آباديون زمين سان ملي وينديون آهن دريائن جا منهن مٽجي وڃن ٿا ۽ زمين مان باهه جا شعلا نڪرندا رهندا آهن اسان پنهنجي قدرت ۽ حڪمت سان زمين تي وڏا وڏا جبل رکي ان جو توازن اهڙو برقرار رکيو آهي جو اها پنهنجي طبعي چرپر جي باوجود اوهان جي لاءِ ڪنهن پریشانيءَ جو باعث ناهي. ”وَجَعَلَ بَيْنَ الْبَحْرَيْنِ حَاجِزًا“ ۽ ٻن سمنڊن جي وچ ۾ اوت ڪيائين. يعني ڪاري ۽ مٺي پاڻيءَ جي وچ ۾ اوت ڏئي اسان کي هڪ ٻئي سان ملڻ کان روڪي ڇڏيو ۽ گهڻو ڪري اها اوت ايتري لطيف هوندي آهي جيڪا نهايت غير محسوس هوندي آهي ۽ ايتري پڪي ۽ مضبوط هوندي آهي جو ٻئي پاڻي پاڻ ۾ ملي نه سگهندا آهن..... (١)

إِلَهُ مَعَ اللَّهِ ڇا ڪو معبود آهي سڄي معبود سان گڏ؟ يعني هاڻي ٻڌايو ته اهو سڀ ڪجهه ڪنهن جي قدرت، حڪمت ۽ علم جي جلوه نمائي آهي ڇا ڪو ٻيو خدا آهي جنهن کي اوهان انهن ڪمن جو شريڪ بنايو ۽ جڏهن يقيناً ناهي ته پوءِ اوهان ٻئي ڪنهن کي معبود ۽ الله ڪيئن ٿا بنايو؟ ڇا ان کان وڌيڪ بيوقوفي بي به آهي؟ نه - هرگز نه. ”بَلْ أَكْثَرُهُمْ لَا يَعْلَمُونَ“ بلڪ انهن مان گهڻا نه ٿا ڄاڻن. جو سڄي معبود، حقيقي خالق ۽ مالڪ سان ٻين کي برابر ڪن ٿا ”أَمَّنْ يُّجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُ الْكُمَّ خَلْفَاءَ الْأَرْضِ“ ڇا ڪير آهي جيڪو پریشان جي دعا قبول ڪري ٿو جڏهن ان کان دعا گهري ٿو ۽ تڪليف لاهي ٿو ۽ اوهان کي زمين ۾ (اڳين جو) جاءِ نشين بنائي ٿو. يعني جيڪو الله پریشان پانهي جي جڏهن اهو دعا گهري ٿو ته دعا قبول ڪري ان جي تڪليف لاهي ٿو ۽ اوهان کي زمين ۾ اڳين جو جانشين بنائي ٿو جو هڪ قوم يا نسل کي ختم ڪري انهن جي جاءِ تي ٻين کي آباد ڪري ٿو جيڪي اتي بادشاهڻا ۽ مالڪاڻا تصرف ڪندا آهن. ”إِلَهُ مَعَ اللَّهِ“ ڇا سڄي معبود سان گڏ ڪو ٻيو معبود به آهي؟ يعني جيڪڏهن پوري طرح خيال ڪيو ها ته پري وڃڻ جي ضرورت نه پوي ها ان هڪ الله کان سواءِ ٻئي ڪنهن جي به عبادت نه ڪيو ها ”أَمَّنْ يَهْدِيكُمْ فِي ظُلُمَاتِ الْبَرِّ وَالْبَحْرِ وَمَنْ يُرْسِلُ الرِّيحَ بُشْرًا بَيْنَ يَدَيْ رَحْمَتِهِ“ ڇا ڪير آهي جيڪو اوهان کي ٻر ۽ بحر ۾ رستو ڏيکاري ٿو ۽ ڪير آهي جيڪو پنهنجي رحمت (مينهن) کان اڳي هوائن کي

بشارت ڏيندڙ ڪري موڪلي ٿو؟ يعني ڪير آهي جيڪو بحر ۽ بر جي انڌيرن ۾ ستارن جي ذريعي اوهان جي رهنمائي ڪري ٿو پوءِ اها واسطي سان هجي يا واسطي کان سواءِ ۽ رحمت واري مينهن کان اڳيان هوائون ٿو لڳائي جيڪي ان جي اچڻ جون بشارت ڏين ٿيون.

”إِلَهُ مَعَ اللَّهِ تَعَالَى اللَّهُ عَمَّا يُشْرِكُونَ“ ڇا ڪو معبود آهي سڄي معبود سان گڏ؟

الله ان کان بلند آهي جن کي شريڪ بنائين ٿا. يعني ڪٿي اهو مطلق قادر، حڪمت وارو ۽ ڪٿي هي عاجز ۽ ناقص مخلوق جن کي ان جو شريڪ بنائين ٿا ”أَمَّنْ يَبْدُوَ الْخَلْقَ ثُمَّ يُعِيدُهُ وَمَنْ يَرْزُقُكُمْ مِّنَ السَّمَاءِ وَالْأَرْضِ“ إِلَهُ مَعَ اللَّهِ ڪل هاتوا بُرْهَانَكُمْ اِنْ كُنْتُمْ صَادِقِينَ“

ڇا ڪير آهي جيڪو مخلوق کي نئين طرح ٺاهي ٿو تنهن کان پوءِ ان کي موتائيندو؟ ۽ ڪير آهي جيڪو اوهان کي آسمان ۽ زمين مان رزق ڏي ٿو؟ ڇا سڄي معبود سان گڏ ڪو معبود آهي؟ ڇو ته جيڪڏهن سچا آهيو ته پنهنجو دليل آڻيو. ڪافر الله جل شانہ کي خالق مڃيندا هئا پر اهي ورائي جيئرو ڪرڻ ۽ قيامت جا قائل نه هئا. انهن کي سمجهايو ٿو وڃي ته جيڪو ابتداء ۾ نئين طرح پيدا ڪري سگهي ٿو اهو مرڻ کان پوءِ وري جيئرو به ڪري سگهي ٿو جيترو شروعات ۾ پيدا ڪرڻ نهايت ڏکيو ۽ مشڪل آهي ايترو موتائي پيدا ڪرڻ مشڪل ناهي. الله جڏهن پهرئين پيدا ڪرڻ تي قادر آهي ته ٻئي تي به بالڪل قادر آهي. انهن سڀني حقيقتن جي هوندي جيڪڏهن انهن جي خلاف ڪو اوهان وٽ روشن دليل آهي ته پيش ڪيو. ۽ جيڪڏهن ناهي ۽ پيش به نه ٿا ڪري سگهو ته پوءِ هڪ الله جي عبادت ڪيو پين کي ڇڏي ڏيو.

فائدا:

مذڪوره آيتن مان هي فائدا حاصل ٿين ٿا.

١: ”قُلِ الْحَمْدُ لِلَّهِ“ (ڇو تون ته سڀ ساراهه الله جي لاءِ ثابت آهي) مان واضح ٿيو ته الله جل شانہ پنهنجي حبيب پاڪ عليه الصلوة والسلام کي حمد بيان ڪرڻ جو حڪم فرمايو آهي. پر اهو حمد ڪهڙي نعمت ملڻ تي ادا ڪرڻ جو حڪم آهي. مفسرن لکيو آهي ته: اها نعمت سندن امت جو عام عذاب کان امن ۾ رهڻ آهي.

٢: ”وَسَلَامٌ عَلَىٰ عِبَادِهِ الَّذِينَ اصْطَفَىٰ“ (۽ ان جي انهن ٻانهن تي سلام آهي جن کي برگزیدو بنائين) مان ثابت ٿيو ته الله جي درٻار جي پسنديده ٻانهن تي سلام موڪلڻ الاهي امر آهي ۽ جيڪڏهن ”عِبَادِهِ“ مان مراد حضرت ابن عباس رضي الله عنهما

جي قول مطابق اصحاب سڳورا آهن ته پوءِ اهو به ثابت ٿيو ته انبياء ڪرام علي نبينا وعليهم الصلوة والسلام کان سواءِ ٻين پلارن ٻانهن لاءِ ”عليه السلام“ چوڻ جائز آهي. ”١“

٣: ان آيت مان خطبه جا آداب به ثابت ٿيا ته اهو الله جل شانہ جي حمد ۽ حضور پر نور عليه الصلوة والسلام تي سلام پڙهڻ سان شروع ڪجي اصحابن سڳورن رضي الله عنهم جو سڀني خطبن ۾ اهو معمول رهيو آهي.

پريشانين لاهڻ لاءِ دعا:

”اَمَنْ يَّجِيبُ الْمُضْطَّرَّ“ (ڪير آهي جو پريشان جي دعا قبول ڪري ٿو) جي تفسير ۾ علامه قرطبي ابو داود طيالسيءَ جي روايت آندي آهي ته رسول الله صلى الله عليه وسلم جن فرمايو ”پريشان جي دعا آهي: ”اَللّٰهُمَّ رَحْمَتُكَ اَرْجُوْ فَلَا تَكِلْنِيْ اِلَى نَفْسِيْ طَرَفَةً عَيْنٍ وَاصْلِحْ لِيْ شَأْنِيْ كُلَّهُ لَا اِلَهَ اِلَّا اَنْتَ“ (اي منهنجا الله! مان تنهنجي رحمت ۾ اميد رکان ٿو پوءِ مون کي اڪ ڇڻپ جيترو به منهنجي نفس جي حوالي نه ڪري منهنجو سمورو مقصد مون کي ناهي ڏي توکان سواءِ ڪوبه معبود بالحق ناهي.) ان کان علاوه قرطبي وضاحت ڪندي لکيو آهي ته: مضطر اهو آهي جنهن جو ٻيو ڪو تعلق وارو نه رهي اهو جڏهن بي وس بنجي اخلاص سان دعا گهرندو آهي ته اها قبول پوندي آهي. ”٢“

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ

فرمائي ته نه ٿو ڄاڻي اهو جيڪو آسمانن ۾ ۽ زمين ۾ آهي غيب الله کان سواءِ

وَمَا يَشْعُرُونَ أَيَّانَ يُبْعَثُونَ ﴿٦٥﴾ بَلْ إِذَا رَأَىٰ عِلْمُهُمْ فِي الْآخِرَةِ بَلَلًا

۽ نه ٿا سمجهن ته ڪڏهن اٿاريا ويندا بلڪ عاجز ٿيو علم انهن جو آخرت (جي باري) ۾ بلڪ

هَمَزٌ فِي شِكٍّ مِنْهَا بَلَلٌ هُمْ مِنْهَا عَمُونَ ﴿٦٦﴾

اهي شڪ ۾ آهن ان کان بلڪ اهي ان کان انڌا آهن.

تفسير:

اڳين آيتن ۾ الله جل شانہ پنهنجي الوهيت ۽ ربوبيت جي شان سان مخصوص هجڻ کي بيان ڪيو ۽ هنن آيتن ۾ پنهنجي ذات پاڪ لاءِ ذاتي علم غيب جي خصوصيت کي بيان ڪندي ارشاد فرمايو ”قُلْ لَا يَعْلَمُ مَنْ فِي السَّمٰوٰتِ وَالْاَرْضِ الْغَيْبَ اِلَّا اللّٰهُ“ فرمائي ته هڪ الله کان سواءِ جيڪي به آسمانن ۽ زمين ۾ آهن غيب (ذاتي طور) نه ٿا ڄاڻن.

شان نزول:

مفسرن لکيو آهي ته: هيءَ آيت انهن مشرڪن جي جواب ۾ نازل ٿي هئي جن نبي پاڪ عليه الصلوة والسلام کان سوال ڪيو هو ته قيامت ڪڏهن آهي؟ ”١“ هتي الله جل شانہ جي علم محيط جو بيان ٿي رهيو آهي جنهن ڪائنات جي تخليق، پريشان ٿيندڙن جي دعا قبول ڪرڻ، رزق پهچائڻ وغيرها صفتن ۾ ان جهڙو ۽ ان جو ڪوشريڪ ناهي اهڙي طرح ان جي علم جي صفت ۾ به ان جو ڪوشريڪ ناهي.

غيب ڇا آهي؟ ان جي مفهوم ڇا آهي؟

ان جي وضاحت ڪندي علامه راغب اصفهانيءَ لکيو آهي: مالا يقع تحت الحواس ولا تقتضيه بداة العقل ”٢“ يعني اهو علم جيڪو حواس جي پهچ کان مٿي هجي ۽ جيڪو عقل جي قوت سان به حاصل نه ٿئي ان کي غيب ۽ ان جي علم کي علم غيب سڏيندا آهن. آيت ڪريمه جو مفهوم هي آهي ته نه ان غيب جي علم کي (ذاتي طرح) ڄاڻڻ ۾ ڪوان جو شريڪ آهي ۽ نه ان سان ان صفت ۾ اهڙي طرح ڪو برابر آهي.

تنبيه:

قرآن ڪريم جي آيتن جي مفهوم بيان ڪرڻ وقت ضروري آهي ته آيتن جو مفهوم اهڙو بيان ڪجي جو قرآن پاڪ جي ٻين آيتن جي خلاف نه هجي نه ته

ماڻهن جي دل ۾ اهو وهم پيدا ٿيندو ته قرآن پاڪ جون هڪڙيون آيتون ٻين جي خلاف آهن (معاذ الله) ۽ قرآن پاڪ جو هڪ حصو ٻئي کي باطل ڪري رهيو آهي ۽ ڪنهن عقلمند انسان جو ڪلام به جڏهن ائين نه ٿو ڪري ته الله، حڪيم، علیم جل شانہ جو ڪلام ائين ڪيئن ڪندو؟ قرآن پاڪ پنهنجي ڪلام الاهي هجڻ جي لاءِ بيان ڪيل دلائل مان هڪ دليل هي به ڏنو آهي ته ”وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا“ ۱ ۽ جيڪڏهن (قرآن) الله کان سواءِ ڪنهن ٻئي وٽان هجي ها ته ان ۾ گهڻو اختلاف لهن ها جڻ ته قرآن پاڪ ۾ اختلاف جو نه هجڻ ان جي ڪلام الله هجڻ جو محڪم دليل آهي. جيڪڏهن غور ۽ فڪر ڪرڻ کانسواءِ هن آيت جي مراد وٺبي ته هيءَ ٿيندي ته زمين ۽ آسمان ۾ جيڪا به مخلوق آهي اها غيب نه ٿي ڄاڻي. حالانڪ قرآن ڪريم جون بيشمار آيتون آهن جن مان ملائڪن جو، وحي جي نزول جو، قيامت، جنت ۽ دوزخ جو علم حاصل ٿئي ٿو ۽ انهن تي اسان جو ايمان آهي پر اهي سڀ شيون حواس ۽ عقل سان معلوم نه ٿين ٿيون ۽ اهي سڀئي غيب جي تعريف ۾ داخل هجڻ جي ڪري غيب آهن ۽ پڻ گهڻين آيتن ۽ حديثن مان حضور پر نور عليه الصلوة والسلام جن جو غيبيہ امور کي بيان ڪرڻ ثابت آهي ان جي ڪري هن آيت تي غور ڪرڻو پوي ٿو ته ان مان مراد ڇا آهي؟ علماء ڪرام صراحت ڪئي آهي ته هن آيت مان مراد هي آهي ته الله جل شانہ جي ٻڌائڻ کان سواءِ ڪوبه غيب جو علم نه ٿو ڄاڻي خود قرآن ڪريم به اها تصديق ڪئي آهي ”عَالِمُ الْغَيْبِ فَلَا يَظْهَرُ عَلَيَّ غَيْبٌ أَحَدًا إِلَّا مَن ارْتَضَىٰ مِن رَّسُولٍ“ ۲ پوءِ پنهنجي غيب تي ڪنهن هڪ کي به خبر وارو نه ٿو ڪري مگر جنهن رسول کي برگزيد و بناڻي ٿو ان کي (ان تي مطلع فرمائي ٿو) هن آيت مان واضح ٿيو ته الله جل شانہ جي ٻين سڀني صفتن وانگر هيءَ صفت به قديم، ذاتي ۽ غير متناهي آهي يعني ائين ناهي ته اهو پهريان ڪنهن شيءِ کي نه ڄاڻندو هو (معاذ الله هاڻي ڄاڻي ٿو پر اهو هميشه هميشه هر شيءِ کي ان جي پيدا ٿيڻ کان پهريان به ان جي عين حياتي وقت به ۽ ان جي مرڻ کان پوءِ به پنهنجي علم سان تفصيلي طور ڄاڻي ٿو ۽ ان جو اهو علم ذاتي آهي ڪنهن جي سيکارڻ يا ڄاڻائڻ سان ناهي ۽ ان جي علم جي نه ڪا حد آهي نه نهايت جيڪڏهن ڪوبه شخص الله جل شانہ وانگر ڪيفيت ۽ ڪميت جي لحاظ سان اهڙو علم ڪنهن ٻئي جي لاءِ مڃي ته اهو اسان اهل السنة والجماعة وارن وٽ به شرڪ ڪري ٿو. نبي پاڪ عليه الصلوة والسلام جو علم

خداوند ڪريم جي علم وانگر قديم ناهي حادث آهي يعني الله جل شانہ جي طرفان ڏيڻ سان مليو اٿن الله جل شانہ جي علم وانگر ذاتي ناهي عطائي آهي ۽ الله جي علم وانگر غير متناهي ۽ غير محدود ناهي متناهي ۽ محدود آهي ۽ ان جي نسبت الله جل شانہ جي علم محيط جي لحاظ سان ايتري به ناهي جيتري هڪ ڦڙي کي بحر بي ڪنار سان هوندي آهي ”١“ ها ايترو ضرور آهي ته نبي پاڪ عليه الصلوة والسلام جو اهو حادث، عطائي ۽ محدود علم ايترو محدود ناهي جيترو ڪي ڪم عقل سمجهندا آهن محبوب ڪريم عليه الصلوة والسلام جي ذات کي عطا ڪيل علم جي وسعت يا ڏيڻ وارو ڄاڻي ٿو يا وٺڻ وارو يا سپڪاريندڙ کي خبر آهي يا سڪندڙ کي اسين تون ڪهڙي ڳاڻائي ۾ آهيو جبريل امين کي به اتي مجال ناهي حبيب پاڪ عليه الصلوة والسلام جن پاڻ جو ڪجهه فرمايو آهي ان کي اسين تسليم ڪيون ٿا ۽ ان تي اسان جو ايمان آهي - سندن فرمان آهي: ”رَأَيْتُ رَبِّيَّ عَزَّ وَجَلَّ فِي أَحْسَنِّ صُورَةٍ قَالُ فِيمَ يَخْتَصِمُ الْمَلَأُ الْأَعْلَى قُلْتُ أَنْتَ أَعْلَمُ قَالَ فَوَضَّعَ بَيْنَ كَتِفَيَّ فَوَجَدْتُ بَرْدَهُ بَيْنَ ثَدْيَيَّ فَعَلِمْتُ مَا فِي السَّمَوَاتِ وَالْأَرْضِ“ ٢” يعني مون پنهنجي رب عز و جل جو نهايت سهڻي صورت ۾ ديدار ڪيو، ان مون کان پڇيو ته: ملا اعليٰ وارا ڇا ۾ ٿا اختلاف ڪن؟ مون عرض ڪيو ته: تون وڌيڪ ڄاڻندڙ آهين، فرمايائون ته: پوءِ الله پنهنجو (قدرتي) هٿ منهنجي ٻن ڪلهن جي وچ تي رکيو پوءِ مون ان جي ٿڌڪار پنهنجي سيني ۾ محسوس ڪئي پوءِ جيڪو آسمانن ۽ زمينن ۾ آهي مون ڄاڻي ورتو. هن حديث جو شرح ڪندي حضرت علامه شيخ عبدالحق دهلوي عليه الرحمة لکيو آهي:

پس دانستم هرچه در آسمانها و هرچه در زمينها بود

عبارتست از حصول تمام علوم جزوي و كلي واحاطه آن ”٣“

يعني پوءِ جيڪو ڪجهه آسمانن ۽ زمينن ۾ آهي مون ڄاڻي ورتو مطلب ته سڀئي علوم جزوي ۽ كلي مون ڄاڻي ورتا ۽ مون انهن جو احاطو ڪري ورتو. علامه علي قاري عليه الرحمة هن حديث جي شرح ۾ لکيو آهي ته: قال ابن حجر اي جميع الكائنات التي في السموات بل وما فوقها والارض هي بمعنى الجنس اي وجميع ما في الارض السبع وما تحتها - ٿورو اڳتي لکيو اٿس ته: وفتح علي ابواب الغيوب.

(١) ضياء القرآن ص ٤٥٨ جلد ٣ (٢) مشکوٰۃ المصابيح ص ٦٩ - ٧٠

(٣) اشعه اللمعات ص ٣٥٤ جلد اول

”١“ يعني علامه ابن حجر فرمايو آهي ته: ان حديث جو مطلب هي آهي ته سموري ڪائنات جيڪا آسمانن ۾ آهي بلڪ جيڪا انهن کان مٿي آهي ۽ جيڪي ڪجهه زمينن ۾ آهي بلڪ انهن کان هيٺان آهي اهو سڀ ڪجهه مون ڄاڻي ڇڏيو - اڳتي لکيائين ته: مون تي غيب جا دروازا کولي ڇڏيا ويا آهن -

امام مسلم پنهنجي صحيح ۾ حضرت حذيفه رضي الله عنه کان روايت آندي آهي ته: قَامَ فِينَا رَسُولُ اللَّهِ صَلَّى اللَّهُ عَلَيْهِ وَسَلَّمَ مَقَامًا مَا تَرَكَ شَيْئًا يَكُونُ فِي مَقَامِهِ ذَلِكَ إِلَى قِيَامِ السَّاعَةِ الْأَحَدَتِ بِهِ حِفْظُهُ مَنْ حَفِظَهُ وَنَسِيَهُ مَنْ نَسِيَهُ قَدْ عَلِمَهُ أَصْحَابِي هَؤُلَاءِ وَأَنَّهُ لِيَكُونُ مِنْهُ الشَّيْءُ نَسِيَتْهُ فَأَرَاهُ فَادَّكَّرُهُ كَمَا يَذْكُرُ الرَّجُلُ وَجْهَ الرَّجُلِ إِذَا غَابَ عَنْهُ ثُمَّ إِذَا رَأَاهُ عَرَفَهُ”٢“ يعني هڪ ڏينهن رسول الله صلى الله عليه وسلم جن هڪ جاء تي بيهي قيامت تائين ٿيڻ واري ڪابه اهڙي شيءِ نه هئي جنهن جو ذڪر نه ڪيائون جنهن ان کي ياد ڪيو اها ياد رهي جنهن ان کي وساريو ان کان وسري وئي منهنجا هي ساٿي اها ڳالهه ڄاڻن ٿا ۽ ائين ٿئي ٿو جو ڪا شيءِ مون کان وسري وڃي ٿي ته مان ان کي ڏسي پوءِ ياد ڪيان ٿو (ته نبي پاڪ عليه الصلوة والسلام جن هيئن فرمايو هو) بالڪل اهڙي طرح جيئن تنهنجو ڪو واقف ماڻهو ڪافي عرصو توکان غائب رهيو ۽ جڏهن تون ان کي ڏٺو ته توکي فوراً ياد اچي ويو.

محدث بخاري پنهنجي ”الجامع الصحيح“ ۾ حضرت عمر رضي الله عنه کان هڪ روايت آندي آهي ته: قَامَ فِينَا رَسُولُ اللَّهِ صَلَّى اللَّهُ عَلَيْهِ وَسَلَّمَ مَقَامًا فَأَخْبَرَنَا عَنْ بَدْءِ الْخَلْقِ حَتَّى دَخَلَ أَهْلُ الْجَنَّةِ مَنَازِلَهُمْ وَأَهْلُ النَّارِ مَنَازِلَهُمْ حِفْظَ ذَلِكَ مَنْ حَفِظَهُ وَنَسِيَهُ مَنْ نَسِيَهُ”٣“ مشڪوٰة جي شارح طيبي ان حديث جي شرح ۾ لکيو آهي: حتي غاية اخبرنا اي اخبر مبتدا من بدء الخلق حتى انتهی الى دخول اهل الجنة الجنة ووضع الماضي موضع المضارع مبالغه للتحقيق الاستفادة من قول الصادق الامين صلى الله عليه وسلم ”٣“

يعني حديث ۾ حتي جو لفظ غايت کي بيان ڪرڻ جي لاءِ آهي يعني حضور پرنور عليه الصلوة والسلام جن (ان جامع خطبي ۾) ڪائنات جي پيدائش جي شروعات کان وٺي ان وقت تائين جون سڀ حالتون بيان ڪرڻ فرمايون جيستائين جنتي جنت ۾ وڃن ۽ اهو ته مستقبل ۾ ٿيندو. ان جي ڪري مضارع جو صيغو اچڻ کپي ها پر حديث ۾ ماضيءَ

(١) مرقاة شرح مشڪوٰة ص ٤٦٣ جلد ١ (٢) اشعة اللمعات ص ٢٩٦ جلد ٤

(٣) الطيبي شرح المشڪوٰة ص ٢٩ جلد ١٠

جو صيغو ”حتي دخل“ ڪيئن استعمال ٿيو آهي ان جي جواب ۾ لکيو اٿس ته جڏهن ته اها خبر ڏيڻ وارو صادق ۽ امين آهي ان جي ڪري جيڪو اينده جي لاڳو مائين ته هيئن ٿيندو ان جو هجڻ به ايترو يقيني آهي جيترو ان ڳالهه جو جيڪا پهريان ٿي چڪي هجي. الله جل شانہ جي ڪلام ڪريم جي آيتن ۽ نبوي صحيح حديثن کان پوءِ ڪنهن کان ٻڌڻ لاءِ به تيار نه آهيون ته (معاذ الله ثم معاذ الله) شيطان جو علم نبي پاڪ عليه الصلوة والسلام جي علم کان زياده آهي يا اهڙو علم گڏهه ۽ گابي ۽ هر بيوقوف کي آهي. (اعاذنا الله وسائر المسلمين عن سوء الاعتقاد وسوء الادب) مٿي لکيل آيت جو جيڪو مفهوم ذڪر ڪيو ويو آهي مفسرن سڳورن به اهائي مراد صراحت سان لکي آهي . ولعل الحق ان يقال للعلم الغيب المنفي عن غيره جل وعلا هو ما كان للشخص لذاته اي بلا واسطه في ثبوته له..... وما وقع للخواص ليس من هذا العلم المنفي في شيء ضرورة انه من الواجب عز وجل افاضه عليهم بوجه من وجوه الاقضية ”١“ يعني حق ڳالهه هيءَ آهي ته جنهن علم غيب جي نفي ڪيل آهي ته الله کانسواءِ ان کي ڪير به نه ٿو ڄاڻي ان مان مراد هيءَ آهي ته ڪوبه شخص ان کي پاڻهي نه ٿو ڄاڻي ۽ خاص ٻانهن کي جيڪو علم حاصل آهي اهو هي علم ناهي جنهن جي آيت ۾ نفي ڪئي وئي آهي بلڪ اهو الله جل شانہ جي طرفان فيض پهچائڻ سان انهن کي حاصل ٿيو آهي جيڪو الله جل شانہ پنهنجي طرفان مقرر ڪيل فيض پهچائيندڙن وجهن مان ڪنهن وجه سان ان کي مرحمت فرمايو آهي علامه پاني پتي مذڪوره آيت جي تفسير ۾ آندو آهي ته ان جي ڄاڻائڻ کان سواءِ ڪير به نه ٿو ڄاڻي (وغيره تعالى لا يعلم الا باعلامه) ”٢“ اهڙا ٻيا به ڪيترا دلائل موجود آهن پر طوالت جي ڊپ کان انهن تي اکتفا ڪئي اٿئون. وڌيڪ هدايت ڏيڻ الله جل شانہ جو شان آهي. ”وَمَا يَشْعُرُونَ أَيَّانَ يُبْعَثُونَ“ ۽ نه تاسمجهن ته ڪڏهن اٿاريا ويندا؟ يعني مخلوق کي خبر نه آهي ته موت کان پوءِ ڪڏهن اٿاريا ويندا ”٣“ علامه پاني پتي لکيو آهي ته: فهو من الغيب الذي لا يمكن العلم به والاطلاع عليه الا بتعليم من الله تعالى ”٤“ يعني قيامت جي لاءِ اٿڻ جو علم ان غيب مان آهي جنهن جو ڄاڻڻ ۽ ان تي اطلاع الله جي ڄاڻائڻ کانسواءِ ناممڪن آهي

(١) روح المعاني ص ١٢ جز ٢٠ جلد ٧ (٢) المظهر ص ١٢٦ جلد ٧ (٣) صفوة التفاسير ص ٤١٦ جلد ٢ (٤) المظهر ص ١٢٦ جلد ٧

”بَلْ إِذَا رَأَيْتَ عَلَمَهُمْ فِي الْأَخْزَةِ بَلْ هُمْ فِي شَكٍّ مِنْهَا بَلْ هُمْ مِنْهَا عَمُونَ“ بلڪ انهن جو علم آخرت جي متعلق ڪم ٿي ويو آهي بلڪ اهي ان جي باري ۾ شڪ ۾ آهن بلڪ اهي انڌا آهن. يعني انهن جو علم ڪم نه ٿو ڪري اهي آخرت جي اچڻ جي متعلق شڪ ۾ آهن بلڪ انڌا آهن نه ٿا پروڙي سگهن. باقي جيڪو سوال ڪن ٿا ته قيامت ڪڏهن ايندي اهو انهن جي طرفان مذاق آهي حقيقت تي مبني ناهي. ”١“

فائدا:

مذڪوره آيتن مان هي فائدا ذهن نشين ٿين ٿا.

١: ”قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبُ إِلَّا اللَّهُ“ (فرماء ته آسمانن ۽ زمين وارا هڪ الله کان سواءِ غيب نه ٿا ڄاڻن) مان واضح ٿيو ته هڪ الله کانسواءِ ڪير به غيب نه ٿو ڄاڻي پر جڏهن ته ان جي مقابلي ۾ ٻين آيتن ۽ نبوي حديثن مان خدا تعاليٰ جي خاص بانهن کي غيب جو علم عطا ٿيڻ ثابت آهي ان جي ڪري نتيجو اهو نڪري ٿو ته ذاتي، قديم، غير متناهي علم صرف الله جو آهي پر ان جي عطا سان، متناهي ۽ حادث علم خاصان خدا کي به آهي، جيئن تفسير ۾ وضاحت ڪري آيا آهيون اشرف علي ٿانوي صاحب لکيو آهي ”الله تعاليٰ ڪو تو بغير بتلائي سب معلوم هئو ڪسي ڪو بتلائي بغير ڪجهه بهي معلوم نهيئن.“ ٢

٢: ”بَلْ هُمْ مِنْهَا عَمُونَ“ (بلڪ اهي ان کان انڌا آهن) ان مان واضح ٿيو ته جيڪو ماڻهو موت يا قيامت جي لاءِ تياري نه ڪري اهو قيامت کان اندو آهي جيڪو ان جي قائم ٿيڻ تي ڏنل دليلن کي نه ٿو ڏسي.

وَقَالَ الَّذِينَ كَفَرُوا إِذَا كُنَّا تُرَابًا وَآبَآؤنَا إِنَّا لَمُخْرَجُونَ ﴿٦٤﴾ لَقَدْ

۽ چيو انهن جن ڪفر ڪيو ته ڇا جڏهن هوندا سون مٽي اسان ۽ اسان جا ابا ڏاڏا ڇا بلاشڪ اسين البت ڪڍيل آهيون البت تحقيق

وَعِدْنَا هَذَا نَحْنُ وَآبَآؤنَا مِنْ قَبْلُ إِنْ هَذَا إِلَّا أَسَاطِيرُ الْأَوَّلِينَ ﴿٦٥﴾

وعدو ڏنا ويا سون هن کي اسين ۽ ابا ڏاڏا اسان جا اڳ ۾ ناهن هي مگر آڪائيون پهرين جون

قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُجْرِمِينَ ﴿٦٦﴾

فرماء ته گهموزمين ۾ پوءِ ڏسو ته ڪهڙي طرح هئي پڇاڙي مجرمين جي

(١) نور العرفان ص ٦١٠ (٢) بيان القرآن - مع معارف القرآن ص ٥٩٤ ج ٢

وَلَا تَحْزَنْ عَلَيْهِمْ وَلَا تَكُنْ فِي ضَيْقٍ مِّمَّا يَمْكُرُونَ ﴿٥٠﴾ وَيَقُولُونَ

۽ نه غم ڪر انهن جو ۽ نه هج تنگي ۽ ان کان جيڪي قريب ڪن ٿا ۽ چون ٿا ته

مَتَىٰ هَذَا الْوَعْدِ إِنْ كُنْتُمْ صَادِقِينَ ﴿٥١﴾ قُلْ عَسَىٰ أَنْ يَكُونَ رَدِفَ

ڪڏهن آهي هي وعدو جيڪڏهن آهيو سچا فرماءِ ته ويجهي آهي هيءَ ڳالهه جو هجي پنيءَ تي پهتو

لَكُمْ بَعْضُ الَّذِي تَسْتَعْجِلُونَ ﴿٥٢﴾ وَإِنَّ رَبَّكَ لَذُو فَضْلٍ عَلَىٰ

اوهان کي بعض ان جو جيڪو تڪڙو گهرو ٿا ۽ بيشڪ تنهنجو رب البت ڀلائيءَ جو صاحب آهي

النَّاسِ وَلَٰكِنَّ أَكْثَرَهُمْ لَا يَشْكُرُونَ ﴿٥٣﴾ وَإِنَّ رَبَّكَ لَيَعْلَمُ مَا تُكِنُّ

ماڻهن تي ۽ پر گهڻا انهن مان نه ٿا شڪر ڪن ۽ بلاشڪ تنهنجو رب البت ڄاڻي ٿو اهو جيڪو لڪائين ٿا

صُدُورُهُمْ وَمَا يُعْلِنُونَ ﴿٥٤﴾ وَمَا مِنْ غَائِبَةٍ فِي السَّمَاءِ وَالْأَرْضِ

سینا انهن جا ۽ جيڪي ظاهر ڪن ٿا ۽ ناهي ڪا لڪل شيءِ آسمان ۾ ۽ زمين ۾

إِلَّا فِي كِتَابٍ مُّبِينٍ ﴿٥٥﴾

مگر ڪتاب کليل ۾ آهي.

تفسير:

اڳين آيتن ۾ ڪافرن جو آخرت کان انڌو هجڻ بيان ڪيو ويو ۽ هنن ۾ ان جي وڌيڪ وضاحت ڪندي ارشاد ٿي رهيو آهي. ”وَقَالَ الَّذِينَ كَفَرُوا إِذَا كُنَّا تُرَابًا وَآبَاؤُنَا أَتْنَا لِمُخْرَجُونَ“ ۽ ڪافرن چيو ته ڇا جڏهن اسين ۽ اسان جا ابا ڏاڏا مٽي ٿينداسون ڇا يقيناً اسان کيڏيا وينداسون. يعني قبرن مان ٻاهر نڪرڻ کي بعيد ۽ عجيب سمجهي ڪافرن چيو ته: مٽي ٿيڻ کان پوءِ اسين ۽ اسان جا ابا ڏاڏا ڪيئن ٻاهر نڪرنداسون. اها ڳالهه ته سمجهه کان مٿي آهي. ”وَلَقَدْ وَعَدْنَا هَٰذَا نَحْنُ وَآبَاؤُنَا مِنْ قَبْلُ إِنَّ هَٰذَا إِلَّا أَسَاطِيرُ الْأَوَّلِينَ“ يقيناً اسين ۽ اسان جا ابا ڏاڏا اڳ ۾ اهو وعدو ڏنا ويا هئاسون هي ته صرف اڳين جون آکاڻيون آهن. يعني قيامت اچي ته ڪانه ٿي. اهي آکاڻيون اسان جا ابا، ڏاڏا ۽ اسين اڳي

كان ئي ٻڌندا آيا آهيون. ”قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُجْرِمِينَ“ فرماء ته زمين ۾ گهمي ڏسو ته مجرمين جي پڇاڙي ڪيئن هئي؟ الله جل شانہ پنهنجي حبيب پاڪ عليه الصلوٰۃ والسلام کي ارشاد فرمايو آهي ته: اوهان انهن ڪافرن کي سڌو رستو ڏسيو ۽ کين متنبه ڪري چئو ته زمين ۾ گهمي ڦري اڳين نبين عليهم الصلوٰۃ والسلام کي نه مڃيندڙن جا احوال معلوم ڪيو ته: اهي ڪيئن تباهه ٿي ويا ڪيئن الاهي عذاب ۾ آيا ”وَلَا تَحْزَنْ عَلَيْهِمْ وَلَا تَكُنْ فِي ضَيْقٍ مِّمَّا يَمْكُرُونَ“ ۽ نه انهن تي غمگين ٿي ۽ نه ان کان تنگ رهجيڪي رت رتين ٿا. هن ۾ الله جل شانہ پنهنجي حبيب پاڪ عليه الصلوٰۃ والسلام کي تسلي ڏني آهي ته: اهي ڪافر جيڪڏهن اوهان کان منهن ڦيرائين ٿا اوهان کي ڪوڙو چون ٿا ته انهن جي ڳالهين جي ڪري نه غمگين ٿيو ۽ نه تنگ رهو. الله جل شانہ اوهان جو مددگار ۽ محافظ آهي ۽ اهوئي اوهان جي پيغام ۽ دين کي مشارق ۽ مغارب ۾ پهچائيندڙ آهي. ”۱“ ”وَيَقُولُونَ مَتَىٰ هَذَا الْوَعْدَانِ كُنْتُمْ صَادِقِينَ“ ۽ چون ٿا ته هيءُ وعدو ڪڏهن ايندو جيڪڏهن سچا آهيو؟ ته ٻڌايو ۽ پنهنجي دعوى ثابت ڪيو. ”قُلْ عَسَىٰ أَنْ يَكُونَ رَدِفٌ لَّكُمْ بَعْضُ الَّذِي تَسْتَعْجِلُونَ“ فرماء ته جيڪو اوهان تڪڙو گهرو پيا هيءُ ڳالهه ويجهي آهي جو ان جو بعض اوهان کي پنيءَ تي پهتل آهي. يعني اي حبيب پاڪ عليه الصلوٰۃ والسلام انهن کي فرماء ته جنهن عذاب کي تڪڙو گهرو پيا. ان جي عذاب جو ڪجهه حصو ته اوهان تائين پهتو پيو آهي. ان مان مراد انهن کي بدر واري ڏينهن پهچڻ وارو عذاب آهي. علامه زمخشري لکيو آهي ته: عسىٰ، لعل ۽ سوف وڏين هستين جي وعد ۽ وعيد ۾ سڄي امر ۽ پڪي ڳالهه لاءِ هوندا آهن ۽ ان سان پنهنجي وقار جو اظهار ڪندا آهن. ”۲“ ”وَأَنَّ رَبَّكَ لَذُو فَضْلٍ عَلَى النَّاسِ وَلَٰكِنَّ أَكْثَرَهُمْ لَا يَشْكُرُونَ“ ۽ بلاشڪ تنهنجو رب البت ماڻهن تي ڀلائي ڪندڙ آهي ۽ پر انهن مان گهڻا شڪر نه ٿا ڪن يعني تنهنجو پالڻهار ماڻهن تي انعام، احسان ۽ ڀلائي ڪندڙ آهي ۽ ان جي ڪري انهن کي تڪڙو عذاب به نه ٿو ڪري پر گهڻا ماڻهو، بي شڪر، احسان فراموش آهن. ”وَأَنَّ رَبَّكَ لَيَعْلَمُ مَا تَكِنُّ صُدُورُهُمْ وَمَا يُعْلِنُونَ“ ۽ جيڪو انهن جا سينا لکائين ٿا ۽ جيڪو ظاهر ڪن ٿا بلاشڪ تنهنجو پالڻهار اهو ڄاڻي ٿو. يعني ظاهر، باطن سڀ ڪجهه سندس علم ۾ آهي. ”وَمَا مِنْ غَائِبَةٍ فِي السَّمَاءِ وَالْأَرْضِ إِلَّا فِي كِتَابٍ مُّبِينٍ“ ۽ ڪا به (شيء) آسمان ۽ زمين ۾ لڪل ناهي مگر (اها) لوح محفوظ ۾ (لکيل) آهي يعني ڪوبه امر ياراز جيڪو آسمان ۽ زمين ۾ ڏسندڙن کان غائب آهي اهو

خلق جي ابتدا کان وٺي قيامت تائين لوح محفوظ ۾ لکيل آهي. ”مُبَيِّن“ جي صفت ان جي ڪري آندي وئي جو اهو ان ۾ نظر ڪندڙ ملائڪن جي لاءِ واضح آهي. ”١“

فائدا:

مذڪوره آيتن مان هي فائدا حاصل ٿين ٿا:

١: ”اٰتَيْنَا لَمْخْرُجُوْنَ“ (چابلاشڪ اسين البت ڪڍيل آهيون) مان واضح ٿيو ته مرڻ کان پوءِ قيامت جي لاءِ اٿڻ جو انڪار ڪندڙ ڪافر آهن. هن هلندڙ دور ۾ به ڪميونسٽ ماڻهو نوجوانن کي گمراهه ڪري قيامت جي انڪار جو عقيدو ڏئي ڪافر بنائي رهيا آهن. مسلمانن کي انهن جي مڪرن کان بچاءِ حاصل ڪرڻ لازم آهي.

٢: ”قُلْ سِيرُوا فِي الْأَرْضِ“ (فرماءِ ته زمين ۾ سير ڪيو) مان واضح ٿيو ته زمين ۾ سير ڪري عبرت حاصل ڪجي. الله جل شانہ جي طرفان آيل عذابن ۾ قومن جي حالات، محلات ۽ ماڳن کي ڏسي الله جل شانہ جي بي فرمانيءَ کان بچجي. ۽ الله جل شانہ جي قدرتي ڪرشنم کي ڏسي، سندس صنعت کي پسي ايمان ۽ عقيدو مضبوط رکجي ته اهوئي الله وحده لاشريڪ له هڪ عبادت جو لائق ۽ مستحق آهي ان جو ڪير به شريڪ ناهي.

٣: ”وَمَا مِنْ غَائِبَةٍ فِي السَّمَاءِ وَالْأَرْضِ إِلَّا فِي كِتَابٍ مُّبَيِّنٍ“ (۽ ڪا به آسمان ۽ زمين ۾ لڪل (شيءِ) ناهي مگر (اها) لکيل ڪتاب ۾ رکيل آهي) هن آيت ۾ ”مبين“ جي لفظ مان واضح ٿيو ته لوح محفوظ ۾ لڪل شيون به بعضي مخلوق جي لاءِ روشن آهن ۽ هڪ قول آهي ته ان ”كِتَابٍ مُّبَيِّنٍ“ مان مراد قرآن ڪريم آهي ۽ لوح محفوظ وانگر ان ۾ به لڪل شيون لکيل آهن. ”٢“ مفسرن پلارن لکيو آهي ته ان کي اهڙي نظر رکندڙ پڙهن جيڪڏهن نه ته لکائڻ جو مقصد ڇا؟ الله جل شانہ ته وسارڻ کان پاڪ آهي. ان آيت سان اهو به ثابت ٿيو ته الله جل جلاله جا پيارا پانها ملائڪ، انبياءِ عليهم الصلوٰة والسلام ۽ اولياءِ عظام به غيب جو علم رکن ٿا (الله جي عطا سان) ”٣“ ۽ انهن جي لاءِ غيبي عطائي علم جو انڪار ڪندڙ گمراهه آهن.

إِنَّ هَذَا الْقُرْآنَ يَقْصُّ عَلَى بَنِي إِسْرَائِيلَ أَكْثَرَ الَّذِي هُمْ فِيهِ

بلاشڪ هي قرآن بيان ڪري ٿو بني اسرائيل تي گهڻيون اهي ڳالهيون جو اهي ان ۾

يَخْتَلِفُونَ ۛ وَإِنَّهُ لَهْدَىٰ وَرَحْمَةً لِّلْمُؤْمِنِينَ ۛ إِنَّ رَبَّكَ يَقْضِي بَيْنَهُمْ

اختلاف ڪن ٿا ۽ بيشڪ اهو البت هدايت ۽ رحمت آهي مومنن جي لاءِ بيشڪ تنهنجو رب فيصلو ڪندو انهن ۾

بِحُكْمِهِ ۛ وَهُوَ الْعَزِيزُ الْعَلِيمُ ۛ فَتَوَكَّلْ عَلَى اللَّهِ إِنَّكَ عَلَى الْحَقِّ

پنهنجي حڪم سان ۽ اهو غالب ڄاڻندڙ آهي پوءِ الله تي توڪل ڪر بيشڪ تون روشن حق

الْمُبِينِ ۛ إِنَّكَ لَا تَسْمَعُ الْمَوْتَى وَلَا تَسْمَعُ الصُّمَّ الدُّعَاءَ إِذَا وَلَّوْا

تي آهين بيشڪ تون نه ٿو ٻڌرائين مئلن کي ۽ نه ٿو ٻڌرائين ٻوڙن کي سد جڏهن قريبا

مُذْبِرِينَ ۛ وَمَا أَنْتَ بِهْدِي الْعُمَىٰ عَنْ ضَلَلَتِهِمْ إِنْ تَسْمَعُ إِلَّا

پني ڏيندڙ ۽ ناهين تون رستو ڏيکاريندڙ انڌن جو گمراهي انهن جي کان نه ٿو ٻڌرائين تون مگر انهن کي

مَنْ يُّؤْمِنُ بِآيَاتِنَا فَهُمْ مُسْلِمُونَ ۛ وَإِذَا وَقَعَ الْقَوْلُ عَلَيْهِمْ

جيڪي ايمان آڻين ٿا اسان جي آيتن تي پوءِ اهي فرمانبردار آهن ۽ جڏهن واقع ٿيو قول انهن تي ته

أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ

ڪيندا سوناسين انهن جي لاءِ هڪ چوپايو زمين مان جيڪو ڳالهائيندو انهن سان ته بيشڪ ماڻهو

كَانُوا بِآيَاتِنَا لَا يُوقِنُونَ ۛ

اسان جي آيتن تي يقين نه رکندا هئا.

تفسير:

اڳين آيتن ۾ انسان جي خلقت، بعثت ۽ نشور جو ذڪر ۽ ان تي دليل بيان

ڪيا ويا ۽ هتي نبي پاڪ عليه الصلوة والسلام جي نبوت واري دعوى جي سچائيءَ لاءِ دليل

ڏيندي ارشاد ٿي رهيو آهي. ”إِنَّ هَذَا الْقُرْآنَ يَقْصُّ عَلَى بَنِي إِسْرَائِيلَ أَكْثَرَ الَّذِي هُمْ فِيهِ

يَخْتَلِفُونَ" بلاشڪ هي قرآن بني اسرائيل تي اهي گهڻا امر بيان ٿو ڪري جنهن ۾ اختلاف ڪندا هئا مطلب ته هن قرآن پاڪ ۾ جيڪي واقعا بيان ٿيا آهن اهي توراۃ ۽ انجيل ۾ بيان ٿيل واقعن جي موافق آهن حالاتڪ نبي پاڪ عليه الصلوٰۃ والسلام جن امي آهن ڪنهن ماڻهوءَ وٽ ڪڏهن نه پڙهيا آهن نه ڪنهن پڙهيل سان صحبت ڪئي اٿن جو ان کان ٻڌي بيان ڪندا هجن. ان ۾ توحيد، بعث ۽ نشور ۽ نبوت جي تشريح عادل جيڪا انسان جي دنيا ۽ آخرت جي مطابق هجي اهڙي طرح موجود آهي جنهن جو مثال ٻئي ڪنهن به ڪتاب ۾ ملڻ ممڪن ناهي. ان ۾ فصاحت ۽ بلاغت نهايت درجي کي پهتل آهي جو باوجود حرص ۽ ڪوشش ڪرڻ جي ڪير به ان جي مقابلي ڪرڻ لاءِ تيار نه ٿيو. جنهن مان واضح ٿيو ته اهو بشر جي قوت کان ٻاهر ۽ الله جل شانہ جو ڪلام آهي ۽ ان ۾ انهن ڳالهين جو فيصلو آهي جنهن ۾ اهل ڪتاب اختلاف ڪندا هئا جيئن حضرت عيسىٰ علي نبينا وعليه الصلوٰۃ والسلام ۾ انهن جو اختلاف هو ڪي چون پيا ته الله آهي، ڪي الله جو پٽ پيا چون ته ڪي ٽن الاهن ۾ ٽيون ڪي وري ان کي نبوت جي دعوى ۾ ڪوڙو پيا ڪوٺين. پر قرآن ڪريم حق بيان ڪندي ٻڌايو ته اهو ته صرف الله جو ٻانهو ۽ رسول آهي نه الله آهي نه ابن الله نه ٽن مان هڪ. "۱" وَإِنَّ لَهُدًى وَرَحْمَةً لِّلْمُؤْمِنِينَ ۽ بلاشڪ اهو البت مومنن جي لاءِ هدايت ۽ رحمت آهي. مطلب ته جڏهن ان مان فائدو وٺڻ وارا صرف مومن آهن تڏهن هدايت ۽ رحمت به انهن جي لاءِ آهي. نه ته نازل ته سڀني کي هدايت ڪرڻ جي لاءِ ٿيو آهي. "إِنَّ رَبَّكَ يَقْضِي بَيْنَهُمْ بِحُكْمِهِ وَهُوَ الْعَزِيزُ الْعَلِيمُ" بلاشڪ تنهنجو رب انهن ۾ پنهنجي حڪم سان فيصلو ڪندو ۽ اهوئي غالب جائنڊر آهي. يعني اهو ڏينهن اچڻ وارو آهي جنهن ڏينهن انهن سڀني ۾ الله جل شانہ پاڻ فيصلو ڪندو. "فَتَوَكَّلْ عَلَى اللَّهِ إِنَّكَ عَلَى الْحَقِّ الْمُبِينِ" پوءِ الله تي توکل ڪر بلاشڪ تون روشن حق تي آهين. مطلب ته جيڪڏهن سڀ باطل وارا گڏجي اسلام کي مٽائڻ جي ڪوشش ڪندا ته به ڪجهه ڪري نه سگهندا اوهان توکل ڪندي پنهنجو ڪم جاري رکو اوهان روشن حق تي آهيو الله جل شانہ اوهان جي مدد ڪندو رهندو. "إِنَّكَ لَا تَسْمِعُ الْمَوْتَىٰ وَلَا تَسْمِعُ الصُّمَّ الدُّعَاءَ إِذَا وَلُّوْا مُدْبِرِينَ" بلاشڪ تون مٿلن کي نه ٿو ٻڌرائين ۽ نه تون ٻوڙن کي سڏ ٻڌ رئين ٿو جڏهن پني ڏيندي ڦرن ٿا. مطلب ته اي محبوب! عليك الصلوٰۃ والسلام "جن ماڻهن ڪفر ۽ شرڪ جي قاتل زهر سان پنهنجين دلين کي مردو بنائي ڇڏيو آهي اوهان انهن کي اها نصيحت ۽ قرآن پاڪ جون آيتون پڙهي ٻڌايو ٿا ته پراهي نه ٿا ٻڌن انهن پنهنجن هٿن

سان پاڻ پنهنجي سر کي گهٽو ڏئي ڇڏيو آهي علامه مراغي لکيو آهي. ”جن جي دليٰن کي مهر هڻي مردو بنايو ويو آهي انهن کي حق نه ٿا سمجھائي سگهو ۽ جنهن کي ان ٻوڙو بنائي ڇڏيو آهي ان کي اوهان پنهنجو سڏ نه ٿا ٻڌائي سگهو.“ ۱

”وَمَا أَنْتَ بِهْدِي الْعُمِّي عَنْ صَلَاتِهِمْ“ ۽ اوهان انڌن کي سندن گمراهيءَ کان هدايت ڪندڙ ناهيو. مقصد ته جيڪي حق جي ڏسڻ کان انڌا آهن انهن کي سڌي واٽ نه ٿا وڌايو، چو ته انهن جون اکيون سڌي واٽ ڏسڻ لاءِ تيار نه آهن. ”إِنْ تَسْمَعُ إِلَّا مَنْ يُّؤْمِنُ بِآيَاتِنَا فَهُمْ مُسْلِمُونَ“ اوهان ته صرف انهن کي ٿا ٻڌايو جيڪي اسان جي آيتن تي ايمان آڻين ٿا پوءِ اهي مسلمان آهن. مطلب ته اوهان مومن، مسلمانن کي حق ٻڌايو آهي ئي مڃڻ وارا آهن.

ڇا مري ويل ٻڌن ٿا؟

هن مسئلي ۾ اختلاف آهي ڪي علماء چون ٿا ته مري ويل ڪونه ٿا ٻڌن. اڪثر علماء جي تحقيق آهي ته اهي ٻڌن ٿا. قرآن ڪريم ۾ هي مضمون هڪ ته هتي سورة النمل ۾ ذڪر ڪيل آهي ٻيو سورة روم آيت ۵۳ ۾. ٽيون سورة فاطر آيت ۲۲ ۾ پر انهن ٽنهي آيتن ۾ قابل نظر اها ڳالهه آهي ته انهن مان ٽنهي ۾ به اهو فرمايل ناهي ته مثل ٻڌي نه ٿا سگهن پر ٽنهي آيتن ۾ ان جي نفی ڪيل آهي ته ”اوهان انهن کي ٻڌايو نه ٿا“ ۽ ان عنوان اختيار ڪرڻ سان واضح ٿيو ته ”مئلن ۾ ٻڌڻ جي صلاحيت آهي پر اسين انهن کي نه ٿا ٻڌايون ۽ شهيدن جي متعلق نازل ٿيل فرمان ”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءُ عِنْدَ رَبِّهِمْ يُرْزُقُونَ الْآيَةُ“ ۲ جيڪي الله جي واٽ ۾ ڪنا ويا انهن کي مثل نه ڀانيو. هي آيت ان ڳالهه جو دليل آهي ته مرڻ کان بعد به انساني روح ۾ شعور ۽ ادراڪ باقي رهي ٿو ۽ اهو شهيدن لاءِ مخصوص ڪرڻ جو ٻيو ڪو دليل نه آهي. مفتي محمد شفيع صاحب ديوبندي لکيو آهي ته: اس آيت سے کم از کم اتنا تو ثابت ہو گیا کہ مرنے کے بعد بھی روح انسانی میں شعور اور ادراک اور اس دنیا کے ساتھ علاقه باقی رہہ سکتا ہے. ”۳“ اهڙي طرح مذڪوره آيت جي تشريح ڪندي عبدالمجيد دربابادي لکيو آهي ”مطلب به هڪ معاندين تو مردون کي طرح هين ان سے توقع هي فهم و هدايت کي بيڪار هڪ اڳتي لکيو اٿس ته بعض علماء نے آيت سے مستنبط ڪيا هڪ مرد به مطلقاً ڪلام نهين سن سگهڻ حالانڪ يهان مقصود صرف تشبيهه هڪ اور اس کے بنا عرف و ظاهر پر هڪ ٿورو اڳتي

(۱) ساڳيو حوالو (۲) سورة العمران آيت ۱۶۹ (۲) معارف القرآن ص ۶۰۳ جلد ۶

لڪيو اٿس ته: پهر ڪافرون سڄي سمع و بصر کي نفي تو اور بهي متعدد مقامات پر قرآن مين آئي هجي جس طرح وهان مراد معرفت و ادراک لي گئي يهان بهي نفي سمع نفي قبول هي پر محمول هوگي. ”١“

مفسر مذڪور جي عبارت جو مقصد اهو آهي ته قرآن پاڪ جي جيترين آيتن ۾ به مٿن جي نه ٻڌائڻ جو ذڪر آهي ان مان مراد دل جا مٿل ڪافر آهن. علامه قرطبي عليه الرحمة هن آيت جو تفسير ڪندي آخر ۾ لکيو آهي ته بدر جي جنگ ۾ ڪنن سان حضور پاڪ عليه الصلوة والسلام جن جو خطاب ڪري ڳالهائڻ قبر وارن تي خطاب جي صيغي سان سلام ڪرڻ، ۽ جيڪو روايت ڪيو ويو آهي ته مختلف وقتن تي مري ويلن جا ارواح قبرن جي ڪنارن تي ايندا آهن، ميت پنهنجي دفن ڪري موٽندڙن جي جتين جو آواز ٻڌندو آهي ۽ ٻيا اهڙا دليل انهن جي مقابلي ۾ آهن جيڪي هن آيت مان دليل وٺن ٿا ته مٿل نه ٿا ٻڌن ۽ اها ڳالهه واضح آهي ”٢“ مفسر حقاني لکيو آهي ”إِنَّكَ لَا تَسْمَعُ الْمَوْتَى“ (بلاشڪ تون مٿلن کي نه ٿو ٻڌائين) جو مطلب آهي ته: هي باطني حس نه هجڻ جي ڪري مٿل آهن ۽ اوهان مٿلن ۽ ٻوڙن کي ٻڌائڻ جي لاءِ نه آيا آهيو ۽ نه اوهان ازلي انڌن کي هدايت ڪرڻ آيا آهيو اوهان ته صرف انهن کي ٻڌائڻ ۽ هدايت ڪرڻ آيا آهيو جن ۾ ايمان آڻڻ جو مادو ۽ صلاحيت آهي. ”٣“ علامه رازي لکيو آهي ته ”توڪل جي ذڪر کان پوءِ اهو ذڪر ڪرڻ ته ”تون مٿلن کي نه ٿو ٻڌائين ۽ نه تون ٻوڙن کي ٻڌائي سگهندين جڏهن پني ڦيرائيندڙ ٿيندا. ان جي ڪري آهي جو جڏهن انسان ڪنهن مان ڪابه اميد نه رکندو آهي ته ان جي مخالفت ۾ سخت ٿي بيهندو آهي الله جل شانہ به انهن ڪافرن کي مٿلن وانگر قرار ڏئي نبي پاڪ عليه الصلوة والسلام جن کي انهن جي مخالفت ۾ سخت بنايو ۽ اهو نبي پاڪ عليه الصلوة والسلام جن جي قلب پاڪ کي ڪافرن جي خلاف اڀارڻ ۾ قوت جو سبب بڻيو ۽ ان جي ڪري ئي فرمان ٿيو ته ”إِذَا وَلَّوْا مُدْبِرِينَ“ جڏهن پني ڏيندڙ ٿي ڦريا. ٻوڙا ته هونئن ئي ٻوڙا آهن نه ٻڌندا آهن پر جڏهن پني ڏئي ڦريا ته پوءِ ته بالڪل ٻڌڻ جو سوال ئي نه ٿو پيدا ٿئي. ”٤“ انهن عبارتن جي لکڻ جو مقصد اهو آهي ته: مٿلن جي نه ٻڌڻ لاءِ اهو دليل نه ڏجي پر جيڪڏهن بعض علماء دليل ورتو آهي ته اهو رد ڪيل آهي حضرت شيخ عبدالحق محدث دهلوي عليه الرحمة بدر جي جنگ جي احوال ۾ اها حديث آندي

(١) حاشيه دريادي ص ٧٧٦ (٢) القرطبي ص ٢٣٣ جلد ١٣ (٣) حقاني ص ٢٩٩

جلد ٥ جزء ٢٤ (٤) الڪبير ص ٢١٦

آهي جنهن ۾ بيان ٿيو ته: پاڻ بدر جي جنگ ۾ ڪنن ڪافرن کي سڏي فرمايائون ته ”جيڪو الله اوهان سان وعدو ڪيو اهو پورو ٿيو؟“.

حضرت عمر رضي الله عنه کين عرض ڪيو ته: يا رسول الله! اوهان انهن جسمن سان ڳالهايو پيا جن ۾ ارواح ناهن؟ پاڻ فرمايائون ته اوهان انهن کان وڌيڪ ٻڌندڙ ناهيو (الحديث) ان کان پوءِ لکيو اٿس ته: هيءَ حديث صحيح ۽ متفق عليه آهي ۽ مٿن جي ٻڌڻ ۽ انهن کي علم ۽ شعور حاصل ٿيڻ جا صريح ثبوت موجود آهن. اهڙي طرح شيخ محقق مٿن جي نه ٻڌڻ جي قائلن جا مناسب ۽ معقول جواب ڏنا آهن ”۱“ حضرت عبدالله بن عمر کان صحيح سند سان حديث پاڪ روايت ڪيل آهي ته: جيڪڏهن ڪو مسلمان پنهنجي مسلمان ڀاءُ جي قبر کان لنگهي ٿو جنهن کي دنيا ۾ سڃاڻندو هو ۽ ان تي سلام چوي ٿو ته الله ان (دفن ڪيل) تي سندس روح ورائي ٿو تانجو ڪيس سلام جو جواب ڏي ٿو. هي روايت ابن ڪثير پنهنجي تفسير ۾ آڻي ڪيس صحيح چيو آهي. مفتي محمد شفيع صاحب ڪجهه وڌيڪ وضاحتون لکيون آهن جيڪي سندس تفسير ۾ ڏسي سگهجن ٿيون. ”۲“ اهڙي طرح نبي پاڪ عليه الصلوة والسلام جي پاڪ حديثن مان به ثابت آهي ته مٿل ٻڌڻ ٿا ۽ زيارت ڪندڙ جيڪڏهن دنيا ۾ واقف هوندا ته ان کي قبر تي مٿان بيھندي به سڃاڻن ٿا علامه ابن القيم ڪجهه حديثون آنديون آهن اهي ناظرين جي لاءِ لکجن ٿيون.

۱: ابن عبدالبر حضرت ابن عباس رضي الله عنهما کان روايت آندي آهي ته رسول الله صلى الله عليه وسلم جن فرمايو ”مَا مِنْ رَجُلٍ يَمُرُّ بِقَبْرِ أَخِيهِ الْمُؤْمِنِ كَانَ يَعْرِفُهُ فَيُسَلِّمُ عَلَيْهِ الْأَعْرَفَةُ وَرَدَّ عَلَيْهِ السَّلَامَ“ ڪوبه مرد پنهنجي مومن ڀاءُ جي قبر کان لنگهي ٿو جنهن کي دنيا ۾ سڃاڻندو هو پوءِ ان تي سلام ٿو پڙهي ته اهو ان کي سڃاڻي ٿو ۽ ان جي سلام جو جواب ڏي ٿو.

۲: سيده عائشه صديقه رضي الله عنها کان روايت آهي ته رسول الله صلى الله عليه وسلم جن فرمايو ”مَا مِنْ رَجُلٍ يَزُورُ قَبْرَ أَخِيهِ فَيَجْلِسُ عِنْدَهُ إِلَّا اسْتَأْنَسَ بِهِ حَتَّى يَقُومَ“ ڪوبه مرد پنهنجي (مسلمان) ڀاءُ جي قبر جي زيارت ڪري ٿو پوءِ ان وٽ ويهي ٿو ته اهو ان سان تيستائين دل وندرائي ٿو جيستائين اهاهين اٿي وڃي.

۳: حضرت ابو هريرة رضي الله عنه جي روايت ۾ آهي ”فَأَنْ لَّمْ يَعْرِفْهُ وَسَلَّمْ عَلَيْهِ رَدَّ عَلَيْهِ السَّلَامَ“ پوءِ جيڪڏهن (قبر وارو) ان کي (دنيا ۾) نه سڃاڻندو هوندو ۽ هي ان

تي سلام ورائيندو ته اهو ان کي سلام جو جواب ڏيندو. ”١“

انهن سڀني دليلن مان ثابت ٿيو ته مري ويل بدن ٿا ۽ زيارت ڪندڙ کي سڃاڻڻ ۽ سلام جو جواب ڏين ٿا. ”وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ“ ۽ جڏهن واقع ٿيندي انهن تي ڳالهه ته اسين انهن جي لاءِ زمين مان چوپايو جانور ڪڍنداسون جيڪو انهن سان ڳالهائيندو ته بلاشڪ ماڻهو اسان جي آيتن تي يقين نه رکندا هئا. يعني جڏهن آخري زماني ۾ ماڻهن ۾ فتنو ۽ فساد وڌندو ويندو الله جي امر کي ڇڏيندا سڄو دين مٽائيندا ته پوءِ الله جل شانہ زمين مان اهو عجيب جانور ڪڍندو جيڪو ماڻهن سان ڳالهائيندو ته ڪافر الله جل شانہ جي آيتن خصوصاً جن ۾ قيامت جي متعلق بحث آهي يقين نه رکندا هئا.

”دَابَّةُ الْأَرْضِ“ ڇا آهي ؟ ڪٿي ۽ ڪڏهن نڪرندو؟

امام احمد مسند ۾ حضرت حذيفه رضي الله عنه کان روايت آندي آهي ته: رسول الله صلى الله عليه وسلم جن فرمايو: قيامت تيستائين قائم نه ٿيندي جيستائين اوهان ان کان اڳي هي نشانيون نه ڏسو. (١) سج جو اولهه کان اڀرڻ (٢) دخان (٣) دابة الارض (٤) ياج ماجوج جو نڪرڻ (٥) حضرت عيسى عليه الصلوة والسلام جو آسمانن کان لهڻ (٦) دجال (٧) سج جو مغرب کان نڪرڻ (٨) مشرق ۾ وڃڻ (٩) جزيرة العرب ۾ هڪ باهه جيڪا عدن جي هيٺئين حصي کان نڪرندي ۽ سڀني ماڻهن کي هڪلي حشر جي ميدان ۾ آڻيندي جتي ماڻهو رات گذارڻ جي لاءِ رهندا ته اها باهه به رهندي پوءِ انهن کي وٺي هلندي. هن حديث مان واضح ٿيو ته قيامت جي قريب زمين مان هڪ جانور نڪرندو جيڪو ماڻهن سان ڳالهيون ڪندو ۽ ”دَابَّةٌ“ لفظ جي تنوين مان ان جانور جي عجيب الخلقت هجڻ ڏانهن به اشارو ڪيو ويو آهي ۽ اهو به معلوم ٿيو ته اهو جانور عام جانورن وانگر ڪنهن نر ۽ مادي ذريعي نه ڄمندو بلڪ اوچتو زمين مان نڪرندو ۽ هن حديث پاڪ مان اهو به ثابت ٿئي ٿو ته ان جانور جو نڪرڻ قيامت جي بالڪل آخري علامتن مان هوندو جنهن کان پوءِ قيامت تمام جلد ايندي ابن ڪثير ابو داود طيالسيءَ جي حوالي سان حضرت طلحة بن عمر رضي الله عنه کان روايت آندي آهي ته اهو دابة الارض مڪه مڪرمه ۾ صفا جبل کان نڪرندو ۽ پنهنجي مٿي تان مٽي ڇڏيندو مسجد حرام ۾ حجر اسود ۽ مقام ابراهيم (علي نبينا وعليه الصلوة

والسلام) جي وچ تي پهچندو. ماڻهو ان کي ڏسي پڇندا پر جيڪي نه پڇندا ته اهو انهن جي منهن کي تارن وانگر روشن ڪري ڇڏيندو. ان کان پوءِ اهو ٻاهر زمين ڏانهن روانو ٿيندو ۽ هر ڪافر جي منهن تي ڪفر جو نشان هڻندو ويندو ۽ ان جي گرفت کان کير به پڇي يا بچي نه سگهندو. ۽ اهو هر مومن ۽ ڪافر کي سڃاڻندو.

ابوداؤد حضرت ابوهريرة رضي الله عنه کان روايت آندي آهي ته: رسول الله صلى الله عليه وسلم جن فرمايو: دابة الارض نڪرندو ته ان سان (حضرت) موسيٰ جي لٺ ۽ (حضرت) سليمان (علي نبينا وعليهما الصلوة والسلام) جي منڊي هوندي لٺ سان ڪافر جي نڪ کي ٽپو هڻندو ويندو ۽ منڊي سان مومن جي منهن کي روشن ڪندو ويندو. ”١“ باقي اهو ڪيتري قد جو ڪهڙي رنگ جو هوندو ۽ ٻيون تفصيلي روايتون به بعضي مفسرن آنديون آهن پر علامه رازي لکيو آهي ته: قرآن پاڪ ۾ صرف ان جو زمين مان نڪرڻ بيان ٿيو آهي باقي ڳالهون جيڪڏهن صحيح حديث سان ثابت آهن ته قبول آهن، نه ته نه ”٢“ رهيو سوال ته اهو جانور ماڻهن سان ڇا ڳالهائيندو؟ بعض حضرات جو قول آهي ته اهو اهوئي ڳالهائيندو جيڪو قرآن ڪريم ۾ مذڪور آهي. ۽ حضرت ابن عباس، حسن بصري، قتادة ۽ هڪ روايت موجب حضرت علي رضي الله عنهم کان منقول آهي ته ”اهو ائين عام طور ڳالهائيندو جيئن ٻيا ماڻهو ڳالهائين ٿا“ ”٣“ حديث ۾ ان عجيب ترين حيوان جو نالو جساسة آيو آهي ان وقت ڪافر ان عظيم خارق عادت جي تصديق ڪندا پر اها اضطراري حالت ۾ هجڻ جي ڪري قبول نه ٿيندي. اهو قول به نقل ٿيو آهي ته ”دابة“ بطور اسم جنس جي آيو آهي ڇڻ ته اهو هڪ جانور نه هوندو بلڪ اهڙا گهڻا جانور هوندا هر هڪ شهر مان هڪ جانور ظاهر ٿيندو. ”٤“

فائدو:

مذڪوره آيتن مان هي فائدو حاصل ٿيو:

”إِنَّ هَذَا الْقُرْآنَ يَقُصُّ عَلَى بَنِي إِسْرَآئِيلَ أَكْثَرَ الَّذِي هُمْ فِيهِ يَخْتَلِفُونَ“ (بلاشڪ هي قرآن بني اسرائيل تي اهي اڪثر ڳالهون ڪولي بيان ڪري ٿو جنهن ۾ اهي اختلاف ڪندا آهن) مان واضح ٿيو ته قرآن ڪريم جي ذريعي اختلاف ختم ٿي سگهن ٿا. جيئن حضرت سليمان علي نبينا وعليه الصلوة والسلام جي نبوت، اصحاب ڪهف ۽ حضرت يوسف

(١) تفسير ابن ڪثير ص ٣٧٥ جلد ٣ (٢) الڪبير ص ٢١٨ جزء ٢٤ (٣) معارف القرآن ص ٦٠٦ جلد ٦ (٤) حاشيه دريابادي ص ٧٧٧

علی نبینا وعلیه الصلوٰۃ والسلام جي واقعي ۾ اهل ڪتاب جو اختلاف هو قرآن ڪريم انهن معاملن ۾ حق جو اظهار ڪري اختلاف ختم ڪرائي ڇڏيا. اهڙي طرح حضرت عیسیٰ علی نبینا وعلیه الصلوٰۃ والسلام جي متعلق يهودي ۽ نصاریٰ لڙندا هئا يهودي ان جي ماءُ تي تهمتون هڻندا هئا ۽ نصاریٰ ان کي الله يا الله جو پٽ سڏيندا هئا. (معاذ الله) قرآن پاڪ اصل حقيقت ظاهر ڪري فيصلو ٻڌائي ڇڏيو.

وَيَوْمَ نَحْشُرُ مِنْ كُلِّ أُمَّةٍ فَوْجًا مِّمَّنْ يُكَذِّبُ بِآيَاتِنَا فَهُمْ

۽ جنهن ڏينهن اٿارينداسون هر امت مان فوج انهن مان جن ڪوڙو ڪيو آيتن اسان جن کي پوءِ اهي

يُوزَعُونَ ﴿٨٣﴾ حَتَّىٰ إِذَا جَاءَهُمْ وَقَالَ أَكْذَبْتُمْ بِآيَاتِي وَلَمْ تُحِطُوا بِهَا

روڪيا ويندا تانجو جڏهن ايندا ته فرمائيندو ڇا ڪوڙو ڪيو اوهان آيتن منهنجن کي ۽ نه گهڻو ڪيو اوهان ان جو

عِلْمًا أَمَّا ذَا كُنْتُمْ تَعْمَلُونَ ﴿٨٤﴾ وَوَقَعَ الْقَوْلُ عَلَيْهِمْ بِمَا ظَلَمُوا

علم سان يا ڇا آهي جيڪو ڪندا هيئو ۽ واقع ٿيو قول انهن تي ان سببان جو ظلم ڪيائون

فَهُمْ لَا يَنْطِقُونَ ﴿٨٥﴾ أَلَمْ يَرَوْا أَنَّا جَعَلْنَا اللَّيْلَ لَيْسَكُنُوا فِيهِ

پوءِ اهي نه ٿا ڳالهائي سگهن ڇا نه ڏٺائون ته بيشڪ اسان بنايوسون رات کي تانت آرام ڪن ان ۾

وَالنَّهَارَ مُبْصَرًا إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ﴿٨٦﴾

۽ ڏينهن کي روشن بلاشڪ ان ۾ البت نشانيون آهن ان قوم جي لاءِ جيڪي ايمان آڻين ٿا.

تفسير:

اڳين آيتن ۾ الله جل شانہ پنهنجي علم ۽ قدرت جي ڪمال کي بيان ڪندي قيامت جي لاءِ قبرن مان اٿڻ کي بيان ڪيو ۽ هنن ۾ ان اٿڻ کان بعد واري ڪجهه ڪيفيت بيان ڪئي وئي آهي. فرمان الاهي آهي ”وَيَوْمَ نَحْشُرُ مِنْ كُلِّ أُمَّةٍ فَوْجًا مِّمَّنْ يُكَذِّبُ بِآيَاتِنَا فَهُمْ يُوزَعُونَ“ ۽ جنهن ڏينهن هر امت مان هڪ ٽولو اٿارينداسون انهن مان جن اسان جي آيتن کي ڪوڙو ٿي چيو پوءِ اهي اڳيان روڪيا ويندا. مطلب ته قيامت جي ڏينهن هر دور وارن مان جن اسان جي آيتن ۽ دليلن کي ڪوڙو چيو ٿي هڪ ٽولو

اٿارينداسون ۽ پهرين کي پونين لاءِ روکي بيهارينداسون تانت گڏ ٿين ۽ ڪنهن ۾ جرئت نه هوندي ته ڪنهن کي پنهنجيءَ جاءِ کان هيڏي يا هوڏي تڙي سگهي. ”حتيٰ اِذَا جَاءُوا قَالْ اَکْذَبْتُمْ بِاٰیٰتِيْ وَلَمْ تُحِیْطُوْا بِهَا عَلِمًا اَمَّا ذَا کُنْتُمْ تَعْمَلُوْنَ“ تانجو جڏهن ايندا ته (الله کين) فرمائيندو ڇا اوهان منهنجين آيتن کي ڪوڙو چيو هو؟ حالانڪ اوهان انهن کي علم سان احاطو به نه ڪيو هو. يا (ان کان سواءِ) ڇا هو جيڪو اوهان ڪندا هئا. يعني الله تعاليٰ وٽ جڏهن پيش ٿيندا ته اهو کين فرمائيندو ته اوهان وٽ منهنجي آيتن جي متعلق ڪو علم به نه هو پر اوهان هروڀرو متڪبر ٿي انهن کي ڪوڙو چيو ۽ جيڪڏهن نه ته ڀلا ٻڌايو ته اوهان ڪيو ڇا ٿي؟ ان الزام جي لاءِ ڪو دليل ته پيش ڪيو. ”وَوَقَعَ الْقَوْلُ عَلَيْهِمْ بِمَا ظَلَمُوْا فَهُمْ لَا يَنْطِقُوْنَ“ ۽ انهن تي اهو قول ثابت ٿيو ان سببان جو ظلم ڪيو هيائون پوءِ اهي نه ڳالهائي سگهندا. يعني جيڪو ظلم ۽ زيادتي سڄي عمر ڪندا رهيا ۽ بار بار سمجهائڻ جي باوجود به اهي ان کان نه مڙيا ان جي ڪري ئي اهي عذاب ۾ مبتلا ڪيا ويندا ۽ اهو ڏوهه انهن تي واقع ۽ ثابت ٿيندو اهي پنهنجي صفائي پيش ڪرڻ کان قاصر هوندا ڪوبه عذر پيش ڪري نه سگهندا ۽ نه ڳالهائي سگهندا ڄڻ ته سندن چپن کي ڪنهن سُئيءَ سان سبي ڇڏيو آهي يا سندن ڳالهائڻ جي قوت سلب ٿي وئي آهي.

”اَلَمْ يَرَوْا اَنَّا جَعَلْنَا اللَّيْلَ لَيْسَکُنُوْا فِيْهِ وَالنَّهَارَ مُبْصِرًا ۗ چا نه ڏٺائون ته اسان رات پيدا ڪئي آهي تانت ان ۾ سڪوڻ حاصل ڪن ۽ ڏينهن کي روشن ڪيو اٿئون. هتي ڏسڻ مان مراد ڄاڻڻ آهي مطلب ته حشر جي منڪرن دل سان نه ڄاتو آهي ته اسان رات ۾ اونڌه رکي کين آرام ۽ سڪون جو انتظام ڪري ڏنو آهي ۽ ڏينهن کي روشن بنايو اٿئون ته ان جي روشنيءَ ۾ ڪاروبار ڪري معاش جو انتظام ڪن. ”اِنْ فِيْ ذٰلِكَ لَاٰیٰتٍ لِّقَوْمٍ یُّؤْمِنُوْنَ“ بلاشڪ ان ۾ ان قوم جي لاءِ نشانيون آهن جيڪي ايمان آڻين ٿا. مطلب ته جيڪي مڃڻ وارا آهن اهي رات ۽ ڏينهن جي تبديل ۽ واري واري ڇاڇڻ مان قبرن مان اٿڻ ۽ قيامت قائم ٿيڻ جي لاءِ دليل وٺي يقين ڪندا ته جيڪو الله جل شانہ اهو انتظام ڪري ٿو اهو قيامت به قائم ڪري سگهي ٿو ۽ قائم ڪندو. ”۱“

فائدا:

مذڪوره آيتن مان هي فائدا حاصل ٿين ٿا:

”وَلَمْ تُحِیْطُوْا بِهَا عَلِمًا“ (۱) اوهان ان کي علم سان گهيرو نه ڪيو) مان واضح

ٿيوت الله جل شانہ جي آيتن کي ڪوڙو چوڻ ته گناهه آهي پر جيڪڏهن سوچڻ ۽ سمجھڻ کانسواءِ انهن جي تڪذيب ڪئي ويندي ته پوءِ ته ٻيڻو گناهه آهي. ان جي ڪري آيات الاهي ۾ غور ڪرڻ به ضروري آهي.

٢: ”وَيَوْمَ نَحْشُرُ مِنْ كُلِّ أُمَّةٍ فَوْجًا“ (۽ جنهن ڏينهن هر امت مان هڪ ٽولو اٿارينداسون) مفسرن ”فَوْجًا“ مان مراد هر قوم جا رئيس ورتا آهن ۽ ان مان واضح ٿيو ته هر قوم جي رئيس جي ذميداري وڌيڪ آهي ان کي پنهنجي پاڻ سان قوم جي ديني اصلاح جو به فڪر ڪرڻ گهرجي چوٽه جيتري کين دنياوي طاقت آهي اوتري کانئن پڇا به ڪئي ويندي.

وَيَوْمَ يُنْفَخُ فِي الصُّورِ فَفَزَعَ مَنْ فِي السَّمُوتِ وَمَنْ فِي الْأَرْضِ

۽ جنهن ڏينهن ڦوڪ ڏئي ويندي صور ۾ پوءِ گهٻرائيندا اهي جيڪي آسمانن ۾ آهن ۽ اهي جيڪي زمين ۾ آهن

إِلَّا مَنْ شَاءَ اللَّهُ وَكُلٌّ أَتَوْهُ دَخِرِينَ ﴿٨٨﴾ وَتَرَى الْجِبَالَ تَحْسَبُهَا

مگر جيڪو گهريو الله ۽ سڀ ايندا ان وٽ عاجزي ڪندڙ ۽ ڏسندين تون جبلن کي سمجهندي انهن کي

جَامِدَةً وَهِيَ تَمُرُّ مَرَّ السَّحَابِ طُ صُنِعَ اللَّهُ الَّذِي لَمْ يَلِدْ وَلَمْ يَكُنْ لَهُ كُفُوًا شَيْءٌ ط

هڪ جاءِ تي بيٺل حالت ۾ اهي هلندا ڪڪرن جهڙو هلڻ ڪاريگري آهي الله جي جنهن مضبوط ڪئي هر شيءِ

إِنَّهُ خَيْرٌ بِمَا تَفْعَلُونَ ﴿٨٩﴾ مَنْ جَاءَ بِالْحَسَنَةِ فَلَهُ خَيْرٌ مِنْهَا وَهُمْ

بلاشڪ اهو خبر رکندڙ آهي ان جي جيڪو ڪيو ٿا جنهن آندي ڀلائي پوءِ ان لاءِ ڀلو آهي ان کان ۽ اهي

مَنْ فَزَعِ يَوْمَئِذٍ الْهُنُونَ ﴿٩٠﴾ وَمَنْ جَاءَ بِالسَّيِّئَةِ فَكُبَّتْ وَجُوهُهُمْ

ڊپ کان ان ڏينهن امن وارا هوندا ۽ جنهن آندي برائي پوءِ اونڌا ڪيا ويندا منهن انهن جا

فِي النَّارِ هَلْ تُجْزَوْنَ إِلَّا مَا كُنْتُمْ تَعْمَلُونَ ﴿٩١﴾

باهه ۾ ڇا سزا ڏنا ويندو مگر اها جيڪي ڪندا هئو.

تفسير:

اڳين آيتن ۾ قيامت جي نشانين جو ذڪر هو ۽ هنن آيتن ۾ به قيامت جي

حالات کي بيان ڪندي ارشاد ٿي رهيو آهي ”وَيَوْمَ يُنْفَخُ فِي الصُّورِ فَفَزِعَ مَنْ فِي السَّمُوتِ وَمَنْ فِي الْأَرْضِ إِلَّا مَنْ شَاءَ اللَّهُ كُلُّ أَتَوَةٍ دَاخِرِينَ“ ۽ جنهن ڏينهن صور ۾ ڦوڪ ڏني ويندي ته پوءِ جيڪي به آسمانن ۾ ۽ جيڪي به زمين ۾ هوندا گهٻرائجي ويندا مگر جن کي الله گهريو ۽ سڀئي ان وقت نياز ڪندڙ ٿي ايندا. مطلب ته جڏهن اسرافيل عليه السلام کي صور (ڏنڊ) ۾ ڦوڪڻ جي لاءِ حڪم ٿيندو ۽ اهو ڦوڪ ڏيندو ته آسمانن ۽ زمين ۾ رهندڙ هر شيءِ گهٻرائجي ويندي هر طرف خوف ۽ دهشت طاري ٿي ويندي البت بعضي هستيون اهڙيون به هونديون جيڪي ان ڏينهن به مطمئن هوندا ڄڻ ته ڪجهه ٿيو ئي ناهي. علامه پاني پتي عليه الرحمه لکيو آهي: ته ”إِلَّا مَنْ شَاءَ اللَّهُ“ مان مراد جي متعلق علامه بغوي حضرت ابو هريرة رضي الله عنه کان روايت آندي آهي ته: نبي پاڪ عليه الصلوة والسلام جن کان عرض ڪري پڇيو ويو ته اهي ڪير آهن؟ پاڻ فرمايائون ته: اهي شهيد آهن ڇو ته اهي الله وٽ جيئرا آهن انهن وٽ گهٻراهت نه پهچندي ۽ ابو يعليٰ ۽ حاکم صحيح سند سان ۽ بيهقيءَ حضرت ابو هريرة رضي الله عنه کان روايت آندي آهي ته: رسول الله صلى الله عليه وسلم جن فرمايو: مون جبريل کان هن آيت جي متعلق پڇيو، ته اهي ڪير آهن جيڪي نه گهٻرائيندا؟ ان عرض ڪيو ته: اهي شهيد آهن جيڪي پنهنجيون تلوارون ٻڏي عرش جي چوڌاري بيٺا هوندا. ۽ فريابيءَ پنهنجي تفسير ۾ حضرت انس رضي الله عنه کان روايت آندي آهي ته: رسول الله ﷺ جن فرمايو: ”اهي جبريل، ميڪائيل، ملڪ الموت، اسرافيل ۽ عرش جا ڪٽندڙ آهن.“ ١ ”وَتَرَى الْجِبَالَ تَحْسِبُهَا جَا مِدَّةً وَهِيَ تَمْرٌ مَرٌّ السَّحَابُ“ ۽ جبلن کي ڏسندين ته تون انهن کي هڪ جاءِ تي بيهندڙ سمجهيندين ۽ اهي ڪڪرن جي هلڻ وانگر هلندا رهندا. يعني قيامت جي ڏينهن هڪ ٻيو هولناڪ منظر اهو هوندو جو جبل پنهنجي ٽولھ ۽ مضبوطيءَ جي ڪري ڏسڻ وارن کي ته اڳئين وانگر بيٺل نظر ايندا پر حقيقت ۾ اهي ڪڪرن وانگر تيزيءَ سان هلندڙ هوندا ان کان پوءِ اوچتو اهڙو جهٽڪو ايندو جو اهي ذرا ذرا ٿي ويندا هڪ ٻم ڦاٽڻ سان ڪيڏي آفت ٿئي ٿي پوي ته جڏهن جبل جنبش ۾ ايندا ۽ پوءِ هڪدم ذرا ذرا ٿي ويندا ته ان وقت مخلوق جي گهٻراهت جو ڇا حال هوندو؟ ٢

صَنَّعَ اللَّهُ الَّذِي أَتَقَنَ كُلَّ شَيْءٍ إِنَّهُ خَيْرٌ بِمَا تَفْعَلُونَ“ الله جي ڪاريگري آهي جنهن هر شيءِ کي مضبوط ڪيو آهي جيڪي ڪجهه اوهان ڪيو ٿا يقيناً اوهان جي خبر رکندڙ آهي. يعني اهي سڀ ان قادر جا ڪم آهن جنهن هر شيءِ کي اهڙو مضبوط ۽ مستحڪم

بنايو آهي جنهن ۾ مقرر وقت کان اڳي ٿڻ جا ڪي به آثار نظر نه ٿا اچن آسمان هزارين سالن کان ائين بيٺو آهي ان جي ڪابه ڪنڊ هيٺ نه ٿي آهي ڪابه جاءِ مرمت طلب ناهي. پاڻيءَ کي جيئن ان پهريان پيدا فرمايو آهي تيئن اڃا تائين هر ڪنهن جي لاءِ مفيد ۽ ضروري هو ۽ آهي هواجو ذخيره اهڙو رکيو اٿس جو سڀ ساهه واريون شيون ان ۾ ساهه کڻي رهيون آهن پر ان ۾ ڪا گهٽتائي نه ٿي آهي ۽ نه ٿيندي. هر شيءِ اوهان کي ٻڌائي رهي آهي ته اها ”صُنِعَ اللّٰهُ الَّذِي اَتَقَنَ كُلَّ شَيْءٍ“ جو مظهر ۽ قدرتي شاهڪار آهي نبي پاڪ عليه الصلوة والسلام جن به اهڙو ارشاد فرمايو آهي. ”رَحِمَ اللّٰهُ مَنْ عَمِلَ عَمَلًا فَاَتَقَنَهُ“ الله ان تي رحمت ڪري جنهن ڪو ڪم ڪيو پوءِ ان کي مضبوط بنايائين. پختگي، پاڪيزگي ۽ نفاست ڪهڙي شيءِ آهي جنهن جو ذڪر هن مختصر جملو ۾ نه ڪيو ويو آهي نبي پاڪ عليه الصلوة والسلام جن پنهنجن امتين لاءِ به ان شيءِ کي پسند فرمايو آهي ۽ ان جي تلقين ڪئي آهي فني، صنعتي ۽ ٻين ميدانن ۾ ڪم ڪرڻ وارن کي گهرجي ته اها حديث لکي پنهنجي سامهون رکن ”١“ ”وَمَنْ جَاءَ بِالْحَسَنَةِ فَلَهُ خَيْرٌ مِنْهَا وَهُمْ مِّنْ فَزَعٍ يَوْمَئِذٍ اٰمِنُونَ“ جنهن نيڪ عمل آندو پوءِ ان جي لاءِ ان کان ڀلو (بدلو) آهي ۽ اهي ان ڏينهن گهٻراهت کان امن ۾ هوندا. يعني ان نيڪ عمل جي ڪري کين قيامت جي ڏينهن ثواب ۽ عذاب کان امن نصيب ٿيندو ۽ اهو ڀلو عمل جيڪو قيامت ۾ ڪم ايندو ايمان، ڪلمو پاڪ لاله الا الله محمد رسول الله آهي ۽ بعض مفسرن فرمايو ته اعمال ۽ اطاعت جو ڀلو ثواب بهشت آهي ۽ ايمان ۽ اخلاص جو بدلو الله جو رضامندو ۽ ان جو ديدار آهي. ”٢“

”وَمَنْ جَاءَ بِالسَّيِّئَةِ فَكُبَّتْ وَجُوهُهُمْ فِي النَّارِ“ ۽ جن برائي آندي پوءِ اهي منهن ڀر باهه ۾ اونڌا اڇلايا ويندا. مطلب ته برائي ڪندڙ جهنم جي باهه جي حوالي هوندا. ”هَلْ تَجْزَوْنَ الْاَمَّا كُنْتُمْ تَعْمَلُونَ“ ڇا بدلو ڏنا ويندو ان کانسواءِ جيڪي عمل ڪندا هئڻو؟ يعني انهن کي جهنم تي مقرر ٿيل ملائڪ چوندا ته اوهان کي اوهان جي عملن جي سزا ڏني ٿي وڃي پيو ڪجهه ناهي.

فائدا:

مذڪوره آيتن مان هي فائدا حاصل ٿين ٿا:

١: ”وَهِيَ تَمْزُجُ السَّحَابَ“ (۽ اهي ڪڪرن وانگر پيا هلندا) مان واضح ٿيو

(١) ضياء القرآن ص ٤٧٠ جلد ٣ (٣) تفسير خازن ص ٣٩٤ جلد ٣

تہ اللہ جل شانہ جي قوت ۽ قدرت نرالي آهي اهو جيڪڏهن گهري ته جبلن جهڙي ڳريءَ شيءِ کي ڪاغذ جهڙو هلڪو بنائي ڪڪرن وانگر هلائي سگهي ٿو.

٢: ”وَهُمْ مِّنْ قَرْنٍ يَّؤْمِنُ بِالْإِيمَانِ“ (۽ اهي ان ڏينهن گهبراهت کان امن ۾ هوندا) مان واضح ٿيو ته اللہ جل شانہ جي پيارن کي قيامت جي ڏينهن ڪا گهبراهت نه هوندي.

إِنَّمَا أَمِرتُ أَنْ أَعْبُدَ رَبَّ هَذِهِ الْبَلَدَةِ الَّذِي حَرَّمَهَا وَلَهُ كُلُّ

مان ته صرف هي امر ڪيو ويو آهيان ته عبادت ڪيان هن شهر جي رب جي جو عزت وارو بنايائين ان کي ۽ انهيءَ جي اهي هر

شيءِ وَأَمِرتُ أَنْ أَكُونَ مِنَ الْمُسْلِمِينَ ﴿٩١﴾ وَأَنْ أَتْلُوا الْقُرْآنَ فَمَنْ

شيءِ ۽ امر ڪيو ويس ته هجان مسلمانن مان ۽ هي ته تلاوت ڪيان قرآن پوءِ جيڪو

اهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ فَقُلْ إِنَّمَا أَنَا مِنَ

هدايت وارو ٿيو پوءِ بيشڪ هدايت وارو ٿئي ٿو پنهنجي لاءِ ۽ جيڪو گمراه ٿيو پوءِ فرما ته بلاشڪ مان

الْمُذْرِبِينَ ﴿٩٢﴾ وَقُلِ الْحَمْدُ لِلَّهِ سِيرِكُمْ أَيْتِهِ فَتَعْرِفُونَهَا ۚ

ڊيچاريندڙن مان آهيان ۽ چؤ ته سڀ ساراهه الله جي لاءِ آهي جلد ڏيکاريندو اوهان کي نشانين پنهنجون پوءِ سڃاڻيندو انهن کي

وَمَا رَبُّكَ بِغَفِلٍ عَمَّا تَعْمَلُونَ ﴿٩٣﴾

۽ ناهي رب تنهنجو بي خبر ان کان جيڪي عمل ڪيو ٿا.

تفسير:

اڳين آيتن ۾ اللہ جل شانہ جي طرفان هر شيءِ کي مضبوط ۽ مستحڪم بيهارڻ جو ذڪر هو ۽ هنن آيتن ۾ ان جي ئي عبادت ڪرڻ جي امر جو ذڪر ٿي رهيو آهي. فرمان الاهي آهي ”إِنَّمَا أَمِرتُ أَنْ أَعْبُدَ رَبَّ هَذِهِ الْبَلَدَةِ الَّذِي حَرَّمَهَا وَلَهُ كُلُّ شَيْءٍ وَأَمِرتُ أَنْ أَكُونَ مِنَ الْمُسْلِمِينَ“ مان ته صرف هي امر ڪيو ويو آهيان ته هن شهر جي رب جي عبادت ڪيان جنهن ان کي عزت وارو بنايو آهي ۽ انهيءَ جي هر شيءِ آهي ۽ مان هي امر ڪيو ويو آهيان ته مسلمانن مان هجان. يعني اي حبيب! (عليه الصلوة والسلام) اوهان انهن

ڪافرن کي فرمايو ته: مون کي اهو امر ڪيل آهي ته مان خاص ان الله وحده لاشريڪ له جي عبادت ڪيان جيڪو بلد امين، مڪه مڪرمه جو رب آهي ۽ ان ئي هن شهر کي امن وارو حرر بنائي عزت بخشي آهي جنهن ۾ ڪوبه رت نه هاريو ويندو، نه ان ۾ ڪنهن سان ظلم ڪيو ويندو نه ان ۾ ڪو شڪار ڪيو ويندو هر شيءِ ان الله جل شانہ جي ملڪيت آهي ۽ مون کي اهو به امر ڪيل آهي ته مان الله جو مخلص مومن، مسلمان ٻانهو هجان.

”وَأَنْ أَتْلُوا الْقُرْآنَ فَمَنْ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَقُلْ إِنَّمَا أَنَا مِنَ الْمُنذِرِينَ“ ۽ مان قرآن تلاوت ڪيان پوءِ جيڪو هدايت وارو ٿيندو ته پوءِ بلاشڪ اهو پنهنجي سر لاءِ ٿو هدايت وارو ٿئي ۽ جيڪو گمراهه ٿيندو ته پوءِ فرما ۽ يقيناً مان ڊيڄاريندڙن مان آهيان. يعني مون کي الله جل شانہ جي طرفان اهو به امر ڪيل آهي ته مان قرآن پاڪ جي تلاوت ڪندو رهان تانت منهنجي اڳيان ان جون حقيقتون منڪشف ٿين ۽ مان ماڻهن جي اڳيان قرآن پڙهان پوءِ جيڪو ان قرآن ڪريم سان هدايت وارو ٿيو ۽ ان جو قلب ان سان روشن ٿيو ته هدايت جو فائدو ان کي ئي ملندو ۽ جيڪو هدايت جي رستي کان ٽريو ۽ گمراهه ٿيو پوءِ ان جو وبال ان تي پوندو مان ته صرف الاهي عذاب کان ڊيڄاريندڙ آهيان. مون اوهان کي الله جل شانہ جو پيغام پهچائي ڇڏيو آهي. ”وَقُلِ الْحَمْدُ لِلَّهِ سِيرِكُمْ آيَتِهِ فَتَعْرِفُونَهَا وَمَا رَبُّكَ بِغَافِلٍ عَمَّا تَعْمَلُونَ“ ۽ چؤ ته سڀ ساراهه الله جي لاءِ ثابت آهي جلد اوهان کي پنهنجون نشانين ڏيکاريندو پوءِ انهن کي اوهان سڃاڻندؤ ۽ تنهنجو رب ان کان بي خبر ناهي جيڪو ڪجهه ڪيو ٿا. يعني اي حبيب! (عليك الصلوة والسلام) اوهان فرمايو ته: الله جي لاءِ سڀ ساراهه ثابت آهي جنهن مون کي نبوت ۽ رسالت جي خاص شرف سان مشرف فرمايو ۽ مون کي بلند منزل ۽ مقام سان عزت بخشي ۽ اهو جلد اوهان کي پنهنجون روشن نشانين ڏيکاريندو جيڪي ان جي عظيم قدرت ۽ انفس ۽ آفاق ۾ سلطنت تي دلالت ڪنديون ۽ پوءِ اوهان انهن کي ان وقت سڃاڻندؤ جڏهن سڃاڻڻ فائدي وارو نه رهندو ۽ تنهنجو رب انهن عملن کان ڪڏهن به بي خبر نه آهي جيڪي ڪيو ٿا.

فائدا:

مذڪوره آيتن مان هي فائدا ذهن نشين ٿين ٿا:


١: ”رَبِّ هَذِهِ الْبَلَدِ“ (هن شهر جي رب جي) ۾ الله جل شانہ جي ربوبيت کي هن شهر سان خاص ڪرڻ سان (حالاتڪ الله جل شانہ رب ته سڀني جهانن جو آهي) ثابت ٿيو

ته مڪرمه نهايت عظمت ۽ احترام وارو شهر آهي جنهن لاءِ مخصوص شرعي
 احڪام آهن مثلاً جيڪو حرم ۾ پناه وٺي اهو مامون رهندو حرم جي حدود ۾ ڪنهن
 دشمن کان به انتقام وٺڻ يا قتل ڪرڻ جائز ناهي ۽ اتي جي وڻن کي به وڍڻ منع آهي.
 ٢: "قُلِ الْحَمْدُ لِلَّهِ" (فرمائ ته سڀ ساراهه الله جي لاءِ ثابت آهي) مان واضح ٿيو
 ته الله جل شانہ جي ظاهري توڙي باطني نعمتن تي حمد ڪرڻ مستحب آهي خصوصاً
 ڪنهن به نعمت کي ياد ڪرڻ يا انهن جي نئين ٿيڻ جي وقت حمد گهڻو ڪرڻ گهرجي.
 الحمد لله جو اڃ اربعاء جي رات ١٤ ذی الحجه ١٤٢٢ هه الموافق - ٢٦ - ٢ -
 ٢٠٠٢ع بوقت سوا ٽه بجه رات جو پنهنجي گهر ۾ سورة النمل جو تفسير لکي پورو
 ڪيم. دعا آهي ته الله جل شانہ پنهنجي ڪرم ۽ پنهنجي حبيب ڪريم
 عليه الصلوة والسلام جي صدقي باقي رهيل تفسير به جلد لکي پورو ڪرڻ نصيب
 فرمائي. آمين يارب العلمين.

الفقيه محمد اديس الداهري النقشبندي عفي عنه







www.maktabah.org



www.maktabah.org



www.maktabah.org

Maktabah Mujaddidiyah

www.maktabah.org

This book has been digitized by Maktabah Mujaddidiyah (www.maktabah.org).

Maktabah Mujaddidiyah does not hold the copyrights of this book. All the copyrights are held by the copyright holders, as mentioned in the book.

Digitized by Maktabah Mujaddidiyah, 2012

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.